

REPRINT FROM THE PANDIT.

॥ श्रीः ॥

सर्वार्थसिद्धियुत

LIBRARY

UNIVERSITY OF SANSKRIT RESEARCH

MELKOTE-571 432

तत्त्वमुक्ताकलापः ।

बौधायनीयार्थसिद्धान्तानुसारी विशिष्टाद्वैत-
ब्रह्मनिरूपणपरः प्रकरणग्रन्थः ।

श्रीवेदान्ताचार्यापराभिधेन कवितार्किककेसरिणा
सर्वतन्त्रस्वतन्त्रधिषणेन श्रीद्वेङ्कटनाथदेशिकेन प्रणीतः ॥

सत्संप्रदायाचार्येण सर्वतन्त्रस्वतन्त्रपण्डितस्वामिराममिश्र-
शास्त्रिणा परिशोधितः क्वचिद्विषये विशदीकृतश्च ॥

TATTVAMUKTĀKALĀPA

WITH

SARVĀRTHASIDDHI

BY

VENKATANĀTHA DEŚIKA.

EDITED BY

S. S. A. S. T. S. P. S. M. M. RĀMA MISRA SĀSTRĪ,

PROFESSOR SANSKRIT COLLEGE, BENARES.



काश्याम् ।

मेट्रिकल्-हान्-नामकमुद्रालये मुद्रयित्वा प्रकाशितः ॥

१९५६ वैक्रमाब्दे । १९०० ईस्वी ॥

All rights reserved.

Q 5 2 2 2 2

150100

376



CAUTION
MILITARY

Acc. No.

3766

Date

॥ श्रीः ॥


श्रियै नमः ।

श्रीपतये नमः ।

श्रीमते रामानुजाय नमः ।

नमोनमो यामुनाय यामुनाय नमोनमः ।

नमोनमो यामुनाय यामुनाय नमोनमः ।



यस्मिँश्चिरन्तनगिरामिहं तत्परत्व-
तत्तत्प्रलम्भनविमूर्द्धितशोकहानम् ।
आयत्तमस्ति भववारिधिपोतपादो
रामानुजार्यमुनिरेष जयत्यञ्जसम् ॥



R 672 x G 68,2

5 00

श्रीः
श्रिये नमः
श्रीधराय नमः
श्रीमते रामानुजाय नमः ॥

भूमिका ।

अस्तीदमुपेयतमार्थनिरूपणपरं मध्यसिद्धान्तसिद्धा-
र्थनिरूपणपरेभ्य उपेयार्थनिरूपणप्रचुरेभ्योऽपि सांख्ययो-
गादितश्रेभ्यः सारतमार्थप्रतिपादकमनन्यथासिद्धान्तवि-
वेचनपरं वेदान्त*मीमांसाशास्त्रम् । यथाऽऽह पुराणाचा-
र्योभगवान् व्यासः

सत्यं सत्यं पुनः सत्यं भुजमुत्थाप्य चोच्यते ।

न वेदान्तात्परं शास्त्रं न देवः केशवात्परः ॥ इति,

उचितं चैतद् धर्मार्थकाममोक्षाख्यपुरुषार्थचतुष्टये-
ऽभ्यर्हिततमस्य मोक्षस्यैव फलोपायपर्यन्तस्य विंशत्या-
ध्याय्या मीमांसितत्वात् ।

सन्ति चानेकव्याख्यानानि ब्रह्मसूत्राणां तावता-
ऽपि न तानि सूत्राक्षरार्थानुरोधीनि । न चर्षेर्भगवतो बोधा-
यनस्य ब्रह्मसूत्रवृत्तिकारस्य मतमनुरुन्धन्ति । प्रत्युत केचन

* अन्तः स्वरूपे निकटे नाशनिश्चययोरपीत्याभिधानिकानुस्मरणादन्तशब्दस्य
निश्चयार्थकत्वेन वेदानां संहिता-ब्राह्मणोपनिषदारण्यकादिस्वरूपाणामन्तेऽर्थनिश्च-
योयेनासौ वेदान्त इति व्युत्पत्त्या पूर्वोत्तरमीमांसा च जेडुशाध्यायी-चतुरध्यायीस्वरूपे
जैमिनीय-कणाद्वैपायनीयं संकृत्य मीमांसा-शास्त्रम् । अत एव त्वेकशास्त्रवासनया
पृथग्जनोऽपि पूर्वमीमांसेःत्तरमीमांसे इति व्यवहरति । न्यरूपयामं धामुमये शास्त्र-
दीपिकाभूमिकायामिति तत एव परीवृत्तां विचक्षणाः ।

+ जैमिनीयजेडुशाध्यायीसंकलितोत्तरमीमांसाचतुरध्यायी विंशत्यध्यायीति
तद्विदः ।

ब्रह्मसूत्रभाष्यकाराः सूत्राक्षरविप्रतीपं स्वतात्पर्यविषयी-
भूतमेवार्थं स्वसंदर्भेषु बलान्निबन्धुः । तिरश्चक्रुश्च हेत्वा-
भासोदाहरणभूताभिरतिदुर्बलदुर्युक्तिभिरुपाधिशताकु-
लाभिः परस्परव्याहताभिर्जगद्ग्रामोहनपर्यवसानाभिर्भ-
गवतो बोधायनस्य वृत्तिग्रन्थम् । अत एव तु ब्रह्माज्ञा-
नवादं द्विषन्तोऽद्वयवादिनो भास्कराचार्यास्तत्सयूध्याः
सन्तोऽपि स्वभाष्ये आदावेष बुद्धेस्तत्त्वपक्षपातितया-

सूत्राभिप्रायसंवृत्त्या स्वाभिप्रायप्रकाशनाद् ।

व्याख्यातं यैरिदं शास्त्रं व्याख्येयं तन्निवृत्तये ॥

इति स्फुटं वस्तुवृत्तमनुसरन्तः शाङ्करव्याख्यायाः
सूत्राभिप्रायसंवरणहेतुतामुदक्षरतां निजनयनिरूपणपरतां
च समगरिषत । स्वायमपि चानन्दमयाधिकरणे शेषे स्व-
निरूपितार्थे असंतुष्यन्तः “सूत्राणि त्वेवं व्याख्येयानि”
इत्यारभ्य अतिश्लथमर्थं निबद्धश्रद्धशिष्यबुद्धिसंग्रहाय कथं
चिदुपदर्शयाञ्चक्रुः । अतएव रत्नप्रभादिशाङ्करभाष्यटी-
कासु “वेदसूत्रयोर्विरोधे गुणे त्वन्याय्यकल्पनेति सूत्रा-
ण्यन्यथा नेतव्यानीत्याह । ‘सूत्राणीति’ ” एवं तच्छिष्याः
स्फुटमुपववृंहिरे । किमेते मूलटीकाकृतो ब्रह्मसूत्राक्षराणां
वेदविरोधमुद्भावयन्तो ब्रह्मसूत्राणां स्वप्रतिपाद्यार्थजाते
प्रातिकूल्यं विश्वसन्ति? यदि तथा, तर्हि त्रैलोक्यविज-
यिन एते बोधायनीयवृत्तेरिव ब्रह्मसूत्राणामपि खण्डने
यन्न प्रवृत्तिरे तच्चित्रं । दिष्ट्या सौभाग्यमेव वा पाराश-

* येः=शङ्कराचार्यैः ।

+ श्रीदशङ्कराचार्याः ।

‡ सूत्राक्षरस्वरसलब्धादर्थान्तरव्याख्येयं कुश-काशावनम्बनेन शिष्यग्रामोहनाय
कृतं यत्नं योज्यानीत्यर्थः ।

यस्य कृष्णद्वैपायनस्य । किंवा पाराशर्यस्य सप्तचिरंजी-
व्यन्तःपातितामुपश्रुत्यैव न ते तद्धाताय समुद्युक्षतेति
मन्यामहे । अथवा ब्रह्मसूत्राणामतिसंक्षिप्ताक्षरतया यथा
कथंचिदर्थनिरूपणेनादृढव्युत्पत्तेर्लोकस्य प्रतारयितुं शक्य-
तया न तन्निराकरणावश्यकतां मेनिरे, सूत्रवृत्तेस्त्वति-
स्फुटार्थतयाऽन्यथयितुमशक्यत्वेन उद्युयुजिरे तन्निराकर-
णायैवेति ज्ञायते । भगवद्गीतां त्वयथाविधां निजघ्नुरेव
ब्रह्मास्त्रैरित्यतिस्फुटम् । अस्तु किमप्येतत्तथाऽपि ते किमज्ञा-
सिषुर्जनाश्च तान् कथमन्वर्त्तवृत्तन्, व्यश्वसिषु*र्वेति पर-
वृत्तिनिरूपणे सर्वथा परागवृत्तयो वयमिति किं, कथं वा,
निरूपयितुमीशीमहि । तथाऽऽप्यात्मतत्त्वं जिज्ञासमानैः
प्रमाणपरायत्तचेतोवृत्तिभिरवश्यमार्षः प्रमाणसिद्ध एवा-
र्थो ब्रह्मसूत्राणामनुसर्तव्य इत्यार्षवृत्ति-ब्रह्मसूत्राक्षरार्था-
नुसारिणाः श्रीभाष्य-वेदार्थसंग्रह्यामुद्रणे प्राक् प्रावर्ति-
ष्महि । परं तु महाकरग्रन्थेषु सहसा जनानां नावगमसिद्धि-

* एवमेव तु ब्रह्मणोर्निर्गुणवादे वैषम्यनैर्गुणादिलक्षणाहेयगुणावधूतनपरो-
ब्रह्मणाः सर्वशुभगुणास्पदत्वेन गुणानामियतावधिराहित्यपरश्च परैकसूत्रार्थनिरूपणे
कृतपरिकरैरत्यन्तैर्गुणैर्निर्विशेषसत्त्वरूपत्वपर्यवसायिनि बलादेव नियोजितः । तथा
हि ब्रह्मसूत्रं प्रकृतेतावत्त्वं प्रतिषेधति ततो ब्रवीति च. भूयः । अध्या. पा. १. ३ पा. २ ।
सू. २२ । इति विस्पष्टं ब्रह्मगुणानां भूयोऽभिधानयुक्त्या बुबोधयिष्यितानां तेषा-
मानन्त्यादिष्यताराहित्यं व्यवस्थापयति । आह च तन्मात्रमिति अध्या. ३ पा. २ ।
सू. १६ । सूत्रं तु प्रकाशवच्छावैषम्यमिति अध्या. १. ३. पा. २ । सू. १. १५ । पूर्वसूत्रा-
क्षरस्वारस्यानुरोधेन सन्मात्रतामेव ब्रह्मणाः श्रुतिवृत्ते इत्येतदर्थकं न भवति किं तु
सन्मात्रतामेव निर्दिशति, न तु तद्व्यतिक्तिं सर्वथाऽनन्यसिद्धं श्रुत्यैकसमधिगम्य गुणजातं
प्रतिषेधेति ब्रह्म-तद्गुणानामप्राप्तत्वाविशेषेण बुबोधयिष्यत्वात् । प्रकाशवच्छा-
वैषम्यमिति हि सूत्रं प्रकाशस्येवाप्राप्तस्य परस्यापि गुणजातस्य ब्रह्मणि सत्त्वम-
वगमयति इतरथा परास्य शक्तिर्विविधैव श्रूयते स्वाभाविकी ज्ञानबलक्रिया चेत्यादि-
ब्रह्मगुणबोधकशास्त्रस्य वैषम्यं प्रसज्येत न च गुणबोधकस्य शास्त्रस्य व्यावहारिकप्राप्ता-
यथाभिधानायापि स्वत्यस्ति प्रकाशवदिति दृष्टान्तावष्टम्भेन प्रकाशस्येव परेषामपि
गुणानां याथार्थ्यबोधकताया आक्षय्यकत्वात् । वतुर्थाध्यायस्तु सर्वोऽपि परेषामुत्सूत्र-
इत्यादिकं सर्वमस्मदीयपदश्रुतिग्रन्थे द्रष्टव्यमित्यभिप्रायेण जातपदम् ।

रिति जानेऽपि श्रीभाष्यादिमुद्रणे जनस्यालब्धव्युत्पत्तेर्न तत्राधिकार इत्यधिकारसिद्धये तत्त्वमुक्ताकलापः सर्वार्थ-
सिद्धिसहितोऽञ्जसा बोधसिद्धये पर्यामुयादिति प्रकाश्यते ।

अस्य च ग्रन्थरत्नस्य शोधनं तैलङ्गाक्षरपुस्तकमेकमपरं
च देवाक्षरपुस्तकं श्रीमतामतिविमृत्वरस्वकीर्तिधवलीकृत-
सर्वदिङ्मण्डलानामस्मन्मन्त्ररत्नाचार्याणां पूज्यपादानाम-
तिप्रकृष्टवाग्वैभवानामशेषशास्त्राचार्याणां वृन्दावनधाम-
स्थजगद्गुरुश्रीदेगोवर्द्धनरत्नाचार्याणां सुप्रसिद्धपुस्तकागा-
राच्छ्रीमतो लक्ष्मणाचार्यस्य साहाय्येनासाद्य निरवहम् ।
एतस्य ग्रन्थस्य निर्माता चावधीरितधिषणधिषणो वेदान्ता-
चार्यापराभिधः सर्वतन्त्रस्वतन्त्रो वेङ्कटनाथदेशिको द्रावि-
डब्राह्मणो वादिहंसाम्बुदाचार्यशिष्यः श्रीदेमदनन्ताचार्य-
पुत्रो विश्वामित्रगोत्रः श्रीदेपुण्डरीकाक्षाचार्यस्य विततम-
खविधेः पौत्रः श्रीदेतोतारम्मागर्भमहोदधिमहारत्नम् ।

अस्य स्थितिसमयस्तु शाङ्करमतानुवर्तिनां श्रीमा-
धवाचार्याणां मध्वसंप्रदायानुवर्तिनामक्षोभ्यमुनीनां च
समान एव । अस्ति चात्र प्रसिद्धिः कदाचिदक्षोभ्यमुनिना
माधवाचार्याणां शास्त्रविचारे प्रवृत्तेऽङ्गीकृतमाध्यस्थ्याः
श्रीवेदान्ताचार्याः ।

असिना तत्त्वमसिना परजीवप्रभेदिना ।

विद्यारण्यमरण्यानीमक्षोभ्यमुनिरच्छिनत् ॥

शास्त्रार्थावसाने इति श्लोकं पेटुः । माधवाचार्या
एव चतुर्थाश्रमावलम्बने विद्यारण्यपदेन प्रसिषिधुरिति
तु सुप्रसिद्धमेव, ततश्च स्फुटमिदं यदेते अक्षोभ्यमुनिवि-
द्यारण्यापरनाममाधवाचार्य-वेदान्ताचार्याः समसमया-
स्थाना इति ।

आशासे चासुना मुद्रणादियत्नेन एतस्मिन् देशे
सत्यवेदार्थप्रचारमनेकपुरुषायुषदुरवापमप्यात्मतत्त्वज्ञानं
भक्तिमार्गसमुद्रेकं च ।

अभ्यर्थ्यते चात्र साहाय्यमनन्तकोटिब्रह्माण्डनाय-
कस्य जगद्गुरोरे समुद्यतस्य तत एव परिगृहीतानेकैश्चि-
कदिव्यविग्रहस्य विचित्रदत्तशक्तिमतः शीलैदार्यगु-
णैर्घमहोदधेर्भगवतो देवतासार्वभौमस्यास्सत्कुलसमारा-
ध्यपरमदैवतस्य विष्णोः ॥

इति काश्यामगस्त्यमुन्याश्रमाश्रमो राममिश्रशास्त्री,
वैक्रमेऽब्दे १९५३ । पौषकृष्णमातेपदि
रवाविति शम् ।





श्रीः
श्रियै नमः
श्रीधराय नमः
श्रीमते रामानुजाय नमः ॥
सर्वार्थसिद्धिसहितस्य तत्त्वमुक्ता-
कलापस्य शुद्धिपत्रम् ।

अशुद्धम् ।	शुद्धम् ।	पृ. । पं.	अशुद्धम् ।	शुद्धम् ।	पृ. । पं.
त्व	त्वं	६ । ६	विपरा	विपरी	११३ । ७
अभेदत्रसि	अभेदसि	१० । ५	ख	खं	१२५ । ८
लभाः स्य	लभास्य	१३ । ५	स्थिरत	स्थिरतर	१४ । ८
बाह्य	बाह्ये	१४ । ५			
ततोऽप	ततोऽप	„ । १०			
धर्मस्त	धर्मास्त	„ । ६			
त्व	त्वे	१६ । ७			
साधर्मा	साधर्म्य	२५ । २			
प्रसिद्ध	प्रसिद्धि	३३ । १२			
कृत्ये	कृत्ये	३४ । १०			
निष्ठति	निष्ठेति	५५ । १			
भावे	भावे	५६ । ११			
व्यवस्थिति	व्यवस्थितिः	५८ । ४			
निमित्तति	निमित्तेति	„ । ११			
घन्था	घन्द्या	५६ । ६			
विशिष्ट	विशिष्टे	६७ । ११			
त्रत्य	त्रत्ये	„ । २			
मसत्त्वं	मसत्त्वे	८० । ५			
न हि	स हि	८६ । ६			
छत	छतया	„ । १०			
दूषयति	दूषयति	८८ । ५			
तेजकणा	तेजःकणा	१०७ । ४			

द्वितीयसरः

तदुल	१५७ । ८
मेक्षत	१६६ । १
परमात्मनि	१७५ । ६
निष	२०४ । १२
स्थय	२१२ । १
नतया	२१४ । १
विनाश	विनाशयं „ । ५
हिंसाः	हिंसा २२० । ६
सङ्गृहीतं	सङ्गृहीतं „ । ११
ययन्	प्रययन् २२२ । ६
प्रतिक्ति	प्रतिवक्ति २२५ । ११
तटि	तडि २२६ । १
आद्य	आद्ये २३३ । ६
ताति	तीति २३७ । २
भ्यत	भ्येत २३६ । ११
क्रिया	क्रिय २४० । ३
तन्मा	तन्या २४१ । १०

तृतीयस्य नायकसरस्यारम्भः ।			अशुद्धम् ।	शुद्धम् ।	पृ. । पं.
अशुद्धम् ।	शुद्धम् ।	पृ. । पं.	प्रमुष	प्रमुष्ट	४५४ । ६
व्यामो	व्यामो	२५२ । १०	त्यग	त्याग	४५६ । ७
व्याख्यान	व्याघात	२६६ । ८	प्यलू	प्युलू	४७० । २
दृष्टिदा	दृष्टिर्दी	३१५ । १	लोकांतेन	लोकितेन	४८६ । ११
वत्स्यति	वत्स्यति	३२६ । ७	स्वाव्या	स्वव्या	४९० । ११
स्समन्तव्याः	स्समन्तव्याः	३२६ । १	तादिभि	ताभि	४९२ । ३
दोदुपष्टम	दोपदुष्टम	३३० । १	पुरोनश्वरे	नपुनरीश्वरे	५३३ । १०
वाजीदाविति	जीवादाविति	३७६ । ७	अन्विधा	अन्विताभिधा	५३६ । ४
चन्न	चलेन्न	३८६ । ८	तदग्रही	तदग्रहीतिः	५६२ । ७
प्रदयति	प्रदर्शयति	४१३ । १३	काद्य	काद्या	५६४ । २
भावः स	भावम	४४७ । ११	स्तदग्रही	स्तदग्रहो	५६५ । २
ग्रहं	ग्रहणं	४४७ । ४	म्यत्	म्यात्	५७६ । ४

श्रीः ।

श्रीः ।

श्रीः ।



श्रीः
श्रियै नमः
श्रीधराय नमः

॥ श्रीमते रामानुजाय नमः ॥

सर्वार्थसिद्धिसहितस्य तत्त्वमुक्ताकलापस्य विषयसूचीपत्रम् ॥

प्रथमस्य जडद्रव्यसरस्यारम्भः ॥	विषयाः	पृ०
विषयाः	इन्द्रियैकादशकसिद्धिः ।	१४
मूलटीकयोर्मङ्गलम् ।	श्रन्तःकरणवैविध्यनिरासः ।	१५
स्वग्रन्थस्योपादेयत्वाभिधानम् ।	एकेन्द्रियवादभङ्गः ।	१७
तत्त्वज्ञानप्रयोजनम् ।	इन्द्रियाणां सूक्ष्मत्वम् ।	१८
द्रव्यविभागः ।	चक्षुरादेः प्राप्यकारित्वम् ।	१०४
द्रव्यतद्विशेषलक्षणम् ।	श्रोत्रवृत्तिशब्दाश्रयागमनपक्षौ ।	१०६
द्रव्यसिद्धिद्रव्याद्वैतभङ्गो ।	आकाशस्य प्रात्यक्षिकत्वव्यवस्थाप- नम् ।	११०
पराभिमतनिर्विशेषसिद्धिप्रत्यनीकध- र्मधर्मव्यवस्थापनम् ।	आकाशस्य नैययिकाद्यभिमतानुमे- यत्वभङ्गः ।	१११
प्रकृत्यादीनामागमगम्यत्व-सृष्टिप्रकारः ।	अवकाशपदार्थनिरूपणम् ।	११२
तन्मात्रभूतसृष्टिप्रकारः ।	आकाशस्यावरणाभावमात्रत्वभङ्गः ।	११७
अप्तेतेजसोऽसृष्टिसृष्टिश्रेयः ।	आकाशस्यानित्यत्वाव्यापकत्वाद्वि- निरूपणम् ।	११८
पुद्गलानामनियतपृथिव्यादिपरिणा- मवादभङ्गः ।	दिश आकाशाद्यन्तर्भावः ।	१२२
प्रकृतिविकृतिविभागचिन्ता ।	वायोः प्रत्यक्षत्वनिरूपणम् ।	१२५
सर्वतत्त्वानामौश्रयराधिष्ठानेन कार्य- हेतुत्वम् ।	प्राणस्य वायुविशेषरूपत्वम् ।	१२६
त्रिभुत्करणपञ्चीकरणविचारः ।	प्राणस्यानिन्द्रियत्वम् ।	१२८
परमाणुकारणतावादभङ्गः ।	प्राणवैश्वानरयोः साङ्गत्यमनात्मत्वं च ।	१३०
अययविवादभङ्गः ।	प्रभायाः प्रभावद्वयवातिरेकतेजस्त्वे ।	१३१
देहादेः पाञ्चभौतिकत्वम् ।	प्रभावविषयग्रन्थद्वयगमनिका ।	१३१
सांख्याभिमतरीत्या सत्कार्यवादभङ्गः ।	स्थिरास्थिरतेजोविभागः ।	१३२
क्षणभङ्गयतोपपादन-तन्निरासो ।	हेमादेस्तेजसत्वेऽक्तितात्पर्यम् ।	१३४
कार्यकारणभावादिसमर्थनम् ।	तमसः पारिष्यत्वम् ।	१३६
इन्द्रियाणामभौतिकत्वाद्भ्रूतिकत्वे ।	तमस आलोकाभावमात्रत्वभङ्गः ।	१३८
	भूभ्रमणादिवादभङ्गः ।	१४१

विषयाः	पृ.	विषयाः	पृ.
भूपरिमाणादिविरोधपरिहारः ।	१४२	आत्मनोदेहापरिमाणात्यभङ्गः ।	१८५
आकाशाद्यतिरिक्तकालसिद्धिः ।	१४३	संमरतां प्रत्यापत्तिहेतुविशेषः ।	१८६
कालस्य श्वरात्मन्यनन्तर्भावनिरूप- णम् ।	१४४	सुसुप्ताहेतुकथनम् ।	१८७
कालोत्पत्तिव्याधपरिहारः ।	१४५	नित्यसंसारिसदसद्भावपक्षौ ।	१८८
कालस्य प्रत्यक्षसिद्धत्यनिरूपणम् ।	१४८	पक्षद्वयोक्तप्रसङ्गपरिहारः ।	”
कालस्य विभुत्वसर्वकार्यहेतुत्वनिरूप- णम् ।	१५१	भक्तिस्वरूपं मोक्षोपायश्च ।	१९२
सर्वतत्त्वस्थितिप्रयुक्तोनामीश्वरच्छा- यत्तत्त्वनिरूपणम् ॥	”	विद्याभेद-तद्विकल्पादिः ।	१९३
जडद्रव्यसरः समाप्तः ॥		त्रिवर्गा-पर्यगर्थविद्याविभागः ।	१९४
		कर्मणां विद्योपकारकत्वप्रकारः ।	१९५
		विद्यायाः कर्मकर्तृसंस्कारत्वभङ्गः ।	१९६
		वर्णाश्रमधर्माणामेकान्यविरोधपरि- हारः ।	१९७
		वर्णाश्रमादिधर्मस्वरूपत्यागभङ्गः ।	१९८
द्वितीयस्य जीवसरस्यारम्भः ॥		गृहस्थसाधारणसर्वाश्रमिणां ब्रह्म- विद्याधिकारः ।	१९९
आत्मनो देहातिरेकः ।	१५८	नित्यकर्मणां विद्याङ्गत्वाश्रमाङ्गत्वा- दिः ।	२००
आत्मन इन्द्रियाद्यतिरेकः ।	१६२	नित्यक्राम्यादिकर्मविभागः ।	२०१
नित्यबुद्ध्यातिरिक्तात्मसिद्धिः ।	१६३	नैमित्तिकावान्तरविभागः ।	”
आत्मनो ज्ञानमात्रत्वोक्तिनिर्वाहः ।	१६४	प्रवृत्तिनिवृत्तिविभागः ।	२०२
आत्मनः स्वयं प्रकाशत्वम् ।	१६५	त्रैविर्णिकाधिकार-सर्वाधिकारवि- भागः ।	२०३
प्रत्यक्त्यादिप्रकारः ।	१६६	ध्याननियोगवादभङ्गः ।	२०४
आत्मनः कर्तृत्वादितः ।	१६७	निष्प्रपञ्चीकरणनियोगवादभङ्गः ।	२०५
यत्नसाफल्यम् ।	१६८	वाक्यार्थज्ञानस्य मोक्षोपायत्वभङ्गः ।	२०७
श्रीपादिकभेदव्याधभङ्गः ।	१६९	शाब्दप्रत्यक्षभङ्गः ।	२०८
ब्रह्मस्वरूपस्याभाविकांशजीवभेद- भङ्गः ।	१७०	आत्माद्वैतिन उपदेशानुपपत्तिः ।	२१०
सर्वशरीरेकजीववादभङ्गः ।	१७१	असत्यात्सत्यसिद्धिभङ्गः ।	२१४
एकशरीरेकजीववादभङ्गः ।	१७३	निवर्तकज्ञाननिवर्तकानुपपत्तिः ।	२१५
ब्रह्मप्रतिबिम्बजीववादभङ्गः ।	१७५	निवर्तकज्ञानवेद्यानुपपत्तिः ।	२१६
जीवनित्यत्वम् ।	”	प्रपञ्चनिवृत्त्यनुपपत्तिः ।	२१७
आत्मानित्यस्यवादस्याध्यक्षादिवि- रोधः ।	१७७	निवर्तकज्ञानाधारानुपपत्तिः ।	२१८
जीवात्मविभुत्वभङ्गः ।	१८०	विद्यायाः पापनाशकत्वोपपत्तिः ।	२२०
जीवाणुत्वम् ।	१८३		

विषयः	पृ.	विषयः	पृ.
त्रैविर्गिकसुकृतस्यापि विद्यानाश- त्वः ।	२२१	सृष्ट्यादिप्रतिपाद-स्वाक्यत्वनिवेष्टा- नादिपदानां भगवन्नाशपरत्वः	
प्रामादिकोत्तरावाश्लेषोपपत्तिः ।	२२३	निरूपणम् ।	२७३
पुण्यश्रनेपः ।	२२४	त्रिमूर्त्यैकादिपक्षेपः ।	२७५
प्रियाप्रियसंक्रमः ।	२२५	उपदेशानुमानभङ्गः ।	२७७
प्रियाप्रिययोर्विद्वत्कर्मफलसमानसुष्टेः स्वकर्मफलत्वम् ।	२२६	तर्कयोग्यप्रसिद्धिभङ्गः ।	२६४
आतिवाहिकक्रमनिरूपणम् ।	२२७	शान्त्येनान्याधिकरण-सांख्याधिकरण- विरोधपरिहारः ।	२६५
सुक्तधोविकासनित्यत्वम् ।	२२८	ईश्वरस्य जगत्त्रिभिन्नत्वोपादानत्वो- पपत्तिः ।	२६७
सुक्तस्यैच्छिकशरीरयोगानियमः ।	२२९	जगत्कारणस्य वैशिष्ट्यावशेषभावः ।	२६८
ईश्वराधीनस्यापि सुक्तस्यैच्छाविह- तिराहित्यम् ।	२३०	ब्रह्मणश्चिदचिदीश्वरविकारवत्त्व- भङ्गः ।	२६९
निरुपाधिकब्रह्मानुभवस्य दुःखरहि- तनिरतिशयानन्दत्वम् ।	२३४	सर्वानुयुक्तसन्मात्रस्य ब्रह्मरूपत्वभङ्गः ।	३०१
नित्यमूरिसिद्धिर्जीवानां मौले भगव- त्साम्यं च ।	२३५	ब्रह्मणः स्थलीलार्थं जीवादिपरिणा- मवादभङ्गः ।	३०२
सुक्तानुभवस्य समानभोग्यत्वलक्षणसा- युक्त्यैकरूपत्वम् ।	२३७	भास्कराभिमतस्य ब्रह्मण औपाधि- कजीवभाववादस्य भङ्गः ।	३०५
पुनरावृत्तिप्रसङ्गपरिहारः ।	२३८	साविद्यब्रह्मविधिवत्वादभङ्गः ।	३०६
पाषाणकल्पमोक्षवादभङ्गः ।	२४१	तिरोधानाद्यनुपपत्तिः ।	३०८
सांख्योदितसंसारानुवादः ।	२४३	अविद्यादर्शानुपपत्तिः ।	३१०
सांख्याभिहितवन्धमोक्षव्यवस्थानुप- पत्तिनिरूपणम् ।	२४७	भावरूपाज्ञानप्रत्यक्षत्वभङ्गः ।	३१२
जीवन्मुक्तिभङ्गः ।	२४८	पञ्चपादिकाविवरणोक्तभावरूपाज्ञा- नानुमानभङ्गः ।	३१३
बाधितानुयुक्तिभङ्गः ॥	२४९	चित्सुखोक्तभावरूपाज्ञानानुमान- भङ्गः ।	३१५
जीवसरः समाप्तः ॥		ब्रह्माज्ञानानुमानानां नित्यनिर्दोष- श्रुतिवाध्यत्वम् ।	३१७
तृतीयस्य नायकसरस्यारम्भः ॥		अविद्याकल्पकश्रुतार्थोपपत्तिभङ्गः ।	३१९
आगमिकेश्वरसिद्धिः ।	२५६	मायादिशब्दानां ब्रह्मदोषप्रतिपाद- कत्वानुपपत्तिः ।	३२३
ईश्वरस्य निर्वाधत्वम् ।	२५९	मायाविद्याविभागवादभङ्गः ।	३२५
अवाच्यत्वावेद्यत्वादपरिहारः ।	२६१		
सद्ब्रह्मादिशब्दानां नित्यत्वकत्वा- नुपपत्तिः ।	२६३		

विषयाः	पृ.	विषयाः	पृ.
अविद्याकल्पकार्यमिथ्यात्वानुपपत्तिभङ्गः ।	३२६	व्यूहेषु विशेषाभिमानादिविरोधपरिहारः ।	३७७
उपादानोपादेयसालक्षण्यवादभङ्गः ।	३२८	व्यूहगणानात्रैप्रत्यनिर्वाहः ।	३७७
दृश्यत्वानुमानभङ्गः ।	३४५	प्रादुर्भावादिक्रियान्तरोपपत्तिः ।	३७८
व्यावर्तमानत्वानुमानभङ्गः ।	३४८	ईश्वरस्वरूपविषयसमष्टिव्यष्ट्यादिवाटनिरासः ।	३७९
अनित्यमिथ्यात्वकृत्तिपरिहारः ।	३५०	ईश्वरस्य स्वात्मनि शिष्याचार्यत्वाद्यभिन्नफलम् ।	३८०
निषेधश्रुतीनां प्रत्यक्षादिप्रमाणाविरुद्धार्थबाधकत्वानुपपत्तिः ।	३५३	आचार्यवृत्तः न विज्ञेयसत्यत्वम् ।	३८१
भागः ।	३५४	सार्थस्यानुपपत्तिनिरासः ।	३८३
शास्त्रप्रत्यक्षयोर्दोषसाध्यापादनम् ।	३५७	सर्वशक्तित्वस्यापनम् ।	३८४
दोषस्याप्ये परस्य बाधकत्वानुपपत्तिः ।	३५८	ईश्वरस्येच्छावत्त्वसिद्धिः ।	३८६
भेद-तन्निषेधश्रुत्येवपक्षेदन्वायाविषयत्वम् ।	३६०	ईश्वरस्य साध्यप्रमादादिमत्त्वम् ।	३८७
परोक्षब्राह्म्ययोग्ययोग्यप्रत्यक्षविश्लेषिकभेदस्य शास्त्रवेद्यत्वोपपत्तिः ।	३६२	ईश्वरनिरूपणप्रयोजनविशेषः ॥	३८८
प्रपञ्चमिथ्यात्ववादिनां सौगतसाध्यापादनम् ।	३६३	नायकसरः समाप्तः ॥	
प्रपञ्चमिथ्यात्ववादिनां बाधकविकल्पोदाहरणम् ।	३६४	चतुर्थस्य बुद्धिसरस्यारम्भः ॥	
नित्यविभूतिमद्भावः ।	३६८	ज्ञानसत्ता-स्वयंप्रकाशत्वे ।	३९१
मतभेदेन नित्यविभूतेर्जडत्वाजडत्वपक्षौ ।	३६९	बुद्धेरवेद्यत्वभङ्गः ।	३९३
नित्यविभूतेरजडत्वपक्षोपपत्तिः ।	३७०	बुद्धेर्नित्यानुमेयत्वभङ्गः ।	३९४
अप्राकृतस्थानादेरनित्यत्वादिकपरिहारः ।	३७१	क्षेत्रज्ञबुद्धेरपि स्वरूपनित्यत्वम् ।	३९६
परविषयहनित्यत्वम् ।	३७२	प्राः सार्थिकसंविद्भेदः ।	३९८
परस्यास्वभूषणाद्यनुपपत्तिपरिहारः ।	३७३	संविद्विश्वस्यमत्त्वम् ।	३९९
विषयहादिविधिनिषेधविरोधप्रशमनम् ।	३७४	अद्रव्यनित्यबुद्धिवादभङ्गः ।	४०२
विषयहादिपञ्चकनिराकरणपरिहारः ।	३७५	प्रमाणाप्रमाणाव्यवस्था ।	४०३
परव्यूहादिपञ्चरूपस्यापि पूर्णपाङ्गुयवत्वम् ।	३७६	अख्यातिसंवलितव्यर्थख्यातिपक्षः ।	४०७
		अन्ययाख्यातिभङ्गप्रकारः ।	४१२
		संशययाथार्थ्यप्रकारः ।	४१४
		अनिर्वचनीयख्यातिभङ्गः ।	४१८
		अनिर्वचनीयरजतेत्यभिभङ्गः ।	४२२
		निरधिष्ठाननिरुपाधिकासंख्यातिभङ्गः ।	४३१

विषयः ।	पृ.	विषयः ।	पृ.
स्वात्माकारख्यातिभङ्गः ।	४४३	प्रतिज्ञादेर्लोकसिद्धानुसारित्वम् ।	५०२
निरालम्बनानुमानभङ्गः ।	४४५	तर्कलक्षणफलावान्तरभेदाङ्गादिः ।	५०३
असद्व्याख्यातिहेतुदर्शनादि- भङ्गः ।	४४८	कथानधिकाराधिकारादिः ।	५०५
योगाचारोक्तवासनाभङ्गः ।	४४९	कथा-तदवान्तरविभागादिः ।	५०६
ज्ञानेऽर्थाकारसमर्पणादिमतभङ्गः ।	४५२	वितण्डायामपि व्यवस्थाऽनुपालनम् ।	५०७
संसर्गजाकारमतभङ्गः ।	४५४	निग्रहस्यानलक्षणविभागादिः ।	५०८
बाह्यार्थ्यादिसौगतोक्तनिरधिष्ठान- ख्यातिभङ्गः ।	४५५	जात्यादिलक्षणविभागादिः ।	५०९
निर्विषयख्यातिभङ्गः ।	४५६	षट्पक्षीसम्भवः ।	४९०
प्रत्यक्षादिप्रमाणाविभाजनक्षणे ।	४५८	आगमस्यानुमानाद् बहिर्भावः ।	५११
आत्मविशिष्टविषयनिर्विकल्पकभङ्गः ।	४६२	परोक्षानुभवासिद्धिपरिहारः ।	५१२
सविकल्पकबाधपरिहारः ।	४६४	निर्दोषवाक्यप्रामाण्यम् ।	”
शब्दाध्यासभङ्गः ।	४६६	अव्युत्पन्नशब्दबोधकत्ववादभङ्गः ।	५१५
सर्वप्रत्ययानां संज्ञानुविद्धत्वमतभङ्गः ।	४६७	सर्पशब्दसांकेतिकत्वभङ्गः ।	५१६
योगिप्रत्ययानुमानभङ्गः ।	४७१	सर्वशब्दानां कार्यपरत्वभङ्गः ।	५१७
अनुमानस्य प्रत्यक्षादिबहिर्भावः ।	४७३	ब्रह्मस्वरूपपरवाक्यानां विधिशेषत्व- मन्तरेण प्रामाण्यनिरूपणम् ।	५१८
अनुमानप्रामाण्यसिद्धिः ।	४७४	सिद्धार्थे ऽप्याद्यव्युत्पत्त्युपपत्तिः ।	५२०
अनुमानबाधकतर्कपरिहारः ।	४७६	सिद्धार्थे द्वितीयादिव्युत्पत्तिप्रकारः ।	५२१
अतिचारशङ्कोच्छारप्रकारः ।	४७८	अप्रत्यक्षपदार्थव्युत्पत्तिप्रकारः ।	५२३
उपाधितद्विधूननादिः ।	४८३	आकृतिशब्दानां विशिष्टवाचित्वम् ।	”
हेतु-तदाभासादिविभागः ।	४८६	विशिष्टवाचिनां विशेषणमात्रे शक्ति- निष्कर्षानुपपत्तिः ।	५२४
व्याप्तिग्रहणप्रकारः ।	४८८	व्यक्तिलक्षणापक्षभङ्गः ।	५२६
व्याप्त्यादिविभागः ।	४८९	गुणवचनशब्दानां द्रव्यपर्यन्ताभिधा- यित्वम् ।	५२७
केवलान्वयिविशेषनिरूपणम् ।	४९२	देवादिशब्दानां शरीरपर्यन्तत्वम् ।	५२८
केवलान्वयिविशेषप्रयोजनम् ।	”	शरीरलक्षणम् ।	५३१
केवलव्यतिरेकिभङ्गः ।	४९६	विश्वस्येश्वराण्यक्सिद्धत्वम् ।	५३२
लक्षणनिरूपणम् ।	४९७	जगद्वाचिनां शब्दानां परमात्मपर्यन्त- त्वम् ।	५३३
परोक्षलक्षणसाध्यद्वयभङ्गः ।	४९९	ब्रह्मणः सर्वशब्दवाच्यत्वे व्युत्पत्तिवि- रोधपरिहारः ।	५३४
व्यवहारशिक्षायां न्यायविस्तरविरोध- नित्सारः ।	५००	स्फोटप्रत्यक्षत्वभङ्गः ।	५३५
अनुमानप्रयोगावयवनिरूपणम् ।	५०१		

विषयः ।	पृ	विषयः ।	पृ
स्कोटल्लृप्तिभङ्गः ।	५३६	अर्थापत्त्यन्तर्भावः ।	५८२
आगमिकस्कोटादिशब्दनिर्वाहः ।	५३७	अभावप्रमाणान्तर्भावः ।	५८३
प्रतिभावाक्यवाक्यार्थभङ्गः ।	५३८	ऐतिह्यसंभवाद्यन्तर्भावः ।	५८४
अभिहितान्वयवाटभङ्गः ।	५४१	अधिकप्रमाणपरिगणननिर्वाहः ।	,,
सामानाधिकरण्ये भेदाभेदप्रसङ्गपरि- हारः ।	५४४	प्रमाणसंख्यानियमसम्प्रदायः ।	५८५
निर्विशेषोपलक्षणसामानाधिकरण्य- भङ्गः ।	५४५	प्रमाणविवेकप्रयोजनम् ।	५८७
अखण्डवाक्यार्थभङ्गः ।	५५०	परोक्षाफलविशेषः ॥	५८८
वाच्यार्थसामानाधिकरण्यस्यापि विशि- ष्टार्थत्वम् ।	५५१	बुद्धिसरः समाप्तः ॥	
वेदप्रामाण्यम् ।	५५३		
परतःप्रामाण्योत्पत्त्यनुमानभङ्गः ।	,,	पञ्चमस्याद्रव्यसरस्यारम्भः ॥	
बुद्धीनां स्वतःप्रामाण्यम् ।	५५५	अद्रव्यविचारप्रधानप्रयोजनम् ।	५८९
अप्रामाण्यस्य स्वाभाविकत्वभङ्गः ।	५५७	अद्रव्यप्रमाणादिः ।	५९१
स्वतःप्रामाण्यविरोधितर्कनिरासः ।	५५९	प्रत्यक्षभेदाभेदभङ्गः ।	५९८
स्वतःप्रामाण्यजतिप्रकारः ।	५६०	अनुमेयभेदाभेदभङ्गः ।	४९९
वेदेष्टुदभुतोक्तियाथात्म्यम् ।	५६१	अनेकान्तानुमानभङ्गः ।	६०१
वेदनित्यत्वम् ।	५६५	सप्तभङ्गीभङ्गः ।	६०२
वेदस्य ब्राह्मणमेभ्यो वैपश्यम् ।	५६७	भेददृष्टान्तिस्तारः ।	६०६
स्मृतीतिहासादेर्वेदमूलत्वम् ।	५६८	भेदप्रत्यक्षत्वानुपपत्तिनिस्तारः ।	६०८
अष्टकादेर्नित्यानुमेययुतिमूलत्वभङ्गः ।	५६९	अद्रव्यावाप्तरविभागादिः ।	६०९
शिष्टाचारादेरत्यन्तोच्छिन्नशाखामूल- त्वभङ्गः ।	५७०	सत्त्वरजस्तमसामुपयोगादिरद्रव्य- ता च ।	६१०
पुराणादिबलाबलविभागः ।	५७१	विचित्रावस्थानन्त्यम् ।	,,
पाशुपतादेर्वैदर्भाक्यव्यामिश्रत्वम् ।	५७२	शब्दादिगुणभेदयाहकाधारनियमः ।	६११
पञ्चरात्रप्रामाण्यम् ।	५७५	विभूतिद्वयेऽपि शब्दादिसम्भवः ।	६१२
परमिष्ठान्तप्रतिवन्दिनिस्तारः ।	५७६	शब्दस्य सर्वभूताश्रितत्वम् ।	६१४
स्मृतिहेतुविभागादिः ।	५७७	सौगताक्तशब्दल्लृप्तिभङ्गः ।	६१५
स्मृतियाथाव्योपपत्तिः ।	५७८	शब्दस्य द्रव्यत्वभङ्गः ।	६१६
स्मृतेरनुभूतव्यक्तिनियमविषयत्वम् ।	५७९	शब्दपुद्गलत्वभङ्गः ।	६१७
उपमानान्तर्भावः ।	४८०	वर्णानित्यत्वम् ।	६१९
		वर्णानित्यत्वेऽपि वेदनित्यत्वप्रकारः ।	६२०
		अनुष्णाशीतस्यर्शाधारनियमः ।	६२१

विषयाः ।	पृ.	विषयाः ।	पृ.
शीतोष्णभ्रमनियमः ।	६२२	विषयविषयिभावनिरूपणम् ।	६५२
भूतपञ्चकवर्णाक्तिनिर्वाहः ।	॥	विषयविषयिभाववैषम्यम् ।	६५३
पाकजापाकजादिरूपविभागः ।	६२३	विषयविषयिसंयोगवैयर्थ्यपरिहारः ।	६५४
अतिरिक्तचित्ररूपादिभङ्गः ।	६२४	मुक्तबुद्धिव्याप्त्युपपत्तिः ।	६५५
सेहाख्यगुणान्तरसद्भावपक्षः ।	६२५	योगबुद्धेरतीतादिविषयत्वोपपत्तिः ।	६५६
सेहस्य रूपविशेषान्तर्भावपक्षः ।	६२६	अद्वैतपक्षे नित्यद्रव्यविषयत्वस्य	
द्रवत्वान्तर्भाव-बहिर्भावपक्षौ ।	६२७	कार्यत्वानुपपत्तिः ।	॥
सांसिद्धिकपाकजद्रवत्वाधारनिय-		प्राकट्याख्यधर्मान्तरकृप्तिभङ्गः ।	६५८
मादिः ।	६२८	इच्छादीनां बुद्धिविशेषातिरिक्त-	
गुरुत्वाख्यगुणानुमानभङ्गः ।	६२९	त्वभङ्गः ।	६५९
गुरुत्वप्रत्यक्षत्वभङ्गः ।	६३०	रागद्वेषादिमिथ्यात्वमतभङ्गः ।	६६०
आगमिकगुरुत्वनिर्वाहः ।	६३१	द्वेषस्यापीच्छाविशेषत्वम् ।	६६१
कणादोक्तसंख्याप्रक्रिया ।	६३२	इच्छामात्रातिरिक्तप्रयत्नावस्था-	
परोक्तद्वित्वादिनिरासः ।	६३३	सिद्धिः ।	६६२
एकत्वसंख्यास्वरूपाश्रयादिनिरूपणम् ।	६३४	जीवनमात्रपूर्वकप्रयत्ननिरासः ।	॥
एकत्वविषयमतभेदः ।	६३५	मुखदुःखादासीनरूपाश्रयाश्रय-	
अभिज्ञाप्रत्यभिज्ञाविषयैकत्वविशेष-		सिद्धिः ।	६६३
सत्यत्वम् ।	६३६	निरूपाधिकानन्दरूपबुद्ध्यवस्था-	
प्राभाकरोक्तसंख्यानिरासः ।	६३७	विशेषः ।	६६४
परिमाणसिद्धिः ।	६३८	सांसारिकमुखस्य दुःखत्वोक्तिनिर्वाहः ।	॥
सौगतोक्तनुच्छपरिमितिनिरासः ।	६३९	धर्माधर्मलक्षणतत्साध्यादृष्टस्वरूप-	
परममहत्वनिरूपणम् ।	६४१	मतभेदः ।	६६५
अवस्थामात्रपरिमाणवादभङ्गः ।	६४३	अदृष्टस्यागमिकसिद्धत्वम् ।	६६६
पृथक्त्वाख्यगुणान्तरकृप्तिभङ्गः ।	६४४	श्रयेणानोपेक्षणीयवैषम्यम् ।	६६८
संयोगसिद्धिः ।	६४५	अदृष्टमात्रस्यान्यतस्मिन्नावपि श्रुत्या	
निरवयवेष्वेकदेशसंयोगप्रकारः ।	६४६	तद्विवेकनिष्कर्षः ।	॥
अजसंयोगनिरूपणम् ।	६४७	क्रियादिशक्तिमात्ररूपादृष्टकृप्ति-	
संयोगवैचित्र्यप्रदर्शनम् ।	६४८	निरासः ।	६६९
परोक्तविभागभङ्गः ।	६४९	अदृष्टस्य देवताप्रीत्यादिरूपत्वम् ।	६७०
संयोगनाशस्वरूपशोधनम् ।	६५०	मन्त्रादेर्धिव्यवृत्तितार्थत्वविरोधपरि-	
बुद्धिजन्यपरत्वापरत्वाख्यगुणान्तर-		हारः ।	६७१
कृप्तिभङ्गः ।	६५२	देवतानां तत्तच्छब्दमात्रादिव्यतिरेकः ।	६७२

विषयाः ।	पृ.	विषयाः ।	पृ.
कर्मणां कल्पान्तरेष्वपि फलसिद्धि- द्वारविशेषः ।	६७३	कर्मनिरूपणम् ।	६६३
देवतान्तरप्रतीतेरपि भगवत्प्रीत्यर्थ- त्वम् ।	६७४	सर्वकर्मणां नित्यानुमेयत्वभङ्गः ।	६६४
शास्त्रीयसंस्काराणां देवताप्रीत्य- र्थत्वम् ।	६७५	असमवायिकारणविभागकृत्यनौ- चित्यम् ।	६६५
कर्मणां स्वयंफलप्रदत्वौचित्यभङ्गः ।	६७६	कर्मणामुत्पत्तेरपि देवतान्तरभेदानि- रूपणम् ।	६६६
वाच्यार्थापूर्वपक्षोऽपि कल्प्यापूर्वपक्षो- क्तदूषणातिदेशः ।	६७७	परापरजातिसमावेशसम्भवः ।	६६७
अपूर्वप्राधान्यभङ्गः ।	६७८	स्वरूपनिरूपकादिविमर्शः ।	६६८
अपूर्वविषयलिङ्गादिव्युत्पत्त्यनुपपत्तिः ।	६७९	परोक्तजात्यनुवादः ।	६६९
अपूर्वस्य लिङ्गादिवाच्यत्वेऽपि देव- ताप्रीत्याद्यनतिरेकः ।	६८०	सौगतोक्तजातिस्वयङ्मनपरिहारः ।	७००
शब्दभावनाया लिङ्गादिवाच्यत्व- भङ्गः ।	६८१	अपोहसामान्यवादभङ्गः ।	७०१
लिङ्गादेरिष्टसाधनतार्थत्वभङ्गः ।	६८२	संस्थानविशेषातिरिक्तगोत्वादिभङ्गः ।	७०२
लिङ्गाद्वर्थनिष्कर्षः ।	६८४	परोक्तजातिव्यञ्जकानुपपत्तिः ।	७०३
वक्तृनियोगस्य लिङ्गादिवाच्यत्वपक्षः ।	६८५	संस्थानजात्यनुपपत्तिपरिहारः ।	७०४
षाड्गुणयनिरूपणम् ।	६८६	व्यावृत्त्यसंस्थानानां नियतसंस्थान- सादृश्यरूपत्वम् ।	७०५
शक्तिशब्दार्थनिष्कर्षः ।	६८६	सादृश्यादिपदार्थान्तरकृत्प्रभङ्गः ।	७०६
शक्तिदूषणपरिहारः ।	६८७	निरवयवेष्वनुवृत्तव्यवहारनिर्वाहः ।	७०७
अद्रव्याणां स्वरूपशक्तिमत्त्वम् ।	६८८	सत्ताजातिनिरूपणम् ।	७०८
स्मृतिहेतुसंस्कारनिरूपणम् ।	६८९	वैशेषिककृत्प्रविशेषभङ्गः ।	७०९
अनुभवजन्यसंस्कारस्य बुद्धिनिष्ठ- त्वम् ।	६९०	समवायभङ्गः ।	७१३
कर्मातिशयातिरिक्तवेगकृत्प्रभङ्गः ।	६९१	अनित्यसमवायपक्षविशेषदूषणम् ।	७१४
संस्थानविशेषातिरिक्तस्य तस्यापक- भङ्गः ।	६९२	भावातिरिक्ताभावभङ्गः ।	७१६
		अभावस्य निःस्वभावत्वभङ्गः ।	७१७
		पदार्थैयत्तावधारणोपपत्तिः ।	७१८
		वक्तृवैलक्षण्यादिः ॥	७१९
		अद्रव्यसरः समाप्तः ॥	

सन्तु नः शुभाशिषः पूर्वाचार्याः सत्याभिसन्धाः कमला-
नायकश्चेति साञ्जलिबन्धमभ्यर्थयामहे ॥

॥ श्रीः ॥

॥ श्रीः ॥

॥ श्रीः ॥

॥ श्रीः ॥

तत्त्वमुक्ताकलापः-सर्वार्थसिद्धियुतः ।



नमोबोधायनाय गुरुवराय । नमः पूर्वाचार्यपरम्पराभ्यः ।

श्रीमते रामानुजाय नमः ।

जयति सकलविद्यावाहिनीजन्मशैलो जनिपथपरिवृत्तिश्रान्त-
विश्रान्तिशाखी ॥ निखिलकुमतिमायाशर्वरीबालसूर्यो निगमजलधि-
लापूर्णचन्द्रोयतीन्द्रः ॥ १ ॥ ताराकल्पे स्फुरति सुधियां तत्त्वमुक्ता-
कलापे दूरादृत्या दुरधिगमतां पश्यतां सर्वसिद्धौ ॥ नातिव्यासव्य-
तिकरवती नातिसंकोचखेदा वृत्तिस्सेयं विशदरुचिरा कल्प्यते ऽस्मा-
भिरेव ॥ २ ॥ आरिप्सितस्य प्रबन्धस्याविघ्नपरिसमाप्यादिसिद्धौ मङ्गल-
माचरन्नर्थाद्व्युत्पन्नां द्रव्याद्रव्यविभागप्रतितन्त्रविशेषांश्च संग्रहेण
सूचयति । लक्ष्मीति ॥

मू० लक्ष्मीनेत्रोत्पलश्रीसततपरिचयादेश संव-
र्धमानो नाभीनालीकरि*ङ्क्षन्मधुकरपटली-
दत्तहस्तावलम्बः ॥ अस्माकं सम्पदोद्यानवि-
रलतुलसीदामसञ्जातभूमा कालिन्दीकान्ति-
हारी कलयतु वपुषः कालिमा कैटभारेः ॥ १ ॥

टी० यच्चविद्येत्यादिना सर्वविद्यानां तादधीन्योक्त्या सा ख्या-
प्येति लक्ष्मीरादौ संकीर्त्यते. नित्ययुक्तत्वसूचनाय सततपरिचयो-
क्तिः । नाभीत्यादिना पद्मभुवः कार्यत्वकर्मवश्यत्वसूचनाततोऽर्वाचा-
मनीश्वरत्वं कै+मुत्यसिद्धम्. अस्माकमिति । जीवानामीश्वरादन्यो-

न्यञ्च भेदः प्रत्यक्षमहं-शब्दार्थत्वञ्च प्रख्याप्यते, तेन स्थालीपुलाक-
न्यायेन परमतनिरासमप्युदाहरति । सम्प्रदोषानिति । तत्त्वज्ञाना-
दिकाः स्वप्राप्तिपर्यन्तः। सिद्धिपरम्परा अविरलेत्यादिना सत्त्वाधिकप्र-
शस्ततमद्रव्यार्चनीयतया ऽन्येभ्यो व्यावर्तनीयत्वमनुवर्ण्यते कालि-
न्दीकान्तिहारीत्यनेन तद्गुणानां परगुणतिरस्कारकत्वमुपलक्ष्यते
कैटभारेर्वपुष इति व्यतिरेकविभक्त्या शुद्धसत्त्वमयविग्रहयोगस्त*.
त्स्वरूपादन्यत्वञ्च स्थाप्यते वपुषः कालिमेति द्रव्याद्रव्यविभागप्र-
दर्शनार्थम् । एवं जडाजडाद्यपि यथास्थानमूह्यम् ॥ चिकीर्षितस्य
अद्वेयत्वाय वक्तृसम्प्रदायवैलक्षण्यं दर्शयति । नानेति ।

सू० नानासिद्धान्तनीतिश्रमविमलधियोऽनन्त-
सूरेस्तनूजो वैश्वामित्रस्य पौत्रो विततमख-
विधेः पुण्डरीकाक्षसूरेः ॥ श्रुत्वा रामानुजा-
र्यात्सदसदपि ततस्तत्त्वमुक्ताकलापं व्याता-
नीद्विद्वटेशो वरदगुरुकृपालम्भितोद्दाम-
भूमा ॥ २ ॥

टी० सत् प्रामाणिकं मुमुक्षोरूपादेयञ्च तदन्यदसत् सतस्स
त्वेनासितश्चासत्त्वेन श्रवणमिहेष्टम्, ततः=श्रवणादेव हेतोः ॥ २ ॥
प्रबन्धस्थे स्वरूपान्तिशयादपि सुधीभिस्स्वीकार्यत्वमाह ॥ प्रचेति ॥

सू० प्रज्ञासूच्याऽनुविदुः क्षतिमनधिगतः कर्कशा-
त्कर्कशाणाच्छुद्धो नानापरीक्षास्वशिथिलवि-
हिते मानसूत्रे निबद्धः ॥ आतन्वानः प्रकाशं

* तस्य स्व. पु. पा. । + श्रीहरामानुजाचार्यैराकारादौ यदभिहितं तदेवेह
मयोच्यते न किञ्चित्तेनभिर्निति भावः ।

बहुमुखमखिलत्रासवैधुर्यधुर्या धार्याहेतुर्ज-
यादेः स्वहृदि सहृदयैस्तत्त्वमुक्ताकलापः ॥ ३ ॥

टी० ज्ञातस्यातिशयाधायिनी धीः प्रज्ञा, कलापस्यानुविद्ध-
त्वादि प्रत्येकद्वारा । तत्त्वानां प्रज्ञया अनुविद्धत्वं सम्यङ्निर्धारितत्वं
रत्नान्तरेषु शाणक्षतिसम्भवो न मुक्तासु प्रमाणतर्कयोथात्म्यान्वेषणं
परीक्षा । तन्नानात्वं तर्कादिभेदात् । मुक्तासु स्वानुगुणपरिमाणयुक्तं सूत्रं
मानसूत्रम् । अन्यत्र प्रमाणमेव सूत्रं तस्याशितिलविहि*तिर्निर्वाध-
त्वेन विशेषतो धीस्यत्वम् । प्रकाशमालोकं बोधञ्च । बहुमुखं सर्व-
तोदिक्कं सर्वविषयञ्च । चासौ मणिदोषः प्रतिपन्नाद्वीतिश्च । जया-
देरित्यादिशब्देन क्वचिदैश्वर्यादेरन्यत्र तत्त्वनिर्णयस्य च सङ्ग्रहः
हृच्छब्दे वक्षस्वित्तं च वदति । सहृदयैस्सारासारविवेचनाहृद-
यवद्भिः, धार्यः क्वचिदाभरणतया ऽन्यत्राप्रमोषेण ॥ ३ ॥ नन्वपवर्ग-
सिद्धौ यदन्तरङ्गन्तदेव विशदं तदर्थभिरवगन्तव्यं तावदेव शिष्यादि-
भ्योऽपि प्रवर्तितव्यं किमन्यैरिह कीर्त्यमानैरित्यत्राह ॥ शिष्टेति ॥

मू० शिष्टा जीवेशतत्त्वप्रमितियुतपरोपासना
मुक्तिहेतुशक्यस्तत्तत्प्रकारावगतिविरहि-
भिर्नैव याथात्म्यबोधः ॥ ते ते चार्था विदधुः
कुमतिविरचितास्तत्त्वबोधोपरोधं तस्मान्नि-
र्धूतसर्वप्रतिमतविमतिं साधये सर्वमर्थम् ॥ ४ ॥

* यद्यपि वा सङ्घोऽस्ति यामिति प्राणिनिस्मरणात् स्यधिकारस्येव आतश्चेत्प्र-
सर्गो इत्यनुशिष्टेन अद्वैत भाव्यं न तु स्त्रियां क्तिना उभयोरपि स्यधिकारस्यत्वेन
क्तिनोऽङ्गा बोधावश्यम्भावात्तथाऽपि धानं हितिरिति क्तिनोऽनन्तरमुखसर्गयोग इति
नोपसर्गनिमित्तकस्याङः प्राप्तिरिति । धाधातोर्भिदादिगणपाठस्तु संविधाशब्दादिसि-
द्धार्थमिति सुसूक्ष्ममीक्ष्यताम् ।

टी० शिष्टा चोदितेत्यर्थः । जीवेशावेव तत्त्वे जीवेशतत्त्वे तयोः प्रमितिरिहागमजन्या । परोपास्तेस्तत्त्वज्ञानमितिकर्तव्यता न तु स्वयं साधनम् । प्रमितियुता प्रमितिजनिताऽनुस्मृतिपूर्विकेत्यर्थः तदभिप्रायेणोक्तं जीवपरमात्मयाथात्म्यज्ञानपूर्विकेत्यादि । परोपासनेति सर्वविद्याभिप्रायं परस्य ब्रह्मण उपासनेति वा शक्य इत्यादि न हि द्रव्याद्रव्यविभागाभावे शिष्टोपासनमूलकतत्त्वप्रतीतिसिद्धिः तत्त्वनिरूपणाभावे च तत्त्वनिर्णयोपयुक्तयोस्तर्कानुमानयोर्व्याप्तिः शङ्काकलङ्किता स्यात् परोक्तानुमानानामन्यतरासिद्ध्यनैकान्तिकत्वादुद्भावनं च कथं स्यात् परो वा कथमस्मत्सिद्धान्तानभिज्ञः कथायामस्माभिरधिकुर्यात् । परकल्पितार्थभङ्गेन तदहङ्कारखण्डनञ्च तत्त्वाध्यवसायसंरक्षणार्थं । तत्तदिति प्रस्तुतौ जीवेशौ गृह्येते । अथवा तत्तत्प्रकृत्यादिप्रकारबोधाभावे तत्तत्प्रतिसम्बन्धिकं तयोरपि याथात्म्यं नावगम्येत ते ते चार्थाः ब्रह्मविवर्तपरिणामभिन्नाभिन्नत्वादयः कुमतिविरचिताः कुदृष्टिभिः कल्पिता भ्रान्तिविजृम्भिता इति वा अत एव कुमतिभिरर्थ्यन्त इत्यर्थाः न तु परमार्थाः प्रतिमतैर्विमतिर्विवादः तत्प्रसूता वा विरुद्धबुद्धिस्सर्वमर्थं मुमुक्षुभिर्ज्ञातव्यं परम्परयेत्यर्थः ॥ ४ ॥ तथाऽपि निर्धूतसर्वप्रतिमतविमतिं सर्वमर्थं साधये इत्यशक्योक्तिः पैकालिकसिद्धान्तभेदानन्त्यादित्याशङ्कोत्पाटनपूर्वकं प्रयोजकशिष्या कृत्स्नानिष्टनिरासः कृत्स्नाभीष्टसाधनञ्च शक्यमिति स्थापयति ॥ आवापेति ॥

सू० आवापोद्वापतस्युः कति कति कविधी-
चित्रवत्तत्तदर्थेष्वानन्त्यादस्तिनास्त्योरनव-
धिकुहनायुक्तिकान्ताः कृतान्ताः ॥ तत्त्वा-

लोकस्तु लोपुम्प्रभवति सहसा निस्समस्ता-
न्समस्तान्युंस्त्वे तत्त्वेन दृष्टे पुनरपि न खलु
प्राणिता स्याणुतादिः ॥ ५ ॥

टी० एकस्मिन्नेव हि दर्शने व्याख्यातृभेदात्केषाञ्चित्प्रमैयाना-
मावापोद्वापौ दृश्येते यत एकदेशिव्यपदेशः कविधीचिचवत् कवीनां
धीभिः कृतं काव्यादिकं कविधीचिचं तद्वन्मतभेदा अप्यनन्तास्स-
म्भवन्ति ततदर्थेष्वस्तिनास्थोरानन्त्यादित्यन्वयः अस्तिनास्थो-
रिति प्रयोगपरं कुहना ऋद्धं तत्सम्बन्धिन्यो युक्तयः कुहनायुक्तयो
हेत्वाभासच्छजजातिरूपाः ताभिः कास्ताः सम्यक्तेनैव भाताः
तत्त्वालोकः यथार्थाध्यवसायः *प्रस्तुतशङ्कानिरासार्थमपेक्षणीयान्त-
राभावात्सहसेत्युक्तम् । निस्सम इति निरवधिकत्वापलक्षणं प्रतिरो-
धबाधरहित इत्यर्थः । उक्तस्थापकं चय्यन्तार्थविशेषव्यञ्जकमप्यर्था-
न्तरं न्यस्यति । पुंस्त्व इति । पुनर्न प्राणिता संशयविपर्ययसामग्रीलो-
पान्न भासेतेत्यर्थः ॥ ५ ॥ इति । तत्त्वज्ञानप्रयोजनम् । अथ निरूप्य-
मर्थजातं साधर्म्यवैधर्म्यभेदैस्संगृह्य विभज्य च निर्दिशति द्रव्येति ॥

सू० द्रव्याद्रव्यप्रभेदान्मितमुभयविधं तद्विदस्त-
त्त्वमाहुर्द्रव्यं द्वेधा विभक्तं जडमजडमिति
प्राच्यमव्यक्तकालौ ॥ अन्त्यम्प्रत्यक् पराक् च
प्रथममुभयथा तत्र जीवेशभेदान्नित्या भूति-
र्मतिश्चेत्यपरमिह जडामादिमां केचि-
दाहुः ॥ ६ ॥

टी० अत्र तत्त्वमिति पदार्थमात्रोक्तिः मितं प्रमितं तथात्वं च सर्वसाधारणं तदपि हि सामान्यतः प्रमितमन्ततस्वपरनिर्वाहान्नानवस्था इदं च साधर्म्योक्तिमात्रं व्यवच्छेद्याभावेन लक्षणत्वासिद्धेरित्येके । निर्दिष्टव्यापित्वे सति तदन्यवृत्तित्वविरहाल्लक्षणमपि स्यादित्यन्ये । बाह्यकुटुष्टव्यावृतास्तद्विदः अत्र तदन्यरूपेण विभागेषु न नीलपीतादिवत्कोट्यन्तरावकाशः द्रव्यत्वात्यन्ताभाववत्त्वरूपेण तदन्यत्वस्य विवक्षितत्वाद्व्यलक्षणं वक्ष्यति । जडमिह स्वगोचरज्ञानत एव प्रकाशमानमव्यक्तशब्देन व्यक्तमपि लक्ष्यते तदनन्यद्रव्यत्वज्ञापनार्थं प्रत्यक् स्वस्मै भासमानं पराक् परस्मा एव भासमानं भूतिर्विभूतिः स्वातिशयाधानार्थं नियन्तव्यद्रव्यम् । नित्या भूतिरिति नित्यप्राचुर्यतश्शुद्धसत्त्वमुपलक्ष्यते । इहादिमां नित्यभूतिं केचिज्जडामाहुरिति सयूध्यमतभेदोक्तिः ॥ ६ ॥ इति द्रव्यविभागः ॥ प्रस्तुतस्य द्रव्यस्य द्रव्यावान्तरभेदानां च लक्षणमाह ॥ तत्रेति ॥

सू० तत्र द्रव्यन्दशावत्प्रकृतिरिह गुणैस्सत्त्वपूर्वैरुपेता कालोऽब्दाद्याकृतिस्स्यादगुणवगतिमाज् जीव ईशोऽन्य आत्मा ॥ सम्प्रोक्ता नित्यभूतिस्त्रिगुणसमधिका सत्त्वयुक्ता तथैव ज्ञातुर्ज्ञेयावभासा मतिरिति कथितं सङ्ग्रहाद् द्रव्यलक्ष्म ॥ ७ ॥

टी० तत्र द्रव्याद्रव्ययौर्मध्ये द्रव्यं दशावत् विकारधर्मवदित्यर्थः । ईश्वरादावपि मूर्तसंयोगा आगन्तुकास्सन्ति संचरति हि

मूर्तं तस्य विभुनश्च संयोगा विद्यन्त एव । प्रकृतिशब्दः प्राग्वद्विकृ-
तीनामप्युपलक्षकः त्रिगुणशब्दाभिलष्यद्रव्यमित्यर्थः तत्स्वगुणैरेव
लक्षयति गुणैरित्यादिना । इहाव्यक्तकालयोर्मध्ये त्रिगुणस्य रज-
स्तमसी पृथग् लक्षणे सत्त्वन्तु बन्धकत्वेन विशेषितं । कालोऽब्दाद्या-
कृतिरिति । उपाधिकृतविभागैरब्दादिव्यवहारविषय इत्यर्थः तत-
त्परिणामवान्काल इति पक्षोऽपि वक्ष्यते ईश्वरादचेतनादणोश्च व्य-
वच्छेदायाणुरवगतिमानित्युक्तम्, ईशोऽन्य आत्मा अणुव्यतिरिक्तश्चे-
तन इत्यर्थः जीवे विभुत्वोक्तिरीश्वरे ऽणुत्वोक्तिश्चान्यपरेति सूचाद्यु-
क्तम् । सम्प्राक्ता तत्परैश्शास्त्रैरिति शेषः त्रिगुणसमधिका त्रिगुणद्रव्या-
दन्या सत्त्वयुक्ता सत्त्वाख्यगुणविशेषवती त्रिगुणान्यत्वं कालादेरप्य-
स्तीति तद्रव्यवच्छेदानेन कृतः एतावन्मात्रेण त्रिगुणसाधर्म्यमित्यभि-
प्रायेण तथैवेत्युक्तं रजस्तमस्समानाधिकरणसत्त्वस्यापि तत्र सत्त्वात्
सत्त्वं निर्मलत्वात्प्रकाशकमित्यादि समानमिति वा ज्ञातुर्ज्ञेयावभासे
मतिः अहमिदं जानामीत्यहमर्थोऽयतया सिध्यन्सकर्मकः प्रकाशो
मतिरित्यर्थः तादृशावस्थयापि तद्विशिष्टं गृह्यते द्रव्यलक्ष्म सामा-
न्यतो विशेषतश्चेति शेषः ॥ ७ ॥ इति द्रव्यतद्विशेषलक्षणम् ॥ ननु द्रव्य-
मद्रव्यमित्युभयमसिद्धं रूपादेराश्रयाभावात् रूपादितया विकल्प-
मानस्यैकस्यैवासत्त्वादिति पक्षद्वयमेकेनैव प्रतिक्षिपति ॥ एकार्थेति ॥

सू० एकार्थप्रत्यभिज्ञा भवति दृढतरा दर्शनस्पर्-
शनाभ्यां संघातादेरयोगादवगमयति सा व-
स्तुरूपादतोऽन्यत् ॥ एकस्मिन् दूरतादेशवि-
शदविशदप्रत्यभिज्ञादि तद्वन् नैकत्वेऽप्यक्षभे-
दाद्विदुरमिव मिश्रस्संश्रयादिप्रसङ्गात् ॥ ८ ॥

श्वमाहुर्वैभाषिकाः निराधारा निर्धर्मकाश्च रूपादयश्च-
त्वारः पदार्थाः । ते चक्षुरादौ केकेन्द्रियग्राह्या इति ।

वात्सीपुत्रास्तु शब्दादीन् पञ्च वैभाषिका विदुः ।

शब्दात्मानश्चतुर्ध्वं केचिदित्यपरे ऽब्रुवन् ॥

तत्र निराधारत्वं तावत्प्रतिसन्धानविशेषेण निरस्यति.
अस्ति हि दृष्टमेव स्पृशामीति द्वीन्द्रियग्राह्या धीः सा तावन्न सं-
शयात्मा विरुद्धानियतकोट्यनवलम्बात्. न च विपर्ययः स्वार-
सिकबाधादृष्टेरनन्यथासिद्धेश्च तदेतदुभयं दृढतरेति संगृहीतं ग्रह-
णमिति वक्तव्ये प्रत्यभिज्ञेत्युक्तिर्ज्ञातृज्ञेयस्थैर्यस्यापि व्यक्त्यर्था सेयं
न रूपमात्रगोचरा तस्य स्पर्शनविषयत्वाभावात् अन्यथाऽन्यस्यापि
स्पर्शनेन रूपोपलम्भनप्रसङ्गात्. न च स्पर्शमात्रगोचरा तस्यापि दृग्वि-
षयत्वाभावात्. तथात्वे चाऽस्पृशतोऽपि दृशा स्पर्शधीप्रसङ्गात्.
न चोभयविषया दर्शनस्पर्शनयोः प्रत्येकविषयत्वादेव. अत इयं
प्रत्यभिज्ञा रूपाद्यतिरिक्तं तदाश्रयभूतं वस्तु प्रकाशयति इदं रूप-
स्पर्शवदिति । ननु रूपस्पर्शयोर्नियताक्षवेद्यत्वेऽप्यवस्थाभेदात् प्रति-
सन्धानं स्यात्, न स्यात् न ह्यस्माकमिव स्थिरमवस्थान्तरभाक्किंचि-
त्त्वन्मते विभज्य वैभाषिकपक्षस्त्वतिमन्दः तदिह संहतासंहतस्व-
लक्षणभेदमाचन्तु स्यात् तत्र संघातस्वरूपन्तस्य प्रतिसन्धानविष-
यत्वं च न युज्यते इत्याह । सङ्घातादेरयोगादिति । सङ्घातोऽपि
सङ्घातिस्वरूपस्तदन्यो वा. पूर्वच न प्रतिसन्धानपदं, द्वितीये सत्यो-
ऽसत्यो वा आद्ये द्रव्यवाद एव वरं संसर्गाख्यधर्मस्वीकारो वा तेन
परस्परविशिष्टस्वरूपमेवेत्यपि निरस्तं विशेषणविशेष्यतत्सम्बन्धा-

* ग्राह्यविषयाधीरिति पु. पा. ।

+ कोट्यनुपलम्भादिति पु. पा.

तिरिक्तविशिष्टायोगात् । द्वितीये कथं प्रत्यभिज्ञात्मकार्यक्रियाका-
रित्वं निरन्तरस्वरूपं संज्ञात इति पक्षेऽपि प्रत्येकपक्षवन्नेन्द्रियान्त-
रेण प्रतिसिद्धिः स्यात् अन्यथा रसादिष्वपि संहतेषु तत्प्रस-
ङ्गात् एतेन देशैक्यमेव संघात इत्यपास्तम् एकदेशान्वयिनां-चै-
कालिकानामेव संघातत्वप्रसङ्गात् देशोऽपि तदा तदभिन्न एवेति
चेन्न क्षणभङ्गस्य निरसिष्यमाणत्वात् न च ते देशा आकाशादि-
रूपास्तस्य युष्माभिरावरणाभावादिमात्रत्वज्ञापनात् न चोपादानरूपः
स्पर्शरूपादीनां भिन्नभिन्नक्षणापादानत्वाभ्युपगमात् एकापादानत्वे तु
तदेव द्रव्यं पृथिव्यादिदेशैक्यात्संघातत्वे तु तत्संघातस्यापि संघा-
तान्तरापेक्षायामनवस्था अन्योन्याश्रयोवा । त्वन्मते पृथिव्यादिः
रूपादिसंघातातिरिक्तो न तथा पृथिव्यादेरपि देशैक्यं पृथिव्यादि-
संघातातिरिक्तं न अतिरिक्तं चेत्पृथिव्यादेर्देशैक्येऽपि तद्देशसंघाता-
तिरिक्तं पृथिव्यादिदेशानां देशान्तरैक्यमेव प्रयोजकं स्यात् एवं
सत्यनवस्थेत्यर्थः । एवं च पृथिव्यादिसंघातप्रयोजकैकदेशानपेक्षायां
तु रूपादेस्संहतत्वे पृथिव्यादिसंहतत्वमेव प्रयोजकं स्यात् पृथि-
व्यादेस्संहतत्वे तु रूपादेस्संहतत्वमेवेत्यन्योन्याश्रय इत्यर्थः ॥ अथ
स्यात् गृहीतेन रूपेण पूर्वमेव स्पर्शोऽनुमितः तच्च दृष्टरूपानुमित-
मेव स्पृशामीत्येव प्रतिसन्धानमिति चेन्न । द्वयोरेकाश्रयत्वग्रहण-
मन्तरेण व्याग्रग्रहणासम्भवादनुमानासिद्धेः । दृष्टे रूपे स्पृष्टे च स्पर्श
भेदाग्रहात् दृष्टमेव स्पृशामीति बुद्धिशब्दाविति चेन्न भेदेनैव
तयोर्गृह्यमाणत्वात् रसादिष्वपि प्रसङ्गाच्च । ननु निर्विषयैवेयं प्रत्य-
भिज्ञा वासनावशात्स्यादिति चेन्न योगाचारनीत्या रूपादेरपि
निह्वयप्रसङ्गात् बाधाबाधाभ्यां विशेष इति चेन्न स्वारसिकबाधा-

दृष्टेर्यौक्तिकबाधस्य समत्वान्न अतो रूपस्पर्शश्चिदिति मिथो
 भिन्नाविशेषणमेकं विशेष्यं सर्वलोकसिद्धं दुरप्रह्वम् । यत्तु मतान्तरं
 स्पर्शमात्रस्वरूपो वायुः स्वलक्षणः तैजसादयस्तु द्विचतुःस्व-
 भावाः अतस्तेजःप्रभृतीनां द्वीन्द्रियग्राह्यत्वमिति तदप्यसत् । एक-
 स्यानेकस्वभावत्वायोगात् तदभ्युपगमे च जैनमतावतारात् अने-
 कधर्मत्वे त्वस्मन्मतसिद्धेः । एकस्मिन्नेव रूपादिस्वभावभेदकल्प-
 नेति चेन्न । सर्वचासिद्धस्य कल्पनायोगात् क्वचित्सिद्धौ द्रव्यशब्द-
 सिद्धेश्च । एतेन भेदोपलम्भाभावादभेदसिद्धिरिति प्रत्युक्तं विपरि-
 वर्तस्यैव सुवचत्वात् न हि रूपमिदमिति घटादी*क्वचित्प्रत्येति
 किन्तु तद्वदिति सहोपलम्भनियमादिति हेतुचतुष्टयं च निरसिष्या-
 माहे । न च रूपादेर्धर्मिणश्च सहोपलम्भनियमः पीतशङ्खादिभ्रमे
 रूपमन्तरेण रूपिणस्तदन्तरेण तस्य चोपलब्धेः । न चात्रान्यश्श-
 ङ्खस्तदानीमुत्पन्नः, नापि शङ्खरूपोऽयं पित्तविवर्तः स्पर्शनेन स एवायं
 शङ्ख इति गृहीतेः । एवं स्पर्शादावपि । यदि चासौ हेतुरङ्गीक्रियते किम-
 परादुं सहोपलम्भनियमादभेदो नीलतद्वियोरिति वदद्भिः, अत-
 स्सहोपलम्भनियमादुर्मर्धर्मभेद एव सिद्ध्यति । किंच रूपस्पर्शयो-
 रसहधीनियमस्त्वयापि दुस्साधः अतस्तयोरयुगधदुषलम्भादभेदा-
 सिद्धावेकस्य प्रत्यभिज्ञाविषयस्य ततोऽन्यत्वं ‡स्यष्टम् । यत्तदन्यच्च
 युष्माभिरुक्तम् ।

अनुपपन्नभूतार्थस्वभावस्य विपर्ययेः ।

न बाधो यत्रवत्त्वेऽपि बुद्धेस्तत्पक्षपाततः ॥

* कश्चित्स्वचित्तिरिति पु० पा० ।

† निरसिष्याम इति वक्तव्ये आत्मनेपदं चिन्त्यम् ।

‡ प्रत्यष्टमिति पु० पा० ।

तदिह प्रतिसन्धेयम्. बुद्ध्यन्तराणि च तद्बाधकान्यभि-
 नेन्द्रियजन्यान्याह. एकस्मिन्निति. आसन्नदेशे दृष्ट्वा दूरं गतस्यावि-
 शदा प्रत्यभिज्ञा दूरे दृष्ट्वा समीपं गतस्य तु विशदा एवं क्रमात्
 बहलविरलालोकादिवशादप्युभयथा ग्राह्या अल्पधर्मविशिष्टतया
 ग्रहणम् अविशदग्रहणं भूयोधर्मविशिष्टतया तु विशदग्रहणं न तु
 न्यूनाधिकदर्शनमात्रं तथा सति घटपटदर्शने घटमात्रदर्शने च विश-
 दविशदव्यवहारप्रज्ञात् न चात्र रूपमेवाविशदं विशदं च भाति पीत-
 शङ्खादिभ्रमे रूपान्तरवतया भातस्यापि तथा प्रत्यभिज्ञानात्. नापि
 परिमाणं तस्यापरमार्थस्य त्वयाऽनभ्युपगमात्. दूरे च परिमाणान्त-
 रवतया वस्तुनः स्फुरणात् । अत एव नैकत्वसंख्या. दूरासन्नयोरेका-
 नेकत्वबोधे तदेवेति दर्शनात्. अत्रोत्तरेणादिशब्देन संशयविपर्य-
 यधियोर्यहणं संशयविपर्ययो तावदधिष्ठानग्रहे विशेषायहात् समान-
 धर्मग्रहान्न भवतः तथा दृष्टिनियमश्च नान्यथयितुं शक्यः ।

अधिष्ठानस्य कात्स्न्येन भाने ऽभाने च न भ्रमः ।

भाताऽभाताकृतिभिदा कथं निर्धर्मके भवेत् ॥

बाधकधीश्चाधिष्ठानातिरिक्ततदसाधारणधर्मविषया तत्त्व-
 रूपग्रहस्यारोपासहत्वात् जिज्ञासा च नात्यन्तानुपलब्धे अदर्शनात्
 न च निश्शेषविदिते वेद्याभावात् अतस्तद्विषये विदिताविदिताका-
 रकत्वं सिद्धं, तदिदं सर्वमभिप्रेत्य भिन्नाभिन्नवादिभिरप्युक्तम् ।

आविर्भावतिरोभावधर्मकेष्वनुयायि यत् ।

तद्धर्मि यच्च वा ज्ञानं प्राग्धर्मग्रहणाद्भवेत् ॥ इति ।

अत्रागृहीताशेषधर्मधर्मिग्रहणन्तु न मृष्यामहे ।

यत्तु बौद्धैरुक्तम् ।

धर्मापकारशक्तीनां भेदे तास्तस्य किं यदि ।

नोपकारस्ततस्तासां तथा स्यादनवस्थितिः ॥

नानोपाध्युपकाराङ्गशक्त्यभिन्नात्मनो ग्रहे ।

सर्वात्मनोपकार्यस्य को भेदः स्यादनिश्चित इति ॥

तदपि मन्दम् अन्वयव्यतिरेकसिद्धकारणवैचित्र्यनिबन्धनस्वभावभेदवतामुपाधीनां परस्परव्यभिचारिवृत्तिनियतसामग्रीबोध्यत्वेन ग्रहणायग्रहणयोरुपपत्तेरिति । नन्वस्तु प्रतिसन्धानबलाद् द्वीन्द्रियग्राह्यं किञ्चित् तत्तु रूपरसाद्यात्मकमिति वा तदाश्रय इति वा न मृष्यामहे तेषामेवाभावात् एकस्मिन्नेव ग्राहकभेदात्तत्तदुर्मधीः यथा मणिकृपाणदर्पणादिव्यञ्जकभेदान्मुखादेरणुत्वपृथुत्वमलिनत्वविमलत्वाद्विधीः सव्यदक्षिणविपर्यासश्चेति तमिमं पक्षं प्रतिक्षिपति नैकत्वेऽप्यक्षभेदाद्विदुरमिवेति । इह तावत्सर्ववासिदुस्य कल्पनाऽनुपपत्तिरुक्ता । बाधकान्तरमाह । मिथ इति । चक्षुरादिग्राहकवैजात्यं हि ग्राह्याकारभेदात्कल्प्यते तदसिद्धौ कथं तद्ग्राहकभेदकृत्प्रतिदभावे च कथन्तत एव ग्राह्याकारभेदकृत्प्रतिरिति इह तु मध्ये बुद्धिभेदप्रवेशे चक्रकम् । अस्तु कारणभेदादिन्द्रियभेदकृत्प्रतिरिति चेन्न इन्द्रियवैजात्यव्यवस्थापकस्य तस्यानुपलम्भात् तत एव तत्कृत्प्रै तच्चापि मिथस्संश्रयात् । ननु दर्पणादिग्राहकभेदाद् ग्राह्ये सव्यदक्षिणविपर्यासः पृथुत्वाणुत्वविमलत्वमलिनत्वकल्पना च दृष्टेति चेत्सत्यं दर्पणादेस्तदुर्माणां च भेदेन दृष्टत्वात्तदधीनाध्यासभेदो यथादर्शनमङ्गीक्रियतेऽच तु न तथा अक्षे च ते बहिः कल्पनीयानां रूपादीनामसम्भवात् उपाधिज्ञाननिरपेक्षेयमौपाधिकभेदधीरस्तु मण्डूकवसाक्तदृष्ट्वेशेषूरगबुद्धिवदिति चेन्न तत्तद्दोषशक्त्या तत्तद्भ्रान्तिभेदसिद्धेः कल्याणकारस्य क्वचित्सम्भवान्न चक्षुरादिस्वभावा एवात्रापि रूपादिभ्रान्तिहे-

तत्रो दोषा इति चेन्न । सर्वकल्पनाधारे स्वलक्षणेऽप्यनाश्वासप्रस-
ङ्गात् ततश्चेन्द्रियस्वभावभेदोऽपि दुर्बलः अधिष्ठानाकाङ्क्षायामपि
बुद्धैव चरितार्थत्वात् तथा चेन्द्रियस्वभावभेदोऽपि नापेक्ष्यः पूर्वपू-
र्वबुद्धिशक्तिभेदादेवोत्तरोत्तरविचित्रभेदोपपत्तेः । ननु स्पर्शनेन्द्रियस्या-
ज्ञातेर्भागभेदैः करतलप्रकोष्ठादिवर्तिभिरेकस्यैव दुरालभाः स्पर्शस्योल्ले-
खभेदा भवन्तीति चेन्न । स्पर्शस्याच भेदेनानुल्लेखात् दुरालभावय-
वानान्तु वह्निर्गणवच्छरीरमाविशतान्तद्विकृतिजनकत्वमात्रमप्यदेशभे-
देन विकृतितारतम्यं च वज्रादिभिरिव नानुपपन्नम् । ननु मनुष्य-
पशुमृगादीन्द्रियभेदाद्वन्यादिष्वानुकूल्यादिवैपरीत्यं ततारतम्यं च
दृश्यते । न च वस्तुत्वानुकूलप्रतिकूलस्वभावं विरोधात् सर्वेषामवि-
शेषेण सर्वदोषविधानुपलम्भात् अनेकान्तवादानभ्युपगमाच्च । एवं
चक्षुरादिभेदादूपादिभेदभ्रमस्यादिति तदपि न तत्तत्कर्मशक्तिवैचि-
त्यात्तदनुकूलत्वादिव्यवस्थोपपत्तेः वस्तुषु चानुकूलत्वप्रतिकूलत्वे
सुखदुःखजनकत्वे एष तथाऽपि सुखदुःखे बुद्धिभेदावेव भवद्विरपि
*स्वीक्रियेते ततश्चात्र विषयभेदाद्वीभेदस्तस्मादेव च स इति प्रसङ्गः
स्यादिति चेन्न । विषयभेदस्य स्वकारणाद्यधीनत्वात् तदुत्पाद्यबु-
द्धिभेदस्य तत्कारणत्वाभावाद् द्वयोरपि परस्परप्रतीतिनिरपेक्षप्रमाण-
सिद्धत्वाच्च एवमुपाधिभेदैरेकस्मिन्नेव ह्रस्वत्वदीर्घत्वधीनिदर्शनान्यपि
नेतव्यानीति अत्रादिशब्देन पूर्ववत् संशयाद्यसम्भवो नीलपीतशीतो-
ष्णमधुराम्लादिभेदासम्भवश्च गृह्यते । न हि नीलादिभेदेष्विन्द्रियभे-
दोपाधिकत्वं शक्यं वक्तुं रूपादिभेदमिथ्यात्वे तदन्तःपातिनीलादि-
भेदोऽपि मरीचिकावीचिकान्यायेन मिथ्यैव स्यादिति चेन्न । अस्मि-
द्बुद्ध्यासिद्धेन दुस्साधत्वात् । मिथो निदर्शनेन साधने मिथस्संश्र-

यात् निदर्शनमात्रेण निश्शेषनिहवप्रसङ्गाच्चेति । तथाऽप्येकमनेकस्व-
भावमिति व्याहतमिति चेन्न । स्वरूपभेदस्यानभ्युपगमात् धर्मभेद-
स्याविरुद्धत्वात् ।

वेद्यहेतुफलाकारैर्भिन्नैरेका समेति धीः ।

तथा बाह्यऽपि दृष्टत्वादुगपत्क्रमशोऽपि नः ॥

प्रतिसम्बन्धनेकत्वं यथा नैकस्य बाधकम् ।

तथा सम्बन्धनेकत्वं स्वाभीष्टे च समत्वतः ॥

॥ इति द्रव्यसिद्धिद्रव्याद्वैतभङ्गौ ॥

एवमेकाश्रयानेकदृष्टावन्यतरनिन्हवार्थिनौ पुनरपि धर्म-
धर्मभावभङ्गमुखेन प्रवृत्तौ प्रतिहन्येते अन्यथा अन्तस्तदुर्मापदेशा-
दित्याद्यनिरुद्धप्रायं स्यात् । नन्वनुमानं प्रमाणमिच्छन्न धर्मधर्मिभावं
बाधितुमर्हति तस्य हेतुसाध्यधर्माश्रयावश्यम्भावात् आह च धर्म-
कीर्तिर्हेतुविन्द्यी ।

पक्षधर्मस्तदंशेन व्याप्नो हेतुस्त्रिधैव सः ।

अविनाभावनियमाद्वैत्वाभासास्ततोऽपरे ॥ इति ।

अन्येऽपि ग्राह्यधर्मस्तदंशेन व्याप्नो हेतुरिति सत्यम्
काल्पनिकहेतुसाध्यधर्मद्वारा अनुमानप्रवृत्तिः पारम्पर्येण तु स्वल-
क्षणविश्रान्त्या भाक्तमनुमानप्रामाण्यमिति हि बौद्धानां रहस्यम्
तत्त्वगत्या चतुर्विधानामपि तेषां धर्मधर्मिभावः वेद्यः अतस्तद्व-
ङ्गमनूय प्रत्याह धर्म इत्यादिना ।

सू० धर्मानिर्धर्मकश्चेत्कथमिव भविता सोऽभि-
लापादियोग्यो धर्मैरान्येन योगे न च भव-
ति तथेत्यव्यवस्येति चेन्न ॥ कश्चिच्चर्मुर्माऽपि
धर्मी स्फुटमतिमथने स्वान्यनिर्वाहकत्वं

तन्निष्कर्षप्रयोगेष्वपि भवति पुनस्तस्य धर्मी विशेषः ॥ ६ ॥

अयमर्थः यस्त्वया कश्चिदुर्म इष्यते स निर्धर्मकः सध-
र्मकोवा आद्ये तस्य शब्दवाच्यत्वं न स्यात् अविशिष्टस्य व्युत्प-
त्त्याद्यगोचरत्वात् सर्वधीशब्दानां विशिष्टविषयत्वं च भवतां भा-
ष्यादिषूक्तम् । द्वितीये तु येन धर्मेण धर्मः सधर्मकः सोऽपि
पूर्ववदुर्मान्तरेण धर्मी स्यादित्यपरापरापेक्षायामनवस्था द्विवादिप-
र्वमात्रे विश्रम इति व्यवस्थाभावात् धर्मत्वञ्च धर्माणाम्भावः
अतस्तस्यापि धर्मत्वं वाच्यम् । न चैतत्तस्यात्मैवात्माश्रयात् न
चान्यत् अनवस्थानादेवेति चेत् तन्न सर्वेषां धर्माणां निर्धर्मकत्वा-
नङ्गीकारात् कश्चिदुर्मोऽपि धर्मी स्प*ष्टं स्फुटदृष्टं हि नापन्होतव्यम्
त्वयाऽपि हेतुसाध्यादिधर्माणां पक्षधर्मत्वादिधर्माः स्वीकार्याः अन्य-
थाऽनुमानासिद्धौ क्षणभङ्गादिसाधनायोगात् । अतिमथने अत्यन्तच-
र्चायाम् । यद्वा स्फुटमतिमथने विशदबुद्ध्या सावधानं विमर्शं सती-
त्यर्थः । स्वान्यनिर्वाहकत्वं स्वपरव्यवहारादिव्यवस्थापकत्वम् । यच्च
ह्यनवस्थामयादुर्मान्तरं नेष्यते तच्च निमित्तान्तरनिरपेक्षौ तद्दीव्य-
वहारौ यथा गोशब्दस्य व्यक्तिवृत्तावित्थम्भावभूतं गोत्वं निमित्तम्
गोत्वे तु न निमित्तान्तरमपेक्षते आनन्त्यव्यभिचाररूपानुपपत्त्यभा-
वात् एवं शुक्लादिशब्देष्वपि । ननु गोः शुक्र इत्यादिविशेष्यपर्य-
न्तोक्तौ तथा स्यात् क्वचिद्गुणमात्रविषयेषु शुक्लादिशब्देषु भावप्रधा-
नेषु द्व्येकयोरित्यादिषु त्वतलाद्यन्तेषु जातिगुणः क्रियेत्यादिषु च
वाच्यानां तत्तदुर्माणांमिदन्त्वेन निर्देशादित्थम्भावसापेक्षत्वे ऽन-
वस्था अनपेक्षत्वे त्विदमित्थमिति हि सर्वा प्रतीतिरिति भाष्यादिवि-

रोध इत्यत्राह तन्निष्कर्षप्रयोगेष्वित्यादि । अयं भावः उदाहृतेषु निय-
तिनियतनिष्कर्षकशब्देषु जातिगुणादेः प्रधानतया निर्देशेऽपि सन्ति
केचिद्यथाप्रमाणमित्यम्भावाः त्वयाऽपि हेतुसाध्या*दिधर्माणां पक्षध-
र्मत्वादिधर्माः स्वीकार्याः अनवस्था च कथञ्चिदुपशमनीया स्वीकृतञ्च
संवेदनसंवेदने शब्दशब्दादौ स्वपरनिर्वाहकत्वम् । न चात्र कर्मकर्तृ-
विरोधः स्वात्पादकत्वादाविव पौर्वापर्यादिवैगुण्याभावात् । किञ्च स्वल-
क्षणादीनां जात्यादीनाञ्च संवृत्तिसिद्धानां निर्धर्मकत्वे ऽपि कथञ्चि-
दभिलाषार्हत्वम् त्वयाऽपि ग्राह्यमन्यथा तत्तत्संव्यवहारेण कथादि-
प्रवृत्त्ययोगात् अतो निर्धर्मकं शब्दवाच्यं न भवतीति स्वसिद्धान्तवि-
रोधः स्ववचनव्याघातश्च । आस्तामेतत् समानाधिकरणस्यैव व्य-
धिकरणस्यापि व्यावर्तकत्वादित्यम्भावत्वं सिद्ध्यति तथा च निय-
तनिष्कर्षकप्रयोगेष्वप्येतेषु धर्मी धर्मं विशिनष्टि यथा पटस्य शैक्ष्यं
खण्डस्य गोत्वमित्यादिषु धर्मविशेषो धर्मस्य स्वैतरनिष्ठाङ्गावृत्ति-
धीहेतुरित्यर्थः । न चात्र मिथः संश्रयः विशेषणविशेष्यधियोस्तद्व्यवहा-
रयोश्च मिथो जन्यत्वाभावात् निष्कर्षानिष्कर्षव्यवहारयोश्च विवक्षा-
भेदायतत्वात् उभयथा व्यवहारस्य सर्वत्र सर्वैरपि दुरपह्वत्वात् । य-
श्चात्र समानाधिकरणप्रयोगे विशिष्टत्वेनावस्थितोऽप्यर्थतः स्वधर्मम-
न्यनिष्ठाद् व्यवच्छिनति स एव पटस्य शैक्ष्यमित्यादिप्रयोगे गुणीभ-
वन् कण्ठोक्तेन स्वसम्बन्धेन विशिनष्टि गोत्वं शैक्ष्यमित्यादिपदे-
ष्वपि तस्य भावस्त्वतलावित्यादिविहिततद्विदुताश्रयवाच्यत्वेन धीस्य
एवार्थो निष्कृष्यमाणः स्वविशेषणनिरूपकतया ऽनुशिष्यते एवं
विशेष्यस्यैव द्विधा विशेषणयोग इति व्यञ्जनाय पुनः शब्दो नि-

कर्षप्रयोगेषु विशेषं वा द्योतयति ॥ पुनरपि धर्मस्य धर्मिणि वृत्तिं
विकल्प्य तदुभयमपन्हुवानम्पत्याह ॥ तच्छून्ये इति ॥ ६ ॥

मू० तच्छून्ये तस्य वृत्तिः कथमिव घटते तद्वि-
शिष्टे तु वृत्तौ स्वाधारत्वप्रसङ्गस्तत इह न
गुणो नापि धर्मित्युक्तम् ॥ तद्वृत्तिर्धर्मिमात्रे
न भवति तत एवास्य तच्छून्यताऽतो नोक्तौ
दोषौ स्वधीवाग्विहतिरितरथा तद्वदन्ये ऽपि
जल्पाः ॥ १० ॥

टी० योऽयं रूपादिः द्रव्यस्य गुणतयेष्टस्व किं स्वशून्ये
वर्तते स्वविशिष्टे वा नाद्यः व्याघातात् अन्यथा सर्वेषां सर्वत्र-
वृत्तिः किं न स्यात् खपुष्पादीनामपि कथं निषेधः योग्यानुपल-
ब्ध्येति चेन्न तदुपलब्ध्यनुपलब्ध्योरपि विरोधाभावात् किं चानुप-
लब्धिरभावोपस्थापनेन भावं विरुन्ध्यात् तदा कथं तच्छून्ये तस्य
वृत्तिः । न द्वितीयः आत्माश्रयापातात् विशिष्टं विशेषणविशेष्यत-
त्सम्बन्धार्थरिक्तं न किञ्चित् तस्मिन् प्रमाणाभावात् । न चोक्तेषु चिष्व-
न्यतममात्रं तावति विशिष्टधीव्यवहारयोरभावात् अतः सम्बन्धु-
भयं विशिष्टशब्दार्थे इति स्यात् । तथा च स्वविशिष्टे वर्तमानो
गुणस्वविशेष्यमिव स्वात्मानमपि स्वाधारीकुर्यात् किमचानिष्टं स्वस्य
स्वस्मादन्यत्वम् अभेदे कथमाधाराधेयभावः प्रतिसम्बन्धिभेदाभा-
वात् न चात्र भिन्नाभिन्नत्वं दृष्टं युष्मदिष्टं वा श्वं वृत्त्यनुपपत्त्या वा
गुणगुणिनोरन्यतरपरिशेषः स्यात् उभयपरित्यागो वेति परोक्तम-
युक्तं । कथमित्युक्ताह तद्वृत्तिर्धर्मिमात्र इति । न वयं तच्छून्ये तद्वि-
शिष्टे वा तस्य वृत्तिं ब्रूमः अपि तु वस्तुतस्तद्विशिष्टे विशेष्ये तद्विशि-

प्रवृत्त्यभावे तच्छून्ये वृत्तिस्स्यादेवेति चेन्वाह । न भवति तत एवास्य तच्छून्यतेति । यच्च यद्वर्तते तस्य कथन्तच्छून्यत्वं न च तद्वृत्तिवर्तमानस्य तस्मिन्नपि वृत्तिरिति नियमः घटवति भूतले वर्तमानानां गुणादीनां घटे ऽपि वृत्तेरदृष्टेः । एवं घटस्याऽपि । ननु सर्वत्र वृत्तिविकल्पेन विशिष्टं दूषयतः किं निदा*नं किं क्वचिदपि विशिष्टप्रतीतिरेव नास्ति सत्यपि वा निष्कारणिका सकारणाऽपि वा दुर्निरूपकारणा निरूपितकारणापि वा निर्विषया सविषयापि वा बाधितविषयेति । नाद्यः लौकिकपरीक्षकबहिष्कारप्रसङ्गात् सर्वशून्यवादिना ऽपि हि संवृत्या विशिष्टधीरिष्यते । न द्वितीयः कार्यस्य कारणावश्यम्भावात् तदनभ्युपगमे तु लोकायनावतारात् । इष्यते चाविद्यावासनादिभ्रान्तेरपि निदानं भवद्भिः । अत एव न तृतीयः । नापि चतुर्थः स्वपरलोकव्यवहारविरोधादेव । कथं किलासौ विशिष्टप्रतीतिः कथं च निर्विषया । न पञ्चमः अद्यापि बाधस्याशमोदकायमानत्वात् । विकल्पप्रामाण्यं च वक्ष्यते । अतो यथादर्शनं क्वचित्किञ्चिद्वर्तते न स्वस्मिन्निति व्यवस्थिते त्वदुक्तौ व्याघातात्माश्रयदोषौ न स्त इत्याह । अतो नोक्तौ दोषाविति । अन्यथाऽनिष्टमाह । स्वधीवाग्विहतिरितरथेति । स्वधीविहतिः स्ववाग्विहतिः स्वधीवाग्विहतिरिति प्रत्येकसमुदायपरं योज्यम् । कथन्तवापि विशिष्टधीविरहे तद्विषयव्याहारव्यवहारौ उदाहरणोपनयौ च वस्तुतस्तदुर्मविशिष्टविषयौ । बुद्धिस्वप्रकाशा अभिन्नदेशकालं स्वलक्षणं कल्पनापोढमभ्रान्तं प्रत्यक्षम् । प्रतिवादिवाक्यमसाधकं विशिष्टनास्तीत्यपि विशिष्टमात्रं तच्च विशिष्टविषयस्वधीविरुद्धमिति । सन्त्यन्ये ऽपि धर्मधर्मिभावभञ्जकाः परेषां सम्प्रसङ्गास्ते कथमुद्गार्या इत्यत्राह । तद्वद-

न्येऽपि जल्पा इति । अन्ये ऽपि नित्यसमादिरूपाः शुष्कप्रलापा-
स्तद्वन्निरस्तवाक्यैस्तुल्यं वर्तन्ते । उत्थानपरिहारप्रकारभेदेऽपि स्व-
व्याघातादिदोषाविशेषादित्यर्थः ।

घटकुड्यवदन्यत्वेऽनन्यत्वे तु स्वरूपवत् ।

न गुणस्य गुणत्वं स्यादित्यसत्स्वोक्तिबाधतः ॥

दूष्यादन्यदनन्यद्वा दूषणं न तु दूषणम् ।

गर्दभादिवदन्यत्वे ऽनन्यत्व दूषणीयवत् ॥

एवं सम्बन्धत्वासम्बन्धत्वसमानकालत्वासमानकालत्वयुग-
पद्वाह्यत्वायुगपद्वाह्यत्वादिविकल्पस्य बाधास्तदुद्गाराश्च विशुद्धबुद्धि-
भिरवधातव्याः । दूष्येणापि सम्बन्धादिविकल्पदोषसाम्यात् । इति
धर्मधर्मिभावः ॥

टी० एवं द्रव्याद्रव्ये सामान्यतः प्रसाध्य द्रव्येषु प्रथमोद्विष्टं
चिगुणमादौ परीक्ष्यते । तत्र कश्चिदाह धीमन्निदर्शनतया प्रसिद्ध-
स्वरगुर्लोककायतं शास्त्रमारभ्य पृथिव्यादीनि चत्वार्येव तत्त्वान्याह
अधिकानि तु तावन्मात्रविभागोद्देशादपोढानि अतिरिक्तचेतननि-
षेधाच्चेति अत्र किं लोकायतसूत्राणि स्वयम्प्रमाणतयोपादीयन्ते तदु-
पस्थापकतया वा । नाद्यः असम्भवेः गुरुक्तेश्च विरोचनोपदेशवद-
सुरमोहनार्थत्वात् । न द्वितीयः उक्तेषु विवादाभावादधिकानां निषे-
धस्य निष्प्रमाणकत्वात् अनुपलब्ध्या निषेध इति चेन्न । योग्यानुपल-
ब्धेरभावादितरस्य निषेधकत्वायोगात् उपलब्ध्या चेन्नतुर्गामुपादान-
माकाशेन किमपराद्धम् । अस्ति ह्यासंसारं तदुपलम्भः । न चावा-
शत्वादिभिर्बाधः अरूपवत्त्वादिना वाय्वादेरपि निह्ववप्रसङ्गात् शेषं
च वक्तव्यम् । अथोपलम्भबलादस्त्वाकाशमपीति चेत् तथैव भिन्ना-
भिन्नभवानुभूतार्थप्रतिसन्धाताऽप्यभ्युपगन्तव्यः । अस्तु तर्हि षड्धा-

तुवादः अध्वर्युभिस्तथाऽध्ययनादिति चेतर्ह्युद्गातृभिश्चतुर्णामध्यय-
नाच्चतुर्धातुवादः स्यात् । अनुक्तमविरुद्धमन्यतो याह्यमिति चेत्स-
मानं भूयसां च प्राबल्यादुपबृंहणप्राचुर्याच्च न चात्र मियो विरोधा-
न्नरर्थकार्यवादमात्रता सम्यग्न्यायानुग्रहमात्रेण बलाबलदृष्ट्या विरो-
धशान्तेः । केचित् प्रकृत्यादिशब्दैरदृष्टादिकं कथ्यत इत्याहुः
यथाऽऽहोदयनः 'इत्येषा सहकारिशक्तिरसमा माया दुरुन्नीतितो
मूलत्वात्प्रकृति' रित्यादि तदेतदप्यु । नियतक्रमानुपूर्वप्रकृतिविकृ-
तिपरम्परोपदेशात् बाधाभावे भाक्तत्वायोगादन्यथा सर्वत्र श्रुतहा-
न्यश्रुतकल्पनाप्रसङ्गाच्च । तदेतत्सर्वमभिप्रेत्याह ॥ स्वच्छन्देनेति ।

**मू० स्वच्छन्देनागमेन प्रकृतिमहदहङ्कारमात्रा-
क्षसिद्धिर्नाध्यक्षेणाप्रतीतेर्न पुनरनुमया व्या-
प्तिलिङ्गादसिद्धेः । सत्त्वाद्युन्मेषभिन्नान्महत
इह तथा स्यादहङ्कारभेदः प्राच्यादन्तर्गणि
मात्राः प्रजनयति परे मध्यमस्तूभया-
र्थः ॥ ११ ॥**

टी० साधकबाधकप्रमाणाभावे विशिष्टार्थबोधनसामर्थ्यमाग-
मस्य स्वाच्छन्द्यम् । आगम इह श्रुतिस्मृतीतिहासादिः करणदोषबा-
धकप्रत्ययविरहादस्मदाद्यतीन्द्रियविषयं शास्त्रमपि प्रत्यक्षवच्छुद्धे-
यमेव । अत आगमिकानामपि सद्भावनिश्चय इति सिद्धिशब्दाभि-
प्रायः । ननु प्रत्यक्षसिद्धं पृथिव्यादितत्त्वं तच्च कार्यावस्थं प्रकृति-
द्रव्यमेवेति ब्रूय तथा सति कारणावस्थमपि तदेवेति कथन्तस्याप्रत्य-
क्षत्वम् । अश्रुतागमैरप्रतिसंहितव्याप्तिभिश्च बालादिभिरपि चक्षुरा-
दिकरणानि व्यवह्रियन्ते ऽतः कथन्तेषामागमिकत्वन्तर्वाह । नाध्य-

क्षेणेति । प्रत्यक्षविरुद्धेयं प्रतिज्ञेत्यत्राह अप्रतीतिरिति । न हि प्रकृत्या-
 दवस्थस्य प्रत्यक्षतः प्रतीतिरस्ति अवस्थादिभेदैरेकस्यैव प्रत्यक्षत्वा-
 प्रत्यक्षत्वे बहुलं लोकदृष्टे चक्षुरादिव्यवहाराश्च लौकिकानान्ततदधि-
 ष्ठानमात्रविषयाः । मनसा जानामीत्युक्तिरपि धीविशेषविषया अहमिति
 प्रत्यक्षन्तु न महत्तन्त्रविषयमहङ्कारविषयं वा प्रत्यगात्मन एवाह-
 मिति भानात् । अध्यवसायादयोऽपि वस्तुत आत्मधर्माः करणभे-
 दाद्यन्ततया तु तत्तद्वृत्तित्वोपचाराः दृष्टेषु पृथिव्यादिष्वपि शास्त्रैकवेद्याः
 कति कति न सन्त्याकाराः किम्पुनरन्येषु अतो लोकोत्तीर्णाकारेण
 चिगुणस्य शास्त्रवेद्यत्वम् । एषां च तत्त्वानां तदवान्तरभेदानां च
 यथागमं यथादर्शनं च लक्षणं ग्राह्यं केषुचित्त्वीरगुडादिरसभेदवदुर्ववा
 अपि भेदास्त्वनुभवादिसिद्धा दुरपन्हेवाः । ननु सांख्योक्तैरनुमानैः
 प्रधानादिसिद्धिः स्यादित्यत्राह । न पुनरनुमयेति । न त्वनुमानैरि-
 त्यर्थः तत्र हेतुः व्याप्तिप्रतिज्ञादिसिद्धेः यथासम्भवं व्याप्तिप्रतिज्ञापक्ष-
 दृष्टान्तानामसिद्धेरित्यर्थः । तथा हि यथावदुक्तं कारणगुणात्मकत्वा-
 त्कार्यस्याव्यक्तमपि सिद्धमिति अयमर्थः यत्कार्यन्तत्कारणगुणात्मकं
 यथा तन्त्वादिगुणात्मकं पटादि तथा महदादि कार्यजातमपि
 सुखदुःखमोहात्मकतया स्वकारणगतसुखदुःखाद्यात्मकं भवति
 अतस्तत्कारणं सुखदुःखाद्यात्मकप्रधानमिति तत्र पटादेः किमिदं
 कारणगुणात्मकत्वं किं कारणगुणतादात्म्यमुत कारणं प्रति गुणभूत-
 त्वम् । अथाप्रधानत्वं कारणगुणैर्गुणित्वं वा तत्सजातीयगुणवत्त्वं
 वा अन्यद्वा किञ्चित् । नाद्यः असिद्धेः । न खलु तन्त्वादिगुणैः
 शैक्ष्यादिभिः पटस्य तादात्म्यं दृष्टं तथा सति गुणवत्तन्तुनिष्पत्तिमा-
 चेण पटनिष्पत्तिप्रसङ्गात् न चायमिष्टः प्रसङ्गः अभिव्यक्तिवादादे-
 रपाकरिष्यमाणत्वात् । अत एव न द्रव्यस्य गुणतादात्म्यं शुक्रः पट

इति च न पर्यायः । न द्वितीयः अदृष्टेरेव तन्तुसमवेतत्वात्पटस्य तन्तुगुणत्वोक्तिरिति चेन्न । अवयविसमवाययोः स्ववयाऽप्यनभ्युपगमात् । पटस्य तन्तुनिष्ठत्वमुपलब्धमिति चेत्किमतः कार्यावस्थानां कारणद्वयवर्तित्वमात्रसाधनापत्तेः । तथा च न कारणावस्थस्य सुखाद्यात्मकत्वसिद्धिः कारणमात्रतु सिद्धत्वान्न साध्यम् । तृतीयेऽपि किमिदं कार्यस्य कारणम्प्रत्यप्रधानत्वं तत्कार्यत्वमिति चेन्न । सिद्धसाधनात् साध्याविशेषाच्च । न ह्यकारणेन किञ्चित्कार्यमिच्छामः कारणसहकारित्वादिसाधनेऽपि न विवक्षितसिद्धिः । न चतुर्थः अवयवविवादे तन्तुपटोदाहरणयोगात् तत्र हि तन्तुगुणैः पटगुणा जन्याः द्रव्यनित्यत्ववादे सिद्धसाधनात् कार्यावस्थस्य कारणावस्थानियतगुणसाधने विरोधात् । पञ्चमस्तु विलक्षणमहत्त्वादाधिकरणत्वाच्चिरस्तः । सजातीयगुणसद्भावमात्रे साध्ये सिद्धसाधनात् सर्वगुणासजातीयत्वसाधने कार्यकारणयोरविशेषप्रसङ्गात् मृत्सुवर्णादिवत्कार्यविशेषव्यवस्थापककारणस्वभावसाजात्यविवक्षायां गोमयमांसिकादारव्यवृश्चिकादिषु व्यभिचारान्नदभिप्रायं च सूचं दृश्यते त्विति । नापि षष्ठः तस्य त्वद्विद्विमात्रारूढस्यादूष्यत्वात् लोकदृष्टस्य तु कस्यचिदुक्तोत्तरप्रायत्वात् । अतः कर्मणां स्वविषयस्वरूपफलप्रदत्वानुमानवत्कार्याणां स्वगुणसरूपगुणकारणकत्वानुमानमप्यनेकान्त्यदुःस्यमिति । ये च भेदानाम्परिमाणादित्यादिना हेतव उक्तास्तत्र तावदात्यपरिमितं तत्सकारणकमित्यत्र न व्याप्तिर्जीवाणुत्वनित्ययोस्साधयिष्यमाणत्वात् महदादीनां स्वरूपमनुमानसिद्धं वा पक्षीक्रियते आगमसिद्धं वा । नाद्यः तल्लिङ्गासिद्धेः । ननु चिच्छक्तेरेव स्वतो विषयप्रवणतायामनिर्मुक्तप्रसङ्गात् अस्ति किञ्चिद् द्वयं तत् न चक्षुरादिमात्रं तदुपरमेऽपि संकल्पाद्युत्पत्तेः नापि मनोमात्रविश्रमः तत्प्रशान्ता-

वपि स्वप्ने मनुष्यस्य स्वात्मनि व्याघ्राद्यभिमानात् । नाप्यहङ्कारे पर्य-
वसानं तद्विरामे सुषुप्तौ प्रश्वासनिश्वासहेतुभूतप्रयत्नाधारस्य महत्-
स्मिद्धेः न च तदवधिस्तत्त्वपङ्क्तिस्तस्यापि परिमितत्वेन कार्यत्वात्-
त्कारणन्त्वव्यक्तं न परिमितमित्यत्र प्रमाणमस्ति तत्कल्पनायान्त-
नवस्थापातः, अतो ऽव्यक्तमपरिमितमादिकारणमिति वृत्तिभेदसिद्धे-
र्महदादिभिरव्यक्तानुमानं स्यात् तदेतत्कथामात्रं स्वतस्सर्वग्रहण-
योग्याऽपि हि पुंसां चिच्छक्तिस्संसारवस्थायां कर्मणा संकुचन्ती कर्मा-
त्यन्त्रैरेव द्वारैर्यथाकर्म प्रसरतीति तु ज्ञयन्तवृद्धाः । नापि सङ्कल्पा-
दिभिर्मनःकृप्तिः संस्कारप्रनाड्यापि तदुपपत्तेः अन्यथा मनसाऽपि
तदुत्पादनायोगात् करणस्य च द्रव्यत्वन्नावश्यापेक्षितं न च स्वप्ने
व्याघ्राद्यभिमानादहङ्कारकृप्तिः मनसैव तादृशसंस्कारसङ्घीचा तदुप-
पत्तेः । निश्वासादिहेतुभूतप्रयत्नाधारतया महत्कृप्तिरप्ययुक्ता अदृ-
ष्टवशादेव बाह्यस्येवान्तरस्यापि मरुतस्यन्दोपपत्तेः न चादृष्टस्यापि
महत्तत्वाश्रयत्वमितः पूर्वं सिद्धं यदा चेश्वरप्रयत्नाधीनत्वमुच्छ्वा-
सादेस्तेत्यति तदा ज्ञेयज्ञस्यापि न जीवनपूर्वकः प्रयत्नः कल्प्यः
किमुत कस्यचिदचिद्द्रव्यस्य परिमितत्वन्तु महत्तः कुतस्त्यमन्त-
र्देहमेव तत्प्रवृत्त्युपलम्भादिति चेन्न त्वत्पक्षे विभोरप्यात्मनः शरी-
रावच्छिन्नप्रदेश एव व्यापारावेशवद्विभोरपि महत्सहकारिविशे-
षसामर्थ्यात् क्वाचित्कप्रवृत्तिसम्भवात् न च वृत्तिभेदमात्रादन्तःकर-
णभेदकृप्तिर्युक्ता कामस्सङ्कल्प इत्यादिना मनस्येव बहुविध-
वृत्तिश्रुतेः कामादीनां मनस्सामानाधिकरण्यं “मायुर्धृत”मिति व-
द्भाक्तं महत्तश्च त्वया मिथो मनस्येव विरुद्धभावाष्टकसुखदुःखा-
द्याश्रयत्वस्वीकारात् बाह्येन्द्रियमनोऽहङ्काराणामालोचनादिवृत्ति-
भेदाश्रयणमप्ययुक्तं महत्त एव सहकारिभेदात् सर्ववृत्त्यविरोधात् ।

अत एव शास्त्रतो महदादितत्त्वसिद्धावपि तेषां पृथक्करणत्वं वृत्त्या-
 श्रयत्वं वा न कल्प्यम् । एवं चक्षुरादिष्वालोचनोक्तिरपि नेया । न
 द्वितीयः महदादीनामागमतस्स्थितां साक्षात्परम्परया वा प्रधा-
 नजन्यत्वसिद्धेः अनुमातव्याभावात् । एकप्रमाणवेद्यात्वे कार्यकारण-
 योर्मिथो बोध्यबोधकते न स्तः सहदृष्टाग्निधूमवत् । विप्रतिपन्नं
 प्रत्यनुमानं सार्थमिति चेत् न महदादीनभ्युपेत्यानभ्युपेत्य वा तेष्व-
 व्यक्तकारणकत्वविप्रतिपत्त्ययोगात् यदप्याहुः कार्याणां स्वाधिक-
 परिमाणादुत्पत्तिर्नियतेति तदप्यसत् वस्त्रादिषु वैपरीत्यदृष्टेः । अथ-
 कस्य च परिच्छिन्नत्वं “तमसःपरस्तान्मृत्युं भिनती”त्यादिशास्त्र-
 शतसिद्धम् । व्याप्रिवचनं तदनन्तमसंख्यातप्रमाणं चेत्यादिकमपि
 विभुत्वमन्तरेणापि स्यात् घटादीनामपि स्वन्यूनपरिमाणैः पिण्डा-
 द्यवयवैरेवोत्पत्तिरिति समन्वयश्च कुत्र केषां कीदृशः सुखादि-
 रूपेषु कार्येषु सत्त्वादीनां समनुगतिरिति चेत् किमतः । न हि यद्यो-
 नानुगतं तत्तेषां कारणमिति नियमः शोऽप्यगोत्वादेरनेकानुग-
 तस्य तत्कारणत्वाभावात् अन्यथा व्यक्ताव्यक्तसाधारणधर्माणां
 तदुभयकारणत्वप्रसङ्गात् तथा च तत्त्वाधिक्यप्रसङ्गः । एतेन विगीतं
 स्वानुगतकारणकं कार्यत्वात् घटशरावादिवदित्यपि निरस्तम् ।
 घटादिष्वनुगतस्य मृत्वस्य तत्कारणत्वासिद्धेः मृद्द्रव्यस्य तु
 घटाद्यात्मना विभक्तस्याविभक्तस्य वा तेष्वनुगतत्वादृष्टेः । यद-
 प्येकरूपान्वितत्वादेकोपादानत्वमिच्छन्ति । तदपि स्वपरमतनि-
 र्भूतं सर्वथा सारूप्ये हेतौ तत्त्वभेदभङ्गप्रसङ्गात् यथाकथंचित्सा-
 रूप्ये तु व्यभिचारात् । साक्षादेकोपादानत्वसाधने सृष्टिक्रमादि-
 शैथिल्यं स्यात् मृत्तन्त्वाद्युपादानभेदश्च निन्ह्यते परम्परयेति तु
 मृद्वृटादिनिदर्शनविरुद्धं नित्येषु च पुरुषेषु साक्षित्वादयो धर्मा-

स्साधारणा युष्माभिरेव पठ्यन्ते न तु तेषां हेतव इष्टाः । व्यक्ता-
व्यक्तयोश्च “चिगुणमविवेकी”त्यादिसाधर्म्यापाठादेकोपादानत्वप्र-
सङ्गः । कार्यत्वे सतीति विशेषणेऽपि मृत्पिण्डद्वयारब्धघटादिभिः
गोमयादिनानोपादानवृश्चिकादिभिश्चानैकान्तं *तन्त्वारब्धपटा-
दिभिश्च तेषामपि पक्षीकरणे दृष्टान्तासिद्धिः †व्यतिरेकिहेतुविवक्षा-
यामपि न दृष्टः कारणभेदोऽपन्होतुं शक्यः । नापि कारणान्तरमेकं
विधातुं दृष्टैरेव हेतुभिरदृष्टघटितैः कार्याणां चरितार्थत्वात् न च
शास्त्रमन्तरेण जगत्सत्त्वाद्विगुणसमन्वयसिद्धिः येन तन्मयं कारण-
मुन्नीयेत । ननु सुख्यामि दुःख्यामि मुह्यामीति स्वानुभवसिद्धास्ता-
वत्सुखादयस्ते च कार्यभूताः स्वानुरूपं कारणमाक्षिपन्ति तथा
तथा तेषु तेषु विषयेषु कालभेदेन पुरुषभेदेन च प्रीत्यप्रीतिविषाद-
जनकत्वं दृष्टं तदपि तत्तद्गतविचित्रगुणविशेषहेतुकं युक्तमिति
तन्न । सम्प्रतिपन्नदृष्टादृष्टहेतुशक्त्यैव सर्वापपत्तौ तदतिरिक्तचैगुण्यकृ-
प्ययोगात् गुणानां कार्यैकनिरूपणीयत्वभाषणमपि शास्त्रोपपन्नम् ।
अन्यथा चैगुण्योन्मेषभेदस्याप्यतिरिक्तनिर्वाहकचैविध्यकृप्राधनवस्था-
प्रसङ्गात् सामग्यनवस्था तु सिद्धा न क्वापि दोषाय प्रत्युत गुणायेति
सर्वैरेष्टव्या गुणत्रयात्मकं च कारणमिच्छतस्ते विश्वस्यैकोपादा-
नत्वं दुर्वचम् । ननु साम्यावस्थानां सत्त्वरजस्तमसां सङ्घातः प्रकृतिः
अतः कारणैकत्वं स्यात्तन्न । चित्रपटारम्भकशुक्लकृष्णरक्ततन्तुसङ्घा-
तन्यायेन सूक्ष्मदृष्टौ कार्याणां यथास्वं कारणभेदस्यैवाङ्गीकारात्
ततश्च भेदानां भिन्नत्वे सति विकारत्वादभिन्नहेतुकत्वकृपिश्व
निरस्ता सत्त्वादीनां भिन्नत्वाद्विकारित्वाच्च । अथ तत्राभिन्नकार-

* ब्रह्मा पु. पा. ।

† अविदितेति पु. पा. ।

णान्तरकृपिः तथा सति स्वाभीष्टतत्त्वसंख्याविरोधः सत्त्वादिद्वय-
भेदाभ्युपगमाच्च “शक्तिः प्रवृत्तेश्चे”त्येतदपि मन्दं यदि कारण-
शक्तिः कार्यं प्रवर्तते कथमव्यक्तसिद्धिः । ननु कारणशक्तिर्नाम
सत्कार्यपक्षे न कार्यस्याव्यक्तत्वादन्या यथा हि तिले तैलस्यातस्स-
र्वकार्यापादानाव्यक्तसिद्धिरिति मैवम् । यदि तैलाश्रयतिलवदव्यक्ता-
वस्थाश्रयस्वीकारः तदा पूर्ववत्स्वेष्टतत्त्वसंख्याविरोधः । अथ न
विषमस्तिनदृष्टान्तः नोदाहरणमादत्तव्यं क्षीरादृधिवत् सूक्ष्मावस्था-
त्स्वस्मादेव जगदुत्पत्स्यत इति । तथाऽपि सम्प्रतिपन्नाविस्तत्त्व-
पङ्क्तिरस्तु । यद्वा तदपि सूक्ष्मं सूक्ष्मान्तरादिति कथं तत्त्वेयता
एतेन सांख्यानां सूक्ष्मशरीरकृपिश्च निरस्ता । यदाहुः पूर्वा-
त्पन्नमसक्तमित्यादिना तन्न । न ह्यत्र लिङ्गशब्दोक्तसूक्ष्मशरीर-
सद्भावे प्रमाणमस्ति स्थूलवत्प्रत्यक्षं कैश्चिदप्यनुपलम्भात् । विभो-
रात्मनस्स्वर्गादिगत्युपदेशान्यथानुपपत्त्या तत्कृपिरिति चेन्न । तत्कृ-
प्रावपि युष्मन्मते तद्गतेरात्मन्युपचारात् ततो वरमदृष्टशक्त्या
तत्तत्र देहोत्पत्तिमात्रेण तत्तद्देशगत्युपचारः । ननु स्थूलदेहद्वयान्त-
रालवर्ती क्षेपज्ञस्तत्कालीनदेहवान् क्षेपज्ञत्वात् यस्तथा स तथा
यथा कालान्तरवर्तीत्यनुमीयेत । मैवं । विपक्षे बाधकाभावात्
गत्युपदेशानुपपत्तेः परिहृतत्वात् । अशरीरत्वे मुक्तत्वप्रसङ्ग इति
चेन्न । प्रलयवदविरोधात् । तत्रापि सूक्ष्माचिद्विशिष्ट एव पुरुष इति
चेन्न । अत्रापि तावन्मात्रसाधने सिद्धसाधनात् आगमस्तु गत्यव-
स्थायां पूर्वशरीराकृष्टसूक्ष्मावयवसङ्घातमात्रेणापि गतार्थः “सूक्ष्म-
ममाणतश्च तथोपलब्धे”रिति सूत्रमपि तावन्मात्रविषयम् । पुर्यष्टक-
शरीरोक्तिश्च न शरीरान्तर्वर्तिसूक्ष्मदेहसद्भावपरा । कारणकार्यवि-
भागादविभागादिति हेतुश्च महदादिपक्षसिद्धसिद्धिविकल्पेन

निरस्तः । किञ्च कार्याणां सतां क्वचित्कारणे विभागाविभागौ निय-
ताविति कृत्वा विचित्रस्य कार्यवर्गस्य विभागाविभागस्थानतया
प्रधानं सिषाधयिषितं न त्वयं नियमः यथा मृदादिषु । घटादीना-
मेतौ दृष्टौ न तथा तन्त्वादिषु पटादीनां न हि तन्त्वेकदेशात्मकः
पटः येन घटादिन्यायः स्यात् एकस्मादनेकोत्पत्तिनियमश्चानेन
भग्नः त्वयाऽपि संहतैस्तन्त्वादिभिर्जगदारम्भोक्तेश्च । यच्च
कार्याणां विभागाविभागदृष्टिः न तच्च सर्वत्रोपादानत्वं निमित्तेऽपि
क्वचित्तद्दृष्टेः अरणेरिवारण्यस्य न हि काष्ठे पार्थिवंशो वन्हेष्पा-
दानम् । न च वन्ह्यंशो धूमस्य एवं सति नाव्यक्तस्यैव सिद्धिः । विश्व-
निमित्तस्यापि कस्यचिदेवमनुमातुं शक्यत्वात् तस्य च विजाती-
यस्यापि संभवात् । किञ्च यथा मृदवयवसंघाते घटादेरविभागादिः
तथा पार्थिवाद्यणुसंघाते तत्तद्गतभौतिकानां स किं न स्यात् ततश्च
का कथा तदतिरिक्ततत्त्वकल्पनायां कृत्स्नैकदेशसंयोगानुपपत्त्या-
णुसङ्घातस्य कारणत्वकृत्प्रियुक्तेति चेन्न । सत्त्वादिविभुद्रव्यसङ्घा-
तस्यापि तत्रैव संयोगविकल्पावतारात् अणूनां मिथः कात्स्न्येन
संयोगे पृथुकार्यानुपपत्तिरस्यात् न तु विभूनामिति चेन्न । तेषामपि
मिथः कात्स्न्येन संयुक्तानां स्वापेक्षयाऽल्पपरिमाणवहुकार्योत्पत्तौ
प्रतिकार्यं कारणस्य कृत्स्नैकदेशविनियोगविकल्पे कार्यान्तराणामनु-
त्पत्तिर्वा कारणस्य सावयवत्वं वा स्यादिति चर्चा स्यात् । श्रौते तूपा-
दाने श्रुतेस्तु शब्दमूलत्वादिति समाधानं सूचितम् । अपि च क्षीर-
दधिरुचकस्वस्तिकादिन्यायेन स्वस्यैव पूर्ववस्थाविशेषवत्स्वोपा-
दानत्वे सिद्धे किमन्यच्च कुचचिदविभागादिगवेषणया । घटाद-
योऽपि मृत्पिण्डादिषु तत्तदंशैरेवोपादीयन्ते न तु पिण्डादिभिः
कूर्मावयवदृष्टान्तश्चात्र मन्दः तच्च ह्याकुञ्चनप्रसारणाभ्यामवयवान्त-

राशृतानावृतत्वसिद्ध्या भवत्यव्यक्तव्यक्तावस्थाभेदः न तूपादानोपा-
देयभावात् न च तत्र कस्यचिदवयवनाशोत्पत्तिव्यवहारः अतो न
कथंचिदप्यनुमानादव्यक्तादिसिद्धिः ।

आगमेन विना सिद्धिस्तन्मात्राणां च दुर्वचः ।

उद्भवानुद्भवद्यैस्तु लोके सूक्ष्मादिकल्पना ॥

अक्षेपु वचनादीनामनुपहतैस्सहकारिमद्विस्तदवयवविशेषैरे-
वोपपत्तौ न तावत्कर्मैन्द्रियकृप्तिः रूपदिज्ञानादीनां च तत्तदधि-
ष्ठानभेदैरेव तदनुगुणदशाविशेषितैस्सम्भवात् तदतिरिक्तकल्पनेऽपि
काणादादिकल्पितन्यायेन स्मृतिविशेषानुगृहीतेन भौतिकत्वोपपत्ते-
राहङ्कारिकेन्द्रियसिद्धिरनागमतो न भवति ॥

कल्पनागौरवभयात्कलाकाष्ठाद्यकल्पयन् ।

अविशेषात्प्रधानादिकल्पनामप्यपास्य तु ॥

षड्विंशतत्त्ववादश्च यदि युक्त्या समर्थ्यते ।

सांख्यवत्प्रतिषक्तव्यो न विप्रम्भस्तदागमे ॥

तं षड्विंशकमित्याहुस्सप्तविंशमथापरे ।

इत्यत्र न विरोधस्याच्छ्रुतिमात्रानुसारतः ॥

एवमागमिकेषु महदादिषु कालभेदनियतविकारभेदाधीनं
विशेषमाह । सत्त्वादीति । गुणत्रयाश्रयात्प्रधानात्सत्त्वादिगुणो-
न्मेषभेदेन सत्त्विको राजसस्तामसश्चेति त्रिधा महानुत्पद्यते
त्रिभ्यश्च महद्भ्यस्तत्रैव त्रिविधो ऽहङ्कारः तत्र प्राच्यादेकादशेन्द्रि-
याणि परस्तु भूतादिसंज्ञस्तन्मात्राः क्रमाज्जनयति मध्यमस्तेज-
साख्यः पूर्वापरयोरनुयाहकतया तदुभयसाध्यसृष्टिद्वयार्थः । तुशब्दो
मतान्तराद्युपेक्षितः । कल्पितं हि कैश्चित्तन्त्रान्तरनिष्ठैः कर्मैन्द्रि-

याणाम्प्रवृत्तिशीलतया राजसाहङ्कारजन्यत्वं तच्चायुक्तं शब्देऋगम्येयं
युक्तिभिरन्यथा करणयोगात् ॥ ११ ॥ इति प्रकृतिमहदाद्यागमिकता-
सृष्टिप्रकारौ ॥ एवम्प्रकृत्यादीनामागमगम्यत्वं सृष्टिप्रकारं च संजगृहे ।
अथ तेषु तन्मात्रसृष्टौ श्रुतिस्मृतिविप्रतिपत्तेस्संशयं विपर्ययं वा निर-
स्यति । तच्चेति ॥

सू० तत्राहङ्कारजन्यं भजति परिणतैः शब्दमात्रं
नभस्त्वं तद्वत्तन्मात्रपूर्वास्तदुपरि मरुदग्न्य-
म्बुभूम्यः क्रमात्स्युः ॥ सूक्ष्मस्यूतस्वभावस्वगु-
णसमुदयप्रक्रियातारतम्यात्तन्मात्राभूतभेदः
कललदधिनयात् कल्पितस्तत्त्वविद्धिः ॥ १२ ॥

श्रूयते हि तन्मात्राणि भूतादौ लीयन्त इति । न च श्रुतिवि-
रुद्धा स्मृतिरुदीयेत अतः पञ्चानामपि तन्मात्राणां तामसाहङ्कारादु-
त्पत्तिः बहुवचनात् बहुत्वस्य च प्रसिद्धितो नियमः भूतानां तु
यथास्वं तन्मात्रेभ्यः क्रमादुत्पत्तिरिति कश्चिन्मन्यते तम्प्रति ब्रूमः
न ह्यनुपबृंहणा श्रुतिराप्रतमा अन्योन्यघटितानेकोपबृंहणविरोधे
तदनुगुणं नेतव्या । अतः पाशत्रदुहुवचनमनादरणीयम् । अंशभूय-
स्त्वव्यक्त्यर्थे वा तस्माच्छब्दतन्मात्रमेकमहङ्कारजन्यं तच्च परिणति-
विशेषादाकाशत्वं भजते एतेन सर्वत्र सृष्टौ द्वयानुवृत्तिस्सूच्यते ।
तद्वत् । आकाशवत् । तन्मात्रपूर्वाणि वाय्वादिभूतानि स्युः । ननु
यदि शब्दाद्याश्रयतया तत्तदूतत्वं तर्हि कथन्तत्र पञ्चकद्वयकृप्ति-
रित्यत्राह । सूक्ष्मेति । स्वगुणा इह शब्दादयः तेषां समुदय उत्पत्तिः
तत्प्रक्रियातारतम्यं सूक्ष्मस्यूतस्वभावतयैव तच्च शास्त्रगम्यं कलल-
शब्दोऽत्र दुग्धदधिमध्यावस्थाविषयः तच्च हि निवृत्तमूर्तिप्रमाधुर्यमौ

षट्सत्त्वमुपलभ्यते तथा स्यात् ॥ १२ ॥ इति तन्मात्रभूतसृष्टिप्रकारः । एवं तन्मात्रभूतसृष्टिप्रकार उक्तः । तत्र तोयतेजसोः सृष्टौ प्रमाणविप्रतिपत्तिं शमयति । अद्भ्योऽग्निरिति ॥

मू० अद्भ्योऽग्निस्तैजसस्ता इति न हि वचसो-
र्बोधितुं युक्तमेकं निर्वाहः कल्पभेदाद्यादि न
दृढमितात्तत्त्वसृष्ट्यैकरूप्यात् ॥ सृष्टौ ताभ्यः
कदाचित्तदुपजनिरतो व्यत्ययस्तत्समष्टौ
आदावसृष्टिवादश्रुतिमितमितरं न प्रति-
क्षेप्तमीष्टे ॥ १३ ॥

अवाधेन गतिमत्त्वे श्रुतिविरोधप्रतीनावपि स्मृतिस्तद्वद-
वाध्येति भावः । गत्यन्तरं निवारयति निर्वाह इति । स्वेष्टां गति-
माह । “व्यष्टाविति” । निमित्तभूताभ्य इति भाव्यम्, अतश्शब्दो
हेतुमवधिं वा ब्रूते । ननु आपोवा इदमग्रे अप एव ससर्जादा-
वित्यादिश्रुतिस्मृतिदर्शनादन्यादेस्सर्वस्याद्भ्यस्सृष्टिस्त्यादित्यत्राह ।
आदाविति । महदादीनामिवाग्नेरप्यद्भ्यः पूर्वभावित्वं बहु-
श्रुतिस्मृतिसिद्धमतस्तदविरुद्धं दुर्निवारमित्यर्थः । श्रुतिषु च न्यून
निर्देशेषु अनुक्तमधिकमन्यतो ग्राह्यं श्रुतहानायोगात् अव्यवस्थि-
तन्यूनाधिकसृष्टिकल्पने गौरवान्न ॥ १३ ॥ इति अग्नेजसोर्व्यष्टिसृष्टिवि-
शेषः ॥ ननु कथमेवं तोयतेजसोर्व्यष्टिसमष्टिसृष्टिव्यवस्था विचित्रप-
रिणामशालिनस्तिगुणस्य कालभेदेनानियतपरिणामोपपत्तेः । उक्तं च
जैनेः पुद्गलाख्यमेकमेकजातीयद्रव्यं तत्तत्सामग्रीभेदैरव्यवस्थितक-
मान् भिन्नाभिन्नस्वभावान् विचित्रपर्यायान् भजत इति यथा काणा-
जप्रभृतीनां एकैकभूतपरमाणवः यथा च सांख्यादीनामेकैकं भूतम् ।

अतो न शाश्वतभूतभेदकृपिः । वाय्वादिसातुर्विध्योक्तिरपि पर्यायभे-
दनिघन्यना नियतक्रमभूतसृष्टिकल्पना च लाघवयुक्तिविहता तदे-
तदनुभाषते । पृथ्व्या इति ॥

मू० पृथ्व्यास्पर्शादिभेदो द्रवमृदुकठिनीभाव-
भेदश्च दृष्टस्तद्वत्पृथ्वीजलाग्निश्वसनपरि-
णतिर्लाघवायेति जैनाः ॥ तत्र द्रव्यैक्यमिष्टं
क्रमजनविलयौ त्वागमादप्रकम्प्यौ तर्कैका-
लम्बिगोष्ठ्यां भजतु बहुमतिं तादृशी लाघ-
वोक्तिः ॥ १४ ॥

दूष्याशयस्यै शेषमनुमनुते । तत्र द्रव्यैक्यमिति । त्रिगु-
णद्रव्यमेव हि वाय्वादिस्यमिति भावः । नियतक्रमत्वे कल्पनागो-
रवमागमबलादपनयति । क्रमेति । लाघवतर्कस्य का गतिरि-
त्यत्राह । तर्कैति । गुरुकल्पनाप्रवृत्तं प्रति हि लाघवोक्तिः शोभत
इति भावः ॥ १४ ॥ इति पुद्गलानामनियतपृथिव्यादिपरिणामवाद-
भङ्गः ॥ ननु तत्त्वसृष्टौ क्रमनियमो न सम्भवति आकाशमिन्द्रिये-
ष्विन्द्रियाणि तन्मात्रेष्विति सुबालोपनिषदान्नात् । अव्यवस्थिताश्च
सृष्टिव्यवहाराः पृथ्व्यादिषु दृश्यन्ते अतो यथाश्रुतं कल्पभेदात् सृष्टि-
भेदस्यादित्यत्राह । तत्त्वेष्विति ।

मू० तत्त्वेष्वाथर्वणेष्टौ प्रकृतय उदिताः षोडशान्ये
विकारा निष्कर्षेदम्परेऽस्मिन् वचसि तदितर-
त्सर्वमावर्जनीयम् ॥ दृष्ट्वा सांख्यं पुराणादिक-
मपि बहुधा निर्वहन्त्येतदेके चिन्तासाफल्य-
मान्द्याच्छ्रमबहुलतयाऽप्यत्र तज्जैरुदासि ॥ १५ ॥

अधीयते हि केचिदाथर्वणिकाः “अष्टौ प्रकृतयः षोडश विकारा इति” अथ तावदव्यक्तमहदहङ्कारतन्मात्राणां प्रकृतित्वमविगीतम् । इन्द्रियेभ्यस्तत्त्वान्तरोत्पत्तिः श्रुत्यन्तरेषु पुराणेषु वा न क्वचिदृश्यते सौबाले च लयानुक्रमे पूर्वापरवाक्यवदिन्द्रियतन्मात्रवाक्ययान् लीयत इति पदमावृत्तम् एवं वाक्यवैरूप्ये सत्यनुषङ्गात् वरमधिकरणविभक्त्याऽपि संसर्गमात्रग्रहणमिति स्थिते प्रकरणान्तरैककण्ठं भवतीति केवलविकृतित्वमिन्द्रियाणां युक्तं भूतानां चाकाशादीनां चतुर्णां साक्षात् तन्मात्रद्वारेण वा तत्त्वान्तरोपादानत्वे प्रकृतयोर्विकृतयश्च पृथग् द्वादश स्युः । ननूपबृंहणविशेषानुसारादिन्द्रियाणि शब्दादिगुणाश्च षोडशविकाराः भूततन्मात्रभेदानादरेण प्रकृतयश्चाष्टावभ्युपगम्यन्तां मैवं द्रव्यतत्त्वप्रकरणे गुणपरिगणनाऽनौचित्यात् गुणशब्देन च क्वचिदुणाश्रयविवक्षा स्यात् गत्यभावे गुणविवक्षायामप्यत्र द्रव्यविवक्षापपत्तेः आकाशाद्वायुरित्यादीन्यपि स्थूलसूक्ष्मभेदानादरेणेति समाधानम् । एवं स्थिते तामसाहङ्कारोत्पत्ते तन्मात्रपञ्चके भूतान्येकद्वित्रिचतुःपञ्चभिस्तन्मात्रैरारभ्यन्त इति सांख्याः पूर्वपूर्वतन्मात्राणि उत्तरोत्तरतन्मात्रमेकैकं भूतं जनयन्ति इति पौराणिकाः तत्राप्युत्तरोत्तरभूतसृष्टौ पूर्वपूर्वेषां तन्मात्राणां भूतानां वा सहकारित्वमिति पक्षभेदः । एवमन्योऽपि यथामति तदिदमाह दृष्टेति । एतत् इतरत्सर्वे वाक्यज्ञातमित्यर्थः किमिति पूर्वाचार्यैरचोपेक्षितं तत्राह “चिन्तेति ।

न प्रधानविरोधस्यादीदृशानवधारणे ।

इति निश्च*यितुं शिष्यान्प्राचां क्वचिदनिश्चयः ॥ १५ ॥

* निश्चेतुमिति प्राप्ते निश्चयितुमिति नामधातुद्वारा निर्वाड्यम् अथवा शिष्ययितुमित्येष पाठः ।

इति प्रकृतिविकृतिविभागचिन्ता ॥ प्रक्रान्तेषु प्रकृत्यादिकार-
णेषु पुरुषार्थ एव हेतुर्न केनचित्कार्यते करणमिति वदतस्सांख्य-
स्यानन्यथासिद्धेश्चतुत्यादिभिर्बाधमाह । “ निश्शेषमिति ” ।

सू० निश्शेषं कार्यतत्त्वं जनयति स परो हेतुतत्त्वै-
शशरीरी तत्तत्कार्यान्तरात्मा भवति च
तदसौ विश्रुतो विश्वरूपः । तेजोऽबन्नाभि-
धेयैर्बहुभवनमभिध्यानलिङ्गं च दृष्टं तस्मा-
दीशाननिघ्नाः प्रकृतिविकृतयस्स्वस्वकार्यप्र-
सूतौ ॥ १६ ॥

यत्किञ्चित्सृज्यते येन जगत्सर्वं शरीरं ते इत्यादिभिरेतत्सि-
द्धम् । तत्सृष्ट्वा तदेवानुप्राविशदित्यादेश्वार्थमाह । तत्तदिति ।
अन्तर्यामिब्राह्मणसुबालोपनिषदादिप्रसिद्धमपि संवादयति तदसा-
विति विश्रुतः प्रधानपुरुषविलक्षणत्वेन विश्वशरीरकतया प्रत्यक्ष-
श्रुतिसिद्धः क्वचिद्विश्वरूपशब्देनापि तत्तेज एवेतत् बहु स्यां ता आप
एवेतन्त बह्व्यः स्यामेति वाक्यविशेषाभिप्रेतं तद्व्यनक्ति । तेज इति ।
न ह्यचेतनमात्रस्य अनुत्पन्नकरणकलेवरस्य कर्मिणो वा तदानीं
बहुभवनसंक्रान्त्याश्रयत्वं युक्तं, गौणत्वं चात्रापि गौणश्चेन्नात्मशब्दात्
इति सूचन्यायेन निरस्तं, प्रकृतं हि मुख्यमीक्षणमत्रापि तत्सम्भवे
नान्यथा गतिर्युक्तेति भावः । उक्तनिगमनव्याजेन ।

विकारजननीमन्त्रामष्टरूपामजां ध्रुवाम् ।

ध्यायते ध्यासिता तेन तन्यते प्रेर्यते पुनः ॥

सूयते पुरुषार्थश्च तेनैवाधिष्ठिता जगत् ।

मयाऽध्यक्षेण प्रकृतिस्सूयते सचराचरम् ॥

यत्किञ्चिद्वर्तते लोके सर्वन्तन्मद्विचेष्टितम् ॥

इत्यादिकमपि प्रख्यापयति । तस्मादिति ॥ १६ ॥

इति सर्वतत्त्वानामीश्वराधिष्ठानत्वेन कार्यकरत्वम् । तत्त्वान्तराणा-
मीश्वराधीनत्वं व्यष्ट्यादारम्भवृत्तान्तरपि व्यनक्ति ॥ द्वेधेति ॥

मू० द्वेधा भूतानि भित्त्वा पुनरपि च भिनत्त्यर्द्ध-
मेकं चतुर्धा तैरेकैकस्य भागैः परमनुक-
लयत्यर्धमर्धं चतुर्भिः । इत्थं पञ्चीकृतैस्तै-
र्जनयति स जगद्धेतुरणवादिकार्याण्यैदम्पर्य-
न्तिवृत्त्वश्रुतिरधिकगिरामक्षमैका निरोद्धुम् ॥

१७ ॥

स खल्वादिकर्ता स्वसृष्टानि पञ्च भूतानि द्विधा कृत्यैकैकं
भागं स्थापयित्वाऽऽन्तराणि चतुर्धा विभज्य तत्तद्भागैश्चतुर्भिर्भू-
तान्तराणामविभक्तान्यर्द्धान्तराण्यनुकलयति यथोक्तम् ॥

एवं जातेषु भूतानि प्रत्येकं स्युर्द्विधा ततः ।

चतुर्धा भिन्नमेकैकमर्धमर्धन्ततः स्थितम् ॥

व्योम्नोऽर्धभागश्चत्वारो वायुतेजःपयोभुवाम् ।

अर्धानि यानि वायोस्तु व्योमतेजःपयोभुवाम् ॥ इति ।

ततः पञ्चधा विभक्तानां भागानां पञ्चस्वर्द्धान्तरेषु योजन-
मिति परोक्तं निरस्तम् । एवं पञ्चीकृतानां व्यष्टिकार्येषु विनि-
योगमाह । इत्थमिति । महदादिभिश्चेति भाव्यं महदाद्या विशे-
षान्ता इत्याद्युक्तेः । ननु हन्ताऽहमिमास्तिस्रोदेवता इत्याद्याभ्य-
तासां चिवृत्तन्त्रिवृत्तमेकैकां करवाणि चिवृत्तन्त्रिवृत्तमेकैकामकरोत्
इति चिवृत्करणे श्रुते पञ्चीकरणादिस्मृतिरन्यपरा स्यादित्यवाह ।

येदम्पर्यमिति । तात्पर्यमित्यर्थः अचानन्यपराणां भूयसां च बली-
यस्त्वमनुक्तानामविरुद्धानामपेक्षितानामन्यतोऽपि ग्राह्यत्वं स्थापि-
तम् । अभिप्रेतं च चिद्वृत्करणं पञ्चीकरणप्रदर्शनमिति ॥ १७ ॥
इति पञ्चीकरणप्रक्रिया ॥

ननु पञ्चीकरणाभिधानात्पञ्चसु भूतेषु स्वतस्सम्भगत्वं व्यष्टि-
समष्टिभावो भूतांशानां चात्यन्तमिन्नत्वं समानन्यायतया प्रकृतिप-
र्यन्तेषु तत्त्वान्तरेष्वपि तत्सर्वं सिद्धम् । भूतभागानां चात्यन्तभेदा
वेणुरन्ध्रश्लोके भाष्यत एवं सत्यगुणमाहार एव प्रकृतिरिति स्थिते
महद्वीर्धवद्वा ह्रस्वपरिमण्डलाभ्यामित्यौलूख्योपालम्भो न युक्त इत्य-
चाह ॥ कार्यमिति ॥

मू० कार्यं नैवारभेरन्समधिकमणवस्सर्वतस्सम्प्रयुक्ता
दिक्तंयोगैकदेश्यान्न घटत इह ते दिक्क-
तोऽप्यंशभेदः । बुद्धेस्त्वंशानपेक्षा स्फुरति
विषयिता विश्रमस्त्वत्तु दृष्टेर्नो चेदारम्भ-
कांशप्रभृतिषु नियता दुर्निवाराः प्रसङ्गाः ॥१८॥

अयम्भावः अनन्यपरशास्त्रसिद्धेष्वर्थेषु श्रुतेस्तु शब्दमूल-
त्वादिति न्यायेन गत्यन्तराभावे काचिद्व्यभिचारीत्वात् । स्वीकार्या अनुमेयेषु
तु यथादृष्टान्तं सिद्धिः अन्यथाऽतिप्रसङ्गात् । ततश्चावयविवादिना-
मवयवास्वभागेर्मिश्रसंयुज्यावयविनमारभन्त इति सिद्धान्तः
एतच्च ह्यणुकावधि निर्विघातं ह्यणुकारम्भे तु निरवयवा अणवोऽव-
यवा इति कल्पितं तच्चैवप्रसङ्गावतारः । यदि परमाणवस्त्वांशत-
स्संयुज्यावयविनमारभेरन् तदा तदंशोऽवयवरूपस्तदन्योवा आदौ
तस्यापि तथेत्यनवस्था । अन्यस्तु स्वाभाविक औपाधिको वा पूर्वच

भिन्नाभिन्नता स्यात् उत्तरचोपाधिसंबन्धोऽप्यंशभेदो दुर्वचः परिशेषा-
 तन्निरपेक्षसंयोगैरन्योन्यानाघातभागभेदरहितैरणुभिरारम्भः स्यात्
 त्यक्तस्तर्हि सप्रतिघन्वविरोधः । सर्वेषु च परमाणुष्वेकपरमाणुप्रदे-
 शमात्रावस्थितेषु स्वाधिकदेशव्यापिकार्यारम्भो* न स्यात् न खल्व-
 वयवास्पृष्टे कुत्रचित् प्रदेशे ऽवयवी तिष्ठेत् अदृष्टेरनिष्ठेष्वच, अवय-
 वनाशादवयविनाशे क्षणमनाधारोऽवयवीति चेत् तथा कल्पयता-
 ऽपि त्वया पूर्वं तन्तुसंधानवच्छिन्नप्रदेशे पटस्य वृत्तिर्न कल्पिता एव-
 मधिकारम्भानुपपत्तौ मेरुसर्षपादिविचित्रभेदासिद्धिः सेयमसिद्धं सि-
 पाधयिषतस्सिद्धहानिस्तथा चासिद्धसाधनं निर्मूलम् । ननु परिमि-
 तानां सर्वेषां दिग्भेदेन भागभेदे दृष्टे परमाणुष्वपि तथाऽङ्गीकारो
 दुर्वार इत्यत्राह । दिक्स्थेयेति दिक्संयोगायतोऽपि हि भागभेद-
 स्सावयवेष्वेव दृष्टः चसरेणोरपि त्वया सावयवत्वकृपेः निरवयवेषु
 तु विश्वव्यपैकदित्तत्त्ववादिनस्ते तन्निबन्धना भागकृप्रिरशक्या
 तदुपाधिसंयोगात् स्यादपि यदि तत्राप्यंशानंशविकल्पबोभो ऽति-
 लङ्घ्येतातस्सर्वदिगुपाधिसंयोगानां परमाणुषु पृथक् प्रदेशरहितानां
 कथमौपाधिकभागभेदापादकत्वं यदि चानंशभेदेन संयुक्ता उपा-
 धयः क्वचिद्भागभेदकास्तर्हि परमाणव एव तथा किं न स्युः वृथा
 चैवमंशकृप्रिरभागेन संयोगावस्थितेरिति तदिदं सर्वमभिप्रेत्याहुः

षट्कोणाद्युपयोगात् परमाणोष्वडंशता ।

षण्णां समानदेशत्वे पिण्डः स्यादणुमाचकः ॥ इति ॥

ननु बुद्धिः तावत्सर्वतन्त्रसिद्धा सांवृत्तीत्यपि हि ताम्मा-
 ध्यमिको मन्यते सा चैकाऽप्यनेकविषया दृष्टेष्टाच निरंशा सा प्रत्येकं

* न सिद्ध्येदिति पु० पा० ।

+ पदकेनेति पा० ।

कात्स्न्येनांशतो वा विषयीकुर्यात् नाद्यः अन्यानुल्लेखप्रसङ्गात् । न
द्वितीयः निरंशत्वादेव । तत्र चेत् कश्चित्समाधिः अणुष्वपि तथा
स्यात् तथाह । बुद्धेस्त्विति । तुशङ्कानिवृत्त्यर्थः विषयित्वं
ह्यंशानपेक्षनयैव दृष्टं न ह्यन्यतोऽपि तस्यान्ययादृष्टिरतो यथोप-
लम्भमेकवदनेकोऽपि विषय एकस्या बुद्धेः । एवमेकस्य निरंशस्या-
नेकबुद्धिविषयत्वमपि निरूढम् । अवयव्यारम्भकसंयोगस्तु त्वयाऽपि न
क्वचिदंशनिरपेक्ष उक्तः क्वचिद्विशेषाङ्गीकारे नियामकाभावः । अथ
संघातारम्भकसंयोगेऽपि समः प्रसङ्ग इति न समः संयोगसाध्यसंघा-
ताभावात् तत्स्वीकारे ह्यवयवविवाद एव वरं संयोगस्तर्ह्येको ऽनेक-
वृत्तिस्सन्नंशानंशविकल्पदौस्थ्यं नातिक्रामेत् । न ह्यसौ नास्त्येव सि-
द्धयोऽस्माध्यतया दृष्टेरिति तदपि न विषयित्ववन्निस्तारात् सोऽपि
हि द्वयोर्न स्वांशाभ्यां वर्तत इति दृश्यते एवं स्वामित्वादयोऽपि न
प्रतिबन्दिः । अस्तु तर्हि संयुक्तप्रतिबन्दिः मूर्तेर्विभूनां संयोगोऽस्ति
न वा न चेदन्यतरकर्मजसंयोगलोपः अविशेषात् । अस्ति चेत् यदि-
कात्स्न्येन विभुद्रव्यमेकेन स्पर्शवता संयुज्यते कथं स्पर्शवदन्तरेण
तस्य संयोगः स्यात्, अंशतश्चेत् सावयवत्वप्रसङ्गः । न हि विभुद्र-
व्यस्यावयवित्वं संघातत्वं वा सुवचं पूर्ववत् स्पर्शवत्त्ववृत्तत्वकार्यत्वा-
नित्यत्वादिप्रसङ्गात् । उतरच नानात्वभेदाभेदयोरन्यतरापातात् तत्र
च विभुद्रव्यांशानां मिथस्संयोगोऽस्ति न वा अस्ति चेत् तत्रापि स
एव प्रसङ्गः नास्ति चेदसंहतरूपता स्यात् । औपाधिको विभूनामं-
शभेद इति चेन्न । उपाधिसंयोगेऽपि अंशादिविकल्पानपायात् । नि-
रंशेऽपि संयुज्यमानं स्वरूपेण तद्वेदोपाधिरिति चेन्न । स भेद उपा-
धिनाच्छिन्ने चेदवयवविश्लेषात्मा स्यात्, अच्छिन्ने तु भेदाभेदवाद एव
शरणम् । अत एव स्वसमानपरिमाणेषु विभुप्रदेशेषु ततदुपाधिसम्ब-

म्यव्यवस्थेति निरस्तं तत्प्रदेशभेदस्यैव मृग्यमाणत्वात् । विभुद्रव्य-
मेव तत्तन्मूर्ततुल्यपरिमाणं जायत इति चेन्न । विरोधादुक्तदोषान-
तिक्रमाच्च । काल्पनिकांशभेदेन मूर्तसंयोग इति चेत्तर्हि वस्तुतस्त्व-
खण्डेनेत्युक्तं स्यात् । अंशभेदकल्पना च किं विभुद्रव्यस्वरूपमात्रे
उत तदंशे एवेति दुस्तरा गतः निरंशानामपि स्वभावत एव विभूना-
मनेकमूर्तसंयोगक्षमत्वमिति चेदणूनामपि एतदस्तु अविशेषात् एव-
न्त्रसरेणुप्रतिबन्दिश्च भाव्येति । अत्रोच्यते यदि वयं प्रदेशवर्तिगुण-
निन्दवाय प्रवर्त्यामस्तदा विभुप्रतिबन्ध्या ऽणुष्वपि तत्सम्भवः
प्रदर्शयत किन्त्ववयवव्याारम्भकाणामवयवैरेव संयोग इति नियमस्य
त्वयैवान्येषु सर्वेष्वङ्गीकारात् कल्प्येष्वपि तत्प्रसङ्गे दुर्वार इति ब्रूमः
न चान्यत्रैवायं नियम इति स्थाप्य तादृशानामणूनामदृष्टेः अनन्य-
थासिद्धलिङ्गाभावाच्च । यदि विभज्यमानेष्वभावपरिशेषायोगात् पर-
माणुरपि सत्त्वरजस्तमसां सर्वापकृष्टस्यात इति साख्यमतस्य निर्मू-
लत्वात् महत्परिमाणतारतम्यवियान्तिवत् परिमाणतारतम्यत्वा-
दणुपरिमाणतारतम्यवियान्तिरपि क्वचित्कल्प्येत तच्चाह । विश्रम-
स्त्वस्तु दृष्ट इति । दृष्टे त्रसरेणौ विश्रमसम्भवे न मृग्यं ह्यन्यत् तथा
च सिद्धसाध्यता । यदि त्रसरेणुरेव परमाणुस्यादप्रत्यक्षस्तर्हि
स्यादिति चेत् । हन्त कुत्रेषा व्याप्तिः ।

सा*ध्यो ह्यन्यत्र दृष्टान्तस्साध्ये त्वन्योन्यसंश्रयः ।

त्रसरेणुः पराणुस्सन् किं नाध्यक्षो पराणुवत् ॥

चाक्षुषत्वप्रकर्षनिकर्षयोर्महत्त्वप्रकर्षनिकर्षानुविधानात् द्रव्य-
स्य चाक्षुषत्वं महत्त्वनियतमिति चेत् चाक्षुषावयवकस्यैव द्रव्यस्य

चानुपत्तवनियमदर्शनादचानुषावयवकस्य चसरेणोरप्यचानुपत्तवप्रसङ्गे
कस्मै निस्तारः अगत्येति चेत् भवतु कुतश्चिन्महत्वाभावेऽपि
क्वचिदेवम् अत एव मूर्तत्वे सति महत्वात् चसरेणुः कार्यद्रव्यारब्ध
इति कल्पनाऽपि निरस्ता अस्तु बाह्येन्द्रियग्राह्यत्वादेव तत्साध्यमि-
ति चेन्न । विपक्षे बाधकाभावात् । अन्यथा चसरेणवारम्भकस्यापि
कार्यद्रव्यारब्धत्वकल्पनायां निवारकाभावात् । तत्र विपक्षे बाधकं
नास्तीति चेत् अत्रापि तथेत्युक्तमेव अतो न ह्यणुकमित्यापि
किञ्चित् एवमारम्भकपरम्परायास्सावयवत्वं तद्व्यापकतयाऽभिमत-
मनित्यत्वं कुतश्चिन्महत्वं च प्रसज्यमानमनिवारणीयं स्यात् एत-
त्सर्वमभिप्रेत्याह । नो चेदिति । अणुषु स्वाभावसमानाधिकरणसं-
योगसिद्धेरौपाधिकांशवत्त्वस्वीकारात् इष्टप्रसङ्गतां परिहर्तुमारम्भक-
शब्दः ॥ १८ ॥ नन्वेवं सर्वत्रावयवानन्त्यप्रसङ्गे सर्षपमहीधरादि-
परिमाणवैचित्र्यं न स्यादिति शङ्कते ॥ स्यादिति ॥

सू० स्याद्भागानन्त्यसाम्ये परिमितिसमता सर्ष-
पक्षमाभृतोश्चेन्मैवं भागेष्वनन्तेष्वपि सम-
धिकता स्थौल्यहेतुर्गिरेः स्यात् । व्यक्त्यान-
न्त्येऽपि जात्योः परतदितरतापक्षमासाद्य-
नन्तं श्रौतोपादानसौक्ष्म्यं न भवदभिमतं
तत्प्रथिञ्चश्रुतत्वात् ॥ १९ ॥

प्रसज्जकस्याप्रयोजकत्वमित्यभिप्रायेण प्रातवक्ति । मेव-
मिति । आनन्त्यसाम्येऽप्यवयवानां न्यूनाधिकभावेन परिमाणवै-
षम्योपपत्तिमाह ॥ भागेष्विति ॥ तच्चोत्तरमनन्तभागाभ्युपगन्तृणां तत्प्र-
सज्जकानां च समानम् ।

अण्वंशानामनन्तत्वे गन्तृणां तदतिक्रमः ।
 कदाऽपि न स्यात्किं न स्याद्वेगातिशयवैभवात् ॥
 द्युमणेरतपस्पर्पद्वादयादिशिखामणेः ।
 तत्त्वणं किं न निर्भाति पश्चिमादिशिखण्डकः ॥

अनन्त्याविशेषे कथं न्यूनाधिकभाव इत्यत्राह । व्यक्तीति ।
 सत्ताप्रभृतिघटत्वादिपर्यन्तानां सर्वासां जातीनां चैकालिकानन्तव्य-
 क्तित्वमविशिष्टं तथाऽपि न्यूनाधिकवृत्त्यैव परापरभावो युष्माभिः
 कल्पितः तद्वदिहापि स्यादिति भावः । निदर्शनान्तराण्यप्याह ।
 पक्षेति । अनन्ताः पक्षा मासाश्च तथाऽपि मासापेक्षया द्वैगुण्यं
 पक्षाणामेष्टव्यम् आदिशब्देन क्षणप्रभृति परार्थादिसंग्रहः । अन्यच्च
 घटसमुदायाद् घटपटसमुदायोऽधिकः हिमवद्वृक्षिणदेशान्मेरुदक्षि-
 णदेशः एकात्मदुःखजातादनन्तात्मदुःखजातमित्यादि स्वयमूह्यम्
 नित्यं विभुं सर्वगतं सुसूक्ष्मं तदव्ययं यदूतयोनिं परिपश्यन्ति
 घीरा इति जगदुपादानं निरतिशयसूक्ष्मं श्रूयते अस्मदाद्यग्राह्यो
 दुस्त्यजः परमाणुरित्यत्राह । श्रौतेति । न हि सर्वन्यूनपरिमाणत्वं
 तत्सूक्ष्मत्वं पूर्वोक्तसर्वगतशब्देन श्रुत्यन्तरैश्च विरोधात् न च
 जात्यभिप्रायो ऽसावेकस्य सर्वोपादानत्वोक्तेस्सर्वव्यापिस्वतस्सर्वज्ञ-
 जगत्कर्तृविषयत्वाच्च वाक्यस्य सूक्ष्मशब्दश्च न परिमाणविशे-
 षनियतः । उक्तं च विभ्वीं प्रकृतिं महीयसश्च महदादीन् प्रक्र*म्य
 सांख्येस्सौक्ष्म्यात्तदनुपलब्धिरिति । ननु चसरेणोरष्टमः षष्ठोवा भागः
 परमाणुरिति सर्वानुमतैश्शिल्पिनां शास्त्रैर्धर्मशास्त्रैस्तन्मूलश्रुत्या
 च परमाणुसिद्धिः स्यात् तच्च शिल्पादिशास्त्राणां परमाणावतत्प-
 रत्वात् मानोन्मानादिविशेषनिर्धारणं हि तच्च विधित्सतं ततोहै-

तुकानुवादमात्रमिह स्यात् तत्र च वसरेणुतः किञ्चित्सूक्ष्मं भवतु
मा वा भूद् दृष्टोपक्रमं विवक्षितसिद्धिरित्यचाकूतं शास्त्रतश्च क्वचि-
दनन्यथासिद्धात्परमाणुसिद्धावपि तदनुमानभङ्गात्परस्य मानभङ्गः
यथा प्रकृत्याद्यनुमायिनस्सांख्यस्य ।

शास्त्रैकविषयत्वे च परमाणो न सिध्यति ।

नित्यस्पर्शादियोगित्वं भूतानां विकृतित्वतः ॥

अस्पर्शाण्वंशसंघत्वात्कतिचित्प्रकृतेरतः ।

एकैकाण्वंशभागेऽपि भागानन्त्यं प्रचक्षते ॥

निरंशा प्रकृतिस्सैव परिणामविभागिनी ।

अनन्तांशात्मिका चेति व्याहृतं साङ्ख्यभाषितम् ॥

अत्यन्तभिन्नसत्त्वादिद्रव्यसंघात्प्रधानतः ।

यथांशं विश्वसृष्टौ च न स्यात्त्रिगुणता क्वचित् ॥ १६ ॥

इति परमाणुकारणतावादभङ्गः ॥ एवं पृथिव्याद्युपादानं क्षि-
न्तितम् । अथोपादानातिरिक्तं कार्यद्रव्यं नास्तीति साध्यते तत्रावस्था-
भेदमात्रं स्वीकृतम् अयमेव च सत्कार्यवाद आरम्भणाधिकरणसाध्यः ।

विस्मृष्ट्युल्लासविच्छेपाः कार्याणां कथिताः क्वचित् ।

कल्पनीया न सर्वत्र परिणामोक्त्यबाधतः ॥

आविर्भावतिरोभावजन्मनाशविकल्पवत् ।

नित्यं जगदिति स्मृत्या व्यवस्थाद्वयमीरितम् ॥

तदिह प्रत्यक्षागमबलादेकस्यैव द्रव्यस्यावस्थाभेदादुपादानो-
पादेयभाव इति स्थिते द्रव्यान्तरं प्रागसदागन्तुकं वदतः प्रतिवक्ति ।
कार्येति ।

मू० कार्योपादानभेदे न कथमधिकता गौरवादे-
स्वकार्यं नान्यत्वं नामसंख्याव्यवहृतिधिष-

शाकारकालादिभेदैः । द्रव्याभेदेऽप्यवस्थान्त-
रत इह तु ते पत्रताटङ्कवत्स्युः नाचेदंशां-
शिनोस्स्यात्प्रतिहतिरुभयोः स्पर्शवत्त्वाविशे-
षात् ॥ २० ॥

कार्यद्रव्यस्य स्वोपादानद्रव्याद्वेदे सति द्विपलिकैकपलिकन्या-
येन तन्तुगुरुत्वं समं न्यूनमधिकं वा पटगुरुत्वं च सम्भूय पतनातिरेकं
कथं न कुर्यात् तदकरणे कश्चिदपि हेतुर्न सिध्येदित्यर्थः तथा हि
न तावदवयविनि गुरुत्वं न जायते परमाणुगुरुत्वपरिशेषप्रसङ्गात्
तथा च त्वया ऽनभ्युपगमात् अयुक्तेश्च । कार्यगुरुत्वादेव ह्यणुगुरुत्वं
कल्पयसि जातस्य च न स्वाभावतः पतनहेतुत्वाभावः प्रति-
बन्धात्कार्यानतिरेक इति चेत् । किमयमप्रतिबन्धोऽवयवगुरुत्वस्यो-
तावयवगुरुत्वस्य नाद्यः परमाणुगुरुत्वस्यैव *प्रपतनहेतुत्वप्रसङ्गात्
तथा सति गुरुत्वात् पतनं द्रवत्वात्स्यन्दनमिति तत्तत्क्रियावन्नि-
ष्ठगुरुत्वादिकल्पनभङ्गापाताच्च अतो वरमवयविनि गुरुत्वाद्यनुत्पत्ति-
कल्पनं तत्र चोक्तोदोषः । न द्वितीयः कदाचिन्निष्क्रम्ये अवयविनि
शाखाफलहस्तादिलम्बनाभावप्रसङ्गात् तथा च कथमवयव्यपि तत्र-
लम्बेत संयोगान्तरादर्शनात् लम्बमानो ऽवयवी स्वावयवमपि
लम्बयतीति चेन्न सर्वावयवलम्बनप्रसङ्गात् सङ्घातवादिनस्तु यथाहं
प्रतिबन्धांशेऽलम्बनोपपत्तिः कार्यगुरुत्वात्पत्तौ कारणगुरुत्वं नश्य-
तीति चेन्न । अपसिद्धान्तात् रूपादिष्वपि तथात्वप्रसङ्गात् । अथ
कार्यगुरुत्वस्यातिमन्दत्वात्सूक्ष्मं पतनवैषम्यन्दुर्येहमिति तदपि न ।
मान्यकारणादृष्टेः कल्पकासम्भवाच्च अतस्तत्तत्कार्यपटसमुदा-

योन्माने षट्द्रव्येन्मान इव गुणत्वान्तरकार्यन्दुस्त्यजमादिशब्देन
द्रवत्वमन्यादिसंग्रहः स्वकार्यं *तदुचितं कार्यमित्यर्थः तथाऽप्य-
नन्यथासिद्धिभेदकभूम्ना भेदसिद्धौ गुणत्वान्तरकार्यादर्शनं कथंचिदन्य-
तरप्रतिबन्धेन नेयमित्यभिप्रायेण शङ्कमानम्प्रत्याह । नान्यत्व-
मिति । यद्यपि नामभेदाभेदावर्थभेदाभेदयोरप्रयोजकौ तथाऽपि पर्या-
यातिरिक्तौ विशेषणविशेष्यभावानर्हौवाचकभेद इह नामभेदः स च
सिंहव्याघ्रशब्दवत् स्ववाच्यं भिन्द्यात् संख्याभेदोऽप्येकस्यैव द्वितीया-
दियोगाद्यद्यपि स्यात् तथाऽपि मैवमत्र बहवस्तन्तव एकः षट्-
इति विभजनात् व्यवहृतिरिहार्थक्रियासिद्ध्यर्थो व्यापारः षटा-
द्यर्थं तन्त्वादय उपादीयन्ते षटादयस्त्वाच्छादनाद्यर्थं न च
तन्त्वादिमात्रे षटादिधीः षटादिषु वा तन्त्वादिधीरिति धिषणा-
भेदः, आकारभेदश्च व्यवस्थिताश्रयो धृतचतुरस्रत्वादिः पूर्वका-
लीनास्तन्त्वादयः षटादयस्तु पश्चाद्भाविन इत्येवंविध इह काल-
भेदः आदिशब्देन कारणभेदादिसंग्रहः अंशुप्रभृतयस्तन्त्वादीनां
षटादीनान्तु तन्त्वादय इति नियतोऽत्र कारणभेदः कार्यभे-
दश्चैवं नियत एव कारणस्यैव च कार्यत्वे कारकव्यापारवैयर्थ्यं
स्यादितिमे दहेतवः । एषामन्यथासिद्धिमाह द्रव्यभेदे ऽपीति ।
तुशब्दोऽवधारणे उपादानोपादेयतया ऽवस्याद्वयवति द्रव्ये घटप-
टवद्भेदं साधयितुं न शक्नुवन्तीत्यर्थः । अत्र दुस्तरप्रतिबन्धभि-
प्रायेण निदर्शयति । पञ्चताडङ्गवदिति । पञ्चस्य हि कुण्डलि-
तस्य नियतं नामान्तरं दृष्टं सफलश्चावस्यान्तरेण कारकव्या-
पारः न ह्यचावयव्यन्तरोत्पत्तिः आकुञ्चनप्रसारणपट्टसंकोचविकासा-
दिष्वपि तत्कल्पनाप्रसङ्गात् न चैकेनावयवेनावयव्यारम्भः असम-

वायिकारणासम्भवात् अवयवावयवसंयोगस्तत्रासमवायिकारणमिति चेन्न । तस्यान्यार्थत्वात् अन्यथा अंशूनां तन्तुवत् पटाश्रयत्वमपि स्यात् न च तद्युक्तम् आरब्धकार्यैरवयवैस्तदैवावयव्यन्तरारम्भान्-
भ्युपगमात् तत्र हि सप्रतिघत्वविरोधाद्विभेषि एवं सम्प्रतिपन्नाव-
स्थाभेदमात्रानादरेण द्रव्यान्तरकल्पनेऽपि तमेव विरोधं प्रसज्ज-
यति । नो चेदिति । अंशांशिनोः अवयवावयवविनोरित्यर्थः उक्तप्र-
सङ्गे तदभिमतमेव हेतुमाह । उभयोरिति । द्वयोर्द्रव्ययोरन्यतर-
स्य वा स्पर्शहीनत्वे मिथः प्रतिरोधोनास्ति इह तु न तथेति अभि-
प्रायेणोभयोरित्युक्तम् अवयवावयवविनोरेकत्र वृत्तिर्नास्तीति चेत्स-
मवायिदेशैश्च्यवाभावेऽपि संयोगिदेशैश्च्यमङ्गीकरोषि तत्र कथं तन्त्वव-
पृथ्व्यनभःप्रदेशे पटसंयोगः, माभूदिति चेत् मूर्तामूर्तसंयोगविलोप-
प्रसङ्गः मेरुमन्दरादीनामप्यविभक्ताकाशप्रदेशवृत्तावविरोधः स्यात्
नीरक्षीरादिमेलने का वार्ता हन्त स्वसिद्धान्तं प्रस्मृत्य पृच्छसि
एतेन भूमावुन्मज्जति निमज्जतीत्यादिसिद्धनिदर्शनमपि निहतम् ।
तस्मादवयवावयव्यतिरिक्तविषय एव सप्रतिघत्वविरोधव्यवस्थापन-
मपि निर्मूलमिति ॥ २० ॥ परपक्षे प्रसज्जितानां दोषाणामभावात्
स्वपक्षस्य सम्यक्त्वमाह । इत्यमिति ।

सू० इत्थं वृत्त्यादिखेदो न भवति न च नः कल्प-
नागौरवं स्याद्वस्त्रे दीर्घैकतन्तुभ्रमणविर-
चिते वस्त्रधीर्नापि बाध्या । देशाधिकं समे-
तेष्वणुषु न हि ततः स्थूलधीबाधशङ्का संस-
र्गादेर्विशेषादवयवविपरिषद्वाशिवन्यादिवादः

इत्थमस्याभेदमात्रेण निर्वाहे सतीत्यर्थः । यद्वा त्वत्पक्षव-
दिति उक्तस्सप्रतिघत्वविरोध इह वृत्तेः खेदः अवयवेषु वृत्त्यनुपप-
त्तिर्वा यदि प्रत्यवयवमविभागेनावयवी वर्तते तदैकावयवदर्शनेऽ-
प्यवयव्युपलभ्येत जातिरिव प्रत्याधारम्, अथ विभज्य अवयवातिरि-
क्तांशभेदेनानवस्थापानः बलवत्प्रमाणोपनीतेऽर्थे सम्प्रतिपन्नवदृत्य-
नुपपत्तिर्विनीयत इति चेन्न । प्रमाणबलस्यात्र निरस्तत्वात् आदि-
शब्देनोत्पत्तिनाशानुपपत्तिस्संगृह्यते तथा हि पृथुतरपटनिर्माणप्रक्रमे
द्वितन्तुकादिपटपङ्क्तिरुत्पद्यते न वा । न चेत् बुद्धिशब्दान्तरादि-
रवस्थाभेदादेवेति सिद्धं स्यात् । उत्पद्यते चेत् त्रितन्तुकादारम्भ-
दशायां पूर्वपूर्वन्तिष्ठति न वा पूर्वत्र तदन्तारम्भः, आरब्धकार्यै-
स्तदानीमवयव्यन्तरानारम्भात् । न च द्वितन्तुकादिस्तन्त्वन्तरस-
हितस्त्रितन्तुकादारम्भक इति युक्तम् इह तन्तुषु पट इत्यादिस्वा-
भिमतव्यवहारविरोधात् ।

पूर्वसिद्धपटैस्सार्धं तन्तुभिः पटसम्भवे ।

पटपङ्क्तिस्समीक्ष्येत क्रमादाधिक्यशालिनी ॥

प्राक्सिद्धानां पटादीनामुत्तरोत्तरजन्मनि ।

अहेतुको विनाशश्च स्थिरपक्षे न युज्यते ॥

न चेदुपलम्भविरुद्धनाशसन्ततिकल्पनाप्रसङ्गः एवमेकद्विचा-
दितन्त्वपकर्षणदशायामपि खण्डपरम्परोत्पत्तिनाशपरम्पराकृष्टिः क्रिष्ट-
तरा लाघवशालिनि संघातमात्रपक्षे राशिन्यायान्नसौ दोषः । ननु
गौरवभयादवयवविपरिहारे सौगतवत्स्वरूपविशेषमालम्ब्य तन्त्वादीनां
संयोगोऽपि त्यज्यतामित्यत्राह । न चेति । अत्र हि परैरप्यसमवा-
यिकारणतयाऽभिमता द्रष्टा च संयुक्तावस्था स्वीकृतेति चास्माक-
मिह काचित्कल्पना कुतस्तद्वैरवं सम्भवेदिति भावः स्वलक्षणस-

मुदायवादिनाऽपि नैरन्तर्यरूपोऽतिशयः कश्चिदिष्यते अन्यथा
दूरस्थवदेकताभ्रान्तिः पुञ्जबुद्धिर्वा न स्यात् त्वमपि विभूना-
मगूनां च नित्यानामपि हेतुभेदैरवस्थान्तरापत्तिमङ्गीकरोषि सर्वद्र-
व्यस्वरूपनित्यत्वन्तदवस्थाभेदं च वदतामपि तथा किं न स्यात्सं-
युक्तावस्थाऽपि हि परिणामः कथन्तर्हि नित्यानित्यविभागः इत्थं
द्रव्यतदवस्थयोस्तथाभावादेव द्रव्यविवक्षायान्त्ववस्थाविशिष्टवेषेणा-
नित्यत्वव्यवहार इति । ननु तन्तव एव व्यतिषङ्गविशेषविशिष्टाः
पट इति भवतां राट्टान्तः पटवन्नेति सूत्रे दर्शितः तथा सति दीर्घ-
कतन्तुपरिवर्तनविशेषनिष्पादितोऽवयविनि कथं पटबुद्धिः स्यात्
अनेकतन्तुसंघातासिद्धेरित्यत्राह । वस्तु इति । नहि वयं तन्तुग-
तमेकत्वं द्वित्वबहुत्वादिकं वा पटधीनिबन्धनं नियच्छामः यथादृष्टि
सर्वसम्भवात् त्वं तु स्वपक्षदोषमस्मत्पक्षस्थं मन्यसे प्रदर्शितं हि पञ्चे
ताटङ्गनिष्पत्तावेकस्यावयवस्थानारम्भकत्वमतस्तवैव तच्च पटधी-
बाधः एकस्थारम्भकत्वेऽतिप्रसङ्गोऽपि तवैव । स्यादेतत् अवयवि-
नमनभ्युपगच्छतामन्ततः पर्वतादयोऽपि परमाणव एव संहताः स्युः
ते न प्रत्यक्षाः अतस्सर्वाग्रहणमवयव्यसिद्धेरित्यक्षपादोक्तमनति-
क्रमणीयं स्यात् स्थूलद्रव्याबाधे चाणुसंहतौ स्थूलत्वाध्यासोऽपि न
सिद्ध्येदिति तत्राह । देशाधिक्यमिति । अयम्भावः स्थूलधीरि-
त्यवयवविधीर्वा परिमाणविशेषधीर्वा प्रत्यक्षयोग्यत्वधीर्वा प्रत्येकदे-
शादधिकदेशत्वधीर्वा नाद्यः तदभावप्रसक्तेरिष्टप्रसङ्गात्, न द्वितीयः
संहतैरेवावयवविवत्परिमाणान्तरस्य सृष्ट्युपपत्तेः अणुष्वेव कथं विरुद्धं
स्थूलत्वं स्यादिति चेदेकत्वाद्याश्रयेष्वेव कथं द्वित्वादिकमिच्छसि
अपेक्षाबुद्धिसंगृहीतान्यानुबन्धसामर्थ्यादिति चेदुत्पन्नपक्षसम्भेदसाम-
र्थ्यादेव परिमाणान्तरमपि पश्यन्तु भवन्तः । न तृतीयः एकैकस्या-

प्रत्यक्षत्वेऽपि समुदायवशाद्दृश्यत्वोपपत्तेः यथैकस्य दवीयसः केश-
हिमादेरदर्शनेऽपि संहतानां दृश्यत्वं एकैकस्याप्यासत्तौ दर्शनाद्यो-
ग्यत्वमस्तीति चेदणूनामपि चसरेणुमात्ररूपाणां सामग्रीसम्भवे तथैव
स्यात् । न चतुर्थः माषादिराशिषु संहतिभेदैर्देशतारतम्यदृष्टेः
ननु तत्तत्परिमाणावयविद्रव्याभावे तत्प्रयुक्तदेशन्यूनाधिकत्वन्दुर्नि-
रूपं स्यात् मैवं न ह्यवयविनिरूपणेनैव देशाधिक्यादिनिरूपणं सुर-
भित्त्वगन्धत्वादेरिव सम्बन्धिन्यूनाधिकभावेनापि तदुपपत्तेः । द्रव्येषु
नैवमिति चेत् न ह्यणुकोत्पत्तेः पूर्वक्षणे संयुक्ताणुद्वयस्य प्रत्येकदेशा-
दधिकदेशत्वावश्यम्भावात् अन्यथा सर्वपरमाणूनां समानदेशत्वे
प्रागुक्तदोषप्रसङ्गात् ह्यणुकान्तरपरिच्छिन्नस्य देश इति चेन्न । सहवृ-
त्त्ययोगात् अन्यथा परिच्छेदासिद्धेः समवायिनस्संयोगिना वा देश-
स्याभावे कथन्तत्र देशाधिक्यमिति चेन्न आकाशाद्यंशभेदेन तदु-
पपत्तेः कथं निरवयवस्यांशभेद इति चेदात्मानं पृच्छ कर्णशष्कुन्याद्यु-
पाधिपरिच्छित्या नभसि नाना ओचाणि कल्पयसि भेर्यादिशब्देषु
श्रूयमाणेषु तरङ्गवृत्त्या तत्तदनन्तरदेशेषु शब्दोत्पत्तिं साधयसि
वेणुरन्धादिविशेषभागाश्च प्रसिद्धाः आकाशादेरप्रत्यक्षत्वात्तदंशतार-
तम्यं दुर्ग्रहमिति चेन्न । प्रत्यक्षाकाशवादिनम्प्रति हेत्वसिद्धेः त्व-
यापि माषादवयविना महीधरस्याधिकदेशत्वं गृह्यते आलोकमण्ड-
लांशभेदैस्तत्र देशाधिक्यमिति चेन्न आलोकस्यापि नभसि न्यूनाधिक-
देशवृत्तित्वदृष्टेः परिमाणाधिक्यमात्रमेव पर्वतादिषु गृह्यत इति चेद-
गृह्यमाणमपि देशाधिक्यं तत्रास्ति न वा अस्ति चेत्सङ्घातेऽपि
कश्चोद्यावकाशः, न चेतत्तद्वेशेषु चक्षुःप्रसरादिनिरोधकत्वं न स्यात्
अन्यथा ऽल्पदेशवर्तिनः सर्वत्र निरोधकत्वप्रसङ्गात् अतः परस्परा-
नाक्रान्तदेशावष्टम्भेन संहन्यमानेषु चसरेणुषु सुग्रहमेव देशाधिक्यं

देशस्तु आलोकाकाशादिर्यः कश्चिदथायोग्यमस्तु अत एव प्रधानाभावादणुषु स्थूल्यारोपोऽपि न स्यादिति चेद्यमपि निस्तीर्णम् तथाऽपि यदि संसृष्टास्तन्तव एव पटस्ततस्तन्तुराशिमात्रेऽपि पटधीः स्यादित्यत्राह । संसर्गादेरिति । न हि त्वयाऽपि तन्तुसंसर्गमात्रं पटस्यासमवायिकरणमिष्यते तथा सति कुबिन्दादिव्यापारनैरपेक्ष्य-प्रसङ्गात् अतो यादृशात्संसर्गविशेषादवयवी तत्रोत्पद्यते तादृशसंसर्गविशिष्टास्तन्तवः पट इति क्वातिप्रसङ्गः । आदिशब्देन संसर्गिद्रव्याणि देशकालौ च गृह्यन्ते द्वितीयेन त्वादिशब्देन यूथपङ्क्तिमण्डलसेनाव्यूहपूर्णचतुरश्रादिसंग्रहः परिषदाद्युपादानं दृष्टान्तार्थं मत्वर्थीयमपि शूरवती सेनेतिवत् प्रत्येकसमुदायभेदविवक्षया स्यादिति ।

भिन्नानामेव संश्लेषे संघातैश्चानुसारतः ।

संयुक्तौ द्वाविति प्रख्या राशिद्वित्वनयाद्वेत् ॥

महत्त्वैकत्वयुक्तत्वप्रभृतेरपि राशिवत् ।

संयुक्तद्रव्यनिष्ठत्वान्न संयोगे प्रसज्जनम् ॥

घनत्वश्यामतादीनां वनैकाधिकरण्यतः ।

न स्यादृन्बहुत्वादेर्घनत्वादौर्विशेषणम् ॥

तन्तवः सितरक्ताद्याः पटचिचानुयायिनः ।

अवयव्यनपेक्षत्वं चूर्णसंहतिचिचवत् ॥

रूपादीनामचिचेऽपि वदन् वैषम्यदर्शनम् ।

अपहृवीत वैयात्यात्वपुष्पादेरदर्शनम् ॥

या चासौ धारणाकृष्ट्योरुपपत्तिरसूच्यत ।

तादृग्भूतावयव्यर्थे संघाते सा भविष्यति ॥

गाढावयवसंश्लेषरहिते ऽवयविन्यपि ।

धारणाकर्षणे न स्तस्तथा चाभ्युपगच्छसि ॥

धारणाकर्षणे चात्र धृताकृष्टानुबन्धतः ।
 दृढावयवसंश्लेषसहितेऽवयविन्यपि ॥
 अंशान्तरेषु* तेऽस्माकं सिद्धे जतुगृहीतवत् ।
 तृणोपलादिजतुसंगृहीतं यदुदाहृतम् ॥
 तत्राऽप्यवयवी नेष्टः कश्चिज्जतुतृणादिषु ।
 पाशाद्यैरपि पश्वादेर्धारणाकर्षणे क्षमे ॥
 किन्तु पशुपाशादिष्ववयव्यभ्युपेयते ।
 संग्रहप्रभवं चात्र धारणाद्यनुभाष्य तु ॥
 पक्षिलस्तन्मतस्थो वा नेतरं सम्यगब्रवीत् ।
 आरब्धकार्यैरारम्भो मिथस्सप्रतिघत्वतः ॥
 न्यायवार्तिकटीकादौ क्षिप्रस्संमतिरत्र नः ।
 प्रत्यक्षातीन्द्रियोपाते प्रत्यक्षत्वं च दुर्भणम् ॥
 चानुषाचानुषद्रव्यसंयोगे चानुप्रत्ववत् ।
 मुधा चोदाहृतं कैश्चिद्विमवत्परमाणुकम् ॥
 टीकाकारस्तु तत्राह सूक्ष्मद्रव्योपलक्षणम् ।
 विशेषाऽनुपलम्भेऽपि राशेकत्वमतिर्यथा ॥
 वृक्षादिष्वपि तद्वत्स्याद्यथादृष्टि व्यवस्थितेः ।
 एकदेशे समस्ते च वृक्षलक्षणसम्भवे ॥
 वृक्षधीरुपपद्येत संग्रहाच्चापृथङ्गतिः ।
 सर्वाग्रहणमवयव्यसिद्धेरिति सूचयन् ॥
 प्रत्यक्षव्यतिरिक्तान्तकृप्रिदौस्थपराहतः ।
 सेनावनवदित्यादावप्रत्यक्षाणुसूचणम् ॥
 चसरेणववधिस्याणुस्थापकेषु न शोभते ॥ २१ ॥

* ते इत्यस्य द्विवचनान्तत्वे प्रकृतिभावाद्यर्थभावेन तेऽस्माकमिति पूर्वकृपं चिन्त्यमिति ।

एवन्तन्तुपट्टादीनां भेदे बाधकं तत्साधकानामन्यथासि-
द्धत्वं चेत्तम् । तथाऽप्यभेदे किम्प्रमाणमिति वदन्तं प्रति स्थिरत्वे
प्रमाणमेवात्र प्रमाणमित्याह । द्रव्यैक्यमिति ।

मू० द्रव्यैक्यं प्रत्यभिज्ञा प्रथयति परिमित्यन्तरे-
ऽन्याप्रतीतिरंशूत्कर्षक्षयादिक्षममपि च ततो-
राशिवत्स्थूलमेकम् । नो चेदश्रान्तचण्डानि-
लजलधिधुनीदन्तिदावानलाद्यैः क्षोणीयं क्षु-
द्यमाना क्षणमपि चरमामणववस्थां न ज-
ह्यात् ॥ २२ ॥

परिमित्यन्तरे सत्यपीति शेषः इदं च भेदसाधकानामुपल-
क्षणं यथा प्रसारितस्याकुञ्चितस्य दीर्घत्वह्रस्वत्वे यथा च घनीकृ-
तस्य विरलीकृतस्य च तूलपिण्डस्याल्पत्वविपुलत्वे दृश्येते एवं
वृत्तचतुरश्रत्वादिविशेषे दृष्टेऽपि स्यात् कुतः अन्याप्रतीतिः, द्रव्यान्त-
रस्यादर्शनादित्यर्थः अन्यथा सर्वत्र यत्किंचिदवस्थाभेदमात्रेऽपि द्रव्य-
भेदोदृश्यते इति धृष्टवादे का प्रत्युक्तिः पदसंकोचविकासादिषु च
द्रव्यान्तराभावे न्यायवार्तिकटीकायामुक्तः किंचान्त्यावयवित्वं पटा-
दीनामिष्यते, तैरनेकैरच्छिन्नाषयवैरेकपटादिनिर्माणेऽवयव्यन्तरमुत्प-
द्यते न वा पूर्वत्र तेषामन्त्यावयवित्वव्याघात उत्तरत्र तन्त्वादिभि-
रपि तथा स्यात् अविशेषात् । अन्यस्तर्ह्यन्त्यावयवी भवत्विति चेन्न ।
सर्वत्रैवं कस्यचित्कार्यस्य सहकारिभेदैः सम्भवात् सन्ति चास्मदा-
द्यशक्यस्रष्टारः केचित् अन्तत ईश्वरश्च । किं च योऽसौ गोपुरादिर-
न्त्यावयुवी तत्र यदि कश्चित्सुधाभिरवयवान्तरं संघटयेत् तदा
तत्पूर्वं गोपुरं तिष्ठति नश्यति वा पूर्वत्र कथमन्त्यः उत्तरवानन्त्य-

यासिद्धोपलम्भविरोधः नाशकारणाभावे नाशानुपपत्तिः अपि च तूल-
पिण्डमध्यस्थमंशुं यदि कश्चित्सूच्याऽपकर्षेत् तदा तस्य परिमाण-
ह्रासो न दृश्यते न च तस्य नाशः । अथापि तत्र ते नाशः कल्प्यः
असमवायिविनाशात् समवायिविगमाच्च संघातवादे त्ववयवोत्कर्षाप-
कर्षवादमात्रान्न किञ्चिद् द्रव्यमुत्पद्यते नश्यति वा केवलमाषादिराशि-
ष्विवोपचयापचयमात्रमेव अतो यथोपलम्भं संघातपक्ष एव साधोया-
नित्याह । अंशूत्कर्षेति । आदिशब्देनांशविदारणसन्धाने गृह्येते यदि
क्वाचित्कावयवभेदमात्रात्पूर्वद्रव्यनिवृत्तिरवयव्यन्तरोत्पत्तिः स्यात् त-
च्चानिष्टमाह । नो चेदिति । अव्यवस्थितेषु प्रदेशभेदेषु तैस्तेर्भेदकैर-
णुद्वयविघटने ह्यणुकविनाशादिक्रमेण महापृथिवीपर्यन्तनाशे सति
अवस्थितसंयोगैरपि पुनस्तदारम्भावसरो न सेत्स्यति तदेतत्समु-
द्रादिषु कैमुत्यसिद्धम् । यदप्येवं कल्प्यते द्वाभ्यामेवाणुभ्याम् आद्यं
कार्यद्रव्यमारभ्यते एकस्यानारम्भकत्वात् असमवायिविरहात् संयो-
गो हि न स्वेन स्वस्य बहुभिरारब्धत्वे महत्त्वप्रसङ्गेन प्रत्यक्षत्वापा-
तात् बहुभिरारब्धस्याप्यणुत्वेऽतिप्रसङ्गः तत्परिमाणं चावयवसंख्या-
विशेषेणावयवमहत्त्वप्रचययोरसम्भवात् नित्यपरिमाणस्यानारम्भक-
त्वात् स्वातिशयपरिमाणारम्भकत्वनियमेनाणुतरपरिमाणारम्भकत्व-
प्रसङ्गान्न सा च द्वित्वादिसंख्या सर्वज्ञापेक्षाबुद्धिजन्या तद्विनाशकाभा-
वेऽपि कार्यत्वादनित्या एवं चिभिरेव ह्यणुकैस्त्रसरेणवारम्भस्तावत्तैव
महत्त्वलाभात् द्वाभ्यामारम्भे त्ववयवप्रचयमहत्त्वरूपकारणान्तराभा-
वेन महत्त्वानुत्पत्तावदृश्यत्वप्रसङ्गात् स च त्रसरेणुः अप्रत्यक्षावयवक-
तद्रूपोऽपि स्वयं प्रत्यक्षः प्रत्यक्षरूपश्च । यद्वा अन्यरूपारोपेणालोच्यते
यथाऽऽहोदयनः दृश्यमेव ह्यालोकरूपमारोप्य पिञ्जरस्तसरेणुश्चालो-
च्यत इति उत्तरावयविनान्तु अनियतसंख्यैरारम्भः भावरूपस्य सर्वस्य

समवाय्यसमवायिनिमित्तसापेक्षत्वेऽपि प्रध्वंसस्तु निमित्तमात्रजन्य
इत्यादि । एतादृशं कल्पनाजातं न विद्यावृद्धा बहु मन्यन्ते तथा च
सूत्रम् अपरिग्रहाच्चात्यन्तमनपेक्षेति ॥ २२ ॥ इत्यवयवविवादभङ्गः ॥
या चान्या कल्पना शरीरादिषु पृथिव्याद्यनेकभूतसद्भावेऽप्येकमेव
भूतमुपादानमन्यत्संसर्गिमात्रमिति तामपि निरस्यति । संघात इति ॥

मू० संघातोऽनेकभूतैरपि भवति यथाऽप्येकभूतस्य
भागैर्देहादिः पञ्चभूतात्मक इति निगमा-
द्युक्तिभिश्च प्रसिद्धम् । न त्वेवं संकरः स्याद्वा-
वहृतिनियमस्सूत्रितस्तारतम्याद्देहादौ येन
भूतान्तरयुजि भवती भौमतादिव्यवस्था ॥ २३ ॥

अवयविसद्भावे ह्येकप्रकृतित्वं नियन्तव्यं न वा त्वया संघा-
तवादे तु यथादर्शनं सर्वमुपादानं न च विजातीयानां संहतिर्नास्ति
दृष्टविरोधात् युष्मत्सिद्धान्तविरोधाच्च अन्यथा कथन्तैजसत्वाभिमतं
काञ्चनादौ गुस्त्वादिकृपिः किंच चिबृत्करणं नामरूपव्याकरणार्थं
चतुर्विधाहारमयं शरीरमिति च गर्भाण्यनिषत् पञ्चभूतात्मकं वपुरित्यादि
च स्मर्यते तदिदमाह देहादिरिति यथा विजातीयवृक्षपोतव्यति-
षक्तोपचये वृक्षैकत्वधीः एवमेकस्मिन्ननेकभूतारब्धे विरुद्धजातिस-
मावेशगन्धोऽपि न स्यादित्याह न त्विति एवं शब्द उक्तहेतुपरोवा
अपूर्वद्वयानुत्पादादित्यर्थः तदुत्पादेऽपि न जातिसङ्कर इत्याशयः
अत्र संहादिन्यायेनोभयविलक्षणवयव्युत्पत्तिसम्भवात् कल्प्यते च यु-
ष्मभिश्चिब्रह्मरूपान्तरम् एतेन तज्जातीयोपातं कथमतज्जातीयमित्यपि
प्रत्युक्तं तत्त्वादिकातीयैरतत्त्वादिकातीयोत्पत्त्यभ्युपगमाच्च भवतु वा
पृथिवीत्वतोऽथत्वादीनामेकैव समावेशः तथाऽपि का हा निः परस्परप-

रिहार्युपाधिद्वयसमावेशन्यायेन दर्शनादर्शनाभ्यामेव सर्वातिप्रसङ्गशान्तेः । ननु पाञ्चभौतिकेषु कथमेकभूतशब्दस्ततदर्थक्रियानियमश्च वर्णितोहि भवद्विरेव भूतान्तरोपपद्येषु अपि देहादिषु पार्थिववाप्यादिविभागः कथं च मन्त्रार्थवादेषु पृथिवी शरीरमित्यादिविशेषव्यपदेश इत्यत्राह व्यवहृतीति । सूचितो ह्यसौ वैशेष्यानु तद्वादस्तद्वाद इति च्यात्मकत्वात् भूयस्त्वादिति च अत्र प्रतिबन्दीं प्रथयति देहादाविति । येनेति तारतम्यपरामर्शः तवाप्यनारब्धावयविकेषु विजातीयराशिषु भूयस्त्वव्यवहारोलोकासिद्धस्मन्मन्तव्यः विजातीयदारुशिलादारब्धेषु च खट्वापुरादिषु किञ्चिज्जातीयत्वनियमः तत्रावयव्यनारम्भे सर्वत्रैवमस्मन्मतसिद्धिः ।

विभागादविभागाच्च भूतभौतिकभेदधीः ।

सत्येव यदि वा द्रव्ये सिद्धसाध्यदशद्वयात् ॥

एकत्वं च बहुत्वं च मृत्पिण्डकरकादिवत् ।

समष्टिव्यष्टिनीत्यैव त्रिगुणे वदति श्रुतिः ॥

ईदृक्सत्कार्यवादश्च वैदिकैः परिगृह्यते ।

द्रव्यस्य पूर्वसिद्धस्य साध्यावस्थाविशेषतः ॥

ननु यदि पूर्वं नित्यं सद् द्रव्यं तत्कथं सांख्यमतमुज्झतः कार्यं स्यात् या त्वागन्तुव्यवस्था सा न प्राक्सती अतः कथं सत्कार्यवादं ब्रूय । इत्यम्प्राक्सदेव द्रव्यमवस्थान्तरविशिष्टवेपथेन कार्यन्तथैव लोकवेदव्यवहारस्थितिरिति ॥ ३३ ॥

इति देहादेः पाञ्चभौतिकत्वम् । ईदृशसत्कार्यवादमसहमानस्य सांख्यस्य नित्यैकान्तवादनियतान्प्रयोगानन्वाह । सन्तीति ।

सू० सन्ति प्रागप्यवस्थास्सदितरकरणाप्राप्तनिष्प-

स्यदृष्टेः शक्ताशक्तप्रभेदादिभिरपि यदि न
स्वीचितात्कार्यदृष्टेः । तस्मिन्सत्यैव तस्मा-
ज्जनिरपि नियता तन्निमित्तादिनीतेर्व्यक्ति-
र्व्यक्ता ऽनवस्थां भजति न च कृतामात्य नैवं
कृतौ नः ॥ २४ ॥

द्रव्यपक्षीकारेऽस्माच्चरति सिद्धसाध्यताऽतोऽवस्थेत्युक्तम् ।
यदाहुस्सांख्याः “असदकरणादुपादानग्रहणात्सर्वसम्भवाभावात् ।
शक्तस्य शक्यकरणात्कारणभावाच्च सत्कार्यमिति ” । तत्रायं सदितर-
करणादृष्टेरित्येको हेतुः अप्राप्रनिष्पत्यदृष्टेरिति द्वितीयः सदितरशब्देन
प्रागसत्त्वमिह विवक्षितं न ह्यसत्त्वपुण्यादि क्रियेत मा भून्नित्यासतः
करणम् । अथ प्रागसत्त्वमात्रमिति चेन्न । तद्वदेव कदाचिदसत्सर्वदै-
वासत्त्वापातात् न चासतः कदाचित्सत्त्वापत्तिः विरोधात्, न हि
चिच्छक्तेः कदाचिदपि जडत्वं जडस्य वा चित्त्वम् । एवं यद्यतोऽन्यत्
न तत्सर्वं कदाचिदपि तत्स्यात् प्रमाणादेरपि कदाचिदप्रमाणत्व-
प्रसङ्गात् न चातीतादेर्वर्तमानतादिरीश्वरेणापि सुनिष्पादः असत्त्वं
सत्त्वं च वस्तुनोऽवस्थेति चेत् वस्तुनस्तर्ह्यनादितैव न च सन्नि-
वासन्घटः प्रागुपलभ्यतेऽस्माकन्त्वव्यक्तावस्थयाऽनुपलब्धिरप्युक्त-
न ह्यसन् घटादिर्न घटादिरिति तु कस्यचिद्वचनं बालप्रतारणम-
भावप्रतियोगिवचने विवक्षितविरुद्धोक्तेः अभावमात्रविवक्षायां विरो-
धादिति उपादानग्रहणादित्यनेन विवक्षितं हेतुं व्यतिरेकेण व्यन-
क्ति । अप्राप्रनिष्पत्यदृष्टेरिति । न हि घटादिकार्यमप्राप्तेरन्यत्र दण्ड-
चक्रादिभिस्तस्योत्पत्तिः सत्त्वादिभिर्वा पटादेः अतोऽवगम्यते
स्वकामे प्रप्रेरेव निमित्तेरुपादानैश्च स्वसाध्यसाधनमिति प्राप्तिश्च

द्विनिष्ठेति साध्यस्यापि साधनवत्पूर्वभावित्वात् सदेव साध्यमिति शक्तस्य शक्यकरणादित्युक्तहेत्वभिप्रायेण शक्ताशक्तप्रभेदवचनमस-
तोऽप्यप्राप्तस्यापि सृष्टिः हेतुशक्तिनियमात्स्यादित्यस्योत्तरमेतत् ।
अयम्भावः यदि कारणेष्वसत्तदप्राप्तं च कार्यमुत्पद्येत तदा तिलेभ्य
एव तैलं किमुत्पद्यते न सिकतादिभ्यः शक्ताशक्तभेदादिति चेत् सिद्धं
नस्समीहितं तिलानां तैलोत्पादनशक्तिर्हि तद्गर्भत्वमेवान्यादर्श-
नात् तदशक्तिश्च सिकतानां तदभावः तथा सति तद्वत्तन्निष्पत्तेः
प्रागपि तत्सिद्धिरनिवार्येति आदिशब्देन कारणभावात् सर्वसम्भवा-
भावादिति हेतुद्वयग्रहणम् । कारणभावात् कार्यस्य कारणात्मकत्वा-
दित्यर्थः प्रागेव सति कारणे कथं तदा तदभिन्नं कार्यमसद्भवेत् । नन्व
स्तु प्रागसदेव कार्यं मा च भूवन् हेतुप्राप्ति-तद्वृत्ति-तदैक्यानि तथा-
ऽपि कस्यचिदेव किञ्चित्कार्यमित्यत्र सर्वसम्भवाभावादिति प्रसङ्गत-
द्विपर्ययाभ्यां प्रत्युक्तिः तथा हि यदि प्रागसत् हेतुभिरप्राप्तं हेतुवृत्ति
तादात्म्यरहितं च तत् उत्पद्यते सर्वस्मात्सर्वसम्भवः स्यात् न
चासावस्तीति पञ्चानामप्याभासत्वाभिप्रायेण प्रतिवक्ति । नेति । तत्र
प्रथमस्य प्रतिक्षेपे हेतुः कार्यदृष्टेरिति । शेषाणान्तु स एव स्वाचि-
तादिति विशेषितः न तावत्कार्यमिति किमपि न दृष्टं सर्वलोकावेद-
विरोधात् व्यक्तिसाधनस्यापि निराश्रयत्वप्रसङ्गाच्च । न च दृष्टमपि
न सत्यं माध्यमिकादिमतानां निराकरिष्यमाणत्वात् । न च सत्य-
मपि न कारणाद्वातिरेकेण गृह्यते उक्तोत्तरत्वात् प्रकृतिविकृतीत्या-
दिविभागभङ्गप्रसङ्गाच्च अतः कारणाद्विन्नत्वेन दृष्टं कार्यं तेनाकारेण
पूर्वं नासीदिति त्वयैवाकामेनापि स्वीकर्तव्यं न हि घटाकारेण
निष्पन्नस्य पुनरपि दण्डादिव्यापारनिष्पाद्यत्वमस्ति किञ्च कार्य-
व्यङ्ग्यशब्दौ च व्यवस्थितविषयौ लोके दृष्टौ कारकव्यञ्जकभेदश्च

कारकं समग्रमध्येकमुत्पादयति व्यञ्जकन्तु सहकारिसम्यन्नं समाने-
न्द्रियग्राह्याणि समानदेशस्थानि तादृशानि सर्वाण्यपि व्यनक्ति
तदत्र घटादिव्यक्तिसामग्र्यैव तद्वन्मृत्पिण्डगतानां करकादीनामपि
व्यक्तिः स्यात् व्यञ्जकत्वे सिद्धे ह्यवान्तरव्यङ्ग्यभेदप्रतिनियतव्यञ्ज-
कभेदव्यवस्थाकृपिः न चेह तथा आगन्तुकाभावे च पुरुषवत्प्रकृति-
रपि ते निर्व्यापारैव स्यात् तथा च गतं सृष्टिप्रलयादिवादैः सिद्धा-
न्तसृष्ट्यादिभिश्च । किंच सत्कार्यमिति कार्यस्य सत्त्वमात्रे साध्ये सिद्ध-
साध्यता कारकव्यापारात्प्रागपि सदिति साध्ये कार्यस्य कारकव्या-
पारस्य प्रागसत्त्वमङ्गीकृतं स्यात् । असदकरणात् शक्तस्य शक्यक-
रणादिति हेत्वोच्च करणशब्देनापूर्वात्पादने विवक्षिते स्ववचनव्या-
घातः । व्यक्तिविवक्षायां तु व्यज्यमानत्वात्प्रागपि सदिति स्यात् ।
तदा अन्यतरासिद्धो हेतुः । ननु सतोऽभिव्यक्तौ घटतैलतण्डुलादि-
निदर्शनमस्ति असत उत्पत्तौ न किंचिदिति चेत् किमतः, न हि
निदर्शनमेव प्रमाणं हेतुनैष्कल्यप्रसङ्गात् । न च निदर्शनाभावे
बाधकः, सर्वत्र प्रतिनियतस्वभावलोपप्रसङ्गात् । अपि च असदकरणा-
दित्यत्र कार्यस्य प्राक्सत्त्वे क्रियमाणत्वादित्येव हेतुः स्यात् तथा
च प्रतिज्ञाहेतुविरोधः विपक्षात् खपुष्पादेः सपक्षाच्च सर्वस्मात् व्या-
वृत्तत्वेन हेतोरसाधारणत्वप्रसङ्गश्च भावत्वेन तु प्राक्सत्त्वं साध्यम-
इति चेत् । तथाऽपि प्रत्यक्षविरोधः अन्यथा नित्यासतोऽपि कुत-
श्चिन्नित्यसत्त्वसाधने निवारकाभावात् । असतः सत्त्वापादनमशक्य-
मित्युक्तमिति चेन्न । अत्यन्तासत्त्वे विवक्षिते कार्येषु तदभावात् ।
प्रागसत्त्वे तु सृष्ट्यनुगुणस्यैव तद्विरुद्धत्वोपन्यासात् ।

प्रागसत्तुच्छमेव स्यात् सच्च नित्यं सदित्यसत् ।

अथथादृष्टि निर्णेतुरशेषाभीष्टविप्रवात् ॥

अन्योऽपि घटवान्कालः कालत्वादिति वादिनः ।

पक्षदृष्टान्तबाधादिप्रसङ्गः प्रणिधीयताम् ॥

यच्च कारकाणां कार्यं प्राप्नानामेव तदुत्पादकत्वमिति । व्या-
हृतमेतत् । किंच किं दृष्टत्वादेवमङ्गीक्रियते अव्यवस्थाभयाद्वा ।
नाद्यः अनन्यथासिद्धनियतपूर्वभावित्वादतिरिक्तायाः कार्यप्राप्तेः
कारणानां मिथः प्राप्तिवत् त्वयाऽप्यदृष्टत्वात् तदिहानङ्गाङ्गीकारो
युक्ताङ्गहानिश्च । प्रागसत्त्वस्य युक्तस्योपेक्षणात् । अविषयवृत्तित्वं वा
कारकाणां सम्बन्धस्य । विरुद्धस्यले सञ्चरणात् । समश्च प्राप्तावप्य-
तिप्रसङ्गः, न हि प्राप्तेरपि रज्जुघटयोर्यजन्यजनकता । तच्च नित्य-
प्राप्तिर्नास्तीति विशेष इति चेत् । निमित्तानामपि घटादिभिर्नित्य-
प्राप्यसम्भवात् । उपादाने तु स्यादिति चेन्न । निमित्तवदेव नित्य-
प्राप्तिर्नैरपेक्ष्यात् । त्वत्पक्षेण च यद्येन नित्यप्राप्तिं न तत्तस्योपादेयं
यथा पटस्य तन्तुः तथा च पटः तस्मान्न तन्तूपादेय इति
प्रसङ्गात् । प्रकृतिपुरुषयोरनित्यप्राप्त्येर्नोपादानोपादेयभावः अतो
यद्येन नित्यप्राप्तिं न तत्तस्योपादेयं यथा प्रकृतिपुरुषयोरन्योन्यमिति
पटादिकमपि येन नित्यप्राप्तिं कथं तस्योपादेयं स्यात् । तयोरन्यो-
न्यप्राप्तिर्नास्तीति चेन्न । पङ्गवन्धवदुभयोरपि संयोगस्तत्कृतः सर्ग-
इति स्वसमयविरोधात् । अजसंयोगपक्षे विभूनामपि नित्यप्राप्तेः ।

व्याप्तिरूपेण सम्बन्धस्तस्याश्च पुरुषस्य च ।

दारुण्यग्निं यथा—

इत्यागमविरोधाच्च । जहात्येनां भुक्तभोगामिति श्रुत्या
मुक्तस्य प्रकृतिप्राप्तिर्निवर्त्यतीति चेन्न । तदाऽपि परस्परधर्माध्या-
साधिकारभूतदर्शनमात्रनिवृत्तेः त्वदिष्टत्वात् । यद् ब्रूय । या दृष्टाऽ-
स्मीति पुनर्न दर्शनमुपैति पुरुषस्येति । अतः कार्यप्राप्तिः कारणा-

नङ्गम् उक्तं चाक्षपादेन घटादिनिष्पत्तिदर्शनात्पीडने च व्यभिचारा-
दप्रतिषेध इति । अत्र कार्यमप्राप्तेः इत्युपस्कार्यम् एतेन ।

असत्त्वान्नास्ति सम्बन्धः का*रणैः सत्त्वसङ्गिभिः ।

असम्बद्धस्य चात्पत्तिमिच्छतो न व्यवस्थितिः ॥

इति साङ्ख्यवृद्धगाथाऽपि प्रत्युक्ता । इह तु स्वेचितात्का-
रकचक्रात् तत्सम्बन्धतश्च कार्यदृष्टेरित्यव्यवस्थामूलघातः । एतेन
विमतं पूर्वापरकालयोरपि सत् प्रमेयत्वात् सत्त्वाद्वा आत्मवत् ।
विगीतः काल एतद्धटादिमान् कालत्वात् एतत्कालवदित्यादि-
र्निरस्तः सर्वलोकप्रत्यक्षादिबाधात् ।

कारकव्यञ्जकानां च व्यवहारव्यवस्थितिः ।

किन्निमित्तति वक्तव्यं सर्वनित्यत्ववादिना ॥

न हि व्यक्तौ विशेषोऽस्ति न चावरणधारणम् ।

तयोरपि भवत्पक्षे नित्यत्वात्साध्यता कथम् ॥

आवारकं च नित्यं चेन्नित्यमावरणं भवेत् ।

अन्यथा त्वपसिद्धान्तस्ततिरोधिश्च दुर्बलः ॥

तिरोधिं तन्निवृत्तिं च नानित्यौ तस्य मन्यसे ।

मिथश्चाभिभवाद्युक्तिर्गुणेष्वेवमनर्थिका ॥

समानदेशकालत्वमभावप्रतियोगिनोः ।

सहन्ते क्वाप्यगत्यैव न तथाऽचान्यथा गतेः ॥

अपि चाऽशेषनित्यत्वे पौर्वापर्यं न कुच चित् ।

व्यक्तिभोगापवर्गोदिसाध्यतोक्तिरतो मुधा ॥

स्वप्रवृत्त्यादिनैष्कल्यं शास्त्रादेरप्यनुत्थितिः ।

सांख्यचार्वकयोस्त्यातां साध्यसाधनबाधनात् ॥

अयोग्यत्वं तिरोधानं योग्यत्वं व्यक्तिरित्यपि ।
 तन्नित्यानित्यताभ्यां ते विवक्षितविधातकृत् ॥
 इन्द्रियप्रतिघातेन भागैर्भागान्तरावृतिः ।
 यथा ऽन्यत्र तथा नाऽत्र कादाचित्कदशात्यजः ॥
 असम्भवनिरस्तं च ग्रसनोद्गसनादिकम् ।
 मृत्पिण्डादिषु दुस्साध्यं शास्त्रमप्यनिदम्परम् ॥
 अप्राप्रावव्यवस्थोक्ता प्राप्रावपि तवापतेत् ।
 व्यक्तिवादोऽत एवेत्यप्ययुक्तं तन्निरासतः ॥
 सत्त्वादिगुणभूयिष्ठभागभेदाव्यवस्थितेः ।
 त्रिगुणद्रव्यसम्बन्धः प्रवाहानादिरात्मनाम् ॥
 सार्वज्ञ्यप्रागभावात्मा तिरोधिरपि कर्मिणाम् ।
 संविद्विकाससङ्कोचप्रवाहान्नातिरिच्यते ॥
 तत्तत्कर्मप्रवाहेण तयोरेवं व्यवस्थितेः ।
 न हि स्वरूपतोऽनादेर्हेतुरस्माभिरिष्यते ॥

यत्तु कारकशक्तिर्नाम तद्गतं सूक्ष्मं कार्यमिति कल्प्यते
 तत्प्रतिबन्धा प्रतिरूपाद्भि । तस्मिन्निति । तस्मादित्यत्रापि स्वेचि-
 तादिति विशेषणीयं यथा सर्वेषु द्रव्येषु तिला एव तैलगर्भाः स्वका-
 रणशक्त्या सृज्यन्ते तथा तत्तत्कार्यनियतपूर्वभावितया तत्तदुत्पाद-
 कस्वभावास्ते ते भावास्तथैवेति स्वीकार्यम् । अन्यथा दृष्टहानम-
 दृष्टकल्पनं च । प्रतिबन्धन्तराणि स्वव्याघातं चाभिप्रेत्याह । तन्नि-
 मिनेति । निमितादीनां कार्योत्पादनशक्तिरस्ति वा न वा न चे-
 त्कथं तन्निमित्तत्वम् अन्येषां वा कथमतन्निमित्तत्वम् । अस्ति चेत्सा
 किं कार्यस्य सूक्ष्मावस्था अन्या वा । न पूर्वः अपसिद्धान्तात् ।
 उपादाने हि तत्सत्त्वमङ्गीकरोषि । अन्यथा प्रकृतेरिवात्मनोऽपि

प्रपञ्चगर्भत्वेन प्रकृतित्वप्रसङ्गात् । आत्मा खल्वयस्कान्तवन्नित्योपा-
 रोऽपि सन्निधिमात्रेण निमित्तमिष्यते तथा सति निमित्तोपादानवैष-
 म्यविलयाच्च । नाशकेषु च नाशयवृत्तिरस्ति न वा । अस्ति चेद्वद्वा
 तूलवद्विरोधः न चेत्कथं तदेव तस्य नाशकं न ह्यतद्वृत्तिस्तेन
 नाशयते शुक्तावन्विद्यमानस्य रूप्यस्य तथा नाशप्रसङ्गात् सर्वत्र वा-
 ऽतिप्रसङ्गात् दूषणेषु च दूष्यं वर्तते न वा । पूर्वत्र दूषणत्वादेरिव
 तद्वृत्तेस्तेन दूषणायोगः । उत्तरत्र तद्वृत्तिरहितस्य घटादेरिव तद्वृ-
 ष्यत्वं न स्यात् । अथैतेषु यथादर्शनं व्यवस्थेयते । प्रकृतेऽपि तथा
 स्यात् । एवं निमित्तादिप्रतिबन्धैव कार्यस्य कारणभावः सर्वत्र सर्व-
 सम्भवप्रसङ्गश्च निरस्तः । यानि च सांख्यानामवस्यातद्वृत्तेरभेदसा-
 धकानि तेषु यदेतत् पटस्तन्तुभ्यो न भिद्यते तदुर्मत्वादिति ।
 अत्र तावत्प्रतिज्ञाहेतुविरोधः स्पष्टः । दृष्टान्ताभावेन व्याप्तिश्च नास्ति
 यद्यतो भिद्यते न ततस्य धर्म इति व्यतिरेकव्याप्तिरस्तीति चेन्न ।
 सपक्षेभ्यस्तन्तुभ्योऽपि व्यावृत्तत्वेन केवलव्यतिरेकित्वायोगात् ।
 यदपि तदुपादेयत्वात्तदभिन्न इति । एतदपि पूर्ववदेव । तदुपादे-
 यत्वं च तज्जन्यत्वमात्रं वा तद्विकारत्वं वा तत्सम्बन्धित्वं वा
 तदुर्मत्वं वा तदभिन्नत्वं वा अन्यद्वा यत्किञ्चिदिति नाद्यः । निमित्ते-
 रप्यभेदप्रसङ्गात् न द्वितीयः तदुर्मत्त्वहेतूक्तदोषादेव । उभयत्र पटा-
 वस्या तन्त्वात्मा न भवति तन्तुभ्यो भिन्नत्वात् घटवदिति प्रतिप्रयो-
 गस्य शक्यत्वाच्च । इष्टो हि त्वयापि तत्र भेदोऽपि । न तृतीयः
 कारणेषु परस्परसम्बन्धिषु व्यभिचारात् त्वत्पक्षेणाऽसिद्धेश्च । न हि
 धर्मधर्मिणोस्तादात्म्यवादिनः तत्संबन्धित्वसम्भवः समवायस्या-
 नभ्युपगमात् अन्यतरस्याद्वयत्वे तु संयोगायोगाच्च । न चतुर्थः
 प्रागेव दूषितत्वात् न यज्ञमः तस्यैव साध्यत्वात्, न षष्ठः अभेद-

व्याप्यस्य कस्यचिदन्यस्य त्वयाऽप्यदर्शनात् । इति यच्चैतत्पटस्त-
न्वात्मकः तत्संयोगतदप्राप्तिरहितत्वात् तादात्म्याभावे हि कुण्ड-
वदरयोरिव संयोगो वा स्यात् हिमवद्विन्ध्ययोरिवप्राप्तिर्वा तदुभयमिह
निवर्तमानं तादात्म्यविरहमपि निवर्तयति इति तदपि मन्दं तादा-
त्म्यविरहेऽपि अन्यतरस्याद्रव्यत्वात् संयोगाभावः तदुर्मस्वभाव-
त्वादेवाप्राप्तिपरिहार इत्यन्यथासिद्धस्यासाधकत्वात् अन्यथा
तादात्म्याभाव इव भेदसद्भावेऽपि घटपटयोरिव धर्मधर्मभावो न
स्यादिति प्रसज्येत । गुह्यत्वान्तरकार्यादर्शनन्तु द्रव्यान्तरोत्पत्तिं प्रति-
रुन्ध्यात् न त्ववस्थानद्वतोरभेदं विदधीत । ननु जनिरपि व्यक्ति-
रेव जनी प्रादुर्भावे इति धात्वर्थपाठात् । न । जनिव्यक्तिशब्दयो-
रर्थभेदेनैव निरूढेः प्रादुर्भावपाटोऽप्युत्पत्तिपरस्स्यात् निर्वर्त्यप्राप्य-
भेदसिद्धेश्च । जन्यं हि निर्वर्त्यं व्यङ्ग्यं तु प्राप्यम् अभूततद्भावादिषु
च प्रागसतस्सत्त्वमनुस्मृतमेव । भवतु वा जनिशब्दो व्यक्तिपरः ।

न व्यक्तिरूपलब्धिस्ते दृष्टाऽदृष्टदशान्वयात् ।

अथोपलब्धियोग्यत्वं न तदव्यापकत्वतः ॥

सत्स्वलक्षणपूर्तिश्चेदभिव्यक्तिस्तदप्यसत् ।

साऽपि वः प्राक्तनी नो चेन्न सिद्धेऽहेतुरप्यसन् ॥

किं च व्यक्तिरपि नित्या कार्या वा । पूर्वच कारकाणामिव
व्यञ्जकानामपि नैष्कल्यम् । उत्तरच अर्धजरतीयः सत्कार्यवादः व्यक्ते-
रपि व्यक्त्यर्थं कारकापेक्षेति चेत् तच्चानवस्थाप्रसङ्गमाह । व्यक्तिरिति ।
व्यक्तेः कार्यत्वपक्षे अपसिद्धान्तमसदकरणादित्यादिहेतुविरोधं चा-
भिप्रेत्याह । न चेति । ननु कार्यस्य कृतिः तावन्न कार्यस्वरूपमेव ।
कार्यं क्रियते घटः क्रियत इति सामान्यतो विशेषतश्च सह प्रयो-
गात् अतिरिक्ता च सा तथा सति कार्यव्यक्तौ कः प्रद्वेषः कृतिरपि

कृता वा व्यक्ता वा पूर्ववानवस्था उत्तरव कारकनैष्कल्यापसि-
द्धान्तौ व्यक्तिरपि कृता व्यक्ता वेत्युभयथाऽप्यनवस्था तच्चाह । नैव-
मिति । कृतिर्हि कारकाणां व्यापारः स चागन्तुस्वकारणव्यापारेण
जन्यते सोऽपि तथेति सिद्धाऽनवस्थैषा । सा च सर्वसम्भता न दोषः
त्वयाऽप्यभिव्यञ्जकव्यापारो व्यञ्जकान्तरव्यापारव्यङ्ग इति वाच्यं ।
ननु व्यक्तिर्न व्यज्यते न क्रियते च अव्यक्तैव नित्यं स्वयं व्यक्तैव
वा कार्याणां व्यक्तिः स्यात् । न स्यात् । तदर्थकारकव्यापारवैयर्थ्य-
प्रसङ्गात् कार्याणां नित्यव्यक्तिप्रसङ्गाच्च । ननूत्पत्तिर्नाम सत्तासम-
वायो वा । स्वकारकसमवायो वा स च नित्यः न तदर्थश्च कार-
कव्यापारः कृतिरिति समा नश्चर्चा । न । समवायस्यास्माभिरनभ्यु-
पगमात् तदेतदस्मच्छब्दान्वादेशेन सूचितं । का तर्ह्युत्पत्तिः कृति-
रेव । अन्यधर्मः कथमन्यस्योत्पत्तिरिति चेतादर्थ्येन तदुर्मतोपचा-
रात् यदा हि तन्त्वादयो व्याप्रियन्ते तदा पट उत्पद्यत इति व्यव-
हरन्ति आद्यवशावच्छिन्नपटत्वावस्थैव वा पटोत्पत्तिरुच्यते सैव
तदवस्थस्योत्पत्तिरिति भाष्यमपि तदभिप्रायमेव स्यात् । अत एव हि
सह प्रयोगोपपत्तिः न चेदृश्या उत्पत्तेरुत्पत्त्यन्तरमस्ति । तथाऽपि
प्रागसिद्धस्वरूपलाभादुत्पत्तिशब्द उपचाराद्भवतु वा मा वा तदा कार्या-
त्यन्तर्यः कारकव्यापार इति सिद्ध्यति स एव यदोत्पत्तिर्विवक्षिता
तदा कार्यार्थः कारकव्यापारइत्येव वक्तव्यम् अन्यथा तूपचारः ।

क्रियैव कारकाणां स्यात् प्रतिसम्बन्धिनीत्यसत् ।

प्राक्सत्वासत्त्वसंज्ञोभस्तस्यामपि हि दुस्तरः ॥

क्रियावद्धिः पटादेश्च कारकैस्तादृशोऽन्वयः ।

प्रधाने भागनिष्पत्त्या भागैरैक्याच्च भागिनः ॥

प्राक्सत्त्वं सर्वभावानां मिथश्चैक्यमिति त्वसत् ।

भिन्नांशपूर्वसत्त्वे हि नाभिन्नाद्वेदसम्भवः ॥

भिन्नाभिन्नाद्यदि व्यक्तिभेदानां प्राक्तनी भवेत् ।

एकस्य प्रागसन् भेदो यदि स्यादस्मदिष्टवत् ॥

प्राक्ततो ऽस्याप्यवस्था चेतया ऽप्यस्मदभीष्टवत् ॥ २४ ॥

इति सांख्यसत्कार्यवादभङ्गः ॥

अर्धवैनाशिकनिरासाय सत्कार्यवादे साधिते तुल्यन्यायतया
सर्वानित्यत्ववादेन समुत्थितः सांख्यो निरस्तः । अथ पक्षत्रयप्रतिपक्षं
वैनाशिकमतं निरस्यति । वस्तुस्थैर्यमिति ।

मू० वस्तुस्थैर्यं विरुद्धानुपहितविषया साधयेत्
प्रत्यभिज्ञा नैकस्मिन् शक्त्यशक्ती कृतितदि-
तरयोः सा ह्यभेदेन सिद्धेः । एकस्मिन् काल-
भेदाद्भवति च सहकार्यन्वयानन्वयादिर्नैचे-
न्नो देशभेदादपि सुपरिहरस्तेन नैकं क्वचि-
त्स्यात् ॥ २५ ॥

वस्तुशब्देन सत्त्वानुमानसूचनं यथा ऽऽहुः यत्सतत्त्वणिकं यथा
जलधरः सन्तश्च भावा इति । यदक्षणिकं तदवस्तु यथा खसू-
नम् । अक्षणिकत्वे चामीषां तद्वदसत्त्वप्रसङ्ग इति भावः । विरुद्धानु-
पहितविषयेति । विरुद्धधर्मासंसृष्टविषयेत्यर्थः दीपस्रोतःप्रभृतिषु
अनन्यथासिद्धभेदकबलात् बाधः विप्रतिपन्नैकत्वधीः प्रमा विरुद्ध-
धर्मासंसृष्टविषयत्वात् सम्मतैकत्वधीवत् न हि स्वलक्षणानां प्रत्ये-
कमेकत्वं नास्ति तथा सत्येकानेकसर्वविकल्पलोपेन माध्यमिकवि-
जयप्रसङ्गात् । रूपादिधीवदित्येव वोदाहर्तव्यं तदियं प्रमितिः सती

प्रत्यभिज्ञा पूर्वापरकालवर्तिविषयं साधयति दीपनदीप्रवाहकृतपुनः-
 प्ररूढकेशादिषु तु सम्प्रतिपन्नसामग्रीभेदादिबाधकबलात् तस्या न
 साधकत्वम् । ननु स इति धीः स्मृतिः अयमित्यनुभवः निरन्तरो-
 त्यत्तेः ज्वालाक्षणेष्चिव तयोर्भेदाग्रह इति तन्न । समानाधिकरणबो-
 धात् यद्यपि सोऽयमिति व्यवहारे तादृशधीभेदेन वैयधिकरण्यशङ्का ।
 तथाऽपि तमिमं पश्यामीत्यादिषु उभयाकारविशिष्टस्यैकस्य दृशिक-
 र्मत्वदृष्टेर्बुद्धैक्यं दुरपह्वम् । अत एव ग्रहणस्मरणात्मकमिदं ज्ञान-
 मिति वदन्तः प्रत्युक्ताः । ननु कथमिन्द्रियासम्बद्धः तदंश इदानी-
 मिन्द्रियेण गृह्येत मनोऽसम्बद्धोऽनुभूतविषयः कथं मनसा तदनु-
 मवजन्यसंस्कारसहकारादिति चेत् समानमवाऽपि । दृष्टत्वात् तथैव
 तचेति चेत् अवाऽपि तथैव । वेद्याकारैकदेशादुत्पन्नस्य प्रत्यक्षत्वे
 शुक्तिरजतधीरपि मानं स्यादिति चेन्न । आरोपानारोपाभ्यां विशे-
 षात् । किं च संस्कारोपनीतरजताद्यारोपे च इदं रजतमिति चाक्षु-
 षबुद्धिरेका । न हि तत्र रजताद्बुद्ध्युत्पत्तिः तस्यासन्निहितत्वात् ।
 अर्थजन्यत्वेन त्वदुक्ताविसंवादित्वप्रसङ्गाच्च । इन्द्रियजन्यतया प्रत्य-
 क्षत्ववत् संस्कारजन्यतया स्मृतित्वमपि दुर्निवारमिति चेन्न । तमे-
 तमनुभवामि पश्यामीत्यादिप्रत्यक्षविरोधादेव । अत एव संस्कारप्रा-
 धान्यमुत्प्रेक्ष्य केवलस्मृतित्वशङ्काऽपि निरस्ता । भवतु वा स्मृतित्व-
 मपि । तथाऽपि स्मृत्यनुभवात्मकमेकं ज्ञानं स्वविषयस्य स्थिरत्वं
 साधयत्येव । कथमप्रमा स्मृतिरर्थे व्यवस्थापयेदिति चेत् किमवा-
 प्रमात्वं ज्ञानव्यतिरिक्तत्वं वा । अनुभवव्यतिरिक्तत्वं वा अयथार्थत्वं
 वा । नाद्यः असिद्धेः । न द्वितीयः चितयप्रकाशवादिभिः स्मृतेरप्या-
 त्मस्वात्मविषयेऽनुभवत्वस्वीकारात्, त्वया च स्वसंवेदनांशेऽपि ।
 विषयांशेऽनुभवव्यतिरिक्तत्वं स्मृतेरिति चेत् । तथाभूताऽपि स्वकार-

णानुभवात् स्वविषयमबाधितं व्यवस्थापयेत् अस्वातन्त्र्यादिविचार-
स्त्वच प्रकृतानुपयुक्तः । न तृतीयः यथार्थस्मृतौ विरोधाभावात्
सर्वाऽपि स्मृतिरयथार्था अतीतस्य वर्तमानतयाऽवभासादिति चेन्न ।
अतीततयाऽपि प्रायशः स्मृतिभिरर्थोल्लेखात् प्रच्युततदाकारस्य तद्व-
तया भासनादयथार्थ्यमिति चेन्न । स्मृतिप्रमोषे तदभावात् अती-
तादिविषयानुमानानामपि तत्प्रसङ्गाच्च । तर्हि पाकरक्तेऽपि श्याम-
त्वधीर्यथार्था स्यादिति च मन्दम् । प्राचीनश्यामतावुद्धौ विरोधा-
भावात् । एतेन स्मृतिर्न बाह्यविषया नष्टेऽप्यर्थे स्मृतिदर्शनादिति
वदन्तोऽपि निरस्ताः । एवम्प्रत्यभिज्ञा स्थिरविषयेति सिद्धे सोऽह-
मिति धीश्चात्मनः स्थिरत्वमुल्लेखि तदहं स्मरामीति स्मृतिमात्रेण
चेतत्सिद्धम् । ननु विरुद्धानुपहितविषयेत्यसिद्धं कुर्वदकुर्वच्छणयोः
शक्त्यशक्तिभ्यां वैजात्यादित्यत्राह । नैकस्मिन्निति । कुर्वतोऽकुर्वत-
श्चैकत्वेऽङ्गीक्रियमाणेऽपि शक्त्यशक्तिरूपविरुद्धधर्माध्यासो न स्यादि-
त्यर्थः शक्तश्चेत्कुर्यादेव न करोति चेदं कुसूलनिहितं बीजमिति
प्रसङ्गतद्विपर्ययाभ्यां शक्त्यशक्तिसिद्धिरिति चेन्न । शक्तस्यापि करणा-
करणयोः सहकारिसन्निध्यसन्निधिप्रयुक्तत्वात् तदाह कृतितदित-
रयोरिति । साह्यं सहभावः कदाचित्पुष्कलैः सहकारिभिः साह्यं
कदाचिद्विकलैरिति प्रयोजकभेदेनेत्यर्थः । अकुर्वत्स्वभावस्य कथं सह-
कारिभिरपि कुर्वता कुर्वत्स्वभावस्य वा कथं तद्विरहात् तदभाव-
इति चेन्न । सहकारिसन्निधौ कुर्वतया तदभावे चाकुर्वतया स्वभा-
वव्यवस्थासिद्धेः । परसापेक्षः कथं स्वभाव इति चेन्न । स्वहेतुसापेक्ष-
त्ववदुपपत्तेः । अधिपतिसहकार्यालम्बनसमनन्तरप्रत्ययाश्चत्वारो वि-
ज्ञानेत्यतौ कारणमिति युष्मदुक्तिविरोधात् अर्थजत्वं च प्रामाण्यं
ब्रूषे उपच्छन्दनार्थमुत्तानवाक्यमिति चेन्न । अतिप्रसक्त्या सिद्धान्त-

स्थितेर्दुर्निरूपत्वप्रसङ्गात् । शक्तं चेदन्यतन्तुसंयोगादिवदवश्यसिद्ध-
 सहकारिचक्रं स्वकार्यं कुर्यादिति चेन्न स्वकारणादापततां सहकारि-
 णामेतदधीनत्वाभावात् पराधीनत्वेऽप्यवर्जनीयं तत्सन्निधानमिति
 चेन्न । अन्यथाऽपि दृष्टेः । अस्तु सहकारिसम्बन्धासम्बन्धादिक्रमेव
 विरुद्धत्वाद्देदकमित्यत्राह । एकस्मिन्निति । आदिशब्देन प्रस्तुतकर-
 णाकरणादिसंग्रहः कालभेदाद्विरुद्धस्वीकारे किं कुत्र नासीत् न स्या-
 द्वेति सर्वत्राव्यवस्थितिरिति चेन्न । दर्शनादर्शननियमाभ्यामेव सम्भ-
 वासम्भवस्थितेः । एवमनभ्युपगममनुवदन्प्रतिबन्दिमाह । नो चेदिति ।
 अचास्ति करोति च अन्यत्र नास्ति न करोति चेत्यादिनिर्देशभेदेन
 सत्त्वासत्त्वादिसमुच्चयः सुदुष्परिहरः स्यात् । अपिर्विषयभेदाद्यनुक्त-
 समुच्चये विषयादिभेदादपि हि विरोधः परिह्रियते क्वचिच्छक्तं क्वचि-
 दशक्तं केनचिज्जन्यते व्यज्यते बाध्यते वा नान्येन कस्य चित्
 प्रतियोगी व्याप्यः व्यापकः पूर्वः परोवा नान्यस्येत्यादि । एवं विष-
 यभेदादिभिरपि विरोधस्ते दुष्परिहरः । ततः किमित्यत्राह । तेने-
 ति । विरुद्धानां देशकालाद्यसमाहितविरोधत्वेन स्वलक्षणस्यापि
 विरुद्धशतच्छृणुतया नानात्वे तत्त्वोदानां च तथा तथा बोदे किञ्चि-
 दप्येकं न सिद्धेत् तदभावे च कुतो नैकमिति माध्यमिकमतापातः सैव
 तर्हि सुगतमतकाष्ठेति तत्र तिष्ठाम इति चेत् तन्निष्ठेन त्वयाऽस्मन्मत-
 बाधकानुपन्यासे विवादाभावः । तदुपन्यासे तु तत्र तत्र तद्वाधाबाध-
 विकल्पदौस्थ्यं दुष्परिहरमिति भावः ॥ २५ ॥ पुनरपि प्रकारान्तरेण
 प्रत्यभिज्ञाबाधकं विरुद्धधर्माध्यासं प्रतिबन्दिविशेषमप्याशङ्कते ।
 तत्त्वेदत्त्वे हीति ।

सू० तत्त्वेदन्त्वे हि कालान्तरघटनमये नैककाले
 घटेतां कालद्वैतेऽनवस्थाद्यत इह न मितिः

प्रत्यभिज्ञेति चेन्न । स्वस्य स्वाभावकाले वि-
हतिनियमनात्स्वेन चात्रैककाल्यात्काले का-
लानपेक्षे कथमपि सुवचौ नानवस्थावि-
रोधौ ॥ २६ ॥

अतीतकालसम्बन्धस्तत्त्वं वर्तमानकालसम्बन्ध इदन्त्वं न
ह्यतीतं वर्तत इति सम्भवति सर्वेषां नित्यत्वप्रसङ्गात् वर्तमानं च
यद्यतीतं कथमस्मदादिप्रत्यक्षेण गृह्येत किं च कालद्वयान्वयप्र-
पणोः तत्त्वेदन्त्वयोरेकवस्तुसम्बन्ध एकस्मिन्काले भिन्ने वा पूर्वच
विरोधः तस्मिन्नेतस्मिन्स्तदुभयपूर्वापरे वा क्वचिदपि काले कालान्त-
रसम्भेदायोगात् अन्यथा त्रैकाल्ययोगपक्षप्रसङ्गात् एतेन विरुद्धानु-
पहितविषयेति विशेषणं चासिद्धम् । उत्तरच कालद्वयनिर्वाहककालभे-
दाश्रयणे तयोरपि तथेत्यनवस्थापातः । न चैवं दृष्टमिष्टं वा न च
देशद्वयप्रतिवन्दिः अस्माभिस्तदनभ्युपगमात् तस्मात्कालद्वयविशिष्टं
वस्तुनि प्रवृत्ता कृत्स्ना प्रत्यभिज्ञा न प्रमितिः विरुद्धविषयत्वात् शुक्ति-
रूप्यधीवत् प्रत्यभिज्ञात्वादेव वा दीपादिप्रत्यभिज्ञावदिति चेत् अत्र
न कालद्वयमात्रं वस्तुनि विरुद्धं विरुद्धकालान्वयस्तु नास्तीत्यभि-
प्रायेण प्रतिवक्ति नेति ।

अततामनिदन्तां च तत्त्वेदन्त्वे निरस्यतः ।

अन्योन्यप्रतिषेधस्तु न ततः सेदुमर्हति ॥

एकस्य भिन्नकालाभ्यां वैशिष्ट्यं विहतं यदि ।

तथा स्यात् भिन्नदेशाभ्यां पुञ्जबुद्धिस्ततो न ते ॥

तर्हि कालद्वयविरोधः कुचत्यत्राह । स्वस्येति । नियमनात्
यथाप्रमाणं व्यवस्थापनादित्यर्थः । अत एवातीतस्य वर्तमानत्वं वर्त-

मानस्य वा ऽतीतत्वमिह न प्रवर्तनीयम् । ननु तत्त्वेदन्त्वे तावत् वि-
 रुद्धे अन्यथा यौगपद्ये विरोधाभावप्रसङ्गात् तत एव कालद्वयमप्ये-
 कस्य विरुद्धमिति तच्चाह । स्वेनेति । पूर्वापरकालयोगोहि विरुद्धः
 स्वेनोपाधिना ऽवच्छिन्नस्यैकस्य कालस्यावान्तरोपाधिभिर्नानात्वेऽपि
 तत्तदुपाधीनामेव तत्तदवान्तरकालद्वयान्वयविरोधः । अन्यापेक्षया
 पूर्वापरकालयोरन्यस्य विरुद्धत्वे क्षणकालस्याप्यन्यापेक्षया पौर्वाप-
 र्यान्तत्कालवर्तित्वमपि वस्तुनो विरुद्धेन क्षणकालसम्बन्धो वस्तुनः
 काल्पनिक इति चेत् ततोऽपि माध्यमिकोत्थानम् । ननु स्वरूपसत्यता
 क्षणसम्बन्धित्वं च साध्यते न केवलं क्षणकालमात्रसम्बन्धित्वम् ।
 अतस्तुयैवौद्धात् चयाणां विशेष इति तर्हि सिद्धसाधनम् अतः क्षणिक-
 पक्षे स्थिरपक्षे वा स्वाभाविकाले वृत्तिर्विरोधाद्वारणीया न तु स्वका-
 लवृत्तिरिति भावः । अत्र च विरोधानवस्थयोः शङ्कापि नास्तीत्याह ।
 काल इति । न ह्ययमपि काल एतस्मिन्काले किमुत कालान्तरं
 तत्कालोऽपि न तस्मिन्काले किमुतायम् अत एव तत्कालतत्कालौ वा
 कालान्तरं वाऽनपेक्ष्य एकस्मिन्वस्तुनि कालद्वयं सम्बध्यत इति स्थिते
 कथं चिदप्यनवस्थाविरोधयोर्नावकाशः तथाऽपि कालद्वयपरस्परा-
 भावनान्तरीयकं तदात्मकं वा कथमेकत्र स्यादिति चेन्न । कालद्वयस्या-
 न्योन्यस्मिन्नभावेऽपि तदुभयसम्बन्धिनि वस्तुन्यभावाभावात् यस्तु
 तस्मिन्वस्तुन्यसम्बद्धः कालः तस्य तत्र सद्भावं न ब्रूमः न हि वयं
 नित्यानित्यविभागं निराकुर्मः ॥ २६ ॥ अथ प्रत्यक्षेणैव प्रत्यभिज्ञा-
 प्रत्यक्षस्य विरोधं भावानां क्षणिकत्वसिद्धिं च शङ्कते । प्रत्यक्षमिति ।

सू० प्रत्यक्षं वर्तमानं प्रथयति यदिहावर्तमाना-
 द्विभक्तं तस्मात्तेनैव सिद्धं क्षणिकमिति न

सत्तावदित्यप्रतीतिः । तत्कालासत्त्वमेव ह्यप-
नयति सतो वर्तमानत्वबोधः कालेऽन्यत्रापि
सत्त्वं प्रमितमिति कथं तद्विरोधप्रसङ्गः ॥ २७ ॥

अस्मदादिप्रत्यक्षं तावद्वर्तमानमात्रविषयमिति सर्वसंमतम् ।
अन्यथा दृश्यमानानां पदार्थानां तत्त्वज्ञापेक्षया पूर्वापरविशेषाणा-
मपि प्रत्यक्षत्वप्रसङ्गात् तस्मादगृहीतपूर्वापरविशेषं वर्तमानग्राहि
प्रत्यक्षमवर्तमानाद्भावृतमेव स्वविषयं गृह्णाति एतदेव च क्षणिकत्वं
वस्तूनां यदपूर्वातरत्वम् । अतस्संस्कारनिरपेक्षप्रत्यक्षबाधिता प्रत्यभि-
क्षा देशान्तरस्थग्राहिशुक्तिरूप्यधीवत् संस्कारोपनीतकालान्तरस्थभेद-
संवृत्या तस्मिन्निदन्त्वमस्मिन्वा तत्त्वमारोप्य कल्पितैक्यविषयेति
अत्र प्रत्यक्षवृत्तान्तानभिज्ञोक्तिरियमित्यभिप्रायेण प्रतिवक्ति न
सदिति । प्रत्यक्षस्य कालान्तरसम्बन्धप्रतिक्षेपकत्वाभावमाह । ताव-
दिति । वर्तमानत्वविधिरेवावर्तमानत्वनिषेधात्मा तावन्मात्रकाल-
वर्तित्वं नियच्छेदित्यत्राह । तत्कालेति । तत्कालसत्त्वविधिर्हि
तदानीमसतां निरुन्ध्यात् न तु कालान्तरसतामित्यर्थः तथाऽपि
इदङ्कारवता प्रत्यक्षेण कालान्तरसत्त्वस्यानालम्बनात् तत्प्रतिक्षेप इति
चेत्त्राह । कालेऽन्यत्रापीति । अयम्भावः यथेदमिति तत्कालसता
गृह्यते तथा तदिदमिति कालद्वयसत्त्वमपि प्रत्यक्षेणैव गृहीतम् । एवं
सति न्यूनाधिकविषयतामात्रमिह प्रत्यक्षेयार्थं विरुद्धविषयत्वम् ।
अन्यथातिप्रसङ्गादिति अल्पविषयस्य प्राबल्यमालम्भविधौ दृष्टमिति
चेन्न विरोधे सत्येव बलाबलविमर्शात् इह तु विरोध एव न समस्ति
अपि च प्रत्यक्षं किं वर्तमानत्वेन स्वविषयं गृह्णाति उत वस्तुवृत्त्या
वर्तमानं नाद्यः त्वन्मते प्रत्यक्षतयाऽभिमतस्य निर्विकल्पकस्य

वि*शिष्टबोधनाशक्तेः सविकल्पकस्य तु प्रत्यक्षत्वानभ्युपगमात् । न
द्वितीयः इन्द्रियसंयुक्तक्षणस्य तज्जन्यज्ञानकालेऽतीतत्वात् तदुत्त-
रक्षणस्य स्वपूर्वक्षणेन्द्रियसम्प्रयोगायोगेन तज्जन्यधीविषयत्वासं-
भवात् तदातनाक्षिसम्प्रयोगस्य तु तात्कालिकबुद्धिहेतुत्वासिद्धेः
अतस्ते कथं प्रत्यक्षं वर्तमानग्राहि अस्मन्मते त्विन्द्रियसम्प्रयोगस्य
तद्विशिष्टवस्तुनस्तदुपहितकालांशस्य च स्थायित्वेन धीक्षणानुवृत्तौ
तद्विषयतया प्रत्यक्षोदयात् सम्प्रयोगानन्तरक्षणे धीरपि निर्वर्त्यते
अतो नासम्प्रयुक्तं नास्थिरं नावर्तमानं वा प्रत्यक्षमिति ।

पूर्वापरबहुव्यक्तिव्याप्तिग्रहणसम्भवा ।

न काचिदपि युक्तिः स्यात् सर्वक्षणिकवादिनः ॥ २७ ॥

ननु जातस्य हि ध्रुवोमृत्युरिति प्रसिद्धम् अतस्सतां सतानु-
बन्धी विनाशः स्वरूपवन्न हेतुसापेक्षः भटित्येवापतेत् तस्मात्
सर्वं क्षणिकमित्यनूद्य परिहरति । उत्पन्नानामिति ।

मू० उत्पन्नानां विनाशे ध्रुवभविष्यतया हेत्वपे-
क्षाविहीने जन्मनोपरोधात्क्षणिकमिह
जगत्समित्यप्यसारम् । लिङ्गं ह्येष्यत्व-
मात्रं जननविधुरता तत्क्षणानुक्षणत्वे तत्त्वं
तज्जन्यता वा तदिदमनियमासिद्धिबाधा-
दिदूष्यम् ॥ २८ ॥

असारं न्याय्यादन्यदित्यर्थः । तच्च हेतुं विकल्पयति । लिङ्ग-
मिति । एवं विकल्पिते यथासंभवं दोषानाह । तदिदमिति । तथा हि
तत्त्वयोस्तदवद्यत् यस्य ध्रुवं भविष्यति न तत्तस्य हेतुसापेक्षं नाशश्च

जातानां ध्रुवभावीत्युक्तं स्यात् तदा कस्यचिदङ्कुरस्य सामग्रीप्रवाह-
वशात् ध्रुवं भविष्याद्भिः पत्रपुष्पादिभिर्घटादीनां कपालादिभिरप्य-
नैकान्त्यं सर्वत्र चैकसन्तानोत्तरक्षणेः । न हि ते तन्निरपेक्षाः तथा-
सति प्रागेवोपनिपाते कथं तत्र सन्तानत्वमपि पूर्वक्षणानामर्थक्रि-
याविरहात् असत्त्वं च स्यात् चार्वाकवादः । द्वितीये तु यद्यस्यानु-
त्पन्नमनुबन्धि न तद्वैत्वपेक्षं यथा गोरश्वापोह इति स्यात् तथाच
हेत्वसिद्धिः प्रतियोगिवत्स्वोचितहेतुजन्यत्वात् मुद्गरादयोऽपि सभा-
गसन्तानमाचारम्भकाः न तु नाशजनका इति चेन्न दीपादिसन्ताना-
न्ति*मध्वंसकेषु तदसिद्धेः । न हि तत्र विभक्तसूक्ष्मावस्थान्तरापति-
मिच्छसि अन्वयव्यतिरेकाविशेषे व्यवस्थापकाभावात् निस्स्वभाव-
तया तुच्छस्य हेत्वपेक्षाविरहो व्यवस्थापक इति चेन्न । प्रतियोगि-
वदेव नियतकालतया प्रमितस्यात्यन्ततुच्छत्वायोगात् खपुष्पवृक्षा-
नादित्वप्रसङ्गेन सर्वभावसिद्धिप्रसङ्गात् । ध्वंसस्य च तुच्छत्वे
तत्कालेऽपि स्वकाल इव भावानां सत्त्वप्रसङ्गाच्च । तथा च क्षणभङ्गं
प्रतिज्ञाय स्थिरवादं साधयसि कीदृशं च ध्वंसस्य निस्स्वभावत्वं
यदि यत्किञ्चित्स्वभावविरहः तत्स्वलक्षणेऽपि समानं सर्वस्वभाव-
विरहस्तु ध्वंसेष्यऽसिद्धः अन्यथा कथमस्य पक्षीकारः ध्वंसरूपतया
सिद्धस्येति चेत् । तर्हि तत्स्वभावस्य कथं सर्वस्वभावविरहः
अपि चास्य प्रागसत्त्वे हेत्वपेक्षा दुर्वारा प्राक्तत्वे तु भावापह्नवः
तत एवाभावस्याप्यभाव इति सर्वाभावः स्यात् तृतीये च स एव
क्षणे यस्य स तत्क्षणः तस्य भावस्तत्क्षणत्वं तदा ध्रुवभावि सह-
भावीत्यर्थः । अयमपि हेतुरसिद्ध एव न च प्रध्वंसप्रतियोगिनोर्योग-
पदसम्भवः सम्भवे वा भावः पश्चादपि किं न स्यात् । अनुक्षण-

शब्दोपचरितस्तु हेतुरनन्तरक्षणवार्तिकं तच्चापि भावोत्पत्त्यपेक्षया-
नन्तर्यविवक्षायामसिद्धिः भावस्वरूपापेक्षया त्वानन्तर्यनियमे भाव-
एव हेतुः स्यादिति कथं हेतुनैरपेक्ष्यं तदतिरिक्तनैरपेक्ष्यं विवक्षि-
तमिति चेन्न । तद्वदेव सहकारिणामप्यवर्जनीयत्वादिति पञ्चमे
त्वसिद्धिर्व्याघातश्च । ननु कथं ध्रुवभाविशब्देन तत्त्वविवक्षा शङ्क्यते
इत्थं यद्यतो भिद्यते न ततस्य ध्वंसः यथा रूपस्य रसः ध्वंसस्तु
कस्यचिदेव भवतीति तदात्मकः । अतः स्वात्पतावेव स्वात्मनि
ध्वंसे सन्निहिते कथं क्षणान्तरं प्राप्नुयादिति तच्चेदं ब्रूमः ततो
भिन्नस्यापि तत्प्रध्वंसत्वं यथादर्शनं स्यात् अन्यथा भिन्नस्य भिन्न-
कालस्य च कारणत्वादिक्रमपि हीयेत । अविशेषात् । स्वात्मन एव
स्वनाशात्मकत्वे पश्चादिवस्वकालेऽपि स्वाभावसिद्धेः स एव सर्वा-
पह्वरस्यादिति तज्जन्यत्व हेतौ प्रतिज्ञाविरोधः तज्जन्यत्वं हि
तद्वेतुक्तत्वं तेन कथं हेतुनैरपेक्ष्यसाधनं हेत्वन्तरनैरपेक्ष्यमपि च
दुर्वचमित्युक्तम् । अतः क्रमभाविसहकारिविशेषात् कार्यान्तरमिव
स्वनाशमपि स्वयमुत्पादयतु नाम न ततः क्षणिकत्वं सिद्धेदिति
बाधश्चामीषां प्रागुक्तप्रत्यभिज्ञया स्पष्टः । आदिशब्दः प्रदर्शितयोरप-
सिद्धान्तप्रतिज्ञाविरोधयोः संग्रहार्थः ॥ २८ ॥ प्रतिकूलतर्कप्रतिह-
तिमप्याह । कालानन्तर्येति ॥

मू० कालानन्तर्यसाम्ये क्षणिकवपुषि ते देशका-
लाद्युपाधौ सर्वे पूर्वं भवेयुस्तदुपरि भवतां
कारणानि क्षणानाम् । सन्तानैक्यव्यवस्था
निजफलनियतिर्वासनानां च न स्यात् का-
र्पासैरक्ततादिक्रमविपरिणमत्संस्कृतद्रव्यत-
त्स्यात् ॥ २९ ॥

आदिशब्देन दिक्संग्रहः । अयमर्थः सर्वं क्षणिकमिति वद-
तस्ते कस्यचित्किञ्चित्प्रति कार्यत्वं किमनन्तरकालभावित्वमा-
त्रात् उत तद्विशेषात् । आद्ये चैलोक्त्योदरवार्तिनः पूर्वक्षणास्सर्वे
तदनन्तरभाविनां सर्वेषां क्षणानां कारणानि स्युः । द्वितीयेऽप्यसौ
विशेषः किं देशाद्युपाधिनिरपेक्षः तत्सापेक्षो वा नाद्यः अतीन्द्रि-
यस्य तु तस्यादर्शनात् दृश्यस्य तु वह्निधूमत्वादेरतिप्रसङ्गित्वात् । न
द्वितीयः यस्मिन्देशदौ यद्वर्तते तस्मिन्जायमानस्य तत्कारणमिति
नियमो न सम्भवति कार्यक्षणस्य कारणदेशादिर्वर्तित्वे कारणदे-
शादेः क्षणद्वयापत्तेः तथा चानन्तरक्षणयोगेऽपि को बाधः । अतः
स्थिरदेशादिक्रमनभ्युपगच्छतस्तत्प्रयुक्तनियमायोगात् अतिप्रसङ्गस्त-
दवस्य एव । ननु यद्वेशादिक्षणवर्ती कारणक्षणः तत्कार्यदेशादि-
क्षणे स्वकार्यमारभत इति नियम इति चेन्न । देशादिक्षणद्वयेऽपि
कार्यकारणव्यवस्थाया दुःसाध्यत्वात् तदेतदभिप्रेत्याह । सन्तानै-
क्यव्यवस्था न स्यादिति । यदप्याहुः ।

यस्मिन्नेव हि सन्तान आहिता कर्मवासना ।

फलं तच्चैव बध्नाति कार्पासैरक्तता यथा ॥ इति ।

कर्मवासनेत्यनुभववासनाया उपलक्षणं तदपि दूषयति
निजफलनियतिर्वासनानां च न स्यादिति । सन्तानैक्ये सिद्धे हि
यस्मिन् तस्मिन्निति निर्देशः स्यादिति भावः । दृष्टान्तस्तर्हि कथमि-
त्यत्राह । कार्पास इति । रज्जुकद्रव्यविशेषसंस्कृतबीजावयवानुवृ-
त्त्या कार्यस्रोतोविशेषनियमे यथादर्शनं तच्च तादृशफलसिद्धिर्युक्ता
त्वन्मते तु तदेतत् संततिव्यवस्थापकाभावात् तच्चैव फलं बध्ना-

तीति दुश्शको नियम इति भावः ॥ २९ ॥ क्षणभङ्गसाधनान्तरं
दूषयितुमनुवक्ति । मेयत्वादौरिति ॥

मू० मेयत्वादौर्विगीतं क्षणिकमिह जगत्स्यात्क्षणा-
पाधिवच्चेद् बाधो दृष्टान्तहानिः स्थिर इति
विदितो यत्क्षणास्याप्युपाधिः ॥ सामग्रीकार्य-
शून्या क्षण इयमपि तद्धेतुसंघो न चासौ हे-
तुर्नान्यः स्थिरास्ते क्रमवदुपधिवत्स्यात्क्षणात्वं
स्थिरेऽपि ॥ ३० ॥

इह पक्षदृष्टान्तविकल्पाहं वस्तुजाते विगीतं क्षणिकं मेय-
त्वात् सत्त्वात् भासमानत्वाद्वा । अत्र स्यादित्यनेनाक्षणिकतायामस-
त्त्वप्रसङ्गः सूच्यते । अर्थक्रियाकारित्वं हि सत्त्वं तच्च कुर्वत्क्षणस्यैवा-
स्ति अकुर्वत्क्षणस्य तु तदभावादसत्त्वं प्राप्नोति घटजलधरादौ
दृष्टान्ति ते साध्यवैकल्यं क्रमेण कथंचित्परिहर्तव्यम् इह तु न
तथेत्यभिप्रायेण क्षणोपाधिवचनम् इतिरौचित्यादाक्रष्टव्यः । अत्र
बाधोक्तिसाध्यविकल्पेन बहुधा भाव्या तथा हि क्षणिकत्वं नाम
क्षणसम्बन्धवत्त्वं वा क्षणकालसम्बन्धित्वं वा क्षणमात्रवर्तित्वं वा
क्षणद्वयसम्बन्धशून्यत्वं वा क्षणकालत्वं वा तदुपाधित्वं वा नाद्याः
सिद्धसाधनात् स्थिरमपि न सामग्या क्षणे सम्भवतीति । न द्वितीयः
तत एव कालमेवानिच्छतस्ते कोऽसौ क्षणकालः कश्च तत्सम्बन्धः त-
दभ्युपगमे सिद्धान्तबाधः । अत एव न तृतीयोऽपि प्रत्यभिज्ञया च
बाधः प्रागुक्तः । न चतुर्थः उक्तबाधादेव क्षणैतरस्य तथात्वे खपुष्पवद-
सत्त्वप्रसङ्गस्य दुर्वारत्वात् त्वन्मते च खपुष्पनिदर्शनेन प्रसञ्जनं युक्तम्
एवमपि हि ब्रूय ॥

* क्षणसंभवत्वमिति पाठान्तरं युज्यते ।

तस्माद्वैधर्म्यदृष्टान्ते नेष्टोऽवश्यमिहाश्रयः ।

तदभावे च तन्नेति वचनादेव तद्गतेरिति । अन्येऽपि केचिदाहुः ॥

यस्मिन्ननित्यता नास्ति कार्यताऽपि न विद्यते ।

तस्मिन्यथा खपुष्पादाविति शक्यं हि भाषितुम् ॥ इति ॥

न पञ्चमः तद्वैशतद्वर्तिनोरिव कालतद्वर्तिनोरैक्यस्य प्रत्यक्षेण बाधात् । तत एव न षष्ठः यदा हि घटादयः स्वरूपेण क्षणोपाधयः स्युः कालतारतम्यधीः कुचापि न भवेत् तथा च स्थिरशङ्काया एवानुदयात् निर्विषयमनुमानं स्यात् सर्वस्य च विलोक्य स्वप्रयोजनेच्छया*ऽपि प्रवृत्तिः सा फलार्थिनः फलिनश्च भेदे बाध्यते ॥

न च त्वमपि कृत्येषु निरन्वयविनाशवत् ।

मत्सन्तानसमृद्ध्यर्थमिति मत्वा प्रवर्तसे ॥

तदिह स्वाभिप्रायादिबाधश्च आत्मदृष्टान्तेन च प्रत्यनुमानबाधः । तच्च साध्यवैकल्यं च घटादीन्निदर्शयद्भिः युष्माभिरिव क्रमात्प्रशमनीयम् ॥ अस्ति च सोऽहमिति प्रत्यभिज्ञयाऽस्माकं तत्सिद्धिः आलयविज्ञानसन्ततिविषयेयमिति चेत् इदमपि परिभाषामात्रं प्रमाणाभावात् । नान्यदृष्टं स्मरत्यन्य इति परिभाषाया निर्बाधत्वाच्च निरर्थकं चेदमालयविज्ञानसन्ततिकल्पनं तस्य प्रवृत्तिविज्ञानेन सह सर्वप्रकारसम्बन्धायोगादिति । अथ क्षणोपाधिवदित्युक्तं प्रतिवक्ति । दृष्टान्तहानिरिति । अक्षणिकत्वे कथं क्षणोपाधिरित्यत्र गूढाभिप्राय आह । सामयीति । कार्यशून्या कार्यप्रागभावसमन्वितेत्यर्थः । क्षणः क्षणोपाधिरिति यावत् तथाऽपि तस्य क्षणिकत्वं न प्रतिक्षिप्रमित्यत्राह । इयमपीति । ननु हेतूनां संघोऽपि हेत्वन्ति-

रिक्तश्चेत् तेषां भवत्यन्ते स्थिरत्वात् न क्षणोपाधित्वम् । अतिरिक्तोऽप्यक्षणिकः क्षणोपाधिर्न स्यादित्यचाह । न चेति । अयम्भावः संघ-
शब्दो न सम्बन्धमात्रवाचकः संबन्धशब्दपर्यायत्वाप्रसिद्धेः न च
तत्तत्सम्बन्धिरूपवाचकः प्रत्येकमप्रयोगात् अतः केन चिदुपाधि-
ना संगृहीतास्त एव संघशब्दार्थः । तत्र यदि त एव क्षणोपाधितया
दृष्टान्तीक्रियन्ते तथा सति स्थिरास्त इति । ननु तत्संहतिहेतुरुपा-
धिदृष्टान्तः स्यात् मैवम् । न हि नः केवलनित्यात् केवलनित्याद्वा
कस्यचिदपि कार्यस्योत्पत्तिः किन्तु तत्समुदायात् तत्र नित्यांशे
तावत्क्षणिकशब्दाऽपि नास्ति अनित्येऽपि यतश्चिरोत्पन्नाद्वैतोऽसंघ-
भावः सोऽपि स्थिरतरः । यस्तु चरमस्सहकारी स च स्थिर एव सन्
स्वकार्यप्रागभावोपहितरूपः कालमवच्छिन्दन् क्षणोपाधिरित्युच्यते
तदुपधानं च तस्य प्रत्यक्षादिसिद्धम् । न चात्र क्षणिकं किंचित्सि-
ध्यति अनवच्छिन्नस्य कालतत्त्वस्य कालपरिच्छेदलक्षणानित्यता-
भावात् ॥

क्रियादिश्च स्थिरोऽप्येवं क्षणोपाधिर्विशेषकैः ।

तत्प्रकर्षनिकर्षेस्तु तत्तत्कालप्रकल्पना ॥

इयं तावत्सर्वलोकसाक्षिकी क्षणकालावच्छेदकयोः प्रागूर्ध्व-
व्यापिनोरक्षणिकत्वात् तदवच्छिन्नस्य कालस्य तु क्षणत्वादेव न
क्षणिकत्वमिति वस्तुस्थितिः । त्वत्यन्ते तु क्षणकालावच्छेदः क्षणोपा-
धिरसिद्धः कालस्यैवाभावात् न चासिद्धोऽपि साध्यः स्वमतविरो-
धात् । यथाहुः ।

योऽपि तावत्परासिद्धः स्वयं सिद्धोऽभिधीयते ।

भवेत्तत्र प्रतीकारः स्वतोऽसिद्धे तु का क्रियेति ॥

अनन्यावच्छेदार्थेन स्वरूपेणैव कश्चित् क्षणशब्दवाच्य इति चेत् तर्हि क्षणभङ्गसाधनात्पूर्वमसिद्धः कथं दृष्टान्तः स्यात् ।

उत्तरप्रागभावात्पूर्वध्वंसैककालतः ।

मध्यमक्षणतादृक्त्वं व्यवस्थाप्यं त्वयाऽप्यतः ॥

ननु क्षणक्षरणस्वभावा प्रकृतिरिति हि भवत्सिद्धान्तः अत्र प्रति-
क्षणमुदयविलयिनोविकाराः क्षणिका एवेति तद्दृष्टान्तेनान्येषां युष्मा-
भिः किं नानुमीयत इति चेत् अशक्यत्वादयं सुहृदुपदेशस्त्यज्यते
सर्वक्षणकृत्वं साधयितुमुपक्रम्य स्थिरद्रव्यवृत्तिक्षणिकविकारवदिति
कथं दृष्टान्तयेम तेषु च न त्वदभिमतं क्षणिकत्वं प्रदीपादिवदा-
शुतरवद्विनाशित्वमात्रेण क्षणिकतेक्तेः तदेतदभिप्रेत्याह । क्रमव-
दिति । क्षणत्वं क्षणोपाधित्वमित्यर्थः ।

द्वयोरयुगपद्वृष्टिर्युगपच्च यथायथम् ।

अशक्यापन्हवा तस्मादस्मदुक्तैव पद्वृत्तिः ॥

इह च प्रतिसंख्याप्रतिसंख्यानिरोधयोः निरन्वयविनाशत्वे
परोक्तं निदर्शनं दूषयति । दीपादीनामिति ॥

सू० दीपादीनां कदाचित्सदृशविसदृशाशेषसन्त-
त्यपेते ध्वंसे दृष्टेऽप्यशक्या तदितरविषयेऽ-
नन्वयध्वंसकृप्तिः । बाधादेर्दर्शितत्वादपि च
दूढमिते सान्वयेऽस्मिन्घटादौ दुर्दर्शावस्थया
स्युः पयसि लवणवल्लीनदीपादिभागाः ॥ ३१ ॥

आदिशब्देन क्षणस्त्विवुदुदादिसंग्रहः ।

स निरन्वयनाशस्याद्भुमौ धर्म्यपि वा पुनः ।

पूर्वसंघातभागो वा यद्भावेनानुवर्तते ॥

उत्पत्तिश्च तथाभूता निरन्वयसमुद्भवा ।

तावुभौ सर्वभावानां नियताविति सौगताः ॥

यो विनाशस्स निरन्वयः यथाऽन्त्यदीपस्य, अस्ति च विनाशो जातानाम् अतस्सोऽपि निरन्वय इति निरन्वयध्वंसकृप्तिर्न शक्या तदुपपादयति बाधादेरिति । प्रत्यभिज्ञाबाधस्य प्रवृत्त्याद्यनुपपत्तीनां च दर्शितत्वात् विपरिवर्तश्च युक्त इत्याह । अपि चेति । अन्त्यदीपविनाशस्सान्वयः विनाशत्वात् पटादिविनाशवत् । साध्यविकलोदृष्टान्त इति चेन्न । संघातांशानां वा गन्धादिधर्माणां वा श्यामरक्तादिधर्मिणां वा यथासंभवमनुवृत्तेर्दृढोपलब्धत्वात् प्रत्यक्षबाधपरिहाराय दुर्दर्शवस्यत्वोक्तिः । स्युरित्यनेन दृश्यावस्थानिवृत्तावपि स्वरूपसत्त्वं सूच्यते । ननु ययसि लक्षणवदित्ययुक्तं तच्चापि निरन्वयविनाशात् तन्न रसेन सूक्ष्मावयवानुमानात् । दीपावयवेषु लिङ्गमपि नास्तीति चेन्न । दीपोर्ध्वदेशिनां किञ्चिदौष्ण्योपलब्ध्यादीपावयवसंक्रान्तेस्सुगमत्वात् प्रभूतदीपपार्श्ववर्तिनां च तापस्वेदादिस्तत एव एवमन्त्यदीपनाशेऽप्यदृश्यावयवविसर्पस्सिद्धः । अतो विनष्टदीपभागानुपलब्धेरदृश्यावस्थानिबन्धनत्वादनन्यथासिद्धप्रत्यक्षसिद्धः सान्वयविनाशदृष्टान्त एव साधीयान् । अन्त्यदीपादेश्च यदि न किञ्चिदुपादेयं ततोऽर्थक्रियाविरहादसत्त्वं स्यात् । बुद्ध्यादिरर्थक्रियाऽस्त्विति चेन्न । तस्यानियतत्वात् विनाशस्तर्ह्यर्थक्रियास्त्विति चेन्न । तस्य ते तुच्छत्वात् ध्रुवभावित्वेन वा अहेतुकत्वाभ्युपगमाच्च एवमन्त्यदीपासत्त्वे च तत्कारणपरम्पराया अपि तथात्वं स्यादिति ॥ ३१ ॥ इति क्षणभङ्गनिरासः ॥

ननु साध्यसाधनभावे सिद्धे हि प्रस्तुतं पक्षचतुष्टयं सिद्धयेत् स एव नास्तीति चार्वाक उतिष्ठते । सत्त्वे सत्त्व इति ।

सू० सत्त्वे सत्त्वेऽपि पूर्वं किमपि गगनतत्पुष्पवन्नैव
साध्यं हेतुप्राप्तिर्न पश्चाद्ववितुरघटितोत्पा-
दनेऽतिप्रसङ्गः । जन्यं जन्मान्यथा वा द्वय-
मसदनवस्थानकार्यक्षतिभ्यामित्याद्यैर्हेतुसाध्यं
न किमपि यदि न स्वक्रियादेर्विरोधात् ॥ ३२ ॥

यदि कार्यं कारकव्यापारात्पूर्वमस्ति तदा पूर्वसिद्धगगनादि-
वत्किमपि न कार्यं स्यात् अथ तथा नास्ति तदाऽपि खपुष्पवन्न
कार्यं न चासतः सत्त्वापादानसम्भवः । न हि नीलं शिल्पिसहस्रेणापि
सितीकर्तुं शक्यम् इति कार्यं च कारणेन सह पूर्वं पश्चाद्वा जायते ।
आद्ये किं कस्य कारणं कार्यं वा स्यात् द्वितीयेऽपि ततः पूर्वस्य
कथं तज्जन्यत्वं वैपरीत्यापातश्च लोकव्यवहारानुरोधात् । तृतीये
हेतुः स्वेन प्राप्तं साध्येत् अप्राप्तं वा आद्ये प्राप्तत्वादेव पूर्वसिद्धेर्न
साध्यत्वं, न चोत्तरकालीनस्य पूर्वकालीनेन प्राप्तिः उभयस्वरूपसि-
द्धपेक्षत्वात्तस्याः । तदिदमाह । हेतुप्राप्तिरिति । द्वितीयमपि दूषयति ।
अघटितेति । अप्राप्तोत्पादने सर्वस्मात् सर्वमुत्पद्ये न प्रकाश्यमप्राप्य वा
दीपः प्रकाशयेत् दाह्यमप्राप्य वा दहनो दहेत् पुनर्विकल्पान्तरेण विह-
तिमाह । जन्यमिति । घटो जायत इत्येतौ तावन्न पर्यायौ सह प्रयोगात्
यावद्विनाशं जायत इति प्रयोगप्रसङ्गाच्च पटो जायत इति प्रयोगश्च
न स्यात् घटपटशब्दयोरपर्यायत्वात् अतः कार्यस्वरूपातिरिक्तं
जन्म तत्र जन्यमजन्यं वेति विकल्प्य द्वयमप्ययुक्तमित्याह । द्वयम-
सदिति । क्रमात् बाधकमाह । अनवस्थानकार्यक्षतिभ्यामिति ।
जन्मनो जन्यत्वं हि जननकर्मतया अतस्तस्यापि जन्म स्वीकर्तव्यम्
एवं तस्यापीत्यनवस्था । अजन्यत्वे तज्जन्मनोऽनादित्वात् तद्वतो

घटादेरपि तथात्वं स्यात् तथा च कार्यत्वक्षतिः स्यादिति । आदिशब्देन भिन्नाभिन्नत्वादिविकल्पक्षोभसंयहः । हेतुश्च साध्यं च हेतुसाध्यं हेतुना साध्यं वा ईदृशानां तर्काणां युक्ताङ्गहान्यादिकमभिप्रेत्याह । नेति । साधारणदुष्टत्वमाह । स्वक्रियादेरिति । इह तावदनिष्टकोटिभङ्गो न प्रत्याख्येयः अन्यच्चैवमुत्तरगतिः । यदत्र पूर्वमसत्त्वे कार्यत्वं न स्यादिति तद्विरुद्धभाषितं प्रागसत्त्वविशेषितं सत्त्वमेव हि कार्यत्वं तत्र च प्रागसत्त्वे प्रागसत्त्वमेव न स्यादिति वा तद्विशिष्टं न स्यादिति वा सत्त्वमात्रं न स्यादिति वा प्रसङ्गार्थस्यात् तत्र न प्रथमः कस्यापि स्वाभावेन व्याप्यभावात् अन्यथा शून्यवाद एव स्यात् । अनेकान्तवादो वा । न द्वितीयः तदसत्त्व एव तद्विशिष्टसिद्धेः न हि विशेषणसत्त्वं विशिष्टविरोधि । न तृतीयः असत्त्वस्य स्वकालसत्त्वेन विरोध्यहणात् अन्यथा देशान्तरसत्त्वेऽपि विरोधप्रसङ्गेन स एवान्त्यबौद्धपक्षस्यात् । यत्तु पश्चाद्भाविनः कारणप्राप्तिर्नास्तीति तत्र पौर्वापर्यनियमलक्षणा प्राप्तिर्दुष्टत्वादनिवार्या । संयोगादिलक्षणा तु माभूदसङ्गत्वात् । ततश्च क्षतिप्रसङ्गः नियामकस्य सिद्धत्वात् प्रकाश्यदाह्यादिषु च यथादर्शनं कारणानां* मिथः प्राप्तिरेवाङ्गं न तु कार्येण ज्ञानेन सह भस्मादिना वा । यस्तु जन्मनो जन्यत्वाजन्यत्वविकल्पेनातिप्रसङ्ग उक्तः नासावस्मत्पक्षे युक्तदोषः न हि वयमभिव्यक्तिं वा कारणसमवायादिकं वा जन्मेति ब्रूमः किन्तुपादानावस्थाविशेषं तस्य कार्यवस्थासामानाधिकरण्यव्यपदेशः तादात्म्येन तदाश्रयवृत्तेः, एवं ध्वंसादिसामानाधिकरण्यमपि यथा-यथमूह्यम् । ईदृशस्य जन्मन उपादानावस्थान्तरसाध्यत्वे कारणानवस्थामात्रमापतति सा च न दोष इति सर्वविगीतं, यच्च भिन्नत्वे

गवाश्वयोरिव कार्यकारणता न स्यात् अभिन्नत्वे च कथं सिद्धस्य साध्यत्वमिति, तन्न । कारणात्कार्यस्य भिन्नस्यैवोत्पत्तिदर्शनात् ॥

अन्यथा बुद्धिबोद्ध्यादौ भिन्नत्वादिविकल्पतः ।

बोध्यत्वादित्तेन स्यात् स्वमतस्यापना ऽपि वः ॥

अथ किञ्चित्कारेणाकिञ्चित्कारेण वा कारणत्वं, पूर्वच हेतूनां किञ्चित्कारजनने ऽपि किञ्चित्कारान्तरापेक्षयाऽनवस्था, किञ्चित्कारस्यापि किञ्चित्कारजननापेक्षया उत्तरचातिप्रसङ्ग इति, अत्रापि ब्रूमः, यच्च किञ्चित्कारेण हेतुत्वं दृष्टम्, यथा काष्ठादेर्ज्वालादिना, तच्च तथा, न चानवस्था । हेतुसम्पत्तिपरम्पराया दोषत्वाभावात् अतिरिक्तस्याचानिरूपणात्, यच्च तु द्वारनिरपेक्षं हेतुत्वं तत्रापि दर्शनबलात् किञ्चित्कारान्तरं न जनयितव्यं यतोऽनवस्था स्यात्, न चातिप्रसङ्गः, नियतपूर्वत्वग्राहिणा प्रत्यक्षेणैव तन्निवारणात् अन्यथा तदपि ते प्रमाणं न स्यादिति विश्वापह्वयः । यच्च कार्यं कुर्वतोऽकुर्वतो वा कारणत्वम्, आद्ये कार्यस्यापि पूर्वसिद्धिप्रसक्त्या कार्यत्वाभावः द्वितीये विरोधानिप्रसङ्गाविनि, तदप्यपष्टु, भाविकार्यानुगुणव्यापारवत्वमेव कारणस्य कुर्वत्वम् तच्च कथं कार्यस्य स्वस्मात् पूर्वसिद्धिः कुर्वन्वनिरूपणन्तु भाविनाऽपि कार्येण बुद्ध्यारोहिणा सिद्धेत् । एतेन निर्व्यापारस्सव्यापारो वा हेतुरित्याद्यपि दतोत्तरम्, कार्यकारणत्वयोः स्वभावत्वे षट्त्वनीलत्वादिवत् सर्वं प्रत्यपि स्याताम्, अस्वभावत्वे कस्यचिदपि न स्यातामित्यपि नियतप्रतिसम्बन्धिकस्वभावत एव तदुभयसिद्धोर्निरस्तम्, दण्डादिकार्यत्वं घटादिकारणत्वं वा नीलादिवदेव पुरुषभेदेऽप्यविपर्यस्तमेव । अथ स्यात्कार्यकारणभावस्य द्विष्टत्वे द्वयोरपि द्वैरूप्यादविशेषविरोधभेदापत्तयस्युः, एकस्यत्वेऽपि यच्चैकस्मिंस्तच्चैवमिति, तच्च ब्रूमः, कार्यं कार्यत्वं कारणे कारणत्वं च

वतते तथाप्यन्योन्यनिरूप्यतया सम्बन्धव्यवहारार्थसिद्धिरिति ।
 स्यादेतत्, न तावद्दण्डादयो मृदाद्यवयवाश्च प्रत्येकं घटाद्युत्पादन-
 शक्ताः अदर्शनात् । अत एव न समुदिता अपि, न हि नद्यस्समे-
 त्यापि दहेयुः न च सिकतास्सम्भूय तैलं जनयेयुः शक्तानामेव
 सम्भूय करणे सर्वे कृतकरास्युः शक्तस्य कुर्वतोऽप्यन्याकाङ्क्षायां
 सर्वैरपि स्यात् तथा च देशादिव्यवहितानामसन्निधेः कथं कार्या-
 रम्भः न हि कार्ये कारणानां साध्यांशभेदः विभक्तदशायां समुदाये
 वा तस्यादृष्टेः निरंशे गुणादौ च दुर्वचमेतदिति । अत्रोच्यते, समु-
 दितानां कार्यकरत्वमेव हि प्रत्येकमपि हि शक्तिः कथमत्र वियुक्तैः
 कार्यकारणं कथं च समेतेषु कृतकरता । अतश्शक्तस्यापि सहकार्या-
 काङ्क्षायामतिप्रसङ्गश्च निरस्तः । यावत्कार्यसिद्धिनियतविषयत्वात्तस्या
 इति । ननु पूर्वं कारणमित्युक्ते नष्टं कारणमित्युक्तं स्याद् दृष्टा च
 मृदिते मृत्पिण्डे घटोत्पत्तिः तथा च स्वात्मानमलभमानस्य कथं
 परसाधकत्वम् अन्यथा विरातिक्रान्तस्य च स्यादेव कारणत्वं
 तुच्छस्य च कारणत्वे कार्यमपि तुच्छं स्यात् नित्यं वेति ।
 तदपि, न पूर्वक्षणसत्त्वमेव हि कारणस्य कार्योपयोगि । न च
 ततदा नास्ति कार्यक्षणे तु कस्यचित् असत्त्वं न कारणत्ववि-
 रोधि । पूर्वं नष्टमित्यप्यसाधु, स्थिरवादे तदयोगात्, पिण्डस्य तु न
 साक्षात्कारणत्वम् । न च पिण्डस्तत्प्रध्वंसे वाऽत्यन्ततुच्छः स्वकाले
 सद्भावात्, कालान्तरासत्त्वेन तुच्छत्वे प्रत्यक्षविषयोऽपि तथा स्यात्
 तथा चेयं माध्यमिकगतिः । अथ ब्रूये पूर्वत्वमेव कारणस्य दुर्नि-
 रूपं पूर्वकालवृत्तित्वं हि तत्, काले च पूर्वत्वमुपाधिकृतं, स चोपा-
 धिर्यद्यमेव तदा तदधीनं कालस्य पूर्वत्वं कालाधीनं चोपाधे-
 रित्यन्योन्याश्रयः अभ्यापेक्षायां चक्रकम् अनवस्थाऽपि । कालस्य

क्रमवदुपाधिसम्बन्धभेदाद्देशश्च कृत्स्नैकदेशविकल्पदुःस्य इति । एवं
ब्रुवता किं पौर्वापर्यमेव न दृष्टं दृष्टमपि वा बाधितं नाद्यः स्वाभ्यु-
पेतलोकाव्यवहारविरोधात् । न द्वितीयः सर्वेषां नित्यत्वतुच्छत्वयो-
रन्यतरप्रसङ्गात् अतः काले सत्यसति वा क्रमस्तावद् दुरपह्वः ॥

क्रमेणोपाधिभिर्योगस्साकल्येनांशतोऽपि वा ।

कालस्य न घटेतेति स्थिरवादी कथं वदेत् ॥

प्रत्यक्षप्रतिरुद्धश्च क्षणभङ्गपरिग्रहः ।

अपसिद्धान्तमादध्यान्मानमन्यदनिच्छतः ॥

अथ लोकायतान्तस्थमनुमानं च मन्यसे ।

आगमोऽप्यविसंशदी तदन्तस्थातुमर्हति ॥

यच्च प्रवृत्तिसामर्थ्यं न लोकादुपलभ्यते ।

अनुमीयेत तच्चपि प्रामाण्यमविशेषतः ॥

अस्त्ववम्, तस्य नियमो न शक्यः अस्मादेवेदमनन्तरमिति,
तदेतन्नियतपूर्वत्वं हि न जातेर्जातिमपेक्ष्य, द्वयोरपि चैकालिकत्वाच्च
च जातेर्व्यक्तिमपेक्ष्य सर्वासां जातीनां पूर्वत्वेन कारणनियमासिद्धेः
जात्यन्तरापेक्षया कार्यत्वं न दृष्टमिति चेत् किमतः पूर्वमेतज्जाति-
कार्यत्वमपि दृष्टम् । एकव्यक्तेश्च नियमो दुर्ग्रहः अननुवृत्तेः, कृत्तिका-
रोहिण्योरपि ह्युदयभेदेष्वेव व्याप्तिर्गृह्यते एतेन व्यक्तेर्जात्यपेक्षया वा
व्यक्त्यपेक्षया वा पूर्वत्वनियमोऽपि प्रत्युक्त इति अयमप्यनुक्तोपालम्भः ।
एतदुर्मकादेतदुर्मक्रमपजातमिति जात्युपाधिक्रोडीकृतरूपेण व्यक्तिसु
नियमसिद्धेः यथादर्शनं चेतनानियमरहितनिरुपाधिनिर्व्यभिचारभूयो-
दर्शनबलेन व्याप्तिरिति श्चानुमाने वक्ष्यते । न च सर्वस्मात्तदुशान्ता-
दृशं सर्वमनियतं वा स्यादिति शङ्कनीयम् तथा व्याप्यग्रहणात्, तद्वि-

रुद्धा च* ते प्रार्थना मोघैव, तृणारणिमण्यादिषु च ब्रह्माद्युत्पत्तौ सामा-
न्यतोविशेषतश्च हेतुकार्यभावो मन्तव्यः तत्र कार्यवैजात्यं न दृश्यत
इति चेन्न अनुपलब्धवैषम्याणामप्यायुर्वेदादिषु शक्तिभेदसिद्धेरवान्त-
रवैजात्यस्य स्वीकार्यत्वादिति ।

सांख्यसौगतचार्वाकैरन्येऽप्येवमुपपन्नाः ।

प्रयुक्ताः प्रतिवक्तव्याः प्रतिष्ठितनयस्थितैः ॥

यदत्र माध्यमिकमर्गतस्थैरुच्यते ।

पूर्वसम्बन्धनियमे हेतुत्वे तुल्यं एव नौ ॥

हेतुतत्त्वबहिर्भूतसत्त्वासत्त्वकथा वृथा ।

इति तत्रोच्यते ।

प्राक्कालनियतत्वेन कारणं प्रमितं न वा ।

आद्ये तदेव तत्सत्त्वमन्यथा नियमोऽपि न ॥

अन्यदपि यदुक्तम् ।

अन्तर्भावितसत्त्वं चेत्कारणं तदसत्ततः ।

नान्तर्भावितसत्त्वञ्चेत्कारणं तदसत्तत इति ॥

अत्र तदसत्तत इति स्थाने सदिदं तत इति पाठ्यम् वि-
शेषणतयोपलक्षणतया वा सत्तासम्बन्धिनि नासत्त्वारोपः शक्यत
इति ।

सत्त्वञ्च सदसद्वेति विकल्प्यानिष्टकल्पने ।

असत्त्वं सदसद्वेति विकल्प्योत्तरमूह्यताम् ॥

* अत्रत्यचकारस्य भिन्नक्रमेणान्वयितया न च वा हा हेव योगे इति पाणिनी-
येन सूत्रेण ते आदेशा न स्यादिति न शङ्कनीयम् ।

† माध्यमिकमतमास्याय पूर्वकालवृत्तित्वज्ञानमात्रस्य कारणत्वे तन्त्रतां निरूप-
यद्भिः खण्डनकारैः श्रीहर्षमिश्रैः पूर्ववृत्तित्वस्य कारणत्वेऽतन्त्रताभिधानात् ।

स्वक्रियादिविरोधश्च सूत्रप्रभृतिदुस्तरः ।
 गुरुशिष्यादिवाक्यानाम्परबोधार्थता यतः ॥
 तेभ्यश्चैतन्यमित्यादि वदता गुरुणा स्वयम् ।
 क्रिगवादिभ्यः प्रसिद्ध्यन्ती मदशक्तिर्निर्दर्शिता ॥
 प्रत्यक्षालोकशब्दोक्तादधिकञ्च तदायतम् ।
 अभाष्यत भवत्पूर्वैः प्रत्यक्षञ्चार्यसाधकम् ॥
 अर्थक्रमौ पुमर्थौ च दृष्टोपायैरुदीरितौ ।
 प्रीयसे दूयसे च त्वं बिभेषि च ततस्ततः ॥
 इष्टं प्राप्नुमनिष्टञ्च निवर्तयितुमुद्यतः ।
 तत्सिद्धौ चरितार्थस्त्वं लोकवत्किं न मन्यसे ॥
 बुभुक्षुरन्नमादत्से श्वभक्ष्यादि जहासि च ।
 परोक्त्या प्रतिपद्यार्थमप्रतिब्रूषे जिगीषया ॥
 तत्त्वावधारणार्थं वा वादे किं न प्रवर्तसे ।
 स्वयं वा मानतर्काभ्यां किं न किञ्चित्परीक्षसे ॥ ३२ ॥

ननु परिवेषादिषु नियतपूर्वसत्किञ्चिन्न दृश्यते न च घटा-
 दिदृष्टान्तेन तदनुमेयम् विपरिवर्तस्य दुर्वारत्वात् अतो दृश्यमाना
 अप्यवधयः केषुचिद्रसोत्पत्तौ रूपादिवद्यदृच्छासिद्धा इत्यत्राह ।
 कादाचित्कस्येति ।

सू० कादाचित्कस्य कालावधिनियतिकरं पूर्वस-
 त्कारणं स्यात् भावोपष्टम्भशून्यो न खलु
 तदवधिं प्रागभावोऽपि कुर्यात् । कार्यं निर्हे-
 तुकं चेत्कथमिव न भवेन्नित्यता तुच्छता वा
 कादाचित्कस्वभावाद्यदि न नियमनादन्य-
 थातिप्रसङ्गात् ॥ ३३ ॥

अयम्भावः यदि परिवेषादीनामपि कादाचित्कत्वं दृष्टं तत्र निपुणं निरूपयतां देशकालादृष्टविशेषादातपादिकारणविशेष-
स्सिद्धः तदनुपलम्भेऽपि सन्दिग्धपरिवेषादिदृष्टान्तेन नान्यत्र हेत्व-
भावश्शक्योऽनुमातुम् । अनिश्चितसाध्यस्य दृष्टान्तत्वायोगात्, नि-
श्चितसाध्यविपर्ययस्य पक्षत्वाद्यतिपातात्, निश्चितनिदर्शनादिनि-
श्चितानुमानं युक्तमेव न च त्वद्विवादमात्रेण घटादिषु सर्वलोकस-
म्मतः कारणसद्भावस्सन्दिह्यते । एतेनाहेतुतो भावोत्पत्तिः कण्ट-
कतैक्षण्यादिदर्शनात् इत्यादि च प्रत्युक्तम्, अस्तु हेतुनिरपेक्षो
नियतकालः प्रागभाव एव कार्यस्य पूर्वावधिः न हि स्वभावविरु-
द्धतः कार्यकालमनश्नुवानस्तत्पूर्वया एवेति सिद्धम् । अतः किम-
न्यैरित्यत्राह । “भावोपपृम्भेति” । भावान्तरमभाव इति स्थाप-
यिष्यते, इह त्वपिना पक्षान्तरान्वारोहस्सूच्यते । अयम्भावः यदि
कार्येण प्रागभाव एव केवलोऽपेक्षणीयस्तद्वदेतेनाप्यनादिना भाव्यम् ।
अतः प्रागवधिः सन्नप्यभावस्तत्तद्भावशेखरित एव स्वात्मानमवधि-
त्वेन नियच्छेदिति । नित्यस्वभाववत् कादाचित्कस्वभावस्यापि
हेतुनैरपेक्ष्यं स्यादित्यत्राह “कार्यं निर्हेतुकं चेति” । विषयं निदर्श-
नमित्याकृतम् । तदेवानिष्टप्रसङ्गेन व्यनक्ति “कथमिति” । निरवधित्वे
गत्यन्तरं न सम्भवतीति भावः । कार्यस्य निर्हेतुकत्वं सतोऽसतो
वेति विकल्पे पूर्वत्र नित्यता अन्यत्र तुच्छता स्यादिति* विभाव्यम्
पूर्वावधिवदुत्तरावधेरप्यसत्कल्पत्वान्नित्यत्वं न हीतः परं न भवि-
त्यमनेनेत्यपि नियमोऽस्ति । ननु कादाचित्कत्वं स्वभावो न वा
आद्ये नित्यस्वभाववन्निरपेक्ष एव स्यात् द्वितीये कथमतस्वभावः
कारणहृत्प्रेणापि तत्स्वभावतां नेतुं शक्यः स्वभावस्य च हेतु-

* विभाव्यमिति पुस्तकान्तरस्थः पाठः ।

मत्वे निर्हेतुकमिति किञ्चिन्न स्यात् अतो नित्यस्वभाववन्नियतकालस्वभावता स्यादिति शङ्कते “कादाचित्कैति” । कादाचित्कस्वभावत्वेऽपि हेत्वधीनतां तत एव नित्यस्वभाववैषम्यं चाभिप्रेत्याह । “न नियमनादिति” । न हि यतः कुतश्चिदनन्तरमनेन भवितव्यमिति कादाचित्कत्वम् अनियमादृष्टेः अस्मादनन्तरमेवेदमिति कालविशेषव्यवस्थादृष्टेरित्यर्थः । उक्तनियमानभ्युपगमे सर्वत्र सर्वदा सर्वतः कार्यस्यादिति तर्कबाधं व्यनक्ति “अन्यथेति” न हि धूमादिना यदा कदाचिद्व्यवितव्यमित्यस्य कादाचित्कत्वं नियम्यते तथा सति गर्दभादेरनन्तरं तदुपलब्धिर्वा सामान्यनन्तरमनुपलब्धिर्वा स्यादिति ॥ ३३ ॥

कार्यकारणभावादिसमर्थनम् । प्रकृतस्य प्रकृत्यादिकारणवादस्य प्रतिपक्षा निरस्ताः तत्र देहादिर्वादिन्द्रियाणामपि भौतिकत्वं वदतः प्रतिवक्ति । “नेवादेरिति” ॥

सू० नेत्रादेर्दीपिकादेरिव नियमयुतं तैजसत्वादिसाध्ये रूपादिग्राहकत्वं यदि करणतया स्यादसाधारणत्वम् । तत्साहाय्यन्त्वसिद्धं भवति गमकतामात्रमप्यञ्जनादावज्ञाहङ्कारिकत्वं श्रुतिपथनिपुणैर्घाषितं नैव बाध्यम् ॥ ३४ ॥

नियमयुतं सावधारणं, रूपादिषु मध्ये रसाद्यग्राहकत्वेन विशेषितमित्यर्थः । चक्षुस्तैजसं रसाद्यग्राहकत्वे सति रूपग्राहकद्रव्यत्वात् दीपवदिति, एवं त्वगिन्द्रियं वायवीयं स्पर्शादिषु मध्ये स्पर्शस्यैव ग्राहकद्रव्यत्वात् अङ्गसङ्गिसलिलशैत्याभिव्यञ्जकवायुवत् रसनस्याप्यत्वे रसस्यैवेति दन्तान्तस्तोयदृष्टान्तः घ्राणस्य पार्थिवत्वे

गन्धस्यैवेति चन्दनकुङ्कुमादिगन्धाभिव्यञ्जकनिम्बत्वगादिनिदर्शनम्
 श्रौतस्य तु नभस्त्वे श्रोत्रं गुणावान्तरजात्या स्वगुणसजातीयगुणग्रा-
 हकं बाह्येन्द्रियत्वात् चक्षुरादिवदिति शब्दे। गुणावान्तरजात्या
 सजातीयगुणवतेन्द्रियेण गृह्यते बहिरिन्द्रियव्यवस्थापकगुणत्वादूपा-
 दिवत् शब्दे। भूतेन्द्रियग्राह्य इति वा बहिरिन्द्रियव्यवस्थापकत्वा-
 दित्येव हेतुः तथा श्रोत्रं भौतिकं बाह्येन्द्रियत्वात् चक्षुरादिवत्
 आकाश इन्द्रियारम्भकः भूतत्वात् भूतान्तरवदिति । शब्दोपल-
 ब्धिर्या भूतेन्द्रियकरणिका बाह्येन्द्रियव्यवस्थापकोपलब्धित्वात् रूपो-
 पलब्धिवत् । तच्चाद्येषु चतुर्ष्वनुमानेषु हेतुविकल्पमनूद्य दूषयति
 यदि करणतयेत्यादिभिः” । यस्मिन्सति कार्यं भवत्येव तत्करणम्
 तच्च सन्निकर्षविशेषविशिष्टतयेन्द्रियाणाम् ।

ननु

उद्विग्नोऽन्यकारेण कश्चिदेवं ब्रवीत्यपि ।

किं चक्षुषां ममैतेन दृष्टं दीपेन यन्मया ॥

इति दीपादिषु साधकतमत्वं कश्चिद् ब्रूयात् अतस्सपन्नवृत्ते-
 हेतोः कथमसाधारणत्वम्, इत्थम् आलोकेन विनापि जन्तुभेदेषु चक्षु-
 षो रूपादिग्राहकत्वं सिद्धम् अन्यकारे च मनुष्यादीनां तत्त्वतो-
 ऽन्यथा वा अत ईदृशं प्राधान्यमपेक्ष्य इन्द्रियेषु करणत्वं दीपा-
 दिषु सहकारित्वं च प्रख्यातमनुरुध्य विकल्पप्रवृत्तैरविरोधः कोट्य-
 न्तरन्दश्यति । “तत्साहाय्यं त्वसिद्धमिति” । करणभूतेन्द्रियापेक्षया
 तेषामेव दीपादिवत्सहकारित्वमनुपपन्नमित्यर्थः दीपादीन्प्रति सह-
 कारित्वान्नासिद्धिरिति चेत्तर्हि प्रमातृप्रमेययोरपि तथात्वात्तत्सिद्धिः
 स्यात् तयोः सतोरपि कदाचित्कार्यं नास्तीति चेतावता करणत्वं
 माभूत् तत्सहकारित्वन्तु सिद्धमेव दीपे च सति भावएवेति नियमो

नास्ति सम्प्रयोगविशेषसाहित्यात्स्यादिति चेत्तर्हि तयोरपि ततस्स्या-
 देवेत्यनैकान्त्यम् एतेन करणत्वादिविकल्पानादेरेण रूपादिवोधक-
 द्रव्यत्वमात्रं हेतुरित्यपि निरस्तम् । तद्वन्नक्ति “भवतीत्यादिना” ।
 आदिशब्देन प्रमाचादिसङ्ग्रहः अञ्जनस्य शक्ये प्रतिबन्धकनिवर्तक-
 त्वमात्रमिति चेन्न । अशक्ये गूढनिदर्शनादौ शक्याधानेन सहकारि-
 त्वदृष्टेः, शक्याधानं हि सहकारीति चेन्न । दीपादावपि तथा कृत्प्रिप्रस-
 ज्जात् सतयैव हेतुत्वं तच्च दृष्टमिति चेदत्रापि तथाऽस्तु अविशेषात् । ये च
 ततश्चिन्द्रियदोषैरपि रूपादिधीरस्तीति मत्वा शरीरयोगे सत्येव सा-
 द्वात्प्रमितिसाधनमिति लक्षयन्ति तन्मते ततद्विषयैरन्यनैकान्त्यम्
 तेषां तैजसत्वानभ्युपगमात् दन्तान्तस्तोयदृष्टान्तश्चायुक्तः विषयसं-
 स्कारस्य व्यञ्जकत्वायोगात् । न हि यस्यमानं किञ्चिदसंस्कृत्य दन्ता-
 न्तस्तोयस्योपकारकत्वं तावता च रसव्यञ्जकत्वे रसगन्धाद्युद्भव-
 हेतोरग्न्यादेरपि किन्तन्न स्यात् वायुश्च वेगेनाभिघ्नन् सूक्ष्मान्स-
 लिलकणानन्तश्शरीरं प्रवेशयति शैत्यन्तु तेषां त्वगिन्द्रियप्रवेशवैषम्या-
 द्विशदमनुभूयते तावता स्पर्शव्यञ्जकत्वे गन्धोपहारकस्य तस्य तद्व्य-
 ञ्जकत्वमपि किं नेष्यते तथा च घ्राणपार्थिवत्वानुमानं दुःस्थ-
 मिति । एवं चतुर्णां भौतिकत्वासिद्धौ तद्वृष्टान्तेन श्रोत्रभौतिकत्वा-
 नुमानान्यपि च्छिन्नमूलानि, आकाश इन्द्रियारम्भक इति चायुक्तम्
 श्रोत्रस्य त्वन्मते तदारब्धत्वाभावात् भूतत्वादिति च घटादिभि-
 रनैकान्तिकम् । किञ्चात्र लोकसिद्धनयनबुद्धुदादिप्रतीकारे रूपादिवि-
 शेषैस्तेषां पार्थिवत्वसिद्धेः कालात्ययापदेशः, अनुमानतस्त्विन्द्रिय-
 सिद्धिरशक्येति वक्ष्यते सामान्यतो दृष्टादधिष्ठानादतिरिक्तेन्द्रिय-
 सिद्धावपि तदाहङ्कारिकत्वं श्रौतमबाध्यम् इन्द्रियाण्यहङ्कारविशेषा
 इति हैरण्यगर्भोक्तिरपि तदाहङ्कारिकत्वानुगुणा, अतः श्रुतिसिद्धः

पक्षीकारेऽपि बाध एव प्रतिप्रयोगाश्च, बाह्येन्द्रियाण्यभौतिकानि इन्द्रियत्वात् मनोवत् प्रत्येकपक्षीकारेण वा चक्षुरतैजसमित्यादि-
तावेव हेतुदृष्टान्तौ परस्परं वा घ्राणादयो दृष्टान्ताः विपक्षे बाध-
कसदसद्भावश्च समः । यत्किञ्चिदृष्टान्तमाचानुसारेण प्रसङ्गस्य सुल-
भत्वादिति । परोक्तानुमानानामागमबाधमभिप्रेत्याह । “अद्याहङ्का-
रिक्तत्वमिति” श्रुतिपथनिपुणैः—मनुपराशरपाराशर्यादिभिः घोषितं
बहुषु प्रदेशेषु स्पष्टोक्तं नैव बाध्यमशक्तैरनुमानैरन्यपरैश्च वाक्यै-
रिति शेषः ॥ ३४ ॥ नन्विन्द्रियाणि तन्मात्रेष्विति श्रुत्या भौतिक-
त्वममीषां भातीत्यत्राह । तन्मात्रेष्विति ।

सू० तन्मात्रेष्विन्द्रियाणि श्रुतिरिह न लयं वक्ति
किन्तु प्रवेशं नो चेत्पृथ्व्यादिवाक्येष्वि-
व हि लयपदं व्योम्नि चाक्षेषु च स्यात् ॥
भूतैराप्यायितत्वात्क्वचिदुपचरिता भौतिक-
त्वोक्तिरेषामन्नाप्तेजोमयत्वं श्रुतिरपि हि
मनःप्राणवाचासुवाच ॥ ३५ ॥

पूर्वापरपर्यायेष्विव आकाशेन्द्रियादिपयाययोर्लयो न पठ्यते
न चाचानुषङ्गः कार्यः सति गत्यन्तरेऽप्याहारवत्तस्याप्ययोगात्
अन्यथा द्वितीयादिषु सर्वेषु पर्यायेष्वप्यनुषङ्गेण भाव्यम् वैरूप्यायो-
गार्हा । इन्द्रियाणामाकाशप्रकृतित्वञ्च सर्वोपबृंहणविरुद्धम् अस्या-
ञ्चाप्यनिषिद्धिं भूतादेराकाश आकाशाद्वायुरित्यादिः सृष्टिक्रम उक्तः
षोडश विकारा इति श्रुतेश्चासामञ्जस्यं स्यात् अतोवरमधिकरण-
त्वोक्तिर्माचानुसारादाकाशस्येन्द्रियेषु तेषाञ्चाकाशारम्भकतन्मात्रेषु प्रवे-
शविशेषाभिधानमित्यभिप्रायेणाह । “किन्तु प्रवेशमिति” । अयम्भावः

यद्यप्याकाशस्येन्द्रियैः प्रागपि सम्बन्धः तथापि तत्तदिन्द्रियाप्या-
यकभूतांशानां स्वकारणलयक्रमात् आकाशदशापन्नत्वात्तदानीमिन्द्रि-
येष्वाकाशस्यैव संसर्गः अनन्तरमाकाशे च शब्दतन्मात्रावस्थे
तानीन्द्रियाणि शब्दतन्मात्रसंसर्गाणि भवन्ति अतस्तन्मात्रान्तरा-
णामपि तदवस्थापत्त्या तत्तदंशभेदविवक्षया बहुवचनोपपत्तिः अत-
स्तन्मात्राणि भूतादौ लीयन्त इत्यपि बहुवचनङ्गुत्तरार्थम् अत्रैवं व्या-
ख्यातम् इन्द्रियाप्यायकभूतांशानां सर्वेषामाकाशतापन्नत्वादाकाश-
स्यैव इन्द्रियसंसर्ग आसीत् पञ्चानामपि भूतानां शब्दतन्मात्रापन्न-
त्वादिन्द्रियाणि शब्दतन्मात्रांशभेदेषु संसृष्टान्यासन्निति एवमनभ्यु-
पगमे वाक्यवैरूप्यदोषं व्यनक्ति “नो चेदिति” । ननु श्रोत्रं न
भो घ्राणयुक्तं पृथिव्या इत्यारभ्य वाय्वात्मकं स्पर्शनमामनन्ति
इत्युच्यते नभः श्रोत्रं च तन्मयम् इत्यादि च अत आहङ्कारिकत्व-
वाक्यं परम्परया नेयमित्यत्राह । भूतैरिति । तदिदं व्यवस्थापितम्
वेदार्थसंग्रहे, भूतैस्त्वाप्यायनं महाभारत उच्यते इति । इममेव
न्यायम् अन्नमयं हि सौम्य मन आपोमयः प्राणस्तेजोमयी वाक्
इत्यादिष्वपि योजयितुमाह । “अन्नाग्नेजोमयत्वमिति” । न खलु हैतु-
कैरपि मनसः पार्थिवत्वं कल्प्यते वायुरूपस्य प्राणस्याप्यत्वं तस्मा-
द्वाप्यायनपरत्वमेव तत्र वाद्यमेवमन्यत्रापि, अग्निर्वाग्भूत्वा मुखं
प्राविशत् आदित्यश्चक्षुर्भूत्वाऽक्षिणी प्राविशदित्यादिषु तत्तद्वेक्ता-
न्विष्टाने तात्पर्यम्, अग्निं वागप्येति इत्यप्ययश्रुतिश्चाधिष्ठातृदेवतां-
शापक्रमणपरेत्यभाष्यत औषधीर्लोमानीत्यादिना अनपि यद्विर्लोमा-
दिभिस्सह पाठात् ॥ ३५ ॥ इतीन्द्रियाणामभौतिकत्वाहङ्कारित्वे ॥
अथ मनश्चान्येवेन्द्रियाणि वागादिष्विन्द्रियशब्दो भाक्त इति
वदतः प्रतिबन्दिपूर्वकेण प्रमाणेन प्रतिक्षिपति । “रूपादीति” ॥

सू० रूपादिज्ञानसिद्धौ यदि करणतया कल्पनं
धीन्द्रियाणां तद्वद्गत्यादिकर्मस्वपि करणत-
या सन्तु कर्मेन्द्रियाणि ॥ कर्मज्ञानाक्षहेत्वो-
स्समपरिहरणा ह्यन्यथासिद्धिशङ्का तस्मादे-
कादशाक्षाय्यपि निगमविदो मन्वते न्याय-
पूर्वम् ॥ ३६ ॥

अयम्भावः यद्यागमः प्रधानीक्रियेत तदा इन्द्रियाणि दशैकं
चेति व्यवतिष्ठेत यदा तु क्रिया करणपूर्विकेति व्याप्या रूपादेः
सुखादेश्वेपलब्धिः स्मृतिश्च क्रियात्वात्करणपूर्विकेति कल्प्येत
तदा वचनादानक्रियाऽपि तत्पूर्विका कल्प्या स्यात् । अथ ताव-
ताऽधिष्ठानातिरिक्तं न सिद्धुतीति मन्यसे ज्ञानेन्द्रियेष्वपि तथैवा-
लोकादिभिर्धिष्ठानैश्च सिद्धसाध्यता । गोलकादिसद्भावेऽपि कदा-
चित् कार्यं न जायते इत्यतिरिक्तसिद्धिरिति चेत् समं वागादा-
वपि । सामग्रीवैकल्यात् प्रतिबन्धकाच्च तत्र तथेति चेत् चक्षुरादा-
वपि तथैव । सत्यप्यालोकादौ दोषादर्शनेऽपि गोलकादितः कदा-
चित्कार्यं न जायत इति चेत्तदपि समम् । दोषस्सूक्ष्मस्तचेति चेत्
अन्यत्राप्येवमस्तु ज्वालाघ्रातवीजन्यायेन विशेषादर्शनेऽपि दोषस्य
कल्प्यत्वात्, कल्प्यते ऽपि ह्यतीन्द्रिये तदानीं तद्भ्रंशहेतुस्सूक्ष्मो
दोषस्त्वयाऽप्यङ्गीकार्यः अन्यथा कथं कर्मेन्द्रियकृप्रेरन्यथासिद्धिः ।
ननु च यदि चक्षुर्गोलक एवेन्द्रियं कथं तर्हि दूरस्थं व्यवहितं वा
न प्रकाशयति इत्यम् यथाऽयस्कान्तादेरव्यवहितानतिविप्रकृष्टार्क-
कत्वं तथेह प्रकाशकत्वम् आभिमुख्यविशेष एव च बाह्यैरुक्तस्स-
म्बन्धोऽस्तु । नन्वयस्कान्तादिवदाभिमुख्याभावेऽपि दर्पणादिभिः

स्वमुखादेः पश्चाद्वागवर्तिनां च दर्शनं कथं स्यात् भवतो वा कथम्, चानुपस्य तेजसः प्रतिलोमवृत्त्येति चेत् सा कुडपाषाणादौ कथं न जायते मणिसलिलदर्पणादिषु च कथं भवति अपर्यनुयोज्यत-
तद्वस्तुस्वभावविशेषादिति चेत् अस्तु तर्हि स एव सन्निधिविशेष-
सामर्थ्यादनभिमुखवस्तुनिदर्शनस्य हेतुः द्रव्यान्तरकल्पनाद्वरं सिद्ध-
द्रव्यसामर्थ्यविशेषस्य प्रतिफलनादौ सम्मन्तव्यस्य कार्यान्तरयोज-
नामात्रम् अतो धीन्द्रियाणां कल्प्यत्वे कर्मेन्द्रियाणामपि कृप्रिनि-
वार्या अन्यथासिद्धिशङ्कापरिहारौ च समाविति तदेतत्सर्वमभि-
प्रेत्याह । “कर्मेति” । त्यज्यतां तर्हि वर्गद्वयमिति चार्वाकोत्थानं
प्रतिरुणद्धि । “तस्मादिति” । अतीन्द्रियेन्द्रियकल्प्यत्वासंभवादप्राप्ते
च शास्त्रस्यार्थवत्त्वादिति भावः । निगमविद इत्यनेन श्रुतिस्मृत्य-
नुविधानसूचनम्, एका कन्या दशेन्द्रियाणि इत्यादेर्न हि कश्चिद्व्याधो
दृश्यते न च कणभवाक्षपादाद्यनुसारेण पट्कावच्छिन्नेन्द्रियलक्षणकृ-
प्रियुक्ता यथाहुः ।

सिद्धानुगममात्रं हि कर्तुं युक्तं परीक्षकैः ।

न सर्वलोकसिद्धस्य लक्षणेन निवर्तनमिति ॥

वक्ष्यते चानुवृत्तं तल्लक्षणं सात्त्विकाहङ्कारोपातत्वं न च
कर्मेन्द्रियाणां तत्त्वान्तरसिद्धं राजसत्वमनुमन्तव्यम् शब्दप्रमाणके
यथाशब्दं व्यवस्थापनात् सांख्यैरप्यत्र शास्त्रमेवानुसृतम् “सात्त्विक
एकादशकः प्रवर्तते वैकृतादहङ्कारादिति” साधितञ्च सप्रगत्यधिक-
रणसिद्धान्ते हस्तादीनामपि तादृशमिन्द्रियत्वं न्यायपूर्वं क्रियाकर-
णपूर्वकेति व्याप्यनुसारेण तत्तत्करणमाचानुमानेऽपि अलौकिकवि-
शेषप्रतिपत्तिश्चास्त्यत एवेति भावः । एवं च शास्त्रयोन्यधिकरणे
भाष्यम् अतीन्द्रियेऽर्थे शास्त्रमेव प्रमाणमिति चन्द्रबिम्बपरभागादपु

व्यवधानविप्रकर्षादिभिरस्मदादीन्द्रियग्रहणानर्हेषु नानुमानं तस्य पक्षाग्रयहेतुधर्मव्यापकान्वयमात्रातिरिक्तेषु प्रवृत्त्ययोगात् साध्यसामान्यस्य तु विवक्षितविशेषविरुद्धव्यापत्वेन तदाकर्षकत्वायोगात् अतोऽतीन्द्रियधर्मकल्पनाद्वरं दृष्टेषु केषुचिद्वैषम्यमात्रस्वीकार इति तात्पर्यम् ॥ ३६ ॥ इत्येकादशेन्द्रियसिद्धिः ॥

उक्तेष्विन्द्रियेषु एकमेवान्तःकरणमिति तत्त्वं सांख्यस्त्वाहुः “करणं त्रयोदशविधमिति” । “अन्तःकरणं त्रिविधं दशधा बाह्यं त्रयस्य विषयाख्यमिति” । अन्ये तु चिन्ताख्यमन्तःकरणमन्यदाहुः तदनुभाषते । “सांख्यैरिति” ॥

मू० सांख्यैस्त्वेधोक्तमन्तःकरणमिह मनोबुद्ध्यहङ्कारभेदाच्चित्तं चान्ये चतुर्थं विदुरुभयमसत्तादृशश्रुत्यभावात् । तत्तत्तत्त्वोक्तिमात्रं न हि करणभिदामाह कृप्तिस्तु गुर्वी बुद्ध्याद्याख्यानिरूढा क्वचिदिह मनसो वृत्तिवैचित्र्ययोगात् ॥ ३७ ॥

तदिदं मतदूषणं विप्रमाणकमिति वाह्यः । “उत्पत्तिरिति”, “कृत्यमित्यत्र श्रुत्या कल्पनया वा तत्सिद्धिरिति विकल्पे प्रथमस्यासिद्धिमाह । “तादृशेति” । ननु तान्यपि त्रीणि सुबालोपनिर्णयदृष्टिव्यादितत्त्वपङ्क्तौ मनसोऽनन्तरं पठ्यन्त इत्यत्राह “ततदिति” । अयम्भावः न हि तत्त्वपङ्क्तिपाठमात्रान्मनस्सहपाठमात्राद्वा करणत्वं सिद्धेत् तथा सत्यव्यक्तादीनामपि तत्प्रसङ्गात् इति । द्वितीयं दूषयति “कृप्तिरिति” । एकस्यैव हि मनसः स्मृत्यनुभवभेदेन वा

संकल्पविकल्पभेदेन वा वृत्तिभेदमन्येऽप्याहुः श्रूयते च कामसं-
कल्प इत्यादावेतत्सर्वं मन एवेति अत्रायुर्धृतमित्यादिवत्सामाना-
धिकरण्यं पुरुषधर्मा एव हि वस्तुतः कामादयोऽध्यवसायादयश्च
तदिह पुरुषबुद्धिभेदनियतसामग्रीभेदव्यवस्थितं वृत्तिभेदमा न
करणभेदकल्पकमिति भावः । ननु चक्षुश्च द्रष्टव्यञ्च नारायण इत्या-
दिना पञ्चज्ञानेन्द्रियाण्युक्त्वा मनश्च मन्तव्यं च नारायणः बुद्धिश्च
बोद्धव्यं च नारायणऽहङ्कारोऽहङ्कर्तव्यञ्च नारायणः चित्तञ्च चेत-
व्यञ्च नारायण इत्याम्नातम् अनन्तरञ्चैवं कर्मेन्द्रियाण्यधीतानि
अतः करणगणमध्यपाठादय्यप्रायनयेन बुद्ध्यादीन्यपि करणानि स्यु-
रित्यत्राह । “बुद्ध्याद्याख्येति” । तथा च भाष्यम् अध्यवसायाभि-
मानचिन्तावृत्तिभेदान्मन एव बुद्ध्यहङ्कारचित्तशब्दैर्व्यपदिश्यते इति ।
अतस्तत्त्ववर्गमध्ये मनोऽनन्तरं बुद्ध्यादिवितान्तपाटोऽपि मनस
एव हि वृत्तिभेदविशिष्टस्येति नेतुं शक्यम्, न च चिः नाम तत्त्वा-
न्तरं सृष्टिप्रलयप्रकरणेषु पठ्यते अयमेव त्वहङ्कार उत्कृष्टजनावमानहे-
तुरित्यादि प्रथमसूत्रभाष्यमहमर्थहेयत्वनिरासपरतयाऽन्यार्थम्, अन्व-
रुह्याप्युपपत्तेः, अनुग्राहकत्वभावेण परम्परया वा गर्वहेतुत्वोक्तेरनिरो-
धादिति ॥ ३७ ॥ इत्यन्तःकरणवैविध्यभङ्गः ॥

नन्वेवं बाह्यकरणभेदोऽप्यपोहितुं शक्यः मनोवदेकस्य
वृत्तिभेदात्पृथक्कार्यव्यपदेशोपपत्तेः । आहुश्च बाह्यैकदेशिनः एकैकदे-
हेष्वेकमेवेन्द्रियं प्रदेशभेदैस्तु रूपादिप्रकाशनशक्तिनियमः षडायत-
नागमोऽपि तथैव स्याद्यः स्वरूपभेदप्रयोजनाभावात् ।

कल्प्यते शक्तिभेदश्चेच्छक्तिरेवेन्द्रियम्भवेत् ।

इति चायुक्तम्, धर्मिकल्पनातो वरं हि धर्मिकल्पनम् प्रदेशा-
नामेव तत्तत्करणत्वोपपत्तौ प्रदेशकृत्प्रतिनिरर्थिकेति चेन्न । देहव्यापिनः

स्पर्शस्योभयसंमतेः, तस्य च करतलप्रकोस्य नेत्रादिषु स्पर्शग्रहण-
शक्तिवैषम्यदृष्टेः । अतश्चैकस्यैव सर्वत्र देहे स्पर्शनत्वं तत्र तत्र च-
क्षुरादित्वं चेति तदेतदाह । “एकमिति” ।

मू० एकं तत्तत्प्रदेशप्रतिनियततया शक्तिभेदं प्र-
पन्नं देहव्यापीन्द्रियं चेत्प्रथममिह भवेदा-
गमेनैव बाधः ॥ नो चेत्स्याद्देहभेदप्रति-
नियततया सर्वजन्तोस्तदेकं भेदान्नानाद-
कृपेरपि न च भजते देह एवेन्द्रियत्वम् ॥ ३८ ॥

किमेकेन्द्रियस्य श्रुतस्य कल्पितस्य वा शक्तिभेदव्यवस्थापन-
मिति विकल्पमभिप्रेत्याद्यं दूषयति । “प्रथममिति” । बाधस्य दूष-
णान्तरादौ द्वयसूचनाय प्राथम्योक्तिः । आगमेनैव धर्मिग्राहकेणैवे-
त्यर्थः । गौरवदोषश्च कृत्प्रिपक्षे वक्तव्यः नास्मत्पक्ष इति च मिप्रेतम्
इन्द्रियकृत्प्रिः प्रागेव निरस्ता । अत्र तदेकत्वकृत्प्रावृत्तिप्रसङ्गमाह । “नो
चेदिति” । यथैकमेवाकाशं तत्तत्पुरुषादृष्टेर्पार्जितकर्णशृङ्गल्यवच्छे-
दभेदैः प्रतिपुरुषं व्यवस्थितोपकारकमिति वैशेषिकादिभिः कल्प्यते
तथा त्वयाऽप्येकमेवेन्द्रियं तत्तद्गोत्रायतनभेदनियतशक्तिकं सर्वोप-
कारकं कल्प्यमिति भावः । न चैवमस्त्विति वाच्यम् अपसिद्धा-
न्तात् । ननु च नानादेहमध्येषु वसतः कथमेकत्वमिति चेत् चनु-
र्गोलकाद्यवच्छिन्नानामिन्द्रियप्रदेशभेदानां कथम् न कथञ्चिदिति
चेत्तर्ह्यनेकेन्द्रियवादः । गुज्जैकत्वमस्त्विति चेत् किमतः ग्राहकां-
शानां मिथो विभक्तत्वात् ।

न च तत्ता तदन्यस्य न च तस्य ततोऽन्यता ।

सताद्यैर्जनवद्वाच्या सर्वमानविरोधतः ॥

स्पर्शनस्य पुञ्जस्य भागाश्चक्षुरादय इत्यप्यसत् नियामका-
भावात् अचावयविसामान्यसादृश्यापोहादिभिरैक्यकल्पने अपसिद्धा-
न्तातिप्रसङ्गे, देहातिरिक्तेन्द्रियकल्पनञ्चास्मिन्यच्चे अपार्थम् । न ह्यत्र
दृष्टहानिरदृष्टकल्पना वा कुतस्तद्गौरवम् । अतिरिक्तेन्द्रियकल्पने-
ऽपि देहावयवानां नियतोपकारकत्वमिष्यते । अस्तु तर्ह्ययमेव पक्ष
इत्यत्राह । भेदान्नानादिति । अयं भावः भौतिकाद्रेहात् इन्द्रियाणां सा-
त्विकाहङ्कारोपादानकत्वेन भेदान्नानात्-कृत्प्रिसङ्गाभावात् बाधाच्च
मुधाऽत्र लघुपक्षोक्तिरिति ॥ ३८ ॥

इत्येकेन्द्रियवादभङ्गः ॥

यदेतेष्विन्द्रियेषु मनसः कैश्चिन्नित्यत्वमुक्तम् । तदिन्द्रियोत्प-
त्तिश्रुत्यैव निरस्तम् । प्रकृत्येकदेशपरिणतिर्मेन इति मिद्वे विभुत्वानु-
मानानि च बाधितानि, यत्तु मनो विभु सर्वदा स्पर्शरहितद्रव्यत्वात्,
ज्ञानासमवायिसंयोगाधारत्वात् नित्यत्वे सति द्रव्यानारम्भकद्रव्य-
त्वात् आत्मादिवदित्यादि तदेतत्सर्वमात्मानुत्ववादिनमप्रति न
शोभते ज्ञानासमवायिसंयोगाधारत्वञ्चात्ममनसोरसिद्धम् । ज्ञाननित्य-
त्वस्य साधयिष्यमाणत्वात् नित्यत्वे सति द्रव्यानारम्भकद्रव्यत्वादि-
त्येतच्चेत्पत्तिश्रुत्याऽपहृतविशेषणम् । द्रव्यानारम्भकत्वं च भवता-
मवयव्यनारम्भकत्वं, तच्चास्माकमणुष्वपि विद्यते । यदपि सर्वदा विशे-
षगुणशून्यद्रव्यत्वात् कालवदिति । असिद्धमिदमौपनिषदानाम्, त्रिगु-
णद्रव्ये मनसि सत्त्वादिविशेषगुणसम्भतेः, दूरस्थस्मृत्या मनोविभुत्वं
कल्पयिमिति चेन्न । अनुभवसंस्कारप्रत्यासत्यैव तदुपपत्तेः । एवमन्य-
दपि, तदिहैकादशानामणवश्चेति सूत्राभिप्रेतमविभुत्वमातिष्ठते ।
“सूक्ष्माणीति” ॥

मू० सूक्ष्माण्येकादशान्नाण्यपि न यदि कथं देह-
तो निष्क्रमादिश्चिन्ताणुत्वे तु सर्वेन्द्रियसमुद-
यने धीक्रमोऽप्यस्तु मानम् ॥ वृत्त्याद्यादे-
र्दवीयः प्रमितिजनकता वृत्तिराप्यायनार्थः
भूतैर्जातप्रसर्पः श्रुतिमितमपि चानन्त्यमेषां
स्वकार्यैः ॥ ३६ ॥

विपक्षे बाधकं वदन्नेवात्र प्रमाणमाह । “न यदीति” । परो-
क्तानुमानानाञ्च विपक्षे दण्डश्च नास्ति सर्वत्र कार्योपलब्धेरिन्द्रिया-
न्तराणामिव सञ्चारादप्युपपत्तेः, तमुत्क्रामन्तं शरीरं यदवाप्नोति इति
श्रुतिस्मृतिसंवादाच्च, आदिशब्देन देहान्तरावाप्तिगत्यागतिसङ्ग्रहः
न चैतेषां जीववदणुत्वं विशेषतोदृश्यते तथा सति श्रोत्रादीनाम-
नेकाधिष्ठानवर्तित्वं स्पर्शनरसनयोश्च पृथुप्रदेशव्यापित्वं न स्यात्
सिद्धेऽपि ह्यणुत्वे वि*कासतया वृत्तिविशेषद्वाराप्यायकप्रचयाद्वा
पृथुत्वमङ्गीकार्यम् । अन्यथा पिपीलिकादिशरीरस्यस्य स्पर्शनस्य गजा-
दिशरीरप्रवेशे तादृशपृथुत्वासिद्धिप्रसङ्गात् गजादिभ्यः कीटादिशरीर-
वेशे तु तादृशस्सङ्कोचः । मनसस्तु परमाणुत्वेऽपि सद्वारकविषयसम्ब-
न्धसिद्धेरविरोधः । तत्र “युगपज्ज्ञानानुत्पत्तिर्मेनसो निष्कृमिति” परोक्तं
मनोविभुत्ववादप्रतिषेधोपयोगादनुमन्यते । “चित्ताणुत्वे त्विति” ।
अयम्भावः व्यासङ्गदशायां समग्रैरपि बाह्येन्द्रियैर्युगपज्ज्ञानानि नात्य-
द्यन्ते दीर्घशक्नुलीभक्षणादिषु च व्यासङ्गदृष्टान्तेन धीक्रमोऽनुमेयः
क्रमभाविकारणान्तरसापेक्षो ह्यसौ, न चादृष्टभेदोऽपेक्ष्यः तस्य दृष्टोप-
हारेण चरितार्थत्वात् अन्यथाऽतिप्रसङ्गात् प्रतिबन्धकाभावे ह्यदृष्टोप-

नीतदृष्टसामग्र्यैव कार्यसिद्धिर्नियता तदिह कारणान्तरं यदि विभु
 स्यात् युगपदनेकेन्द्रियसम्बन्धितया युगपत्पञ्चविषयज्ञानोत्पत्तिप्रसङ्गः,
 एवं देहपरिमाणत्वेऽपि । न च मनसस्ततोऽपि सूक्ष्ममव्यमपरिमाण-
 त्वे प्रमाणमस्ति विभुनोऽपि मनसः केनचिच्छरीरावयवेनावच्छिन्न-
 तयैव कार्यकरत्वमिति चेन्न । तस्य निष्कम्पत्वेऽन्यत्र कार्याभावप्र-
 सङ्गात् सञ्चारित्वे तु तादृशवेगवतस्तस्य देहातिरिक्तत्वमणुत्वं च
 साधीयः किमन्तर्गडुना व्यापकेन मनसा । यस्तु सर्वेषां देहावयवानां
 यथासम्भवमवच्छेदकत्वं ब्रूयात् तस्य प्रागुक्तप्रसङ्गानतिवृत्तिः, अति-
 गौवरञ्च यद्येवमिन्द्रियाणि देहान्तस्थानि तथा कथं चक्षुःश्रोत्रयोर्दूर-
 स्थग्राहकत्वमित्यत्राह । “वृत्त्येति” । वृत्तिद्वारा सम्बन्धादित्यर्थः । ननु
 वृत्तिर्घटि स्वरूपं देहपरिच्छिन्नत्वान्न दूरस्थे वृत्तिः धर्मोऽपि न धर्मि-
 णमतिवर्ततेत्यत्राह । “वृत्तिरिति” । भूतैः सहेति वा चारैः पश्यन्ती-
 तिवद्वा योज्यम् । यद्यप्यप्राप्यकारित्वं हैतुकगत्या हठात्कारेण वक्तुं-
 शक्यम् । तथाऽपि दिवीव चक्षुराततमित्याद्यागमिकव्यवहारस्वारस्य-
 बाधाभावाद्वृत्तिद्वारा प्राप्नुक्तिः । नयनरश्मिगतितत्प्रतिघातादिकञ्च
 भाष्योक्तम् । ननु प्राणशब्दनिर्दिष्टानीन्द्रियाणि प्रक्रम्य सर्व एवानन्ता
 इति श्रुत्या सर्वेषामिन्द्रियाणां विभुत्वं ग्राह्यमित्यत्राह । “श्रुतिमितमि-
 ति” । यथोक्तं भाष्ये हृदयस्थानाञ्चेन्द्रियाणां ततन्नाडीमेदैस्ततत्प्रदेश-
 विशेषप्रसर्पात् तत्रतत्र कार्यकरत्वञ्चावधातव्यम् । अत्र सर्वे प्राणा अनू-
 त्कामन्तीति श्रुतेस्सङ्कोचक्राभावात् मनष्यगानीत्यादेश्च न्यूनसंख्याव्य-
 वच्छेदमाचेषाप्याप्यपत्तेः कर्मेन्द्रियाणां प्रतिशरीरमुत्पत्तिविनाशं व्यष्टिस-
 मष्टिभावरहित्यञ्च वदन्तः प्रत्युक्ताः ॥ ३६ ॥ इतीन्द्रियाणां सूक्ष्मत्वम् ॥

* हठात्कारेणेति पाठश्चिन्तनीयः हठादित्यानुपूर्विकस्याव्ययस्यानुषङ्गभयमान-
 त्वात् । बलात्कारेणैववद्वा साधुभावः समर्थनीयः ।

यदुक्तं “वृत्त्याद्यादेर्द्वीयः प्रमितिजनकतेति,” तच्च बाह्ये-
रेवमुच्यते वृत्तिप्रसरणे क्रमयोगपद्यविकल्पायोगाद् दूरस्थविषया प्रा-
प्तिर्न भवतीति अतो यदूपग्राहकं यच्छब्दग्राहकमिन्द्रियं तदप्राप्य य हि
यथा मन इति तच्च तावत् प्रत्यनुमानमाह । “प्राप्येति” ।

सू० प्राप्यग्राहीन्द्रियत्वाद्धिमतमितरवत्याप्तिरुक्त-
प्रकारा वृत्तिं दृष्टेर्निरुद्धे विरलपटनयाद-
म्बुकाचादिरच्छः । नो चेद्गृहीत योग्यं सममि-
ह निखिलं निष्फले छादकादौ स्थैर्यं तद्यो-
ग्यभावो न हि गलति समा सन्ततिस्त्व-
न्मतेऽपि ॥ ४० ॥

ननु गृह्यमाणस्य वर्तमानवर्णस्य पूर्वदणवर्तोन्द्रियसम्ब-
न्धयोगादिन्द्रियान्तराणामप्यसम्बन्धग्राहकतया साध्यविकलो दृष्टा-
न्तः । मैवम् क्षणभङ्गकु*सृतेः प्रागेव निरासात् ॥

अतिप्रसङ्गोऽसम्बन्धग्रहणे स्यात्समन्तिवदम् ।

सम्बन्धग्रहणोऽपीति न सदयोग्यान्वितग्रहात् ॥

गृहीतस्येप्यते कश्चित्सम्बन्धोव्यभिचारतः ।

न सम्बन्धस्य सर्वस्य ग्रहणं व्यभिचारतः ॥

नात्र कर्मेन्द्रियैरनैकान्त्यं यथा स्वं व्यापारेण स्पृष्टेर्गोहिश-
ब्देन विवक्षितत्वात् तस्य च सर्वत्र प्राप्तिविषयत्वात् न च मनसा
तस्यापि बाह्येन्द्रियद्वारा बहिर्विषयप्राप्तेः, यद्वा बाह्यज्ञानेन्द्रियत्वा-
दिति मनः कर्मेन्द्रियव्यवच्छेदः । ननु उन्मिषितमात्रं चक्षुश्चन्द्रं गम-

यति । न चैकस्मिन्क्षणे तावान्देशो वृत्त्या लङ्घयितुं क्षमः क्रमे तु प्रति-
परमाण्ववच्छेदं विलम्ब्य गमनात् प्रतीतिरपि विलम्बेत दूरासन्न-
ग्रहणकालतारतम्यं च स्यात् । मैत्रम् उदयत्येव सवितरि सकल-
दिग्भ्यापिन्यां प्रभायामिव इन्द्रियवृत्तेस्तादृशवेगातिशयस्याविस्म-
यनीयतया पद्मपत्रशतवेधनीत्या यौगपद्याभिमानोपपत्तेः । ननु सिद्धे
गमने यौगपद्याभिमानकृपिः नात्र तत्सिद्धयतीति चेन्न स्वाभ्युप-
गतसाम्यात् बुद्धिसन्ततेश्चरीरान्तरगमनं दीपालोकादिगमनञ्च दृष्टं
कल्प्यं वा नाद्याः, त्वयाऽप्यनभ्युपगमात्, द्वितीये तु तथेहापि किं न
स्यात् न देहान्तरादौ गतिः प्राप्तिर्वा किन्तु तत्र तत्र देशकालनै-
रन्तर्येणोत्पत्तिमात्रमिति चेत्तथेहापि त्वया कल्प्यताम् अविशेषात् ।
ननु प्राप्तिः कल्प्या तदभावस्त्वनुपलम्भमात्रेण सिद्धयतीति चेन्न ।
योग्यानुपलब्धेरभावात् अतीन्द्रियस्य हि प्राप्तिरपि तथैव अतो नात्र
बाधशङ्का । ननु दूरस्थत्वाद्विषयेन्द्रिययोः प्राप्तिर्बाधितेत्यत्राह ।
“प्राप्तिरिति” । वृत्तिद्वारेति शेषः । उक्तप्रकारेति पुनरनुवचनं वाद्यन्त-
रोक्तप्राप्तिप्रकारनिरासार्थम् । अथापि क्वचिद्व्यवहितग्रहणदर्शनात्प्रमा-
णातस्तर्कतश्च बाधः स्यादित्यत्राह । “वृत्तिमिति” । अच्छः—आ-
लोकाद्यनुप्रवेशानुगुणसन्निवेशवानित्यर्थः । दृश्यते ह्यनाविलसलिलमू-
लप्रविष्टसूर्यलोकः तत्रत्यं च तत्प्रतिफलनदीपं शिलाविशेषादि यथा-
वत्प्रसरमत्यन्तनिरोधं च परिहर्तुं विरलपटनिदर्शनम् । अत एव हि
तत्राविशदप्रतिभासः सरन्ध्रत्वे स्फटिकादिषु सलिलगलनादिप्रसक्तिः
स्यादिति चेन्न । आलो*कप्रकाशवत्सु सर्वेषु सलिलप्रवेशस्य त्वया
दुर्वचत्वात् अच्छिद्रपृथ्वकसंपुटस्थगितकर्पूरकस्तूरिकादिगन्धनिस्स-
रणन्यायाच्च द्रव्यविशेषप्रवेशानुगुणसन्निवेशवत्त्वं काचादेरङ्गीकार्यम्

अप्राप्यग्रहणेऽपि हि कुड्यादिव्यवहितं न ग्राह्यं काचादिव्यवहितन्तु
ग्राह्यमिति वस्तुस्वभाववैचित्र्यं त्वयाऽपि स्वीकृतम् ।

नीरन्ध्रेऽप्यम्बुकाचादौ दृक्प्रभादेः प्रवेशनम् ।

वस्तुस्वभाववैचित्र्यादिति केचित्प्रचक्षते ॥

सर्वत्र स्वरूपयोग्यत्वायोग्यत्वाभ्यामेव ग्रहणग्रहणे । तत्र
छादकतदभावौ निरर्थकौ इति वदतां बाधकं स्वात्मानुमानस्य
विपक्षे बाधकम् अयस्कान्तनिदर्शनेऽपि छादकनैष्कल्येऽतिप्रसङ्गमभि-
प्रेत्याह । “नो चेदिति” । इह योग्यं निखिलं सर्वस्मिन्जगति स्वरूप-
योग्यं सर्वं समं गृह्येत अविशेषाद्युपदेवेत्यर्थः । आदिशब्देन अति-
दूरत्वकालविप्रकर्षादिकं दृष्टान्ततया गृह्णाति । छादकाभावः स्वरूप-
तत्त्वसहकारि न तु प्राप्तिविरोधिप्रत्यनीकतयेति चेन्न । आलोका-
दिप्राप्तिविरोधिच्छादिन्यायस्याचानपायात् । न च यत्र क्वचिच्छाद-
काभावः सह कुर्यात् अतिप्रसङ्गात् किन्तु नयनार्जवदेशे अयं च
नियमः प्राप्तिविरोधिनिवृत्तिरूपतयेति युक्तमुत्पश्य । रूपग्रहणसाम-
ग्र्यामेव प्रदीपादि छादकं प्रभाप्रतिघातार्थं दृष्टम् । उन्मीलितनिमी-
लितचक्षुषः पिठरकावृतदीपप्रभान्यायेन पूर्वप्रसृतनयनप्रभाया विना-
शादतिक्रमाद्वा ग्राह्यग्रहणाभावः अत्र गृहीतच्छन्नमपि गृह्येतेति
प्रसङ्गाद्दृष्टम् । तदा सममिति पूर्वमिवेत्यर्थः तच्च क्षणभङ्गेन यो-
ग्यायोग्यभेदकल्पनया परिजिहीर्षितः सर्वलोकप्रसिद्धानुसारिणा स्वम-
तेनोत्तरमाह । स्थैर्यं इति । अयम्भावः छादनदशायां पूर्वगृही-
तस्य स्वरूपयोग्यत्वं स्थितं नष्टं वा । आद्ये कथं न गृह्येत
प्राप्तेरप्रयोजकत्वात् । द्वितीये नाशकं न दृष्टं छादकमेव स्वरूपयोग्य-
तानाशकमिति चेन्न । अव्यवहितदेशस्थैरप्यग्रहप्रसङ्गात् यं प्रति
व्यवधिस्तम्यति योग्यता नष्टेति चेत् छादकापगमेऽप्यग्रहप्रसङ्गात्

तदपगमात्पुनस्तत्पद्यत इति चेन्न हन्त अदृश्यमानानन्तोत्पत्तिनाश-
कल्पनात् प्रतिपुरुषनियतानन्तयोग्यताभेदकल्पनाच्च वरं प्रदीपप्रभा-
न्यायेन प्राप्तिविधातकृतया छादकसाफल्यस्वीकारः । परपक्षेणाऽपि प्रस-
ङ्गस्यैर्यमाह । समेति । अपिरन्वारोहद्योतकः क्षणभङ्गपक्षेऽपि योग्य-
क्षणादयोग्यक्षणात्पत्तौ कारणक्षणस्य सर्वैरदृष्टस्ततस्त्वरूपातिरिक्त-
शक्तिभेदोवा सहकारिभेदोवा कल्प्यः उभयमपि स्वमतबाधकं
दृष्टं छादकमेवायोग्यक्षणात्पादनसहकारीति चेन्न अपसिद्धान्तात्
छादकस्य किञ्चित्करत्वानपायात् तोयादिव्यवहितेऽप्यग्रहप्रसङ्गात्
छन्नस्य च सर्वादृश्यत्वप्रसङ्गात् नेवसन्निकृष्टेन पदमकरतलादिना
दवीयस्तरदिवाकरे क्षणात्पतेरत्यदुतत्वाच्च तस्मादस्मदुक्तमेव छाद-
कसाफल्यम् उक्तातिप्रसङ्गस्साख्यादिपक्षेऽपि समः । यदि ह्यहङ्कारविका-
रयोश्चक्षुश्रोत्रयोर्वावद्वेशस्यविषयग्राहित्वं दृष्टं तावत्पृथुत्वं ततच्छ-
रीरोत्पत्तिसमयसिद्धं तच्चाधिष्ठानाद्बहिरवस्थितांशवृत्तिरित्युच्यत इति
तदा निमीलनाद्यवस्थायामपि ग्राहकत्वप्रसङ्गः प्राप्तेरनपायात् । अथ
पृथ्व्या संतताऽपि बहिर्वृत्तिर्दीपप्रभान्यायेन विनश्यति अत एव च्छन्न-
ग्रहणाभाव इति तथात्वेऽप्येकस्यादृश्यमानपृथुत्वाणुत्वाद्यनन्तावस्था ।
स्वतोभिन्नाभिन्नवृत्त्यंशनाशः तन्नाशेऽपि स्वरूपावस्थानमित्यादिवहु-
विधकल्पनापात इति । यन्नु कैश्चिदुच्यते निष्क्रान्तमात्रमेव चानुषं
तेजो बाह्येन बहुदेशव्यापिना चन्द्रसूर्यादिज्योतिषा सम्वलेतं
तावत्प्रथिमानमवयविनमारभते तेन च सम्वन्धादुन्मिषितस्य
दूरस्थग्रहणं दूरागसन्नयोर्युगपद्ग्रहणं च सिध्येदिति तदयुक्तं निष्क्रम-
णकल्पनस्य गुरुत्वात् । अनिष्क्रान्तमेव किं नावयविनमारभेत
आन्तरनिष्क्रमणवद्बाह्यप्रवेशोपपत्तेः । अपि चास्मिन्यक्षे विभुवनविभ-
रव्यापिना तेजसा सह चानुप्रतेजस्संवलनातेन सम्वद्धं सर्वं युगप-

द्रुसेत पश्चाद्वागादिस्थितं च । अथार्जवावस्थानमपेक्षणीयमित्यु-
च्येत तदाऽस्मद्वाप्रेस्सिद्धत्वात् अन्यथा दर्पणतरङ्गादिसन्निधाने
स्वमुखादिग्रहणं न स्यात् । किं च निमीलताक्षस्यापि प्राङ्निष्ठतून-
यनमहस्सम्भवबाह्यालोकानुवृत्त्या दृश्यदर्शनानुवृत्तिः स्यात् अतः
प्रागुक्तप्रकारैव प्राप्तिरिति ॥ ४० ॥ इति चक्षुरादेः प्राप्यकारित्वम् ॥
भवतु चक्षुषस्तैजसाप्यापितत्वान्मणिप्रभान्यायेन कान्विदृतिः श्रोत्रस्य
त्वाकाशाप्यापितस्य सा कथमित्यत्राह । शब्दमिति ॥

सू० शब्दं गृह्णाति दूराभ्युदितमपि बहिस्सन्तता
श्रोत्रवृत्तिर्दिग्भेदासन्नतादिग्रहणमपि तदा
तत्र तत्सन्निधानात् । इत्येकेऽन्ये तु दूरान्ति-
कगतजनताशब्दधीकालभेदात् श्रोत्रायातस्य
तस्य ग्रहमनुमितिमप्याहुरस्मिन्दिगादेः ॥ ४१ ॥

विकारिद्रव्यस्य तावत्स्वरूपत आप्यायकद्वारा वा तत्र तत्र
वृत्तिरविरुद्धा न चानुपलम्भविरोधः योग्यत्वाभावात् अन्यथा स्वेष्ट-
मपि भज्येत । तत्रापि हि बुद्धिसन्ततेः शरीरान्तरगमनमालोकादि-
गमनं च दृष्टं कल्प्यं वा । नाद्यः अशक्यत्वादनभ्युपगमाच्च । न द्वि-
तीयः तद्वदत्रापि कल्प्यनोपपत्तेः, न हि तत्र गतिः प्राप्तिर्वा कल्प्यते
किन्तु तत्र तत्रोत्पत्तिमात्रमिति चेत्तथात्रापि त्वया कल्प्यं अविशेषात्
न च शब्दात्मकाः पुद्गलाः श्रवणदेशमायाता दृश्यन्त इति युक्तं
शब्दस्य रूपादिवद्गुणत्वोपपत्तेः पुद्गलत्वायोगात् । नापि शब्दस्यैवाग-
मनं बाह्यैकेन्द्रियग्राह्यतया श्रुत्यादिभिश्च रूपादेरिवाद्रव्यस्य क्रिया-
नुपपत्तेः । न च शब्दस्य तद्गुणस्य वा वीचीतरङ्गन्यायकल्पना
अत्यन्तगौरवात्, न च व्याघ्रं श्रोत्रं युगपत्सार्वत्रिकशब्दोपलम्भप्रस-

ज्ञात्, न च प्रतिनियतैः प्रदेशैश्शक्तं नियामकभावात् श्रोत्रसमवायेन शब्दो गृह्यत इति पक्षस्तु इन्द्रियाणामभौतिकत्वस्यापनयाऽपास्तः अतोयथोपलम्भं तत्तज्जन्तुषु स्ववृत्त्या तावद्वेश्याप्रं श्रोत्रं तत्तद्वेशे शब्दं गृह्णातीति । श्रवणमभ्युपगमे दोषमभिप्रेत्याह । दिग्भेदेति । यदि श्रोत्रवृत्तिस्तत्र तत्र न स्यात् कथं तद्विशिष्टः शब्दो गृह्येत न ह्यत्र प्राच्यादिप्रतिनियतं लिङ्गं दृश्यते । नापि दूरापन्नत्वानियतम्, अतश्शब्दस्वरूप इव तदुत्पत्तिदेशविशेषेष्वपि श्रोत्रवृत्तेः शक्तिः कार्यकल्या आसत्तितारतम्यानुरोधेन विशदाविशदावभासश्च चक्षुर्वृत्तिनयेन नेतव्यः । अत्र पक्षान्तरं स्थापयितुं सांख्यानसारिणां पक्षोऽयमिति निगमयति । इत्येक इति । बुद्ध्यन्तरानुगुणमतान्तरमाह । अन्ये त्विति । दूरस्थस्ताड्यमानभेद्या दशक्रेणाभिधातात्पश्चाद्विगम्येन शब्दं शृणोति वादकास्तदासन्नाश्च त्रिलम्बितं तदेतद्गन्धाश्रयविवर्णन्यायमन्तरेण कथं स्यात् अत एवानुवातप्रतिवातयोरतिदूरानतिदूरश्च शब्दो गृह्यते बहिरन्तर्गृहगतानाञ्च दूरस्थशब्दग्रहणे स्फुटास्फुटधीश्च अतः श्रोत्रप्रदेशायातभूतधर्मस्य शब्दस्य ग्रहणं तस्यायातत्वमाश्रयद्वारकं शब्दगन्धसूर्योलोकरत्नप्रभादयोधर्म्यतिवर्तिनो गतिमन्तश्च इत्यात्मसिद्धिवाक्ये शब्दशब्दो गन्धशब्दवदाश्रयलक्षकः ।

गुहासौधादिसंज्ञाभिः प्रतिशब्दश्च जृम्भते ।

निस्साणादिप्रणादेन तदेतत्पक्षसङ्गतम् ॥

नन्वेवं दिगादिविशिष्टोपलम्भः कथमित्यत्राह । अनुमितिमिति । आदिशब्देन दूरापन्नत्वग्रहः दृष्टान्तप्रदर्शनं च ।

यथा मयूरवीणादेः शब्दोऽयमिति गृह्यते ।

तथा प्राच्यादिजातोऽयमिति लिङ्गानथाविधात् ॥

तत्र यद्यपि शब्दस्य विशेषः कोऽपि दुर्वचः ।

तथाऽपि विदितस्तैस्तैर्लिङ्गं स्यात्सम्मतेष्विव ॥

नन्विमौ द्वावपि पक्षौ हाटि*कौ पूर्वच दिगादिषु श्रोत्रस्य शक्तिकल्पनागौरवात् उत्तरच दुर्वचलिङ्गदर्शनकृत्प्रिरिति । हन्त एवं वदन् किं शब्दग्रहे दिगादिग्रहणमेव नास्तीति मन्यते सदपि वा निष्कारणकं सकारणमपि वा कारणान्तरसिद्धमिति । नाद्यः सर्व-
लोकार्थोविरोधात् सामग्रीवैकल्यात् कदाचिद्दिगादिरहितधीः न द्वितीयः आगन्तोरहेतुकत्वविरोधात्, न तृतीयः आगमादेरवास-
म्भवात् । भ्रान्त्याऽच दिगादिरिति चेन्न । प्रतिपुरुषनियतदिगध्या-
सहेतुभूतधर्मविशेषग्रहाभावात्, भावेवा तत एव तत्तदनुमानोपपत्तेः
तद्वदेव च दिगादेरपि उपलम्भोपपत्तेः । न चाबाधितांशे भ्रान्ति-
कृत्प्रियुक्ता अतःप्रत्यक्षतोऽनुमानतोवा च दिगादि ग्रह इत्यन्यतरपक्षो-
ऽनतिक्रमणीयः । शब्दस्य नित्यविभुत्वात्तदाश्रितत्वाद्वा श्रोत्रेण नित्य-
सम्बन्ध इति वादस्त्वद्रव्यसरे निरसिष्यत इति ॥ ४१ ॥ इति
श्रोत्रवृत्तिशब्दाश्रयागमनपक्षौ ॥

इन्द्रियचिन्तानन्तरं भूतचिन्ता प्राप्ता प्रथममाकाशे चार्वाकै-
रपि सम्मन्तव्यं प्रमाणविशेषं पुरस्करेति । प्रत्यक्षमिति ॥

मू० प्रत्यक्षं व्योम नीलं नभ इति हि मतिश्चक्षु-
षैवास्मदादेः कूपोऽसौ रन्ध्रमेतत्पतति खग-
इहेत्यादिधीश्चात्र मानम् । आधारेऽत्रा-
तपादिर्यदि भवति कथं तस्य चेहेति बोध-
स्तस्यांशैश्च ह्यणौ तच्छिथिलगति न च
व्योमवागातपादौ ॥ ४२ ॥

कथमित्यत्राह । नीलमिति धूमादेरुपलक्षणमेतत् आरो-
पितं नभसि तलत्वादिवन्मलिनत्वादिकमिति चेत् असावारोपश्चा-
न्नुषोऽन्यो वा । आदोऽधिष्ठानमपि चाक्षुषमेष्टव्यम्, अन्यथाऽतिप्रसङ्गात्
द्वितीयस्त्वसम्भवी निमीलिताक्षस्य तादृशरोषादृष्टेः, अत एव अनुमिते
नभसि नैत्यारोप इत्यपि निरस्तम् । न च नीलं नभ इति धीरेव नास्ति
विश्वविसंवादात् नाप्यसावचाक्षुषः अस्मदादिचक्षुर्यापारानुविधानात्,
नभसि विततानां पार्थिवावयवानां कृष्णगुणमात्रं चक्षुषा गृह्यत इति
चेन्न । नीलं नभ इति धर्मिपर्यन्तबुद्धेः, गुणलिङ्गत्वाच्चात्र नीलादि-
शब्दानां एतेन नीलरूपस्मृतिप्रमोषोऽयमिति पक्षोऽपि निरस्तः । ननु
नभसि स्वतो नैत्याभावात् पञ्चीकृतेऽप्यस्मिन्नैत्यस्य पार्थिवांशमात्रनिष्ठ-
त्वात् तस्मिन्नेवांशे स्यादसौ चाक्षुषधीः । मैत्रम् । तस्य नभश्शब्दार्थ-
त्वायोगात् नीलपटन्यायस्य चात्र ग्राह्यत्वात् बालीतपसन्निधावरुणं
नभ इत्यादिबुद्धेः । तच्चाप्यरुणातपग्रहणमात्रमिति चेत्कस्तर्हि तच्च
नभश्शब्दार्थः । न ह्यनेकार्थोऽयं शब्दः अनुवृत्तमन्तिप्रसङ्गि च निमित्तं
दुर्लभं पृथिव्यूर्ध्वत्वादेस्तथात्वाभावात् चन्द्रिकादिविशेषानादरेण
विरलावस्थितद्रव्यमात्रं नभ इति चेन्न वियति विरला चन्द्रिकेत्यादि-
पृथग्व्यपदेशात् । वैरल्यदर्शनमपि नभःप्रत्यक्षतामन्तरेण न घटते
तत्तन्मध्यप्रदेशानां तैस्तेरस्पृष्टता हि विरलता । तथा च मध्यदे-
शभूतं नभः प्रत्यक्षम् । परस्परसंयोगमात्रं वैरल्यमिति चेन्न भिन्न-
कालेषु गुणादिषु च विरलधीप्रसङ्गात् वर्तमानानामासन्नदेशस्यानां
द्रव्याणामसंयोगो विरलतेति चेन्न । चन्द्रिकादिष्वसंयुक्तेजः कणानाम्
आसन्नदेशतया नभस एव ग्राह्यत्वात् विरलविरलतरादिबुद्धेः असंयो-
गाविशेषे मध्यदेशाल्पत्वभूयस्त्वग्रहणमन्तरेण का गतिः । दूरदूरत-
रादिस्थितिरिति चेत् तथाऽपि दूरासन्नदेशतया नभः प्रत्यक्षमेव ।

दिशस्तत्र देशत्वं स्यादिति चेत्, उपाध्निरेक्रियामपि तस्यां
 प्रत्यक्षत्वस्य नभस्समानचर्चत्वात् दीर्घेण ह्रस्वेन च स्पृष्टं योग्य-
 त्वमेव दूरत्वमासन्नत्वं च अतोनात्र प्रदेशबुद्ध्युपेक्षेति चेन्न । तयोस्त-
 तत्स्वरूपत्वेऽतिप्रसङ्गात् । अनिरेके तु देशविशेषस्थित्युपलम्भमन्त-
 रेण तदसिद्धेः । अत्र चानुप्रमेवोपलम्भान्तरमप्युदाहरति । कूपोऽसावि-
 ति । कूपरन्ध्रादयोहि तत्तद्वेशविशेषतया सर्वलोकप्रत्यक्षसिद्धाः आवर-
 णाभावमात्रं तु निरसिष्यते । पविणश्च पतनदेशतया नभः प्रत्यक्षयामः
 तत्र इहप्रत्ययस्यान्यथासिद्धिमाशङ्कते आधार इति । इहेति प्रतीय-
 मानत्वमात्रमिहाधारत्वम् । परिहरति । कथमिति । इह नभस्यात-
 पादिरिति व्यतिरेकनिर्देशान्नातपादिरिह शब्दार्थः स्यादिति भावः
 अत्रोदयनाद्युक्तमाशङ्कते । तस्यांशैरिति । आतपाद्यंशास्तदाधारीकृ-
 त्यर्थः । दूषयति । अणाविति । परैस्त्यणुकानामप्रत्यक्षज्ञाणुकाश्रित-
 त्वस्वीकारादशैरिह प्रतीतिनिर्वाहस्तत्र कुण्ठित इत्यर्थः । माभूत्स्वांशैः
 अणुकानामिहेति धीः अणुकसमुदायमिहेति निर्दिश्य प्रत्येकं
 तदाधेयतयोपचर्यतामित्यत्र क्रिष्टगतौ लोकव्यवहारं प्रतिपद्यति ।
 न चेति । इह नभसि अणुकम् इह व्योमन्यातपः इत्यादि व्यवहारे
 अणुकतत्समुदायादिव्यतिरिक्ते कुचचिन्नभःपर्यायाणां प्रयोगः प्रसिद्धः
 सर्वलोकप्रतीतिव्यवहारोज्ज्वलं तु सर्वबोभकं साहसमिति भावः ।
 चरशङ्काद्योतकोऽवधारणार्थेवा ॥ ४२ ॥ आकाशस्य प्रत्यक्षत्वे परोक्तं
 बाधकं शङ्कते । रूपेति ॥

सू० रूपस्पर्शाभिमतत्वान्न भवति गगनं दर्शनस्प-
 र्शनार्हं घ्राणश्रोत्रे रसज्ञाऽप्यवगमयति न द्र-
 व्यमन्यत्त्वबाह्यम् । तस्मान्नाध्यक्षवेद्यं विय-
 दिति यदि न प्रत्ययस्यापरोक्षत्वात् पञ्चीका-

रेण नैल्यं पटमलिनिमवद्भाषितं वोपकु- र्यात् ॥ ४३ ॥

नभो न चानुषं रूपशून्यद्रव्यत्वात् नापि स्पर्शनं स्पर्शशून्यद्रव्यत्वादिति हेतुद्वयविभागः । अन्येषां तु बाह्येन्द्रियाणामवासे-
भवमाह । घ्राणेति । घ्राणादीनि हि स्ववेद्यगुणाश्रयमपि नावगम-
यन्ति किं पुनर्द्रव्यान्तरमिति भावः । मानसप्रत्यक्षमह दूरनिरस्त-
मित्याह । अन्यदिति तु शब्दोऽचात्यन्तासम्भवपरः । अवाह्यम् आत्म-
तद्गुमव्यतिरिक्तेषु न स्वातन्त्र्येण प्रवर्तत इत्यर्थः । संकनितमाह ।
तस्मादिति । अस्मदादीनि विशेषणीयं चोद्यस्य दत्तोत्तरत्वाभिप्रायेण
प्रतिवक्ति । नेति । अभिप्रेतं व्यनक्ति प्रत्ययस्येति । अयम्भावः न
रूपादिविरहाच्चाक्षुषत्वहानिः रूपादिप्रत्यक्षत्ववदथादर्शनं व्यव-
स्थोपपत्तेः । प्रतिप्रयोगश्च विगीतमस्मदादिबाह्येन्द्रियग्राह्यं बाह्य-
त्वे सत्यस्मदाद्यपरोक्षधीविषयत्वात् अविगीतवत् । नात्र हेतुर-
सिद्धः परिशेषप्राप्तेः । न तावदचागमिकी नभःप्रतीतिः तदनभिज्ञा-
नामपि सम्भवात् । नाप्यानुमानिकी सिद्धेऽपि तदनुमाने अनधिगत-
तादृशानुमानानां नभःप्रतीतिः । तदेवमाकाशस्याचानुमानादिविषय-
त्वायोगात् आबालपण्डितमनुभूयमानत्वाच्च तद्बुद्धिरपरोक्षेति सि-
द्धम् । नन्वसिद्धस्य सिद्धस्य वा नभसः प्रत्यक्षत्वसाधनं नाद्यः
अनुमानकथाबाह्यत्वात्, न द्वितीयः अनुमानतस्तत्सिद्धेस्त्वदनभ्यु-
पगमात् प्रत्यक्षतस्तत्सिद्धेरस्मदनभ्युपगमादिति मैवम् उभयसम्भवा-
दागमतोऽपि तत्सिद्धेः । आस्तामागमः पृथिव्याद्यतिरिक्तस्य नभः-
प्रतीतिविषयस्य कस्य चिदुभयसंमत्या पक्षीकारोपपत्तेः । अन्यथा
कथमन्यत्र त्वदुक्तप्रत्यक्षत्वानुमानं जीवेत् सर्वलोकप्रत्यक्षविरुद्धं
च तत् । तथापि तत्स्वीकारे बुद्धिव्यतिरिक्ततया बाह्यार्थस्सर्वोऽप्यप्र-

त्यक्त इति वदन्सौचान्तिक एव समर्थः स्यात् । तदेवं नीरूपस्यापि नभसश्चाक्षुषत्वं निर्व्याघातं भाष्ये त्वस्य पञ्चीकरणेन रूपवत्तया चाक्षुषत्वाविरोधवचनं वैभवात्स्यात् । यथारूपरूपिरूपसमवेतरूपैकार्थसमवेतानां चाक्षुषत्वमविशिष्टमङ्गीक्रियते तथा रूपिद्रव्यसम्बलितस्यापि क्वचित्स्यात् न चातिप्रसङ्गः समचर्चत्वात्, न हि रूपिद्रव्यं रूपैकार्थसमवेतं वा चक्षुर्याह्यं योग्यतानियमस्य दुर्लभत्वादिति । तदेतदभिप्रेत्याह । पञ्चीकारेणेति ॥ ४३ ॥ इत्याकाशस्यास्मदादिप्रत्यक्तत्त्वम् ॥

अथाकाशस्यानुमानतस्सिद्धिं निराकरोति । शब्दस्येति ॥

मू० शब्दस्याधारभूतं कथमपि गगनं शक्यते नानुमातुं स्वेच्छातः पारिशेष्यक्रम इह कथितोऽतिप्रसङ्गादिदुःस्यः ॥ निष्क्रान्त्यादेर्न तद्धी-
स्सति नभसि यतोनास्ति कुड्यादिकेऽसौ रोध-
स्स्त्वावारकैश्चेत्तदभवनवशान्निष्क्रमादिश्च
सिद्धीत् ॥ ४४ ॥

शब्दः क्वचिदाश्रितो गुणत्वादित्येतावता तावन्न पृथिव्या-
द्यतिरिक्तशब्दाश्रयसिद्धिः सर्वस्य किञ्चिद्वावात् परिशेषहेतूनां तु
विपक्षे बाधकाभावात् न हि शब्दस्य पृथिव्याद्याश्रितत्वे किञ्चिद-
निष्टं स्यात् पुष्पादिगन्ध इति त्रिद्वेयादिशब्द इति सर्वलोकबुद्ध्यनुवि-
धाने कल्पना च लघ्वी । शब्दो विभुगुणो न भवति बाह्येन्द्रियग्रा-
ह्यगुणत्वादिति विपरीतपरिशेषस्यापि सुशक्तत्वात् स्पर्शेन पृथिव्या-
दिधर्मः नीरूपेन्द्रियग्राह्यत्वादित्यादिभिः पृथिव्याद्यतिरिक्तस्पर्शेना-

* विदुषां किमशोभनमिति रीत्या विसृत्वरवाक्पाठवक्तुं स्यादित्यर्थः ।

धारकल्पनप्रसङ्गाच्च । तदेतदभिप्रेत्याह । स्वेच्छातइति । आदिशब्देन
विपरीतप्रसङ्गसंग्रहः । निष्क्रमणं प्रवेशनमित्याकाशलिङ्गमिति परेक्तं
प्रतिवक्ति । निष्क्रान्त्यादेरिति । उपपादयति । सतीति । यच्चाका-
शस्तत्र सर्वत्र निष्क्रमणादिकं न सिद्ध्यतीति आकाशव्याप्रे कुड्यादौ
निष्क्रमणादेरशक्यत्वात् । न च कुड्यादिष्वाकाशानास्तीति वाच्यम्
तस्य सच्छिद्रत्वाभावत्वप्रसङ्गादिति भावः । सहकारिवैकल्यात्कुड्या-
दिषु निष्क्रमणादिकार्यप्रतिरोध इति शङ्कते । रोध । इति । तुशब्दः
केवलाकाशाद्विशेषद्वयोक्तः । एवं सति निष्क्रमणादेरन्यथासिद्ध्य-
निर्मूलं नभःकल्पनमित्यभिप्रायेणाह । तदभवनेति । न हि निष्क्र-
मणादेराकाशं समवायि देहादिक्रियाया नभोनिष्ठत्वाभावात् नाप्य-
समवायि । द्रव्यस्य तथात्वानभ्युपगमात् समवायिकारणप्रत्यासन्न-
त्वायोगाच्च । निमित्तं तु ईश्वराद्यतिरिक्तमपूर्वमिह नापेक्ष्यमिति
भावः ॥ ४४ ॥ इत्याकाशानुमेयत्वमङ्गः ॥

ननु शरीरादिष्वाकाशोऽवकाशदानेनोपकरोतीति ततच्छा-
स्त्रसिद्धमतोऽस्य निष्क्रमणादिलिङ्गत्वं ग्राह्यं तदिदमनुभाषते । य-
त्त्विति ॥

मू० यत्त्वाकाशोऽवकाशप्रद इति कथितं शास्त्रत-
स्तत्र याऽसावन्यान्यस्पर्शभाजां विहतिरिह
न सा प्राच्यतत्त्वेष्विव स्यात् ॥ इत्यैदम्पर्य-
मूह्यं न यदि कथमिवान्येषु लभ्योऽवकाशः
सिद्धादेः स्वप्रभावाज्जल इव कथितो युज्यते
मज्जनादिः ॥ ४५ ॥

शास्त्राभिप्रेतमस्योपकारकत्वं शिष्ययति । तचेति । पृथि-

व्यादिचतुष्कस्येव स्पर्शवत्प्रतिघातित्वमाकाशस्य नास्ति तत्पूर्वेषा-
मिवाहङ्कारादितत्त्वानाम् अतः प्राग्विसञ्चारादिप्रतिघातकत्वाभावाद-
स्योपकारकत्वकथनमिति तात्पर्यं निपुणनिरूपणीयम् । न ह्याकाशेन
देयमवकाशाख्यं द्रव्यान्तरमस्तीति भावः । आकाश एव तर्ह्यवकाशः
स्यादित्यत्राह । न यदीति । अस्पर्शत्वविशेषान्महदादिप्रदेशानाम-
प्यवकाशत्वं ग्राह्यम् । ननु स्पर्शवतां मिश्रप्रतिघातकत्वनियमो नास्ति
भूमावुन्मज्जति निमज्जतीत्यादिसिद्धप्रतिपादनादित्यत्राह । सिद्धा-
देरिति । अनेन जन्मोषधिमन्त्रतपस्समाधिभूतविद्धिमतां ततदुप-
पृव्यानां च संग्रहः । जलदृष्टान्तेन विभज्य प्रवेशनं पुनश्शीघ्रसंभे-
दश्च सूच्यते । केचित्तु सिद्धादीनां प्रभावविशेषेण भूम्यादिषु प्रवेश-
प्रतिघात एव नास्तीति मन्यन्ते काचादिषु नीरन्ध्रेषु नयनप्रभादेरि-
वेति ॥ ४५ ॥ इत्यवकाशनिरूपणम् ॥

अथ केचिच्चावीकास्सौगताश्च प्राहुः चत्वार्येव भूतानि
आकाशस्त्वावरणाभाव एव स च निस्त्वभावः तुच्छतयैवोपलम्भात्
यत्र चावरणं न तत्राकाशः अभित्वा दुर्दर्शत्वात्, भेदे त्वावरणाभा-
वस्यैव सिद्धेः । यदि तत्राकाशः स्यात् निरवकाशं न किञ्चित्स्यात्
अतो घटतदभावन्यायादावरणेष्वसत्त्वादयमावरणाभावस्तदिह शून्य-
धातुसंज्ञिते च निस्तत्त्वेऽप्यावरणाभावे खपुष्पादिषु ततच्छब्दादिव-
न्मिथ्याजले मृगतृष्णिकादिशब्दवच्च व्यामोहैकनिबन्धना व्योमादिश-
ब्दाः । अथ ननुपश्लेषाभावादसद्रूपतातिरस्कारः, अथ च तलत्ववि-
पुलत्वमलिनत्वादिक्रमध्यासमन्तरेण न कथंचिदप्युपपद्यते प्रतियो-
गिगतानां च स्मर्यमाणानां गृह्यमाणेऽस्मिन्नध्यासः । अस्ति चासौ

सिद्धः दुःखाभावे सुखाभिमानात् आलोकाभावे च नीलत्वबहुल-
त्वादध्यासस्य वैशेषिकदिमिरङ्गीकारात् शशशृङ्गं तीक्ष्णमित्यादिश-
ब्दजन्याध्यासदृष्टेश्च । वदन्ति च शब्दज्ञानानुपाती वस्तुशून्योविकल्प
इति एष बन्ध्यासुतो यातीत्यादिषु अतोनास्त्येव नभ इति तच्चाह ।
सद्रूपेणेति ॥

सू० सद्रूपेणैव भानान्न भवति वरणाभावमात्रं वि-
हायः संसर्गाभावमात्रं न च भवति यतो
नास्ति संसर्गबोधः । अत्यन्ताभावनाशाव-
जननिरपि वा सत्सु तेष्वेव न स्युस्तादा-
त्म्याभावसिद्धिः कथमपि च भवेत्तं तमर्थं
विहाय ॥ ४६ ॥

अयम्भावः, सर्वे हि वस्तुजातं संविद्युवस्थाप्यं, संविद्यते च
भावरूपतयैव नभः, भावान्तरमेवाभाव इति स्थापयिष्यते । अन्यथा-
ऽपि ब्रूमः, नाभावस्य निस्त्वभावता, अभावस्वभावतयैव तत्सिद्धेः
स्वान्यस्वभावतया सिद्धिस्तु न कस्यापि । न च स्वेन स्वभावेन सिद्धस्य
परस्वभावविरहादसत्त्वमतिप्रसङ्गात् । उक्तं च न्यायभाष्ये असत्तास-
दिति गृह्यमाणं तथाभूतं विद्यमानमविपरातं च तत्त्वमिति । तुच्छ-
तयैवोपलब्ध्यापि निरस्तं निस्त्वभावत्वं, तुच्छता ह्यभावप्रतियोगि-
त्वम्, अभावत्वं वस्त्वन्तरशून्यत्वमन्यद्वा किञ्चित् । न प्रथमः, स्वका-
लादिषु सतामभावप्रतियोगिनां यथाप्रमाणं तत्तत्स्वभावविशिष्टत्वात् । न
द्वितीयः, दत्तोत्तरत्वात् । न तृतीयः, ईदृशतुच्छत्वस्य स्वरूपाविरोधिन-
स्सर्वेषु सुलभत्वात् । न चतुर्थः, अस्मन्मतविरोधिनस्त्वदिष्टस्य कस्य-
चित्कुतश्चिदचासिद्धेरिति । यत्त्वावरणेष्वकाशे नास्तीति, तदसत्,

त्वदुक्तियुक्तयैव तत्सिद्धेः । अभित्वा दुर्दर्शत्वं हि व्यवहितत्वात् । अत-
एव तच्च नास्तीति न निश्चाय्यम् । भित्वा तु प्रेक्षणे नभस्तत्र दृश्यत एव ।
न चावावरणाभावमात्रोपलम्भः इहावरणं नास्तीति साधिकरणस्य
तस्योपलम्भात् इहाकाश इतिवत्स्वात्मन्येव भेदोपचारात्स्यादिति
चेन्न । बाधकाभावात् । अधिकरणानवस्थाप्रसङ्गे बाधक इति चेन्न ।
आकाशादेस्साधिकरणतयैवोपलम्भ इत्यनभ्युपगमात् । इहाकाश इ-
तिवदित्यत्र चाकाशशब्देनावरणाभावविवक्षायां पक्षदृष्टान्तभेदाभावः,
त्वदनभ्युपगतस्य परमतसिद्धस्य त्वया दृष्टान्तीकर्तुमयोग्यत्वात्,
प्रतिबन्दिग्रहणमात्रमिदमिति चेन्न इह मूर्ते वस्तुनि आकाशसम्ब-
न्ध इति प्रतीतौ विरोधाभावात् आवरणाभावधीरपि तथैव स्यादिति
चेत्, अस्त्येवं, तथाऽपि कदाचिदिह तारकेत्यादिवन्निराधिकरणतया
गगनोपलम्भे तदतिरिक्तनभस्सिद्धिनिषेधः । आवरणेषु निरवकाशत्वं च
विशेषणरहित्यात्, आवरणरहितमेव ह्याकाशमन्यद्वा किञ्चिदवकाशः,
न त्वाकाशमात्रमावरणेष्वविद्यमानतया तदभाव आकाश इति चायुक्तं
सर्वेषां स्वस्मिन्नविद्यमानतया स्वाभावत्वप्रसङ्गात् । यत्तु व्योमादिशब्दा-
ध्यामोहैकनिबन्धना इति तदसत् प्रमाणसिद्धे क्वचिद्वस्तुन्येव सर्वश-
ब्दानां व्युत्पत्तेः तद्विषयतयैव च व्यवहारात् खपुष्पादिषु त्वयोग्य-
समभिव्याहारादन्यथा धीः । मृगतृष्णादिशब्दा अपि जलाध्यासादि-
करणार्हमरीचिव्यूहादिविषयाः । यद्यपि तलत्वादिकमाकाशेऽध्यस्तम्
अल्पत्वत्रिपुलत्वादिकं त्ववच्छेदकभेदायतं तथाऽपि सत्येवारोपः
यत्त्वसति दुःखाभावे सुखाध्यासोदृष्ट इति तदर्भकवाक्यं सत्येव दुः-
खाभावे सुखारोपात् अभावस्य भावान्यत्वमात्रमेव ह्यसत्त्वं सिद्धं
तेन च स्वरूपसन्नेवासौ । आलोकाभावे नीलत्वाध्यासस्त्वस्मान्प्रति
नोदाहर्तव्यः । अत एवाध्यस्तनैल्यमालोकाभावमात्रमेव नीलं नभ इति

भातीति निरस्तम् । आलोकदेशे च नभःप्रतीत्यनुवृत्तेः । नन्वस्मदि-
 पृक्षणिकत्वादिकं क्वचित्ते सिद्धमसिद्धं वा उभयथापि कथं तत्प्रति-
 क्षेपः कथं वा तस्मिन्क्षेपां चित्सत्यताभ्रमं निर्वहि*प्यसि इत्यम् एत-
 दुत्तरक्षणवृत्तित्वाभावो हि यत्र क्वचिदन्यत्र सिद्धः स सर्वस्मिन्कुतश्चि-
 दारोप्यते प्रतिक्षिप्यते चेति सुस्यमेतत् । एवमन्यत्सर्वमपि चिन्त्यम् ।
 शशशृङ्गं तीक्ष्णमित्यादिषु च प्रमिते शशादौ शृङ्गवत्वारोपः शृङ्गादौ
 च प्रमिते सत्या ऽसत्या वा तीक्ष्णधीः इत्येतावत्सहृदयहृदयारूढं
 नाचासति किञ्चिदारोप्यते । एवमनभ्युपगमे वर्णक्रमनिर्देशवत्स्यात्
 एतेन शशस्तीक्ष्णशृङ्गवानित्यपि निरूढम् । भूतेषु भाविषु च कथं भ्रम-
 इति चेत् कथं वर्तमानेषु । तेषां सत्त्वादिति चेन्न । स्वकालसत्त्वस्य
 कालान्तरासत्त्वस्य च साधारणत्वात् इति आवरणाभावश्च सत्यो-
 ऽसत्योवा संसर्गाभावादिविभागं नातिक्रामेदिति मत्वा तत्र तत्र दूष-
 णमाह । संसर्गेत्यादिना पदशेषेण । संसर्गाभावस्तावन्निरूप्यमाणः
 संसर्गनिरूप्यसंसर्गप्रतियोगिकतयाऽधिकरणप्रतियोगिभूतसंसर्गबोधा-
 भावे कथं बुद्धेयम् । अत्यन्ताभावोऽपि संसर्गाभावभेद एव यथा अश्वे
 गोत्वस्य शशे वा शृङ्गस्य तथा च अचावरणं नास्तीति साधिकरणभू-
 ताभावधीरनिवार्यो । खपुष्पवदावरणानामत्यन्तासत्त्वे तु शून्यवा-
 दश्शरणम् । वर्तमानेषु चावरणेषु तत्प्रध्वंसप्रागभावौ दुर्वचौ । तौ हि
 किमन्यत्र विद्यमानानामुताविद्यमानानाम् । नाद्यः तेषां तदुभयायो-
 गात् । न द्वितीयः तत एव, न हि शशे शृङ्गस्य नाशप्रागभावौ तदिह

* अत्र बहधातोरनिदकत्वेन निर्द्वयसीत्येव पाठो युक्तो न त्वान्धाचरपुस्त-
 कस्यः सेदकपाठः । दक्षित्वा च बह्वित्वा चेत्यादौ तु सेदकपाठः स्मार्त इति न स
 दृष्टान्तकोटिनिविष्टः । संज्ञापूर्वकविधेरनित्यत्वमाश्रित्य तथा पाठसमर्थनं तु तथाप-
 योगसत्त्वनिश्चयनिबन्धनमित्यकिञ्चिदेतत् । अन्तर्भावित्वाच्चकत्वेनार्थसमर्थनसंभवेऽपि
 पदसमर्थनं सर्वथासंभव्येवेति विचारयन्तु विद्वांसः स्वयमेवेति कृतमधिकप्रयत्नेन । नि-
 र्वाहयिष्यसीत्येव वा पाठः स्वार्थे च णिजिति न बहु चोद्यावतार इति युक्ततरमुदीचामहे ।

सर्वावरणनाशादिकं दुर्वचमसम्भवात् कतिपयावरणनाशादिकं चावरण-
शोऽप्यस्ति इति तत्रापि निष्क्रमणादिप्रसङ्गः । ननु संसर्गे तु विधि-
रेकेनापि तन्निषेधस्तु सर्वप्रतियोगिकः तद्वदत्रापि सर्वावरणाभावे व्यो-
मधीः स्यात् । न असम्भवस्योक्तत्वात् । एवं सति च संसर्गाभाव एव
नामान्तरेणोच्यते तत्र च दत्तमेवोत्तरम् । अस्तु तर्ह्यावरणतादात्म्या-
भावो ऽसौ स्यात् । स ह्यसिद्धप्रतियोगिकतया स्वयमप्यसिद्धः तदात्म-
नश्चाकाशस्य तुच्छत्वं युक्तमिति तत्राह । तादात्म्येति । चो दूष्य-
समुच्चये श्रुत्यादिविरोधरूपदूषणसमुच्चये वा । असिद्धप्रतियोगिकत्व-
मस्य क्वचिदपि तादात्म्यपदार्थाभावाद्वा । आवरणद्वयस्य तदभावा-
द्वा । नाद्यः अभावप्रतियोगित्वेन तत्कल्पनस्यासिद्धिप्रसङ्गात् । न हि
क्वचित्सिद्धिमनः*पेक्षकस्य क्वचिदपि कल्पना माध्यमिकमतोत्थापनप्र-
सङ्गात् । नेतरः संसर्गाभावस्याप्यसिद्धप्रतियोगिकत्वापातात् न ह्येत-
त्कालीन एतदूतलघटसंसर्गो निषिध्यमान इहान्यत्र च सिद्धः घटसंस-
र्गमात्रं यत्र क्वचित्सिद्धमिति चेत् घटतादात्म्यमपि तथैवास्तु
तर्ह्युभयत्राप्यसिद्धप्रतियोगिकत्वं किं नश्चिन्नमिति चेन्न । अतिप्रसङ्ग-
स्योक्तत्वात् अत्यन्ताभावोऽप्यसिद्धप्रतियोगिक इति पक्षश्च निरस्तः ।

तत्रतत्र स्वतादात्म्यं सिद्धमन्यत्र कल्प्यते ।

बाधकैः निष्यते चेति नास्माकमिह विप्रवः ॥

सर्वत्र तादात्म्याभावस्तद्वस्तुनिष्ठतयैव सिद्धेत् न तु
तन्मध्यादिदेशतया यथा मिथस्संयुक्ते विद्युक्ते वा सिंहे गजान्यत्वं
गजे च सिंहान्यत्वमिति । इदमावरणं न भवतीति तादात्म्यनि-
षेधश्च कस्यचिदावरणस्य वा अनावरणस्य वा आद्यो विरोधः

* क्वचित्सिद्धिमनःपेक्ष्य कस्यचिदिति पाठोयुक्तः ।

† मतेत्यानप्रसङ्गादिति पाठान्तरं युक्तम् ।

आवरणान्तरं न भवतीति विवक्षायामविरोध इति चेत् सत्यं तथाऽपि न तच्चाकाशप्रतीतिविषयावरणाभावसिद्धिः । द्वितीये त्वावरणान्यद्रव्यमिदङ्कारास्पदं सिद्ध्यत्येव । नन्वावरणाभाव एवेदंकारगृहीतः आवरणतादात्म्याभावाधिकरणतया बुध्यतां, न हि तत्तदभावयोस्तादात्म्यमिति मैवं न ह्यावरणतादात्म्याभावस्यावरणान्यत्वं बुध्वा कश्चित्तत्र नभःपर्यायान्प्रयुङ्क्ते निष्क्रमणादौ वा प्रयतत इति अलमतिविस्तरेण । आकाशे चाविशेषादिति सूत्रभाष्ये चैतत्सर्वमनुसन्धेयमिति ॥ ४६ ॥ इत्याकाशस्यावरणाभावमात्रत्वभङ्गः ॥

सोऽयमाकाशस्सर्वव्यापी नित्यश्चेति वैशेषिकादयः । जैनास्तु तत्र लोकाकाशः आलोकाकाशश्चेति विभागमप्याहुः । मूलप्रकृतिर्विभ्विति सांख्याः । मनोविभ्विति बौद्धाः । तेषां पञ्च सहेतुकमनुभाषते । नित्यत्वादीति ।

सू० नित्यत्वाद्यस्वरादेर्यदि निरवयवद्रव्यताद्यैः
प्रसाध्यं कः स्याद्बाधो विपक्षे कथमिव
निगमे बाधकेऽत्रानुभा स्यात् । बाधस्सामान्यदृष्ट्या श्रुतिसमधिगते नैव कुत्रापि शक्य-
स्तेनामूर्तत्वलिङ्गान्न सृजति विमतो मूर्तमि-
त्याद्यपास्तम् ॥ ४७ ॥

नित्यत्वं व्यापित्वं च पृथक्साध्यं प्रत्येकं तयोरेते हेतवः
विगीतं नित्यं विभु च निरवयवत्वे सति महत्त्वात् सर्वदा निष्प*न्द-
त्वं सति महत्त्वात् सर्वदा स्पर्शरहितद्रव्यत्वात् इत्यादयः निरवय-
वेन्द्रियग्राह्यगुणत्वादित्याकाशस्यैव । ज्ञानासमवायिसंयोगाधारत्वात्

* निःस्पन्दत्वे सतीत्येव पाठोयुक्तो न तु सूक्ष्मचटितस्तस्यापाणिनीयत्वात् ।

इति मनस एव । एतेषां साधारणमप्रयोजकत्वमभिप्रेत्याह । कः
 स्यादिति । न ह्येतेषामनित्यत्वादेौ किञ्चिदनिष्टं स्यात् स्वाच्छन्द्ये-
 नानिष्टकल्पने विपरीतकल्पनस्यापि शक्यत्वात् । अक्षोभ्यं दूषणा-
 न्तरमाह । कथमिवेति । येष्वनित्यत्वम् अभिभुत्वं चेति सृष्ट्या-
 दिवादैस्तत्त्वान्तरावृतत्वादिकाश्च सिद्धं तेषु तद्विरुद्धसाधनमाग-
 मबाधितमित्यर्थः । उक्तेषु च हेतुषु निरवयवत्वादिकं पञ्चीकरण-
 वादिशास्त्रविरुद्धं सर्वदा स्पर्शरहितद्रव्यत्वादिति विभुत्वसाधने
 अणुत्वेन श्रुतिसिद्धेर्जोवैरनैकान्त्यं ज्ञानासमवायिसंयोगाधारत्वम्
 आत्ममनसोरसिद्धं च । ज्ञानद्रव्यत्वादेर्वक्ष्यमाणत्वात् ज्ञानावस्थानां
 चात्ममनस्संयोगासमवायिकारणकत्वाभावात् । किं चात्र नित्यत्वसा-
 धनमाकाशदिद्रव्यपक्षीकारेण वा । आकाशत्वाद्यवस्थापक्षीकारेण
 वा । आद्ये सिद्धसाध्यता द्वितीये तु स्वानभ्युपगतपक्षीकारेण
 युक्तः श्रुत्यैव तदङ्गीकारे तथैव बाधः । अनुमानेन श्रुतिबाधे तु
 हेतुकप्रलापैश्श्रुतिप्रमाणस्य निश्शेषोच्छेदप्रसङ्गमभिप्रेत्याह । बाध-
 इति । प्रत्यक्षविरोधरहितानन्यपरश्रुत्या यथावदधिगतेऽर्थे येन केन
 चित्सामान्यतोदृष्टेन बाधशङ्कायां श्रौतहिंसा न धर्मः हिंसात्वात्
 सम्मतवत् विगीतमस्य पवित्रम् । अस्त्यत्वात् शङ्खवत् । इत्यादेरपि
 प्रसङ्गः स्यादिति भावः । उक्तं दूषणं प्रस्तुते पक्षे साध्यान्तरविषयहे-
 त्वन्तरेष्वपि दर्शयति । तेनेति । आकाशो न स्पर्शवदुपादानं स्पर्शशू-
 न्यत्वात् । एवं वाय्वादिकमपि न तेजःप्रभृत्युपादानं रूपशून्यत्वात्
 रसशून्यत्वात् इत्यनुमानजातं श्रुत्यादिविरोधादपास्तमित्यर्थः ॥ ४७ ॥
 इत्याकाशादेरनित्यत्वाव्यापित्वादि ॥

अथ परामिमतां विश्वव्यापिनीं दिशमनभ्युपगच्छंस्तत्कल्प-
 कानामन्यथासिद्धिमाह । प्रागिति ।

सू० प्राक्प्रत्यक्त्वादिभेदं भजतु विषदिदं भा-
नुयोगादिभेदादस्यैवोपाधिभेदादधिकदिश-
इव स्तां परत्वापरत्वे ॥ व्योमात्तीर्णोऽपि
देशे प्रभवतु तदुपाध्यन्वितैस्तत्तदर्थैर्दूर-
त्वादिव्यवस्था स्वयमुत विभुना ब्रह्मणा
किं परैर्नः ॥ ४८ ॥

यदि प्रागादिधीव्यवहारसिद्धौ दिक् तत्त्वं कल्प्यते तत्सम्प्र-
तिपन्नं व्योमैव भवतु । सूर्योदयाद्युपाधिभेदेन तद्विभागात् पूर्वदक्षि-
णपश्चिमाद्युपाधिकृष्टिश्चाधिकेऽनधिकेऽपि समाना । अप्रत्यक्षायां च
दिशि प्रत्यक्षैरुपाधिभिरवच्छेदधीर्दुर्लभा । सूर्योदयादिप्रतिषेधितातपा-
दिभिरिव प्रागादिधीव्यवहारसिद्धौ किं तदन्यकल्पनया । शाखाचन्द्र-
नयाच्चातपादेः सूर्योदयादेश्च सम्बन्धधीर्युज्येत उपहितस्य शब्दा-
र्थत्वाच्च दिक्शब्दस्य व्योमातपादिपर्यायता स्यात् । ननु साक्षा-
त्सम्बन्धरहितसंयुक्तसंयोगभूयस्त्वाल्यत्वनिबन्धने दूरासन्नपरत्वा-
परत्वे तत्तत्सम्बन्धोपनायकव्यापकद्रव्ययोगमन्तरेण कथं स्याता-
मित्यत्राह । अस्यैवेति । न हि त्वया कल्प्यमानमपि दिक् तत्त्वं
तदुपाधियोगमन्तरेण परत्वापरत्वे जनयेत् । तथा सति तैरेवोपा-
धिभिरुपहितं व्योमाद्येव परत्वादिसिद्धौ पर्याप्तम् । अधिकशब्देन
कल्पनागौरवं सूच्यते । नन्वाकाशः परिच्छिन्न इति भवत्सिद्धान्तः
तथा च कथमाकाशरहितप्रदेशे दूरत्वादिकृष्टिरित्यत्राह । व्योमेति ।
दूरत्वादिसिद्धानुगुणोपाधिमद्विर्महदादिभिस्तत्सिद्धिः स्यात् व्योमा-
त्तीर्ण इत्युपलक्षणं व्योमसम्पृक्तद्रव्यादिभिरपि तदुपपत्तेः । अनियमेन
बहूनां दिक्त्वकल्पने गौरवं स्यादिति चेन्न । असिद्धकल्पनादनेकै-

रपि सिद्धैरेव निर्वाहस्य लघुत्वात् । यद्येकमेव सर्वत्र दिग्यवहार-
कारणमिष्यते तदा सर्वव्यापिना सर्वहेतुभूतेन परमात्मनैव सर्वं
सिद्धेत् तस्यैव सन्तु उपाधिभेदास्सहकारिणः । अथ वा तत्तदुपाध-
यस्तावत्प्रत्यक्षाः तत्सम्बन्धोऽपि साक्षात्परम्परया वा दूरासन्नादे-
र्दृष्ट एव तदुपाध्या च परत्वादिसिद्धौ किं तदुपहितगवेषणया कार्यं
विशेषाणामन्यतस्सम्भवे च न क्वचित्दतिरिक्तं कल्प्यमित्यभिप्राये-
णाह । किं परैर्न इति । परैर्व्यापकेश्वरव्यतिरिक्तैः उपाधिमात्रव्य-
तिरिक्तैर्वैत्यर्थः । नः ईश्वरमिच्छतां गौरवभीतानां चेति यावत् ॥ ४८ ॥
ननु यद्याकाशादयः परधर्मै परत्र घटयेयुः ततः पाण्ड्यदेशस्थि-
तेन जपाकुसुमेन पाटलीपुत्रस्थितं स्फटिकमणिमुपरञ्जयेयुः । विश्व-
मपि व्यामिश्रसर्वस्वभावं स्यादिति प्रसक्तिमुद्राव्य परिहरति । अन्य
स्मिन्निति ॥

मू० अन्यस्मिन्नन्यधर्मान् घटयतु वियदाद्यत्र
नातिप्रसक्तिः सिद्धत्कार्यापयुक्तोपनयन-
नियमोपेततच्छक्तिकृप्रेः । एवं ह्येवाधिका-
यामपि दिशि भवतोऽतिप्रसङ्गोनिषेध्योध-
र्मी धर्मश्च कल्प्यौ तत्र तदितरता स्यात्तु
काले स्वमानात् ॥ ४९ ॥

हेतुमाह । सिद्धयदिति । यथा कलमबीजस्याङ्कुरजननशक्ति-
कल्पनेऽपि न कोद्रवाङ्कुरजनकत्वं दृश्यमानकार्यानुगुणकारणशक्ति-
कल्पनात् । तथा वियदादिष्वपि परत्वादिसिद्धुपयुक्तोपनायकतयैव
तच्छक्तिकृप्रेरित्यर्थः । अत्र प्रतिबन्दिमभिप्रेत्याह । एवं हीति ।
नन्वधिकाया दिशस्तावदर्थतया धर्मिणाहकेण सिद्धिः न तथा

वियदादेः तत्स्वरूपस्यान्यतस्सिद्धत्वादिति चेद्यं विपरीतफलमित्यभिप्रायेणाह । धर्माति । नावश्यं धर्मिणाहकेणैव सर्वत्र शक्तिसिद्धिः गृहीतेष्वपि धर्मिषु तत्तत्कार्यदर्शनेन तन्निघतशक्तिकृपेः अतएव नातिप्रसङ्गः अयस्कान्तादिघतन्नियमात् यन्निबन्धनस्त्वतिप्रसङ्गः स सिद्धे कल्प्येऽपि समसमाधिः । एवं स्थिते वरमुभयकल्पनादेककल्पनम् । ननु शक्तिरपि कल्प्यमाना न निराधारा कल्प्यते तस्मात्साधारणशक्तिकल्पने शक्तिविशिष्टाधारकल्पने वा समं गौरवं तन्न । यद्यपि शक्तितद्वन्तौ मिथोऽवच्छिन्नौ तथाऽपि सिद्धांशस्य कल्प्यत्वायोगादसिद्धांशनियतैव कृप्तिरिति विशेषसिद्धिः स्यादिति भावः । नन्वेवं वियदादेरेव सूर्यपरिस्पन्दाद्युपनायकत्वसम्भवात्तदन्यः कालो न सिद्धेदित्यचाह । तदितरतेति । न हि वयं परत्वादिलिङ्गैराकाशाद्यतिरिक्तं कल्पयामः किन्त्वागमिक्रमभ्युपेयः अतो न तस्यासिद्धिरिति भावः ॥ ४६ ॥ यदि पृथक्त्वेन लोकत्रेदादिप्रसिद्धा दिगपन्हूयेत तथा वायुरपि । अस्य ह्युपलभ्यमानः स्पर्श उष्णशीतोऽनुष्णाशीतोवाचेधापि न च्छान्दोग्याधीततेजोऽवन्नातिरेकस्सिद्धेत् तिर्थक्षवनमप्यदृष्टवशात्तेषामेव स्यात् शब्दधृतिक्रमैरपि नातिरिक्तमनुमातव्यं तैरेव तत्सम्भवात् ।

वातेषणीततत्तदूतान्तरावयवव्यायादनुदूतद्रूपतया दुर्दर्शत्वं स्यादित्यचाह । संख्यानमिति ॥

मू० संख्यानं तत्त्वपङ्क्तौ क्वचिदपि न दिशः कालबद्धा न भेदः कण्ठोक्तौ व्याक्रियादिव्यवहरणमपि ह्यन्यथैवोपपन्नम् । श्रीत्रादुक्तस्तु लोकप्रभृतिवदुदयस्तस्य तत्रा-

प्ययोवा नैतावन्तत्त्वभेदं गमयति न च
तच्छ्रोत्रतामान्यपर्यात् ॥ ५० ॥

अयम्भावः न हि वयमप्रत्यक्षस्य वायोः स्पर्शशब्दधृतिक-
म्पलिङ्गैस्सिद्धिरिति वदामः येन तेषामन्यथासिद्धिरुच्येत किन्तु तेषु तेषु
शास्त्रेषु तत्त्वपङ्क्तौ परिगणनात् नैवं दिक्तत्वं गण्यत इति । तत्र काल-
प्रतिबन्दिं निस्तरति । कालवद्वेति । अस्ति हि रूपान्तरं तद् द्विजकाल-
संज्ञम् इत्यादि । ननु दिग्देशकालेष्वस्तातिः इत्यादिषु देशाद्विन्ना-
दिक् कालवच्छास्त्रेषु व्यवह्रियत इत्यचाह । व्याक्रियेति । प्रमाणसिद्ध-
दिक्तत्वानुसारेण तत्कार्यविशेषविधायिनां शास्त्राणां तत्स्वरूपनिष्कर्षे
तात्पर्यभावात् ततस्त्वदिष्टसिद्धिरित्याशयः । अथ स्यात् प्राणाद्यायु-
रजायत इत्यादौ वाय्वादितत्त्वैस्सह दिशः पृथक्सृष्टिरुच्येत अतस्त-
द्विष्टोऽपि तत्त्वान्तरत्वं स्यात् । एवं दिशः श्रोत्रम् इति तद्वदप्ययो-
ऽपि श्रूयत इत्यचाह । श्रोत्रादिति । लोकप्रभृतिवदिति प्रतिबन्दि-
वनम् । अत्र हि नाभ्यादासीदन्तरित्वम् । इत्यादिभिर्न तत्त्वतस्सृष्टि-
प्रश्रूयते किन्तु ब्राह्मणवचिचन्द्रसूर्यादिव्यष्टिसृष्टिप्रकरणे अन्तरित्वस्व-
र्गादिकल्पनम् । अतोदिक्सृष्टिरपि व्यष्टिविषया न तत्त्वान्तरं कल्पयितुं
शक्नुयादित्याह । नैतावदिति । अथापि दिशः श्रोत्रोपात्तस्य व्यष्टि-
विशेषत्वं स्यादित्यचाह । न चेति । श्रोत्रतां—श्रोत्रोपादानतामित्यर्थः ।
न हीन्द्रियाणि कस्य चिदुपादानानीति प्रागेवाक्तम् । गत्यभावादत्र
विशेषः कल्प्यतामित्यचाह । आन्यपर्यादिति । अत्र हि दिगुपाधीनां
तद्वेषतानां वा भगवतः श्रोत्रात् चन्द्रादेरिव सृष्टिः स्यात् अतस्तत्त्वा-
न्तरकल्पनं निर्मूलमित्यर्थः ॥ ५० ॥ इति दिश आकाशादावन्तर्भावः ॥
आकाशे चिन्तिते प्रसङ्गाद्विगन्तर्भाव उक्तः । अथाकाशानन्तरभाविनि
वायोस्वरूपतस्सम्प्रतिपन्ने प्रमाणविप्रतिपत्तिं निरस्यति । वातो वातीति ॥

मू० वातोवातीति साक्षान्मतिरितरसमा स्पर्श-
तोऽनानुमा नासावन्येऽन्येषु प्रसङ्गाच्च पुनर-
गमकं स्पर्शनं रूपशून्ये ॥ अन्याक्षग्राह्यता-
द्रुग्विधगुणविरहे ह्यन्यदक्षं न रुद्धे निर्ग-
न्धो नीरसोऽपि स्फुरति यदनलो दर्शन-
स्पर्शनाभ्याम् ॥ ५१ ॥

त्वगिन्द्रियपवनसंयोगे सति सावधानस्य वातो वातीति
धोस्तावद् दुरपलपा सा साक्षात्काररूपा त्वित्यादिधीसमत्वादित्यर्थः ।
यदत्र गुणेन गुण्यनुमानमाहुः तत्प्रतिषेधति । स्पर्शत इति । न हि
गन्धादिवदिह गुणमात्रोपलम्भ इति भावः । अन्यथाऽतिप्रसङ्गमाह ।
अन्ध इति । अन्धे पुरुषे अन्येषु पृथिव्यादिषु भूतेषु त्वगिन्द्रियेण
या स्पर्शधीस्सा स्पर्शमात्रविषया तत्तद्रूपानुमितिहेतुस्स्यात् अन्योक्ति-
श्चक्षुषा द्रव्यग्रहणनिवृत्त्यर्थो उपलक्षणमेतदन्धतमसमध्यस्थस्य ।
सा ऽऽलोकेऽपि निमीलितचक्षुषः, न चैतद्युक्तं दर्शनस्पर्शनाभ्यामेका-
र्थग्रहणाभ्युपगमात् अन्यथा द्रव्यापन्धवप्रसङ्गाच्च । ननु नीरूपं कथं
प्रत्यक्षम् आत्मादीन् पश्य कथं बाह्याक्षग्राह्यं रूपादीन्निरूपय, कथं स्प-
र्शनवेद्यं स्पर्शमेव परामृश, इत्यभिप्रायेणाह । न पुनरिति । तथाऽपि
नीरूपद्रव्यं कथं बाह्येन्द्रियग्राह्यं त्वगिन्द्रियग्राह्यं वेत्यत्राह । अन्याक्ष
इति । इन्द्रियाणां स्वग्राह्यविशेषगुणोपधानेन हि द्रव्यग्राहकत्वमिति-
वदकल्पना । ततश्चेन्द्रियान्तरग्राह्यविशेषगुणविरहेऽपि वायोस्त्व-
गिन्द्रियग्राह्यत्वमविरुद्धमित्यर्थः । यदि रूपशून्यद्रव्यत्वाद्वायुरप्रत्यक्ष
इत्युच्येत तदा रसशून्यद्रव्यत्वात्तेजोऽपि किं तथा गन्धशून्यद्रव्य-
त्वाद्वा अतोऽवादि इन्द्रियान्तरग्राह्यविशेषगुणविरहे नेन्द्रियान्तर-

वेद्यत्वविरोधीति । अत्राविगीतमुदाहरणमाह । निर्गन्ध इति ॥ ५१ ॥

वायुप्रत्यक्षतायां परोक्तमनिष्टं शङ्कते । संख्येति ॥

मू० संख्याद्यास्स्पर्शनास्युस्तदधिकरणकास्स्पर्शने गन्धवाहे तेषां द्रव्योपलम्भप्रतिनि-
नयतनिजाध्यक्षयोग्यत्वतश्चेत् ॥ इ*ष्ट-
स्त्वंशेन चात्मप्रभृतिषु सहते तैः प्रसिद्धा-
न्ति सर्वे तद्वाह्ये व्याप्तिरिष्टा यदि सत-
तगतेरप्यसावस्तु बाह्ये ॥ ५२ ॥

वायौ त्वगिन्द्रियग्राह्ये तन्निष्ठसंख्यापरिमाणादिद्वीन्द्रियग्राह्यवर्गोऽपि तेन सह त्वचा गृह्येत तेषां संख्यादीनां स्वाधारद्रव्योपलब्धियोग्यतासमानयोग्यताकत्वादित्यर्थः । अत्रांशत इष्टप्रसङ्गतामाह । इष्टमिति । उपलभ्यते ह्येका वह्निशिखा एका वारिधारेत्यादिवत् एकोऽयं वायुरिति । रन्ध्रमेदनिष्क्रान्तेषु च वायुषु सावधानं स्पृशतो द्वित्वद्विपृथक्त्वादयोभान्ति यावता च त्वगिन्द्रियभागेन वायुस्सम्बध्यते तावदवच्छिन्नं तत्परिमाणं च गृह्यत एव न हि घटादावपि त्वगिन्द्रियसम्बद्धप्रदेशाभ्यधिकर्तृपरिमाणं तेन गृह्यते, स्पृष्टापसृते वायौ संयोगविभागौ स्फुटौ एकस्मिन् शरीरे अनेकैर्वशरन्धादिभिरनेकेषु वायुस्रोतस्सु प्रवर्तितेषु ततदपेक्षया परत्वापरत्वे अपि सुलभे कर्म च वार्ताति प्रत्ययात् । अन्यथा सरित्प्रवाहे स्यन्दनं च त्वचा न गृह्येत यस्तु वायोः समूर्च्छनाद्यवस्थासु संख्यादेरग्रहः स तोयादावपि समः । प्रसङ्गस्य व्यापिभङ्गमप्याह । न चेति । आत्मनि तावदाद्यप्यहमेक इति धीस्स्यात् तथापि तत्परिमाणं न गृह्यते अतः

एष न ह्यणुत्वविभुत्वदेहपरिमाणत्वसन्देहः । एवमन्यदपि । तथा बाह्येष्वपि द्रव्योपलम्भेऽपि द्वित्वचित्वाद्यग्रहो दृष्टः । उक्तव्यतिरिक्तेष्वयं नियम इति शङ्कने । तद्बाह्य । इति । सान्तर्ह्यसमाह । सततगतेरिति । यथादर्शनं व्यवस्था त्वयाऽपि दुस्त्यजेति भावः ॥ ५२ ॥ इति वायु-प्रत्यक्षत्वम् ।

अथ राजसमहान् प्राण इति वदतः प्रतिवक्तुं प्राणस्य वायु-विशेषतां विवक्षुस्तत्र विशेषापह्नवं प्रतिषेधति । न प्राण इति ॥

मू० न प्राणोवायुमात्रं सह परिपठनान्न क्रिया द्रव्यतोक्तेस्तेजोवद्वा न तत्त्वान्तरमगणन-तोवायुताऽनुज्ज्ञनाच्च ॥ तस्माद्वातो विशेषं घनजलकरकान्यायतः प्राप्य कंचिद्देहा-न्तर्दाशविध्यं भजति बहुविधोपक्रियोवृ-त्तिभेदैः ॥ ५३ ॥

वायुत्वप्रसिद्ध्याऽसौ वायुमात्रमिति चेन्न । सर्वत्र सामान्यप्र-सिद्ध्या विशेषत्यागप्रसङ्गात् । अयोग्ये च नानुपलम्भबाधः । श्रुतिप्राप्तं हेतुमाह । सहेति । एतस्माज्जायते प्राणोमनस्सर्वेन्द्रियाणि च ख वायुर्ज्योतिरापः इति सृष्टिवाक्ये वायुप्राणयोस्सह पाठात् । न चात्र प्राणशब्दोऽन्यार्थः । अबाधे अप्रसिद्धत्यागायोगात् । न च वायुसामान्ये प्राणशब्दप्रसिद्धिः । जगत्प्राण इति समाख्या तु न तदंशस्य शक्तिं गम-येत् देहावच्छेदमात्रेण विशेषात्पृथगुक्तिरिति चेन्न । तत्सृष्ट्युक्तेः प्रयोजनमान्द्यात् । अस्तु तर्हि वायोः क्रियाविशेषः प्राणः । स्तिमितवायौ प्राणशब्दप्रयोगाभावात् उच्छ्वासादौ प्रयोगाच्चेत्यत्राह । न क्रियेति । हेतुमाह । द्रव्यतोक्तेरिति । वायुर्द्रव्यमिति ताव-

त्सिद्धं प्राणे च तदुक्तिस्सर्वत्रिकी प्राणस्यन्दत इति च पृथग्व्यपदि-
 शन्ति । उक्तश्च सह पाठो न तत्क्रियायाः अग्रप्रायनयविरोधात् । न
 च मनःप्रभृतीनां क्रिया तैस्सहाच पठ्यत इति भावः । यद्यसौ वायु-
 विकारविशेषः वह्निरिव तत्त्वान्तरं स्यादित्यत्राह । तेजोवदिति ।
 यदि तत्त्वपङ्क्तौ निविष्टः प्राणः भूतान्तरवत् पृथक्स्थित्येत न
 ह्येवमसावित्याह । अगणनत इति । तत्त्वपरिगणनं च पूर्वपूर्वनि-
 यतस्वभावपरित्यागेन विकारान्तरसृष्टौ न तु विकारमात्रे पृथिव्या
 ओषधय इत्यादिषु प्रसङ्गात् प्राणे च वायुत्वं न निवृत्तम् । अतश्च
 न तत्त्वान्तरमित्याह । वायुताऽनुष्मनाच्चेति । तथाऽपि देहोपादान-
 त्वावस्थापन्नोवायुः प्राणस्यात् किमधिककल्पनयेत्यत्राह । तस्मा-
 दिति । अयम्भावः यावदुष्मिन् शरीरे प्राणोवसति तावदायुः
 अहं वैश्वानरो भूत्वा प्राणिनां देहमाश्रितः प्राणापानसमायुक्तः पचा-
 मीत्यादिषु देहात्पृथक्त्वेन प्राणवायुः प्रसिद्धः । अतो न देहोपादानवा-
 युरसौ । किन्तु योगाद्युपयुक्तशास्त्रवेदाविशेषवान् कश्चिद्वायुरयमिति
 वायुत्वानुवृत्तिव्यत्यै जलमयकरकानिदर्शनम् । दाशविध्यं प्राणापानादि-
 भेदैर्नौगकूर्मादिभेदैश्च दशविधत्वं, तत्तद्वृत्तिभिरुपकारप्रपञ्चस्तत्तदा-
 गमेषु ग्राह्यः । अयं चार्थो न वायुक्रिये पृथगुपदेशादित्यधिकरणसिद्धः
 आपोमयः प्राण इति तु अन्नमयं हि सौम्य मनस्तेजोमयी वागिति
 षडाप्यायनपरम् अन्यथाऽनेकशास्त्रविरोधात् ॥ ५३ ॥ इति प्राणस्य
 वायुविशेषत्वम् ।

अत्र कश्चिदाह प्राणसंवादादिष्विन्द्रियैस्सह प्राणः पठितः
 प्राणशब्दश्च साधारणः प्रयुक्तः क्षेत्रज्ञोपकरणत्वं च समानम् ॥
 अतः प्राण इन्द्रियमिति । एतदनूद्य परिहरति । प्राण इति ॥

मू० प्राणोऽन्नं प्राणशब्दादुपकरणतया क्षेत्रिण-
श्चेत्युक्तं शब्दैक्यं ह्यैकजात्यं व्यभिच-
रति न च प्राणताऽक्षेषु मुख्या ॥ देहस्या-
नक्षभावेऽप्युपकृतिरधिका तत्समाक्षोक्त्यदू-
ष्टिर्न प्राणे सात्त्विकाहंकरणविकृतिता
लक्षणं तद्धि तेषाम् ॥ ५४ ॥

सहपाठमात्रं न तज्जातीयत्वसाधकमित्यभिप्रायः । प्राणशब्द-
वाच्यत्वं नेन्द्रियत्वसाधकमित्याह शब्दैक्यमिति । अन्यथा अनेका-
र्थशब्दलोपप्रसङ्ग इति भावः । अत्र च प्राणशब्दः क्वचिन्मुख्यः क्वचि-
द्वाक्तः । एवमप्येकशब्दप्रयोगमात्रात्साक्षात्वे वैजात्यमेव जगति लुप्ये-
तेत्यभिप्रायेणाह । न चेति । क्षेत्रज्ञोपकरणत्वस्य व्यभिचारमाह ।
देहस्येति । क्षेत्रज्ञोपकारकत्वं देहे संदृश्यते न तत्रेन्द्रियत्वमिष्यते ।
इन्द्रियशब्दप्रयोगाभावात्तत्रानिन्द्रियत्वमित्यत्राह । तत्समेति ।
इन्द्रियत्वोक्तेरदर्शनं देहे प्राणेऽपि समम् । अतः प्राणोऽपि नेन्द्रियमि-
त्यर्थः । इन्द्रियलक्षणनिवृत्त्या च प्राणे तच्छब्दवाच्यत्वनिवृत्तिरित्य-
भिप्रायेणाह । न प्राण इति । सात्त्विकाहङ्कारोपादानकत्वमेवेन्द्रिय-
लक्षणं परोक्तलक्षणानुपपत्तेरित्यभिप्रायेणाह । लक्षणमिति । यत्
शरीरयोगे सत्येव साक्षात्प्रमितिसाधनम् इन्द्रियमिति । अत्र कर्मेन्द्रि-
येष्वव्याप्तिस्तावदास्तां स्वेदादिशैत्याभिव्यञ्जकव्यजनवातादेस्त-
लक्षणयोगादतिव्याप्तिं दुर्वारा शरीरसंयुक्तमतीन्द्रियमिति विशेषणोऽपि
चाक्षुषतेजःकणानां चूर्णविक्षेपवद्विषयं मूलस्कन्धस्य प्रमितिसाधन-
त्वाभावात् अग्रस्कन्धस्य शरीरसंयुक्तत्वायोगात् नोभयचाप्येतद्विशि-
ष्टमिन्द्रियलक्षणमस्ति परम्परया सम्बन्धस्त्वतिप्रसञ्जकः । आ द्रष्टृरा-

चन्द्रमसश्च कश्चिच्चक्षुरिन्द्रियावयवी तदानीमेव निष्पन्न इत्यत्र न किञ्चित्प्रमाणमन्यत्र सम्प्रदायात् । इन्द्रियदोषवदिन्द्रियगुणाश्च शरीरसंयुक्तास्साक्षात्प्रमितिसाधकास्सन्ति तैश्चानैकान्त्यं सुवचं शुद्धेष्वपि परोक्तलक्षणेषु न प्रस्तुते तत्सिद्धिरिति ॥ ५४ ॥ इति प्राणस्यानिन्द्रियत्वम् ॥

वायोरनन्तरं वह्निनिरूपणे प्राप्ते प्राणसङ्गत्या वैश्वानरं तावच्छिद्यति । प्राणेति ॥

सू० प्राणापानाख्यभस्त्रारभसविसृमरः प्राप्य
वैश्वानराख्यां मध्ये देहं हुताशी वस-
ति जलनिधावैर्ववत्सर्वभक्षः । तत्तद्विद्यासु
वेद्यं त्वन इव हि परज्योतिषः सोऽपि
रूपं नात्मानौ तौ जडत्वाज्जनिविल-
यमुखैर्भेदकण्ठोक्तिभिश्च ॥ ५५ ॥

तस्य मध्ये महानग्निरित्यादिकमिहानुसन्धेयं वारिनिर्वा-
प्यत्वनिवृत्त्यै वाडवनिदर्शनं प्राणवैश्वानरविचारस्य प्रधानशास्त्रार्थो-
पयोगमभिप्रेत्याह । तन्नदिति । अनः प्राणः । अथ यदतः परो
दिवो ज्योतिर्दीव्यत इत्यारभ्य इदं वाव तत् यदिदमस्मिन्नन्तः
पुरुषे ज्योतिरित्याद्यामनन्ति छन्दोगाः । प्रसङ्गान्नास्तिकयोगिजन-
निरासाय द्वितीयसरवक्तव्यमुपक्षिपति । नात्मानाविति । अजडो
नित्यो भूतभौतिकविलक्षणश्चात्मा स्थापयिष्यते ॥ ५५ ॥ इति प्राण-
वैश्वानराभ्यां सङ्गत्या मनात्मत्वं च ॥

अथात्र धर्मधर्मिणोः सजातीयत्वे निदर्शनार्थं लोकबुद्धनु-
गुणं भाष्यस्यं प्रभानिरूपणं प्रदर्शयति । धर्म इति ॥

सू० धर्मा भाति प्रभैका बहलविरलताद्यत्र
दृष्टानुसारात् सा दीपांशा विशीर्णा इति
यदि बहुधा कल्पनागौरवादिः । रत्नादीनां
स्थिराणां विशरणविहतेर्निष्प्रभत्वादि च
स्यात् दृष्टत्सप्रभाकं तिमिरहरतया
सापि तेजोविशेषः ॥ ५६ ॥

प्रदीपादिधर्मभूता तद्वत्स्वयमप्येका विष्वक्प्रभृता सूक्ष्मांशुक-
न्यायेन सुघटितसङ्घातलक्षणा प्रभा सर्वेषां भाति तच्च मूलाग्रयोर्बह-
लत्वविरलत्वोच्चात्वेनानुष्णात्वाद्युपलम्भस्तत्तद्वत्स्वन्तरेष्विव नैक्यबा-
धक इत्यभिप्रायेणाह । बहलेति । अन्यथा स्थूलमूलत्वादिना दीपादि-
ष्वपि नैक्यं सिद्धेदिति भावः । अवयवविशरणवादमनूद्य प्रतिष-
क्तिः । सेति । विशरणक्रिया तत्स्वभावानां वेगवतां तेजोऽवयवा-
नामनुपशान्तवेगानामेव संभूय किञ्चिदुद्गमनेन दीपाद्यवयवधारम्भणं
घनीभूतानामनन्तरक्षणे विशरणम् । ऊर्ध्वगमनशीलानां च तेषां तत्त-
दंशतश्च तिर्यगूर्ध्वमधश्च प्रसरणं तादृशप्रसरणहेतुवैविच्यं बहल-
विरलत्वादिसिद्धौ केषांचिद्वेगातिशयः इत्याद्यनुपलब्धविधार्थ-
कल्पनागौरवं प्रसज्यते । आदिशब्देन सर्वलोकोपलम्भशास्त्रविरोध-
सङ्ग्रहः । बाधकान्तरमाह । रत्नादीनामिति । प्रत्यभिज्ञाविषयप्रधा-
नोदाहरणतया प्रसिद्धेषु स्थिरतरेषु रत्नादिषु प्रतिक्षणविनाशोऽवयव-
विशरणं च न कल्पयितुं शक्यम् । अतस्तेषु त्वदुक्तप्रकारेण प्रभो-
त्पत्तिकल्पनायोगान्निष्प्रभत्वप्रसङ्ग इत्यर्थः । परिशेषतः स्वाभिमत-
माह । तेज इति । उक्तानुपपत्त्या । दीपादितेजः प्रभाविशिष्टमेवात्य-
द्यते इत्यर्थः । ननु प्रभा द्रव्यं न तत्त्वगङ्गौ गण्यते तद्वहिर्भावश्चा-

पसिद्धान्तः । अन्तर्भावश्च न वायुपर्यन्तेषु रूपवत्त्वात् । न तोयपृ-
थिव्यो रसगन्धादिरहितत्वान्न तेजसि तर्द्धमतयाऽभ्युपगमादः, अतो
विशीर्णतेजोऽतिरिक्ता प्रभा नास्तीत्यत्राह । तिमिरहरतयेति । तिमि-
रहरत्वं तेजस्त्वमात्रे हेतुः विशेषशब्दस्तु प्रतीतिसिद्धावान्तरवैष-
म्यव्यक्त्यर्थः । तिमिरहरत्वं चात्र भास्वरूपविशिष्टतया न तेजस्त्व-
मात्रेण अतो न साध्याविशेषशङ्का । एवं नीरसत्वे सति रूपवत्त्वा-
दित्यपि हेतुः ॥ ५६ ॥ इति प्रभायाः प्रभावदवयवातिरेकतेजस्त्वे ॥

अत्र ग्रन्थान्तरसिद्धमतान्तरमाह । भाष्य इति ॥

मू० भाष्ये भास्वत्प्रभादौ प्रतिहतिबहलीभाव-
पूर्वं यदुक्तं तेन स्रोतस्समाधिं परमतनयतः
प्राहुरेके प्रभायाम् ॥ वस्तुन्यन्ते विकल्पैः
स्फुटविघटनयोर्वक्तुराप्तस्य वाचोस्तात्प-
र्यं तर्कमानानुगुणमधिगुणैश्चिन्त्यमन्ते व-
सद्भिः ॥ ५७ ॥

करतलेनाहिमकररश्मीनां गतिप्रतिहतिः । तथैव तत्र बहु-
लतया स्फुटोपलम्भश्चाभाष्यत । प्रतिबिम्बनिरूपणे च नयनर-
श्मीनां दर्पणे प्रतिहतिरुक्ता तदेतत्प्रभाप्रभावतां संहोत्पत्तिनाशपक्षे
नोपपद्यते । दृश्यते च रत्नप्रभादेरपि प्रतिघातकसन्निधौ सङ्कोचस्त-
दपगमे विक्रासश्च । अतः पाञ्चभौतिकस्य रत्नादेः पार्थिवाद्यंशेन
दृष्टावस्थितस्यापि तेजोऽंशेन गन्धादिन्यायवत्ता विशरणप्रसरणादिकं
युज्यते आपववारणादिवृत्तान्तश्च वर्षवारणादिन्यायात्किरणगतित-
त्प्रतिघातावनुमापयति निवृत्ते चात्तपे क्षितिजलयेरौष्ण्योपलम्भा-
तेजोऽंशविशरणसङ्क्रमणे गम्यते । प्रभातद्वेतोराश्याश्रित्वादि

भाषणं तु परसम्मत्यैव तन्मतनिदर्शनं प्रभा हि प्रदीपादिना सह जनिध्वंसिनीति केचित् । तथाऽपि सांख्या इन्द्रियवृत्ति-निदर्शनतया आहुः ।

दीपप्रभा यथा तस्मिन्विनश्यति विनश्यति ।

तथा बर्हिर्गताऽप्येवा मूलच्छेदाद्विनश्यति ॥ इति ॥

ननु विरुद्धभाषणादुभयं त्यक्त्वा सौगतगतिरिह संयाह्ये-
त्यवाह । वस्तुनीति । न तावदिह सिद्धे वस्तुनि विकल्पः । न च
वाक्ययोरैकार्थ्यं क्रिष्टगत्या कल्प्यं विरोधस्फोटयात् । आप्रवाक्ये च
नोभयत्यागः सहजक्षणिकपुञ्जद्वयपक्षस्य क्षणभङ्गनिरासेनैव निरस्त-
त्वाच्च । अतोऽन्यतरवाक्यस्य अन्यपरत्वे प्राप्ते प्रमाणतर्कानुगुणं पर-
मार्थतात्पर्यं प्रज्ञादिशान्तिभिश्चात्रैः प्रतियोगोदुष्यमिति ॥ ५० ॥ इति
प्रभाविषयग्रन्थद्वयगमनिका ॥

ननु दीपादीनां स्थिरतया गृहीतानामपि क्षिप्रविनाशित्वम-
भ्युपगतं तच्चाऽवयवविशरणपक्ष एवोपपद्यते तथाऽऽहुः । अवयववि-
रणलिङ्गजबोधसहायेन चक्षुषा भेदं ज्वालेषु निर्णयाम इति ॥

पक्षान्तरेषु तु प्रत्यभिज्ञा दुर्बोधेत्यवाह । प्राच्य इति ॥

मू० प्राच्ये स्नेहादिनाशे चरम इव दृढोऽनन्तरं
दीपनाशः सामान्यन्यान्यकार्यं जनयति च
न चानेकदीपप्रतीतिः । साम्यादेः स्यात्तु
तद्दीः प्रवहणभिदुरास्तप्रभास्तत्प्रदीपा
निर्वाधा भास्करादौ प्रथयति नियतं प्रत्य-
भिज्ञा स्थिरत्वम् ॥ ५५ ॥

दाह्यविनाशनन्तरं वह्नि*नाश इति चरमदीपादिषु दृष्टम्
इदं च सर्वेषां प्रतिक्षणं च दीपदशादिप्रक्षयो दीपादिषु प्रत्यक्षः । प्रयो-
गश्च प्राच्यस्नेहदशादिनाशः स्वानन्तरभाविस्वजनकदीपनाशवान्
दीपारम्भकस्नेहादिनाशत्वात् अन्त्यवत् इति । सावधानं प्रपश्य-
द्विष्व प्रवाहवद्दीपो दृश्यते दशायमारभ्य तन्मूलपर्यन्तं प्रतिकल-
मन्यो ऽन्यां दीपः प्रवर्तमानो निवर्तमानश्च दृष्टः । प्रयोगान्तरमभिप्रे-
त्याह । सामयीति । द्वितीयादिस्नेहादिसामयी दीपजनिका अविक-
लदीपजनकजातीयसमुदायत्वात् आद्यवत् । अन्यथा प्रथमापि नो-
त्पादयेत् तथा च जितं चार्वाकैः । नन्वस्तु प्रतिक्षणदीपारम्भः प्रति-
क्षणविनाशस्तु कुतस्त्य इत्यत्र पूर्वानुमानसिद्धेऽपि युक्त्यन्तरबाध-
माह । न चेति । यदि द्वितीयादिक्षणे पूर्वपूर्वदीपनाशो न स्यात्
अनेकघटाद्युत्पत्तिनयाद्युगपदनेकदीपोपलब्धिः स्यात् न चैवमस्ति ।
निगमयति । साम्यादेरिति । प्रभया सहोत्पत्तिपक्षेऽप्येवं दीपादेरा-
शुतरविनाशित्वं सिद्धं यच्च तु सामग्यनुवृत्त्यादिहेतुविरहः तच्च स्थि-
रत्वप्रसङ्गे न दोष इत्यभिप्रायेणाह । निर्वाधेति ॥ ५८ ॥ इति
स्थिरास्थिरतेजोविभागः ॥

यत्तु हेमादेस्तैजसत्वमाहुः षण्णसीसलोहरजतसुवर्णानां
तैजसानामग्निसंयोगाद्भवत्वमद्विस्सामान्यमिति तत्प्रागेव पाञ्चभौति-
कत्वसाधनात्प्राप्त्युक्तम् ।

विशेषतश्च परोक्तेर्भङ्गाय ब्रूमः । वर्णानामिति ॥

मू० वर्णानां तादृशत्वादतिकठिनतया गौरव-

* नात्र शाङ्कराणामिव वन्धिनाशः स्वयमेवेत्यभिप्रायस्तत्पक्षस्यातिबालबुद्धि-
विलसितत्वेन तथा दुर्भणत्वात् । किन्तु दाह्यनाशे वन्धिर्यन्धिनाशे च दाह्यनाश इत्यथ-
मर्थः । एतत्तत्त्वं चास्माभिर्द्वीपिकास्नेहपूर्वैः व्यवस्थापितमित्यधिकं जिज्ञासमानैस्तत्र
दृष्टव्यम् ।

स्यापि भूम्ना । धात्रीभागेः प्रभूतैस्फुट-
मिह घटिता धातवो हाटकाद्याः ॥ तादृ-
क्कोऽपि स्फुरत्वाद्यनितरसुलभं किं चिदन्वी-
क्ष्य तद्वज्रैः व्याख्यातं तैजसत्वं विधितदि-
तरयोस्तन्त्रसौकर्यसिद्धौ ॥ ५९ ॥

हेमरूप्यादिवर्णाः पार्थिवत्वाभिमतभ्रकशुक्त्यादिसमा दृश्य-
न्ते अन्यथा कथं तत्तद्भ्रमः काठिन्यं च तेष्वधिकं तच्च स्वतः
पृथिव्या एव काठिन्यवान् यो विभर्ति इत्यादिदर्शनात् गुह्यत्वं च तेषु
तेषु भूयिष्ठं तेजोभावे तु न तत्प्रसङ्गः । जले तु सदप्येतन्नैवं कश्चिदति-
शयितं न चाऽऽप्यत्वं तेषामिच्छसि तदिह पञ्चीकृतारब्धव्यष्टिप्रपञ्चे
हेमादिषु पार्थिवांशः प्रभूत इति निश्चीयते । कथमन्यथा निष्के तु
सत्यवचनमित्यादि निरुह्येत तथात्वे तैजसत्वस्मरणं कथमित्यत्राह ।
तादृक्कोऽपीति । स्फुरतादि तेजस्समानं वर्णविशेषं स्वतश्शुद्धत्वं चेत्य-
र्थः । तद्वज्रैः तथाभूतवेदिभिः व्याख्यातं विशेषतः प्रकथितम् । किमर्थ-
मित्यत्र तैजससमाख्यातेषु विधिनिषेधसाधारण्यसौकर्यार्थमित्यत्राह ।
विधीति । ननु सर्पिर्जतुमधूच्छिष्टानां पार्थिवानामत्यन्ततापलुप्रद्रवत्वं
दृष्टं न तथा हेमादौ ततस्तेषामपार्थिवत्वं मेवम् एवमपि तोयन्यत्व-
स्य दुस्साधत्वात् द्रवत्वविशेषतैजसत्वसाधने च न कश्चिद् दृष्टा-
न्तः । पाकजद्रवत्वेन पार्थिवत्वसाधने तु सर्पिराद्यास्ति अलुप्रद्रवत्वं
च हेमादेस्तदुपपृम्भकपार्थिवांशोऽप्यस्ति । अन्यथा तत्र तदानीं
काठिन्यानुवृत्तिप्रसङ्गात् अतः पचविपरीतानि त्वानिद्विदुताः ।

अवान्तरविशेषाच्च नातज्जातीयता भवेत् ।

अतिप्रसङ्गसाम्राज्यादशेषापहवेन वा ।

न च हेमादिशब्दानां युक्तं दृष्टप्रमाणतः ।

अलोकव्यवहारार्हे कुचचिदृत्तिकल्पनम् ॥ ५९ ॥

इति हेमादितैजसत्त्वाक्तितात्पर्यम् ॥

तेजोऽनन्तरे तोये विप्रतिपन्नार्थाभावात्तदुल्लङ्घनेन तमसः
पृथिव्यामन्तर्भावमाह । नैल्यादिति ॥

मू० नैल्याद्वैमं तमिखं चटुलबहलताद्यन्वया-
त्तन्न नैल्यं छायावत्पारतन्त्र्यं त्वयस इव
मणौ दृष्टिसिद्धात्स्वभावात् ॥ स्पर्शा ख्याति-
र्न रूपं हरति हरिशिलालोकवत्तत्र चा-
ष्णोर्नालोकोऽर्थ्यस्ससिद्धाञ्जननयनदिवाभी-
तदृष्ट्यादिनीतिः ॥ ६० ॥

तमः खलु चलं नीलं परा*परविभागवत् ।

प्रसिद्धद्रव्यवैधर्म्यान्नवभ्यो भेत्तमर्हतीति ॥

य एवं वदन्ति तान्प्रत्युभयसम्भवेन नीलत्वेन पार्थिवत्वं
साध्यते द्रव्यान्तरकल्पने गौरवात् । अवान्तरविशेषश्च न वेजात्य-
हेतुरित्युक्तं प्रभातुल्यत्वपक्षे पित्तद्रुक्प्रभापसर्पपक्षेऽपि नीलत्वाद्वै-
मत्वं सिद्धमेव ॥ ये त्वाहुः वियति विततानां सूक्ष्माणां पृथिव्य-
वयवानां कृष्णो गुणस्तम इति तेषां निराधारनैल्योपलम्भो ऽशक्य-
साधन इत्यभिप्रायेणाह । तन्न नैल्यमिति । हेत्वन्तरमाह चटुलेति ।
चटुलत्वबहलत्वविरलत्वादिकं हि द्रव्यधर्म एव न च तदुपलम्भो
नास्ति नीलोपलम्भो वा । विश्वविरोधात् । न चाचालोकापसर्पणा-
दिहेतुभेदैश्चटुलत्वमारोपितं प्रत्यक्षभ्रमेषु गुणमात्राधिष्ठानत्वादृष्टेः ।

गन्धो घातीत्यादिष्वपि द्रव्याभिप्रायेण प्रयोगः । यदि स्वतन्त्र-
द्रव्यं तमः तदा ततद्गत्यागत्यनुविधानं कथमित्यत्राह । ह्यायव-
दिनि । यथाऽयस्क्रान्तस्थितिगत्यनुविधानं पृथग् द्रव्यस्याप्ययसो
दृश्यते तथा ऽत्रापि स्यात् यथादृष्टि स्वभावव्यवस्थापनात् । ननु
पार्थिवत्वरूपवत्त्वे स्पर्शवत्त्वव्याप्तेः न च ध्वान्ते स्पर्श उपलभ्यते अतस्ते
उभे तस्य न स्त इत्यत्राह । स्पर्शाख्यातिरिति । तमः स्पर्शस्यायो-
ग्यत्वादित्यभिप्रायेण नीलत्वसाम्याच्च हरिशिलालोकदृष्टान्तः, यद्वीनं
तदालोकसहकृतचक्षुर्याह्यं तमश्च न तथा ततश्चानुषप्रत्ययाभावे
नीलत्वाभिमान इत्यत्राह । तत्र चेति । आलोकोपलब्ध्यावालोका-
न्तरं न सहकारि तथा ऽत्र स्यात् विषयस्य सतस्तत्र सहकारित्व-
मिति चेत् । अथापि वस्तुमेदे वैकृष्यं सिद्धम् । एवं ध्वान्ते ऽप्यालोक-
नैरपेक्ष्यं स्यात् । अलङ्घनीयनिदर्शनान्तरमाह । ससिद्धाञ्जनेति । अञ्ज-
नविशेषसहकृतं हि चक्षुरन्ध्रमसोऽपि पदार्थान्दर्शयति तथेहापि
स्यात् तत्र सहकार्यन्तरप्रभावादिति चेत् अत्राप्यालोकाभावस्य
सहकारिणः प्रभावादित्यङ्गीकुरुष्व । यथा च किं त्रिद्वहलालोकयाह्यं
किञ्चिन्मन्डालोकेनापि तथा किञ्चिदालोकयाह्यं किञ्चिन्न तथेति
यथादर्शनं नियमः । दृक्स्वभावाच्च यथा दिवाभीतादिदृष्टेरालोक-
नैरपेक्ष्यं तथा दृश्यस्वभावादिहापीति किं नेष्यते । अस्तुवेवं तथाऽप्या-
लोकमध्ये किं नोपलभ्यत इति चेत् आलोकनाश्यात्वादिति केचित्
उत्सारितत्वादित्यन्ये मध्यन्दिनोल्काप्रकाशादिवदभिभवादित्यपरे ।

अद्रव्यत्वादिपक्षाणामत्रासम्भवसिद्धये ।

आद्यमेव तमोध्वान्तमिति केचिदुपाचरन् ॥

किञ्च तेजस इव तमसोऽपि शरीरत्वान्नानादालोकमध्ये
तमस्सृष्टिवचनादेकस्मिन् काले तमस्तेजःप्रलयपाठाच्चास्य द्रव्यत्वप्रा-

कृतत्वसिद्धौ रूपकत्वेन वायुपर्यन्तव्यपोहः । कृष्णरूपवत्त्वाच्च बह्विज-
लव्यावृत्तिः सिध्येत् यत्कृष्णं तदन्नस्येति श्रुत्यनुसाराच्च । तदिदं तमः
परब्रह्माच्छादकाविद्यानिर्दर्शनतया विषयावारकं कैश्चिदुक्तं तदसत् ।

तमोव्यवहितालोकस्थितनानार्थदर्शनात् ।

दृग्गतेरविरुद्धस्य दृश्यच्छादकता कथम् ॥

अतो म*र्त्यादिदृग्ग्रीनां दृश्यसम्बन्धमाचतः ।

दर्शनप्रतिधातित्वं स्वभावात्तमसि स्थितम् ॥ ६० ॥

इति तमसः पार्थिवत्वम् ॥

ये त्वाहुः आलोकाभाव एवालोकविरोधित्वलक्षणसमानधर्म-
स्मारितनैल्योपरक्तो नीलन्तम इति गृह्यते ननुपश्लेषरहितशब्दवा-
च्यत्वन्तु प्रलयवादिशब्दन्यायेन स्यादिति ताग्रतिवक्ति नालोकेति ।

मू० नालोकाभावमात्रं तिमिरमविरतं नील-
मित्येव द्रष्टेनैल्यं त्वारोपितं चेत्कथमिव
न भवेत्कापि कस्यापि बाधः । आरोपे
चात्र नैल्यं न भवति नियतं भास्वरान्य-
त्वसाम्यान्नात्रादृष्टं नियन्तु प्रतिनियतगु-
णारोपकृपेर्गुरुत्वात् ॥ ६१ ॥

अबाधितं नीलोपलम्भं हेतुमाह । अविरतमिति । आरो-
पितं नीलरूपत्वं नाभावत्वविरोधीत्यभिप्रायेणाशङ्कते । नैल्यन्त्विति ।
आरोपस्य कालभेदेन पुरुषभेदेन वा बाधव्याप्तिमभिप्रेत्याह । कथ-
मिवेति । अविरतमिति सूचितमेतेन व्यञ्जितम् । ननु तमो न
नीलम् असत्यालोके चक्षुषा प्रतीयमानत्वादिति बाध इति चेन्न ।

दृष्टान्तासिद्धेः आलोकाभाव एव दृष्टान्त इति चेन्न । त्वत्पक्षे पक्षदृ-
ष्टान्तभेदाभावात् अस्मन्मते तु भावातिरिक्ताभावासिद्धेः, आलोका-
भावे दिवाभीतादिचक्षुर्याह्यैर्नीलैर्व्यभिचाराच्च दृग्बैषम्यषट्पक्षवैष-
म्य व्यवस्थापकं स्यादित्युक्तम् । अतोऽस्मदादिविशेषणोऽप्यनिस्तारः
तमोऽधर्मभूतनैल्यादिदृष्टान्तस्तु तदभावसाधने विरुद्धः । आरोपित-
नैल्यादिदृष्टान्तस्तु शुक्तिरूप्यशशशृङ्गादिवदनादेयः अनारोपितं तु
सत्येषालोके चक्षुषा गृह्यते तथाऽपि भ्रान्तिदशायां गृह्यमाणा-
रोपाभावे ऽपि चाक्षुषभ्रान्तिविषयत्वादेवायं हेतुस्सिद्ध इति चेन्न ।
तमसि नैल्यारोपसिद्धिमन्तरेणास्य हेतोरनुत्थानात्, भवति हि
बाधादृष्टान्तलाभः तेन च स इति मिथस्संशयः अस्यर्शत्वादि-
साधकान्तरन्तु निरस्तम् । अत्र नीलमित्येवेत्यवधारणतात्पर्यभेद-
सिद्धं दूषणान्तरमाह । आरोपे चेति । अयमभावः आरोप एवात्र न
सम्भवति अभावस्य हि स्वरूपमेव हि भेद इति मन्यसे अतस्त-
द्वहे तदग्रहे वा कथमारोपः एवं च ब्रूषे । आलोकोहि भास्वरः
तद्विरोधी च तदभावः कृष्णाद्रव्यमपि भास्वरान्यत्वात्तथैव अत
आलोकविरोधित्वसाधर्म्यादकृष्णो कृष्णधर्मोऽप्यास इति । एवं सति रक्त-
पीतादीनामपि तथात्वाविशेषात्तत्र तदारोपः किं न स्यादिति । अत्र
यदुक्तं क्राणादेः आरोपे सति निमित्तानुसरणं न तु निमित्तमस्ती-
त्यारोप इति तदयुक्तम् । आरोपे सतीत्यसिद्धेः निमित्तस्य चान-
तिप्रसङ्गिनाऽनुसरणायोगात् यथा च रज्जौ सर्पाध्यासः तथा कदा-
चिदम्बुधाराद्यध्यासे ऽपि किं न भवति सत्यां च सामर्थ्यां कार्या-
नुत्पत्तिरिति न लौकिकमेतच्च च यौक्तिकं यच्चेत्तमदृष्टादिकं चात्र
नियामकमवसेयमिति तदूषयति । नाचेति । विविचादृष्टभेदविष-
मिते अगति सर्वजन्तुसाधारणस्य दुरुपशमतावन्मात्रमहेतोरदृ-

पृविशेषस्य कल्पने ऽतिगौरवं स्यादित्यभिप्रायेणाह । प्रतिनिय-
तेति ॥ ६१ ॥ आलोकाभावपक्षस्यागमवेगुण्यमाह । ध्वान्तमिति ॥

सू० ध्वान्तं तेजश्च नासीदिति मुनिभिरुपाख्या-
यिसंवर्तवार्ता भावाभावौ निषेद्धं तदुभयवि-
धिवद्वाहतत्वादशक्यम् । अन्तर्यं तुच्छतेजः
सहपठिततमोदेह इत्यामनन्ति स्याच्चाभावो-
पि भावान्तरमतिमथने वक्ष्यमाणक्रमेण॥६२॥

अर्थोपादानमेतत् शब्दस्तु नासीत्तमोज्योतिरभून्न चान्यदिति
कथमस्य प्रकृतविरोधित्वमित्यचाह । भावाभावाविति । न हि कस्य
चित्देकदैक्य भावाभावाविधिश्शक्यते तदुभयनिषेधोऽप्यशक्यः अ-
न्तत उभयनिषेधस्य उभयविधिविश्रमणेन व्याघातादिति भावः ॥ ६२ ॥
इति तमस आलोकाभावमावत्वमङ्गः ॥

भूप्रसङ्गातदभ्रमणादिपक्षं निराकर्तुं स्वपक्षं तावदाह । तिष्ठ-
तीति ॥

सू० तिष्ठत्युर्वीभचक्रं पवनरयवशाद् ॥ १ ॥ अस्त्यतास्त्यु-
क्तमाप्तैर्भ्रान्तैः क्लृप्तं त्रिलोकीभ्रमणमिह तथा
मेदिनी भ्रान्तिपातौ । तद्भ्रान्तौ प्राक्प्रती-
चाः प्रसजति पतने पन्त्रिणोस्तारतम्यं पाते
गुर्व्यास्तु तस्याः प्रलघु दिवि समुत्क्षिप्तमेनां
न यायात् ॥ ६३ ॥

आप्रेः पुराणादिकर्तृभिस्तदनुसारिभिश्च । आपिश्च तेषां-
हिरण्यमेन सविता रथेनेत्यादिश्रुत्यनुसारात् अस्मिन् पक्षे सर्वलोको-

पलम्भस्वरस्यमस्ति । न च गणितादिष्विरोधः कक्षीकृतश्चायं पक्षः
कार्तान्तिकैरेपि । यथा हार्यभटः ॥ उदयास्तमयनिमित्तं नित्यप्रवहेण
वायुनाक्षिप्रः ॥ लङ्कासमपश्चिमगो भपञ्जरस्सग्रहो भ्रमतीति ॥

कैश्चित् उताना ह वै देवगवा वहन्ति इत्यादिनिर्वहणाय
बेलोक्त्यभ्रमणं स्वीकृतं तदुपालभ्यते भ्रान्तेरिति ॥ यथा स्वयं भ्रा-
म्यन्तो बालिशा भुवं भ्राम्यन्तीमभिमन्यन्ते तथेदमिति भावः । यदि
स्थिरतयैव दृष्टानां ग्रहनक्षत्राणां भ्रमणं कल्प्यते तदविशेषाद्बुवोऽपि
कल्प्यतामिति चेन्न । अपेक्षितस्यान्यथैव सिद्धेः अत्र अनुलोमगति-
नैस्य इत्यादिषु स्थापितस्य भूभ्रमणवादस्य जैनोक्तस्य च भूपतनस्य
भ्रान्तिकल्पितत्वमतिदिशति । तथेति । इषीकाप्रोतपञ्चिकादिवत्स्व-
देशं मुञ्चती दुततरमधरोतरवृत्त्या भूः भ्रमतीति हि तद्भ्रान्तिपक्षः
अथोत्तिप्राशशरशिलादयः स्वदेशे तदासन्ने वा कथं निपतेयुः, नित्यं
च स्वदेशपश्चिमभाग एव तेषां निपातरस्यात् उड्डीनाश्च पक्षिणो न
कुलायमासीदेयुः, प्रत्यङ्मुखं पततां च तेषां गन्तव्यानि स्वयमपि
तूष्णीं प्रति गच्छेयुः, प्राङ्मुखं गच्छतां तु दुःखेनापि न सन्निकृष्येरन्
एकदिशस्थिते च वर्षति वलाहके मुहूर्तान्महीशतयोजनमात्रं सि-
च्येत, अतिकुशलानामपि धन्विनां दक्षिणोत्तरदिग्देशावस्थितस्थिर-
लक्ष्यवेद्यो न स्यात् शरविहङ्गादीनामपि धरणीसममेव वायुना नेद-
न्नोक्तप्रसङ्ग इति चेन्न । तथाविधस्य प्रबलमारुतस्यानुपलम्भनिरस्त-
त्वात् सर्वेषां प्रत्यङ्मुखगतिप्रतिरोधप्रसङ्गाच्च । योहि महापृथिवीं प्रभ-
ञ्जनः प्रसभमावर्तयति तं कथं लघीयांसो विहङ्गादयः प्रतिसरेयुः,
किन्तु पृथिव्याः पूर्वमेव प्राङ्मुखं दूरमपनीयेरन् । किं च ज्योतिर्गण-
भ्रमणहेतुर्मारुतशशास्त्रानुज्ञानात् प्रत्यक्षविरोधाभावाच्च सङ्गृह्यते
भूभ्रमणहेतुस्त्वसौ शास्त्रोपलम्भविरोधान्न कल्प्यः । भुव एव वायुवद-

दृष्टवशात्तादृशभ्रमणोपपत्तेः । स्यादेवं किं नश्चिन्नमिति चेन्न । उपल-
म्भानुसारस्य च्छिन्नत्वात् । अत एव अनन्तताराग्रहभ्रमणकल्पनादे-
कभ्रमणकल्पनं वरमित्युक्तं ताराभ्रमणादेरागमिकस्याकल्प्यत्वाच्च
तदेतत्सर्वमभिप्रेत्याह । तद्भ्रान्ताविति । भूपतने दोषमाह ।
पात इति ॥ अयं भावः पातोहि भुवो न तावदुपलम्भागमाभ्यां
तयोरिह तद्विपरीतत्वात् । नाप्यनुमानतः गुरुत्वात्पतनस्य प्रतिब-
न्धके निरोधोपपत्तेः निरालब्धने ने निरवधौ नभसि नित्यं निपतन्ती-
मलब्धप्रतिष्ठां भुवं कः प्रतिरुन्ध्यादिति चेन्न वासुदेवस्य धीर्येण विधृ-
तानीत्यादिना तत्सिद्धेः । भूपतने चोत्तिप्राशिशलादयो न कदाचिदुवं
प्राप्नुयुः गौरवप्रकर्षकाष्टाभूतादूमण्डलादतिलधीयसां रजःप्रभृतीना-
मधिकपतनकल्पनं चोपहास्यं पोतवालुकादिन्यायस्त्विह दुर्वचः
उपपृम्भकादिविशेषस्यानभ्युपगमात् तत्कल्पने च तस्याप्यन्यत्कल्प्यम्
इत्यनवस्थानात् वायुविशेषस्योपपृम्भकत्वकल्पने तेनैव नित्यमपत-
नमिति किं न रोचते तदिह युक्तिमात्रशरणानां निराधारापि
स्वभावादेव तिष्ठति भूमिः आगमानुविधायिनां तु सर्वाधारेण
ब्रह्मणा सोपधानं निरुपधानं च विधृतेति अतएव । पृथिव्याधा-
रस्थिरतर्करक्लृप्तिर्निरस्ता कर्परस्यापि निराधारस्य स्थित्यनुपपत्तेः
चतुर्दधिसंचोभसहत्वस्य पृथिव्यामेव कल्पयितव्यत्वात् । ये च
पतनोत्पतनस्वभावभूतचतुष्टयमयत्वाच्च पतति नोत्पतति च भूपि-
ण्ड इत्याहुः तेषामन्यूनानतिरिक्तातादृशावस्थानोचितपरिमाणेभूतेशा-
रब्धः परिदृश्यमानमृच्छिलादिविलक्षणश्चागत्यान्य एव भूषिच्छ इत्या-
दिकल्पना केवलमूढमात्रसिद्धा अन्ये दक्षिणोत्तरध्रुवयोरयस्क-
न्तसमाधिं भूगोलस्येव हि तादृशशक्तिकल्पनं युक्तं न तु दक्षीयसो-
रात्मस्थितिनिर्वासापेक्षयोः ध्रुवयोः केचिद्भूगोलचनमध्यदेश एव

सर्वेषामधोधोदेशः तदभिमुखदत्तचरण एव स्थलजलचरः सर्वो जन्तु-
वर्गः भूमिस्तु तदाश्रिता नानाकेसरपरिवृतकदम्बकुसुमयन्त्रिवत्
मक्षिकावृतमधुगोलवच्च तिष्ठति अमरा नराश्च परस्परमधःस्थिता
मन्यन्ते । एतन्न च सर्वेषां भूगोलमध्यदेशाभिमुखमेव पृथिव्यंशा-
स्त्ववकाशालाभात् तच्च तच्च प्रविशन्ति अतोमहापृथिव्या न कदा-
चित्पतनं तामपेत्य कस्यचिदधोदेशस्याभावात् इति तदेतदुत्रोऽ-
धस्तादुपरि च लोकानुपदिशद्विश्वास्त्रैरुपसृज्येत । यस्तु—

पातालदेशः त्रिभिर्गोलमध्ये संप्रोपदिष्टास्तलपूर्वकास्ते इति ।
यदपि मेरुर्योजनमात्रः प्रभाकरो हिमवता परिचिप्रः ।

नन्दनवनस्य मध्ये रत्नमयस्सर्वतोवृत्तः ॥ इत्यादि ।

तदिदं गणितविवेचनवादाभावेऽपि शास्त्रान्तरिरुद्धं न कल्प्य
न चोपदिष्टमिति श्रद्धातव्यम् ॥ ६३ ॥ इति भूभ्रमणादिवादभङ्गः ॥

भूपरिधिकल्पनादिषु वैदिकशास्त्रद्वयविरोधं परिहर्तुमाह ।
ज्योतिरिति ॥

मू० ज्योतिःशास्त्रं पुराणादपि न हि निगमग्रा-
ह्यमन्योन्यबाध्यं विद्यास्थानं तु सर्वं प्रति-
नियतनिजोपक्रियांशे प्रमाणम् । तात्पर्यं
तर्कणीयं तदिह बहुविदा भूपरिध्यादिभेदै-
र्दुर्ज्ञानं सर्वथा यन्मुनिभिरपि परैस्तत्र तूदा-
सितव्यम् ॥ ६४ ॥

निगमग्राह्यमिति हेतुगर्भं, यद्युभयबाधोऽन्यतरबाधो वा न
तच्च बाधितस्य वेदोपकारकत्वं स्यादिति भावः । कथं वा विरुद्ध-
योस्साकल्पेन प्रामाण्यमित्यत्राह । विद्यास्थानमिति । येन येनो-

पकारेण दशविद्यास्थानानि वेदैरुपजीव्यन्ते तत्रांशे विरोधाभावात्प्रा-
माण्यं प्रतिष्ठितमित्यर्थः । अंशान्तरे कथमित्यत्राह । तात्पर्यमिति ।
न ह्यन्यपरवाक्यैरापातप्रतीतार्थस्थापनं यत्र च तात्पर्यं तत्र च न
विरोध इति भावः । ननु ज्योतिरागमे पञ्च सिद्धान्ताः प्रवृत्ताः पुरा-
णेष्वप्येवं मतभेदा दृढाः तत्रान्यतमप्रतिपक्षे मुनयोऽपि यदि मुह्यन्ति
किं कर्तव्यमित्यत्राह । दुर्ज्ञानमिति । परैः—ऋषिव्यतिरिक्तैरस्मदा-
दिभिरित्यर्थः ॥ ६४ ॥ इति भूपरिमाणादिविरोधपरिहारः ॥

उद्दिष्टलक्षितेषु त्रिगुणानन्तरं कालः परीक्ष्यते तत्रापरस्मि-
न्परं युगपदयुगपच्चिरं क्षिप्रमिति कालजिह्वानि इति परोक्तेरनुमा-
निकः काल इति मन्वानः सङ्ख्यसौगतचार्वाकश्रुतः कश्चित्कालं
निन्दुते । सूर्येति ।

मू० सूर्यावृत्त्याद्युपाधिव्यतिकरवशतः कालतास्त्व-
स्वरादेरन्यस्मिन्नन्यधर्मापनयननियमः प्राग्व-
दत्रेति चेन्न । कल्पान्तेऽप्येककालः प्रकृतिपु-
रुषवद्ब्रह्मणोरूपमन्यन्निर्दिष्टोऽनाद्यनन्तोमु-
निभिरिति ततः कार्यता चास्य भगना ॥ ६५ ॥

आदिशब्देन विभुद्रव्यान्तरम् उपाधिविशेषाश्च सङ्गृह्यन्ते
स्थविरयुवादिषु परत्वापरत्वनिर्वाहाय तत्कारणभूतबुद्धिविशेषविष-
यसूर्यारिस्पन्दप्रकर्षनिकर्षादिघटकतया कालः कल्प्यते तत्र सम्प्र-
तिपक्षैराकाशादिभिरेव तन्तदुपाधिव्यतिकरितैः उपाधिभिरेव वा
बुद्धिसन्निकर्षघटितैः तादृशोपाधिबुद्धिभिरेव वा अपेक्षितसिद्धौ किमिह
तदतिरिक्तकल्पनया । यद्यतिप्रसङ्गभयाद् बुद्धिविशेषसम्बन्धानादरेण
कालोऽन्यः कल्प्यते तथाऽप्यतिप्रसङ्गस्तदवश्यः यथादर्शनं व्यवस्था

य समानेति भावः । कालता परत्वादिनिर्बाहकतेत्यर्थः अथ
 दिङ्निरूपणे दर्शितमतिप्रसङ्गं तद्वदेव परिहरति । अन्यस्मिन्निति ।
 शास्त्रोक्तं न लाघवतर्कवाध्यमित्यभिप्रायेणाह । नेति । कथं शास्त्रे
 तदुक्तिरित्युवाह । कल्पान्तेऽपीति । उक्तं हि वैष्णवे पुराणे विष्णोः
 स्वरूपात्परतोदिते द्वे इत्यारभ्य कृणान्तरं तद्विज कालसञ्जम् । इति
 कार्यभूताकाशाद्यन्तर्भावश्चानेन भग्न इति व्यनक्ति । तत इति । एतेन
 त्रिविधा प्रकृतिः कालः परमाकाशोऽव्यक्तमिति केषांचित्कल्पनापि
 निरस्ता । ननु जैननिराकरणे कालस्य त्वित्यादिना भाष्येण
 कालोनिराकृत इव भाति । मैवं सर्वप्रतिपत्तिषु तत्तत्पदार्थविशेषण-
 तया सर्वलोकानुभूतस्य न बौद्धादिभिर्नास्तित्वं वक्तुं शक्यं न
 त्वया पृथक् तदस्तित्वं साध्यं कालोऽस्तीत्यादिपृथग्व्यवहारस्तु
 पृथक्स्त्वविशेषणानां निष्कृष्य व्यवहारवदिति तन्निर्धारणे तात्पर्यात्
 अन्यथा शास्त्रेः स्वग्रन्थान्तरैस्सम्प्रदायैश्च विरोधस्यादिति ॥ ६५ ॥
 इत्याकाशाद्यतिरिक्तकालसिद्धिः ॥

एवमपि कालस्य परमात्मव्यक्तित्वं न सिद्धयति कृणान्त-
 रमिति स्वरूपविवक्षोपपत्तेः तत्स्वरूपैक्ये प्रमाणसद्भावाच्चेत्यभिप्राये-
 णाह । काल इति ॥

मू० कालोऽस्मीति स्वगीता ॥ १५ ॥ भगवान्का-
 ल इत्याप्तवया हेतुः सर्वस्य नित्यो विभुरपि
 च परः किम्परेणेति चेन्न । कालान्तर्यामि-
 तादेः स खलु समुदितः सम्प्रतीते तु भेदे
 साधर्म्यं नैक्यहेतुः स हि तदितरवद् घोषित-
 स्त्वद्विभूतिः ॥ ६६ ॥

स्वशब्देऽपि परमात्मविषयः गीयते हि कालोऽस्मि लोक-

कथयत्प्रवृद्धः इत्यादि । तद्वत् अनादिर्भगवान्काल इति पराशरेणोक्त-
मपि ख्यापयति कथयतीति आप्रवर्त्यत्वमस्य देवतापारमार्थ्यं च
इत्यादिभिस्सिद्धम् । नित्यविभुना परमात्मनेव कैकालिकसार्वत्रिक-
सर्वव्यवहारसिद्धिमभिप्रेत्याह । हेतुरिति । सदतिरिक्तकालकल्पनस्य
निरर्थकत्वमाह । किं परेणेति । रूपान्तरमित्यत्र कृपगतिरयुक्ते-
त्यभिप्रायेण प्रतिशक्तिः । नेति । कालेऽपि सामानाधिकरण्यं तत्तत्प-
दार्थान्तरेष्विव निर्वहतीत्याह । कालान्तर्यामितादेरिति । आदिश-
ब्देन कालाभिमानिरूपसङ्ग्रहः । सन्ति हि जीवमनेऽहङ्काराभिमा-
ननियतानुबन्धानि सङ्कर्षणादिरूपाणि तद्वदिहापि स्यात् कोभवा-
नुग्रह इति प्रश्नसंघटनाच्च सर्वकार्यहेतुत्वनित्यत्वविभुत्वैस्तदै-
क्यसाधनं निरस्यति । सम्प्रतीतिरिति । वस्त्वन्तर इव भेद-
कण्ठोक्तिं व्यनक्ति । स हीति । ब्रह्मा दत्तादयः काल इत्यादिभि-
रिति शेषः । विष्णुमन्वादयः काल इति अत्र तु विष्णुशब्दोऽवता-
रपरः तस्य तद्विभूतित्वं च तादृशरूपेण ॥ ६६ ॥ इति कालस्येश्व-
रैक्यशङ्कानिरासः ।

ये तु महदादिवत्कालतत्त्वमुत्पत्तिनाशवदिति तन्वान्तरा-
नुसारिणो वदन्ति ताग्रतिक्षिपति कालस्येति ॥

मू० कालस्योत्पत्तितः प्राक्परमपि च लयात् का-
लनास्तित्ववादी स्थोक्तिव्याघातभग्नो न व-
दति यदि तत्कोवदेत्कालसृष्टिम् ॥ आ-
प्तस्तत्सृष्टिवादस्तदुपधिपरिणत्यादिभिस्सा-
र्थकस्यान्नोचेत्तत्रापि पूर्वापरवचनहृतिर्दु-
र्निवारप्रसङ्गा ॥ ६७ ॥

उत्पत्तेः पूर्वं नाशतः पश्चाच्च कालोनास्तीति वदन् किं
तत्र पूर्वशब्दस्य पश्चाच्छब्दस्य निरर्थकत्वं मन्यते सार्थकत्वं वा

पूर्वच निरर्थकनिरुहस्थानापत्तिः । उत्तरच कालस्यैव तदर्थत्वात्तच्च कालनिषेधे स्ववचनविरोधः । अथ काले कालोनास्तीत्यविरोधं मन्येत तर्हि सृष्टिप्रलयमध्यकालेऽपि कालाभावात्तत्रापि कालनास्तितां ब्रूयादिति कथं कालसिद्धिः । गत्यभावान्मौनमाश्रित्य यः पूर्वं पश्चाच्चेनास्तीति न ब्रूयात् तदाऽस्मन्मतं न निषेधतीति नास्माभिस्तत्र देयम् । अथ पार्श्वस्थो यदि कश्चिद् ब्रवीति तस्याप्युक्तदोषस्सम इत्यभिप्रायेणाह । तत्कोवदेदिति । सदेव सौम्येदमग्र आसीत् नासदासीन्नो सदासीतदानीम् । इत्यादिश्रुतिविरोधश्चात्राभिप्रेतः । विद्याकालो भवत्कृतौ इत्यादिषु कालोत्पत्तिवचनं कथामत्यचाह । आप्र इति । आप्रवाक्यस्य इत्यर्थः । यथा निमेषादिसंघत्सरान्तकनिश्रुतिः पक्षमासादिष्वगमापायिताप्रत्याख्यातिश्च उपाधीनां तत्संयोगादिपरिणतीनां तदभिमानिदेवतानां वा सृष्ट्या अर्थवती तथा ऽसावित्यर्थः । अन्यथा तत्रापि विरोधमाह । नोचेदिति । पूर्वापरवचनहतिः पूर्वं परं च कालो नास्तीति वचनस्य बाध इत्यर्थः । अथ वा पूर्वापरग्रन्थविरोधः प्रलयादिकालमनूय हि प्रकृतिविकारास्सर्वे सृष्टिवाक्येषु प्रतिपाद्यन्ते ।

कालोपश्लिष्टवेषेण ह्यभूदस्ति भविष्यतीन् ॥

प्रयुज्यते ऽर्थभेदेषु सदा चास्तिमनेहसः ॥ ६७ ॥

इति कालोत्पत्तिवादपरिहारः ॥

नीरूपद्रव्यस्यापि प्रत्यक्षत्वसम्भवः प्रागेव साधित इति कृत्वा कालप्रत्यक्षत्वं लोकोपलब्ध्या नियमयति । काल इति ॥

मू० कालोऽध्यक्षावसेयः क्षणलवदिवसादंशतोऽर्थान्विशिषण् साक्षाद्दीस्तत्तदर्थेष्विव भवति

हि नः कापि कालान्वयेऽपि । तत्संयोगाः
परत्वादय इति च ततो ऽप्येष नैवानुमेयो
नो चेन्न कापि लोकव्यवहृतिविषयोव्यक्तव-
त्स्यादनेहा ॥ ६८ ॥

अवसीयमानप्रकारमाह । क्षणेति । क्षणमयं तिष्ठतीत्यादि-
प्रकारेण तत्तदर्थविशेषणतयाऽवसीयत इति यावत् अभिज्ञायां क्षणरू-
पेण प्रत्यभिज्ञायां दिवसादिरूपेण चेति विभागः । अनुमीयमानो
विशिष्टादित्यत्राह । साक्षादिति । प्रत्यक्षप्रतीतो विशेषणतया दृश्य-
मानस्य कालस्यानुमेयत्वे तत्तत्पदार्थानामपि सौचान्तिकोक्तनया-
दानुमानिकत्वं प्रसज्यत इति भावः । न चासावनुमातुं शक्य इत्याह ।
तत्संयोगा इति । कालमनभ्युपगच्छतां बुद्धिविशेषसंघटितसूर्यावृत्या-
द्युपाधिभिरेव वैशिष्ट्यं वस्तूनां परत्वादि अभ्युपगच्छतां तु तत्तदुपहि-
तकालसंयोगाः । न च तदतिरिक्तं दृष्टं कल्प्यं वा इत्यद्रव्यसरे
स्थापयिष्यते । कालस्यानुमेयत्वेऽनिष्टं प्रसज्यति । नो चेदिति । न हि
परत्वापरत्वादभिः कश्चित्कालोऽस्तीत्यनुमाय तद्विशिष्टतया पदा-
र्थान्व्यवहरन्ति लौकिकाः अतः कालोऽप्यव्यक्तवच्छास्त्रैकवेद्य इति
तद्वदेव लोकव्यवहारविषयो न स्यादित्यर्थः । नन्वस्मदादिप्रत्यक्षम-
प्रत्यभिज्ञारूपं वर्तमानमाश्वविषयमिति सम्मतम् । अतोऽस्य पूर्वापरका-
लविशिष्टविषयत्वमसंभवि पूर्वापरव्यतिरिक्तं तु वर्तमानं न पश्यामः
अतः कथं कालप्रत्यक्षत्वम् । इत्थं किं भवान्वर्तमानधियमेव नानुभ-
वति सतीमपि वा निर्विषयां सविषयां वा कल्पितविषयां, न प्रथमः
इदं पश्यामीत्यादिव्यवहारोच्छेदप्रसङ्गात् । अत एव न द्वितीयः ।
अस्वविषयधियान्त्वनभ्युपगमाच्च । न तृतीयः क्वचित्सिद्धस्यैवान्यत्र
कल्प्यत्वात् । तथा च तत्सिद्धोत् । रूपादिषु दृष्टं वर्तमानत्वं काले

कल्प्यतामिति चेन्न । क्षणिकरूपादिसन्ततावपि पूर्वापरातिरिक्तवर्त-
मानत्वस्य त्वया दुर्वचत्वात् अन्यथा कालेऽपि तदुपपत्तेः कालम-
निच्छतश्च ते* काले कथं कल्पना । निरधिष्ठानाऽसौ कल्पनेति चेन्न ।
ईदृशकल्पनाभ्युपगमे माध्यमिकागमप्रवेशप्रसङ्गात् । स्थिरवादे तु
रूपादिष्विव केनचिदूपेण कालेऽपि वर्तमानत्वं सिद्धम् । ननु रूपा-
दीनां वर्तमानकालसम्बन्धोवर्तमानत्वं नाऽसौ कालस्य स्यात् मैवं
त्वयैव कालस्य वर्तमानत्वेन रूपादिवर्तमानत्वनिर्वाहात् ॥

वर्तमाननिषेधे च भविषी विश्वनिन्दुतिः ।

न ह्यतीतं भविष्यद्वा प्रत्यक्षविषयोऽस्ति नः ॥

वर्तमानभ्रमश्चात्र तत एव न सिद्ध्यति ।

पूर्वापर्यातिरिक्ता तु दुस्त्यजा वर्तमानता ॥

अतीतागामिधीरेव वर्तमानमतिर्यदि ।

भूतभाविषमस्ताप्या न शोकादिसमुद्भवः ॥

पूर्वापरत्वसम्भेदे वर्तमानमतिर्यदि ।

चिकालस्येऽपि तत्सिद्धेः क्वातीतागामिता भवेत् ॥

प्रारब्धश्चासमाप्नश्च वर्तमानो य उच्यते ।

व्यापारसमुदायोऽसौ विवक्षितफलावधिः ॥

तत्रापि क्षणभेदेन नष्टत्वादिविकल्पतः ।

वैवक्षिकमिहान्यच्च वर्तमानत्वमक्षतम् ॥

ननु सतोऽविनाशप्रागभाव एव वर्तमानत्वं तद्विशिष्टेषु पदार्थेषु
दृश्यमानेषु किं सतोऽवा ऽसतोऽवा कालस्य दृश्यमानतया । मैवं
कालासत्त्वपक्षस्य निरस्तत्वात् । तत्सत्त्वे तु तत्साध्यानां पूर्वापर-

* नच बाह्यहेतु योगे । इति पाणिनीयेनानादेशशङ्का तु नेह प्रसरति च-श-
ब्दस्य भिन्नान्वयाङ्गीकारादित्यवधारयत ।

युगपदादिव्यवहारविशेषाणां तत्प्रतीतिपूर्वकत्वस्य स्वरसंप्राप्तत्वात् किंचाच्च सत इति वर्तमानत्वविवक्षायां किं विनाशप्रागभावोपश्लेषेण वर्तमानत्वमेव च वर्तमानत्वमित्युक्तं स्यात् । अथ प्रमाणसिद्धत्वादिरूपं सत्त्वं तदाऽपि विनाशस्य प्रागभावः प्रतियोगिस्वरूपमेवेति तेन रूपेण योगिभिर्गृह्यमाणं चैकालिकमपि वर्तमानं स्यात् अतोऽन्यदेव वर्तमानत्वं तच्च कालोपश्लेषेणैव गृह्यते वर्तमानकालोपाधिसम्बन्ध एव वस्तूनां वर्तमानत्वमित्यपि न वाच्यम् उपाधौ तदभावादवर्तमानत्वप्रसङ्गात् उपाधिभिरेव सर्वव्यवहारनिर्णये किमप्रत्यक्षकालकल्पनया ॥ ६८ ॥ इति कालप्रत्यक्षत्वम् ॥

यदि नित्य एकः कालः तस्य कथं परिच्छिन्नानेकस्वरूपत्वमित्यत्र प्रसिद्धं पक्षमहः । कालस्येति ॥

सू० कालस्यापाधिभेदात्कतिचिदभिदधत्यद्वमासादिभेदं तत्तद्रूपेण कालः परिणमत इति प्राहुरेके तदा तु । ये तत्रोपाधयः स्युस्त इह परिणतिं प्राप्नुयुस्सानुबन्धा नित्योव्यापी च तादृक्परिणतिभिरसौ सर्वकार्ये निमित्तम् ॥ ६९ ॥

आदिशब्देन भूतभविष्यत्वादेरपि सङ्ग्रहः । नित्यस्यापि कालस्य द्रव्यान्तराणामिवावस्थाभेदैस्सर्वमिदं स्यात् अवस्थाश्चात्रोपाधिसम्बन्धमात्ररूपा इति लघीयान्यन्नः । पक्षान्तरमाह तत्तद्रूपेणेति । यादव*प्रकाशैरप्यभ्युपगतोऽयं पक्षः कालोऽनाद्यनन्तोऽजस्रश्च-

* यादवप्रकाशप्रणीतं ब्रह्मसूत्रभाष्यं मया स्वयं काल्ये अलवरराजीयविद्यामन्दिरे दृष्टम् ।

णपरिणामी मुहूर्तहोराचादिविभागयुक्त्वैषां परिणामस्यन्दहेतुः इति
वचनात् । अयं भावः क्षणरूप एव कालस्य सर्वदा परिणामः तत्सं-
ख्याप्रकर्षतारतम्यान्मुहूर्तादिविभागः तत एव चाब्दादीनामाद्यन्तम-
ध्यमाद्युत्पत्तिक्षणविकल्पचोद्यं निस्तीर्णं प्रतिपुरुषमिष्टक्षणारम्भेणाष्टा-
दिगणनापि युक्तैव । अथ च स्वतः क्षणादिभेदानभ्युपगमे कथमुपाधि-
भिरपि भेदः स्यात् तेषां कालमात्रेण सम्बन्धे तद्विशेषकत्वायोगात् ।
तदंशेन सम्बन्धे तु स्वत एव कालांशभेदसिद्धेः । ननु कालविकारेष्वपि
कृत्स्नैकदेशसम्बन्धविकल्पदोषस्समानः, विकारान्तरेण भेदे ऽनवस्था-
प्रसङ्गश्चेति चेन्न । आश्रयैकदेशवृत्तिगुणादिन्यायेन निर्वाहादिति ।
अयं परिहार उपाधिसम्बन्धमात्रपक्षेऽप्यविशिष्ट इत्यन्ये मन्यन्ते ॥

स्यन्दसन्तिसिद्धयै कालस्याणुत्वकल्पनम् ।

आशावसानतोक्तानां दुराशमात्रजृम्भितम् ॥

क्रियासन्ततिवत्काले परिणामपरम्परा ।

किं न स्यात्स्वप्रकर्षाद्यैः परत्वादिप्रसाधिका ॥

यकाश्रयक्रियासंख्याकाल इत्याप्रभाषितम् ।

कालोपाधिविशेषाणां सर्वेषामुपलक्षणम् ॥

अथ परिणतिपक्षमनूय तत्राप्युपाधिव्याप्तिमाह । तदा
त्विति । अनुबन्धाः ऋतुलिङ्गादयः आनन्तर्यनियमादुत्तरोत्तरका-
र्याणामुपाधिमूलत्वं च सिद्धम् । ऋतुलिङ्गादीनां तु न कालकार्य-
हेतुनियमः । ये तु शैवादयः कालमनित्यमव्यापिनं परिमितकार्य-
हेतुं च प्राहुः ताग्रत्याह । नित्य इति । क्षणाद्यंशस्यागन्तुकत्वेऽपि
स्वरूपतो नित्यः । नित्यत्वं चात्र प्रध्वंसविरहमात्रं न तु सर्वदा
सत्ता कालान्तराभावात् । व्यापित्वं तु क्षणतोऽपि स्यात् सार्वत्रिका-
काणामपि केषांचिदौगपदसिद्धेः नित्यत्वे प्रागेव प्रमाणं दर्शितं

व्याप्तिश्च कालं स पचते तच्च न कालस्तच्च वै प्रभुः इत्यादिभि-
 स्सिद्धा चिगुणविभूतिवत्कालप्रतिनियतविकारास्तच्च न सन्तीत्यर्थः ।
 स्वविकाराणामुपादानतयाऽन्येषां निमित्ततया वाऽस्य सर्वहेतुत्वं
 कालः पचति भूतानीत्यादिभिर्गम्यते तदपि सर्वत्र सन्निहितस्य ।
 ननु “ अन्तर्बहिश्च तत्सर्वं व्याप्य नारायणः स्थितः । सर्वव्यापी सर्व-
 भूतान्तरात्मा ” इत्यादिषु एकस्य सर्वव्यापकत्वं श्रूयते । अतस्तद्वा-
 प्यस्य कालस्य कथं विभुत्वम् । इत्थं । न हि न्यूनदेशवर्तित्वमेव
 व्याप्यत्वं तथा सति समव्याप्तिभङ्गप्रसङ्गात् तर्हि तद्वदन्योन्यव्याप्य-
 त्वमिह स्यादिति चेत् किमचानिष्टं परस्परप्रवेश्यत्वाद्यनभ्युपगमात् ।
 द्वयोरपि सर्वसंयोगित्वे विरोधाभावात् अतो यच्च कालस्तच्च सर्वत्र
 परमात्माऽस्तीति तस्य कालव्यापकत्वम् इदं च तस्य धर्मभूतज्ञाने-
 ऽपि द्रष्टव्यं परमात्मस्वरूपैकदेशे विश्वं व्याप्यतमित्येतदपि तादृ-
 शव्यतिरिक्तविषयम् अन्यथा तस्य ज्ञानानन्दत्वादेरपि एकदेशित्वप्र-
 सङ्गात् । न चैवं सति सर्वजीवानां व्यापित्वेऽप्यविरोधः स्यादिति वा-
 च्यम् अणुत्वश्रुत्या तत्प्रतिषेधात् इति । ननु कालतो देशतो व्यतिरे-
 कग्रहणस्याशक्यत्वान्नित्यविभूनां कारणत्वमेव न सिद्ध्यति कुतस्सर्व-
 कारणत्वमित्यनुयोगश्च धर्मिग्राहकेणैव निरस्तः । अस्ति हि लोकेऽ-
 प्युपदेशतोऽपि तत्तद्वस्तुषु कारणत्वग्रहणम् । अथ स्यात् नियतपूर्व-
 सत्त्वं कारणत्व नियमश्चास्मिन्सत्येवेदं भवतीत्येवंरूपः तत्रावधार-
 णसिद्धोऽन्यदा नास्तीत्ययमर्थो नित्येषु च विमुखग्रहण इति मैवं
 प्रसङ्गतोऽपि नियमसिद्धेः । तथा हि, इदं सर्वकारणमिति बोध्य-
 तामयमाशयः, यद्येतन्न स्यात् सर्वं नेत्यद्येत अतस्सर्वोत्पत्तिप्रयो-
 जकमेतदिति न पुनर्यदा यचेदं नास्ति तदा तच्च सर्वं नास्तीति अत-
 स्सुप्रुक्तं नित्यव्यापिनः कालस्य सर्वकार्यहेतुत्वम् ॥ ६६ ॥

इति कालस्यावच्छेदप्रकारविभुत्वसर्वकार्यहेतुत्वानि ॥

प्रकृतचिन्ता*वर्गस्य परब्रह्मवैभवव्यञ्जकतया सार्थकत्वं प्रय-
यति । वायुरिति ॥

मू० वायुर्दाधूयते यद्वायुमुडुगणो बम्भमीति
द्रुतं खे तेजो जाज्वल्यते यद्वायुः न जलधि-
र्माधवीं दाधवीति ॥ भूर्यद्वा बोभवीति स्थि-
रचरधृतये तच्च तादृक्च सर्वं स्वायत्ताशे-
षसत्तास्थितियतनपरब्रह्मलीलोर्मिचक्रम् ॥ ७० ॥

इति श्रीकवितार्किकसिंहस्य सर्वतन्त्रस्वतन्त्रस्य
श्रीमद्वेङ्कटनाथस्य वेदान्ताचार्यस्य कृतिषु
तत्त्वमुक्ताकलापे जडद्रव्यसरः प्रथमः ।

माधवीं पृथिवीं मेघोदयस्सागरसन्निवृत्तिरित्यादिषूक्तं स्मार-
यति तच्च तादृक्वेति । यतनं व्यापारः सुग्रहमन्यत् ॥ ७० ॥ इति
सर्वतत्त्वस्थितिप्रवृत्तीनामीश्वरेच्छायतत्त्वम् ॥

इति श्रीकवितार्किकसिंहस्य सर्वतन्त्रस्वतन्त्रस्य श्रीमद्वेङ्क-
टनाथस्य वेदान्ताचार्यस्य कृतिषु सर्वार्थसिद्धौ
जडद्रव्यसरः प्रथमः ।



* निरूपितस्यामुष्य सर्वार्थस्य परब्रह्मशरीरतया परब्रह्मनिरूपणरूपताः स्तीति
तु परमतात्पर्यार्थः ।

तत्त्वमुक्ताकलापे द्वितीयो जीवसरः प्रारभ्यते ।

मू० यो मे हस्तादिवर्ष्मत्यवयवनिवहाद्वाति भि-
न्नस्स एकः प्रत्येकं चेतनत्वे बहुरिह कलहो
वीतरागो न जातः ॥ तत्सङ्घातातिरिक्तेऽ-
प्यवयविनि कथं तेष्वसिद्धा मतिस्स्यात्
सङ्घातत्वादिभिर्वा घट इव तदचित्स्यान्म-
मात्मेत्यगत्या ॥ १ ॥

सर्वार्थसिद्धौ द्वितीयो जीवसरः प्रारभ्यते ।

अथ प्रत्यगर्थे जीवस्तावन्निरूप्यते तत्र चार्वाकेणापि दुरप-
ह्वं प्रमाणमाह । य इति । हस्तादिवर्ष्म हस्तादिरूपं शरीरमित्यर्थः
मम हस्तादि मम वर्ष्मेति वा पृथगुदाहर्तव्यम् । अस्ति तावदयं
व्यतिरेकप्रत्ययः तत्र न तावदेकोऽवयवोऽवयवान्तराणि ममेत्यभि-
मन्यते तथाऽनुपलम्भात् व्यवस्थापकाभावाच्च । सर्वावयवविषय-
श्चासौ ममकारः । न चावयविनोऽयं स्वावयवाभिमानस्तन्निरासात् ।
नापि सङ्घातस्सङ्घातिनोऽभिमन्यते संसर्गस्य तदयोगात् । संसर्गिणां
तु दत्तोत्तरत्वात् । एवमवयवेषु बहुष्वभिमन्तव्येष्ववाधितैकप्रत्ययवि-
षयोऽभिमन्ता हस्तादिभ्यस्तत्सङ्घाताच्चान्य इत्यभिप्रायेणाह । स एक
इति । स्मर्यते च पिण्डः पृथग्यतः पुंसश्शिरःपाण्यादिलक्षण इत्यादि ।
अवयवोपचयापचयविनाशादिकालेष्वपि स एवाहमिति प्रत्यभि-
ज्ञाविषयः कालभेदेऽप्यभिन्न इति चात्र भाव्यम् । अन्यथा पाण्या-
द्यवयवच्छेदे हि तदनुभूतस्मरणं न स्यात् अन्यदृष्टस्यान्येन स्मर-
णायोगात् । न च तदनुभववासनासङ्गमादन्योऽपि स्मरति माषाद्य-

नुभूतस्य गर्भादिभिः स्मरणप्रसङ्गात् । न च संसर्गे वैषम्यं कल्प्यं नि-
यामकाभावात् । वासनासङ्क्रमश्च पटादिषु मृगमदादेर्द्रव्यस्य सङ्क्रमः
न चेह तथा त्वयैवानभ्युपगमात् गुणसङ्क्रमो न क्वचिदपि । न चात्र
रूमा*क्षिप्रकाष्ठन्यायः दुःखादेरपि तथोत्पत्तिप्रसङ्गात् । कल्प्येषु च नि-
यामकादृष्टेः ।

सर्वबोधैश्च हृत्कोशे संस्काराधानमित्यपि ।

न दृष्टं न च तत्कृष्टौ लिङ्गं किमपि दृश्यते ॥

न च संस्कारकोशस्ते सङ्घातात्मा प्रतिक्षणम् ।

प्रचयापचयाभ्यां स्याद्विन्नः स्मर्ताऽत्र को भवेत् ॥

प्रत्येकचेतन्यपक्षे दूषणान्तरमाह । प्रत्येकमिति । अय-
म्भावः बहूनां हि चेतनानां कार्यवशात्संहतानामपि परस्परमीर्ष्या-
सूयादयो दृश्यन्ते नात्र कदाचिदपि तथा । मिथश्चेते किमर्थमुपकुर्व्युः
न तावददृष्टार्थं त्वया तदनभ्युपगमात् । न चैकशामवर्तिनामिष
कार्यतोऽन्योन्यमुपकारः क्वचिदपि देहे तादृगभिसन्धेरदर्शनात्
एकं एषाहं सर्वैरवयवैर्यथाहर्मधिष्ठितैः स्वात्मन उपकरोमीति सर्वेषां
स्वसंवेदनसिद्धमिति । ननु स्वोपकारनिरपेक्षपरोपकर्तारः पराभ्य-
सूयारहिताः स्वपाण्यादयः स्वहेतुशक्त्या यदृच्छातो वा सिद्धा
इत्यत्राह । धीतराग इत्यादि । जातः कश्चिच्चेतनः स च राग-
द्वेषादिरहितः तदा सर्वप्रवृत्तिनिवृत्तिभङ्ग इति भावः । आवृत्त्या-
ऽन्योऽप्यर्थः । जातमात्रे हि जन्तुः स्तन्यादिवाञ्छायुक्तस्तदर्थप्रवृत्त्या
निश्चीयते तदवस्थस्य च रागादयो भवान्तरीयसंस्कारोद्धोधमन्तरेण
न युज्यन्ते ततश्च देहतदंशव्यतिरिक्त आत्मेति । एवमनुष्यादि-
शरीरप्राप्तिदशायामदृष्टविशेषात्पूर्वजन्मानुभवसंस्कारभेदैरेवमतिरुचि-

भेदाश्च युज्यन्ते । अवयवविवादमन्वाहृह्याप्याह । तत्सङ्घातेति ।
 अयं भावः अवयवगतविशेषणपूर्वका एव ह्यवयविविशेषणगुणास्तद्वा-
 दिभिरिष्यन्ते प्रत्यवयवचैतन्यं च निरस्तमेव । नन्ववयवनिष्ठं चैतन्यं
 सूक्ष्मवर्तित्वात्सूक्ष्मम् । अवयवनिष्ठन्तु स्थूलवर्तित्वात्स्थूलं तदेव
 व्यवहारयति मैवम् । वसरेणुकल्पानामपि जन्तूनां प्रवृत्तिदर्शनात्
 अतोऽपि स्थूलतमानाम्मनुष्यमातङ्गाद्यवयवानां पृथक्स्वधीपूर्वप्रवृ-
 त्तिप्रसङ्गात् । न च मनुष्याद्यवयवेषु चैतन्यमनुदूतमिति वाच्यम् ।
 अनुदूतैरुदूतारम्भायोगात् । यत्तु सूचितं सुरगुरुणा पृथिव्यापस्तेजोवा-
 युरिति तत्त्वानि तेभ्यश्चैतन्यं क्रिण्वदिभ्यो मदशक्तिवदिति । इदमपि
 प्रत्येकसमुदायादिविकल्पदोषोक्त्या दत्तोत्तरम् । अस्ति हि प्रत्यवयवं
 क्रिण्वदीनां संसर्गविशेषे मदशक्तिः अम्लकर्पूरादिषु विषशक्तिश्च ।
 एतेन चूर्णहरिद्रासंसर्गजरागादयोऽपि निरूढाः । ननु चैतन्यमिति
 न कश्चिद् गुणः यस्याधारोऽपेक्ष्यः किन्तु याऽसौ युष्माकं चैत-
 न्यसामग्री सैव चैतन्यपदार्थः स्यात् । व्याहारव्यवहारयोस्तथै-
 वोपपत्तौ मध्ये गुणविशेषकल्पने गौरवादिति तन्न । तस्याः प्रत्य-
 क्षत्वायोगात् प्रत्यक्षाप्रत्यक्षसमुदायो हि सर्वत्र सामग्री प्रत्यक्षश्च
 जानामीति बोधः । न च तद्वीरानुमानिकी त्वया कथमप्यतीन्द्रिया-
 नुमानानभ्युपगमात् प्रवृत्तिरहितदशायामपि जानामीति सद्भावाच्च ।

देहधातुविशेषो वा विकासो वाऽस्य कश्चन ।

ज्ञानमित्यपि वक्तुं ते न युक्तं तदर्शनात् ॥

हृदयस्थः पित्तविशेषः प्रकाशक इति वैद्यागमस्त्वन्यपरः
 ये तु लौकायतमित्यत्रायतशब्दविवक्षितमनुमानमपि प्रत्यक्षान्तर्भ-
 वेण तत्फलतया वा गृह्णन्ति तान्प्रत्यनुमानान्यप्याह । सङ्घातत्वा-
 दिभिरिति । तदिति वर्ष्मपरामर्शः अचित् न चैतन्याश्रय इत्यर्थः

विमतमचेतनं सङ्घातत्वाद् घटवत् आदिशब्देन बाह्येन्द्रियग्राह्यत्वा-
च्चाक्षुषत्वादूतत्वादूपवत्वादित्यादीनां ग्रहणं, तथा विगीता धीः चेच-
व्यतिरिक्तविषया धीत्वात् मैवधीवत् इति । न चैषां प्रत्यक्षबाधः
शङ्क्यः देहात्मबोधस्यान्यथासिद्धिसंभवात् व्यतिरेकधीप्राबल्याच्च ।
ननु भेदधीबलादेषां प्रत्यक्षविरोधः परिजिहीर्षितः सा तु न भेदसा-
धिका ममात्मेत्यभेदेऽपि तदृष्टेरित्यत्राह । स्यादिति । अयम्भावः मम
हस्तः शरीरमित्यादिप्रत्ययाः मम गृहमित्यादिवद्भक्तव्यतिरेकाः
ममात्मेति धीस्तु घटस्य स्वरूपमितिवदभेदेऽपि निर्दिष्टविशिष्टांश-
निष्कर्षणोचरतया तन्मात्रभेदस्थापिकाऽगत्या स्वीकृता नान्यथापि
अतिप्रसङ्गादिति ॥ १ ॥

अथ स्यात् अस्ति तावत् स्थूलोऽहं जानामीत्यादिधीः तत्र
स्थूलं शरीरस्थं ज्ञानादिकं तदन्यनिष्ठमिति दुर्विवेचं ममेति भेद-
धीश्च नाभेदधियं बाधितुमर्हति अविशेषात् । अनुमानानि च
वह्ननुष्णात्वानुमानवत्स्युः तत्र निषेध्यं ह्युष्णत्वं ब्रह्मावेव सिद्धमिति
चेतनापि निषेध्यं चेतनत्वं देह एव ग्राह्यम् । न च प्रत्यक्षप्रतिपक्षे
वादिविमतमात्राद्बाधकानुमानावकाशः, अतिप्रसङ्गात् । विप्रतिपत्त्या
सन्देहः सन्देहे न्यायप्रवृत्तिरस्यादिति चेन्न । दृष्टे कस्मिंश्चिद्विगा-
यति ब्रह्मावनुष्णात्वानुमानप्रसङ्गात् । एतेन शास्त्रतोऽतिरिक्तबोधात्स-
न्देहः ततश्चानुमानमिति निरस्तम् । तत्प्रामाण्यव्यवसायाव्यवसा-
ययोरत्र सन्देहानुदयात् सन्दिग्धशास्त्राद्घटप्रत्यक्षं हि बलीयः अन्यथा
अग्निरनुष्ण इति कस्यचिद्वाक्येनापि सन्देहेऽनुष्णात्वानुमानस्य निर्बा-
धत्वप्रसङ्गात् । ऐक्यभेदधीभ्यामेव सन्देह इति चेन्न । अनेर्ज्वालैति
भेदधियाऽग्नेरुष्णत्वेऽपि केनचिद्धेतुना ज्वालानुष्णात्वानुमानप्रसङ्गात्

सांख्याद्युक्तान्यनुमानानि त्वसाधकतमानि । पठन्ति हि सङ्घातपरार्थ-
त्वादिति अत्राद्यो पत्यादिशरीरार्थैर्भार्यादिशरीरैस्सिद्धसाधनता । न च
तावदनिरिक्तं खट्वादिदृष्टान्तेऽपि दृष्टं स्वाभिमततात्पर्यसाधने
त्वप्रसिद्धिविशेषणः पक्षः, दृष्टान्तश्च साध्यविकलः, खट्वादौ च संह-
तपरार्थत्वनियमदृष्ट्या तत्रापि संहतः परः प्रसज्येत अनवस्थाभया-
तस्यासंहतत्वकल्पनाद्वरं शरीरस्या*नन्यार्थत्वकल्पनम् । एवमधि-
ष्ठेयत्वभोग्यत्वाभ्यामधिष्ठातृभोक्तृकल्पनं चायुक्तम् स्वाभिमततात्मा-
धिष्ठेयत्वभोग्यत्वयोस्सर्वत्रासिद्धेः साध्याविशेषाच्च । अधिष्ठेयत्वादि-
मात्रे हेतावाकारभेदेन स्वेनैव स्वस्य तदुभयसम्भवात् । अधिष्ठेयत्वं
हि कस्य चिद्वापारेण व्यापार्यत्वं तच्च स्वस्य परस्य चेति न विशेषः
भोग्यत्वमप्यनुकूलबुद्धिविषयत्वं तच्च स्वेनैव स्वस्य देहातिरिक्तत्वे-
ऽप्यनुमतम् । यच्चाहुः नेदमनात्मकं जीवच्छरीरम् अप्राणादिमत्त्वप्रस-
ङ्गादिति तत्र जीवच्छरीरं सात्मकं प्राण दिमत्वादिति प्रसङ्गानुयाह्यः
प्रयोगः तस्मिन्नप्रसिद्धिविशेषणः पक्षः त्वदिष्टस्यात्मनः क्वचिदप्य-
सिद्धेः । आत्मशब्दत्राच्ययत्किञ्चिद्योगविवक्षायां स्वभावयत्नादियो-
गात्सिद्धसाधनता । क्रिञ्चानेनैव हेतुना जीवच्छरीरं खपुष्पवदि-
त्यपि साधयन्नपि दुर्वारः स्यात् । अप्रसिद्धसाधनस्याभ्युपगमात् ।
अस्ति किञ्चित्खपुष्पादि†शब्देनोपस्थाप्यं तदेवात्मेति चेन्न । असत
आत्मत्वसाधनायोगात् यत्किञ्चिन्मात्रस्य साधने च सिद्धसाधनता

* प्रत्यक्षतः शरीरस्यान्यार्थत्वेन अनन्यार्थत्वकल्पने बाध इति तु नाभिज्ञाभि-
धानं शरीरान्यार्थतायाः प्रति-भार्यादिशरीरस्यैव परस्परार्थतयैव अन्यार्थत्वानुमान-
प्रतिरिक्तार्थं तदतिरिक्तान्यकल्पकत्वायोगात् । एवं चान्यन्यार्थतायाः परस्परार्थतापर्यवस-
न्नायाः संभवे किमधिककल्पनयेति भावः । दृष्टं चान्योन्यार्थत्वेनान्यार्थत्वं लोके स्वाभि-
मतशरीरैरपि । अनन्यार्थत्वव्याप्याप्यसिद्धः । स्वाभिमतान्यार्थत्वसाधने त्वप्रसि-
द्धिविशेषणः पक्ष इति स्पष्टमेव ।

† खपुष्पशब्देनेति पु. पा. ।

विवक्षितविशेषस्य दुस्साधत्वात् । अपि च सर्वेषु वस्तुषु तत्तदसा-
धारणधर्मेण सात्मकत्वं साध्यं स्यात् विपक्षे तत्तदसाधारणधर्मवि-
रहप्रसङ्ग इत्यनुयाहकसिद्धेश्च । अनुपलम्भबाधादिकन्तु न मानम्
अतोऽनन्याधिष्ठितस्वयंवाहकयन्तन्यायाद्विविचभूतपरिणतिविशेषस-
म्भवोऽयं देहयन्त्र इति ॥ अत्र प्रत्येकसमुदायाविकल्पदौस्थ्यदिप्रागु-
क्तप्रबलप्रतिक्षिप्तेऽपि पक्षे गाढाभिनिवेशस्य सोपपत्तिकं भेदबुद्धेरनुमा-
नानां च बलीयस्त्वं पुनरनुद्घाटयन्निष्कम्पमैक्यधियमन्वारुह्य
मानान्तरेण बिबाधयिषुः परेष्टुं तद्वलमन्वाह । स्यादिति ।

मू० स्याद्वाऽसौ चर्मदृष्टेरयमहमिति धीर्देह
एवात्मजुष्टे निष्टप्ते लोहपिण्डे हुतवहम-
तिवद्देदकाख्यातिमूला ॥ श्रुत्यर्थापत्तिभिश्च
श्रुतिभिरपि च नस्सर्वदोषोऽभिभूताभिर्देही
देहान्तराप्रिक्तम इह विदितस्संविदानन्द-
रूपः ॥ २ ॥

अन्यथासिद्धिसूचनाय चर्मदृष्टेरिति मौढ्यपरम् । अयमिति
गुणक्रियादिविशेषविशिष्टपिण्डावमर्शः संसर्गविशेषादयं भ्रम इति
बोधयितुमात्मजुष्ट्वोक्तिः तन्निदर्शनेन शोधयति । निष्टप्प इति ।
संसर्गजत्वात्सम्भावितान्यथासिद्धिकमैक्यप्रत्यक्षं शास्त्रेण बाधितुं
शक्यमित्याशयः । संसृष्टेष्वपि सर्वत्र कथं न भ्रम इत्यत्राह । भेद-
केति । यत्र हि सामग्री तत्र कार्यं स्यादिति भावः । नन्वेक्यधीरिह
दृष्टा तदन्यथासिद्धिस्तु शङ्किता नैतावता विवक्षितसिद्धिरित्यत्राह ।
श्रुतीति । श्रुत्या भाविता अर्थापत्तयः श्रुत्यर्थापत्तयः ताभिः ।
श्रुतार्थापत्तिभिरिति यावत् । सन्ति हि देहान्तरानुभावास्वर्गस्वारा-

ज्यादिसाधनविधायिन्यो यमनरकादिप्रापकश्रुतयश्च न च तत्राना-
 श्वासः श्रुतिप्रामाण्यस्थापनात् अतोऽर्थादापद्यते देहान्तरानुयायी
 भोक्ताऽस्तीति, पश्चादिदृष्टफलसाधनविधयश्च तत्तत्फलोपायदशा-
 नुवृत्तभोक्तृसापेक्षाः । न चात्र सङ्घातस्य भोक्तृत्वम् उपायसाधकसङ्घा-
 तस्योपचयादिना भिदुरस्यानुवृत्त्यसम्भवात् अहमुपायानुष्ठाता तत्फलं
 भुञ्ज इति च स्वरूपतः कालतश्चाभिन्न एकः प्रतिसन्धीयते, मुक्त्यु-
 पायविधयश्च सर्वबन्धनिवृत्तिमदात्मस्थित्याक्षेपाः । देहात्मभेदं
 कण्ठोक्त्याऽप्याह । श्रुतिभिरपीति । चः श्रुतिवदनन्ताः स्मृतीस्समु-
 च्चिनोति स्वतः प्रामाण्ये प्राप्ते बाधकासम्भवार्थं सर्वदोषोच्छिन्नतत्त्वोक्तिः
 देही नित्यमवध्योऽयम् । वासांसि जीर्णानि इत्यादिस्मारणाय देही-
 त्यादिकथनम् । व्यावर्तकधर्मवर्गप्रदर्शनार्थं सम्बिदानन्दरूपतोक्तिः ।
 रूपशब्दः स्वरूपपरः निरूपकधर्मपरो वा ॥ २ ॥

इत्यात्मनो देहातिरेकः ॥

ये पुनरेवमाहुः चक्षुराद्यन्वयव्यतिरेकानुविधायिरूपादिज्ञानं
 तन्निष्ठमेवोचितं व्यपदिशन्ति च चक्षुः पश्यतीत्यादि तथा स्पर्शन-
 सुखे वायुः श्रवणकटुश्शब्द इति इन्द्रियेषु च विकलेषु विकलोऽह-
 मिति धीर्जायते सकलेष्वन्यथा, परस्परानुभूतार्थप्रतिसन्धानमपि
 संस्कारवैचित्र्यात् तच्चैकशरीरानुप्रवेशायतम् । अतो हेत्वादिप्रतिस-
 न्धानमपि सिद्धम् अहं पश्याम्यहं शृणोमीत्याद्यपि सर्वेषामिन्द्रिया-
 णामहमर्थत्वात्सिद्धं पञ्चानामपि व्यवहारहेतुभूतं सुखं प्रवृत्तिकारणं
 शरीरञ्च साधारणं तेनैक एवायं व्यवहरतीति लौकिकावगमः ।
 अनुमानमपि चक्षूरूपग्रहणाधिकरणं चक्षुष्वात् यत्नैवं तत्तत्रैवं यथाऽन्य-
 दिति एवं श्रोत्रादिष्वपीति तान्प्रत्याचष्टे । बाह्याक्षेभ्य इति ॥

म० बाह्याक्षेभ्योऽन्य आत्मा तदखिलविषयप्रत्य-
भिज्ञातुरैक्यात् कर्तुः स्मृत्यादिकार्यं करण-
मिति मनोमानसिद्धं ततोऽन्यत् ॥ प्राणा-
स्सङ्घातरूपा वपुरुदितनयान्न ध्रुवं चेतयन्ते
ज्ञानं च ज्ञातृधर्मः क्षणिकमपि च वस्तेन
नास्यात्मभावः ॥ ३ ॥

पाण्यादिपूक्तां प्रतिसन्धानानुपपत्तिमिन्द्रियेष्वपि दर्शयितु-
माह । तदखिलेति । तेषां चक्षुरादीनां प्रतिनियता विषयाः रूपादयः
अखिलानां तेषां प्रतिसन्धातुं त्वेकः, योऽहं द्रष्टा स एव शृणोमीति
भ्रान्त्या यतच्छब्दाभ्यां द्वयेरेकीकार इति चेन्न । द्वयोरप्येकवदेक-
त्वमोहायोगात् अन्यस्य मुह्यतोऽनभ्युपगमात् । एकश्चाहं बहुभिरि-
न्द्रियैरनुभवामीति भेदेन चेति । न च कस्यचिदहं चक्षुरित्यादिधीः
स्थूलोऽहमित्यादिदेहात्मबुद्धेश्चेन्द्रियात्मवादेऽपि दुस्त्यजत्वाद्वरमिह
देहात्मवादः रूपादिज्ञानस्य चक्षुराद्यन्वयव्यतिरेकानुविधानं तत्क-
रणतयाऽपि स्यात् तथा चाभिमानः चक्षुषा पश्यामि श्रोत्रेण शृणोमीति ।
अत एव चक्षुः पश्यतीत्यादिकं भाक्तं वैकल्यादिधीश्च चक्षुषा विक-
लोऽहमित्यादिरूपा न तु चक्षुरहं नास्मीति विरोधात् न हि नष्टमि-
न्द्रियं स्ववैकल्यमनुसन्धते असत्त्वात् नाय्यन्यत् तस्यावैकल्यात् अ-
न्यथा तत्रापि विरोधात् । यदि परमिन्द्रियान्तरविरहमिन्द्रियान्तरा-
ग्यनुसन्दधीरन् तथापि गतस्येन्द्रियस्य नाहमर्थत्वसिद्धिः अन्यथा
पाण्यादिविकलोऽहमिति बोधेऽपि पाण्यादीनामात्मत्वप्रसङ्गात् अनु-
मानतोऽपि बोद्धुस्तस्य रूपाद्यनुपलम्भात् तद्वोधककरणाभाव एव
अनुमेयः ततश्चैक एव तत्तत्करणाधीनरूपादियहणोऽहमर्थस्सिद्धः ।

मिथोऽनुभूतप्रतिसन्धानार्थं च संस्कारवैविच्यं किमिति चिन्त्यं, यद्या-
 त्मान्तरेषु स्मृत्युत्पादनशक्तिः तन्न सर्वेषु तत्प्रसङ्गात् । तच्छरीरवर्ति-
 ष्विति चेन्न । औदरकृम्यादिष्वपि तत्प्रसङ्गात् । शरीरान्तरवर्तित्वात्तच्च न
 प्रसङ्ग इति चेन्न । भिन्नावयवस्थित्यापि प्रतिसन्धानाभावप्रसङ्गात् तन्नि-
 धानस्य चाविशेषात् संस्काराणां सर्वेन्द्रियसाधारणहृत्कोशादिवर्तितया
 शरीरैक्याच्च विशेष इति चेन्न त्वदिष्टसंस्कारकोशे मानाभावात् अने-
 केषामहमर्थानाम् एकशरीरयोगे च ततश्च वरं यथोपलम्भमेकस्मि-
 न्नहमर्थे सर्वेस्संस्काराधानम् । न चोपदेशचेष्टाभिर्मिथोबोधनेनान्योन्य-
 संस्कारार्पणम् अदर्शनात्, अविचारितरमणीयोऽयं पञ्चानां परस्पर-
 संस्कारादिलाभ इति, तत्त्वादृशेष्वेव वक्तव्यं । यदपि शरीराद्यैक्यादेक-
 त्वावगम इति स किं तच्चत्यानामेवान्येषां वा, नाद्यः परस्परानभि-
 ज्ञत्वात् अनुमानतस्तु भिन्नतयैव सिद्धेः चक्षुःश्रोत्रादिरूपोऽहमिति
 भ्रमादर्शनाच्च । न द्वितीयः स्वशरीरसिद्धप्रकारेण परशरीरेऽपि बहु-
 त्वानुमानात् केवलव्यतिरेकिभिरिन्द्रियाणां ज्ञातृत्वाद्यनुमानमतिप्र-
 सङ्गाद्यनेकदोषोपहतं ततश्चैकस्यैव सर्वग्रहणाधिकरणत्वे त्वस्मन्म-
 ते कः प्रद्वेषः । अन्धबधिराद्यभावश्च स्यात् ज्ञातृज्ञानकरणतयैव चक्षु-
 रादीनां सिद्धेस्तद्विपरीतानुमानानां धर्मिणाहकबाधश्चेति । अस्तु
 देहाच्चक्षुरादिभ्यश्चात्माऽन्यः स तु मन एव स्यात् देहादेरन्यत्वात्
 एकत्वेन प्रतिसन्धानोपपत्तेः असङ्घातरूपत्वेन प्रत्येकादिविकल्पानव-
 काशाच्च तदतिरिक्तात्मकृपौ तु गौरवम् अतो मम मन इति भेदो-
 क्तिः किष्टगत्येति तच्चाह । कर्तुरिति । अयम्भावः किमत्र स्मृत्या-
 दिकरणस्य मनसस्तत्कर्त्तृतादात्म्यं साध्यते तेन वा कर्तुः, न ता-
 वदाद्यः ततोऽन्यतयैवानुमानतश्चास्त्रतो वा तत्सिद्धेर्धर्मिणाहक-
 बाधात् । अत एव न द्वितीयः स्वस्य स्वयमेव स्मृत्यादिकरणमित्यत्र

मानाभावाच्च, करणमङ्गीकृत्य कर्तृनिरासः क्रियत इति चेन्न । ज्ञा-
तृमात्रापह्नवे मनसोऽपि ज्ञातृत्वाभावप्रसङ्गात् तदन्यज्ञातृनिरासे
कल्प्येन क्लृप्त्यागायोगात् । अथ कर्तारमङ्गीकृत्य करणत्यागः तदा
मनस आत्मत्वं न साधितं स्यात् । किन्तु तस्यासत्त्वं तच्च तद्वाहक-
माने सति न शक्यमिति । अन्यस्त्वाह प्राणाधीना देहेन्द्रियम-
नसां प्रवृत्तिः आत्मशब्दश्च प्राणे दृष्टः प्राणशब्दश्चात्मनि प्राणस्थि-
तिगमनाभ्यां च जीवति म्रियत इति व्यवहारः सुषुप्ताबुच्छासनि-
श्वासप्रवृत्तौ सत्यामपि सामय्यभावाद्बोधाभावः मम प्राणा इत्येत-
दपि कथं चिन्नेतव्यमिति । अथ देहात्मवादे निदर्शितान् दोषानति-
दिशति । प्राणा इति । अधिकाशङ्का तु प्राणोऽस्मि प्रज्ञात्मा इति
श्रुतिस्वारस्यात् । परिहारदाढ्याभिप्रायेण ध्रुवशब्दः, देहादिव्यापारहे-
तुत्वमनेकान्तिकम् । आत्मप्राणशब्दयोर्व्यतिहारोऽनेकार्थतया स्यात्
प्राणस्थित्यादौ जीवत्यादिव्यवहार आत्मान्यत्वेऽप्यविरुद्धः प्राणोऽ-
स्मीति तद्वेशिष्टपरम् । एवमन्यपरवाक्यान्तरैरपि घायुस्वरूपत्वमा-
त्मनो न शङ्क्यम्, साङ्ख्ययोगिमतन्तु बहिष्कार्यमेव । अन्ये तु मन्यन्ते
न देहेन्द्रियादिकं भोक्तृ न च नित्यः कश्चिदन्यः सुषुप्त्यादौ तेषां
भोक्तृत्वादृष्टेः सति ज्ञाने भोक्तृत्वमिति चेत्तर्हि तस्यैव तदस्तु, किम-
न्तर्गडुभिरन्यैः । तस्य च भोक्तृत्वमनुकूलप्रतिकूलविषयावगाहित्वं
तच्च यदृच्छावैचित्र्यादिति नादृष्टाद्यपेक्षा । न च सुषुप्त्यादौ निर्विषय-
सन्ततिसद्भावे किंविन्मानं प्रबोधारम्भसामर्थ्यवैचित्र्याद् यदृच्छयेष वा
जागराद्यज्ञानोपपत्तेरिति । बोद्धास्तु ग्राहकाभिमानारूढोऽनादिधी-
सन्तान एवात्मा अहं जानामीत्यादिबोधस्त्वालयाविज्ञानवशादाश्र-
यकल्पनया वा स्यात्, अतिरिक्तस्तु बाधितत्वादनानादेय इत्याहुः
तदेतन्मतद्वयं तन्त्रेण निरस्यति । ज्ञानमिति । संविदधीना हि सर्व-

वस्तुव्यवस्था ज्ञानं च ज्ञातृधर्मतयैव वेद्यते, न च ज्ञानस्य भोक्तृ-
त्वम् अनुकूलप्रतिकूलविषयावगाहेऽपि तस्य भोगात्मकत्वं सिद्धेत्
मम भोग इति मन्यमानस्तु ज्ञातैव भोक्ता अनुकूल्यादिकं हि तद-
पेक्षयैव उपलम्भविरुद्धकल्पनायोगात् आलयविज्ञानकृप्रिश्च निष्प्रमा-
णिका उपलब्धस्य च बोद्धुः कुतो बाधः, धर्मधर्मिभावायोगादिति
चेन्न । आदावेव तत्साधनात् प्रत्यभिज्ञातुरेकस्यासम्भवादित्यप्यु-
क्तम् । क्षणभङ्गादेरपि निरस्तत्वात् । ज्ञानेतरप्रित्यात्वं च निरसि-
ष्यते अनुपलम्भस्तु बाधकः स्वस्य चेदसिद्धः परस्य त्वबाधकः
अन्यथा धीसन्ततिभेदादेरप्यसिद्धिप्रसङ्गात् बुद्धेस्त्वात्मत्वानुमान-
मिन्द्रियादेरिवायुक्तम् । ननु वर्तमानक्षणमात्रविशिष्टतयात्मोपल-
भ्यते पूर्वापरकालतदुपाध्यादीनामप्रत्यक्षतया तद्विशिष्टवस्तुप्रत्यक्ष-
त्वायोगात्, अन्यथा परभागस्थितवह्निनाऽपि पर्वतस्य विशिष्टोपल-
म्भप्रसङ्गे ऽनुमानादिप्रमाणभङ्गः स्यादिति । तदप्यसत् । प्रत्यभि-
ज्ञायाः प्राक्कालविशिष्टग्रहणस्य दर्शितत्वात् । नित्यत्वादीनामपि
तत्तत्प्रमाणैरुपस्थापनात् । न च नित्योऽहमित्युपलम्भे सर्वकालोपा-
धिप्रत्यक्षत्वप्रसङ्गः प्रमाणसिद्धिमात्रेण तथा व्यवहारात् इष्टं चैतद-
न्यत्रापीति ॥

इत्यात्मन इन्द्रियाद्यतिरेकः ।

मा भूदस्थिरज्ञानानां प्रतिसन्धानाद्यनर्हत्वादात्मत्वं यस्य आ-
त्मवत्तदुर्मभूता धीर्नित्या सा प्रसरणभेदैस्तत्तदर्थान्प्रकाशयतीति पक्षः
तस्य किं तदाश्रयभूतेन नित्यात्मनेति चाद्यमनूद्य प्रत्याह । धीरिति ॥

मू० धीर्नित्या यस्य पक्षे प्रसरति बहुधाऽर्थेषु सैवे-
न्द्रियाद्यैस्तेनात्मा ऽजागलस्यस्तन इव किमि-

ह स्वीक्रियेतेति चेन्न ॥ कल्प्यं चेदात्मतत्त्वं
कथयितुमुचितं लाघवं तत्र युक्त्या नित्या
सा यस्य तद्वानपि निगममितौ गौरवं नास्य
भारः ॥ ४ ॥

धीतद्वन्तौ तावत्पृथग् दृष्टौ तच्च न विज्ञातुर्विज्ञातेर्विपरि-
लोपो विद्यते तथा हेयगुणध्वंसात् इत्यादिभिर्द्वयोरपि नित्यत्वं
यस्य सिद्धं तस्य कल्पनागौरवरूपो भारो नास्तीत्यर्थः ॥ ४ ॥

इति नित्यबुद्ध्यतिरिक्तात्मसिद्धिः ॥

ननु दृष्टा श्रोता इत्यारभ्य विज्ञानात्मा पुरुषः इत्यादिषु
जीवस्य ज्ञानस्वरूपत्वं श्रूयते अतस्तस्य ज्ञानादतिरेको दुस्साध
इत्येवाह । ज्ञानत्वमिति ॥

मू० ज्ञानत्वं वक्ति पुंसः श्रुतिरिह न पुनर्बुद्धिमा-
त्रस्य पुंस्त्वं प्रत्यक्षादेः प्रकोपादनुगतकथने
ज्ञानमर्थप्रकाशः ॥ स्वस्यैवात्मा तु सिद्धिं
मतिरनुभवति स्वान्ययोस्सिद्धिभावं ज्ञातुर्जा-
ह्यप्रसङ्गव्युदसनविषया ज्ञानमात्रोक्तयोऽ-
पि ॥ ५ ॥

न ह्यत्र स्वधर्मतादात्म्यं विधीयते अशक्यत्वात् किन्तु
धर्मवद्गुणैः अपि विज्ञानात्मत्वं नाम धर्मान्तरमुपदिश्यते । ज्ञाना-
नुवादेनात्मत्वस्य विधिः स्यादित्येवाह । न पुनरिति । अन्यथा
बाधकमाह । प्रत्यक्षादेरिति । आदिशब्देनानुमानशास्त्रयोस्सङ्ग्रहः
ज्ञानत्वविधानेऽपि तद्विरोधस्यादित्येवाह । अनुगतेति । कस्य-

चिदर्थस्य प्रकाशरूपत्वमुभयवानुवृत्तं ज्ञानशब्दनिमित्तं तद्विधौ न विरोध इत्यर्थः । अर्थप्रकाश इत्युक्तं विषयतो विभजते । स्यस्येति । स्वासाधारणेन केनचित्स्वभावेन विशिष्ट इह स्वशब्दार्थः, धर्मभूतज्ञाने तु तावदतिरिक्तग्राहित्वं विशेषमाह । मतिरिति । विज्ञानघन एवेत्यादिभिर्ज्ञानमात्रत्वात्त्या ज्ञातृत्वनिषेधात्कथमुभयवानुवृत्तधर्मकृप्रिरित्यत्राह । ज्ञातुरिति । नात्रावधारणमन्ययोगव्यवच्छेदार्थं किन्तु विज्ञानघन इत्यादिपूर्ववाक्यपरामर्शोदंशतोऽपि ज्ञानत्वायोगव्यवच्छेदपरमिति भावः ॥ ५ ॥

इत्यात्मनो ज्ञानमात्रत्वाक्तिनिर्वाहः ॥

सिद्धयुतु देहादिभ्योऽन्य आत्मा स कथमनन्यसाधनः, स्वानुभवबलादिति चेन्न । धर्मतोऽपि तदुपपत्तेः आत्मत्वादित्यनुमानादिति चेन्न । युष्माभिः केवलव्यतिरेक्यनभ्युपगमात् ज्ञानस्य च सपक्षस्याभ्युपगमात्, स्वयंज्योतिष्प्रभुतेरिति चेन्न । ज्योतिश्शब्दस्यात्र भाक्तत्वात् चक्षुस्सहकारिणि तेजोविशेषे हि तन्मुख्यता स्वेन रूपेणाभिनिष्पद्यते इति त्वौपाधिकरूपनिवृत्तिपरम्, इष्टं च भवतामपि स्वधर्मेणात्मनो भानम् । तावतैवान्यत्रादृष्टेन स्वयम्प्रकाशत्ववादोऽस्त्विति एतत्प्रत्याह । आत्मेति ॥

मू० आत्मा स्वनैव सिद्ध्यत्यहमिति निगमैर्यत्स्वयंज्योतिरुक्तः स्वापेऽप्यस्य स्वसिद्धावशयिषि सुखमित्यक्षजा प्रत्यभिज्ञा ॥ चेतश्चान्यानपेक्षं मतिषु न हि भवेत्किं च वेदान्तदृष्ट्या ज्ञानत्वादेश धीवत् स्वविषयधिषणानिर्व्यपेक्षस्वसिद्धिः ॥ ६ ॥

एषकारोऽच परप्रकाशयत्वनियमनिवृत्तिपरः । यद्यहन्त्वादिर-
हितः स्वयं प्रकाशते तदा परमतं स्यादित्यचाह । अहमिति ।
अहमर्थे आत्मेति सेत्स्यसि अतस्तत्प्रकाशे कथं परेष्ठावकाश इति
भावः । प्रतिज्ञाते मानमाह । निगमैरिति । बहुवचनेन ज्ञानत्ववा-
दिनोऽपि निगमास्तत्परा इति व्यज्यन्ते । यद्यपि हृद्यन्तर्ज्योतिः
पुरुष इत्यचापि ज्योतिश्शब्दे भाक्तः तथाऽपि स्वप्रकाशे प्रदीपा-
दिबल्लोकदृष्ट्याऽन्यनिरपेक्षत्वं स्वरसावगतं न बाध्यम् । स्वधर्मेणान्य-
प्रकाशकत्वमुपचारनिमित्तं स्यादिति चेन्न । बाह्यज्योतिषि स्वधर्म-
निरपेक्षप्रकाशस्यापि स्वतः प्रतीतेः, स्वधर्मेण भासमानत्वमेष ज्यो-
तिश्शब्देऽपचारनिमित्तमिति चेन्न । बाह्ये तदभावात् स्वधर्मतः
प्रकाशकत्वं च योऽयं विज्ञानमयः प्राणेषु इति पदान्तरसिद्धतया
पुनरुक्तं स्यात्, उपचारनिमित्तव्यञ्जनमात्रं पदान्तरकृत्यमिति तु
मन्दम् । स्वयं प्रकाशत्वे सुषुप्त्यादावपि प्रकाशेतेत्यचाह । स्वापे-
पीति । अयम्भावः प्रत्यभिज्ञाबलात्सुषुप्तावप्यहमर्थोऽऽस्तीति सिद्धं
श्रुतिस्वरस्याच्च प्रकाशमानत्वमपि ग्राह्यं तथा च सुखमहमस्वा-
प्समिति प्रबुद्धपरामर्शस्वरस्यं च न बाध्यमिति । ननु यदि सुषु-
प्तावात्मा प्रकाशते तन्मनसैवास्तु कृतं स्वप्रकाशत्वेनेत्यचाह । चेत्
इति । अयम्भावः । बाह्यविषयेषु तावच्चक्षुरादीन्यनुमानागमसं-
स्कारान् वा संगृह्य प्रवर्तन्ते, आत्मनि च तत्तदुपहितं जनितं वा
किञ्चिदुपधायैव, स्वापे तु दृष्टविरुद्धमनोवृत्तिकल्पनाद्वरं श्रुति-
स्वरस्यानुरोध इति, अनुमानरुचीनां तदप्यस्तीत्याह । किं चेति ।
वेदान्तदृष्ट्येति ज्ञानत्वहेतोरसिद्धिपरिहारः । ज्ञानस्य स्वप्रकाशत्वं
साधयिष्यत इति तद्दृष्टान्तोक्तिः ॥ ६ ॥

इत्यात्मनः स्वयंप्रकाशत्वम् ॥

कश्चिद्वीरः प्रत्यगात्मानमेतत् इत्यादावात्मनः प्रत्यक्त्वं गम्यते तत्किमिति विमर्शे प्रत्येतुः प्रत्येतव्यादव्यतिरेक इति कैश्चिदुक्तं तावदाह । प्रत्यक्त्वमिति ।

मू० प्रत्यक्त्वं पुंसि केचित् स्वविषयधिषणाऽऽधार-
तामात्रमाहुः स्वस्मै स्वेनैव भानं तदिति समु-
चितं तत्स्वतस्सिद्धिसिद्धेः ॥ प्रत्यङ् स्वापे-
क्षया ऽसौ त्वमयमिति मितः स्वेतरैः स्वस्य
बुद्ध्या भातं नित्यं परस्मै जडमजडमपि
स्यात्परागर्थ एव ॥ ७ ॥

स्वप्रकाशपक्षे तु प्रत्यक्त्वद्वैविध्यमाह । स्वस्मा इति ।
यदि प्रत्यक्त्वमात्मनः स्वभावः तदा परेणापि गृह्यमाणोऽहमिति
गृह्येतेत्यचाह । प्रत्यङिति । स्वेतरबुद्ध्या गृह्यमाणत्वं न स्वस्मै
भासमानत्वम् अतस्तद्वुद्ध्या गृह्यमाण आभिमुख्ये त्वमिति अन्य-
दाऽयमिति च गृह्येत । स्वापेक्षया तु स्वबुद्ध्या स्वरूपेण वा भास-
मानतया प्रत्यङ्गित्युच्यते तेन रूपेणाहमर्थ इति दृशा अहन्त्वं
च सर्वात्मानुवृत्तं त्वंभावादिना तु न तस्य बाधः । तर्हि तत्र परा-
कशब्दोऽपि किं न प्रवर्तत इत्यचाह । भातमिति । जडमजडं वा
यन्नित्यं परस्मै भासते तत्परागर्थ एव । न तस्य स्वस्मै भासमानत्व-
प्रसङ्गः व्यपदेशनियमश्च तत एवेति ॥ ७ ॥

इति प्रत्यक्त्वादिप्रकारः । अत्र केचिदाहुः ज्ञातृत्वादिकम-
न्तःकरणस्यैव आत्मनस्तु साक्षितामात्रम् । यद्वा प्रकृतेः कर्तृत्वम्
आत्मनो भोक्तृत्वमात्रं गीतं चैतत् कार्यकारण इत्यादिनेति तान्प्र-
त्याह । बोद्धेति ॥

मू० बोद्धा कर्ता च भोक्ता दृढमवगमितः प्रत्य-
गर्थः प्रमाणैः कर्तृत्वाभाववादे स्वयमिह
भगवानान्यपर्यं त्वगायत् ॥ कर्ता शास्त्रार्थ-
वत्त्वात्कृतिषु च स पराधीन आभाषि सूत्रै-
श्चित्रैः कर्मप्रवाहैर्यतनविषमता सर्वतन्त्रा-
विगीता ॥ ८ ॥

चिभिरपि प्रमाणैश्चातृत्वादिप्रकारव्यवधानात्मा निस्संशयं
बोधितः अतो न तत्रैकमपि निन्होतुं शक्यं किं पुनस्त्रितयं कुत-
कैस्तु किन्नाम दुरपलपमिति भावः । शास्त्रैरात्मनः कर्तृत्वनिषेधे का
गतिरित्यत्राह । कर्तृत्वेति । स्वयमिति कर्तृत्वनिषेधक एव स्ववाक्य-
तात्पर्यमाहेति भावः । भगवानित्याप्रतमत्वव्यञ्जनम् अगायत् पञ्चै-
तानीत्याभ्य न स पश्यति दुर्मतिरित्यन्तेनेति शेषः । शारीरके च कर्तृ-
त्वं प्रसाध्य तस्य पराधीनतामात्रं संस्थापितमित्यत्राह । कर्तेति । यदि
कर्तृत्वमात्मधर्मः स चेत्पराधीनः तस्य तर्ह्यात्मत्ववदेकरूपः किन्न
स्यादित्यत्राह । चित्रैरिति । नात्र केनापि चोदनीयमिति । भावः ॥ ८ ॥

इत्यात्मनः कर्तृत्वादि ॥

अथ यदभावि न तद्भावि यद्भावि न तदन्यथा इति मन्य-
मानैरुक्तं यन्ननैष्कल्यं तदिदमनूद्य परिह रति । यद्व्यमिति ।

मू० यद्व्यं तन्न न स्याददभवितु न तद्वत्तत्कोट्या-
पि सिद्धेद् द्वेधापि व्यर्थयत्ना नर इति यदि
नस्त्वेक्ति यत्नादिबाधात् ॥ यद्वत्तेनैव भव्यं
भवति यतनतस्तत्स्वहेतूपनीताद्गुस्ताधा यत्न-
लभ्ये प्रति यदि यतते तत्र नैष्कल्यमिष्टम् ॥ ९ ॥

नर इति बहुवचनम् । हेतुमाह । स्वोक्तीति । सर्वयत्न-
 ष्फल्यं वदन्किमिति साफल्यवादिनं क्षेपुमीहते, नैष्कल्यवाक्यं च
 किमर्थं प्रयुङ्गे किमर्थं च स्वयं भीतो बुभुक्षुर्वा धावति अतोऽन्व-
 यव्यतिरेकाद्यवसितं यत्नफलमप्रणोद्यम् । आदिशब्देन प्रमाणवयसङ्-
 ग्रहः । बाधं सिद्धसाध्यतां च वक्तुं सफलनिष्फलयत्रौ विभजते । यद्यत्रे-
 नेति । यतनमयत्नतस्मिद्धमिति शङ्कां परिहर्तुं स्वहेतूपनीतादित्युक्तं,
 प्राचीनयत्नजनितादृष्टतो हि तत्सिद्धिरिति भावः । दुस्साधेत्यादिना
 दुष्कर्षमूलनिष्फलयत्रानुवादः । तत्र नैष्कल्यमिष्टं तस्मिन्नंशे नैष्क-
 ल्यं त्वया न साध्यं साध्यमपि तद्विषयमिति भावः ॥ ६ ॥ इति
 यत्नसाफल्यम् ।

जीवः परस्य ब्रह्मणः औपाधिकांशः घटाकाशमहाकाशव-
 तयोर्भेदः जीवानां मिथोभेदस्तु घटकरकाद्याकाशवदिति पक्षं दूष-
 यति । भिन्ना इति ॥

मू० भिन्ना जीवाः स्वतस्स्युः प्रतिनियततया धी-
 स्मृतीच्छासुखादेः चेतोभेदाद्व्यवस्था न तु
 भवति यथा देहबाह्याक्षभेदात् ॥ नित्यान्
 भिन्नांश्च जीवान्कथयति निगमस्तद्धि ना-
 पाधितस्स्यात् आत्माद्वैतश्रुतीनामितरहृद-
 यता तत्र तत्रैव सिद्धा ॥ १० ॥

स्वतः न तूपाधितः हेतुमाह । प्रतिनियततयेति । ननु
 कोऽयं प्रतिनियमः न तावदुदुषादीनां स्वरूपभेदः एकस्मिन्नप्या-
 त्मनि तदुपगमात्, नापि भिन्नाधारत्वं तस्यैव साध्यत्वात्, अत एव
 नासाधारण्यं सत्स्वत्वाश्रयभेदसापेक्षं, नापि परस्परप्रतिसन्धाना-

भावः परस्परभावस्यैवासिद्धेरिति । अत्र ब्रूमः यथैकशरीरावच्छिन्न-
बुद्ध्यादीनामेकाग्रयतयैव प्रतिसन्धानं न तथा शरीरान्तरजानाम्
अन्यथा गुरुशिष्यभावादयोऽपि न स्युः, तदेवं गम्यते चैवात्मा
मेवतादात्म्यरहितः तदनुभवजन्मस्मृत्यनाधारत्वात् कदाचिदपि
तद्गतसुखादिप्रतिसन्धानरहितत्वादित्यादि अत्र परोक्तामन्यथा-
सिद्धिं परिहरति । चेतो भेदादिति । तुरवधारणे अस्ति
हि कल्पभेदे-चेतोभेदः सन्ति च कल्पादौ जातिस्मराः
स्वयमागतविज्ञानाः इत्यादेः तत्र प्रतिबन्धभिप्रायेणाह । यथेति ।
न हि देहभेदेन प्रतिसन्धानाभावः पूर्वजन्माभ्यस्तप्रतिसन्धानदृष्टेः
न च बाह्येन्द्रियभेदे सर्वधीविरोधात् तद्वच्चेतोभेदेऽपि न व्यव-
स्थाहेतुरिति ईश्वरात् मिथश्च जीवानां निरुपाधिकभेदः पृथगा-
त्मानं प्रेरितारं च मत्वा जुष्टं यदा पश्यत्यन्यमीशं नित्यो नित्या-
नाम् इत्यादिश्रुतिस्वारस्यसिद्ध इत्याह । नित्यानिति । मुक्तावपि
भेदश्रुतिमभिप्रेत्याह । तद्वीति । ननु अयमात्मा ब्रह्म तत्त्वमसि
इत्यादिभिर्जीवब्रह्मतादात्म्ये सिद्धे भेदस्योपाधिकत्वं ग्राह्यमित्य-
चाह । आत्माद्वैतेति । अयं भावः शरीरशरीरिभावेन सामानाधि-
करण्यं स्थापयिष्यते आस्तामेतत् यथा यूपादित्यसामानाधिकरण्यं
प्रत्यक्षविरोधादन्यपरं तथेहापि स्वरूपैक्यविधानं तावदशक्यमिति
तत्रतत्रेति क्वचिद्वीप्सायाः क्वचिद्विशिष्टवृत्तिः क्वचित्पचार इत्यादि-
तात्पर्यभेदसूच्यते ॥ १० ॥ इत्युपाधिकभेदशब्दभङ्गः ॥

अथ स्वाभाविकजीवांशभेदाभेदं दूषयति । जीवा इति ॥

सू० जीवाः पृथ्व्यादि भूतेष्वणव इव मिथो भेद-
वन्तः स्वतोऽमी सन्मात्रब्रह्मभागास्तदिह नि-

यतयस्सुस्थिता इत्ययुक्तम् ॥ ऐक्यस्याप्यक्ष-
तत्वादनवधि च सति ब्रह्मणि स्यादवद्यम्
सत्यं तच्चेत्यभिज्ञैर्बहिरगणि मृषावादतोऽ-
प्येष पक्षः ॥ ११ ॥

उक्तं विरोधमेव बाधहेतुमाह । ऐक्यस्यापीति । पक्षद्वयसा-
धारणं दूषणान्तरमाह । अनवधीति । सति ब्रह्मणि सर्वात्मकस-
दूषे ब्रह्मणीत्यर्थः । अस्मिन्यक्षे निरवद्यत्वाद्विशुद्धिनिर्विषया स्यात्
ईश्वरस्यापि सर्वतादात्म्यप्रतिसन्धायिनः क्लेशादिनिषेधायोगादिति
भावः । एतत्पक्षद्वयादविद्याकृतदुःखादिभेदवादो वरमित्यभिप्रायेण
सत्यं तच्चेत्याद्युक्तम् ॥ ११ ॥ इति ब्रह्मस्वरूपस्याभाविकांशजीवभे-
दभङ्गः ॥

अन्ये त्वाहुः अविद्याशयलं ब्रह्मैव जीवः स च सर्वशरी-
रेष्वेकः अप्रतिसन्धानम् अविद्यावैचित्र्यात् प्रतिबुद्धास्तु सोऽहं स
च त्वमिति प्रतिसन्दधते प्रमाणं चात्र श्रुतिस्मृतय इति एतदपि
पूर्वाक्तनीत्या दतोत्तरम् । अविद्यास्वरूपादिकं दूषयिष्यते । अत्र
चैको ब्रीहिरित्यादिवज्जीवैक्यवादास्साजात्यात्स्युः पण्डितास्मदर्शनेन
इत्यादिभिस्तथात्वावगमात् मित्रामित्रकथा कुतः इत्यादिकं रागादि-
परिहारपरं यदन्योऽस्ति इत्यादिकं स्वरूपेऽन्यादृक्कनिषेधार्थम् ।
एकोदेवस्सर्वभूतेषु गूढ इतीश्वरविषयम् आकाशमेकं हि यथा एक
एव हि भूतात्मा इत्यादिनिर्दर्शनमपि तत्तत्संसर्गशङ्कितवृद्धिहासादि-
निषेधार्थं घटध्वंसे घटाकाशे न भिन्नो नभसा यथा इत्यादिकमौपा-
धिकवेषम्यनिवृत्ता वत्यन्तसाम्यं व्यनक्ति, न हि घटध्वंसेघटाव-
च्छिन्नः आकाशांशोऽशान्तरेणैकीभवति, आकाशतामात्रं तु घटस्थ-

तावपि सिद्धमित्येषा दिक् तदिह प्रतिसन्धानादिप्रसङ्गे शास्त्रतात्पर्ये
च वक्तव्यशेषाभावात्तदुक्तमनुमानादिकमनूय दूषयति । देहत्वाद्ये
रिति ।

मू० देहत्वाद्यैर्विगीतं निखिलमपि मया ह्यात्म-
वत्किञ्च पुंस्त्वात्सर्वे जीवा अहं स्युर्न यदि
भवति ते गौरवादीत्यसारम् ॥ श्रुत्यध्यक्षादि-
बाधात्प्रसजति च तदा तत्तदैक्यं घटादेः
पक्षादेर्वादिनोऽचेत्यलमिह कलहैस्तज्जिगी-
षादिमूलैः ॥ १२ ॥

निखिलं सर्वज्ञदेहप्रभृति पिपीलिकादिदेहपर्यन्तं सर्वे जीवाः
ब्रह्मादिस्थावरान्ताः न यदि इत्यादिना विपक्षे बाधकोक्तिः असारत्वे
हेतुमाह । श्रुतीति । सर्वैर्हि प्रमाणैर्जीवानाम्मिश्रस्तादात्म्यप्रसङ्गः
प्रतिक्षिप्रः । उक्तानुमानवर्गस्याभाससमानत्वमाह । प्रसजतीति । देश-
न्तराणि एतद्घटेन घटवन्ति देशत्वात् एतद्वेशवत् अन्येऽपि घटा
एतद्घटात्मानः घटत्वात् एतद्घटवत् इत्यादौ किं वाच्यम् । अध्य-
क्षादिविरोध इति चेत् समम् । अविद्यायाऽऽत्मनि भेदधीः, ऐक्य-
न्तु स्वभावः स्यादिति चेत् घटादावपि तथाऽस्तु । न चायमिष्टप्र-
सङ्गः विवर्तद्वयस्य तादात्म्यानभ्युपगमात् अन्यथा व्यावहारिक-
व्यवस्थाविलोपात् प्रयुक्तानुमानावयवेष्वपि वाक्यत्वादिना तादात्म्य-
सम्भवेऽन्यतमपरिशेषः स्यादित्यभिप्रायेण पक्षादेरित्युक्तम् । वादि-
नोरिति अत्रेष्टप्रसङ्गत्वसम्भवेऽपि विवादोच्छेदादौ तात्पर्यान्न वैयर्थ्यं
तद्विवृणोति इत्यलमिति ॥ १२ ॥

इति सर्वशरीरैकजीववादभङ्गः ॥

अथैकशरीरैकजीववादमनुभाषते । साविद्यमिति ॥

सू० साविद्यं ब्रह्म जीवस्य च न बहुतनुर्नतरे
सन्ति जीवाः स्वप्नादेकस्य लोके बहुविधपु-
रुषाध्यासवद्विश्वकृप्तिः ॥ नेतः प्राक्केऽपि
युक्ता न परमपि स तु प्राप्स्यति श्रेय एको
मायोत्थो बन्धमोक्षविति च मतमसत्सर्व-
मानोपरोधात् ॥ १३ ॥

साविद्यं ब्रह्म जीव इति पूर्वस्यास्य च साधारणं, स चेत्या-
दिविशेषोक्तिः बल्यमाणपक्षाद्वैषम्यं व्यनक्ति । नेतर इति । विविच-
जीवोपलम्भं निर्वहति । स्वप्नादिति । एकमेव शरीरं जीववत् स्वप्न-
दृष्टशरीरन्यायादन्यानि निर्जीवानीत्यर्थः । शुको मुक्त इत्यादिवैषम्यं
परिहरति । नेतः प्रागिति । पूर्वं मुक्ता न सन्ति चेत्यश्चादप्यद्वैत-
विदो न मुच्येरन्नित्यचेष्टप्रसङ्गतामाह । न परमपीति । तर्हि मोक्ष-
शास्त्रं व्यर्थं स्यादित्यत्राह । स इति । नित्यमुक्तस्यैकशरीरे बन्ध-
मोक्षभ्रमं साधयति । मायोत्थाविति । उक्तं प्रागुक्तहेतुना दूषयति
इति चेति । आत्मभेदो हि सर्वप्रमाणैस्सिद्धः तच्च यदि देहान्तरं
निर्जीवम् एकमपि तथैव भ्रान्तिसिद्धजीवत्वस्याविशेषात्, एकवा-
त्मास्ति जीवत्वं तु नास्ति अत्र तूभयं नेति चेन्न । तेष्वप्यध्यासा-
धिष्ठानतया आत्मसत्त्वस्य त्वया दुस्त्यजत्वात् अन्यथा, निरधिष्ठा-
नभ्रमप्रसङ्गात् स्वप्ननीत्या लाघवमिच्छतस्तदेव लभ्यं स्वप्नस्य तद्-
दृष्टुश्च सत्यत्वात् । इह तु तन्मिथ्यात्वस्य त्ययैवोक्तेरिति ॥ १३ ॥

एकस्य जीवस्योपदेष्टृत्वासम्भवादनिर्माणप्रसङ्गमाह । स्व-
स्येति ॥

मू० स्वस्य स्वेनोपदेशो न भवति न परब्रह्मणा
निष्कलत्वान्नाविद्या चेतयित्री स्वतनुसम-
धिकं वर्ष्म निर्जीवमात्य ॥ कश्चित्तत्त्वं ब्रवी-
तीत्ययमुपनिपतद्भ्रान्तिरुन्मुच्यते चेत् ता-
दृग् भ्रान्तिः पुरापि ह्यभवदिति न ते किं
तदैवैष मुक्तः ॥ १४ ॥

अथ स्वात्मैव वा स्वस्योपदेशः । अशरीरं वा परं ब्रह्म ।
विश्वाध्यासहेतुरविद्यैव वा । देहान्तरप्रतीतो जीवो वा । इति
विकल्पमनुस्मृत्य पूर्वार्धेन क्रमाद् दूषणम् । ननु अनादिमायया सुप्ते
यदा जीवः प्रबुद्धते इति वचनादुपदेशनिरपेक्ष एव कदाचिद्बोधो-
ऽस्तु । मैवं नैरपेक्ष्यानुक्तेः, जीव इत्येकत्वोक्त्या जीवान्तरासम्भवा-
न्नैरपेक्ष्यं सिद्धमिति चेन्न । एकवचनस्य जात्येक्यपरत्वात् नैरपेक्ष्ये-
ऽपि निस्तारं शङ्कते । कश्चिदिति । शुक्रादिषु मुक्तिहेतुतया पूर्व-
मपि तादृशभ्रमजननात्तदानीमेवास्य मोक्षः स्यादित्याह । तादृगि-
ति । परस्मै ब्रवीतीति तदा भ्रान्तिरिति चेत् तथाऽपि अद्वैतं ब्रवी-
तीत्यवगतेरर्थतः स्वार्थोपदेशभ्रमफलसिद्धेः तदेवं हेत्वनुपपत्त्या
नित्यमनिर्मेद्यः, अहेतुकमोक्षे नित्यमुक्तौ च शास्त्रनैष्कल्यमिति
तदभ्युपगमे सिद्धान्तत्यागात्कृतं वादेनेति ॥ १४ ॥

इत्येकशरीरेकजीववादमङ्गः ॥

अथ बहुजीवकृत्प्रपञ्चं शङ्कते । तोयेति ॥

मू० तोयाधारेषु दोषाकर इव बहुधापाधिषु
ब्रह्मशुद्धं क्षायापन्नं विशेषान्भजति तनुभू-
तस्तत्प्रतिच्छन्दभूताः ॥ इत्यप्यत्यन्तदुःखं

प्रसजति च तदा जीवनाशोपवर्गश्छाया-
छायावदैक्यं न भजति न च तद्दर्शनं ब्रह्म-
णस्ते ॥ १५ ॥

नित्यशुद्धस्य ब्रह्मणो न भ्रान्तिः यथा नित्यशुद्धेऽपि चन्द्र-
मसि तत्प्रतिबिम्बेष्वधारभेदानुगुणा विशेषाः काल्पनिकाः एवम-
विद्याविवर्तेषु पृथगभिव्यक्तं ब्रह्म ततदनुगुणविचित्रविशेषवदिव भाति
द्वादशभेदकृप्या मुक्तादिसमस्तव्यवस्थोपपत्तिः इमं पक्षं दूषयति ।
इत्यपीति । अयं भावः यदि ते बहुमुक्तबहुमेवकादिव्यवस्था
भ्रान्तिसिद्धा सा तर्ह्यैकजीववादेऽप्यविशिष्टेति किं बहुजीवबहुवि-
द्याकल्पनेन । ब्रह्मणो जीवभावानुपपत्त्या पृथग्जीवाः कल्पा इति
चेन्न । मिथ्याभूतजीवत्वस्य विरोधाभावात् अन्यथाऽध्यासाधिष्ठान-
त्वस्य विरोधप्रसङ्गात् । न च निरधिष्ठानं भ्रममिच्छसि दुर्घटत्वमवि-
द्याया भूषणमिति च पश्यन् ब्रह्माज्ञानं किं नानुमन्यसे इति । अस्मि-
न्यक्षे दूषणान्तरमाह । प्रसजतीति । यथा प्रतिबिम्बधारनिवृतौ
तत्रोत्पन्नस्यानिर्वचनीयस्य प्रतिबिम्बस्य नाशः तथा ततदविद्या-
निवृतौ तेने जीवा नश्येयुः, मुक्तौ जीवानां ब्रह्मणैकीभावमात्रं न तु
नाश इत्यत्राह । छायेति । छायावत्कल्पिता जीवा इति मन्यसे
तत्र हि बाधदशायामाधारनिवृत्तिदशायां वा छायायां छायावता
सहैक्यापत्तिर्न दृश्यते तद्वदिहापि । तैमिरिकचन्द्रभेदन्यायेनाप्यत्र न
भवति तत्रापि बाधदशायां द्वितीयादिवन्दाणां प्रथमचन्द्रव्यापतेर-
नभ्युपगमात् दूषणान्तरमाह । न चेति । बिम्बप्रतिबिम्बयोर्द्विती-
यादिवन्दाणां चन्द्रद्रष्टा कश्चिदन्यसिद्धः इह तु न कश्चित् ब्रह्म-
णो दृष्टावरूपवत्त्वाङ्गीकारात् अविद्यायास्तु द्रष्टृत्वप्रसङ्गाभावात्
प्रतिबिम्बस्थानीयानां जीवानां स्वाध्यासहेतुत्वायोगात् अनादिर-

ध्यासो हेतुनिरपेक्ष इति चेन्न । स्वहृत्पानादेरविद्यायाऽपि नैरपेक्षप्र-
सङ्गात् । प्रवाहानादित्वे जीवानां भङ्गुरत्वप्रसङ्गात्, तथा च धीसन्त-
तिवादसमत्वम् । अकृताभ्यागमादिप्रसङ्गः श्रुत्यादिविरोधश्च स्यात्
ईदृशभ्रमनिरासाय सूचितं च स्वप्नोत्थितं प्रति स एव तु कर्मानुस्मृ-
तिशब्दविधिभ्य इति ॥ १५ ॥ इति ब्रह्मप्रतिच्छन्दजीववादभङ्गः ॥

ब्रह्मदत्तादिभिरुक्तं जीवानां स्वहृत्पतस्सृष्टिसंहृतिविषयत्वम-
नूद्य दूषयति । एकमिति ॥

मू० एकं ब्रह्मैव नित्यं तदितरदखिलं तत्र जन्मा-
दिभागित्यास्मात् तैर्न जीवोऽप्यचिदिव
जनिमानित्यनध्येतृचेदम् ॥ तन्नित्यत्वं हि
साङ्गश्रुतिशतपठितं सृष्टिवादः पुनः स्याद्दे-
हादिद्वारतोऽस्येत्यवहितमनसामाविरन्त्यैक-
रस्यम् ॥ १६ ॥

जनिमानिति लयोपलक्षणम् अनध्येतृचेदं, कतिपयाध्येतुस्ता-
त्पर्यानभिज्ञस्य वा चेदं साङ्गशब्दः सोपबृंहणपरः अजो नित्यः शाश्व-
तोऽयं पुराणः प्रकृतिं पुरुषं चैव इत्यादिश्रुतिस्मृतिशतमिह भाव्यम् ।
सृष्टिवादः तोयेन जीवान्वयससर्ज इत्यादिः पुरुषश्चाप्यभावेतौ लीयेते
परमानि इत्यादिलयवाद उपलक्ष्यते ब्राह्मणो जायते क्षत्रियोजायते
इत्याद्यतनजन्मादौ दृष्टं तद्वत् प्राकृतिकनैमित्तिकसृष्ट्यादावप्यचि-
दुपप्लम्भेन निर्वाह इहादिशब्दशाह्यः । अवहितमनसां श्रुतितात्प-
र्यैकाग्रमनसामित्यर्थः ॥ १६ ॥ इति जीवनिनित्यत्वम् ॥

आत्मानित्यत्ववादिनश्चतुर्विधाः तेषु ज्ञानात्मवादिनश्शरीर-
स्थितावप्यात्मनो भिदुरत्वमाहुः प्राणेन्द्रियात्मवादिन आत्मानमाश-

रीरस्यायिनम् । पौराणिकैकदेशिनस्तु प्रलयान्तम् । औपनिषदाभा-
सास्तु मोक्षावधिकम् । एतेषु दूषणवर्गः किञ्चिदुद्बुद्ध्यतेनोपलक्ष्यते ।
स्थैर्यमिति ॥

मू० स्थैर्यं चेन्नाभ्युपेतं भवभृति न भवेदैहिकार्य-
प्रवृत्तिः देहान्तत्वे तु धर्म्यं पथि निरुपधि-
का विश्ववृत्तिर्न सिद्धेत् ॥ आकल्पस्यायिपक्षे
कृतमफलतया मुक्तिमार्गापदेशैरामोक्षस्या-
यितायां श्रुतिरनभिमुखी पूरुषार्थं चतुर्थे ॥ १७ ॥

तत्र स्थैर्यं चेन्नाभ्युपेतमित्याशुतरविनाशित्वानुवादः बाधक-
माह । न भवेदिति । आत्मानमुत्तरकालानवस्थायिनं मन्यमानेन
किञ्चिदुद्दिश्य प्रवर्तते तत्त्वत्वायत्यां सुखं दुःखनिवृत्तिं वा ऽभिस-
न्धाय । तत्कथं घटेत फलकाले स्वाभावात् स्वकाले फलाभावात्
सन्तानैक्यादिकुस्तयस्तु प्रागेव निरस्ताः । द्वितीयपक्षे दूषणं देहा-
न्तत्वं इति । यदि देहावधिरात्मा तदा देहात्मवाद इव प्रेक्षावतो
महाजनस्य धर्मादनपेते मार्गेऽनादिस्सर्वत्रिकी दृष्टफलाद्युपाधिरहि-
ता प्रवृत्तिर्न घटेत तदाहुः विफ*लाविश्ववृत्तिर्नो न दुःखैकफलापि
च । दृष्टलाभफला नापि विप्रलम्भोऽपि नेदृश इति । तृतीयं दूषयति ।
आकल्पेति । अयं भावः यदि सर्वदुःखनिवृत्तियुक्त आत्मनाश एव
मोक्षः स तर्हि कः कल्पान्ते स्वयमेवैष्यति । न चासौ पूर्वं साध्यः
त्वरया मध्ये स्वनाशार्थमुपायग्रह इति चेन्न । स्वनाशस्य सर्वप्रमा-
णैरपि पुमर्थत्वासिद्धेः । एवं च भाषितम् । अहमर्थविनाशश्चे-
न्मोक्ष इत्यध्यवस्यति । अपसर्पेदसौ मोक्षकथाप्रस्तावगन्धत

* कुसुमाञ्जलानुदयनाचार्याः ।

† सिद्धिन्त्रये भगवद्भिर्यामुनाचार्यपादैः ।

इति । चतुर्थे बाधकमाह । आमोचेति । अनभिमुखीति स्वनाश-
रूपं चतुर्थपुरुषार्थं न वक्ति स्वेन रूपेणाभिनिष्पन्नस्य भोगादीन-
प्याह । ननु विज्ञानघन एवैतेभ्यो भूतेभ्यस्समुत्थाय तान्येवानुवि-
नश्यतीति जीवविनाशः श्रूयते मैवम् । लोकधीरूढानुवादमात्रत्वाद-
दर्शनमात्रपरत्वाद्वा । स्मर्यते च । अदर्शनादिहायातः पुनश्चादर्शनं
गत इति । अन्यथा कथम् अविनाशी वा अरेऽयमात्माऽनुच्छिन्ति-
धर्मा इति तन्नित्यत्वसाधनम् । ननु न प्रेत्य संज्ञाऽस्तीति मुक्तस्य
निस्सम्बोधत्वश्रुत्या नाशस्सिद्धेत्, न । देहादिभिरैकीकृत्य बुद्धेः
तन्निबन्धनाख्याभेदस्य वा निवृत्तौ तात्पर्यात्, ब्रह्मण्यात्यन्तिकलयः
कथम् अनात्यन्तिकवत्, स्वविशिष्टे ब्रह्मण्यौपाधिकरूपेण विशेषत्या-
गेन श्लेषस्य विवक्षितत्वात्, अन्यथा मुक्तिदशायां भेदोक्तिभिर्विरो-
धात्, यथा नद्यस्यन्दमानास्समुद्रे अस्तं गच्छन्ति नामरूपे विहाय
इति निदर्शनान्मुक्तोऽप्यस्तमेष्यतीति चेन्न । प्रविष्टजलस्य स्वरूपना-
शाभावात्, अन्यथा पयःप्रस्थद्वयसम्भेदे प्रस्थशेषत्वप्रसङ्गात् यथो-
दकम् इत्यारभ्य तादृगेव भवतीति श्रुत्यन्तरविरोधान्न, घटध्वंसे
घटाकाशोऽपि न नश्यत्येव घटसंयोगनाशात् नश्यतीत्युपचरन्ति
मुक्तिदशायां भेदनिवृत्तिवादाश्च कर्मकृतवैषम्यनिवृत्तिपराः साधर्म्य-
वादिभिरप्येतदेव व्यवस्थाप्यते, ब्रह्मैव भवतीत्यवधारणाज्जीवनिवृ-
त्तिर्गम्यत इति चेन्न । अत्यन्तसाम्ये तात्पर्यात्, यथा वैष्णवं वाम-
नमालभेत स्पर्धमानो विष्णुरेव भूत्वेमान्लोकाज्जयतीति तदेतत्
नात्मा श्रुतेर्नित्यत्वाच्च ताभ्य इति सूत्राभिप्रेतमिति ॥ १७ ॥ इत्या-
त्मानित्यत्वादिवादानामध्यक्षादिविरोधः ॥

नित्यस्सर्वगत इति श्रुत्या आत्मनां नित्यत्वे तत्सह चरितं
सर्वगतत्वमपि स्यादिति शङ्कते । व्याप्रा इति ॥

मू० व्याप्रास्सर्वत्र जीवास्सुखतदितरयोस्तत्रतत्रो-
पलम्भान्निर्वाह्ये देहगत्यागतिरिह वितथा
तद्वतोऽपीति चेन्न ॥ वक्त्री पञ्चाग्निविद्या-
प्रभृतिषु भविनां स्वस्वरूपेण सिद्धं याता-
यातप्रकारं श्रुतिरगतिरिमां लाघवोक्तिं शृ-
णोतु ॥ १८ ॥

आगमस्यानुग्राहकमाह । सुखेति । तदितरशब्दोऽव दुःख-
वत् धीच्छादीनामपि सङ्ग्राहकः । अविभुत्वे सर्वत्र दुःखाद्युपलम्भो
न स्यादित्यर्थः । आत्मगत्या सर्वत्र सुखादीति शङ्कां गौरवप्रसक्त्या
वारयति । निर्वाह्य इति । अत्र श्रुतेरन्यपरत्वाभिप्रायेण प्रतिवक्ति ।
नेति । सर्वगतत्वेऽस्तितावत् “अग्निर्यथैको भुवनं प्रविष्टः “वायुस्सर्व-
गतेः महान्” इत्यादित्रदेकजातीयानां सर्वचानुप्रवेशान्नेतुं शक्या ।
गतेश्च श्रुतत्वान्न कल्पनागौरवमित्याह । वक्त्रीति । प्रभृतिशब्देन
“तेन प्रद्योतेनैष आत्मा निष्क्रामति तमुत्क्रामन्तं प्राणोऽनूत्क्रामति
प्राणमनूत्क्रामन्तं सर्वे प्राणा अनूत्क्रामन्ति” इत्यादयस्सङ्गृह्यन्ते, न
च तासां श्रुतीनां प्राणानूत्क्रमणादिभिरन्यथासिद्धिरास्थेया इत्यगति
शब्दाभिप्रायः ॥ १८ ॥

अविभुत्वे सिद्धैश्वर्याणां युगपदनेकशरीराधिष्ठातृत्वं न स्यादित्य-
चाह । अव्यापित्वेऽपीति ।

मू० अव्यापित्वेऽपि पुंसोऽभिमतबहुवपुःप्रेरणे
यौगपद्यं ज्ञानव्याप्त्योपपन्नं बहुषु च वपुषां-

ऽशेषु निर्वाह एषः ॥ यच्चादृष्टं क्रियां स्वा-
श्रययुजि तनुतेऽन्यत्र तत्कृद्गुणत्वादित्येत-
त्सिद्धसाध्यं विभुन इह हि तद् ब्रह्मणः
प्रीतिकोपौ ॥ १९ ॥

बहुवपुःप्रेरणं किं द्वयान्तरद्वारकम् उत कर्मनिमित्तम्, आद्ये
यथा पाणिपादादिद्वारनियतं युगपत्खङ्गपादुकाद्यधिष्ठानं न तथा-
ऽचेति भावः । द्वितीये स्वकर्मनियतमनेकशरीराधिष्ठानं कर्मिणः
स्वसन्निधिविरहे कथं स्यादिति । ज्ञानव्याप्या स्वरूपसन्निधानाभावे-
ऽपि ज्ञानस्य युगपदनेकदेहाधिष्ठानानुगुणवृत्त्येति भावः । स्वरूप-
व्याप्तिज्ञानतोऽधिष्ठानाभावेऽनर्थिका तर्हि तत एव कुड्यादीनामप्य-
धिष्ठानं स्यात् । न स्यात्, तदधिष्ठानानुगुणकर्माविशयविशेषाभावात्
ये तु तादृशातिशयवन्तः ते कुड्यादीन्यप्यधितिष्ठेयुः यथा परकाया-
दीन्, देहैकदेशवर्तिन आत्मनो युगपदनेकावयवधिष्ठानं कथमित्य-
चापि प्रत्येतव्यमेतदेवेत्याह । बहुष्विति । धर्माधर्मौ स्वाश्रयसं-
युक्त एवाश्रयान्तरे क्रियां जनयतः क्रियाहेतुगुणत्वात् गुरुत्ववत्
इति परोक्तमनुवदति । यच्चेति । तच्च सिद्धसाधनतामाह । इत्येत-
दिति । तद् व्यनक्ति । विभुन इति । इह हि धर्माधर्मशब्दः कर्मनि-
मित्तेश्वरप्रीतिकोपद्वयबुद्धिद्योतकः । अस्ति हि शुभे त्वसौ तुष्यति
दुष्कृते तु न तुष्यतेऽसौ परमशरीरी इति ॥

न च प्रीतेरपूर्णत्वं न च कोपात्सदुःखता ।

फलप्रदित्सारूपत्वादुभयोरपि कर्मणोः ॥ अतो न दोषः ॥ १९ ॥

उक्तानुमानस्य दूषणान्तरमाह । इष्टमिति ॥

सू० इष्टं प्रादेशिकत्वं विभुषु जनिमतां बुद्धिश-

ब्दादिकानां तेनादृष्टं च तादृक् न यदि तव
सुखादाश्रयव्यापकं स्यात् ॥ तस्मात्तत्त्वप्र-
देशान्वयवति जनयेत् स्वं फलं यत्ननीत्या
भ्रातृव्यादौ च पीडां न घटयितुमलं किं
विभुत्वेन भोक्तुः ॥ २० ॥

विभुषात्माकाशादिषु जायमानानां बुद्धिशब्दादिकानां स्वा-
श्रयैकदेशवर्तित्वं युष्माभिरिष्यते सार्वत्रिकत्वे प्रत्यक्षादिवहुप्रमाण-
विरोधात्, अदृष्टं च तादृशमिष्टं तच्च स्वाश्रयसंयोगिनि क्रियां
जनयत् स्वावच्छिन्नप्रदेशसंयुक्त एव जनयेत् अन्यथा प्रयत्नेनापि
दूरस्थप्रेरणप्रसङ्गात्, न चादृष्टं तच्च तच्च गच्छति अमूर्तत्वात् अतो
ऽदृष्टकारिदूरस्थकार्याणामनुत्पत्तिप्रसङ्गः । ननु प्रत्यात्मनियतान्यन-
न्तान्यदृष्टानि विप्रकीर्णवृत्तीनि विद्यन्ते अतस्सर्वक्रियोपपत्तिरित्यबाह ।
भ्रातृव्यादविति । अयं भावः, अद्यतनाभिचारक्रियानिष्पद्यमानमदृष्टं-
कर्तुरात्ममनस्संयोगावच्छिन्ने प्रदेशे स्यात् तच्च भ्रातृव्यदेहभेदादी-
न्करोति एवं देशान्तरानुभाव्यस्वर्गादिफलसाधनेऽपि भाव्यम् । न च
दूरणवेदमदृष्टमुत्पद्यते, असमवायिप्रदेशावच्छेदेन तदुत्पत्तेः स्याप-
नात् । अतः कथं देशान्तरस्थे भ्रातृव्यशरीरादौ पीडां जनयेत् त-
स्मादात्मनस्सर्वत्रावस्थानं निरर्थकमिति निगमयति । किं विभुत्वे-
नेति ॥ २० ॥ इति जीवविभुत्वभङ्गः ।

यदि सर्वे जीवास्सर्वशरीरव्यापिनः सर्वे देहास्सर्वेषां भोगा-
यतनानि स्युः इति प्रसङ्गे परोक्तं परिहारमनुषदति । स्वादृष्टेति ।

मू० स्वादृष्टोपार्जितत्वाद्विभुषु यदवदन्विग्रहा-
देव्यवस्थां तच्चैवं निर्निमित्तं तत इह न कथं

सर्वतस्सर्वभोगः ॥ आराध्ये विश्वसान्निध्यनु-
गुणफलदे त्वस्ति राजादिनीतिस्तत्साम्ये
भोगसाम्यं न हि भवति यथाकर्मभोगप्रदा-
नात् ॥ २१ ॥

दूषयति । तच्चेति । अयं भावः यद्यदृष्टं स्वावच्छिन्नप्रदेशे
देहादिसृष्ट्या फले जनयेत् तदा यष्टुः स्वर्गादिकमिहैव स्यात् प्रदे-
शान्तरे तु प्रयत्ननीत्या जनयितुं नालमिति । अतस्त्वत्पक्षे प्रति-
नियतादृष्टजन्यत्वस्यैवासम्भवाद्भवस्याभङ्गो दुर्वार इत्याह । तत
इति । नन्वणुपक्षेऽपि फलानां जीवगतादृष्टाजन्यत्वात् परगतस्य
व्यवस्थापकत्वानभ्युपगमादनियमस्तदवस्थ इत्यत्राह । आराध्य
इति । परगतत्वेऽपि राजादिषु दृष्टेन न्यायेन ततदाराधका-
दिप्रतिनियतानुग्रहादिवैचित्र्यात्तदुचितफलसमर्पणे यथाप्रमाणं व्य-
वस्था सिद्धेदिति भावः । सर्वफलप्रदानानुगुण्यार्थं विश्वसान्नितो-
क्तिः सहाधीते च कर्माध्यक्षत्वसान्निचित्वे । ननु समोऽहं सर्वभूतेषु
इति वदतः कथं विषमफलप्रदत्वमित्यत्राह । तत्साम्य इति ।
भोगसाम्यं क्षेपज्ञानामन्योन्यमिति शेषः । सूत्रादिसिद्धं हेतु-
माह । यथाकमेति ॥ २१ ॥ अथाऽप्यणुत्वे किम्प्रमाणमित्यत्राह ।
देहान्तरिति ।

सू० देहान्तर्मात्रदृष्टेः पृथगिह विषयिप्राणजी-
वात्क्रमोक्ते भूयोवाक्यानुसारादणुरिति वचने
तादृशोपाध्यनुक्तेः ॥ ईशादाराग्रमात्रो ह्यवर
इति भिदावर्णनात्स्पन्दवाक्याद्वाप्युक्तिर्जा-
तिधर्मप्रतिहतिविनिवृत्त्यादिमात्रेण जीवे ॥ २२ ॥

अयं भावः यदात्मा विभुः स्वयं प्रकाशश्च किमिति सर्वत्र सर्वदा न प्रकाशते, अहमिति सार्वत्रिकः प्रकाशत एवेति चेन्न अस्मिन्देहेऽहं वर्त इतिवत्सर्वत्र प्रतीतिप्रसङ्गात् सार्वत्रिकस्याविशदप्रकाशाऽस्तीति च न प्रमाणं, व्यञ्जकान्तरसापेक्षत्वाद् व्यञ्जकदेशे व्यक्तिरिति नियमहेतुरिति चेन्न । स्वप्रकाशत्वविरोधात् । अथ मानसप्रत्यक्षः तथाऽपि कथं क्वाचित्कोपलब्धिः । यद्यपि सामग्रीदेशानुविधानेन ज्ञानोत्पत्तिः तथाऽपि विषयत्वं न तन्निम्नं* तथा अदृष्टेः, अगृहीतपरिमाणस्य स्वरूपतोऽग्रहणे देहात्मभ्रमात् क्वाचित्कोपलम्भ इति चेन्न । भ्रमव्यतिरिक्तमानसप्रत्यक्षेष्वपि तदृष्टेः विवेकतस्समाहितानामपि परिच्छिन्नतया तदुपलब्धेः “हृदि ह्ययमात्मा” इत्यादिदृष्टेश्च । हेत्वन्तरमाह । पृथगिति । इन्द्रियादीनां पृथगुत्क्रमणोक्तेरात्मेत्क्रमणं न भाक्तमिति भावः । सर्वगतत्वोक्तिसद्भावेऽप्यणुत्वोक्तीनां बलीयस्त्वं व्यनक्ति । भूय इति । सन्तिहि “एषोऽणुरात्मा चेतसा वेदितव्यः” “बालाग्रशतभागस्य शतधा कल्पितस्य च भागो जीवस्स विज्ञेय” इत्यादिका बह्व्यः । ननु विभोरपि परमात्मनोऽणुत्वं श्रूयते तथेह स्यात् तन्न । तच्च हि “एष आत्मान्तर्हृदयेऽणीयान् ब्रूहीर्वा” इत्यादिष्वौपाधिकाणुत्वव्यक्तेः, जीवाणुत्वयुतौ तादृशोपाध्यनुक्तेः प्रत्युत स्वरूपनिर्देशेनैव बालाग्रसूक्ष्मभागसमत्वं रख्याप्यते । यदौपाधिकं जीवस्याणुत्वं तस्य जीवेश्वरसाधारणत्वात् “आराग्रमात्रो ह्यवरोऽपि दृष्टः” इति परव्यावर्तकपरिमाणोक्तिर्विहन्येनेत्यभिप्रायेणाह । इशदिति । स्वप्नसुषुप्तादिवाक्येषु “आसु तदा नाडीषु सृष्टो भवति ताभिः प्रत्यपसृप्य पुरीतति शेते” इत्यादिभिर्जीवस्य तच्च तच्च स्वरूपेण संचरणं श्रूयत इत्याह । स्पन्दवाक्यादिति । एतेर्बलीयो-

भिर्जीवव्याप्तिवचनानामन्यपरत्वमाह । व्याप्युक्तिरिति । “तस्यात्म-
परदेहेषु सतः” इत्यादौ जातितः “स चानन्त्याय कल्पते” इत्यत्र
धर्मतः, तथा च सूत्रं “प्रदीपवदादेशस्तथा हि दर्शयति” इति ।
सर्वगत इत्यत्र क्रमेण सर्वविधाचेतने प्रवेशाद्वा शिलादिष्वपि प्रति-
हत्यनर्हतया वा तथा च भाषितम् “अतिसूक्ष्मतया सर्वाचेतनान्तः-
प्रवेशस्वभावः” इति । आत्मनोऽणुत्वे पृथिव्याद्यणुवत्प्रत्यक्षत्वं न
स्यादिति चेन्न, विभुत्वेऽपि ते विभ्वन्तरवदप्रत्यक्षत्वप्रसङ्गात् ।
यथादृष्टि व्यावृत्तिरस्तीति चेत् अणुत्वेऽपि समम् । न चास्माकं पृथि-
व्याद्यणूनामप्रत्यक्षत्वनियमः एवमणुत्वे मानसप्रत्यक्षत्वं न स्यादिति
प्रसङ्गेऽपि श्रुतिविरोधादिभिः प्रत्याख्येयः ॥ २२ ॥ इति जीवाणुत्वम् ॥

जैनास्त्वाहुः सर्वाणि द्रव्याणि पर्यायवन्ति आत्माऽपि
द्रव्यम् अतस्सोऽपि तत्तद्भोगायतनानुगुणःणुत्वमहन्त्वादिपर्यायवानिति
तान्प्रतिनिषेति । नात्मेति ॥

मू० नात्मा देहानुरूपं विविधपरिणतिर्निर्विका-
रोक्तिवाधात्स्यूलोऽहं मूर्ध्नि जातं सुखमिति
च मतिस्तस्य देहात्ममोहात् ॥ नानादेहश्च
योगी प्रसजति भिदुरः पुंसि देहप्रमाणे सु-
क्तौ देहात्ययात्स्यात्परिमितिविरहस्तत्प्रयु-
क्तेऽस्य माने ॥ २३ ॥

यो यद्भोगायतनवर्ती स तत्समपरिमाण इति नियमस्ता-
वन्न दृष्टः न च कल्प्यः कल्पकासिद्धेरिति भावः । नैगमिकाभीष्टं हे-
तुमाह । निर्विकारेति । वृद्धिहासौ देहस्यावेवोच्येते आत्मनि तु न
क्वचित् प्रत्युतान्यथा । ननु स्यूलोऽहं कृशोऽहमिति सामानाधिक-

रण्यात् मूर्ध्नि मे सुखमित्यादिना सर्वावयवेष्वहमर्थवृत्तिदर्शनाच्च
परिमितिभेदः कल्प्यः इत्यत्राह । स्थूल इति । सामानाधिकरण्यं
तावद्गैरोऽहमित्यादिष्वप्यस्तीत्यनेकान्तं देहद्वारैव आत्मनि गौर-
त्वादिववादः, भ्रमाद्वा तथेहापि, देहावयवेषु सुखाद्युत्पत्तिधियस्च देहा-
त्मभ्रमेण, सर्वत्र सन्निधानारोपात् सत्सन्निधानेऽपि भ्रमाङ्गीकारः । ननु
“एकां शाखां जीवो जहाती” त्यादिना छान्दोग्ये जीवस्य वृद्धिसङ्कोचौ
श्रूयेते तन्न । जेवादिष्विवाभिमानत्यागेनापि तदुपपत्तेः तत्र तत्र
अभिमानसदसद्भावौ च कर्मनियतौ । खण्डितारोपितशाखाप्ररोहस्तु
तादात्विकजीवान्तराभिमानात् द्विजन्तववयवविक्रम्यः प्राणांशद्वो-
भमाच्चात् न हि तत्र वेदनायां प्रमाणमस्ति, बाधान्तरमाह । नाना-
देह इति । एकस्मिन्नेव काले योगिनां विरुद्धधर्माध्यासेन स्वरूपभेदः
प्रसज्येत । प्रसङ्गान्तरमाह । मुक्ताविति । देहप्रयुक्ते पुंसः परिमाणे
मुक्तिदशायां देहाभावादात्मनः परिमाणविरहः स्यात् तथा च गुण-
वद्व्यवृत्त्यमेव हीयेत अपरिमितस्यापि द्रव्यत्वं केचिदिच्छन्तीति
चेन्न । विभुत्वप्रसङ्गादिति ॥ २३ ॥

भवतु विभुर्मुक्तः को दोष इत्यत्राह । निर्मुक्त इति ।
सू० निर्मुक्तस्त्वन्मते स्यात्कथमपरिमितो नित्य-
मूर्ध्वं प्रधावन् देहः कश्चित्तदानीमपि यदि
नियतस्यात्तु तन्निघ्नताऽस्य ॥ इच्छातो देह-
मेकं विशति स परिमित्यर्थमेवेति हास्यं
तस्मादास्माकनीत्या परिमितिरिह सा स्था-
यिनी या विमुक्तौ ॥ २४ ॥

मुक्तस्य हि पृथिव्या नित्यपतनवन्नित्योर्ध्वगमनं युष्माभिरु-

च्यते . आलोकाकाशावधि वा उभयथाऽप्यपरिमितस्य गमनं न सिद्धेत् । देहविशेषपरिमित एवात्पततीति शङ्कते । देह इति । नियतः अवश्यम्भावी स्वकर्मनियत इति वा । तत्र बाधकमाह । स्यादिति । कर्मनियतदेहत्वे परतन्त्रस्य कथं मुक्तत्वमिति भावः । अस्तु घातिकर्मचतुष्टयरहितस्याघातिकर्मचतुष्टयप्रभावात् गत्यर्थो देहः तत्परित्यागक्षणे भटिति परिमाणसिद्ध्यर्थे सकललोकाक्रमस्तकस्यायिनं कञ्चिद्विगम्बरं देहं सर्वे मुक्ताः प्रविशन्ति पृथग्वा शरीराणि परिगृह्यत इति वदन्तमुपालभते । इच्छात इति । न हि मुक्तस्येच्छाभोगो युष्माभिरिष्येते । न च स्वच्छन्दव्यापाराः अतः परिमाणमात्रसिद्ध्यर्थे देहं परिगृह्णातीति निर्मूलकल्पनं निपुणैर्ह्यस्यम् । तर्हि का गतिरित्यचाह । तस्मादिति । मुक्तौ काचित्स्वाभाविकी स्वीकार्या सैव बद्धदशायामपि स्थिरेति नित्याऽणुजीवः तथा च सूत्रम् अन्त्यावस्थितेश्चाभयनित्यत्वादविशेषः इति । उभयमिह जीवस्वरूपं परिमाणं च ॥ २४ ॥ इत्यात्मनो देहपरिमाणत्वभङ्गः ॥

यदि यथा कर्मफलप्रद ईश्वरः कर्माणि चानन्तान्यपरिमितकालभोग्यानि तदा प्रागिव पश्चादपि कथं मोक्षोपायादिसिद्धिरित्यचाह । कर्मेति ॥

**सू० कर्माविद्यादिचक्रे प्रतिपुरुषमिहानादिचित्र-
प्रवाहे तत्तत्काले विपक्ति*र्भवति हि वि-**

* यद्यपि दुपचक्षु पाके इति पत्रेः पाकाद्यस्य पित्तत्वेन विद्भिर्वादिभ्याऽङ्ग इति पाणिनीयेन वा सरुपाऽस्त्रियामिति निवेधाद् विपक्षेत्येव न तु विपक्तिरिति नापि वृक्षशितता धातुनिर्देशे इति श्रितपा निर्वाहस्तथा सति शित्वेन शपि विपक्षतिरिति स्यान्न त्यष्टम् । तथापि स्यागापापक्षोभावे । ३ । ३ । ८५ । इति पाणिनीयेन विशेषविधानात्साधु । पित्तरागसामर्थ्याच्च विपक्षेत्यपि । अत्रस्याख्यवस्यादिकं तु व्यवस्थायामसंज्ञायामिति ज्ञापकात्साधु ।

विधा सर्वसिद्धान्तसिद्धा ॥ तल्लब्धस्वावका-
शप्रथमगुरुकृपागृह्यमाणः कदाचित् मुक्तै-
श्वर्यान्तसम्पन्निधिरपि भविता कश्चिदित्यं
विपश्चित् ॥ २५ ॥

विचित्रवाहत्वानुक्तिः परिहारकाकुर्गर्भा । तत्तदित्यादिना
कस्यचित्त्वर्मिणः प्रागलब्धप्रजापतिप्रभृतिपदनिदर्शनं । विपक्तिः क-
र्मणां सहकारिलाभः फलविशेषोद्गतिर्वा तथा च पातज्जलम् “जात्या-
युभौगा विपाका” इति, चार्वाकव्यतिरिक्तास्सर्वे सामग्रीप्रवाहवैचित्र्या-
त्संसरतां मुक्तिहेतूपनिपातमिच्छन्ति अतो नाचानादिसंसारवादिना
केनापि विमन्तव्यमित्यभिप्रायेण सर्वसिद्धान्तसिद्धत्वेऽपि तच्छब्दे-
नानुकूलविपक्तिविशेषः परामृश्यते, स्वशब्दः कृपाविषयः, सम्पदिह
विवेकवैराग्यादिरूपा । अपिस्सम्भावनार्थस्समुच्चयार्थो वा । इत्य-
मिति । प्रकृतिपुरुषादितत्त्वचिन्ताप्रकारेण । यद्वा हिरण्यगर्भादिविपा-
कवदित्यर्थः । ननु हिरण्यगर्भादिपदविपक्तिः स्वस्य प्रागसिद्धाऽपि
पुरुषान्तरसिद्धजातीयेति चेत् तत्त्वज्ञानवैराग्यादिसम्पदपि तथैव ।
दृष्टं चेत्तद् गुरुशिष्यक्रमे । आद्यमुक्तस्य ततः पूर्वमदृष्टजातीयेति
चेन्न । आद्यमुक्तानिरुक्तेः यद्यसौ पूर्वमुक्त एव उक्तोत्तरमेतत् । अथ
मुक्तेष्वदिः स कथं त्वया विदितः, ततः पूर्वं मुक्ताभावादिति चेत्
तमपि कथं वेत्थ । अनादिमुक्तौ व्याघातादिति चेत् न । मुक्तप्र-
वाहे व्याघातः स्यात् न ह्यनादिमुक्तः कश्चिद्वध्यते । साध्य-
मोक्षो वा भवेत् येन व्याघातस्यात् किन्त्वनादिबद्धास्सर्वेऽपि
लब्धोपायाः क्रमेण मुच्यन्ते तत एव मोक्षशास्त्रप्रामाण्यं निर्वाध-
मिति ॥ २५ ॥ इति संसरतां प्रत्यापतिहेतुविशेषः ॥

निर्वेदं सन्धुनयन् मुमुक्षोत्पत्तिप्रकारमाह । कृच्छादिति ।

मू० कृच्छात्संवर्तकष्टाद्यपगमजनितस्यूतदेहस्य
जन्तोर्जाग्रत्स्वप्नसुषुप्तिर्मरणमथ मृतेरर्थस-
म्पदशास्स्युः ॥ सर्वं दुःखान्धकारस्यगित-
मिह सुखं त्वत्र खद्योतकल्पं त्यक्त्वा शुद्धा-
शयास्तन्निरवधिकमुखां निर्विविद्वन्ति मु-
क्तिम् ॥ २६ ॥

मृतेरर्थसम्पत् मूर्च्छा । तथा च सूचं मुग्धेऽर्थसम्पत्तिः परि-
शेषादिति । सर्वम् अनुकूलतया भाव्यमानमपि । ननु स्वर्गस्वारा-
ज्यादिप्रभूतसुखमप्यस्तौत्यचाह । सुखं त्विति । अल्पास्थिरत्वव्य-
क्त्यै खद्योतदृष्टान्तः तद्विषमधुकल्पं वैषयिकसुखं, निरवधिकत्वोक्त्या
निर्दुःखत्वमपि लक्ष्यते । निर्विविद्वन्तिभोक्तुमिच्छन्तीति ॥ २६ ॥
इति मुमुक्षोत्पत्तिप्रकारः ॥

इह सयूय्याः परे च केचिदाहुः इतः पूर्वमिव कारणाभा-
वात् केचित्पश्चादपि न मोक्ष्यन्ते “एकं पादं नोद्वरति स्वली-
लाद्यर्थे समुद्वरस्तं चेत्” “सततञ्च मृत्युजन्मनाभृतं भवेत्”-
“क्षिणाम्यजस्रमशुभान्” मामप्राप्यैव” इत्यादिभरेतत्सिद्धं तस्मिन्ने-
वाधकं शङ्कते । कश्चिदिति ।

मू० कश्चिच्चेन्नित्यबद्धः किमयमहमिति स्यान्मु-
मुक्षोरुपेक्षा मैवं युक्तस्य मुक्तिर्भवति दृढ-
मिति प्रत्ययात्तत्प्रवृत्तेः ॥ नोचेत्स्यामन्त्य-
मुक्तः किमहमिति न केऽप्यद्य मुक्तौ यते-

रन् सर्गस्थित्यादिसन्तत्यविरतिरत इत्येव-
मेकेऽन्यथाऽन्ये ॥ २७ ॥

सन्देहेऽपि प्रवृत्तिस्सम्भवतीत्यभिप्रायेण प्रतिवक्ति । मैवमिति ।
अयं भावः ।

स्वरूपे योग्यभावेऽपि सहकार्यव्यवस्थितेः ।
विमुक्तिर्मम सिद्धयेदृ न वेति विचिक्त्वित्सते ॥
अनिर्धार्यापि यः कश्चित्तथ्यमात्ममनोरथः ।
पात्रिके फलभूयस्त्वे सांयाचिकवदीहते ॥
यथाकथञ्चिद्विदारव्येऽप्यापवर्गिकवर्त्मनि ।
प्रसीदन्नीश्वरो बुद्धिं प्रयच्छेन्नश्चलामिति ॥

उपायविधानशास्त्रार्थनिश्चयात्स्वस्य च तदानुगुण्यदर्शना-
न्निस्संशयोऽपि कश्चित्प्रवर्ततेत्याह । युक्तस्येति । अन्यथा कथञ्चि-
न्निष्फलप्रयत्नोऽप्यस्तीति निश्चयात्स किमहमिति कृष्यादावपि न प्रव-
र्ततेति भावः । नोचेदित्यादिनापि प्रतिबन्ध्यन्तरोक्तिः, स्वात्मन्य-
मुक्तत्वशङ्कायामपि कृतांशः फलिष्यत्येवेति शास्त्रतोऽवगमात्प्रव-
र्ततेति चेत् एवं नित्यब्रह्मसद्भावनिश्चयेऽपि स्वयं निवृत्तिधर्मयो-
भ्यतया दृष्टः कृतमपि फलिष्यतीति किं न प्रवर्तते एवं नित्यब्रह्मे
सम्भवति “अव्युच्छिन्नास्ततस्त्वैते सर्गस्थित्यन्तसंघमा” इत्यादि-
शास्त्रस्यार्थवत्त्वसिद्धिरित्याह । सर्गेति । अयमेव सिद्धान्त इति
निश्चयव्युदासायाह । इत्येवमेक इति । पञ्चान्तरमाह । अन्यथा-
ऽन्य इति । स्वरूपयोग्यानां शुक्रादिवत्कदाचित्सहकार्यागमान्मुक्ति-
रस्यादेव तदा संसारपान्यस्य याति मोहश्रमः श्रममित्यादेस्सङ्को-
चकाभावादिति भावः ॥ २७ ॥

इति नित्यसंसारिसदसद्भावपक्षौ ॥

द्वयोरपि पक्षयोर्दोषमाशङ्क्य प्रत्याह । निश्शेषेति ॥

सू० निःशेषात्मापवर्गे विरतविहरणो विश्वकर्ता
तदा स्यात् नित्यं चेत्कोऽपि दुःखेन्निरुपधि-
कदयाहानिरस्येति चेन्न ॥ पक्षः पूर्वा यदि-
स्याद्विहरणविरतिः स्येच्छया नैव दोषश्शिष्टे
पक्षे निरुद्धा निरुपधिकदया कुत्रचिन्नित्य-
मस्तु ॥ २८ ॥

उत्तरार्धे पक्षद्वयदोषपरिहारार्थे, पुरुषान्तरप्रतिरोधादिना
लीलाविरतौ हि दोषः न तु स्वेच्छया, प्रवृत्तिवन्निवृत्तेरप्येच्छत्वात्कः
चिन्नित्यं दयारोधोऽपि तत्तज्जीवकर्मवशात् । अतः प्रतिबन्धरहितेषु
सावकाशा कृपा, अल्पव्याजेनानन्तापराधसहनाच्च ॥ २८ ॥ इतिप-
क्षद्वयोक्तप्रसङ्गपरिहारः ॥

धर्मस्य तत्त्वं निहितं गुहायां किम्पुनर्निवृत्तिधर्मस्य, अतः
कथं कश्चिदपि मोक्ष्यत इत्यत्र मोक्षोपायस्वरूपं निष्कर्षति भक्ति-
रिति ।

सू० भक्तिर्मुक्तेरुपायः श्रुतिशतविहितस्ता च धीः
प्रीतिरूपा तन्निष्पत्यै फलेच्छाद्युपधिविर-
हितं कर्म वर्णाश्रमादेः ॥ ज्ञानध्यानादिवाचां
समफलविषया सैव युक्ता प्रतिष्ठा सामा-
न्योक्तिस्समानप्रकरणपठिता पर्यवस्येद्वि-
शेषे ॥ २९ ॥

श्रुतिशतविहितो मुक्तेरुपायो भक्तिरित्यन्वयः । ननु ब्रह्म-
विद्ययैव मुक्तिरिति सिद्धान्तः भक्तिशब्दस्त्वष्टृविधत्वादिवचनैरन्या-
र्थः भज सेवायामिति च सामान्यतः पठ्यते क्वचित्पुं लुटिक्कृषौ गौर-
वमित्यत्राह । सा चेति । धीरित्यनेन ब्रह्मविद्यात्वाविरोधस्यापनं,
प्रीतिरूपेति लुटिनिमित्तसूचनं महनीयविषये प्रीतिर्भक्तिः प्रीत्यादयश्च
ज्ञानविशेषा इति वक्ष्यते । “स्नेहपूर्वमनुध्यानं भक्तिः इति चोपायोवि-
शेष्यते । अपाम सोमममृता अभूम इत्यादि दर्शनात्कर्मभिरेव मुक्तिः
किं न स्यादित्यत्राह । तदिति । केवलधर्माणां क्षयिफलत्वनि-
श्चयान्तावामृतत्वादिवचनमन्यपरं विद्याङ्गेषु तु मुक्तिसाधनत्वश्रुतिः
स्तुत्यर्था अतः “तमेतं वेदानुवचनेन ब्राह्मणा विविदिषन्ति” इत्या-
दिभिरभिप्रेतं सन्निपत्योपकारकत्वमिह युक्तमिति भावः फलशब्दोऽत्र
स्वर्गादिविषयः, फलसङ्गकर्तृत्वाभिमानत्यागे हि स्वरूपानुरूपफल-
साधनाङ्गत्वमित्यभिप्रायेणोपाधिरहितत्वोक्तिः उत्तरेणादिशब्देन गुण-
निमितादिसङ्ग्रहः । ननु वेदनध्यानोपासनादिशब्दैर्मुक्त्युपायोक्तौ
यथाहं विकल्पः स्यादित्यत्राह । ज्ञानेति । समफलविषयेति एकत्र
विश्वमौचित्यप्रदर्शनं सम्भवति गत्यन्तरे ऽष्टदोषविकल्पो न न्याय्यः
न चैकस्मिन्नधिकारिणि गुरुनद्युविधिः स्यात् नापि ज्योतिष्टोमाग्नि-
होत्रादिवदिह फलतारतम्यसम्भवइति भावः । प्रतिष्ठा तत्तत्सामान्या
कारैः प्रतिपाद्येत्यर्थः । ननु “यस्य देवे परा भक्तिर्यथा देवे तथा
गुरो तस्यैते कथिता ह्यर्थाः प्रकाशन्ते महात्मनइति” कठवल्लीवा
क्यात् भक्तेर्ज्ञानहेतुताऽवगम्यतेगीयते च “भक्त्या मामभि जानाति”
इत्यादि, संजयश्चाह “शुद्धभावं गतो भक्त्या शास्त्राद्वेद्वि जनार्दनम्”
इति अतो भक्तिसाध्यज्ञानविशेषान्मुक्तिः स्यादित्यत्राह । सामान्येति ।
क्षयं भावः भक्तेर्ज्ञानसाधनत्वश्रुतिः पूर्वभेदेनानेकफलतया स्यात्

अतएव हि “भक्त्या त्वनन्यया शक्यः” इत्यादिना ज्ञानदर्शनप्राप्तिसाधनत्वोक्तिः “भक्त्या लभ्यस्त्वनन्यया” इति च नियम्यते भक्तिसाध्यं प्रापकज्ञानमपि भक्तिलक्षणेपेतम् अतोवेदनादिसामान्यशब्दानामिह पश्वादिन्यायात् सन्निहितविशेषपर्यवसानं सिद्धम् ॥ २६ ॥

ये नु मन्यन्ते “तमेवं विद्वान् ‘ब्रह्मविदाप्नोतिपरं” इत्यादिषु यथा श्रुति वित्तिमात्रस्य मुक्तिसाधनत्वविधिः कल्प्यः सकृत्कृतश्च शास्त्रार्थः अतो न विशेषपर्यवसानं युक्तमिति तान्प्रति सफलत्वादुक्त्या सूचितं व्यनक्ति । ध्यानादीति ॥

मू० ध्यानाद्युक्त्या ध्रुवानुस्मृतिरिह विहिता ग्रन्थि-
मोक्षाय सैव स्पष्टा दृष्टिस्तथैव श्रुतफल-
विषया सेवनत्वादुपास्तिः ॥ क्वाप्यैक्यं
विद्युपास्त्योर्व्यतिकरितगिरा भक्तिमेवाह
गीता सर्वं तद्वित्तिमात्रे फलवति विफलं
तेन सैवं विशिष्टा ॥ ३० ॥

अत्र हि मुक्तिसाधनवित्तेः प्रत्ययावृतिरूपचिन्तावाचिध्या-
नशब्दशक्त्या नावृतिरूपत्वं निरस्तं । न्यायस्तु न वचनविरोधे ।
आदिशब्देन ज्ञानवेदनादिशब्दसङ्ग्रहः ध्रुवानुस्मृतिशब्दस्तु चिन्ता-
या निरन्तरस्मृतिरूपत्वमाह । ग्रन्थिमोक्षायेति फलैक्यव्यञ्जनम् ।
तत्फलार्थे वाक्ये दृष्टिशब्दस्तु स्मृतिमेव वैशद्येन विशिनष्टि । ननु
चाक्षुषज्ञानं प्रत्यक्षमात्रं वा ब्रूयादित्यत्राह । तथैवेति । विशदध्रु-
वानुस्मृतेः उपास्तिशब्दनिमित्तमाह सेवनत्वादिति । यस्तद्वेद
इत्यादिषु केषु चिद्वाक्येषु एकस्मिन्नेव विषये वेदनोपासनशब्दयो-
र्व्यतिकरेणोपक्रमोपसंहरदर्शनाच्च वेदनमेवोपासनतया विशेष्यत-

इत्याह । क्वापीति । एतेषु क्वचिदपि वाक्ये भक्तिशब्दे न मोक्षो-
पायविषयः श्रूयत इत्यत्र “यमेवैष वृणुने तेन लभ्य” इति श्रुत्य-
भिप्रेतं गीयत इत्याह । भक्तिमेवेति । फलितमनिष्टप्रसङ्गमाह ।
सर्वे तदिति । निगमयति । तेनेति । सा मुक्तिसाधनतयोक्ता हि
वितिः भक्तिरूपत्वपर्यन्तविशेषणविशिष्टेत्यर्थः ॥ ३० ॥ इति भक्ति-
स्वरूपमोक्षोपायत्वे ॥

यदि भक्तिरेका मुक्त्युपायः कथं परविद्याभेदकृप्रित्यचाह ।
विद्या इति ॥

विद्याः पञ्चाग्निवैश्वानरदहरमधुन्याससत्पू-
र्वसंज्ञा नानाशब्दादिभेदात्तुलितफलतया
तद्विकल्पश्च शिष्टः ॥ कर्मज्ञानाख्ययोगौ
त्वह परभजनाधिक्रियार्थौ स्वदृष्ट्या धर्मैर्व-
र्णाश्रमाणां त्रयमिदमवदन् सेतिकर्तव्य-
ताकम् ॥ ३१ ॥

नाना मिथोभिन्ना इत्यर्थः शब्दादिभेदात् द्वितीयाद्वेदकव-
गात् । किमेतासां ज्योतिष्टोमाग्निहोत्रादिवत्फलभूयस्त्वार्थमेकस्मि-
न्नधिकारिणि सम्भवइत्यचाह । तुलितेति । परिच्छिन्नेषु स्वर्गादिफ-
लेषु तारतम्यवत्सु तदूयस्त्वापेक्षयोपायसमुच्चयसम्भवः । इह तु न
तथा अविशिष्टफलत्वात् स्वात्मप्राप्तौ सालोक्यादिमात्रे च मुक्तिश-
ब्दोभाक्तः मुक्तितारतम्यं वदद्विस्तु मुक्तिरेव शिद्धानीया । सर्वकर्म-
निवृत्तौ स्वतःप्राप्तब्रह्मानुभवतारतम्यायोगात्, कतिपयकर्मनिवृत्तेः
स्वर्गादावपि समत्वात् शिष्टः, “विकल्पोऽविशिष्टफलत्वात्” इति सूचे ।
ननु कर्मज्ञानयोगयोरपि मुक्तिसाधनत्वं शिष्यते गरिष्ठस्य च भक्ति-
योगस्य अतोमुक्तितारतम्यं युज्यत इत्यचाह । कर्मेति । स्वदृष्ट्या

स्वात्मावलोकनद्वारेणेत्यर्थः, तदुक्तमात्म*सिद्धौ उभयपरिकर्मितस्वा-
न्तस्यैकान्तिकात्यन्तिकभक्तियोगलभ्यः । इति, । यदि कर्मयोगोऽधि-
कारार्थः तर्हि लब्धाधिकारस्य कर्मनैरपेक्ष्यं स्यादित्यत्राह । धर्मै-
रिति । अयं भावः कर्मयोगोनाम नियमयुक्तः कर्मविशेषः तन्नि-
वृत्तिदशायामपि न वर्णाश्रमधर्मनिवृत्तिः कर्मनिषेधोऽप्यन्यविषयः
अतस्त्रयोऽपि योगा वर्णाश्रमधर्माङ्गका इति । तथा च सङ्गृहीतम् ॥

अथानामपि योगानाम्मात्राऽन्योन्यसङ्गमः ॥

नित्यनैमित्तिकानां च पराराधनरूपिणाम् ॥ इति ॥ ३१ ॥

इति विद्याभेदतद्विकल्पादिः ॥

ननु मुमुक्षुमधिकृत्योपनिषदामुत्थानमतस्तत्रत्यानां सर्वासां
विद्यानां विकल्पः स्यादित्यत्र मुक्तिसाधिकास्तदन्याश्च विषयतो-
ऽधिकारतश्च विभज्यते । विश्वेति ॥

मू० विश्वान्तर्यामितत्त्वं स्वयमिह चिदचिद्विग्र-
हैर्वा विशिष्टं यस्यामालम्बनं सा भवभय-
शमनी वीतरागस्य विद्या । यस्तूपास्ते
यथोक्तं तदितरदखिलं ब्रह्मदृष्ट्या स्वतोवा
नैतस्य ब्रह्मनाड्योद्गतिरपि न पदव्यर्चिरा-
दिर्न मोक्षः ॥ ३२ ॥

स्वयं स्वरूपनिरूपकैर्निरूपितस्वरूपविशेषकैश्च धर्मैर्वि-
शिष्टं स्वासाधारणदिव्यविग्रहैर्वा चिदचिद्विग्रहैः इन्द्राणादिचिदचि-
द्रूपैः शरीरैः, वीतरागस्येति विशेषणात् परभजनमपि रागिणः परिमि-
तफलसाधनमिति सूच्यते । संज्ञगृहे च-भक्तियोगस्तदर्थो चेत्समये-

* परमगुरुभिर्भगवद्भिः सुनाचार्यपादैः सिद्धित्रयान्तर्गतायामात्मसिद्धौ ।

श्वर्यसाधनम् इति । यथोक्तं चिदचिद्रूपेण विभक्तं यद्वा तत्तद्विद्यावि-
हितप्रकारेणेत्यर्थः । स्वतः ब्रह्मपर्यन्ततां ब्रह्मदृष्टिं च विहाय ।
नैतस्येत्यादि । नाडीभेदाहि तयोर्ध्वमायन्नमृतत्वमेति विष्वडुन्या-
उत्क्रमणे भवन्तीति विभज्यते । स्मर्यते च ऊर्ध्वमेकः स्थितस्तेषाम्
इत्यादिना । आर्चिरादिगतिश्च ब्रह्मविद एवाधिकृत्य तच्चतस्रं श्रूयते
तथा च सूत्रम् अप्रतीकालम्बनान्नयति इत्यादि । मोक्षश्च तमेव
विदित्वाऽतिमृत्युमेति इत्यवधारितः ॥ ३२ ॥

इति चिद्वर्गापवर्गार्थविद्याविभागः ॥

अथ कर्मणां सर्वापेक्षा च यच्चादिश्रुतेरश्ववत् इति सूत्रसिद्धं
विद्यार्थत्वं द्वारप्रदर्शनेन प्रापयन् समुच्चयवादं च निरस्यति ।
स्वान्तेति ॥

मू० स्वान्तध्वान्तप्रसूतं दुरितमपनुदन् योगिन-
स्सत्त्वशुद्धौ सर्वावर्णादिधर्मशमदममुखवत्स-
न्निपत्योपकारी ॥ विद्यां चेत्यादिवाक्येऽ-
प्यनुकथितमिदं नैकवाक्यानुरोधात्कर्मपे-
क्षाभिसन्धिं क्वच न विवृणुते तत्समुच्चित्य
वादः ॥ ३३ ॥

ध्वान्तशब्द इह तमोगुणे भाक्तः सत्त्वस्य शुद्धिः गुणान्तर-
सम्भेदाभावः, शमदमादीनां चित्तैकाग्र्यहेतुत्वस्य दुरपन्हवत्वात्तन्नि-
दर्शनम् । सन्निपत्योपकारी—करणशरीरनिष्पादक इत्यर्थः । वादान्तर-
योजनाव्यावृत्त्यै श्रुत्यन्तरस्याप्युक्तार्थपरत्वमाह । विद्यां चेति ।
अविद्यया मृत्युं तीर्त्वा इति सत्कर्मणा विद्योत्पत्तिविरोधिकर्मतरणं
विवक्षितम् । धर्मेण पापमपनुदति । कषायपक्तिः कर्मणि । इत्याद्यने-

कवाश्यानुरोधात् मृत्युं प्राप्य स्थित इति तु क्लिष्टगतिः, मृत्युतरणम्-
मृतप्राप्तिरिति साध्यद्वित्वाभावादत्र साधनद्वित्वादिश्चायुक्तः ब्रह्म-
विद्यामधिष्ठाय तर्तुमृत्युमविद्याया इत्युपबृंहणेन चैतत्सर्वं व्यक्तम् ।
इतं ज्ञानं क्रियाहीनं हता चाज्ञानिनां क्रिया इत्यादिषु द्वयोस्समु-
च्चित्तवद्वादः कुदृष्टिमतनिवृत्त्यै । कर्मसापेक्षत्वाभिसन्धिं व्यनक्ति ।

निषिद्धकाम्यत्यागेन नित्यनैमित्तिकग्रहः ।

अधिकाराङ्गताज्ञासु यथार्हमवतिष्ठते ॥ ३३ ॥

इति कर्मणां विद्योपकारकत्वप्रकारः ।

एवं केचिदूचुः कर्मानुष्ठाता जीवः स्वाध्यायसाध्येन स्वविष-
यज्ञानेन संस्क्रियते ते एव ज्ञानक्षये वेदान्तेषु प्रशस्येते इति तन्नि-
रस्यति । संस्कार इति ।

मू० संस्कारः कर्मकर्तुर्न भवति विहितं मुक्तये
ज्ञानमन्यन्नाप्येतत्कर्मणोऽङ्गं न च सकृदस-
कृत्त्वाप्रयाणानुवृत्तम् ॥ अङ्गं तस्यासनाद्यं
प्रणिधिसमुचितैः देशकालप्रभेदावित्याद्यं
साङ्गयोगप्रकरणविततं सूत्रभाष्यादिषू-
क्तम् ॥ ३४ ॥

विहितं मुक्तये ऽन्यदिति हेतुत्रयपरं न हि वाक्यजन्यं
ज्ञानं विधीयते तस्य विधानमन्तरेण रागप्राप्तिविचारसिद्धत्वात् । श्र-
व वाक्यजन्यज्ञानान्मेक्षः निरसिष्यमाणत्वात् । अन्यदेव हि वाक्या-
र्थज्ञानाद्विहितमुपासनाद्यात्मकं ज्ञानं जीवातिरिक्तविषयतया चान्यत्वं
भाव्यमिति तथाऽपि तत्प्राप्तिहेतुज्ञानं च कर्म च इति सहपाठाविशेषे
कर्म चेत् ज्ञानाङ्गं विपरीतं किं न स्यादित्यत्राह । नापीति । न

हि सहोक्तिमात्रादर्थं शिष्यः किन्तु अनन्यथासिद्धैर्विनियोज-
कैरिति भावः । कर्तृसंस्कारत्वविरोधव्यत्यर्थमन्यविध्यर्थं च पूर्वोक्त-
मेवाह । न च सकृदिति । असकृदावृतमपि ज्ञानमेकदिने ऽशक्य-
मित्यत्राह । असकृदिति । प्रयाणान्तमोङ्कारमभिध्यायीत स खल्वेवं
वर्तयन् यावदायुषम् इत्यादिश्रुतिसिद्धमाप्रयाणत्वम् । सदा चिन्तन-
विधानाद्गमनादावपि स्यादित्यत्राह । अङ्गमिति । निरन्तरस्मृति-
रासीनस्यैव स्यात् गमनादौ । तु तद्विधिस्सान्तरविषयः आदिशब्देन
समकायशिरोपीवत्वादिसङ्ग्रहः । प्रणिधिः—चित्तैकाग्र्यम् आद्यशब्देन
प्रशान्तात्मकत्वविगतभीतित्वादि गृह्यते सूचाय्यत्र आवृत्तिरस-
कृदुपदेशादित्यादीनि ॥ ३४ ॥ इति विद्यायाः कर्मकर्तृसंस्कार-
त्वभङ्गः ।

वर्णाश्रमधर्माणामङ्गित्वाभिमतविद्याविरुद्धत्वमाशङ्क्य परिह-
रति ।

मू० ब्रह्मण्यैकान्त्यभाजां मुहुरनुकथितो मोक्षध-
र्मोऽपवर्गस्तस्मान्नानाऽमरेज्या न भवति पर-
भक्त्यङ्गमित्यप्युक्तम् ॥ ऐन्द्रीप्रातर्दनादिप्र-
थितनयविदामन्तरात्मैकलक्ष्येष्वग्नीन्द्रादि-
प्रयोगेष्वखिलमपि विभुः कर्म भुङ्क्ते स
युक्तः ॥ ३५ ॥

ब्रह्मणीति ।

येकान्त्यभाजामनन्यदेवताकानामित्यर्थः तेषामेकान्तिनः
येष्वास्ते चैवानन्यदेवताः । इति स्थापनात् तत्रैव च प्रतिबुद्धस्तु
मोक्षभाक् इति नियम्यते ब्रह्माणम् इत्यारभ्य प्रतिबुद्धा न सेवन्ते

इत्यन्तेन चैतत्सिद्धम् । यागादयस्त्वग्नीन्द्रादिनानादेवताकाः अङ्गा-
ङ्गिविरोधे च न्याय्योऽङ्गत्याग इत्येतदपि न युक्तं कुत इत्यत्रान्या-
दिशब्दानां ब्रह्मणि वृत्तिद्वयेन विरोधं परिहरति । ऐन्द्रीति । यथा
ऐन्द्या गार्हपत्यमुपतिष्ठते इति विनियोगादिन्द्रशब्दः कयाचिदृत्या
गार्हपत्यार्थः एवं । स्वकर्मणा तमभ्यर्च्य इत्यादिभिस्तत्तद्वेवताशब्दानां
क्वचिदवयवशक्त्या ब्रह्मणि वृत्तिः, क्वचित्तु प्रतर्दनविद्योक्तन्यायेन
प्रसिद्धचिदचिद्विज्ञानन्यथासिद्धौ तत्तद्विशिष्टविश्रान्तिरिति अग्न्यादि-
शब्दानामन्तरात्मविषयतया प्रतिबुद्धैः प्रयोगादेक एव सर्वकर्मसमा-
राध्यः । ऐकान्त्यं च तेषामक्षतम् । अव्यवहितार्चने लभ्ये किं व्यवहि-
तेनेति चेन्न । अधिकारव्यवस्थितेरक्षोभ्यत्वादिति ॥ ३५ ॥ इति
वर्णाश्रमधर्माणामैकान्त्यविरोधपरिहारः ।

परैष्टुभङ्गाय त्यागविशेषं निष्कर्षति । त्यागचैविध्यमिति ॥
मू० त्यागत्रैविध्यमुक्त्वा स्वमतमिह जगौ सात्वि-
कत्यागमीशस्तस्माद्वर्णाश्रमादित्यजनमप-
दृशां तामसं मोहमूलम् ॥ योगारूढस्य कर्म-
च्यवनमपि तदा सत्त्वमङ्गपर्यवाक्यैर्यागं त्व-
न्त्याश्रमिभ्यः परममिति वचो वक्ति मोक्षा-
श्रमेण ॥ ३६ ॥

स्वमतम्—एतान्यपि च कर्माणि इति श्लोकोक्तं कार्यमेव
इति श्लोकोऽपि तदर्थः । तत्फलितमाह । तस्मादिति । मोहात्तस्य
परित्यागस्तामस इत्यस्यार्थोऽपदृशामित्यादिना दर्शितः । ननु योग-
दशायां कालादिकमजानतः कर्तव्यलोपः स्यादेव, अतः कर्मत्या-
गोऽत्र न तामस इति तच्चाह । योगारूढस्येति । योगदशायां बहिर-

प्रवृत्तमनसो न धीपूर्वकर्मत्यागः अबुद्धिपूर्वकं तूत्थानकालेऽपि न
लिप्यतीति नियमितं किमुत समाधौ अङ्गर्थवाक्यैः कर्मणां समाधि-
रूपाङ्गिशेषत्ववाक्यैरित्यर्थः । ततश्चाङ्गप्रधानविरोधेऽङ्गिना अङ्गेप-
मर्दो न दोषाय । अन्त्याश्रमिभ्यः परमं पवित्रं प्रोवाच इत्यत्रातिश-
यिताश्रमयोगो विवक्षित इत्याह । योगं त्विति । अन्यथा मत्त्वर्थो-
यवैयर्थ्यादिति भावः ॥ ३६ ॥

इति वर्णाश्रमादिधर्मस्वरूपत्यागभङ्गः ॥

प्रवाजिनामेव मुक्तिस्तत्साधनी विद्या चेति पक्षमनूद्य प्रति-
क्षिपति ॥ तुर्य इति ॥

मू० तुर्योनिष्कृष्य मोक्षाश्रम इति कथितस्तेन
नान्येषु विद्या शान्त्यादिव्याहते श्चेत्यसदिह
गुणिनां सर्वतोमुक्त्यधीतेः ॥ यावज्जीवं द्वि-
तीयाश्रमवति पुनरावृत्त्यभावोऽप्यधीतः
स्मृत्यादौ श्चैवमुक्तं भवति तु चरमे योग्य-
ताधिक्यमात्रम् ॥ ३७ ॥

विशेषविधौ परिसङ्ख्याया शेषनिषेधः सिद्धोदिति भावः । अत-
स्तदन्येषु त्रिषु तत्साधनी विद्या नेत्याह । तेनेति । अधिकारिविरो-
धादप्याह । शान्त्यादीति । प्रवृत्तिरूपा वेदानुवचनयज्ञादयः । शमा-
दयस्तु निवृत्तिरूपाः ते कथमेकत्र स्यु रिति भावः । अत्र बाधक-
माह । गुणिनामिति । दया सर्वभूतेषु क्षान्तिः इत्याद्युक्तगुणवता-
मित्यर्थः । चयो धर्मस्कन्धाः इत्यत्र ब्रह्माश्रमप्रस्तावे ब्रह्मसंस्थोऽमृ-
तत्वमेति इत्युच्यते सम्भवति चाधीतवेदेषु सर्वेषु ब्रह्मनिष्ठा सा
च गृहस्थानामेवोपस्ति-याज्ञवल्क्यप्रभृतीनामुपनिषत्सु प्राचुर्येण दृश्यते

न च प्रवृत्तिनिवृत्त्योर्विरोधः भिन्नविषयत्वात्, नित्यनैमित्तिकेषु प्र-
वृत्तिः निषिद्धकाम्यनिरर्थकेषु निवृत्तिरिति । अन्यथा प्रव्राजिनां स्वा-
श्रमधर्मेणापि विरोधः स्यात् । अपि च छान्दोग्यान्ते कुटुम्बे शुचौ
देशे इत्यादिना गृहस्थं प्रक्रम्य स खल्वेवं वर्तयन्नावदायुषं ब्रह्म-
लोकमभिसम्पद्यत इत्युक्ता न च पुनरावर्तते इति चेत्तं तदाह ।
यावज्जीवमिति । अत्रोपवृंहणभूयस्त्वमाह । स्मृत्याद्यैरिति । गृह-
स्थोऽपि हि मुच्यते इति स्मर्यते । जनकदिलीपादयश्च गृहस्था एव
मुक्ता इतीतिहासादिषूक्ताः । अत एव न सोपानवत्क्रमनिबन्धः,
कस्यचिन्मोक्षाश्रमत्वोक्तिः किन्निमित्तेत्यचाह । भवतीति ॥ ३० ॥

इति सर्वश्रमिणां ब्रह्मविद्याधिकारः ॥

कथं नित्यकर्मणां विद्याङ्गत्वं नित्यत्वे ह्यकरणेदोषः काम्य-
ङ्गत्वे ऽसौ न स्यात् अतो नित्यकाम्ययोरभेदायोगात्प्रकृतं विरुद्धमि-
त्येतदनूद्य परिहरति । यन्नित्यमिति ॥

सू० यन्नित्यं तन्न काम्यं तदपि न तदिति स्थापिते
कर्मभेदेऽप्येकं विद्याश्रमाङ्गं भवति हि विनि-
रुत्त्यन्तरेणोपपत्तेः ॥ तत्रानुष्ठानतन्त्रं विदुषि
तु घटते कर्तृकालाद्यभेदात्प्राजापत्यादिलो-
कार्थिनि च तदितरोऽनर्थरोधाय तद्वान् ॥ ३१ ॥

हि-शब्दः सम्भवप्रसिद्धिपरः ।

ज्योतिष्टोमाग्निहोत्रादौ विनियोगपृथक्कृतः ।

नित्यकाम्यस्वरूपत्वं दृष्टं तद्वदिहास्तु नः ॥

विध्यैक्येऽपि क्वचिदृष्टा काम्यनैमित्तिकात्मता ।

विधिभेदे तु किं न स्यादत्र कैमुतिकी गतिः ॥

एवं चिरूपत्वमपि क्वचिद्वाह्यम् । तर्हि विद्यार्थमाश्रमाथं च
द्विरनुष्ठानं प्रसज्यत इत्यत्राह । तत्रेति । तन्त्रम्—उभयार्थं सकृ-
त्करणं, तच्चैकादशे स्थापितम् । नित्यस्य विद्यानङ्गतयाऽपि काम्यत्वे
तन्त्रमुदाहरति । प्राजापत्यादीति । उक्तव्यतिरिक्तेषु निष्फलतया
नित्यकर्मनिवृत्तिप्रसङ्ग इत्यत्राह । तदितर इति ॥ ३८ ॥

इति नित्यकर्मणां विद्याङ्गत्वाश्रमाङ्गत्वादिः ॥

सर्वचेतनप्रवृत्तीनां यत्किञ्चित्प्रयोजनानन्वयान्नित्यादिविभा-
गो न स्यादित्याशङ्क्य परिहरति । मन्दस्येति ।

सू० मन्दस्यापि प्रवृत्तिः किमपि फलमनुद्दिश्य
कस्यापि न स्यात् नित्येऽनर्थोपरोधप्रभृ-
ति फलमतः काम्यतैवेति चेन्न ॥ नित्येष्टो-
नर्थरोधस्तदितरदतथा किञ्च शिष्टो विधी-
नामाज्ञानुज्ञाविभागस्सुगम इह निरुक्त्यैव
नैमित्तिकांशः ॥ ३९ ॥

प्रभृतिशब्देन पापेभ्योरक्षन्ताम् इत्यादिप्राप्रदुरितक्षयसङ्ग्रहः ।
अतः—कर्त्तव्यभीष्टफलवत्त्वादित्यर्थः । काम्यतैव—नित्यनैमित्तिकयो-
रिति शेषः । सफलत्वाविशेषेऽपि नित्ये तावत्फलविशेषापेक्षया विभा-
गाभिप्रायमाह । नित्येष्ट इति । अनर्थपरिहारस्य सर्वेषां सर्वदा-
ऽभीष्टत्वात्तदर्थं कर्मणि अकरणानर्हतया नित्यत्वेन विभागः । तदि-
तरत् सुखम् अतथा सर्वदाऽभीष्टं न भवति सुखरहितायास्सुषुप्ते-
राकाङ्क्षात्, अतस्सुखार्थं काम्यतोक्तिः । उक्तमेव विभागं मुखभेदेन
दृढयति । किं चेति । राजादिनयादीश्वराज्ञानुज्ञारूपविधिभेदा-
द्विधेयविभागस्सिद्ध इत्यर्थः ॥ ननु द्विविधं नैमित्तिकं तच्च प्रायः

श्चित्तमुपात्तानर्थहेतुनिरासार्थम् अन्यदप्यकरणनिमित्तानर्थपरिहाराय
अतस्तयोरपि नित्यराशिप्रवेशप्रसङ्ग इत्यत्राह । सुगम इति ॥ ३६ ॥

इति नित्यकाम्यादिविभागः ॥

काऽत्र निरुक्तिः कौटुशश्च नैमित्तिकांश इत्यत्राह । कर्त-
व्यमिति ।

मू० कर्तव्यं यन्निमित्ते सति तदुभयधा पापशान्त्य-
र्थमेकं तत्स्यात्काम्येन तुल्यं परमकरणतो
दोषकृन्नित्यतुल्यम् ॥ सत्यां कामश्रुतौ संव-
लितमपि भवेत्तद्वलादेतदेव त्यागे च प्रत्य-
वायस्त्वनधिकृतिमुखस्तत्रतत्रावसेयः ॥ ४० ॥

यत्कं प्रायश्चित्तरूपं तस्याकरणनिमित्तप्रत्यवायाभावात्काम्य-
तुल्यत्वम् । परं केवलनैमित्तिकं तस्याकरणे दोषान्नित्यतुल्यत्वं जाते-
ष्टेनैमित्तिकत्वेऽपि पुत्रगतपूतत्वादिसाधनतया संवलिताधिकारत्व-
मुक्तं तदाह । सत्यामिति । नित्ये केवलनैमित्तिके चाकरणे दोषो-
ऽधिकारभ्रंशादिरूपस्तत्प्रकरणेषु ग्राह्य इत्याह । त्यागे चेति ॥ ४० ॥

इति नैमित्तिकावान्तरविभागः ॥

यस्तु मन्वादिभिरुक्तो विभागः इह वाऽमुच वा काम्यं
प्रवृत्तं निष्कामस्य ज्ञानपूर्वं तु निवृत्तमिति स कथं घटते सर्व-
ेषामपि धर्माणां यत्किञ्चित्फलकाममधिकृत्यैव विधेः । यद्यपि
निराशीः कर्मकारिणां परमात्मप्रीतिरेवोद्देश्या तथाऽपि तत्कामत्वं
सिद्धं, परप्रीतिरुद्देश्यत्वं च तस्याः स्वप्रीतिपर्यन्तत्वमभिसन्धातृणा-
मेव । अतस्तेषामपि स्वप्रीतिकामत्वं दुस्त्यजमित्याद्येपमनूद्य प्रत्या-
चष्टे । निष्काममिति ।

मू० निष्कामं चेन्निवृत्तं तदिह न घटते मुक्ति-
कामाधिकारात्स्वप्रीतिस्पर्शहीना न च भव-
ति परप्रीतिरिष्टेति चेन्न । युक्ता यस्मान्निवृ-
त्तिर्वहुभयशबलान्तन्निवृत्तं निवृत्तं सूते यत्र
प्रवृत्तिस्त्वभिमतमहितं तत्प्रवृत्तं प्रवृत्त-
म् ॥ ४१ ॥

नाच निष्कामशब्दः इच्छामाषनिवृत्त्यर्थे इति निषेधा-
भिप्रायः । कुतस्तर्हि विभाग इत्यत्राह । युक्तेति । अनर्थाविना-
भूतसुखकामनातो निवृत्तं कर्म निष्कामं निवृत्तमिति चाहुः । अनेवं-
विधं तु काम्यं प्रवृत्तमिति च इति भावः ॥ ४१ ॥

इति प्रवृत्तिनिवृत्तिविभागः ॥

यदि यज्ञादिभिरेव विद्योपकारः तर्ह्यश्रमान्तराणां वा न
स्यात् । अथ यथाहै स्ववर्णादिधर्मैः तदा शूद्रस्यापि स्यात् ततश्च
क्वाण्डद्वयोक्तापशूद्रनयविरोधः । तत एवानधिकारे मां हि पार्थ
व्यापश्रित्य येऽपि स्युः पापयेनयः । स्थियो वैश्यास्तथा शूद्रास्तेऽपि
यान्ति परां गतिम् । इति शर*ण्योक्तिविरोध इत्यत्राह । पुम्भिरिति ॥

मू० पुम्भिः सिद्धाधिकारैः क्रतव इव द्वाकाङ्ग-
भावं भजन्त्यः प्रोक्तास्त्रैवर्णिकार्हाश्श्रुतिन-
यवशतो यद्यपि ब्रह्मविद्याः ॥ अस्तेयादौः
प्रपत्त्या परिचरणमुखैरप्यधीतैः स्वजाते-
स्सर्वेऽपि प्राप्नुयुस्तां परगतिमिति तु ब्राह्म-
गीतादिसिद्धम् ॥ ४२ ॥

सिद्धाधिकारैः अधीतवेदतयाऽनुष्ठानोपयुक्तज्ञानवद्विरपेक्षि-
तमन्त्रविद्विश्चेत्यर्थः । श्रुतिनयवशतः—अध्ययनविधिसिद्धन्यायसा-
मर्थ्यात्, तथा हि अग्निविद्यासापेक्षाः क्रतुविधयो यथाधीतवेदैरन्या-
धानाहैर्निराकाङ्क्षाः स्वसिद्धौ नान्येष्वन्यतोऽधिकारं प्रयुञ्जते एवं-
विद्याविधयोऽपि शुगस्य इत्यधिकरणे यद्यपि प्रोक्ताः तथाऽपि शरणं
त्वां प्रपन्ना ये ध्यानयोगविवर्जिताः । तेऽपि मृत्युमतिक्रम्य यान्ति
तद्वैशाखं पदम् । इति ब्राह्मवचनात् । स्वकर्मणा तमभ्यर्च्य सिद्धिं
विन्दति मानवः । इति चातुर्वर्ण्यविषयभगवदुक्त्या च शूद्रस्यापि
शास्त्रसिद्धैः फलसङ्गत्यागवद्विनिवृत्तिधर्मयोगो न विरुद्धः । स च
मुक्तिपर्यन्त एव स्यादिति भावः ॥ ४२ ॥

इति चैवर्णिकाधिकारसर्वाधिकारविभागः ॥

अद्वैतिनः केचिदाहुः तत्त्वमस्याद्युपदेशलब्धब्रह्मात्मभा-
वावबोधस्य तदेकध्यानसाध्यादृष्टजन्यसाक्षात्कारेण विश्वभ्रमबाध
इति तदनूय दूषयति । ध्यानेति ॥

सू० ध्यानादृष्टेन साक्षात्कृतिरुपजनिता बाधते
चेत्प्रपञ्चं ननुत्यार्थैव शास्त्री प्रमितिरपि न
किं बाधते पूर्वमेव ॥ ज्वालैक्यादौ परोक्षा-
दपि हि निजगदुर्बाधमध्यक्षबुद्धेर्नाप्यन्नादू-
ष्टरूपामहितविमथनीं भक्तिमङ्गीकरोषि ॥

४३ ॥

अयं भावः—ध्यानजनकं वाक्यजन्यं ज्ञानं ध्यानादृष्टजन्यं च
समानविषयकं न वा आद्ये किमन्येन वाक्यजन्यज्ञानादेव मुक्ति-
रस्यात्, उत्तरत्र ब्रह्मणि सविशेषत्वं स्यात् वेद्याकारवैषम्यात् । आका-

रभेदः कल्पित इति चेन्न । तयोर्भ्रान्तित्वप्रसङ्गात् तत्त्वज्ञानान्मोक्ष इति चाङ्गीकारात्, अन्यथा चय्यन्तवैयर्थ्यात् । अस्तु प्रागेव बाधः बाधितानुवृत्तिपरिहाराय तु साक्षात्कार इति चेन्न । साक्षात्क्रियमाणेऽपि तत्त्वे दोषानुवृत्तौ बाधितानुवृत्तेर्लौके बहुलमुपलम्भात् । दोषानुवृत्तौ तु बाधितानुवृत्तेरेवाभावात् सदेहानां च यावज्जीवं सा दुर्वारा देहानुवृत्तौ चक्रभ्रमन्यायात्स्वयमेव निवर्त्यतीति किं तद्बाधकेन । ननु प्रत्यक्षभ्रमस्य परोक्षं कथं बाधकमित्यत्राह । ज्वालैक्यादाविति । अनुमानतोऽप्यत्र ज्वालैक्यप्रत्यक्षं बाध्यते देहात्मभ्रमश्चानुमानतश्चास्त्वतो वा तथेहापि स्यात्, अन्यथा कथमद्वैतवाक्यार्थविस्मयपूर्वकध्यानादिसिद्धिः, ध्याननियोगजन्यज्ञानस्य गरुडादिदृष्टिन्यायादनिष्टनिवर्तकत्वमिति चेत् तत्राह । नापीति । विरुद्धविषयावगाहनशक्त्या बाधितस्य हि मिथ्यात्वसिद्धिः विषहरणधीन्याये तु विषादिवदेव निवर्त्यसत्यत्वप्रसङ्गादिति भावः ॥ ४३ ॥ इति ध्याननियोगवादभङ्गः ॥

अन्ये तु वर्णयन्ति नित्यशुद्धमप्यद्वितीयं ब्रह्म गगनमिष गन्धर्वनगरवत्तया सप्रपञ्चतया प्रतीयमानं निष्प्रपञ्चीकुर्यादिति विधि-विषयानुष्ठानजनितनियोगविशेषेण विश्वाविद्यानिवृत्तिरिति तान्प्रत्याचष्टे । निर्दिष्ट इति ॥

मू० निर्दिष्टो निष्प्रपञ्चीकरणविधिरसौ गौ*डमी-मांसकाप्तैर्दृष्टो न क्वापि दुर्निर्वहमपि करणादत्र साध्याविशेषात् ॥ मुक्तिर्नैयोगिकी चेज्जगदपि न मृषा नान्यत् सापि ते स्यात्

ध्वंसात्मत्वेऽपि तस्या न च वदसि भिदां ब्रह्मणस्तच्च नित्यम् ॥ ४४ ॥

अनधीतमधीतविरुद्धं च कल्पयन्तीति व्यत्यये गौडमीमां-
सकाप्रवृत्तिः क्वापि श्रुतिषु स्मृतिषु चेत्यर्थः, । न क्वापि दृष्ट इत्ययुक्तं
न दृष्टेर्दृष्टारं पश्येः इत्यादिदर्शनादिति चेत् न ह्यत्र वाक्ये द्रष्टृ-
दिप्रध्वंसं कुर्वीतेति विधीयते किन्तु जीवस्योपाधिकं रूपं नानुस-
न्धत्स्वेति वा करणायतत्त्वज्ञानं जीवं परत्वेनापश्यन् स्वतस्सर्वज्ञं पश्ये-
रिति वा प्रकारान्तरेण वा नेतुं शक्यत्वात्, निषेधश्रुतयश्चान्यपराः
न च विधिप्रसङ्गवत्यः । दूषणान्तरमाह । दुर्निर्वहमिति । नियो-
गस्य हि करणेतिकर्तव्यतादि वक्तव्यं यदि प्रपञ्चध्वंसेन नियोगं भाव-
येदिति करणकृपिः तदा नियोगसाध्यसाधनयोरविशेष इत्यन्यो-
न्याश्रयः । अथ नियोगमजागलस्तनीकृत्य निष्प्रपञ्चभावनयैव निष्प्र-
पञ्चीकरणं तदा आत्माश्रयः । इतिकर्तव्यता च करणानुपपत्त्यैव
निरस्ता प्रयोक्ता चासौ द्रष्टा न स्वावसानाय नियोगकृत्यामुत्पाद-
येत् तदा च शास्त्रफलं प्रयोक्तरीति न स्यात् । अथ शुद्धस्य
ब्रह्मणः फलं तन्न तस्य भ्रमाध्यासशून्यत्वाङ्गीकारात् तदर्थित्वा-
भावाच्छास्त्रार्थप्रयोक्तृत्वायोगाच्च । अस्मिन्पक्षेऽपि सिद्धान्तापत्तिमाह ।
मुक्तिरिति । यस्यादृष्टसाध्यो नाशस्तस्य ज्ञानवाध्यत्वाभावात् ।
प्रपञ्चमृषात्वं न स्यात् नियोगसाध्यं च सर्वं काल्पनिकत्वादित्य-
मिति मन्यसे अतो मुक्तिरपि नश्वरीति बन्धोन्मज्जनप्रसङ्गः अभा-
वाभावस्य भावत्वात् । ध्वंसस्य च ध्वंसप्रवाहापत्तिः । न च ते तत्कृपौ
हेतुस्ति । ननु ध्वंसे ह्युत्तरावधिरहितः प्रायश्चित्तनियोगात्पापध्वं-
सवत् मुक्तेरनश्वरत्वं स्यादित्यत्राह । ध्वंसात्मत्वेऽपीति । ध्वंसरूपा
मुक्तिर्ब्रह्मणोऽन्याऽनन्या वा नाद्यः कार्यस्य सर्वस्य घटतद्ध्वंसादेः

स्वप्नप्रपञ्चतदध्वंसादेरिव बाध्यत्वाभ्युपगमात् । अबाधे च मुक्तावपि भेदसिद्धिप्रसङ्गात् भावाद्वैतपक्षश्च न युक्तः क्वचिन्निर्बाधितभेदसद्भावेऽन्यथापि तदविरोधात् तत्र चोक्तानां बाधकानां त्वदिष्टेऽपि संचारयितुं शक्यत्वात्, न द्वितीयः ध्वंसस्य साध्यत्वात् ब्रह्मणस्तु नित्यत्वात् तयोस्तादात्म्यायोगात् तदिदमभिप्रेत्याह । तच्च नित्यमिति ॥ ४४ ॥ इति निष्प्रपञ्चीकरणनियोगवादाभङ्गः ॥

यस्त्वाह किं ध्याननियोगेन नियोगान्तेरण वा तत्त्वावेदकवाक्यजन्यज्ञानादेव कल्पितबाधोपपत्तिः दृष्टश्च दृढप्रतीतस्यापि वाक्यतो बाधः । ज्ञानमात्रादेव च मुक्तिः श्रूयते भवति वाक्यादद्वैतधीः अतस्सैव द्वैतनिवर्तिकेति सोऽयमनुयोक्तव्यः किं श्रवणजन्यज्ञानमात्रात्प्रतिष्ठापितान्मुक्तिः उताद्वैतज्ञानजनितविकल्पवैमुख्यस्य तेनैव वाक्येन जनिताद्विशदज्ञानादिति तत्राद्यं निरस्यति । वाक्यायेति ॥

मू० वाक्यार्थज्ञानमात्रादन्तमिति वदन्मुच्यते किं श्रुतेऽस्मिन् बाढं चेन्मानबाधस्स यदनुभवति प्रागिवाद्यापि दुःखम् । ध्यानादीनां विधानं भवति च वितथं तन्न युक्तं न चेष्टं ध्यानाद्यङ्गाद्यशब्दोदितचरममतेर्नाधिकं वः प्रकाश्यम् ॥ ४५ ॥

बाधकज्ञाने सति बाधः कथं न स्यादिति शङ्कते । बाढं चेदिति । अत्र प्रमाणत्रयविरोधमाह । मानबाध इति । स्वात्मनि प्रत्यक्षेण स्वस्मिन् परत्र अनुमानागमाभ्यां ब्रह्मविदोऽप्यमुक्ताश्चिरजीविनः श्रुतिस्मृतिसिद्धाः बुद्धेर्ज्ञेयप्रापणं तच्छास्त्रैर्विप्रतिषिद्धं बुद्धे

चेत् क्षेमप्रापणमिहैव न दुःखमुपलभेत इत्यापस्तम्बोक्तं प्रसङ्गम-
भिप्रेत्याह । स इति । प्रसङ्गान्तरमाह । ध्यानादीनामिति । बहु-
वचनम् । उपासनात्मकत्वदर्शनरूपत्वादिविशेषणभेदात् । अत्र वेदा-
दितत्त्वान्न वैतथ्यं मोक्षार्थविद्यानां नान्यार्थत्वमित्यभिप्रायेणाह ।
तन्न युक्तमिति । अपसिद्धान्तत्वमप्याह । न चेष्टमिति । ध्यानस्य
हि भेदवासनानिरासार्थत्वं हि ब्रूय । द्वितीयं दूषयति । ध्यानेति ।
अयं भावः पश्चात्तनं वाक्यार्थज्ञानं पूर्वाविशिष्टविषयम् । अधिकवि-
षयं वा उभयत्र प्रागेव दूषणमुक्तमिति ॥ ४५ ॥

इति वाक्यार्थज्ञानस्य मोक्षोपायत्वमङ्गः ॥

प्रत्यक्षभ्रमस्य प्रत्यक्ष एव बाधक इति निर्बन्धो नेत्युक्तं
तत्सद्भावेऽपि शब्दः प्रत्यक्षरूपबाधकधीजनक इति न शक्यं
कल्पयितुम् अन्यथा क्वचिदनुमानेऽपि तत्कृपिः । न च कोदृषबी-
जस्य स्वाभीष्टकलमाङ्गुरजनकत्वकृप्या तत्सिद्धिः । ननु दग्धवेच-
बीजस्य रम्भाङ्गुरारम्भकत्वं दृश्यते यदि दृश्यते कस्तन्निषेधेत्
अथ नेदं निदर्शनं वाक्येष्वपि दशमस्त्वमसि संवित् स्वप्रकाशा
इत्यादिषु प्रत्यक्षधीजनकत्वं दृष्टमिति चेत् कथमेतत् । दशमो-
ऽहमस्मि मम संवित् स्वप्रकाशा इति श्रोतुरपरोक्षा धीरिति चेन्न सेयं
वाक्यश्रवणानन्तरजन्या तन्मूलस्वयंपरीक्षणजन्या वा आद्ये धर्म-
प्रत्यक्षत्वेऽपि दशमत्वविशिष्टवेषो न प्रत्यक्षः अन्यथा धर्मवांस्त्व-
मसीति केनचिद्वैवक्षेनोक्ते तादृशोऽहमिति बुद्धेरप्यापरोक्ष्यं स्यात्
धर्मस्यातीन्द्रियत्वान्न तथेति चेन्न अयं पर्वतः परभागे वह्निमानि-
त्याद्युपदेशे प्रसङ्गात् । स्वतोऽपरोक्षार्थविषयतयाऽच तादृशो विशेष
इति चेन्न । नियामकाभावात् दशमत्वादिविशिष्टाकारेण स्वतोऽपरो-
क्षत्वासिद्धेश्च । तदिह वाक्यतो दशमत्वादिविषये त्वमर्थस्य स्फुट-

प्रत्यक्षगृह्यमाणतया केषांचिदृशमत्वादिविशिष्टाकारग्रहेऽपि प्रत्यक्षत्व-
भ्रान्तिमात्रमित्याह । उद्देश्यांशमिति ।

मू० उद्देश्यांशं त्वमादां स्फुटमनुभवतां सम्यगध्य-
क्षवित्या प्रत्यक्षत्वभ्रयोऽयं त्वमसि दशम
इत्यादिवाक्यार्थबोधे ॥ शब्दात्प्रत्यक्षबोधे
प्रसजति शिथिला तद्व्यवस्था ततोऽर्थे साक्षा-
त्कारं न शब्दो जनयति विमतस्सिध्दव-
च्छब्दभावात् ॥ ४६ ॥

एतेन विगीतं वाक्यं स्वार्थपरोक्षधीजनकं स्वतोऽपरोक्षार्थ-
विषयत्वात् दशमस्त्वमसीत्यादिवाक्यवदित्यनुमानमपि निरस्तं
दृष्टान्ताद्ययोगात् । ननु घटं पश्यतोऽयं घट इति वाक्यप्रयोगेऽपि
प्रत्यक्षधीर्जायत इति चेन्न । युगपत्प्रमाणद्वयेन प्रमितिद्वयोत्पत्त्य-
योगात् सम्भूयैकप्रमाणीभावस्यातिप्रसङ्गित्वादनभ्युपगमाच्च । क्रमे तु
प्रत्यक्षज्ञानसमनन्तरभाविनि शब्दज्ञाने प्रत्यक्षशिरस्के मापराशि-
प्रविष्टमपी^१न्यायेन तज्जातीयताभ्रमः दशमस्त्वमित्यादावपि कदा-
चिदेवमेव । प्रतिकूलतर्कमप्याह । शब्दादिति । ज्ञातकरणानां हि
परोक्षधीजनकत्वव्यवस्था शब्दप्रमाणस्याप्यन्यत्र व्याप्राङ्गीकृता तस्याः
शैथिल्यं स्यात् । इष्टप्रसङ्गेऽयमिति चेन्न । तुल्यन्यायतयाऽन्यत्रापि
तत्तन्निगतिवि रदुर्कार्यानुमानप्रसङ्गस्यानिष्टत्वात् । विपक्षे बाधकाद्विशेष
इति चेन्न शब्दजन्यप्रत्यक्षाभावेऽपि विरोधप्रसङ्गाभावात् तस्मै मृदि-
तकषायाय तमसः पारं दर्शयति भगवान्सन्तकुमारः इति उपदेशा-
दपरोक्षधीः श्रूयत इति चेन्न । दृशेः प्रत्यक्षविशेषरूढत्वात् अनु-

पपन्था साक्षात्कारसामान्यपरत्वं कल्प्यमिति चेत् तर्हि विरुद्धकृ-
प्रित्यागेन वैशद्यार्थत्वकृप्रियुक्ता । प्रतिप्रयोगमप्याह । तत इति ।
व्याप्तिबलादित्यर्थः । अर्थे—स्वप्रतिपादो । एतेन स्वविषयसाक्षात्कार-
जनकतया बाधप्रसङ्गोऽपास्तः । अत्र तु विपक्षे बाधकः प्रदर्शित
एवातिप्रसङ्गः ।

प्रत्यक्षज्ञानहेतुत्वं यत्त्वयाऽत्र प्रसाध्यते ।

निषेध्यमिदमस्माकं न नस्तच्छेधनं भरः ॥ ४६ ॥

इति शाब्दप्रत्यक्षभङ्गः ॥

उपदेशो न प्रत्यक्षधीजनक इत्युक्तं स एव परस्य न घटत
इति वक्तुं विकल्पयति । शिष्य इति ॥

मू० शिष्योजीवस्त्वसिद्धः किमु तव यदि वा
भ्रान्तिसिद्धोमिति वा नासिद्धायोपदेशो
भ्रमविषयमितौ नापदेशार्हताऽस्य ॥ भेदे-
नैकेन वाऽन्त्यः कथमुपदिशतु ज्ञातभेदोऽ-
प्यभेदं तादात्म्ये जागरुके सति किमुपदि-
शेत्स्वात्मने तद्विदे सः ॥ ४७ ॥

त्वन्मते वक्तुः श्रोता किमप्रतीतः प्रतीतो वा भ्रान्तिसिद्धः
प्रमितिसिद्धो वेति विकल्पः । अत्राद्यं निरस्यति । नासिद्धायेति ।
अप्रतीत्य शिष्यं कस्मै उपदिशेत् । द्वितीयं दूषयति । भ्रमेति । यदि
शिष्यं भ्रान्तिसिद्धत्वेन न जानाति स्वयमतत्त्ववित्कथं तत्त्वोपदेष्टा ।
अथ तथा प्रमिणोति तथाऽपि तस्मै कथमुपदिशेत् न ह्यसावुपदेशय-
हणार्हः स्वयमपि नापदेष्टृत्वार्हः अस्येत्युभयार्थम् । एतेन प्रतिबि-
म्बवद्वाधितानुवृत्त्या प्रतीयमानेभ्य उपदेश इत्यपि निरस्तं तद्वदे-

वोपदेशानर्हत्वात् । न चानुन्मतः प्रतिविम्बाय प्रब्रूते । तृतीयं विकल्पयति । भेदेनेति । आद्ये विरोधमाह । कथमिति । भेदप्रमितवभेदमुपदिशन् कुहकः स्यात् । द्वितीयेऽपि प्राग्बदसम्भवमाह । तादात्म्य इति । अद्वैतप्रमितिदशायां स्वभ्रान्तिसिद्धशिष्यो हि बाधितः स्वतादात्म्येन वा भातः तस्मै चेदुपदिशेत् स्वात्मानं प्रति नित्यमुपदिशेत् शिष्यस्य हि स्वतादात्म्यं पश्यन् तस्यापि तत्त्ववित्त्वं पश्यति तथा च तस्य किमुपदिशेदिति भावः ॥ ४७ ॥

इत्यात्माद्वैतिन उपदेशानुपपत्तिः ॥

यदपि वर्ण्यते । अद्वैतवाक्यजन्यधीरेवाविद्यातत्कार्यकृत्स्नाध्यासबाधिका प्रत्यवादेर्भेदवासनामूलतया भेदस्वरूपमात्रबोधकत्वात् तत्त्वमस्यादीनां तु तत्त्वावेदकत्वात् पूर्वा च भेदबुद्धिः परा त्वद्वैतबुद्धिः, अतः अपच्छेदनयात्पूर्वबाधः स्यात् । आहुश्च पूर्वाबाधेन नेत्यतिरुतरस्य हि सेत्स्यति इति । एवं तत्त्वज्ञानादज्ञानबाध एव मुक्तिरिति तन्निरस्यति । नैवेति ॥

सू० नैवालं भ्रान्तिबाधे परमपि तदिदं तत्त्वमस्यादिवाक्यं भ्रान्तोक्तिर्यद्वदादौ श्रुतिकृतनिखिलभ्रान्तिमूलत्वबोधात् । रज्जौ सर्प-
भ्रमे किं जनयति विदितभ्रान्तवाक्त्तर्पबाधं स्वप्नेऽहिः स्वप्नबुद्ध्या किमु गलति यदा तत्र च स्वप्नताधीः ॥ ४८ ॥

तदिदमित्यविद्यामूलत्वाभिप्रायं, न हि भवति पौर्वापर्यमात्राद् बाध्यबाधकभावः अतिप्रसङ्गात् उपक्रमनये च वैपरीत्यात् अद्वैतवाक्यानामपि माध्यमिकवाक्येन बाधप्रसङ्गात् । करणदोषतद-

भावाभ्यां विशेष इति चेन्न प्रत्यक्षादिष्वपि तदभावात् प्राप्नुय्येण
दोषमूलत्वदर्शनादन्येष्वप्यनाश्वास इति चेन्न । वाक्येऽपि समत्वात्
अविद्याभेदवासनामूलत्वस्य चाविशेषात् समानदोषेष्वपि भ्रमेषु
परं बाधकं दृष्टमिति चेन्न । तथात्ववेदने तदयोगात् तच्च सन्देह
एव स्यात् नित्ये वेदवाक्ये कारणदोष एव नेति चेन्न । वक्तृदोषा-
भावेऽप्यविद्यादोषमूलत्वस्य त्वयैवोक्तेः । अथ प्रसङ्गे दृष्टान्तमाह ।
भ्रान्तेति भ्रान्तोक्तेरबाधकत्वं भ्रान्तिमूलत्वेन ज्ञातत्वादिति चेन्न ।
अविशेषात् । तदाह । आदाविति । प्रथममेव प्रयोजकशिक्षया
ब्रह्मव्यतिरिक्तं कृत्स्नं मिथ्येति अवगन्ततश्च प्रत्यक्षधीजननार्थः
प्रयासः तज्जनने कुहकशक्तिजनितप्रत्यक्षसुदुर्भावविशवासश्च न
स्यात् भ्रान्तिसिद्धवाक्यादपि पूर्वभ्रान्तिनिवृत्तिस्तत्फलनिवृत्तिश्च
दृष्टेत्यत्र तदुभयमिह न सम्भवतीत्याह । रज्जावित्यादिना पादद्व-
येन । भ्रान्तोऽयमिति विदितेन नायं सर्प इत्युक्तेऽपि न विस्मयः
स्वप्नसर्पभ्रमजनितं साध्वसं नायं सर्प इति स्वप्नभ्रमेण न शाम्यति
यदा स्वप्नसर्पनिषेधेऽपि स्वाप्नबुद्धिर्जायेत, अतो न वाक्याद् भ्रमनि-
वृत्तिः तत्फलनिवृत्तिश्चात्र वक्तुं न शक्यत इति ।

भ्रान्तिसिद्धं च धूमादिस्वरूपासिद्धिदोषतः ॥

यदृच्छायाऽर्थसद्भावेऽप्यमानमनुमन्यसे ॥ ४८ ॥

इति तत्त्वमस्यादेः प्रपञ्चबाधभङ्गः ॥

ननु व्यावहारिकमर्यादातिक्रमाल्लिङ्गविभ्रमे प्रामाण्यानादरः
इह तु न तथा प्रागद्वैतबोधाच्छास्त्रे सत्यत्वाध्यवसायात् असत्याच्च

* वाक्ये धूमभ्रमेण यत्र बन्धिमिति बन्धनुमितिलक्षणं विद्यत एव स्वरूपा-
सिद्धिदोष इति भावः ।

+ मम पाणौ कति वराटिका इति कस्यचित्पत्रेण यत्र वस्तुत एव पञ्चवरा-
टिकासन्त्ये पाणौ ते पञ्च वराटिका इति यादृच्छिकोत्तरं तत्रेत्यर्थः ।

सत्यधीर्दृष्टा यथा दर्पणादिस्थया छायाया मुखादेस्सिद्धिः भूतलस्थय
च गृध्रादेः । सन्ति चैवं बहून्युदाहरणानि असत्यादपि भयविस्मयादि
सत्यं कार्यं दृश्यते । अतो मिथ्याभूतादपि तत्त्वमस्यादिवाक्यात्तत्त्व-
प्रमितिर्मुक्तिश्च युज्यत इति तत्राह । छायादिरिति ॥

मू० छायादिर्न त्वसत्यस्सदवगतिकरस्तत्र हेतुर्हि
तद्धीस्ताध्यज्ञस्यादिवत्सा स्वयमिह न मृषा
नास्ति धीरित्यबाधात् ॥ सत्येनैव प्रसूता
घट इव विमता श्रेमुषीकार्यभावाद्धेतुत्वा-
लीकभावौ कथमिव विहतावेकमेवाश्रये-
ताम् ॥ ४६ ॥

न हि मिथ्याभूतं प्रतिबिम्बादि मुखादिधीजनकं दर्पणे मुखप्र-
तीतेर्दोषमूलत्वात् परमार्थमुखप्रतीतेस्तु मुकुरविहितमिहिरकिरण-
न्यायेन प्रतिफलितनायनकिरणजन्यत्वात् स्वरूपच्छायाया गृध्राद्यनु-
मानेऽपि नासत्यात्सत्यधीः छायास्वरूपस्य सादृश्यस्य च निर्बाध-
त्वात् मिथ्याभूतस्य च छायागृध्रस्य कार्यकरत्वे शुक्तिरूप्यादेरपि
रजतादिकार्यं किं न स्यात् । युष्मदृष्ट्या च विमृशामः किं प्रतिबि-
म्बादिस्वरूपमेव सत्यधीहेतुः उत तद्धीः नाद्यः प्रातिभासकसतोऽ-
र्थक्रियाहेतुत्वानभ्युपगमात् । न द्वितीयः तद्वदुद्देश्यत्वेन सत्यादेव
सत्यसिद्धेः । तदिदमभिप्रेत्याह । तत्रेति । एतेनासत्यात्सत्योत्पत्ति-
रपि निरस्ता । कस्तर्हि भयादिहेतुरिति तत्राप्येतदेवांतरम् । तत्रेति ।
यत्रासत्यात्सत्योत्पत्तिं वदसि तत्रेत्यर्थः । ननु यदि धीः स्वरूप-
मात्रेण कार्यविशेषहेतुस्यात् बुद्ध्यन्तरेऽपि तत्प्रसङ्गः अविशेषात्
अथ विषयविशिष्टोहेतुस्तदा विषयस्यापि हेतुत्वं दुस्त्यजं तत्राह ।

साध्येति । यथा साध्यघटादिबुद्ध्या तन्निर्माणे बुद्धेरेव कारणत्वं न तद्विषयस्य सिद्धत्वे साध्यत्वस्य असिद्धत्वे हेतुत्वस्यायोगात् अन्यथाऽऽत्माश्रयोच्छेदप्रसङ्गात् । तद्वदिहापि विषयस्यासिद्धत्वान्न हेतुत्वम् । आदिशब्देनातीतज्ञप्तिः कामना च गृह्यते । नष्टधीरपि यथाहं तत्तत्कारणं न तु नष्टं पूर्वत्वेऽप्यनन्तरपूर्वत्वाभावात् स्वर्गादिकामनाऽपि तदुपायनिष्पत्तिहेतुः न तु काम्यं चक्रक्रापतेः, तद्वदिह भ्रान्तिसिद्धस्याहेतुत्वेऽपि तद्विषयस्तदुत्पत्तिः । अथ स्यात् सविषया हि बुद्धिरध्यस्यते अतः कथं विषयस्य मिथ्यात्वे विषयिणस्सत्यत्वमिति तदेतत्स्वाभीष्टं विश्वसाक्षिणं पृच्छ । अथ सोऽपि मिथ्याभूतः तन्न स्वतस्सिद्धौ तदयोगात् अन्यथा तत्साध्यन्तराऽपेक्षणेऽनवस्थादिप्रसङ्गात् विषयमिथ्यात्वे च व्यवहारसत्यत्ववद्दीप्त्यत्वं चाविरुद्धम् एतदभिप्रेत्याह । सेति । इह अन्यस्मिन्नन्यथा बुद्ध्यमाने । सा धीः स्वयं न मृषा विषयतस्तु कदाचित्तयात्वोपचारः । तदेतद्बाधकवृत्तान्तेन व्यनक्ति । नास्तीति । धीर्नास्तीत्येवंरूपस्य बाधस्याभावादित्यर्थः आरोपितं हि न जाऽन्येति । न त्वारोपः नास्ति धीविषयत्वाभावे ह्यसङ्गवच्छित्तिस्स्यात् न त्वनिर्वचनीयत्वहानिरिति चेन्न । ब्रह्मण्येवं प्रसङ्गात् । अथास्ति धिया तत्सत्त्वं प्रकृतेऽपि समं माभूदसत्यात्सत्यसिद्धेः साधनं त्वदिष्टस्य किं साधकमित्यत्राह । सत्येनेति । अन्तःकरणादिभिस्सिद्धसाधनत्वमवधारणेन व्युदस्यते । अत्र व्यवच्छेदसिद्धसिद्धोर्विरोध इति चेन्न । स्वात्पादकृतयाऽवधृतसामर्थ्यसम्प्रतिपन्नसत्यवर्गातिरिक्तजन्यत्वनिषेधे प्रतियोगिसिद्धेः तथाऽप्यस्मदिष्टं शृङ्गाहिक्रया न निषिद्धमिति चेत्वयाऽपि वा किं तथा विहितं तथा हि असत्यात्सत्यसिद्धिं वदद्भिरप्यसत्यमिथ्यालीकादिशब्दाः किं क्वचिद्भ्युत्पन्नाः प्रयुज्यन्ते । अव्युत्पन्ना वा ।

पूर्वञ्च स्वदेशादिषु सतामेवान्यचारोप्यमाणतया बाध्यनतया चासत्या-
दिशब्दवाच्यत्वमिति नासत्यात्सत्यसिद्धिः उत्तरञ्च परानभीष्टं न
क्वचित्कारणमुक्तं स्यात् । यद्वा प्रतीतप्रतियोगिकनिषेधस्य त्वदिष्टत्वात्
त्वद्वक्तृप्रतीतं व्यवच्छेदां त्वया चैवमनुमातुं शक्यमिति प्रसङ्गे तात्पर्यं
यच्चानुरूपो बलिः पिशाचानां पिशाचभाषयैवोत्तरं देयमिति न्याया-
च्च । प्रातिभासिकसतश्च हेतुत्वाभ्युपगमे कथमसतोऽपि न हेतुत्वं
तदपि हि कुतश्चित्प्रातिभासते न हस्ति खपुष्पं दर्पणमुखमित्य-
नयोर्विशेषः अत्र व्याघातं च विपक्षे बाधकमाह । हेतुत्वेति ।
अनर्थक्रियाकारित्वात् प्रातिभासिकानामसत्यत्वम् । तानि चेद्वीरूपा-
मर्थक्रियां कुर्युः कथं तेषामलीकत्वम् ननु सर्वस्यापि सत्यानृतमिथु-
नादुत्पत्तौ साध्यविकलो दृष्टान्तः मैवं घटाद्युत्पादकमृदादेर्व्याव-
हारिकसत्यत्वाभ्युपगमात् तदपेक्षया च मृत्तिकेत्येव सत्यम् इत्या-
दिश्रुतिनिर्वाहान्न । अनुमानमप्यत्र तावता निष्प्रतिघमिति ।

सत्यधीर्मम सत्येन तवासत्यादसत्यधीः ।

सत्यादसत्यधीर्वेति क्वासत्यात्सत्यधीर्भवेत् ॥ ४६ ॥

इत्यसत्यात्सत्यसिद्धिभङ्गः ।

विश्वबाधकमद्वैतज्ञानं कारणानुपपत्त्या दूषितम् । अथ स्वप्र-
ध्वंसकारणाभावाच्च दूष्यते । यत्तदविद्याध्वंसकमन्तिमज्ञानं तत्केन
विनाशं न तावन्द्विषयेण ब्रह्मणा शुद्धस्य तस्य क्वचित्प्राति हेतु-
त्वानभ्युपगमात् अशुद्धेश्च निश्शेषध्वंसात् अत एव नानिर्वचनी-
यान्तरेण एवं तत्प्रध्वसेनेत्यपि दुःस्यं तस्य सदन्यत्वानन्यत्वसत्य-
मिथ्यात्वाद्विकल्पबोधात् ज्ञानध्वंसस्याहेतुकत्वे च कादाचित्कत्व-
व्याघातः अनादित्वापातान्न कथं प्रतियोगिसंभवः परिशेषात्स्वेनैव

स्वस्य नाश इत्यायातं तच्चायुक्तं न हि प्रतियोगिमात्रात्प्रध्वंसः क्वचि-
दपि दृष्टः एतत्सर्वमभिप्रेत्याह । ज्ञानस्येति ॥

मू० ज्ञानस्याशेषभेदादयविहितकृतो न स्वना-
शयत्वयुक्तिर्वातादौरेव सदाशममधिकुरुते
दग्धदाहोऽपि बन्धिः ॥ तस्मात्तस्यान्यदेव
प्रशमकमपरं तस्य चेत्यव्यवस्था तच्चेच्छान्तिं
न गच्छेत्कथमिव भविता सर्वभेदाप-
मर्दः ॥ ५० ॥

बन्हेर्दाहं विनाश्यानुविनाशवत्तद्विनाश इति चेन्न । तत्रापि
हेत्वन्तरादेव विनाशदृष्टेः निर्वाप्यते हि कदाचिद्वातेन दीपः कदा-
विच्छलभादिभिः यदाऽस्य स्वयं विनाश इति मन्यसे तदाऽप्यदृष्ट-
प्रेरितवेगवदवयवकर्मणां मिथोविभागात्सङ्घातशैथिल्यमात्रं न तु
क्वचिदपि द्रव्यनाशः अवस्थान्तरापत्त्या चादर्शनं कतकरजोनिदर्शनं
च बालप्रलोभनं न हि पयसि पङ्कः कतकरजसा शा*म्यते विश्लेश-
मात्रदृष्टेः न च स्वयं तत्र नश्यति असंश्लेषमात्रसिद्धेः अस्तु तर्हि
ज्ञानान्तरेण तन्निवृत्तिरित्यत्राह । तस्मादिति । ज्ञाननिवर्तकस्यापि
ज्ञानस्य तुल्यतया ज्ञानान्तरेण निवृत्तावप्युपर्युपरि तथेत्यनवस्था
उक्तदोषपरिहाराय निवर्तकज्ञानस्य स्वतोऽन्यतश्च नाशयत्वं नेति
शङ्कते । तच्चेदिति । परिहरति । कथमिवेति । ज्ञानं तावन्निष्ठति
तदनुबन्धादहङ्कारदेहानुबन्धश्च दुर्वार इति भावः ॥ ५० ॥

इति निवर्तकज्ञाननिवर्तकानुपपत्तिः ॥

* अत्र शम्भालोर्णचि मितं ह्रस्वस्यावश्यभावेन कर्मणि शम्यते इत्येष प्रयो-
गोयुक्तः । नापि कर्तरि शाम्यते इति प्रयोगस्तस्य परस्मैपदित्वेन तथा प्रयोगायोगा-
दर्थोसंगतेश्च । ततश्च शाम्यते इति प्रयोगस्य सर्वथाऽसाधुत्वम् ॥

अथ निवर्तकज्ञानं सविषयं निर्विषयं वा सविषयत्वे ब्रह्म-
विषयं तदन्यविषयं वा ब्रह्मविषयत्वेऽपि शुद्धब्रह्मविषयं वा माया-
न्वितब्रह्मविषयं वा । अन्यविषयत्वे प्रपञ्चविषयं तन्मिथ्यात्वविषयं
वेति विकल्पयति । बोधस्येति ॥

मू० बोधस्यान्त्यस्य वेदां किमु तव विशदं ब्रह्म
मायान्वितं वा किं वा भेदप्रपञ्चः किमु तद-
नृतता किन्तु वेदां न किञ्चित् ॥ आद्ये
स्याद्ब्रह्म दृश्यं तदुपरि युगले मोहसत्ताय
तुर्ये सूते द्वैतं सती सा स्वविहतिमनृता
पञ्चमे स्यान्न धीत्वम् ॥ ५१ ॥

आद्यं दूषयति । आद्य इति । ब्रह्म दृश्यं स्यात् । शुद्धस्य
दृग्विषयत्वेऽपसिद्धान्तः त्वदुक्तौ च दृगृश्यसम्बन्धानुपपत्तिः दृश्य-
त्वानुमानस्यानैकान्त्यं ब्रह्मणोऽपि वा मिथ्यात्वाभ्युपगमप्रसङ्गश्चेति
भावः । द्वितीयतृतीयौ दूषयति । तदुपरीति । मायान्वितब्रह्म-
प्रतिभासः प्रपञ्चप्रतिभासश्च मोह एवेति भावः । चतुर्थे प्रपञ्चस्या-
नृतता सत्याऽसत्या वेति विकल्पे पूर्ववा द्वैतमङ्गप्रसङ्गमाह । सूत-
इति । उत्तरच स्वव्याघातमाह । स्वविहतिमिति ।

मिथ्यात्वस्य हि मिथ्यात्वे मिथ्यात्वं बाधितं भवेत् ।

सत्यत्वस्य तु सत्यत्वे सत्यत्वं साधितं भवेत् ॥

निर्विषयत्वे दोषमाह । पञ्चम इति । वृत्तिज्ञानं सर्वं सवि-
षयमित्यभ्युपगच्छतां कथमस्य निर्विषयत्वं तथात्वे वा कथं वृत्ति-
धीत्वमिति भावः ॥ ५१ ॥

इति निवर्तकज्ञानवेद्यानुपपत्तिः ॥

बाधकज्ञानसाध्यं विकल्पयति । साध्येति ।

मू० साध्या वस्त्वर्वाभावाविरतिरपि परं ब्रह्म
तस्मात्परा वा पूर्वत्र प्रागपि स्यात्परमपि
न भवेदुत्तरत्राभ्युपेते ॥ साऽपि स्याच्चेन्नि-
वर्त्या पुनरपि विलगेत्पूर्वं एव प्रपञ्चो नो
चेत्सत्यैव सा स्यात्प्रसजति च ततो ब्रह्म-
तत्सद्वितीयम् ॥ ५२ ॥

ब्रह्मस्वरूपत्वेऽनादित्वान्न साध्यत्वमित्याह । पूर्वचेति ।
स्वरूपादन्यत्वे सर्वभेदनिवृत्त्यसम्भवमाह । परमपीति । निवृत्ति-
रपि निवर्त्येत्यविरोधं शङ्कते । साऽपीति । परिहरति । पुनरिति ।
लब्धस्वरूपस्य भावस्य ध्वंसो यदि न स्यात् स्वरूपं तदवस्थमेव
स्यात् । प्रागभावस्य तु प्रध्वंसः भावश्च तत्प्रध्वंसश्च उत्तरत्वे
सति विरोधित्वाविशेषात् । प्रध्वंसस्य च प्रागभावः भावश्च तत्प्रा-
गभावश्च पूर्वत्वे सति विरोधित्वाविशेषात् इहापि प्रध्वंसस्तन्नि-
वृत्तिश्च भावस्य प्रध्वंसः स्यातामिति चेत् तर्ह्यनर्वास्त्यतः प्रध्वंसपर-
म्पराकृत्प्रिप्रसङ्गः तत्प्रध्वंसकज्ञानकृत्प्रिश्च । अस्मन्मते त्ववस्थाप-
रम्परा प्रमाणसिद्धाऽङ्गीक्रियत इति न विरोधः । निवृत्तेरनिवृत्तौ
सत्यत्वप्रसङ्गस्ततश्चाद्वैतभङ्गमाह । नो चेदिति । सत्याभावसाहित्य-
मदोष इत्येतच्च दूषितमेव ॥ ५२ ॥

इति प्रपञ्चनिवृत्त्यनुपपत्तिः ॥

विश्वबाधकबुद्धेराधारं विकल्पयति । अन्त्यज्ञानस्येति ।

मू० अन्त्यज्ञानस्य जीवः स्थितिपदमथवा केवलं
ब्रह्म ते स्यादादौ तेनैव बाध्यो न तदुप-
जनयेद्द्वीः स्थितौ किं ततोऽस्य ॥ अन्त्ये-

सत्यानृता वा तदधिकरणता नाद्य इष्टः
परस्मिन्स्तत्कृत्स्यादेरयोगस्तदिह विमृशतां
किं न दुष्टं त्वदिष्टम् ॥ ५३ ॥

न हि बाह्यषट्तेहेन्द्रियमनसां ज्ञातृत्वं युष्माभिरिष्यते
तुल्यन्यायतयाऽहङ्कारस्य महतो वा ज्ञातृत्वं निरस्तमेव परिशेषा-
दहङ्कारोपहितजीव इव ज्ञातेति कोटिः प्रथममिहोद्घाटिता केवलं
सर्वोपाधिरहितमित्यर्थः । बाधकज्ञानस्य बाध्यजीवाधिकरणत्वे बाध-
कमाह । आद्य इति । अयं भावः बाधकेन जीवे नश्यति न वा
आद्ये स्वनाशकधीसिद्धौ भेदवासनानिरासादौ न प्रयस्येदिति । न
ह्यात्मनाशः परमः पुमर्थ इत्यौषनिषदपक्षः उत्तरचाहमर्थविनाशे कथं
जीवस्यतिः स्थापितं चाहमर्थस्यैवात्मत्वं जीवत्वे नष्टेऽपि ज्ञायात्मा
तिष्ठेदित्यचाह । धीरिति । न हि अहं विनङ्ग्यामि मदन्या धीर्मद्वि-
धुरा तिष्ठत्विति मत्वा मुमुक्षुः प्रवर्तते । तथा च भाषितं मयि नष्टे-
*ऽपि मतोऽन्या काचिच्छप्रिरवस्थिता । इति तत्प्राप्ते यन्नः कस्यापि
न अविष्यतीति । शुद्धस्य निवर्तकज्ञानाधारता सत्याऽसत्या वेति
विकल्पयति । अन्त्य इति । सत्यत्वे ऽपसिद्धान्तमाह । नाद्य इति
मिथ्यात्वेऽनुपपत्तिमाह । परस्मिन्निति । असत्यस्य ज्ञानाधिकरणत्वस्य
कृत्रिहि कल्पकाविद्याहङ्कारादिसापेक्षा अतो निवर्तकज्ञानतदाधारत्व-
तत्प्रतिभासा यावत्स्युः तावदविद्याऽनुवृत्तेति न ततस्तन्निवृत्तिः
अविद्यायाः तत्कल्पितस्य ज्ञानस्य च सुन्दोपसुन्दविषनाशकवि-
षन्यायेन युगपदध्वंसादविरोध इति चेत् तदिदमन्योन्यध्वंसकत्वं
दृष्टं कल्प्यं वा । नाद्यः असिद्धेः । न द्वितीयः कल्पकाभावात् ।

गतिशून्यत्वं कल्पकमिति चेत् अस्ति सतां गतिः तामेवानुवर्तस्व ।
एवं परपक्षे दूष्यान्तराणि च सूचयन्निगमयति । तदिति । बहु-
श्लोकोक्तबहुविधदोषप्रस्थानादित्यर्थः ॥ ५३ ॥

इति निवर्तकज्ञानाधारानुपपत्तिः ॥

यथा मृषावादिमते न बोधान्मुक्तिसम्भवः ॥ त्वन्मतेऽपि
तथेत्येवमपन्यायेन शङ्कते । नाभुक्तमिति ।

मू० नाभुक्तं कल्पकौट्याप्युपशमनमियात्कर्म
निष्कृत्यभावे विद्यातस्तद्विनाशश्रुतिरिह
तदसौ तत्प्रशंसेति चेन्न ॥ तादृग्विद्यैव तन्नि-
ष्कृतिरिति हि विदां चक्रुरास्त्रायवृद्धा
नान्यद्ब्रह्मानुभूतिप्रतिभटदुरितध्वंसतस्साध्य-
मत्र ॥ ५४ ॥

स्मर्यते हि अवश्यमेव भोक्तव्यं कृतं कर्म शुभाशुभम्
नाभुक्तं क्षीयते कर्म कल्पकोटिशतैरपि ॥ इति । तर्हि प्रायश्चित्त-
शास्त्रवैयर्थ्यं स्यादित्येवाक्तम् । निष्कृत्यभाव इति । ननु तद्यथैषीक-
तूलमनौ प्रोतं प्रदूयेतैवं हास्य सर्वे पाप्मानः प्रदूयन्ते इति श्रूयते
तदा विद्वान्पुण्यपापे विधूय तत्सुकृतदुष्कृते धुनुते इत्यादि च ।

न कर्मणां क्षयो भूय जन्मनामयुतैरपि ।

ऋते योगात्कर्मकृत् योगाग्निः क्षपयेत्परम् ॥

यथाऽग्निरुद्धतशिखः इत्यादि च स्मर्यते अतः फलभोगा-
भावेऽपि ज्ञानात्कर्मनिवृत्तिः स्यादित्येवाह । विद्यात इति । न च
तत्त्वज्ञानान्निश्रेयसाधिगम इत्याद्यसूचिविरोधः दुःखजन्मप्रवृत्तिदोष-
मिथ्याज्ञानानामुत्तरोत्तरापाये तदनन्तरापायात् इति द्वितीयसूचे

ज्ञानस्य मिथ्याज्ञाननिवृत्तिद्वारा कर्मनारम्भार्थत्वस्य स्थापित-
त्वात् कृतन्तु कर्म स्वफलत एव नश्यतीत्यविरोधः अत्र कर्मणाम-
वश्यभोक्तव्यत्ववचनमकृतप्रायश्चित्तविषयमित्यभिप्रायेण प्रत्याह ।
नेति । अत्रापि तर्ह्यकृतप्रायश्चित्तत्वाद्भोक्तव्यत्वमित्यत्राह । तादृ-
गिति । अप्यन्तविहितपरब्रह्मध्यानरूपेत्यर्थः । आम्नायवृद्धाः स्मर्तारः
ते चेश्वरदर्शनं सर्वप्रायश्चित्तमित्याहुः इज्याचारदमाहिंसाः प्राय-
श्चित्तान्यशेषाणि प्रायश्चित्तं तु तस्यैकम् इत्यादि च । ब्रह्मप्रा-
प्तिहेतुतया विहितस्य योगस्य कथं नैमित्तिकत्वमित्यत्राह ।
नान्यदिति । स्वतःप्राप्ता हि संसरतामपि ब्रह्मानुभूतिस्सूरिवत्
तत्प्रतिबन्धकनिवृत्त्यै योग इति निष्कृतिरूपत्वं तस्य युज्यत
इति । भावः । अत्र दुरितशब्देन बन्धकं पुण्यमपि सङ्ग-
हीतं प्रतिबुद्धं प्रत्यनिष्टफलप्रदत्वाविशेषात् । एते वै निरयास्तात
स्थानस्य परमात्मन इति स्वर्गादीनां निरयत्वस्मृत्या तत्सा-
धनस्य पापत्वोपपत्तेः । न सुकृतम् इत्यारभ्य सर्वे पाप्मानो-
ऽतो निवर्तन्ते इति सुकृतस्यापि पापत्वेन सङ्कलप्याम्नानाच्च ।
तदेवं धीसङ्कोचकर्मध्वंसे धीविकास एव ब्रह्मानुभूतिरिति तत्का-
मनाव्यपदेशोऽपि न विरुद्धः अन्यत्र च प्रतिबन्धकनिरासवृत्तान्ते
एवं प्रतिसन्धेयम् ॥ ५४ ॥

इति विद्यायाः पापनाशकत्वोपपत्तिः ।

ननु पुण्यस्य दुरितशब्देन सङ्ग्रहो न युक्तः विरुद्धत्वात्
क्वचित्प्रयोगश्चित्रिन्यायात् इत्यभिप्रायेण शङ्कते । प्रायश्चित्तमिति ॥

मू० प्रायश्चित्तं न पुण्येन च सुकृतमनुश्रूयते
धर्मबाध्यं नाधर्मत्वं विधानान्न यदि सुच-
रितं त्वङ्गमस्याश्च न स्यात् ॥ मैवं धर्मा-

ऽप्यधर्मो भवति हि बहुधाऽधिक्रियादेर्विशे-
षादुर्मं त्रैवर्गिकन्तु स्वयमिह निगमः पाप्म-
कोटौ पपाठ ॥ ५५ ॥

न हि पुण्योद्देशेन क्वचिन्निष्कृतिविधिः धर्मेण पापमपनुदति
इति च श्रूयते न तु धर्ममिति काम्यमपि अधर्मत्वादुर्मणापनु-
द्यत इति चेन्न । फलोद्देशेन विहितत्वात् न चावश्येनादिनयः
स्वरूपतः फलतो वा निषेधानाघातत्वात् धर्मेऽपि च यद्यधर्मत्वं
तदा तदङ्गत्वं विद्याया न घटते एषां चतुर्णां हेतूनामन्यथा-
सिद्धिमभिप्रेत्य प्रत्याचष्टे । मैवमिति । अधिकारिभेदेन पापत्वापत्तौ
तं प्रति निष्कृतिविधिर्युक्तः धर्मेण पापम् इत्यत्र च यथाहं पापशब्द
उभयग्राही विहितत्वं च क्वचित्प्रति धर्मत्वं साधयेन्नान्यं प्रत्य-
धर्मत्वं निरुन्ध्यात् तेषामेव च कर्मणां फलसङ्गादित्यागवतां निवृ-
त्तिधर्मतापत्त्या विद्याङ्गत्वापपत्तिः । एतत्सर्वं व्यनक्ति । धर्मोऽपीति ।
स्मर्यते हि ।

स एव धर्मस्सोऽधर्मस्तंतं प्रति नरं भवेत् ।

पापकर्मविशेषेण देशकालावपेक्ष्य च । इति ॥

एवं सति न सुकृतम् इत्यादौ सुकृते पाप्मशब्दो न भाक्त
इत्यभिप्रायेणाह । धर्ममिति । अत एव हि त्रैवर्गिकास्त्यजेदुर्मा-
निति मुमुक्षुं प्रत्यनुशिष्यते ॥ ५५ ॥

इति त्रैवर्गिकसुकृतस्यापि विद्यानाशयत्वम् ॥

अस्तु विद्याऽपि प्रायश्चित्तान्तरवदुपादानदुरितनाशिका उत्प-
त्त्यमाननिष्कृतिर्न स्यात् निमित्तानुदयेऽपि नैमित्तिकप्रवृत्तावतिप्रस-
ङ्गात् उदितत्वशङ्कयाऽपि क्वचिन्निष्कृतिः पान्निकोऽपि दोषः परिहार्य

इति न्यायात् न तूत्यत्स्यमानत्वशङ्कया तदवस्थस्य निमित्तत्वेन प्रायश्चित्तशास्त्रैरनुद्देशात् । एवं यदि पापं कर्म न लिप्यते तस्यैवात्मापदवित्तं विदित्वा न कर्मणा लिप्यते पापकेन इत्यादयस्तु विद्यां प्रशंसन्ति अर्थायोगात् । ब्रह्मविदां बाल्येन तिष्ठासेत् इति विधौ कृत्स्नबालकृत्योपादाने कामचारप्रसङ्गाच्च । अस्त्विति धाष्ट्र्ये नाविरतो दुश्चरितात् इति श्रुतिरुपसन्धेः । सर्वान्नानुमतिश्च प्राणात्यये हि तद्दर्शनात् इति च सूत्रं जडवद्भावयतामपि योगिनां सतां वर्त्म न दूषयन् इति प्रवृत्तिनियम उक्त इति एतत्सर्वमभिसन्ध्यायाह । अश्लेष इति ॥

मू० अश्लेषः पाप्मभिश्चेत्प्रसजति वितथा दुश्चरित्रान्निवृत्तिस्तेषु प्रामादिकेष्वप्यमतिकनिपतद्वीजवत्स्यात्प्ररोहः ॥ मैवं शास्त्रैकवेदे फलफलविषये युक्तयो ह्यस्वतन्त्राश्शास्त्राद्वाधस्तु तिष्ठेन्मतिकृतविषये शब्दशक्त्यादिभिर्नः ॥ ५६ ॥

प्रामादिकैरश्लेषे श्रुत्यादिविरोधो नेत्यत्राह । तेष्विति । प्ररोहः यथाहंकार्यारम्भः अन्यथा कथमकामकृतेषु प्रायश्चित्तविधिरिति अत्र श्रुतस्याश्लेषस्य किं न्यायतो बाधः उत वचनत इति विकल्पमभियन्यन्त्याह । मैवमिति । आद्यं दूषयति । शस्त्रैकवेद्य इति । फलफलविषये साध्यसाधनभावेन मिथस्सम्बध्यमानेऽर्थे इति यावत् । अस्वतन्त्रा न हि वचनविरोधे न्यायः प्रभवति तथा सत्यतिप्रसङ्गादिति भावः । द्वितीये विषयभेदाद्विरोधं परिहरति । शास्त्रादिति । शब्दशक्त्यादिभिः नाविरतो दुश्चरितात् इत्यत्र ह्यविरतिः बुद्धिपूर्वचर्यानुवर्तनं तत्प्रसक्तस्य प्रतिषेधः उषस्तिश्च

प्राणधारणार्थमि*भ्योच्छिष्टं चखाद अनुपानप्रतिग्रहमभ्येनार्थितस्स
तचाह । न वा अजीविष्यमिमानखादन् कामो म उदपानम् । इति
ब्रह्मविदोऽपि मे कामतो निषिद्धकरणं परिहार्यमित्यर्थः ॥

अपि चेत्पातकं किञ्चिद्योगी कुर्यात्प्रमादतः ।

योगमेव निषेवेत नान्यं यज्ञं समाचरेत् ॥ इति च स्मर्यते ।

अश्लिष्टस्य पातकस्य किं योगरूपेणापि प्रायश्चित्तेनेति
चेन्न । तच्च तद्विधौ तात्पर्याभावात् अन्यप्रायश्चित्तप्रसक्त्या योगं न
विच्छिन्द्यात् इत्येव हि तात्पर्यम् । यद्यपि जीवितात्ययमापन्नः
प्राणसंशयमापन्नः इत्यादिवचनानि विद्वद्विद्वत्साधारणानि तथा-
ऽप्यचानापट्टशयां ग्रामादिकेष्वपि विद्यामाहात्म्यादश्लेष उच्यते
इति सार्थत्वम् अतः पापानां वा विनाशवदश्लेषोऽपि विद्यासार्थ्यं
फलमिति ॥ ५६ ॥

इति ग्रामादिकोत्तराद्याश्लेषोपपत्तिः ॥

यद्यपि पापस्याश्लेषः तथाऽपि कथमितरस्याप्येवमश्लेषः
पाते तु इति सूत्रोक्तः पुण्याश्लेष इति विकल्पानुपपत्त्या शङ्कते
श्लिष्टमिति ॥

मू० श्लिष्टं विद्याङ्गपुण्यं स्वफलवितरणान्नेतरार्थं
विरागे रागादारभ्यमाणं फलवदमतिकं
सम्भवेन्नैव पुण्यम् ॥ पुण्याश्लेषस्ततोऽस्मिन्न
घटत इति चेन्नापयुक्तातिरिक्तैर्विद्याङ्गैस्तस्य
योगादमतिकृतमपि ह्यामनन्त्येव पुण्यम् ॥५७॥

अत्र हि पुण्यस्याश्लेषः किं बुद्धिपूर्वस्य तदन्यस्य वा । आद्ये

विद्याऽङ्गस्य तदनङ्गस्य वा । अङ्गत्वे विरक्तकृतस्य अन्यकृतस्य वेति
 विकल्पः तत्र विद्याङ्गस्याश्लेषो न सम्भवति स्वफलभूतविद्याप्रदा-
 नात् । वीतरागस्य न फलान्तरार्थप्रवृत्तिः यतस्तदश्लेषोक्तिः स्यात्
 सरागकृतं तु स्वफलं दद्यादेव धीपूर्वस्याश्लेषायोगात् अधीपूर्वं तु
 सुकृतं न सम्भवत्येव चेदितानुष्ठानरूपत्वात् निषिद्धे त्वधीपूर्वत्व-
 सम्भवः चेदनानपेक्षानुष्ठानत्वात् अतो ब्रह्मविदि पुण्याश्लेष उक्तो
 न सम्भवतीत्याक्षेपः । एवमाक्षेपेषु कंदिदंशं विशेषयिष्यन्नाह ।
 नेति । हेतुमाह । उपयुक्तेति । उपायविरोधशमनेषु कर्मसु कानि-
 चिदधिकानि सम्भवन्ति अन्यैर्विद्यापूर्तैः, न च निष्फलत्वं युक्तम् ।
 अतस्त्वानुगुणं फलान्तरं दातुमर्हन्तीति शङ्कायामश्लेषसूच्यते
 निष्कामानुष्ठितानां ह्येतेषां न फलान्तरसम्भव इति यच्चाधीपूर्व-
 काम्यं न सम्भवतीति तदपि न विषण्वायतनदीपाद्युपाख्याने तद्वष्ट्रेः
 स्वप्ने च विद्वानपि वासनाविशेषान्निषिद्धमिव काम्यमप्यनुतिष्ठेत् पित्रा-
 दयश्च निरपेक्षं प्रति हितबुद्ध्या काम्यमाचरेयुः तच्च प्रामादिकप्रायं
 सर्वे विदि न संश्लिष्यत इत्यभिप्रायेणाह । अमतिकृतमिति ॥ ५७ ॥

इति पुण्याश्लेषः ॥

अत्र कश्चिद्वोदयति । कर्मेति ।

मू० कर्माश्लेषप्रणाशौ तदुपधिभगवन्निग्रहादे-
 र्निवृत्तिर्नष्टा श्लिष्टातिरिक्तं न च किमपि
 ततः सङ्क्रमः कस्य मैवम् ॥ तत्तत्कर्मप्रसूतौ
 स्वभजनशमितौ निग्रहानुग्रहौ यौ तत्तु-
 ल्यावेव देवः प्र*यति विदुषि तच्छत्रुमित्रेषु
 धत्ते ॥ ५८ ॥

द्विविधं हि कर्म बन्धकं विद्योत्पत्तेः पूर्वमुत्तरं च पूर्वं च
द्विविधम् आरब्धकार्यमन्यच्च तत्राद्यं चरमदेहावधिभोगनाशं
भोगेन त्वितरे क्षपयित्वाऽथ सम्पद्यते इति सूचोक्तेः । द्वितीयं
विद्यया नाशितम् । उत्तरं च द्वेधा प्रामादिकराशिप्रविष्टमन्यच्च ।
प्रथममिहाश्लिष्टम् । अन्यच्च निष्कृत्या भोगेन वा निश्शेषितम् ।
अत्र मुक्तिविलम्बमनिच्छतां निश्शेषकर्मनिर्वेशार्थं युगपद्बहुदेहसङ्ग-
होपयोगः । एवं स्थिते त्रिदुषश्चरमदेहादुत्क्रान्तिकाले तस्य पुत्रा
दायमुपयन्ति सुहृदस्साधुकृत्यां द्विषन्तः पापकृत्याम् अस्य प्रिया
ज्ञातयः सुकृतमुपयन्ति अप्रिया दुष्कृतं तत्सुकृतदुष्कृते धूनुते प्रियेषु
सुकृतमप्रियेषु च दुष्कृतम् । विसृज्य ध्यानयोगेन ब्रह्माऽप्येति सना-
तनम् । इत्यादेः को विषय इति तदेतत्सङ्गमश्रुतितात्पर्यानभिज्ञ-
तामूलमित्यभिप्रायेण प्रतिक्तिः । मैवमिति । श्रुतितात्पर्यं विवृणोति
तत्तदिति । अयं भावः न ह्यत्र मुख्यकर्मणां सङ्क्रान्तिः असम्भ-
वात् अतः ।

आदाय सुकृतं सर्वं तस्य गच्छेदरक्षितः ।

शपता यत्कृतं पुण्यं शप्यमानमुपैति तत् ।

शप्यमानस्य यत्पापं शपन्तमधिगच्छति ॥

इत्यादिन्यायात् अक्षिरोगादिसङ्गमवादवच्छेदावपि तादृ-
शफलोत्पादने तात्पर्यमिति ॥ ५८ ॥

इति प्रियाप्रियसङ्गमः ।

पुनरनिर्धारितश्रुतितात्पर्यश्चोदयति । अन्य इति ।

मू० अन्यश्चेदन्यकर्मप्रजनितफलभुक् शास्त्रवै-
याकुली स्याद्ब्रह्मज्ञैरुज्जितानां क्वचिदपि न

ततः कर्मणां सङ्क्रमः स्यात् ॥ उद्वेलस्याञ्च
धातेत्यसद्विषमताद्यन्वितेनैव धात्रा विद्या-
निष्ठोपकाराद्युचितफलमिदं दीयते वर्ग-
युग्मे ॥ ५९ ॥

अन्यस्यान्यकृतकर्मफलभोगे शास्त्रफलं प्रयोक्तरीति व्यव-
स्थाभङ्गाच्छास्त्रस्य व्याकुलता स्यात् चतुर्विक्कृतं हितैषिकृतं
चान्यार्थमेव करणात्परच फलतीति युक्तम् अभिचारकर्म च भ्रातृव्यस्य
पूर्वदुष्कृतोत्थापितत्वान्तत्पीडाहेतुः अभिचरिता च स्वकृतफलं
भ्रातृव्यमरणं स्वयं भुङ्क्ते इह तु नैवं सम्भवः । अतः परवित्कर्म-
णामश्लेषविनाशसम्भवेऽपि नान्यत्र स्वरूपत इव फलतोऽपि सङ्क्र-
मस्सम्भवतीति ईश्वरस्य स्वमर्यादाऽतिक्रमः स्यादित्याह । उद्वेल
इति । उक्तं चोद्यद्वयं स्वकर्मफलभोगव्यवस्थयैव परिहृतमित्यभि-
प्रायेण प्रत्याह । इत्यसदिति । हादं विवृणोति । अविषमतेति ।
एतेन ब्रह्मविदुपकारापकारयोरपरिमितफलत्वं च सिद्धं भवति ॥ ५९ ॥
इति प्रियाप्रिययोर्विद्वत्कर्मफलसमानसृष्टेः स्वकर्मफलत्वम् ॥

अथ विधूतपुण्यपापस्य विदुषः स्थूलशरीरान्मूर्धन्यनाड्या
निष्क्रान्तस्यार्चिरादिपादोक्तमातिवाहिकक्रममाह । अर्चिरिति ।
मू० अर्चिर्घस्रोऽथ पक्षस्सित उदगयनं वत्सरो
मातरिश्वा मार्तण्डस्तारकेशस्तडिदपि वरु-
णामर्त्यनाथप्रजेशैः ॥ आदिष्टो विश्वनेत्रा
स्वयमतिवहने देवयानाङ्गुगानाम् । यः
प्राक्तोऽमानवाख्यस्स तटिदधिपतिर्विश्रुतो
मानसोऽपि ॥ ६० ॥

तत्पुरुषोऽमानवस्स एतान्ब्रह्म गमयति इत्यव्यवहितब्रह्म-
गमयितृत्वेन निर्दिष्टस्य प्राधान्यसूचनार्थं वरुणादिषु तृतीया ।
अमानवः किमिह नेक्त इत्यचाह । य इति । वैद्युतपुरुष इह
तटित्पतित्वातटिच्छब्देक्त इति भावः । तथा ऽपि वैद्युतात्पुरुषो
मानस एत्य ब्रह्मलोकांगमयति इत्युक्तस्येह नेपादानमित्यचाह ।
विश्रुत । इति । शेषं भाष्येदौ । अत्रैवं तत्त्वसारे सङ्गृहीतम् ।

अर्चिरहस्सितपद्मानुदगयनाब्दमरुदकैन्दून् ।

अपि वैद्युतवरुणेन्द्रप्रजापतीनातिवाहिकानाहुः ॥

इति । अन्ये त्वाहुः ।

अर्चिर्वासरशुक्लपद्मषडुदड्यासांश्च संवत्सरम् ।

वायुं भास्करचन्द्रविद्युदुदपान् सेन्द्रं प्रजानां पतिम् ॥

गत्वाऽथो विरजां विमुच्य च तनुं सूक्ष्मां ततोऽमानव-
स्पर्शात्त्वालितवासनास्सुकृतिनो गच्छन्ति विष्णोः पदम् ॥ इति ॥

अत्र वासनाशब्देन फलप्रदानरहितनष्टाक्लिष्टकर्मराशेरनुप्रवृत्तौ
धीसङ्कोचकशक्त्यंशस्तन्नितसूक्ष्मप्रकृत्यंशोवा विवक्षितः । अपरे तु
ब्रूवते ।

भूलोकेशाग्नयोऽष्टौ प्रथममहरतः पूर्वपक्षस्सितात्मा ।

मासाषड्वत्सरोऽथोदशतनुपवनस्सैक आदित्यवर्गः ॥

चन्द्रो विद्युज्जलेशस्समरुदधिपतिस्सप्रजानामधीशस्ते

मार्गस्यार्चिरादेरतिवहनविधौ विश्वनेवा नियुक्ताः ॥ इति ॥

अत्र सैक इति पवनविशेषणम् । अथ वायारेकादश पुरु-
षस्य इत्यादिश्रुतेः ॥ ६० ॥

इत्यातिवाहिकक्रमकृपिः ।

एवं देवयानेन गतस्य यस्सर्वविशिष्टब्रह्मानुभवलक्षणो
धीविकासः तच्च विकल्पतः पराभीष्टमात्रेणमनुवक्ति । बुद्धेरिति ॥

मू० बुद्धेर्यैऽसौ विकासः कवलितनिखिलोपस्कृ-
तब्रह्मतत्त्वस्स प्राक्चेन्नित्यमुक्तिर्न यदि
कथमसौ नश्वरत्वं न गच्छेत् ॥ मैवं प्रध्वं-
सवत्ते स खलु मम तथा शौनकाद्युक्तनीत्या
शान्ताशेषापराधेन च भवति पुनस्तत्र
सङ्कोचहेतुः ॥ ६१ ॥

स प्राक् चेत् स धीविकासः प्रागप्यस्ति चेदनादिश्चेदित्यर्थः
तच्च बाधकमाह । नित्यमुक्तिरिति । बद्ध एव न स्यादित्यर्थः
आगन्तुत्वकोटिमनुभाषते । न यदीति । तच्चापि जातानां विनाश-
धोव्यात् बाधक इत्याह । कथमिति । स्वपरसिद्धान्तविवेकविक्रबो-
ऽसीत्यभिप्रायेण प्रत्याह । मैवमिति । तद्विवृणोति । प्रध्वंसवदिति ।
पूर्वावधिमानपि प्रध्वंस उत्तरावधिरहित इति मन्यसे एवं भावोऽपि
कश्चित्तथा स्यात् अनुपपत्त्या तच्च तथात्वमिति चेत् अत्राप्यस्ति
श्रुतिभङ्गानुपपत्तिः भावान्तरमेव च वयमभावं ब्रूमः निशेषविरोधि-
निवृत्तौ हि ज्ञानस्य परसङ्कल्पसिद्धसर्वगोचरविकासवत्तया सदाऽभि-
व्यक्तिः स्मर्यत इत्याह । शौनकादीति । मुक्तविषयश्रुतिषु च परा-
त्परं पुरुषमीक्षते सर्वे हि पश्यः पश्यतीत्यादिनिर्देशस्य सङ्कोचकाद-
र्शनात् ईक्षणस्य सदानुवृत्तिर्हि स्वतः प्राप्तेति भावः । ननु यदि मुक्तो-
ऽपि चेतयते पुनरपि सङ्कोचकमारभेतेत्यत्राह । शान्तेति । सङ्कोचहे-
तुकरणमपि हि कर्ममूलं निशेषितकर्मणः कथं तत्स्यादिति ॥ ६१ ॥

इति मुक्तधीविकासनित्यत्वम् ।

मुक्तस्य ज्ञानं चिन्तितम् अथ तस्य चिकीर्षाप्रयत्नशक्तिविष-
या चिन्ता तत्र मुक्तो देहप्राणतद्वापारैर्मुक्तो न वेति विकल्पं भावयन्
क्रमादाक्षिपति मुक्ताविति ।

मू० मुक्तौ देहाद्यभावे मुकुलितविषयो जज्ञ-
दादिप्रवादस्तत्सत्त्वे चाशरीरश्रुतिविहृति-
रतः का चिकित्सेति चेन्न ॥ इच्छातस्याद-
वस्थाद्वयमुभयविधश्रुत्यबाधाद्विमुक्तौ कर्मा-
यत्तैर्वियोगः परमिह कथितस्तस्य देवोप-
मस्य ॥ ६२ ॥

आद्ये मुक्तमधिकृत्य प्रवृत्तः जज्ञत्क्रौडन् इत्यादिप्रवादे
निर्विषयः स्यात् । द्वितीये धूत्वा शरीरमशरीरं वाव सन्तम् इत्या-
दिश्रुतिविरोधः स्यात् इति । अत्र द्वादशाहवदुभयविधं बादराय-
णोऽतः । इति सूत्रान्तप्रकारेण स्वेच्छाकर्मकृतदेहादियोगायोगाभ्या-
मवस्थाद्वयवानिति मन्वानः प्रत्याह । नेति । प्रथमचोद्यपरिहारतया-
ऽभिप्रेतं प्रथयति । इच्छात इति । श्रुतिविरोधं तु विषयव्यवस्थातश्श-
मयति । कर्मायत्तैरिति । यत्र विषयभेदसम्भवः तत्र क्वचिद्बाधेऽतिप्र-
सङ्ग इति भावः । देवोपमस्य ईश्वरेण साम्यं प्राप्रस्येत्यर्थः एतेन पर-
विषयशरीरविधिनिषेधश्रुत्योरिवाचापि व्यवस्थोपपत्तिर्व्यज्यते ॥ ६२ ॥

इति मुक्तस्यैच्छिकशरीरयोगानियमः ॥

इच्छागृहीतदेहत्वं देवोपमत्वं च मुक्तस्य प्रसक्तं तस्य च
शारीरकान्ते जगद्वापारवर्जमैश्वर्यं साधितं स किं शक्तोऽप्यनिच्छया
जगत्सृष्ट्यादौ न व्याप्रियते उताशक्त एवेति विकल्पे पूर्वं यदीत्या-
दिनाऽनूद्य तत्र बाधकमाह । स्यान्मुक्त इति ॥

मू० स्यान्मुक्तो विश्वदेही यदि भवति जगद्धा-
 पृतौ तस्य शक्तिः स्वातन्त्र्यं क्वाप्यशक्तौ
 विगलति स च नः स स्वराडित्यधीतः ॥
 धत्तेऽनुच्छेदसारा तदियमुभयतः पाशतां
 तर्करज्जुमैवं देवस्तदिच्छां क्वचिदपि न
 विहन्त्येवमस्तु स्वराट् सः ॥ ६३ ॥

विश्वदेही स्यात् अन्यथा कथं बहु स्यामिति सङ्कल्पाहृत्यं
 विश्वदेहत्वं चानेकेषां निष्प्रमाणकं प्रमाणतर्कप्रत्यूढं च अत एव
 शक्तोऽपि प्राप्यभावान्न व्याप्रियत इति पक्षोऽपि प्रत्यादिष्टः । उत्तर-
 स्योत्तरमाह । स्वातन्त्र्यमिति । क्वचिदशक्तौ ।

पारतन्त्र्यं परे पुंसि प्राप्य निर्गतबन्धनः ।

स्वातन्त्र्यमतुलं प्राप्य तेनैव सह मोदते ॥ इत्यादिप्रसिद्धं
 निस्सीमस्वातन्त्र्यं विगलेत् । श्रुतिविरोधमप्याह । स चेति । स
 स्वराड्भवति इति ह्याम्नायते द्वयोरपि दुरतिक्रमतया संशयडोलके-
 लिसान्तत्यमित्यभिप्रायेणाह । धत्त इति । उत्तरकोटिपरिग्रहाभिप्रायेण
 प्रत्याह । मैवमिति । श्रुतिविरोधमुपशमयति । देव इति । अक-
 र्मवश्यस्याप्रतिहतेच्छत्वमिह स्वातन्त्र्यम् ईश्वरोहि वद्वानां यथा-
 कर्म क्वचित्क्वचिदिच्छां विहन्ति मुक्तस्य तु न क्व चिदपि परिमिते
 पराधीनस्वदेहदृष्ट्यादावित्यर्थः ॥ ६३ ॥

इति पराधीनस्यापि मुक्तस्येच्छाविहितिराहित्यम् ॥

अत्र कश्चित्सिद्धान्त्यभिमतायाम्मुक्तौ दोषं विवक्षुस्तामनु-
 भाषते । आविर्भूतेति ॥

मू० आविर्भूतस्वरूपा निरवधिकसुखब्रह्मभुक्ति-

स्तु मुक्तिः सेवात्वादुःखकृत्सा भवति यदि
न तद्धर्ममानेन बाधात् ॥ पाप्मा चास्मिन्नु-
पाधिस्स च न खलु तदा पुण्यपापव्यपाया-
दात्मानो विष्णुशेषा इति च सुखमयी सा
स्वरूपानुरूपात् ॥ ६४ ॥

परशेषतैकरसस्वरूपात्रिभावयुक्तेत्यर्थः बाढमित्यत्र बाधकं
शङ्कते । सेवात्वादिति । अयमाशयः स्वामिभृत्यभावबुद्ध्यनुवृत्तिस्से-
वात्मा प्रसिद्धा सा च दुःखात्मतया तद्वेतुतया वा व्याप्ता । तद-
चाऽपि तथा स्यादिति । अत्र धर्मिण्यप्रसिद्धे हेतोराश्रयसिद्धिमभिप्रे-
त्याह । न तदिति । प्रमिते तद्बाहकेण बाधमाह । धर्मोति ।
श्रूयते हि रसो वै सः रसं ह्येवायं लब्ध्वाऽऽनन्दीभवति इति ।
आनन्दं ब्रह्मणो रूपं तच्च मेक्षेऽभिव्यज्यते इति । स्मर्यते च तदस्य
विविधस्यापि इत्यारभ्य निरस्तातिशयाल्हादसुखभावैकलक्षणा ।
भेषजं भगवत्प्राप्तिरेकान्तात्यन्तिकी मता । इति । सोपाधिकत्वम-
प्याह । पाप्मेति । नित्यानामनित्यानां वा दुःखकृत्वं हि सहका-
रिणि पापे सत्येव । अनित्यानान्तु पापजन्यतयाऽपि एवं साध्यव्या-
पकत्वं सिद्धम् । साधनाव्यापकत्वमप्याह । स चेति । पुण्यपापव्य-
पायादित्यनेन श्रुतिस्मृतिसूचनम् । अस्तु तर्हि सुखरूपत्वाभावे
सेवात्वं हेतुः इत्यचाऽपि धर्मसिद्धसिद्धिविकल्पदौःस्थ्यस्य तदव-
स्थत्वादव्यक्तमप्रयोजकत्वं व्यनक्ति । आत्मान इति । अयं भावः
कर्मोपाधिकसेवा हि कर्मवैचित्र्यात्प्रातिकूला उदासीना किञ्चिदनुकूला
च स्यात् इयं तु निरुपाधिकस्वामिसेवा यथाऽऽगमं निरवधिकसुखरू-
पेति । एतेन प्रसङ्गोत्थानमपि निरस्तं श्रुतिविरोधे व्याप्रिशैथिल्ये

च तस्याऽप्ययोगात् । ये च मुक्ते ज्ञानचिकीर्षाप्रयत्नसुखदेहादियोगा
दुःखादिसाधकाः प्रयोगाः तेऽपि यथोक्तप्रकारेण प्रतिषेध्याः
ब्रह्मणा चानैकान्ता इति । अथाऽपि यदि मुक्तौ सुखं तदा सुखरागा-
न्मुमुक्षुः प्रवर्तत इति कथं वीतरागाधिकारः रागाच्च प्रवृत्तः प्रागिव
बध्येत । हन्त यदि रागस्सर्वो बन्धहेतुरिति मन्यसे तद्विशेषो वा
आद्यो सर्वाभीष्टस्संसारनिवृत्तिरागोऽपि तथा स्यात् । द्वितीये कोऽसौ
विशेषः सुखविषयत्वमेवेति चेन्न । तादृस्यापि पापानारब्धत्वादेव
दुःखहेतुत्वायोगात् । अयं तदप्यत्र शङ्क्येत तदा आगमबाध इति ।
एवं मुक्तस्य स्वदेहसृष्ट्यादिरागोऽपि व्याख्यात इति ॥ ६४ ॥

ननु यदि मुक्तस्सर्वज्ञस्स कथं न दुःख्येत् विषयविशेषे
सन्दर्शनं हि बद्धस्यापि दुःखहेतुः अङ्गुष्ठपूर्वकदुःखात्पत्यसम्भवात्
न चानुकूलमात्रविषया मुक्तधीः सर्वं हि पश्यः पश्यति इति श्रुते-
स्सङ्कोचानभ्युपगमात् न पश्यो मुक्त्युं पश्यति न रोगं नेत दुःख-
ताम् इति पूर्वोक्त्या सोढव्यस्सङ्कोच इति चेन्न । सङ्कोचकानां निश्चे-
षत्वीणत्वात् न चात्र काण्ठां जनयेद्वीषो निम्बवृन्दाकरेणुमान् इति-
वत्किञ्चिन्निमित्तमन्तरेण स्वतःप्राप्रक्राशैकदेशभङ्गः स्यात् । मण्डू-
कवसयाऽक्ताच्चा वंशानुरगबुद्धिभिः इतिवद्वा केनचिद्वेतुना प्रागनुकूलेषु
प्रतिकूलबुद्धिर्युक्ता इदानीं तु प्रतिकूलेष्वनुकूलधीर्यदि तादृशोपाधि-
तस्यात् तथा सति भ्रान्त्यनुवृत्त्या कर्माद्यनुवृत्तिरपि दुर्वारा एतेन
नित्यानां मुक्तानां च क्वचिदस्थानभयशङ्कावादोऽप्यन्यपरतया
नेतव्यः, एवमुक्तबुद्धेस्सङ्कोचासङ्कोचविकल्पासहृतयाऽत्र पाषाणकल्प-
पक्ष एव ज्यायानिति तत्राह । सर्वस्येति ।

मू० सर्वस्याप्यानुकूल्यं स्वत इह जगतो वासु-
देवात्मकस्य व्यक्तिं तन्मुक्तिकाले भजति

भवकृतज्ञानसङ्कोचहानेः ॥ प्राचीनप्राति-
कूल्यक्रमविषयधिया नैष दुःख्येत्तदानीं
प्रागप्येतत्स्वकर्मापधिकृतभगवन्निग्रहैकप्रयु-
क्तम् ॥ ६५ ॥

यदि स्वतोऽनुकूलस्वामिभूतितया दृश्यमानं हि सर्वमपि
स्वतोऽनुकूलमेव भायात् तर्हि बहुदशायामपि तथा भासेतेत्यत्राह ।
व्यक्तिमिति । तादृक्त्वं प्रतिबन्धकविगमे हि प्रकाशेत अनुकूलस्व-
भावं ब्रह्मवतदात्मकं सर्वमिदानीं कैश्चित्प्रातिकूलतया गृह्यत इति
चेत् इत्थं कर्मसंवृतधियां यथाकर्म भानभेदोपपत्तेः । यथाऽऽहुः ।

वस्त्वेकमेव दुःखाय सुखायेर्ष्यागमाय च ।

कोपाय च यतस्तस्माद्वस्तु वस्त्वात्मकं कुतः ॥ इति ।

तदेव प्रीतये भूत्वा पुनर्दुःखाय जायते ।

तदेव कोपाय यतः प्रसादाय च जायते ॥ इति च ।

अत उपाधिविगमे स्वतःप्राप्ताभिव्यक्तियुक्ता । ननु संसृत्यव-
स्यासिद्धं निरयाणां प्रातिकूल्यं स्वानुभूतं च दुःखं मुक्तः पश्यति वा
न वा आद्य गन्धाश्मरजसा स्पृष्टो नष्टो दीपः पुनर्ज्वलेत् इति न्यायेन
पुनरपि दुःखसन्ततिरुदियात् उत्तरं च धीसङ्कोचाभ्युपगमप्रसङ्गः तथा-
ऽपि दुःखित्वं स्यात्तस्य तद्व्याप्यङ्गीकारादित्यत्राह । प्राचीनेति । क्रम-
शब्दः तदातनसन्तानसूचनार्थः कर्मानन्तर्यपरो वा । तदानीं मुक्ति-
काले न हि प्राप्ताभिषेकं प्राचीनकारागृहवासधीर्दुःखाकरोति । स्वाधा-
रवर्तमानसुखादिसाक्षात्कारं च भोगमाहुः प्रसिद्धं च ।

प्राप्तानि दुःखान्यपि दण्डकेषु सञ्चिन्त्यमानानि सुखीबभूवु-
रिति । पूर्वमपि प्रातिकूल्यं यत्प्रयुक्तं तन्निवृत्तौ कथं तत्स्यादित्य-
भिप्रायेणाह । प्रागपीति ॥ ६५ ॥

इति निरुपाधिकब्रह्मानुभवस्य दुःखरहितनिरतिशयानन्द
त्वम् ॥

यत्तु तन्त्रान्तरस्यैरुच्यते । मुक्तात्मानोऽपि शिवाः किं त्वेते
यत्प्रसादतोमुक्ताः सोऽनादिमुक्त एको विज्ञेयः पञ्चमन्त्रतनुः । इति
तत्र श्रुतिविरोधमभिप्रेत्याह । अन्य इति ॥

मू० अन्ये चानादिशुद्धाः श्रुतिसमधिगतास्सूरय-
स्सन्त्यसङ्ख्याः कर्माभावादनादेर्न तु भवति
कदाऽप्येष संसारबन्धः ॥ शेषाणां शेषिणश्च
स्फुरति सुखतया सर्वदा सर्वतत्त्वे नित्या-
नाम्मुक्तिभाजामपि भुवनकृता भोगमात्रं
समानम् ॥ ६६ ॥

श्रुतिसमधिगताः सदा पश्यन्ति इति श्रुत्या निर्वोधमधि-
गता इत्यर्थः । न ह्यसौ श्रुतिर्मुक्तविषया मुक्तानामेकैकशस्सदा
दर्शनाभावात् । इयं हि दर्शनं सदेति विशिष्यत्यपि सदा दर्शन-
विशिष्टान् सर्वान् स्वरसतो ऽवगमयति । न त्वादिमदृशेनप्रवाहसा-
तत्यं तत्र बहुवचनस्य सङ्कोचकादृष्टेः उपवृंहणतश्च कपिज्जलन्या-
यानवतारादसञ्जा इत्युक्तम् । ननु परतन्त्रचेतनानामस्मदादिवत्संभू-
तिरवर्जनीया । अथ कथमनादिसिद्धत्वमित्यत्राह । कर्माभावा-
दिति । उक्तहेतुना कर्माप्यवर्जनीयमिति चेन्न । सदा दर्शनेश्रुत्यैव
मिथ्याज्ञानादिपूर्वकस्य कर्मणः प्रत्यासेधात् अन्यथा कथमीश्वरोऽप्य-
ङ्गीक्रियते । माभूदिति चेत् । श्रुतिबाध इति शेषं पठ । सर्वप्रशा-
सितुश्शास्त्रवश्यत्वाभावाच्च कर्मवश्यत्वमिति चेन्न । पारतन्त्र्येऽप्य-
नादिसर्वज्ञानामपि तदभावं पश्य । अथापि कर्माभावो न तावदन्यो-

न्याभावः संवृत्यभावं प्रत्यप्रयोजकत्वात् । न प्रागभावः तस्य भाव-
शिरस्कत्वात् न प्रध्वंसः भावपूर्वकत्वात् न संसर्गाभावः । तस्यापि
प्रागभावादिविकल्पदौःस्थ्यादिति चेत् । तन्न । कर्मात्यन्ताभावस्य
विवक्षितत्वात् अन्यथा ईश्वरेऽप्येवं विकल्पप्रसङ्गात् । नित्येषु च
नाशकारणाभान्नाशाभाव इत्यभ्युपगमस्य भङ्गप्रसङ्गात् । कस्य चिद-
नादिसिद्धत्वे कोहेतुरिति पृच्छन्तस्त्वहेतुविद्विरनुग्राह्याः अत एव
कथमीश्वरस्य क्वचिद्विच्छा नित्या क्वचिदनित्येति वैषम्यानुयोगश्च
विधूतः । न चाधिकारवैचित्र्यादनन्तादिष्वक्षेपिन्द्रादिवत् क्षेपि-
त्वानुमितिश्शक्या स्वच्छन्देशावतारवत् । यदा हि मुक्तानां शिवत्व-
मुक्तं तत्किमीश्वरतादात्म्यं तज्जातीयत्वं वा तद्गुणसाम्यं वा ।
नाद्यः हेतुमुक्तस्यानादिमुक्ततादात्म्यासम्भवात् । न द्वितीयः न तत्स-
मश्चाभ्यधिकश्च न त्वत्समोऽस्तीत्यादिविरोधात् । न तृतीयः पारत-
न्त्येऽपि शुद्धिमाङ्गल्यसार्वभ्यादिमात्रेण तत्सिद्धेः । अथ नित्यानां नमु-
क्तानामनीश्वरत्वे तद्गोणसाम्यं न स्यादिति मन्वीयाः तच्च ब्रूमः शेषा-
णामिति । स्वतन्त्रपरतन्त्रयोर्यथादृष्टिभोग्यसाम्यात् भोगसाम्यं युज्यते
सूचितं चैतत् भोगमात्रसाम्यलिङ्गाच्चेति ॥ ६६ ॥

इति नित्यसूरिसिद्धिः । नित्यमुक्तेश्वराणामपि भोगसाम्यं च ॥

नन्वग्निहोत्रदर्शपूर्णमासादिसाधनविशेषात्तत्साध्यस्वर्गे तार-
तम्यमङ्गीकुर्मः तथा मोक्षेऽपि स्यादन्यथा कथमाप्रशस्ते क्वचित्सा-
लोक्यादिमुक्तिभेदकथनमिति शङ्कते । सालोक्येति ।

सू० सालोक्याद्याः प्रभेदा ननु परिपठिताः
क्वापि मोक्षस्य मैवं सायुज्यस्यैव तत्त्वान्त-
दितरविषये मुक्तिशब्दस्तु भाक्तः ॥ तस्मिंस्ते
च त्रयस्स्युस्तदपि च सयुजोर्भाव इत्यैक-

**रस्यं युक्ताम्यं लोकसाम्यादिवदपरधिया-
न्तावतैवैक्यमोहः ॥ ६७ ॥**

तेषु मुक्तिशब्दो न मुख्य इत्यभिप्रायेणाह । मैवमिति ।
मुख्यं मुक्तिशब्दविषयमाह । सायुज्यस्येति । अन्यत्र प्रयोगः कथ-
मित्यत्राह । तदितरेति । तथा च नियम्यते ॥

लोकेषु विष्णोर्निवसन्ति केचित्समीपमिच्छन्ति च केचिदन्ये ।

अन्ये तु रूपं सदृशं भजन्ते सायुज्यमन्ये स तु मोक्ष उक्तः ॥ इति ।

तर्हि सायुज्ये सालोक्यादिभोगाभावात् भोगसाम्यसूत्रं परि-
मितविषयं स्यादित्यत्राह । तस्मिन्निति । सायुज्ये हि सहस्रे शता-
दिकमिव सालोक्यादि चिकमन्तर्भवतीति एकस्मिन्वाक्ये ब्रह्मसायु-
ज्यसालोक्ययोस्सहपाटोऽप्येवमन्तर्भावविवक्षया मुख्यगौणमुत्थपेक्षी
पुरुषभेदानुरोधाद्वा यथाहं निर्वाह्यः । ननु यदि सायुज्यमेव मोक्षः
तदा पूर्वोक्तं भोगसाम्यं न स्यात् ऐक्यापत्तिरेव हि सायुज्यम् अतः
कस्य केन भोगसाम्यमित्यत्राह । तदपीति । नन्वेक्रीभूतयोर्भावो-
हि सयुजोर्भावः तत्र परं प्राचीनब्रह्मानन्दानुवृत्तिमात्रमेव स्यात्
अन्यनश्चाप्यवृद्धिश्चेति स्थापनात् अतो भोक्तृद्वित्वाभावाच्चोद्यं तद-
वस्थमित्यत्राह । युक्ताम्यमिति । अत्र सालोक्यादिनयात् भुज्यमानं
युक्शब्दार्थः तेन भोगसाम्यमाक्षिप्यते । सायुज्यसार्ष्टिसहपाटे तु
कण्ठोक्तं, न हि सयुक्शब्द एकपर्यायः तथा क्वचिदपि प्रयोगाभा-
वात् । द्वा सुपर्णा सयुजा सखाया समानं वृक्षं परिषस्वजाते इति
द्वयोरेव प्रयोगाच्च तयोरन्यः इत्युत्तरवाक्ये च स्पष्टमेतत् एतासा-
मेव देवतानां सायुज्यम् इत्यत्र बहुदेवतासायुज्यं युगपत् क्रमेण
वा । नाद्यः भिन्नैरेकस्य युगपदेकतापत्त्ययोगात् । न द्वितीयः विभा-
गाविभागविकल्पदौःस्थ्यात् विभामयोग्यत्वे हि संयोगविशेषमात्रं

स्यात् तदभावे तु क्रमेणोत्तरोत्तरतादात्म्यादेकपरिशेषः स्यात् न
चैतत्कचिदृष्टमिष्टं वा । यदि कश्चिन्नैघसृकः ऐक्यं सायुज्यमिति
पठेत् ततस्य स्वपक्षाभिनिवेशेन शब्दशक्तिग्रहणापरिबुद्धतया वा
प्रयुक्तमित्युपेक्षणीयं द्वित्वे स्थितेऽपि सरित्समुद्रसलिलयोरिव सम्भे-
दविशेषप्रकृतमेकराशित्वं वा विवक्षितम् ॥ ६७ ॥

इति मुक्तानुभवस्य समानभोगत्वलक्षणसायुज्यैकरूपत्वम् ॥

यदि मुक्तोऽपि परतन्त्रः तर्हि स्वच्छन्दप्रवृत्तपरबुद्ध्या पुन-
रपि बन्धः किं भवेदिति नित्यं शङ्काकलङ्कितः स्यात् अतः पारतन्त्र्या-
दिपरिहारेण परब्रह्मसाम्यसिद्धिरवधार्या । अन्यथा निरञ्जनः परमं
साम्यमुपैति इति परमत्वविशेषणं व्यर्थं स्यादित्यत्राह । विश्वाधा-
रस्येति ।

मू० विश्वाधारस्य लक्ष्मेत्यभिहितमखिलं सम्भ-
वेन्नापवृत्ते तन्निष्ठत्वादि सर्वं न हि विल-
यमियात्तच्छरीरस्य तस्य ॥ तन्निष्ठत्वेऽपि
मुक्तो न भवति पुनरावृत्तिशङ्काकलङ्की
तादृक्तौहार्ददृष्टेर्वयमिह तदनावृत्तिशा-
स्त्रेण विद्वः ॥ ६८ ॥

अयं भावः ईश्वरस्य यल्लक्षणत्वेनोक्तं तत्सर्वं मुक्ते न
स्यात् लक्ष्येतरगामित्वे लक्षणत्वायोगात् एकस्सर्वशरीरीति च
शास्त्रसिद्धम् अतो मुक्तस्याप्याधेयत्वादिनियमो न निवर्तेत । पर-
मत्वविशेषणं तु तुलाधृतसुवर्णपाषाणयोरिव न सर्वाकारसाम्यं साध-
यितुमर्हताति । अतिशङ्कामपाकरोति । तन्निष्ठत्वेऽपीति । मुक्तस्य
शङ्कानिवृत्तिहेतुमाह । तादृगिति । स्वतन्त्रेऽपि स्वाभाविकसौहार्दद-

शनादित्यर्थः । मुमुक्षूणां मुक्तावर्तनशङ्का केन निवर्त्येत्यत्राह । वय-
मिति । श्रुतिस्मृतिचक्षुषो वयं वैविद्याः तस्मादस्माकमपि परसौहा-
र्ददर्शनं सिद्धमिति भावः । सर्वेषु लोकेषु कामचारो भवति इमान्
लोकान् कामान्नीकामरूप्यनुसञ्चरन् स यदि पितृलोककामो भवति
सङ्कल्पादेवास्य पितरस्समुत्तिष्ठन्ति इत्यादिशास्त्रदृष्ट्या च पुनरावृत्तिं
वयं शङ्केमहीति चेन्न । ईदृशवाक्यानां विधूतपुण्यपापस्य स्वच्छन्द-
वृत्तौ तात्पर्यात् अन्यथा महावाक्यविरोधात् । ननु एतेन प्रतिपद्य-
माना इमम्मानवमावर्तं नावर्तन्ते इति सविशेषणश्रवणादावर्तान्तरे-
ष्वावृत्तिशङ्क्येतेति चेन्न । अहेतुकावृत्त्ययोगाद्बहुश्रुतिविरोधात् विशेष-
कोक्तेश्च घोरत्वानुवादपरत्वेन सफलतयाऽन्यथावृत्तावौदासीन्यात्
अन्यथा उपबृहणशतं च प्रकुप्येत्, गीयते च ।

आब्रह्मभुवनाल्लोकाः पुनरावर्तिनोऽर्जुन ।

मामुपेत्य तु कौन्तेय पुनर्जन्म न विद्यते ॥ इति ।

इदं ज्ञानमुपाश्रित्य मम साधर्म्यमागताः ।

सर्गेऽपि नोपजायन्ते प्रलये न व्यथन्ति च ॥ इति ॥

एतत्सर्वमभिप्रेत्य सूत्रम् अनावृत्तिशब्दादिति ॥ ६८ ॥

इति पुनरावृत्तिप्रसङ्गपरिहारः ॥

अथ वैवशेषिकादिपठितं प्रस्तरप्रायमोक्षं पराचिकीर्षुस्तदुक्तं
प्रयोगमनुवदति । विश्वैरिति ।

मू० विश्वैर्वैशेषिकैस्तैर्भवति विरहितो नाशिता-
दृग्गुणत्वाज्जीवात्मा जन्मकाले घटवदिति
यदि स्यादिहास्त्रायबाधः ॥ दृष्टान्तस्साध्य-
हीनः क इव निगमबिल्लिप्सते मुक्तिमेतां धी-

नित्येच्छादयस्तत्परिणतय इति स्याच्च हेतो- रसिद्धिः ॥ ६९ ॥

जीवाः पार्थवपरमाणव आकाशश्च कदाचिदशेषविशेषगुण-
शून्याः अनित्यविशेषगुणत्वात् उत्पत्तिक्षणे घटवत् न चाऽव दृष्टा-
न्तस्साध्यविक्रलः कार्यद्रव्यगुणानां तद्वर्त्युत्पत्त्यनन्तरभावित्वनिय-
मात् सहेतुतावुपादानोपादेयभावायोगात् न च भावस्समवायि-
कारणेन विना कश्चिदुत्पद्यते । ननु जीवः सर्वदा विशेषगुणवान्
आत्मत्वात् ईश्वरवत् इति प्रतिप्रयोगः स्यात् । तन्न निरीश्वर-
वादिनां दृष्टान्तासिद्धेः भूषणस्य तु मुक्तिदशायां ज्ञानं कार्यमकार्यं
वा आद्य कारणसापेक्षत्वान्नश्वरत्वादिप्रसङ्गः उत्तरव इदानीमप्युप-
लभ्यत । एकदा चैकस्य ज्ञानद्वयमयुक्तम् । किंच नित्यज्ञानं मुक्तौ
भासते न वा आद्ये स्वतोऽभावेऽपसिद्धान्तः परतो भाने ज्ञानान्तरा
ऋग्निगौरवं तदपि कार्यमकार्यं वेति विकल्पदौःस्थ्यं च । उत्तरव-
निर्विषयं सविषयं वा । नाद्यः तादृशव्यत्यनभ्युपगमात् द्वितीये
तु सर्वविषयं नियतविषयं वा आद्येऽनेकानादिसर्वज्ञवादप्रसङ्गः
मुक्तिदशायां सर्वज्ञत्वं भवत्विति चेन्न तथाऽपि तादृशव्यत्यन्तवादान-
ङ्गीकारात् नियतविषयतं त्वीश्वरज्ञानस्येव मुक्तज्ञानस्यापि नित्यस्य
दुस्साध्यं सामग्रीभेदतो हि सर्वत्र धियां विषयनियमः विषयश्च तस्य

आनन्द इति चेत् स किं कार्योऽकार्यो वा नाद्यः अनभ्युपगतेः
हेतुनिरूपणायोगाच्च । न द्वितीयः अद्याप्युपलब्धिप्रसङ्गात् विषय-
विषयित्वानुपपत्त्याऽनुपलब्धिरिति चेत् तन्न किं तयोः स्वरूपम-
तिरिक्तं वा । आद्येऽनाद्युपलब्धिप्रसङ्गः उत्तरव भावस्योत्पन्नस्य
ध्वंसित्वं स्यात् । उत्पन्नेऽपि कश्चिद्भावा न नश्यतीति चेन्न अद-

शेनात् कल्पकाभावात् । आनन्दं ब्रह्मणो रूपं तच्च मोक्षेऽभिव्य-
ज्यते इति श्रुत्या तथाऽङ्गीकुर्म इति चेन्न । अयमानन्दशब्दे
जीवविषयः परविषयो वेत्यनिर्धारणात् स्वानन्दश्च साक्षात्क्रिया
माणस्साधारो निराधारो वा भाति पूर्वचानन्दमात्रविषयत्वव्याघातः
परच अहं सुखीति भानाभावादानन्दाभिव्यक्त्यापि न पुरुषार्थभोक्तृ-
त्वसिद्धिः सुखादेस्स्वसमवेततयाऽनुभवो हि भोग इति आस्ता-
मेतत् यदि कश्चित्कौमारिल एवं प्रयुज्जीत देवदत्तमुक्तिकालः
एतज्ज्ञानवान्कालत्वादिति तस्य देवदत्तसुषुप्त्यादिकालैरनैकान्त्यं
तेषामपि पक्षीकरणे तदातनञ्ज्ञानस्य निर्विषयत्वसविषयत्वादिविक-
ल्पदोषः । अत एव ।

निजं यत्वाङ्मयचैतन्यमानन्दोऽध्यक्ष्यते च यः ।

यच्च नित्यविभुत्वादि तेनात्मा नैव मुच्यते ॥

मनःकरणकेनात्मा प्रत्यक्षेण प्रतीयते ।

इत्युपदेशोऽप्यश्रद्धेयः । यच्च कैश्चिन्मात्ररूप आत्मा चेत-
यितृत्वादिरहितः प्रकाशत इत्यनुशिष्यते तर्हि प्रमाणकम्
अतस्समस्तविशेषगुणशून्यात्मानुमानं निष्कम्पमिति तत्राह ।
स्यादिति । यद्यत्र कदाचिज्जीवः स्वधर्मभूतज्ञानरहित इति साध्यं
तदा तन्नित्यत्वश्रुतिविरोधः । अथ तद्विकारविशेषरहित इति तत्रा-
व्यवहिताधारत्वनिषेधे सिद्धसाधनं व्यवहिताधारत्वनिषेधे तु शास्त्र-
बाधः स्वमतेन साध्याप्रसिद्धिश्च । उत्पत्त्यवस्यघटदृष्टान्तश्च साध्य-
विकल इत्याह । दृष्टान्त इति । प्रागसद्रूपोत्पत्तेर्निरस्तत्वेनाश्रयहान्या
तन्निर्दर्शनायोगात् नित्यस्य तु त्रिगुणस्य द्रव्यस्य नित्यं यत्किञ्चिद्विशेष-
गुणवत्त्वादिति शेषः । अनुमानस्य बाधकर्तृकमाह । क इवेति । अचेद-
माकूतं केवलं दुःखनिवृत्त्यर्थं न क्वचिदपि कस्यचिदपि प्रवृत्तिर्दृश्यते

उत्तरसुखमभिसन्धायैव सर्वेषां दुःखनिरासप्रवृत्तिरिति लोकादविदः ।
 अन्यथाऽपि ब्रूमः सुषुप्यवस्थजीवमुपदिष्टवति प्रजापताविन्द्रः प्राह ।
 न खल्वयमेवं सम्प्रत्यात्मानं जानात्ययमहमस्मीति नो एवेमानि
 भूतानि विनाशमेवापि इतो भवति नाहमव भोग्यं पश्यामि इति ।
 ततः प्रजापतिरपहतपाप्मत्वादिसत्यसङ्कल्पत्वपर्यन्तगुणकं ब्रह्मसमं
 मुक्तमुपदिदेश, अतः केवलं दुःखनिवृत्तिर्न मुक्तिरिति जानन् कथं
 त्वदुक्तमुक्तिकामः प्रवर्त्स्यतीति हेतावपि विकल्पाक्षमत्वं मत्वाह
 धीरिति । अनित्यविशेषगुणवत्त्वादिते वदता किं धीस्वरूपं तत्परिण-
 तयो वा आत्मगुणत्वेन कथ्यन्ते स्वसिद्धान्तदृष्ट्या पुरुषगुणभूताऽऽग-
 न्तुक्चैतन्मादयो वा तच्चाद्यस्य दूषणम् । धीर्नित्येति । अनित्यविशे-
 षगुणवत्वमसिद्धमित्यर्थः । द्वितीये त्वात्मनस्तद्वत्त्वं नेति । मतद्वये-
 ऽपि स्वरूपासिद्धिमाह । इच्छादय इति । तृतीयेऽपि अप्यन्तविद्विरन-
 ङ्गीकारादसिद्धिस्सुगमेति तस्य पृथगनुद्धारः । एवं दुःखसन्ततिः अत्य-
 न्तमुच्छ्रियते सन्ततित्वात् प्रदीपसन्ततिवत् इत्यनुमानमपि निर-
 स्तम् आगमसिद्धाभिर्नित्यसन्ततिभिरनैकान्त्यात् प्रदीपावयविसन्त-
 तेश्चास्मान्प्रति निदर्शनायोगात् अवस्थासन्ततेश्चोच्छेदाभावात्
 दीपत्वावस्थासन्ततिवदिति त्वया निदर्शयितुमयुक्तत्वादिति ॥ ६६ ॥

इति पाषाणवन्मोक्षभङ्गः ॥

अथ साङ्ख्योक्तं चिदचिद्विवेकं संसारं तन्निवृत्तिप्रकारं च सङ्गृ-
 ह्णाति । आत्मेति ।

सू० आत्मा चिन्मात्ररूपो विकृतिमति जडे वि-
 श्वितो बुद्धितत्त्वे तच्चास्मिँस्तद्विवेकाग्रहण-
 विरचितः पुंसि संसारमोहः ॥ अन्त्या विज्ञा-

नवृत्तिः प्रकृतिपुरुषयोरन्यतां गाहमाना
तद्वृत्तं रभेस्त्री पुरुष इह सदा मुक्त एवेति
साङ्ख्याः ॥ ७० ॥

चिन्मात्ररूप इति । पुरुषस्वरूपशोधनं नासावचित्स्वभावः,
न च ज्ञातेत्यर्थः । विकृतिमति जड इत्यचेतनधर्माणामुपलक्षणम्
एवं हि विवि*ञ्चते ।

मूलप्रकृतिरविकृतिर्महदाद्याः प्रकृतिविकृतयस्सप्त ।

षेडशकस्तु विकारो न प्रकृतिर्न विकृतिः पुरुषः ॥

विगुणमविवेकि विषयः सामान्यमचेतनं प्रसवधर्मि ।

व्यक्तं तथा प्रधानं तद्विपरीतस्तथा च पुमान् ॥ इति ।

विम्बित इत्यादिना प्रकृतिपुरुषयोरितरेतरधर्माध्यासे हेतु-
विशेष उच्यते अप्रकाशमाने कथं तदुर्माध्यास इत्येवात्मम् । तद्वा-
स्मिन्निति । स चाध्यास एवं कथ्यते ।

तस्मात्तत्संयोगादचेतनं चेतनावदिव लिङ्गम् ।

गुणकर्तृत्वे च तथा कर्तैव भवत्युदासीनः ॥ इति ।

फलितमाह । तदिति । विवेकः—भेदः तदग्रहणशब्देन
सामय्येकदेशोपादानम् ॥

ज्ञानेन चापवर्गो विपर्ययात्तद्विपर्यासः ।

वैराग्यात्प्रकृतिलयः संसारो भवति राजसाद्रागात् ॥

इति कारणान्तरमपि हि सङ्गृह्यते कृपाणप्रतिफलितमुखम-
लिनतान्यायसूचनाय मोहशब्दः । अस्य किं निवर्तकमित्यवाह ।
अन्येति । विज्ञानवृत्तिः—विज्ञानरूपान्तःकरणवृत्तिः विज्ञानस्य वा
बुद्धितत्त्वस्य विवेकख्यातिरूपा परिणतिः ।

विवेकख्यातिपर्यन्तमज्ञानं चितचेष्टितम् ।
 एवं तत्त्वाभ्यासान्नास्मि न मे नाहमित्यपरिशेषम् ॥
 अविपर्ययाद्विशुद्धं केवलमुत्पद्यते ज्ञानम् ।
 तेन निवृत्तप्रसवामर्थवशात्सप्ररूपविनिवृत्ताम् ॥
 प्रकृतिं पश्यति पुरुषः प्रेक्षकवदवस्थितस्सुस्थः ।
 प्रकृतेस्सुकुमारतरं न किञ्चिदस्तीति मे मतिर्भवति ॥
 या दृष्टाऽस्मीति पुनर्न दर्शनमुपैति पुरुषस्य ॥ इति ।

स्फटिकरागनिवृत्तिन्यायसूचनाय तादृक्शब्दः । यद्यपि संसारः
 पुरुषस्यारोपितः तथा ऽपि तद्भ्रमो दुस्त्यज इत्यत्राह । पुरुष । इति ।
 इह संसारे वर्तमानेऽपि पुरुषस्तु भ्रान्त्याऽप्यनाघ्रातस्सर्वदा पुष्कर-
 पलाशवन्निर्लेप इत्यर्थः । तथा चाहुः ।

तस्मान्न बध्यतेऽद्वा न मुच्यते नाऽपि संसरति कश्चित् ।
 संसरति वद्व्यते मुच्यते च नानाऽऽश्रया प्रकृतिः ॥ इति ।
 इति समीक्षोक्तसंसारानुवादः ॥

एवमनूदितेष्वर्थेषु चिन्मात्ररूपत्वस्य प्रागेव ज्ञातृत्वसाधनेन
 निरस्तत्वात्तदनन्तरोक्तं विम्बितत्वं दुदूषयिषुः तन्मुख्यममुख्यं वेति
 विकल्पं भावयन्मुख्यं दूषयति । नीरूप इति ।

मू० नीरूपे विम्बितत्वं क्व नु भवति कथं रूपशू-
 न्यस्य तत्स्यान्निलेपे संसृतिः का कथमति-
 विशदेनिष्क्रियश्चैष मुह्येत् ॥ नित्यं वा किं
 न मुह्येदुपधिभिरितरैर्वैत्तु भेदं कथं वा को
 वा मोक्षोऽद्य पुंसः प्रथममपि न खल्वस्य
 दुःखादिगन्धः ॥ ७१ ॥

मुकुरादीनाम्मुखादीनां च रूपवत्त्वनियमादात्मान्तःकरण-
 योस्तदुभयस्थानीयत्वं न घटत वृत्ति वाक्यद्वयाभिप्रायः । दृक्शक्ति-
 रूपः संसरन् आत्मा पुंसस्वभोगार्थं स्वनिष्ठां बुद्धिं व्यनक्ति, तेना-
 बोद्धाऽपि सन् बोद्धेव भवति, बुद्धिरपि सलिलादिवत्स्वच्छस्वभाव-
 तया स्वनिष्ठां विच्छक्तिं व्यनक्ति, तेन स्वयमबोधी सती बोधी
 भवति । एतावतैव बिम्बितत्वत्राचोयुक्तिरित्यमुख्यपक्षेऽपि संसरन्ना-
 त्मेति विशेषितं न तावदिदं निरर्थकं वाक्येऽनन्वयापत्तेः । मुक्तबु-
 द्धोरपि परस्पराभिव्यञ्जकत्वप्रसङ्गाच्च । सार्थकत्वे निर्लेपत्वसमर्थन-
 विरोध इत्यभिप्रायेणाह । निर्लेप इति । एतेन शास्वारम्भहेतुभूता
 मुमुक्षा दुःखत्रयाभिघातकजिज्ञासाऽपि च संभवतीत्यपि सूच्यते ।
 संसृतिहेतुं भेदाग्रहं तन्मूलं भ्रममपि निरस्यति । कथमिति । विदू-
 पस्यात्मनो भेदः स्वरूपं धर्मो वा । आद्ये चिद्रूपतयैवातिविशदे
 भातीति कथं भेदस्याग्रहः, तस्य तत्त्वात् । द्वितीये ज्ञातृत्वकर्तृत्व-
 भोक्तृत्वादिधर्मस्त्वयैवात्मन्यपोठ इति न तादृशधर्माग्रहः प्रकृतिपुरु-
 षसाधारणयोस्तु नित्यत्वविभुत्वयोरग्रहो न ते भेदाग्रहः, कार्यप्रकृतौ
 तयोरभावाद्बैधर्म्यरूपत्वमिति चेन्न । कार्यकारणप्रकृत्योस्तादात्म्या-
 भ्युपगमात् कार्येऽपि तयोरङ्गीकर्तव्यत्वादन्यथा कथन्नासत्कार्यवादः ।
 धर्मधर्मितादात्म्यवादे च धर्मिमाने धर्मोऽपि भाषादेवेति कथञ्चि-
 दपि न मेहाग्रहसंभवः । अत एवात्मा न मुह्येन्निष्क्रियत्वाच्च ज्ञान-
 मेव क्रियेति भीत्या जहतः कथन्तद्विशेषाग्रहः अमुह्यन्नप्यन्यमोहं स्व-
 स्मिन्नध्यवस्यतीति चेत्तद्विदं शतमदित्सतश्शतार्द्धद्वयदानमिति । ननु
 विकृतिविशेषवदुपाधिसंनिधानमेवास्य मोहोऽस्त्वित्यत्राह । नित्य-
 मिति । ईदृशोपाधिसन्निधानस्य कालान्तरेऽपि सुलभत्वात् कदा
 मुक्तिः । निरधिकारप्रकृतिदशायामिति चेन्न सर्वनित्यत्ववादिभिरधि-

कारस्यापि ध्वंसपरिग्रहायोगात् । अनभिव्यक्तिश्च तस्य दुर्वचा अभि-
व्यक्तेरपि निवृत्त्यसंभवादेवेति मोहनिवृत्त्यर्थो भेदग्रहश्च न स्यादि-
त्याह । वेत्त्विति । प्रकृतिधर्माध्यासश्च प्रत्यूढ इति भावः । क्रियावती
प्रकृतिरेव विच्छायापत्तिमती वेची भवतीति चेन्न छायापत्तेर्निरस्त-
त्वात् पुरुषस्य भेदग्रहाभावे च स्ववाक्यविरोधः यदात्थ प्रकृतिं
पश्यति पुरुषः दृष्टा मयेत्युपेक्षते एक इत्यादि भाक्तमिदं दृष्टत्वमिति
चेतर्हि प्रागिव भेदाग्रह एव अस्तु वा प्रकृतिरनुपकारिणः पुंस उपका-
रिणी तदर्थं भेदग्राहिणी तथा ऽप्यनया तस्य न किञ्चिदुपकर्तव्यमि-
त्याह । कोवेति । संसारनिवृत्तिरिति चेतचाह । प्रथममिति । पूर्वमि-
त्यर्थः । माभूदुपकर्तव्यं का हानिरिति चेतस्यार्थमपार्थक्यञ्चरति पुरुष-
विमोक्षनिमित्तन्तथा प्रवृत्तिः प्रधानस्य । कृत्स्नं पुरुषस्यार्थं प्रकाशय
बुद्धौ प्रयच्छन्तीति स्वाक्तहानिः । रूपैस्सप्रभिरेवं बध्नात्यात्मानमा-
त्मना प्रकृतिः । सैव च पुरुषार्थं प्रति विमोचयत्येकरूपेणेत्यप्युक्तमिति
चेतयाऽपि स्वाक्तहानिरेव पुरुषार्थं प्रतीत्यपि व्यर्थं वचः सृष्टिप्रलय-
बन्धमोक्षादयश्च त्वन्मते कथं पौर्वापर्य्यं भजेरन् सर्वनित्यत्ववादि-
नस्तत्तद्वेतुभूतगुणवैषम्यादेरपि क्रमभावित्वायोगादिति ॥ ७९ ॥

अत्र नित्यं वेति वाक्ये वदुमुक्तव्यवस्था न स्यादित्युक्तम् ।

अथ जननमरणकरणानां प्रतिनियमादयुगपत्प्रवृत्तेरव । पुरु-
षबहुत्वं सिद्धं त्रैगुण्यविपर्य्ययाच्चैवेति पुरुषबहुत्वसाधकतयोक्ता च
व्यवस्था न सिद्धतीत्याह । व्याप्तिनीति ॥

सू० व्यापिन्येकापि सांख्यैः प्रकृतिरभिहिता सर्व-
साधारणी सा व्याप्ता जीवाश्च सर्वे प्रकृति-
परिणतिर्भाग एषामभीष्टः ॥ सर्वं सर्वस्य

भोगाः स्युरिह तत इमे सन्निधानादिसाम्याद्
बुद्धीच्छाद्यञ्च सर्वं प्रकृतिगतमतो न व्यव-
स्था ततोऽपि ॥ ७२ ॥

एकत्वं सत्त्वरजस्तमोरूपद्रव्यसंघातात्मकतया शेषन्तु पूर्वाहुं
सूहन्ततः किमित्यत्राह । सर्वं । इति । इमे प्रत्यक्षानुमानागमे-
स्सर्वेषामात्मसाक्षिकं प्रतिनियततया प्रख्याता इत्यर्थः । व्यवस्थाप-
कानुपपत्तिमात्रे हेतुमाह । सन्निधानेति । स्वरूपसन्निधिस्तावत् सर्वत्र
सर्वेषां समः । तद्विशेषो दुर्वचः विशेषवतां सन्निधिरेव सन्निधि-
विशेष इति चेन्न औलूक्यपठितविशेषस्यानादरात्, अङ्गीकारे ऽपि
तस्य भोगहेतुत्वाभावेन व्यवस्थापकत्वायोगाद्विहितनिषिद्धजनित-
दृष्टभेदैरेव हि भोगव्यवस्था अन्यथा निर्निमित्तभोगवादप्रसङ्गात् ।
अस्तु तर्हि तादृशनिमित्तोपश्लेषाद्यवस्था मैवं निष्क्रियस्य ज्ञान-
चिकीर्षाप्रयत्नानभ्युपगमेन कर्तृत्वाभावव्यवस्थापनात् । अकर्तृत्वं न
क्रियाजन्यादृष्टाश्रयत्वं तत्फलभोक्तृत्वं वा समस्ति ।

अस्वधर्मसमानीतैरन्यनिष्ठैरुपाधिभिः ।

यदि लिप्येत यः कश्चिन्न लिप्येरन् कथं परे ॥

प्रकृत्यंशगतैर्धर्मैर्यदि तादृग्व्यवस्थितिः ।

अजागलस्तनप्रायः पुमान् किमिति कल्प्यते ॥

तप्रायःपिण्डनीतिश्च नोदाहर्तुमिह क्षमा ।

तत्र संसर्गिसंसर्गभेदात् सर्वापपत्तितः ॥

न सत् प्रच्यवते यस्य नासदात्मानमृच्छति ।

तस्य बन्धश्च मोक्षश्च कथं न सह तिष्ठतः ॥

तदेतत् सर्वमभिप्रेत्याह । बुद्धीति । प्रकृतिगतमित्यनेन
बाह्यगतत्वं मूलप्रकृतौ नित्यस्थितत्वञ्चाभिसंहितम् ॥ ९२ ॥

इति सांख्यसंसारमोक्षादिनिरासः ॥

अथ मुख्यामुख्यप्रयोगानभिज्ञकल्पितां जीवन्मुक्तिं दूषयति ।
मुक्तिरिति ॥

मू० मुक्तिः प्राणाक्षदेहादिभिरुपधिभिरत्यन्त-
विश्लेषरूपा जीवद्भावोऽपि तैस्संगम इति
विहतेर्जीवतस्सा कथं स्यात् ॥ आपस्तम्बा-
दयश्च श्रुतिगतिभिरिमां युक्तिभिश्च व्यु-
दासुर्जीवन्मुक्तादिशब्दः क्वचिदुपचरितस्त-
त्समावस्ययैव ॥ ९३ ॥

यदि कतिपयनिवृत्तिमात्रे मुक्तिशब्दः तदाऽतिप्रसङ्ग इति
भावः । नित्यसिद्धस्य पुरुषस्य जीवनमपि ह्युपाधिविशेषसम्बन्ध
इत्याह । जीवद्वाच । इति । फलितमाह । विहतेरिति । अत्र मह-
र्षिवाक्यविरोधमप्याह । आपस्तम्बादय । इति । प्रागेवैतत् प्रद-
र्शितम् अमृत इह भवति । जीवन्मुक्ता भवन्तीत्यादेः का गतिरि-
त्याह । जीवन्मुक्तादिशब्द इति । श्रुत्यादिष्वप्यगत्यामुपचारः
स्वीकृत इति भावः ॥ ९३ ॥

इति जीवन्मुक्तिभङ्गः ।

अद्वैतिनस्त्वाहुः श्रवणमननाभ्यां भेदसत्यत्वविस्रम्भे निर-
स्तेऽप्यविद्याबाधक्रमद्वैतज्ञानं नेदेति ध्यानेन तु निरस्तसमस्त-
भेदघासनस्याद्वैतघात्यादविद्यानिवर्तकधीसंभवः निवृत्ताविद्यास्यापि
द्विचन्द्रदर्शनन्यायेन यावच्छरीरं बाधितानुवृत्तिः स्यात् तादृश्यां

दशायां ब्रह्मविज्जीवति च मुक्तश्चेत्यव्याहतिरिति एतदपि दूष-
यति । चन्द्रैकत्वेति ॥

मू० चन्द्रैकत्वादिवुद्ध्या न हि विलयमियाञ्चनुर-
र्यादिदोषस्याद् बाधे पि द्विचन्द्रप्रभृतिषु
हि ततो भ्रान्तिमात्रानुवृत्तिः ॥ विस्मम्भाभा-
वतः स्यात् फलमपि न तु ते जाघटीति
द्वयन्तद् ब्रह्मान्याशेषबाधादनतिबलतया
बाध्यतो बाधकस्य ॥ ७४ ॥

तत्र तावल्लोके बाधितानुवृत्तिर्युज्यते बाधकज्ञानेन भ्रमानुवृ-
त्तिहेतोर्दोषस्याबाधितत्वात् न हि चक्षुर्गन्वास्तिमिरादयः शुन्यादिगता
वा दूरत्वसादृश्यादयो बाधकज्ञानेनापह्नियन्ते सत्यत्वात् तत्प्रका-
श्याकारविरोधित्वाभावात् बाध्यन्ते इति भावः । माचचाऽभिप्रेतं व्य-
नक्ति । विस्मम्भाभावतः । इति । एवं बाधितानुवृत्तिर्बाधकधीसाफल्यञ्च
त्वन्मते न सम्भवतीत्याह । न त्विति । प्रथमस्यासंभवं विवृणोति ।
। ब्रह्मान्येति । ब्रह्मव्यतिरिक्तं कृत्स्नं मिथ्येति हि बाधकप्रत्ययः । तत्र
यदि महीयसी बलीयसी च मूलाऽघिद्या विलीयेत कथन्तदा तूलकल्प-
स्तदेकदेशोविलयं न गच्छेद्यदि चास्य ज्ञानादन्यद् बाधकं तदाऽपि-
द्वान्तःसत्यत्वप्रसङ्गश्च स्यात् । अविद्याबाधकेनाबाधितञ्च कथमन्य-
दपि ज्ञानं बाधेत । अहेतुकनिवृत्तिश्च प्रागेव दूषिता । अन्यशब्दचर-
मसंस्कारादीनामपि हेतुविशेषत एव निवृत्तेरत्र बाधकफलस्याप्यसंभ-
वमाह । अनतिबलतयेति । अयं भावः श्रवणमननदशायामेव हि निषे-
ध्यप्रपञ्चज्ञानं निषेधकज्ञानञ्चाविद्यामूलमित्यध्यवस्यति तथा सत्ये-
कदोषप्रसूतत्वे परत्वस्याकिञ्चित्करत्वात् अन्यथा माध्यमिकविजयप्र-

सङ्गाच्च नेतरे बाधकत्वविश्रम्भः स्यादत एव न तदर्थध्याने प्रवर्तत
न च रागद्वेषादिभिरुज्झितः स्यादिति ।

इति परोक्तवाधितानुवृत्तिभङ्गः ।

अथ मुक्तिविषये वादिनाम्प्रलापान् संक्षेपेणोद्धृत्वा प्रत्येक-
दोषः श्रोतृभिः स्वयमूह्य इति मत्वा साधारणं श्रुतिविरोधन्तावत्
सूचयति । स्वातन्त्र्यमिति ॥

मू० स्वातन्त्र्यं ब्रह्मणैक्यं पशुपतिसमतां वासनो-
च्छेदमात्रं धीसन्तानप्रणाशज्जिजमतिमुख-
योर्नित्ययोस्सन्निकर्षं चित्तेन स्वात्मसौख्या-
नुभवमुपलब्धभावमूर्द्धप्रयाणं शून्याद्वैतञ्च
मुक्तौ श्रुतिरुपकृतये कल्पतां जल्पतां
यः ॥ ७५ ॥

इति कवितार्किकसिंहस्य सर्वतन्त्रस्वतन्त्रस्य श्रीमद्वेङ्क-
टनाथस्य वेदान्ताचार्यस्य कृतिषु तत्त्वमुक्ता-
कलापे जीवसरो द्वितीयः ॥

सिद्धिवाचनासितासितमनोभिरेतदिष्यते न च तद्युक्तम् ।
सर्वेषां सर्वान्यन्तृत्वायोगात् ब्रह्मणैक्यन्तु चप्यन्तैकदेशिनस्सङ्गिरन्ते
तच्च साम्यसाध्यस्य सहशब्दादिभिर्बाधः भेदसहं केवलं वा नित्यता-
दात्म्यमिच्छतां किमिदानीमैक्यं साध्यम् एकत्वनानात्वविभाग विभा-
गशक्तिमत्त्वपक्षश्च न प्रामाणिकैः श्रद्धेयः कल्पादा उत्पन्नाः कल्यान्ते
ब्रह्मणैक्यं लभन्त इति पक्षे त्वकृताभ्यागमकृतविप्रणाशप्रसङ्गेऽप्य-
धिकः । पशुपतिसमतां तन्मतस्याः प्राहुः तच्चावान्तरभेदेषु विशेषश्च
द्रष्टव्यः प्रत्युक्तन्तन्मतं प्रत्युरस्यामञ्जल्यादिति । वासनोच्छेदमाचलु

वोद्वेकदेशिनः तत्र सर्वज्ञानसन्तानेकतापत्तिः स्यान्न वेति विभाग-
स्तत्र तत्प्रक्रियाप्रतिषेध एवांतरम् । धीसन्तानप्रणयन्तु प्रज्ञाकरम-
तस्याः तत्रान्तिमस्यार्थक्रियाविरहादसत्त्वे तत्पूर्वेषामपि तथेति शून्य-
वादावतारः । निजमनिसुखयोर्नित्ययोस्सन्निकर्षन्तु न्यायेकदेशिनः ।
इदञ्च मतं प्रागेवापास्तम् । चित्तेन स्वात्मसौख्यानुभवं भाट्टाः । उपल-
ब्धभाषन्त्वौलूक्याः । न्यायमीमांसैकदेशिनश्च । अनयोरपि साधका-
संभव उक्तः । ऊर्द्धप्रयाणन्तु जैनाः । तत्र भूम्यान्नित्यपतनवन्नित्यो-
र्द्विगमनमेके । अन्ये तु लोकाकाशमतिक्रम्य सकललोकमस्तकस्या-
यिन्यलोकाकाशे देहमेकमनेकं वा परिगृह्य वसन्त इति । इदन्तु
तत्कथामावसिद्धं शूच्याद्वैतन्तु माध्यमिकाः । तत्र सर्वतोमुखी
व्याह्निरूह्या तथा च तत्प्रतिज्ञेयसूत्रं सर्वथाऽनुपपत्तेश्चेति चकारो-
ऽनुक्तान्मुक्तितारतम्यचिन्माचस्फुरणादिपञ्चान् संगृह्णाति । एतत् सर्वं
जन्यतां श्रुतिरूपकृतये कल्पतामित्युपालम्भकाका वाधकत्वपरं,
सर्वभूतदयालुत्वस्मरणादिदं सानुग्रहवाक्यं वा आयुर्वेदविद्विरप्यन्वा-
ख्यायते आत्मद्रोहममर्यादं मूढमुन्मुक्तसत्यथम् । सुतरामनुक्रम्येत
नर*कार्त्स्न्यमदिन्धनमिति । तदिह परात्परं पुरुषमुपैति दिव्यमित्यु-
पनिषत्सिद्ध एव मोक्ष इतिभावः ॥ ७५ ॥

इति परमते विरुद्धानामर्थानां मोक्षविरुद्धत्वप्रतिपादनम् ।

इति कवितार्किकसिंहस्य सर्वतन्त्रस्वतन्त्रस्य श्रीमद्वेङ्कटनाथस्य

श्रीमद्वेदान्ताचार्यस्य कृतिषु तत्त्वमुक्ताकलापव्याख्यायां

सर्वार्थसिद्धौ जीवसरो द्वितीयः ।

श्रीमते रामानुजाय नमः ।

श्रीमते वेदान्तमहागुरवे नमः ।

अथ तृतीयो नायकसुर आरभ्यते

तदेवं प्रत्यगर्थद्वये प्रथमेऽद्विष्टोजीवश्चिन्तितः । अथेश्वरश्चि-
न्त्यते तत्र तावत् प्रमाणविशेषात् सिद्धिं प्रस्तौति । व्याप्याद्यव्याकु-
लाभिरिति ॥

मू० व्याप्याद्यव्याकुलाभिः श्रुतिभिरधिगतो विश्व-
नेता स विश्वं क्रीडाकारुण्यतन्त्रः सृजति
समतया जीवकर्मानुरूपम् ॥ रोषोऽपि प्री-
तये स्यात् सुनिरसविषयस्तस्य निस्सीम-
शक्तेः स्वेच्छा*तस्सर्वसिद्धिं वदति भगवतो
ऽवाप्तकामत्ववादः ॥ १ ॥

धर्मप्रवृत्तियुक्तसर्वदेशकालव्यापितयाऽन्यथाकरणशङ्कानर्हा-
भिरित्यर्थः । यद्वा अनुमानवद्वापि पक्षधर्मनानिरूपणजनितव्यभिचा-
रसंभवादिरहिताभिरिति । श्रुतिभिरिति भ्रमादिमूलत्वासंभवाख्यापनम्
शब्दानां सिद्धे व्युत्पत्तिस्तत्र तात्पर्यञ्च साधयिष्यते । विश्वनेता विश्वेषां
यथेष्टं विनियोक्ता स कथं श्रुतिभिरधिगतः कारणवाक्येषु सदादिश-
ब्देस्तद्वेदन्तर्ह्याव्याकृतमासीदित्यादिप्रदर्शितस्याव्यक्तापरपर्यायस्य
प्रधानस्याभिधानादिति चेत् तन्न अव्यक्तस्य तदेव तत् सोऽकामयत
इत्याद्युक्तस्वसंकल्पपूर्वकमृष्ट्याद्यसम्भवान्न खत्वीक्षणदिशब्दो भातः
मुख्ये बाधकाभावस्य साधकभूयस्त्वस्य च शारीरके स्थापितत्वात्

सदेव सोम्येदमय आसीदित्याद्यचेतनसामानाधिकरण्यात् कारणमचे-
तनमिति चेन्न सामानाधिकरण्यस्य स्थूलसूक्ष्मचिदचिद्वस्तुविशिष्टविव-
क्षयाऽप्युपपत्तेः । सर्वञ्च जगत् कर्तुं शरीरतयाऽऽम्नातम् । अस्मान्मायी
सृजते विश्वमेतदिति ईदृशी च सृष्टिस्सोऽभिध्याय शरीरात् स्वादि-
त्युपवृद्धिता । अधीयते चाथर्वणिकाः विकारजननीमक्षामष्टरूपामजां
ध्रुवां ध्यायते ऽध्यासिता तेन तन्यते प्रेर्यते पुनः सूयते पुरुषार्थञ्च
तेनैवाधिष्ठिता जगत् । गौरनाद्यन्तवती सा जनित्री भूतभाविनीति । अ-
गीयत चेतस् मयाऽध्यक्षेण प्रकृतिस्सूयते सचराचरमिति अतस्साक्षात्-
संकल्पाश्रयत्वं व्यवधानेन तु विकाराधारत्वमिति सर्वाविरोधः । ननु
सद्विद्यायां मृत्पिण्डलोहमणिनखनिकृन्तनदृष्टान्तेर्यथा पृथिव्यामौ-
षधयस्सम्भवन्तीत्याथर्वणिकवाक्याच्चाचेतनमात्रोपादानत्वं जगतः
प्रतीयत इति चेन्न मृत्पिण्डादिनिदर्शनानामेकविज्ञानेन सर्वविज्ञान-
स्यासंभवचेद्यपरिहारपरत्वाद्यथा पृथिव्यामिति वाक्यस्य त्वेकस्मा-
द्विचिचानन्तोत्पत्तिर्संभवार्थत्वाच्च तु चेतननैरपेक्ष्यमेतैस्सूच्यमन्यथा
यथा सतः पुरुषात् केशलोमानीति चेतनसन्निधिसापेक्षोत्पत्तिनिदर्श-
नायोगात् । अस्तु तर्हि तद्वदयस्कान्तादिनयेन निर्व्यापारपुरुषसन्नि-
धानात् प्रकृतेः प्रवृत्तिस्सर्वस्य च कार्य्यजातस्य जीवकर्महेतुकत्वात्
अपहृतपाप्मत्वसर्वज्ञत्वादीनाञ्च तस्मिन्नवस्थामेदेनोपपत्तेरिति तन्न
यथोक्तानामिसृजते गृह्णते चेति प्रथमोक्तदृष्टान्तवैधट्यात् ।

प्रकृतिं पुरुषञ्चैव प्रविश्यात्मेच्छया हरिः ।

लोभयामास संप्राप्ते सर्गकाले व्ययाव्ययाव्रिते ॥

पुरुषस्यापि पराधिष्ठानेन जगत्सृष्ट्युपयोगोक्तेः । न च जीवस्य
सर्वतःसमयसंहृतकरणकलेवरस्य मुख्येक्षणसिद्धिसंभवः । मुक्तस्तर्हि प्रकृ-
तिपुरुषयोरधिष्ठाता स्यात् । तस्य सत्यसंकल्पस्य स्वेच्छया पितृ-

लोकादिविचित्रकार्यसृष्ट्वान्नान्मुख्येक्षणसिद्धेः जीवान्यत्वश-
दाश्च सिद्धा*न्यत्वविषयाः स्युः । ममैवांशो जीवलोके जीवभूतस्स
नातन इति जीवस्यावस्थारूपत्वोक्तेः मुक्तस्यैव हिरण्यगर्भादिदे-
हाधिष्ठानेन सृष्टिस्थित्यादिहेतुत्वमिति सर्वपुराणादिसामरस्यमिति
तदपि मन्दम् । एकस्यैवानाद्यन्तस्य सर्वमुक्तेःपसृप्यत्वश्रवणात् मम
साधर्म्यमागताः । स्वातन्त्र्यमतुलं प्राप्य तेनैव सह मोदत इत्याद्यु-
पवृंहणविरोधाच्च । सायुज्यं प्रतिपन्ना ये तीव्रभक्तास्तपस्विनः । किङ्करा
मम ते नित्यं भवन्ति निरुपद्रवाः ॥ इति च भगवदुक्तिः । मोक्षधर्मे
च अनेन साम्यं यास्यामीति मुमुक्षोरभिसन्धिवचनम् । प्रपञ्चितञ्चेत्तत्
परेण परधर्मेण भवत्वेष समेत्य वै । इत्यादिभिरेकस्य च सर्वप्रशा-
स्तृत्वं निस्सीमत्वञ्च श्रुतिस्मृतिशतसिद्धम् । अपि च मुक्तास्सर्वे किं
संभूय जगत् सृजन्ति उत प्रतिनियतकार्याः । नाद्यः स यदि पितृलोक-
क्षाम इत्यादिभिरव्यवस्थितेच्छादृष्टेः, सर्वेषामेकरूपेच्छाकृत्रौ गौरवात्
तथा चाश्रवणात् । न द्वितीयः इदं सर्वमसृजतेत्यादिभिरेकस्य सर्व-
कर्तृत्वोक्तेः समुदायैकत्वविवक्षा तु क्रिष्टा निर्मूला च श्रुत्या कृप्या
वा तदयोगात् । अतः पतिं विश्वस्यात्मेश्वरमिति श्रुत एक एव
सर्वकर्तेश्वरः ।

प्रयोजनादिविरहान्न कर्तेश इति ब्रुवन् ।

तस्य सिद्धावसिद्धौ च व्याघातादिपराहतः ॥

माभूदनुमानं प्रसङ्गस्तु स्यादिति चेत् न प्रयोजनशून्यत्वे
कर्तृत्वं न स्यात् । अस्ति च कर्तृत्वमतः प्रयोजनवानिति विपर्ययवि-

* ब्रह्मान्यत्वाविषया इति पा० ।

† प्रशसित्व-प्रशस्त्यशब्दयोः साधुभावं व्याकरणभावनाभावितान्तः
करणाः स्वयं विभावयन्तु ।

श्रमात् । तथा सति नेश्वरस्य बाधः प्रयोजनसाधकानुग्रहार्थत्वात् ।
 अथ प्रयोजनवत्त्वे कर्मवश्यत्वप्रसक्तिः तदभावात् प्रयोजनशून्य इति ।
 एवमपि प्रयोजनशून्यविश्वकर्तृत्ववादिनामिष्टप्रसङ्गः प्रयोजनमनुद्दिश्य
 न मन्दोऽपि प्रवर्तत इति चेत्तर्हि प्रवृत्तिदर्शनात् प्रयोजनं किञ्चिदङ्गी-
 कुरुष्व । स्वार्थं परार्थं वा प्रवर्तते इत्येवमभयार्थमित्याह । स इति । विष-
 मसृष्ट्या साम्यं दुःखसृष्ट्या कारुण्यञ्च भज्येतेत्यचाह । समतयेति ।
 साम्यकारुण्यवत् यया कर्म फलदायित्वमपि श्रुतिबलादङ्गीकार्यम् ।
 अतस्तदविरोधेन गुणान्तरं व्यवस्थाप्यमिति भावः । दुःखनिवर्त-
 नांशे कारुण्यसिद्धिः । ननु स्वसृष्टदुःखनिवर्तनेन कारुण्यलाभाद्
 धरं दुःखानुत्पादनमेव अतस्सुखैकतानं जनयेत् जगत् कुरुष्व सृज-
 न्निति चेत् किमयमीश्वरं प्रत्युपदेशः अन्यान् प्रति वा । नाद्यः तस्य
 परोपदेशाधीनप्रवृत्तिस्वाभावात् । न द्वितीयः तत्तत्प्रमाणसिद्धवस्तु-
 स्वभावानामपर्यनुयोज्यत्वात् । स्मर्यते च ।

शक्तयस्सर्वभूतानामचिन्त्यज्ञानगोचराः

यतोऽतोब्रह्मणस्तास्तु सर्गाद्या भावशक्तयः ।

भवन्ति तपतां श्रेष्ठ पावकस्य यथोष्णतेति ॥

ननु दयावैकल्यपरिहारायाऽनुग्रहांश एव भगवतः कर्तृत्व-
 मङ्गीक्रियतां, स्यादेतदेवं यदि वयमेव स्वेच्छया वस्तु व्यवस्थापयामः
 किन्तु प्रमाणदृष्ट्यैव अतो नियहांशे ऽपि निरङ्कुशं कर्तृत्वम् अथ
 स्यात् क्रोधो हि नियहहेतुः स च स्वाश्रयदुःखाविनाभूतः अरोषणो
 ह्यसौ देव इति प्रसिद्धस्य च कथं क्रोध इति चेन्न एतौ द्वौ विबु-
 धश्रेष्ठावित्यादिषु कण्ठोक्तेः । भाक्तोऽयं क्रोधशब्द इति चेत्तन्न प्रसा-
 दशब्दस्यापि तथात्वप्रसङ्गात् । अस्त्वेषमिति चेन्न भिन्नुपादप्रसारण-
 न्यायेन निरीश्वरवादावतारादतः क्रोधावश्यम्भावादीश्वरस्यापि

दुःखावश्यम्भाव इत्यत्राह । रोषोऽपीति । क्रोधरोषादिशब्दार्थो हि परपीडेच्छामात्रं स तावन्न स्वरूपतो दुःखं दुःखहेतुत्वमप्यस्या-
शक्यविषये तथा दृष्टेः स्मर्यते हि ।

द्वाविमौ कण्टकौ तीक्ष्णौ शरीरपरिशेषणौ ।

यश्चाधनः कामयते यश्च कुप्यत्यनीश्वरः ॥ इति ।

न सर्वशक्तेरीश्वरस्य चिकीर्षितमशक्यं किञ्चिदस्ति, अतो
ऽस्य न दुःखाय क्रोधः प्रत्युत निग्रहे विहारेण प्रीतये स्यादिति ।
ननु इह विहारः क्रीडा सा चारतिपरिहारार्था लोके प्रसिद्धार्था
जगतः स्रष्टारमधिकृत्य स एकाक्री न रमेतेति श्रूयते अतः क्रीडायो-
गादरतियोगः तदभावाद्वा तदभावः स्यात्, मैवं क्रीडा हि प्रीति-
विशेषप्रभवः स्वयंप्रियो व्यापारः । अन्यथा तल्लक्षणमव्यापकं स्या-
दतो नारतिप्रसङ्गः । अरतिश्रुतिश्च तदानीमेकाकित्वमनिष्टमतो ब्रह्मा-
दिसृष्टाबुद्ध्युद्भेत्यभिसन्धते न पुरुषान्तरवदप्रवृत्तिजन्यदुःखभयात्
प्रावर्ततेति । अशास्त्रवश्यस्य दुःखानर्हत्वात् तथाऽपि क्रीडार्थं सृजतो
विश्वं विहन्येत कृतार्थतेत्यत्राह । स्वेच्छायामिति । अवाप्तसमस्तका-
मवादे हि न काम्यनिवृत्तिपरः अवाचकत्वात् सत्यकामत्वश्रुतिवि-
रोधाच्च । नापि कामनानिषेधार्थः सोऽकामयत सत्यसंकल्प इत्या-
दिबाधादतो यथाकामं सर्वसिद्धिमभिसन्धते इति ॥

सहकारिभिरारम्भे न स्वातन्त्र्यं विहन्यते ।

तत्सद्भावप्रवृत्त्योश्च स्वाधीनत्वव्यवस्थितेः ॥

कारकान्तरवैधुर्यं किमपेक्ष्य स्वतन्त्रता ।

शरीरमप्यधिष्ठेयं सहकार्यैव कुर्वतः ॥

निरपेक्षस्वन्त्रस्य सहकारिमतस्सदा ।

अप्रवृत्तिः प्रवृत्तिर्वा नित्यं स्यादिति चेन्न तत् ॥

तत्तद्विच्छाविशेषेण तत्क्रमस्योपपत्तिः ।
 इच्छासन्तत्यनादित्वान्न च मूलक्षयः क्वचित् ॥
 गुणोत्तरविपर्ययासमन्योन्यसहकारिताम् ।
 विवक्षातः क्वचित् प्राहुः निस्समत्वान्निमित्ताम् ॥
 प्राप्यः परमभोग्यत्वान्निषेव्यः स्वामिभावतः ।
 शक्तिकारुण्यभूमना च शरण्यस्सीदतां प्रभुः ॥
 बहिरन्तश्च तद्वापिस्तत्र यथाभयम्भवेद् ।
 विभोरणोश्च न बहिर्नान्तस्तस्मान्न सा तयोः ॥
 विभोर्नच्छिद्रमणुना नाणूनां विभुना च तत् ।
 यथाप्रमाणं संबन्धमात्रमेव तयोर्भवेत् ॥
 आकाशव्यतिभेदादेरसम्भाव्यस्य चेदना ।
 आकाशादिकमिच्छद्विरनिच्छद्विश्च दुर्वचा ॥
 न विभज्येत गच्छद्विर्न विहन्ति गतिञ्च यत् ।
 अस्यैशत्वात्तथाभूतं विभु वाऽविभु वाऽस्ति नः ॥
 विभ्वणुप्रतिषेधेन मध्यमञ्च निषेधता ।
 सर्वासत्त्वञ्च दुस्साधं सदसत्त्वविकल्पतः ॥
 समस्तमूर्तसंयोगसम्भवेद्यस्य तद्विभुः ।
 तत्संभावोक्तिरतं द्रव्यं महत्वाणुत्वचिचितम् ॥
 अणोरणीयान्महतोमहीयानित्यनुश्रवः ।
 विश्वव्यापित्वतात्पर्यान्न मिथोबाधमृच्छति ॥
 यदल्पपरिमाणेन पृथूनां यसनं श्रुतम् ।
 अचिन्त्यमिदमित्येके चिन्तनश्रमभीरवः ॥
 इत्यागमिकेश्वरसिद्धिः ।

यद्यङ्कुराद्युत्पत्तौ कश्चित् कर्त्ता स कश्चन दृश्येत अतो यूपा-
दित्येक्यमिव प्रत्यक्षबाधितत्वान्न श्रुतिः प्रतिपादयतीत्याह । अप्र-
त्यक्ष । इति ॥

सू० अप्रत्यक्षः परमात्मा तदिह न घटते
धातुरध्यक्षबाधो योग्यादृष्टेरभावान्न खलु
न भवता स्वीकृतः स्वेतरात्मा ॥ तस्मिन्दे-
हानपेक्षे श्रुतिभिर*वसिते देहबाधान्न बाधो
वेदेभ्यो नानुमानं न च पुरुषवचस्तिष्ठाते
बद्धवैरम् ॥ २ ॥

सर्वेषां स्वव्यतिरिक्तस्यात्मनः प्रत्यक्षत्वासिद्धेः ईश्वरोऽपि
योग्यानुपलब्ध्यभावान्नात्र प्रत्यक्षबाध इत्यर्थः । इह-दूर्वादिकार्यो-
त्पत्तौ कर्तुरदृष्टस्य कथं सिद्धिरिति चार्वाकचोदयं वारयति । न
खल्विति । अयं भावः न तावदुर्दुल्लोकायतिकैरद्वैतिभिरिवात्मभेदा-
ऽनङ्गीकृतः । भिन्नाश्चात्मानः परस्परमप्रत्यक्षाः एवमीश्वरोऽपि स्वप्र-
त्यक्षोऽन्याप्रत्यक्षतया निषेद्धुं न शक्य इति । अनुमानादात्मान्तर-
स्वीकार इति चेत् आगमादीश्वरोऽपि स्वीकर्तव्यः प्रमाणत्वेन
अद्वेयत्वाविशेषात् । परोक्षत्वेन न्यकारस्यानुमानेऽपि प्रसङ्गात्
लोकायतिकानां तु यद्यपि भूतपरिणतिरूपः परमात्माऽपि प्रत्यक्षः
तथाऽपि चैतन्यविशिष्टो न प्रत्यक्षेण गृह्यते यदन्यतस्तु कुतश्चित्
तद्विशिष्टतया गृहीतः एवमीश्वरोऽपि किन्न गृह्येत बाधानर्हत्वात्
शरीरतया परात्मग्रहणमिति चेत् आत्मनश्शरीरत्वे सिद्धे हि तथा

* अधिगते इति पा० ।

+ प्रकाशनस्येयाख्येयश्चेति पाणिनीयेनात्मनेपदमिह साधु अर्थसङ्गतमिच्छेत्
स्फुटेय ।

ग्रहणं तदन्यत्वसिद्धौ तु परशरीरेऽपि तथैव स्यादिति । अस्तु
 तर्हि व्यापकानुपलब्ध्या बाधः कर्तुर्हि शरीरं व्यापकम् । न चाङ्गु-
 त्यतो शरीरं दृश्यते अतीन्द्रियन्तश्च शरीरमस्त्विति चेन्न अङ्गु-
 त्यादकतया तादृशशरीरानभ्युपगमात् । तदभ्युपगमेऽपि करणकलेवर-
 सापेक्षस्य कर्तुः कथमीश्वरत्वं तच्चाह । तस्मिन्निति । देहानपेक्ष इत्यु-
 पलक्षणम् । श्रूयते हि पश्यत्यवबुद्धेः शृणोत्यकर्णः अपाणिपादौ जघ-
 नोऽग्रहीतेति यदि सर्वशरीरत्वस्य श्रुतिस्मृतिसिद्धत्वात् सर्वेषु कार्येषु
 शरीरसापेक्षत्वमिति तथा सति न व्यापकानुपलब्ध्या बाधः । सर्व-
 कार्यानुगुणतत्तद्द्रव्यशरीरकतया शास्त्रैरुपलब्धेः । अथ त्रिगीतमक-
 र्तृकं कर्मवश्याजन्यत्वादित्याद्यनुमानैरीश्वरस्य बाध इत्युच्येत
 तच्चाह । वेदेभ्य इति । अयं भावः आप्रशास्त्रस्यानुमानैर्विरोधे शास्त्रे-
 णैव तेषां बाधोपपत्तिः अन्यथा स्वर्गनरकादीनामतीन्द्रियाणां
 कुतश्चिदनुमानाद् बाधप्रसङ्गात् । शक्यं हि त्रिगीतं न दुःखासंभिन्नसु-
 खसाधनं साधनत्वात् क्लिष्टप्रपञ्चमिति । एवमन्यथाप्यूह्यम् । किञ्चात्र
 नैयायिकादिसम्मतैरीश्वरानुमानैर्बाधः प्रतिरोधो वा दुर्वारः विपक्षे
 बाधकसदसद्भावौ समचक्षे । अस्तु तर्ह्यादिविदुषस्सिद्धस्य कपिल-
 स्यागमेन ब्रह्मकारणवादभङ्ग इत्यच्चाह । न चेति । नित्यनिर्दोषशु-
 त्तिविरोधे हि स्मृतेरेव बाध्यत्वं विरोधाधिकरणसिद्धम् अन्यथा वैदु-
 ष्यागमैरपि किन्न कृत्स्नवैदबाधः । तेषां भ्रमादिमूलत्वसंभावनेति चेत्
 सममेतत् । सर्वज्ञसांख्याचार्यः परमाप्र इति चेन्न समाधिजनितसा-
 र्वज्ञ्यानामपि कर्मभेदैः कदाचिद् भ्रमसंभवात् । न च सार्वज्ञ्यप्रमाण-
 मस्ति । आहुश्च-

कपिलो यदि सर्वज्ञः कणादो नेति का प्रमा ।

तावुभौ यदि सर्वज्ञौ मतभेदः कथं भवेत् ॥ इति ।

ननु ददृशुः कपिलन्तश्च वासुदेवं सनातनमित्यादिभिः स्वत-
स्सर्वज्ञपरमकारुणिकावतारतया सिद्धस्य कथमनाप्तत्वशङ्केति चेन्न
बुद्धेऽपि समत्वात्, आविष्टत्वमाचन्तचेति चेदवापि तथा विरोधा-
भावात् अन्यथा बुद्धादीन् प्रेरयत ईश्वरस्यासुरादिषु विप्रलिप्सा
दुस्त्यजा मोहयिष्यामि मानवानित्यादि च स्वयमेवाह अतः
पौरुषेयवाक्यमार्थमपि वेदाविरोधेन नेतव्यमिति । एवं निरीश्वरमी-
मांसका अपि निर्मूला निगमान्तविद्भिरनुयाह्याः ।

य एवं स्यादसर्वज्ञः सर्वज्ञं न स बुद्धते ।

इति ब्रूवाणाः सार्वज्ञ्यं लभन्तां तन्निषेधतः ॥

इतीश्वरस्य निर्बाधत्वम् ।

ननु श्रुतिभिरधिगत इत्याद्युक्तं स्वयंप्रकाशतया तत्सिद्धेः
अतो वेद्यत्वमेव न यच्च तच्च कथं शब्दवेद्यत्वं यतो वाचो निवर्तन्ते
अप्राप्य मनसा सह यद्वाचाऽनभ्युदितमित्यादिभिश्च तदुभयं निषि-
ध्यत इत्यत्राह । वाच्यत्वमिति ॥

सू० वाच्यत्वं वेदाताञ्च स्वयमभिदधति ब्रह्म-
णोऽनुश्रवान्ता वाक्चित्तागोचरत्वश्रुतिरपि
हि परिच्छित्यभावप्रयुक्ता । नो चेत् पूर्वा-
परोक्तिस्ववचनकलहस्सर्ववेदान्तबाधस्त-
त्सिद्धिर्हेतुभिश्चेत् प्रसजति विहतिर्धर्म-
साध्यादिशब्दैः ॥ ३ ॥

अयं भावः स्वप्रकाशत्वं तावन्नगमवेद्यत्वेऽपि घटते दर्श-
नस्पर्शनाभ्यामेकार्थग्रहणवदुपपत्तेः । अथाऽनन्यवेद्यत्वमेव स्वयंप्रका-
शत्वं तदा कथन्तस्तत्साध्यत्वमवेद्यत्वग्राहकात् साध्यत इति

चेत् किन्तद्ग्राहकं, न तावद् ब्रह्मस्वरूपं तस्य स्ववेद्यत्वावेद्यत्वयो-
 रुदासीनत्वात् अन्यथा तच्च तत्संशयाद्यनुत्पत्तिप्रसङ्गात् । नापि वृत्ति-
 ज्ञानानि तद्ग्राहकत्वे तदभावे च तदवेद्यत्वसाधनायोगात् । एवं
 सान्निध्यव्यवेद्यत्वग्रहणायुक्तिर्भाव्या ग्राहकान्तरैरग्राह्यं गृह्यत इत्य-
 विरोध इति चेत्तर्हि घटादेरप्यवेद्यत्वं सिद्धं स्वग्राहकेतराग्राह्य-
 त्वात् । यैश्च वय्यन्तैरवाच्यत्वादिकं सिषाधप्रिषसि ते एव स्वयं वा-
 च्यत्वादिकमभिदधति तस्योदिति नाम अथ नामधेयं सत्यमि-
 त्यादिषु तद्वाचकविधानात् । सर्वे वेदा यवैकं भवन्ति यो वेद निहितं
 गुहायां परमे व्योमन् यत्प्रयन्त्यभिसंविशन्ति तद्विजिज्ञासस्व येना-
 क्षरं पुरुष वेद सत्यं प्रोवाच तान्तत्त्वतो ब्रह्मविद्यामित्यादिषु वा-
 क्यतोऽन्यतश्च वेद्यत्वप्रतिपादनादिति तर्हि यतो वाचो निवर्तन्त
 इत्यादेर्निर्विषयत्वप्रसङ्ग इत्यत्राह । वाक्चितेति । सैषाऽऽनन्दस्य
 मीमांसा भवतीत्यादिना ब्रह्मानन्दस्यापरिच्छेद्यताप्रतिपादने हि
 वाक्यतात्पर्यं गम्यते अन्यथा ब्रह्मविदाप्नोति परम् आनन्दं ब्रह्मणो
 विद्वानित्यादिपूर्वापरविरोधः स्ववचनविरोधश्च स्यात् तदिदमाह ।
 नोचेदिति । ब्रह्मप्रतिपादकभागश्च सर्वो निर्विषयः स्यादित्याह ।
 सर्वेति । उपलक्षणमेतत् वेदोपशृङ्खणशतवाधस्य वेदैश्च सर्वैरहमेव
 वेद्यः । वचसां वाच्यमुत्तममित्यादिभिः*श्च यतो वाचो निवर्तन्त इत्या-
 देरान्य†पर्यं ग्राह्यं मास्त्वच्च श्रुतिभिरवाच्यत्वादिसिद्धिः अनुमा-
 नतस्तु स्यादिति शङ्कते । तत्सिद्धिरिति । श्रुतिवदेव विरोधप्रसक्त्या
 परिहरति । प्रसजतीति । ब्रह्मावाच्यमवेद्यं वा एवन्त्वादिति हि प्रयो-
 क्त्यं तच्च ब्रह्मपदं साध्याधारं ब्रूते न वा आद्ये कथन्तद्विरुद्धसाध्यः-

* आदिपदेन तस्य वाचकः प्रणयः । इत्यादिपातञ्जलसूत्रमभिप्रेयते ।

† अन्यपरत्वमित्यर्थः । तद्धितप्रयोगप्रिया दाद्विणात्या इति प्राचामपि प्रवादः ।

‡ साध्यविधिरिति पा० ।

धीः । द्वितीये तु निरर्थ*कता निराश्रयसाध्योक्तिश्च । एवं साध्यपद-
मपि धर्मिपदसमानाधिकरणं न वा पूर्ववत् स्वस्य धर्मिणं ब्रूते स्वव्यापार-
विरुद्धञ्च ब्रूत इति चिचमेतत् उत्तरचानन्वयः । हेतुपदे च स्वपक्ष
धर्मत्ववाचिनि प्रकृत्यंशो धर्मिविषयः अन्यथा कथं प्रत्ययांशस्य तन्नि-
ष्ठभावाभिधायित्वम् अतो धर्म्युल्लेखनतद्भाववाचकं हेतुपदं न स्व-
प्रवृत्तिविरुद्धं साध्यं साधयेत् । एवमनुग्राहकतर्केऽपि धर्मिप्रसञ्जक-
प्रसञ्जनीयपदेषु विहतिरवधार्या । प्रतिप्रयोगोऽपि विगीतं वेद्यं वा-
च्यञ्च भासमानत्वादिति नात्र द्वितीय†स्य व्यक्त्याऽनैकान्त्यं जाति-
वद्वाक्तेरपि वाच्यत्वस्य वक्ष्यमाणत्वात् । युष्माकञ्च तत्र विमत्यभा-
वात् । नन्वत्र धर्मिपदस्य धर्मिणि मुख्यवृत्तिरसिद्धा सिषाधयिषिताव-
स्थत्वात् । उपचाराभ्युपगमे तु विवक्षितविरोधः स्यात् मैवं वृत्तिमा-
त्रस्य स्वपरसम्मतत्वेन वाच्यत्वानिश्चयेऽपि प्रयोगोपपत्तेः ।

दुस्साधं क्वचिदप्येवमवाच्यत्वादि कस्यचित् ।

किं पुनस्सर्ववचसां प्रतिष्ठा यत्र तत्र तु ॥

इत्यवाच्यत्वावेद्यत्वादिपरिहारः ।

ननु लक्षणया धर्म्यादिपदानि प्रवर्तन्तां मुख्यवृत्तिविषय-
त्वाभावस्तु साध्यत इति को विरोध इत्यत्राह । नित्यमिति ॥

मू० नित्यं ब्रह्मादिशब्दा निरुपधिकसतो लक्ष-
का इत्ययुक्तं मुख्यस्यान्यस्य हानेर्न च निपु-
णधियो मुख्यमिच्छन्ति लक्ष्यम् ॥ मुख्यत्वे
बाधकञ्च क्वचिदपि न वयं किञ्चिदालोक-

* निषष्ट्यानमेतदिति भावः ।

+ पक्षाप्रसिद्धिरित्यर्थः ।

† प्रतिप्रयोगस्य ।

यामो मुख्यं लक्ष्यञ्च वाचः पदमिति न च
तद्गोचरत्वातिपातः ॥ ४ ॥

अयुक्तत्वं कुत इत्यत्राह । मुख्यस्येति । तीरं गङ्गापदल-
क्ष्यमितिवन्मुख्यवृत्त्यनर्हं किञ्चिन्न लक्षणिकं दृष्टं सामान्यतो
विशेषतो वा स्ववाचकपदान्तरनिर्दिष्टे हि पदान्तरस्य लक्षणा वाच्या
अन्यथा ब्रह्मादिशब्दा लक्षणया प्रवर्तन्त इत्युक्ते परेष्टुमात्रोक्तिः
स्यात् । व्यक्तिविशेषमनिष्कृष्य ब्रह्मशब्दवेद्ये लक्षणया प्रवर्तन्त इत्यु-
क्तेऽपि प्रकृत्यादौ तथा प्रवृत्तेस्तदोषो दुर्वारः । अथ सर्वकार-
णत्वादिलक्षिते लक्षणवृत्तिर्ब्रह्मादिशब्दानां साध्येत तदा तच्च
मुख्यवृत्तौ न काचिदनुपपत्तिः प्रवृत्तिनिमित्तपौष्कल्यादुपपत्तिरेव अ-
न्यस्य तु मुख्यस्य हानिः तद्गुणलेशयोगात् प्रयोगोपपत्तेः, साध्य-
वाचकपदमप्यवाच्यसम्बन्धिनि लक्षणया वर्तत इति वक्तव्यं न चा-
न्यत् किञ्चिदवाच्यं दृष्टमिष्टं वा तदभ्युपगमेऽप्यत्र ब्रह्मणस्तत्सम्ब-
न्धित्वं साधितं स्यात् न त्ववाच्यत्वं स्वयंप्रकाशत्वादिति हेतुपदन्त्यश्च
स्वयं प्रकाशसंबन्धिपरं स्यात् तथा सत्यन्यत् स्वयं प्रकाशं ब्रह्म तु
तत्सम्बन्धिमात्रमिति साधु सिद्धान्तस्समर्थितः । अथ काल्प-
निकमुख्यवृत्तिविषयत्वं ब्रह्मणः स्यादित्यत्राह । न चेति ।
अयं भावः त्वन्मतेऽन्येषामपि हि मुख्यत्वं काल्पनिकमेव तथा
सति यस्य पदस्य यन्मुख्यं तत्तस्य लक्ष्यमिति तवैवेदं शोभते
लक्षणानिमित्तञ्चात्र नास्तीत्याह । मुख्यत्व इति । क्वचिदपि
सद्ब्रह्मादिशब्देषु कुत्रचिदपीत्यर्थः । किञ्च श्रुतिविरोधपरिहाराय
मुख्यवृत्तिबाध इष्टः लक्षणवृत्त्यङ्गीकारेऽपि तद्विरोधस्ते स्थित एवे-
त्याह । मुख्यमिति । विरोधशमनन्त्वस्मदिष्टमेव साधीय इति
भावः ॥ ४ ॥

इति सद्ब्रह्मादिशब्दानां नित्यलक्षकत्वानुपपत्तिः ।

श्वमीश्वरस्य चय्यन्तवेद्यत्वं शब्दवाच्यत्वञ्च स्थापितं, स तु हिरण्यगर्भादिष्वन्यतम इति शङ्कायां पुरुषनिर्णयादि साधितं विशेषनिधारणं संगृह्णाति । निस्साधारण्येति ॥

सू० निस्साधारण्यनारायणपदविषये निश्चयं यान्त्यबाधे सद्ब्रह्माद्यास्मान्प्रकरणपठिताशङ्कितान्यार्थशब्दाः । अन्तर्यन्ता च नारायण इति कथितः कारणज्ञान्तरात्मेत्यस्मादप्येककण्ठं भवति निरुपधिस्तत्र शंभ्वादिशब्दः ॥ ५ ॥

साधकबाधकाभ्यामप्राप्ते शास्त्रमर्थवदित्यभिप्रायेणोक्तम् । अबाध इति । सदादिशब्दानां कथं शङ्कितान्यार्थत्वम् इत्थं सच्छब्दस्तावत् सतायोगिषु सर्वेषु *प्रवृत्ततया न विशेषनिर्धारणार्हः ब्रह्मशब्द एककण्ठोऽपि बहुषु कूटवत् प्रयुक्ततयाऽन्यार्थत्वशङ्काहः स्यात् आत्मशब्दश्च जीवपरादिसाधारण्यप्रयोगः श्वं पुरुषप्राणाक्षरादिशब्दा अपि । नारायणशब्दस्तु न जात्युपाधिवचनो न वाऽनेककूटः अतस्तेनान्येषां विषयविशेषनिर्धारणं युक्तं तच्च च हेतुः समानप्रकरणपठितत्वमन्यथा पञ्चधिकरणादेरपि भङ्गः स्यात् प्रकारान्तरेणापि निर्दिधारयिषुराह । अन्तर्यन्तेति । यथा सुबालोपनि-

* सर्वजगत्साध्यादिनां सिद्धान्तिनां स्वस्वरूपविश्रान्तस्यासद्वैलक्षण्यलक्षणस्य स्वस्य जगत्साधारण्यमिति भावः । शुक्तिरज्ज्वादिशब्दानङ्गीकारपराहतत्वेन युक्त्यसद्वत्वेन च न तत्र व्यभिचारः शक्यः प्रदर्शयितुमिति तु चरमार्थः ।

+ संज्ञायामेव पूर्वपदात्संज्ञायामग इति पाणिनीयेन शत्वानुशासनाचारायणशब्दस्य च विष्णुसंज्ञारूपतायाः सुनिर्धारिततयाऽयमर्थः स्फुट इति भावः ।

पदि एष सर्वभूतान्तरात्माऽपहतपाप्मा दिव्यो देव शक्रो नारायण इति एतेनान्तर्यामिब्राह्मणमप्येतद्विषयमिति निर्धारितम् । ततः किमित्यचाह । कारणमिति । तत् सृष्ट्वा तदेवानुप्राविशदित्यादिना हि सर्वस्रष्टुस्सर्वान्तर्यामित्वमप्याम्नातम् । फलितमाह । अस्मादिति । नारायणशब्देन सदादिशब्दानामिति शेषः । ननु कारणन्तु ध्येय इत्यत्र शम्भुराकाशमध्य इति समाख्यान्तरं दृष्टुं ततः किं कारणानुवादेन ध्येयत्वविधिपरं हीदं वाक्यं पुरोवादे च नारायणत्वनिर्णये तस्मिन्निरुपाधिकावयवार्थभूम्ना तद्वृत्तिरूपपन्ना, तथा च नारायणानुवाकेऽपि विश्वशम्भवमित्युच्यते शाश्वतं शिवमिति च । अतोऽन्यपरवाक्यस्यसमाख्यामात्रमकिञ्चित्करमिति भावः ॥ ५ ॥

शिवशब्दस्य न केवलं शुद्धा*दिषौष्कल्यमात्रानारायणे वृत्तिः किन्तु नामतयाऽपीत्याह । विष्णोरिति ॥

मू० विष्णोरप्यस्वभिख्या शिव इति शुभता रूढि-
रत्रानुपाधिस्तस्माद्ध्येयः श्रुतोऽसौ शिव इह
शिव एवेति वाक्यन्त्यनुक्तिः । उक्तन्नाराय-
णाधिष्ठितमिति च तमोऽनेकबाधोऽन्यथा
स्यात् ब्रह्मेशादेर्महत्यामुपनिषदि लयाद्यु-
क्तमेवन्तु नात्र ॥ ६ ॥

सर्वशर्वशिवः स्याणुरिति हि तन्नामसहस्रे पठ्यते । ननु शुभ-
तया रुद्रस्य रूढिः स्यादित्यचाह । शुभेति । शुभतया जनिता
ह्यस्य रूढिः मङ्गलानाञ्च मङ्गलमित्यादिभिर्निरुपाधिकशुभत्वशालिनि
भभवत्येष युक्ता । अन्यत्र तु तद्गुणयोगाद्वृत्तिः स्यात्, प्रसिद्धिप्रकर्षस्तु

प्रणववेदादिषु ब्रह्मशब्दवत् प्रचुरप्रयोगमात्रात् स्यात्, यच्च तु शिवस्य
ध्येयत्वोक्तिस्तत्रापि शाश्वतशिवानुवादेन ध्यानं विधीयते नैतावता
प्रसिद्धशिवस्य श्रुतिविरुद्धं कारणत्वं कल्पयितुं शक्यमित्याह । तस्मा-
दिति । असौ—विष्णुरेव महापुरुषवेदनस्य हि मुक्तिहेतुत्वं प्रतिपाद्य
नान्यः पन्था अयनाय विद्यत इति नियम्यते । ननु यदा तम-
स्तदिति वाक्ये शिव एव केवल इत्युच्यते अतः प्रसिद्धशिवः
कारणमित्यत्राह । शिव एवेति । इदन्तावद्वाक्यं न कारणतमसः
प्रतिपादकं यदेति कालविशेषप्राप्त्यानुवादात् । अव्यक्तमक्षरे लीयते अक्ष-
रन्तमसि लीयत इति सुबालोपनिषद्वाक्येन तत्प्राप्तिः सा चोपनि-
षन्नारायणस्यैव कारणस्योपास्यत्वादिकं बहुधा वक्ति । अव्यक्ता-
क्षरक्रमेण तमःस्थाने यस्य मृत्युश्शरीरमिति पठ्यते अतो नाराय-
णाधिष्ठिततमोवाक्यमिह पुरोवाद् : नासदासीन्नो सदासीत्तदानीन्तम
आसीदित्यादिवाक्यमत्र पुरोवाद् : किन्न स्यादिति चेतयाऽपि तस्य
सौबालवाक्यसमानार्थत्वं यावद्व्यम् अतः कारणतमोऽधिष्ठातृत्वेन
प्रसिद्धो नारायण एवात्र शब्दान्तरपरामृ*ष्टः अनन्तरञ्च तदक्षरन्तस-
वितुर्वरेण्यमित्यादिना तत्प्रकारविशेषोपदेशः मानवे च आसीदित-
न्तमोभूतमप्रज्ञातमित्यारभ्य तेन नारायणः स्मृत इत्यन्तेन स एव
कारणतमोऽधिष्ठातेति स्पष्टमुक्तं, तदेतत्सर्वमभिप्रेत्याह । उक्त-
मिति । एवमनभ्युगमे बहुश्रुतिस्मृतीतिहासादिबाधः स्यादित्याह ।
अनेकबाधेति । अपि च नारायणकारणत्वप्रतिपादिकायां महोप-
निषदि न ब्रह्मा नेशानो नेमे द्यावापृथिवी इत्यादिना नारायणात्
ब्रह्मेशानयोः सत्यत्वादिकं श्रुतं यदा तम इति वाक्ये न दिवा न
राविरित्येतावदुक्तम् एतेन हिरण्यगर्भस्समवर्तताये इति वाक्यमपि

* प्रकरणान्तरपठितशब्दान्तरनिर्धारितस्वार्थविष्णुदेवताक इत्यर्थः ।

निरुद्धम् अद्भ्यस्सम्भूतो हिरण्यगर्भ इत्यग्राविति तद्विषयानुवाका-
न्तरसमानार्थत्वसिद्धेश्चेति ॥ ६ ॥

ननु यस्मात् परं नापरमस्ति किञ्चिदित्यादिना तेनेदं पूर्णं
पुरुषेण विश्वमित्यन्तेन पुरुषसूक्तादिप्रसिद्धं पुरुषमनूद्य ततो यदुत्त-
रतरमित्यादिना तस्मात् परस्यैव वेदनममृतत्वादिसाधकमुक्तं स
एव सर्वेश्वरः स्यादित्यबाह । यः प्रोक्त इति ॥

मू० यः प्रोक्तस्सर्वकर्तुः परमखिलतनोर्नापरं
किञ्चिदस्तीत्यस्यैव स्यादनुक्त्योत्तरतरकथनं
न त्वितोऽन्यस्य बाधात् । विश्वव्याप्तस्य
तस्योचितमुपधिपरिच्छेदनादुन्मितत्वं स्व-
स्यैव प्रापकत्वादशिथिलचिदचिद्गुण-
ज्ञैष सेतुः ॥ ७ ॥

सर्वकर्तृत्वं पुरुषसूक्तार्थप्रत्यभिज्ञया सिद्धम् । अखिलतनुत्वञ्च
पुरुष एवेदं सर्वमिति वत् तेनेदं पूर्णं पुरुषेण सर्वमित्यनेन व्यञ्जितं
यस्मात् अपरं किञ्चित् परन्नास्तीत्यन्वयः । तेन न तत्समश्चाभ्यधि-
कश्च दृश्यत इत्ययमर्थोऽनूदितो भवति एवं समाभ्यधिकदरिद्रस्य
विश्वव्यापिनोऽस्यैव सहेतुकमतो यदुत्तरतरमित्यनुवादः । अत एव
तदरूपमनामयमित्यादिभिराकारान्तरोपदेशः प्रकाश्यान्तरस्यासिद्ध-
त्वाद्यदुत्तरतरमित्यनुवादायोगमभिप्रेत्याह । न त्वितोऽन्यस्येति ।
अयं भावः य एतद्विदुरमृतास्ते भवन्ति अथेतरे दुःखमेवापियन्तीति
च तद्विषयमेव अन्यथा नान्यः पन्था अयनायेति पुंसूक्तवाक्येन
व्याघातः । एकविषयत्व एव ह्युभयवान्यवेदनस्य मोक्षहेतुत्वाभा-
वोक्तिस्संघटते । तच्च बहुधा विरोधमप्याह । बाधादिति । पूर्ववाक्ये

तावत् परान्तरनिषेधादुपक्रमनयेन तद्विरुद्धमुत्तरमुदेतुं नालम्, उत-
रश्च सर्वाननशिरोमीवत्वादिना सहस्रशीर्षा पुरुषः सहस्रशीर्षे देव-
मित्याद्युक्तमिह प्रत्यभिज्ञातम् अतोऽपि न तदन्यस्योत्तरतत्त्वात्ति-
संभवः । अन्यथा न त्वत्समोऽभ्यधिकः कुतोऽन्य इत्याद्युपबृंहणश-
तबाधश्चैति । ननु पादोऽस्य विश्वाभूतानि एष त आत्माऽन्तर्हृद-
येऽणीयान् ब्रीहैर्वा यथाद्वेत्यादिभिः कारणपुरुषस्य परिच्छिन्नत्वा-
त्तथा ततोऽन्यदपरिच्छिन्नं परतरमित्यचाह । विश्वव्याप्त्येति । अयं
भावः यच्चयच्च परिच्छेदोक्तिः तच्चतच्च विश्वव्याप्तत्वमुक्तम् अतस्त-
थातथोपासनार्थमोपाधिकः परिच्छेद उच्यत इति सेतुत्वश्रुत्या
तेनोपायेन कूलान्तरवत् प्राप्यान्तरं गम्यत इति अचाह । स्वस्यैवेति ।
अमृतस्यैव सेतुरित्यत्र तावदमृतशब्देन श्रुत्यन्तरवत् ब्रह्माभिधाने
स्वप्राप्तेः स्वयमुपाय इत्येतावदेव सिद्धेत् मोक्षाभिधानेऽपि तदुपा-
यतयाऽन्यः परतरो न कल्पयितुं शक्यते एष सेतुर्विधरण एषां लो-
कानामसंभेदायेत्यत्र तु पिञ् बन्धने इति धातौ स्वस्मिन्नाधारे विश्व-
मसङ्कीर्णं बध्नातीति सेतुः । तच्चापि न ततः परसंभवः एतं सेतुं तीर्त्वे-
त्यचाप्यन्यस्सन्नन्धोभवतीत्यादिपूतरवाक्येषु पुरुषस्य प्राप्यान्तरान-
भिधानात् तरतिः प्राप्तिवचनः एषं नैतं सेतुमित्यादावप्यन्यथा-
सिद्धसेतुपदव्यपदेशो न प्राप्यान्तरकल्पनक्षम इति ॥ ७ ॥

अथ पुरुषसूक्तस्य विनियोगविशेषान्नारायणपरत्वे सिद्धेऽपि
शब्दसाधारण्यात् सन्दिहानानां प्राकरणिकादनन्यथासिद्धलिङ्गाद्विशे-
षनिश्चयमुत्पादयति । पुंसूक्तमिति ॥

मू० पुंसूक्तं सर्ववेदप्रपठनमहितं यत्परत्वैक-
तानं तस्यैव श्रीपतित्वं विशदमभिदधे ह्यु-
त्तरत्रानुवाके । आस्मात्तत्रैष नारायण इति

निखिलब्रह्मविद्यासु वेदस्तत्तद्विद्याप्रदेश- श्रुतविविधपदप्रत्यभिज्ञापूर्वम् ॥ ८ ॥

सर्ववेदप्रपठनमर्हितमित्यनेन परतत्त्वविषयप्रमाणानाम्मियो-
विरोधस्कृतौ बलाबलचिन्तायां परिग्रहातिशयादेतस्य प्राबल्यं सू-
च्यते उक्तञ्च तदभिप्रायेण महाभारते । इदं पुरुषसूक्तं हि सर्ववेदेषु
पठ्यते । इत्युत्तरानुवाकः पुरुषसूक्तोक्तमहापुरुषविषयः सन्निध्यनुगुण-
शब्दार्थप्रत्यभिज्ञानात् तत्र । ह्रीश्च ते लक्ष्मीश्च पव्याविति । तैत्ति-
रीयास्समामनन्ति वाजसनेयिनस्तु । श्रीश्च ते लक्ष्मीश्च पव्या-
विति । न चाचानुवाकद्वये धातृप्रजापतिशब्दाभ्यामन्यविषयत्वमा-
शङ्कनीयं विश्वकर्मत्वशृशब्दाभ्यामपि प्रसङ्गात् । अतः प्रसिद्धतम-
लिङ्गानुरोधेन धातृप्रभृतिशब्दानां योगत एव मुख्यत्वमेष्टव्यम् ।
किञ्च नारायणानुवाके सहस्रशीर्षं देवमित्यादिभिः पुरुषसूक्तप्रभृतिसर्व-
परविद्यावेद्यं पुरुषं प्रत्यभिज्ञाप्य तस्य नारायणत्वं बहुशोऽभ्यस्तम् ।
अतो यद्ययत्र परब्रह्मपरतत्त्वपरज्योतिःपरमात्मादिशब्दा दृष्टास्तत्र
सर्वत्र नारायण एव प्रतिपाद्य इति निश्चीयते । अतः परतत्त्वनिर्ण-
येऽयमेवानुवाकः पर्याप्त इत्यभिप्रायेणाह । आम्नात । इति ॥ ८ ॥

तथाऽपि त्वाष्ट्रवधादिलिङ्गेः प्रसिद्धेन्द्रादिविषयासु मोक्षार्थ-
विद्यासु का गतिरित्यत्राह । रुद्रेन्द्रादिरिति ॥

मू० रुद्रेन्द्रादिश्च यत्र स्फुरति परतयाऽनन्यथा-
सिद्धलिङ्गैस्तत्तत्तत्त्वैर्विशिष्टो हरिरखिल-
तनुस्तासु विद्यासु वेदाः । पारम्यं त्वान्य-
पर्याप्त* न भवति न किरित्यादिभिः स्तोत्र-

वाक्यैरन्याकूतैर्नमस्यादिभिरपि न परः स्या-
दनैकान्त्यदुःस्थैः ॥ ६ ॥

प्रसिद्धेन्द्रादिलिङ्गानां परमात्मलिङ्गानां चानन्यथासिद्धावुभ-
यानुरोधेन सद्धारक्रमद्वारकञ्च तत्तद्विशिष्टब्रह्मोपासनपरत्वं स्वीक-
र्तव्यमित्यर्थः । कर्मविधिप्रकरणेषु न किरिन्द्र त्वदुत्तर इत्यादिभिः
प्राकरणीकदेवताप्रशंसापरैः न तासां परत्वासिद्धिरित्याह । पार-
म्यमिति । न किरिन्द्र इत्यस्य षस्वादित्यादिषु त्वदुत्तरो नास्तीति
याथार्थ्यसिद्धिः एक एव रुद्रो न द्वितीयोऽवतस्थे इति इदमपि
तत्त्वतश्च विशेषद्वितीयानन्वयपरमिति मौमांसाभाष्यकारादिभिर्व्या-
ख्यातम् । एवमीदृशवाक्यान्तराणि यथाहं नेतव्यानि । यस्तु नमस्का-
रभूम्ना बहुप्रदेशवहुवाक्यप्रतिपन्नतया तत्तद्वरप्रदानविशेषैश्चान्यत्र
क्वचित्परत्वं शङ्कते तन्मत्त्याह । अन्याकूतैरिति । नमस्कारस्तावत्
बाधभीत्या सान्त्वनाभिप्रायेण लोकवद्वेदेऽपि दृष्टः नमस्ते अस्तु
मा मा हिंसीरिति, तद्वयस्त्वञ्च भीतिभूयस्त्वादेरपि स्यात्, अस्ति च
तेषुतेषु देवताविशेषेषु नमस्कारस्तद्वमा बहुप्रदेशपाठादिकमतिश-
यितापदानञ्च । अतो नैतरेकः परः स्यात् सर्वेषाञ्च सर्वस्मात् परत्वं
व्याख्यानदुःस्थमिति भावः ॥ ६ ॥

नन्ववतारेषु भगवतश्शास्त्रार्थानुष्ठानं तत्फलभोगश्च भुति-
स्मृतिषु बहुधा दृश्यते अतस्तस्यापि कर्मवश्यत्वं स्यादित्यत्राह ।
धर्माणामिति ॥

मू० धर्माणां स्थापनार्थं स्वयमपि भजते शासि-
ता शासनं स्वं स्वस्यापि प्रत्यवायानभिन-
यति नृणां पापभीतिं विधित्सुः । शुद्धैस्व-

च्छावतारैर्भजति सुलभतां तावतोत्पत्त्य-
नुक्तिः प्रोक्तो विष्णुशिखायामपि हि स
पुरुषः प्राप्ततारार्द्धमात्रः ॥ १० ॥

तदेतत् न मे पार्थाऽस्ति कर्तव्यं, धर्मसंस्थापनार्थायेत्यादि-
मिस्सिद्धं यद्यपि जनितेन्द्रस्य जनितोऽस्य विष्णोरित्येतत्प्रीणनद्र-
व्यप्रशंसार्थं तथाऽप्यथर्वशिखायां ब्रह्मविष्णुरुद्रेन्द्रास्ते सर्वे संप्रसूयन्ते
इति ब्रह्मादेरिव भगवतोऽपि प्रसूतिः श्रूयते अतस्तदतिरिक्तं कार-
णन्तश्च ध्येयतयोच्यत इत्येवाह । शुद्धैरिति । अकर्महेतुकेरप्राकृतै-
रित्यर्थः । सौलभ्यार्थावतारानुषादस्तस्यैव सर्वकारणस्य ध्येयत्ववि-
धानार्थमिति भावः । तत्रैव प्रणवनिरूपणं स्वार्थस्थापनं व्यनक्ति ।
प्रोक्त । इति । प्रणवस्य तिसृणाम्मात्राणां वर्णभेदांस्त्रिमूर्तिदेवताक-
त्वञ्चेकत्वा तस्य चतुर्थ्या अर्द्धमात्रायास्सर्ववर्णत्वं पुरुषदेवताकत्व-
ञ्चेकत्वं स च पुरुषस्सृष्टिस्थित्यन्तकरणीमित्यादावुक्त एव जनार्दनः तस्य
हेतस्य पुरुषस्य रूपं यथा महारजनं वासो यथा पाण्ड्यावाविकं यथेन्द्र-
गोप इत्यादिना च पुरुषस्य सुसर्ववर्णविविहः श्रुतः भारतादौ च विश्वरू-
पादिविग्रहे व्यक्तमेतत् ।

भगवानिति शब्दोऽयं तथा पुरुष इत्यपि ।

निरुपाधिश्च वर्तते वासुदेवे सनातने ॥

इति च स्मर्यते इति ॥ १० ॥

उक्तस्यार्थस्यानन्यथासिद्धस्यापकभूयस्त्वमाह । आद्यमिति ।

मू० आद्यं रामायणं तत्स च निगमगणे पञ्चमः प-
ञ्चरात्रं सत्त्वोपज्ञं पुराणम्मनुमुखमुनिभिर्नि-
र्मितं धर्मशास्त्रम् । त्यक्ताऽन्यो मूलवेदः कठ-

**परिपठिता वल्लिकास्तापनीयं सौबालब्रह्म-
विन्दुप्रभृतिकमपि नस्तत्परं तत्परत्वे ॥ ११ ॥**

मानवादिभ्योऽपि पूर्वमित्यर्थः । तदिति परिग्रहप्रसिद्धिव्य-
ञ्जनं, स चेत्यपि तथैव निगमगणे पञ्चमत्वं च वेदानध्यापयामास
महाभारतपञ्चमानिति प्रदर्शितं, पञ्चरावस्य कात्स्न्येन प्रामाण्यं च
महाभारतादिप्रसिद्धं शारीरके* स्थापितं च सत्त्वेन गुणेनादिभूतेन उप-
ज्ञायमानत्वात् सत्त्वोपज्ञं वैष्णवादिपुराणं तेन मात्स्यादिषु विभ-
क्तराजसतामसेभ्यः प्राबल्यं सूच्यते । मनुमुखमुनिभिरित्यनेन मन्व-
र्थविपरीता तु या स्मृतिस्सा न शस्यत इत्युक्तं मानवप्राबल्यं व्य-
ज्यते त्यक्ताऽन्यः परित्यक्तदेवतान्तरतदुर्मः मूलवेदः अनन्यधर्म-
मूलभूतो वेदभागः कठवल्लीषु-विज्ञानसारथिर्यस्तु मनःप्रग्रहवाज्ररः
सोऽद्भुतः पारमाप्नोति तद्विष्णोः परमं पदमिति प्राप्यविशेषदर्शना-
न्तासु पुरुषादिशब्दोक्त उपास्यो विष्णुरेवेति युक्तम् । तापनीयोपनिषत्सु
नृसिंहरूपभगवदवतारैकविषया । सुबालोपनिषत्सु नारायणस्यैव परत्वं
बहुधा प्रपञ्चयति ब्रह्मविन्दूपनिषदप्यहं वासुदेव इत्यहंग्रहोपासन-
दर्शनाद्वासुदेविषया प्रभृतिशब्देन नारायणोपनिषदादिसङ्ग्रहः तत्प-
रत्वे तत्परं भगवत्पारम्ये प्रधानाभिप्रायवदित्यर्थः ॥ ११ ॥

तथाभ्युद्यययुक्तिमाह । मध्यस्थोक्तिरिति ॥

**मू० मध्यस्थोक्तिर्विरुद्धे परमहिमपरे तत्र तत्रै-
तदुक्तिर्यक्तान्तास्ते विचित्राः स्वमतमभि-
हितं देवतातत्त्वविद्भिः । वैषम्यं शिल्पशा-
स्त्रप्रभृतिषु विविधं वैदिकस्वीकृतत्वं प्रज्ञा-**

* वेदान्तद्वितीयाध्याये द्वितीयपादान्तस्याधिकरणसूत्रैः ।

संस्कारभाजां भवति भगवति स्वप्रधाने प्रमाणम् ॥ १२ ॥

राजसादिपुराणान्यतमेन सात्त्विकपुराणे विरुद्धे तदुभयम-
ध्यस्थपुराणान्तरोक्तिसंवादान्निर्णयः स्यात् ब्रह्मसूत्राद्येकैकमहिमत-
त्परे च पुराणे बहुषु प्रदेशेषु भगवत्पारम्यं दृश्यते रक्त*रुष्टयोरपि दो-
षगुणोक्तौ प्रत्ययित्तत्त्वमाहुः । वृत्तान्ताः क्रान्त्वा निर्गीर्य पुनरुद्गिरती-
त्यादिभिस्सङ्गृहीताः । देवतातत्त्वविद्भिः पराशरपा॒राशर्यादिभिः
विष्णोस्सका॥शादुद्भूतम् । आलोड्य सर्वशास्त्राणि । सत्यं स**त्यं
पुनस्सत्यमित्यादिभिः स्वमतमभिहितं शिल्पशास्त्रे च परावरभावेन
वैषम्यं दृश्यते तच्च ह्युक्तमध्यमाधमविमानानि अधिकृत्योक्तम् ।

स्यान्नागरद्राविलवेसरञ्च क्रमेण वै सत्त्वरजस्तमांसि ।

महीसुरोर्वापतिवैश्यकास्ते हरिर्विधात्म हर आदिदेवः ॥ इति ।

विष्णोरन्ये राध्यमाना न साक्षाच्छ्रीकरासुराः ।

सर्वदेवास्पदे विष्णौ धिष्यन्तं संपत्सुखावहम् ॥

इति । प्रभृतिशब्देनायुर्वेदादिसङ्ग्रहः पठ्यते हरिं हरीत-
कीञ्चैवेत्यादि ज्योतिषे च धन्यन्तदेवलङ्गनमित्यादि वैदिकस्वी-

* रक्तोऽनुकूलः । रुष्टः प्रतिकूल इत्यर्थः, रक्तेन दोषोक्तौ रुष्टेन गुणोक्तौ
प्रामाण्यप्रधारणमित्यर्थः ।

† विश्वसनीयत्वमित्यर्थः ।

‡ आनुवन्दास्तवे संगृहीता इति श्लोकः ।

§ पाराशर्योऽप्यासः ।

॥ जगत्त्रैव च स्थितम् । स्थितिसंयमकर्ताऽसौ जगतोऽस्य जगच्छ सः ।

¶ विचार्य च पुनः पुनः । इदमेकं सुनिष्पन्नं ध्येयो नारायणः सदा ।

** भुजमुत्पाप्य बोध्यते । न वेदान्तात्परं शास्त्रं न देवः केशवात्परः ।

†† स्थानं धिष्यन्तं तच्च विष्णौ समर्पितं सर्वसुखसाधनमित्यर्थः ।

‡‡ तदेव लग्नं सुदिनं तदेव ताराखलं चन्द्रखलं तदेव । विद्याखलं देवखलं तदेव
लक्ष्मीपते तद्द्विपुगं स्मरामि ॥

कृतत्वं-वेदत्रिदुतमैः सर्वैर्वाधायन-टङ्क-द्रमिड-गुहदेव-कपर्दि-
भास्चिप्रभृतिभिर्भगवत एव परत्वेनाङ्गीकृतत्वम् । एतत्सर्वं सदा-
चार्य्यशिवाजनितप्रज्ञासंस्कारभाजाम् आत्मेश्वरमिति स्वप्रधानत-
याऽधीते भगवति प्रमाणं भवतीति ॥ १२ ॥

कश्चिदाह ईश्वरशब्दो निर्विशेषणो महत्परमशब्दविशेषि-
तश्च कस्यचित् समाख्या अन्यस्य त्वेवं त्रिविधः पुरुषशब्दः अत-
स्तयोरवसीयते परावरभाव इति अचेन्द्रप्रतिबन्दिं सहेत्या सूचयन्
प्रतिवक्ति । इन्द्रेशानादीति ।

मू० इन्द्रेशानादाभिख्या स्वयमिह महदादाक्ति-
भिर्वा विशिष्टा तत्तत्पारम्यमानं न भवति
बलवद्गुर्मिमानोपरोधात् । नो चेत्स्यान्नैक
ईशो न भवति यदि वा कश्चिदन्योन्यवा-
धाल्लोकेऽप्यन्वर्थभावं न हि दधति महावृ-
क्षमुख्यास्समाख्याः ॥ १३ ॥

टी० अयं भावः इन्द्रशब्दे हि परमेश्वर्य्यवाचिधातुनिष्पन्नः
केवलोऽपि परमेश्वरत्वं ब्रूते किमुत महत्पूर्वः तथाऽपि येन तत्र
समाख्यासङ्कोचः स रुद्रेऽपि समः कार्य्यत्वकर्मवश्यत्वयोस्समचर्त्तत्वा-
दिति । समाख्यातः श्रुत्यादेर्बलीयस्त्वं सूचयन् हेतुमाह । बलवदिति ।
एवमनभ्युपगमे बाधकप्रसङ्गद्वयमाह । नो चेदिति । समाख्यामात्रा-
बलम्वने रुद्रेन्द्रादयो बहव ईश्वराः स्युः न वा कश्चित्तुल्ययोगक्षेम-
त्वादिति भावः । नाममात्रस्यासाधकत्वं सर्वसम्प्रतिपत्त्या दर्शयति ।
लोकेऽपीति । महौषधमहानद्यादिसंग्रहाय मुख्यशब्दः ॥ १३ ॥

इति भगवत्परत्वम् ।

अथात्र न्यायाभासमूलानि मतान्तराण्यनूद्य तेषां दत्तोत्तर-
त्वमाह । एकमिति ।

मू० एकं त्रेधा विभक्तं त्रितयसमधिकं तत्त्वमी-
शास्त्रयस्ते विष्णवन्त्या मूर्त्तिरीष्टे प्रभवन-
नियमः कल्पभेदात्तयाणाम् । इन्द्रादीनामिव
स्यान्निजसुकृतवशादीश्वराणां प्रवाहः स्या-
देकस्येश्वरत्वं प्रतिफलनवदित्यादि चैवं
परास्तम् ॥ १४ ॥

टी० एकस्यैव रामकृष्णादिवत् साक्षादवतारे त्रिधा विभाग
इति पक्षः एकैव मूर्तिर्विभिदे त्रिधा*ऽस्येत्यादिषु विवक्षितः, तत्र
मूलभूतानां त्रिणारेव परं ब्रह्म विभेदमिह पठ्यते । सृष्टिस्थित्यन्त-
करणीमित्यादीनां तवान्तरात्मा मम चेत्यादिवाक्यान्तरानुविधा-
नात् क्षेत्रज्ञव्यवधानेन द्वयोरेकवाव्यवधानेन च †प्रतीतिं व्याच-
ख्युः त्रिमूर्त्युत्तीर्णं पुरुषान्तरं सच्चिन्मात्रं वा परतत्त्वमिति पक्षे
स संज्ञां याति भगवानेक एव जनार्दनः इत्यादिभिरपि वाच्यः
परस्परं भिन्ना ईश्वरास्तय इति पक्षश्चैकस्य सर्वप्रशंसितृत्वादि-
भिर्निरस्तः विष्णोरन्य एव ब्रह्मा रुद्र आदित्यो वा कश्चिदीश्वर
इति वादोऽपि विष्णोरेव सर्वेश्वरत्वस्यापनादपास्तः । चय ईश्वरा-
स्सत्त्वादिगुणोन्मेषभिदुरकल्पभेदाच्चक्रनेमिनीत्या निम्नोन्नतैश्वर्या
इति कल्पनाऽपि निरस्ता प्रवाहेश्वरपक्षश्च न कर्मणा घट्टते नो
कनीयान् स न साधुना कर्मणा भूयान्नो एवासाधुना कनीयानित्या-
दिश्रुतिभिरवधूतः । अस्त्येक एवेश्वरः तस्येश्वरत्वं नित्यसत्त्वविशेष-

सन्निधाननिबन्धनं प्रतिफलनकल्पमिति योगराट्टान्तश्च पराऽस्य शक्तिर्विविधैव श्रूयते स्वाभाविकी ज्ञानवलक्रिया चेत्यादिभिरपोठः आदिशब्देन नित्यचिकीर्षाप्रयत्नवांश्चिकीर्षारहितोऽपि वा ज्ञानप्रयत्नमात्रवानित्यादिमतभेदसङ्ग्रहः । एवं-श्रुतिलिङ्गादिप्रावल्यस्थापनप्रकारेणेत्यर्थः ॥ १४ ॥

इति विमूर्त्यैक्यादिपक्षनिरासः ।

श्रुतिसिद्ध ईश्वर इत्युक्तम् । अनुमानतो ऽपि सिद्ध इति वदन्तः प्रतिवक्तव्याः तत्र तावदुपदेशलिङ्गं दूष्यते । सर्गादीनामिति ।

मू० सर्गादीनामसिद्धौ न हि निगमगिरां भज्यते सम्प्रदायस्तत्सिद्धौ नानुमानं प्रभवति यदिदं बाधशून्यं विपक्षे । शास्त्रेभ्यस्तत्प्रसिद्धौ सह परिपठनाद्विश्वकर्त्ता ऽपि सिद्धोद्धर्मानुष्ठापनार्थं तदनुमितिरतो नैव शक्या कदाचित् ॥ १५ ॥

टी० किमस्मदादीनां धर्मोपदेशार्थमीश्वरः कल्प्यते उत कल्पादिसंभवानां पुरुषविशेषाणां नाद्यः पिषादिक्रमेण सम्प्रदायप्रवृत्तेरीश्वरनैरपेक्ष्यात् पिषादिप्रेरणार्थमीश्वरोऽपेक्षित इति चेन्न तर्हीदमुपदेशलिङ्गं कार्यनिष्ठानुप्रवेशात् । न द्वितीयः सर्गाद्यसिद्धाविदानीमिवानादिसम्प्रदायविच्छेदेन तत्प्रवर्तकज्ञानपेक्षणात् सिद्धिस्तु सर्गादेरनुमानात् आगमाद्वेति विकल्पे पूर्वं दूषयति । तत्सिद्धाविति । अयं भावः विश्वसन्ततिरत्यन्तमुच्छिद्यते सन्ततित्वात् प्रदीपसन्ततिवदित्यनुमानं तावत्सर्वात्ममोक्षमिच्छतामन्त्यमुक्तिसमयभाविना सर्वकार्योच्छेदेन चरितार्थं स्यात्, वर्तमानब्रह्माण्डपरमाणवः पूर्वमुत्पादि-

तसजातीयसन्तानान्तराः नित्यत्वे सन्ति तदारम्भकत्वात् घटादि-
परमाणुवदिति । अचाप्युपचयापचयभिदुरब्रह्माण्डभेदेन तत्त्पर-
गूनां प्रागपि ब्रह्माण्डसन्तत्यन्तरारम्भसंभवेनार्थान्तरत्वापातादिति
साधारणदोषमाह । यदिदमिति । न तावत् सर्गाद्यभावे काचिदनु-
पपत्तिः यद्यप्यारब्धानां भावानां नश्वरत्वमात्रं गम्यते तथाऽपि
तत्सन्ततोनामनुच्छेदोक्तौ न विरोधः । यतूक्तम् ।

प्रमायाः परतन्त्रत्वात् सर्गप्रलयसंभवात् ।

तदन्यस्मिन्ननाश्वासान्न विधातुरसंभवः ॥

इति । तच्चाद्यो हेतुर्बुद्धिसरे दूषयिष्यते द्वितीयस्त्विदानीं
दूषितः । तृतीयोऽपि विमतः संभवन्ति हि सर्गादिकाले प्राचीनसु-
कृतसञ्चयविपाकवै*विध्यात् प्रतिबुद्धवेदराशयो देवा महर्षयश्च
ते युष्माभिरपि वेदवक्तुराग्रिख्यापनाय तदुपदेशग्रहणप्रवचनाद्यर्थञ्च
स्वीकृताः ऋषित्वमपि सुप्रबुद्धन्यायेन सुकृतवशात् प्रागधीत-
प्रस्मृतवेदभागप्रत्यक्षीकरणमेव, श्रूयते हि अजान्हवै प्रश्नींस्तपस्य-
मानान् ब्रह्म स्वयंभ्वभ्यानर्षत् त ऋषयो ऽभवैस्तदृषीणामृषित्व-
मिति । अतस्तैरेव सर्गोपपत्तौ किमन्येन । एतेन बहुपरिग्रहगौरवं
चापास्तं विजातीयकृपावेव हि गौरवं, न च बहुष्वनाश्वासः एक-
स्मिन्निव तेष्वपि तत्परिहारस्य समचर्चत्वादिति । आगमात्सर्गादि-
सिद्धौ सर्वकर्तुरपि तत एव सिद्धिमाह । शास्त्रेभ्य इति । सर्वकर्तारं
पुरस्कृत्यैव हि सर्गादिकथनमतोऽनुमेयं नावशिष्यत इति भावः ।
विमतं प्रतिप्रयोगसंभवेऽप्यनुमानासामर्थ्यं दर्शितम् । सांख्यागमैः
सर्गादिसिद्धिः स्यादिति चेन्न श्रुतिविरोधे बाधात् अन्यथा शेष्वर-

सांख्येऽनुमेयाभाव एवेति । अनुमानान्तरैरपि सर्गाद्यसिद्धं तत्
एवोपदेशलिङ्गस्य निर्मूलताञ्चाभिप्रेत्य निगमयति । धर्मेति ॥ १५ ॥

इत्युपदेशानुमानभङ्गः ॥

यानि च बहून्यनुमानानि संजगृहुः ।

कार्योयोजनधृत्यादेः पदात्प्रत्ययतः श्रुतेः ।

वाक्यात् संख्याविशेषाच्च साध्यो विश्व*विदव्ययः ॥

इति तत्रान्वयिषु साधारण्यमाह । साध्यमिति ॥

मू० साध्यं यादृक् सपक्षे नियतमवगतं स्याद्वि-
पक्षेऽपि तादृक् तस्मात् कर्मादियुक्तः
प्रसजति विमते कार्यताद्यैस्तु कर्त्ता । एत-
त्तत्सिद्ध्यसिद्ध्योर्न घटत इति न ह्यमादिपक्षे
सपक्षव्याप्ताकारप्रसङ्गात्तदनुपपन्नमने न क-
चित् स्यात् प्रसङ्गः ॥ १६ ॥

टी० यादृक्सपक्षे नियतमवगतं येनाकारेण व्याप्तं प्रमित-
मित्यर्थः स्याद्वि पक्षेऽपि तादृक् न हि पर्वते वह्निरनुमीयमानः उष्ण-
त्वमपहाय सिध्येदिति भावः । व्यवहितेऽपि पश्चादुष्णत्वदर्शनात्
तत्सिद्धिरिति चेन्न प्रालेयमर्मरितैः पद्मपत्रादिभिः प्रालेयसन्निहिता-
नुदूतरूपहुतवहानुमाने तदसिद्धेः । न च तत्रानुष्णो वह्निरनुमीयेत
मर्मरीभावस्यैवासिद्धिप्रसङ्गात् । यद्यनुष्णो वह्निः कश्चित् पचेत्
अन्वयव्यतिरेकवाग्नीहार एव पाचकः किन्न कल्प्येत, एवं सामान्य-
तश्शक्तितया व्याप्या प्रस्तुतेऽनिष्टप्रसङ्गमाह । तस्मादिति । कार्य-
त्वादिभिर्दर्शित्वादेः कर्त्ता यदि सिद्धेत् कर्तृव्यापकक्रायकरणक-
र्मादिमान् स्यात् तथा च नाभ्युपगम्यत इत्यनिष्टता विपर्यये

विश्रमश्च । नन्वनुमानवतर्कोऽपि धर्मिसिद्धिसापेक्षः अन्यथा प्रस-
ज्जकं कुषाहार्यम् । अनिष्टं कुत्र वा प्रसज्जनीयं, तदिहेश्वरसिद्धौ
त्रिदेहतयैव तत्सिद्धेः तद्विरुद्धप्रसङ्गानुत्थानं, तदसिद्धौ निराश्रय-
स्तर्कः कुत्र किं प्रसज्जयेदित्यभिप्रायेण चोदयति । एतदिति
परोक्तहेत्वाश्रय एव प्रतिकूलतर्काश्रय इत्यभिप्रायेण प्रतिवक्ति
नेति । विवृणोति । ज्ञादीनि । अयं भावः यदि वयमीश्वरे धर्मिणि
प्रसङ्गमवतारयामः तदा सिद्धसिद्धिविकल्पदौःस्थ्यं स्यात् । यदि
च पृथिव्यादावाश्रये कार्य्यत्वहेतुना कर्तारं देहादिमन्तमुपस्थापयेम
तदा दूर्वादौ व्यभिचारात् न प्रतिसाधनं न प्रतितर्कश्चेति स्यात्
किन्तु संप्रतिपन्नपृथिव्यादौ धर्मिणि साध्यधर्मस्वभावात्ज्ञापकप्रसक्तिं
ब्रूमः अतो न कश्चिद्विरोध इति । अथ साक्षात्परसाध्यमाश्रयीकृत्य
प्रसङ्गः प्रयोक्तव्य इति मन्येत तदा प्रसङ्गस्यैवाच्छेद इति प्रसज्ज-
यति । तदनुपगमन इति । परेष्टुसाध्यविशेषस्य स्वीकारे बहिष्कारे
च व्याघातस्य दुष्परिहरत्वादिति शेषः ॥ १६ ॥

ननु कार्य्योत्पत्तौ कर्तृज्ञानचिकीर्षाप्रयत्नमात्रमुपयुज्यते देहादेः
कार्य्यव्यापकत्वादर्थनात् कार्य्यविशेषे तदुपयोगो दृष्ट इति चेद् यच्च
दृष्टस्तच्च तथाऽस्तु न सर्वत्रातिप्रसङ्गादित्यभिप्रायेण शङ्कते । यदिति ।

मू० यत्कार्य्यस्योपयुक्तं तदिह भवतु नः किं परे-
णेति चेन्न ज्ञानादेरुद्भवे तद्विषयनियमने-
ऽप्यर्थनादिन्द्रियादेः । नित्यं ज्ञानं विभोस्तन्न
नियतविषयं तेन नान्यार्थनञ्जेन्नानित्यस्यैव
दृष्टेस्तव कथमजसंयोगभङ्गो ऽन्यथा स्या-
त् ॥ १७ ॥

टी० उपयुक्तं—ज्ञानचिकीर्षादिकं परेण कार्योत्पत्त्यनुपयुक्तेने-
त्यर्थः । अनुपयोगो दुर्वचन इत्यभिप्रायेणाह । नेति । तत्साध-
यति । ज्ञानादेरिति । सपक्षव्याप्रकारेण पक्षेऽपि कर्तुर्ज्ञानादिना
कार्येण भवितव्यं ततस्तत्कारणतया कार्यकरणकर्मादियोगोऽपि
दुस्त्यजः प्रयत्नस्य विषयनियमश्चिकीर्षया तस्याश्च प्रियाप्रियप्रा-
प्तिपरिहारव्यापारकारणेन तावद् बुद्ध्या, सा च तत्तत्सामग्रीनिय-
तविषयेति विषयनियमे स्थिते सामग्रीशून्यं ज्ञानं कथं सविषयं
निर्विषये च तस्मिन् किञ्चिकीर्षेत अचिकीर्षेणैव कुतः प्रयतेत ।
ननु कार्यस्यैव सामग्यपेक्षणं नित्यस्य तु स्वतस्स्वविषयस्योत्प-
त्तिविषयनियत्योरभावात् किं सामग्येति शङ्कते । नित्यमिति ।
व्यन्तिनामिव नित्यज्ञानसिद्धावेतद्वक्तव्यं नान्यथेति स्थापयितु-
माह । नेति । अहेतुकं ज्ञानं किं दृष्टमुत कल्पितं नाद्यः असिद्धेः,
न द्वितीयः दृष्टविजातीयकृत्ययोगादित्यभिप्रायेणाह । अनित्यस्येति ।
तादृशज्ञानकृतौ परस्येष्टविरोधमाह । तवेति । मूर्तवद् द्रव्यत्वा-
दिना विभूनां विभुना संयोगे कल्प्यमाने संयोगकारणानामन्यतरक-
र्मभयकर्मसंयोगानामसंभवात्तन्निषेधः कृतः तथेहापि विज्ञानकारणा-
नामिन्द्रियलिङ्गादीनामभावानदभावः स्यात् नित्यत्वान्नैरपेक्ष्यमजसं-
योगेऽपि सुवचं विभूनां मिथस्संयोगाभावे न किञ्चित्साधकमिति चेन्न-
त्यज्ञानाभावेऽपि किमस्मदाद्यशक्यकार्यानुत्पत्तिप्रसङ्ग इति चेत् न
कारणान्तरैरेव तदुत्पत्त्युपपत्तेः कर्तृनिरपेक्षैः कारणान्तरैः कार्यो-
त्पत्तिर्न दृष्टेति चेत् अन्यवादग्राह्यव च तथा स्यात् प्रध्वंसस्येव निमि-
तमावजन्यत्वं, परं हि कल्पितस्य ज्ञानादेः कारणनैरपेक्ष्यकल्पनात्
सिद्धस्य हेतुवर्गस्य क्वचित् कर्तृनैरपेक्ष्याङ्गीकारः अजसंयोगस्वीकारो
वेति स्वीक्रियतां का हानिरिति चेत् सिद्धान्तहानिरिति ॥ १७ ॥

नन्वहेतुकसंयोगमिच्छद्विरहेतुकज्ञानं न दूष्यं तद्दूषणे वा सिद्धान्तहानिः स्यादित्यवाह । किं वेति ॥

सू० किं वा धीच्छे गृहीते विषयनियतये ते हि यत्नोऽत्र नेच्छेन्निर्हेतुस्तत्प्रमेष्टा भवतु विषयवानेष तद्वत्स्वतस्ते । प्रोक्ते यत्ने स्वभावा-
द्विषयवति सधीः स्यादितिदं क्व दूष्टं यद्वा धीस्तं हि नित्यं न तु जनयति ते सा कथ-
न्तन्नियन्ती ॥ १८ ॥

टी० कर्तुरनुमाने ऽपि प्रयत्नमात्राधारत्वमनुमीयतां प्रयत्न-
व्यापकतया ते अपि सिद्धेतिमिति चेन्न जीवनपूर्वकप्रयत्नमन्वि-
च्छतां तत्र व्याप्तिभङ्गात् अतः प्रयत्नकृषावपि ज्ञानचिकीर्षानैरपेक्ष्य-
माह । विषयेति । सर्वकार्यविषयस्य हि प्रयत्नस्य विषयनियमा-
भावादेव न तदर्थं चिकीर्षाद्यपेक्षा । उक्तमर्थं प्रतिवन्दिगतं विवृ-
णोति । निर्हेतुरिति । अयं भावः । अन्यत्र ज्ञानं सर्वं सकारण-
कं तत्प्रामाण्यञ्च कारणगुणाधीनमिति स्थापयद्विरीश्वरज्ञानं तत्प्रामा-
ण्यञ्च निष्कारणकमिति दृष्टविपरीतं कन्यते अत्र ज्ञानचिकीर्षाख्यध-
र्म्यन्तरकृत्प्रिमपहाय प्रयत्नमात्रेऽन्यनिरपेक्षं विषयित्वमङ्गीकर्तुं युक्तम् ।

नित्या चेश्वरबुद्धिस्ते नानुभूतिर्न च स्मृतिः ।

न प्रमा न भ्रमश्च स्यान्तत्कारणवर्जनात् ॥

अनुभूत्यादिहेतूनामभावे ऽपि तथा यदि ।

स्मृतिहेतोरभावेऽपि स्मृतिरेषा न किं भवेत् ॥

कुतश्चित् प्रमात्वादिकल्पनेऽपि तद्वदेव यत्नस्य विषयि-
त्वेऽन्यनैरपेक्ष्यमपरिहार्यमिति । अत्र परोक्तं प्रसङ्गमनूय प्रतिषे-

धति । प्रोक्तः । इति । ज्ञानस्य स्वत एव सविषयित्वमित्येतदेव कृ दृष्टं
सर्वत्र ज्ञाने सामग्रीनियतविषयत्वदर्शनात् नित्यस्य चेश्वरयत्नस्य का-
र्य्यविशेषानुगुणसहकारिलाभमन्तरेण कार्य्यविषयत्वं नाम न किञ्चित्
संभवति । न च विषयित्वमेव ज्ञानलक्षणं शक्त्यादीनामपि विषयधर्माणां
धीत्वप्रसङ्गात् यस्त्विच्छामनङ्गीकृत्य बुद्धियत्नावीश्वरस्य ब्रूते सोऽपि
प्रत्युत्पन्नवादी नित्ययत्नमात्रेणापि सर्वकार्य्यसिद्धेरुक्तत्वादबुद्धिपूर्वप्रवृ-
त्तस्य कथं स्वतन्त्रः कर्तेति लक्षणयोगः कथन्तरामीश्वरत्वयोग इति
चेदनिच्छापूर्वप्रवृत्तस्यापि सममेतत् । अत एव कारकान्तराप्रयोज्यत्वे
सति कारकान्तरप्रयोक्तृत्वस्वरूपं कर्तृत्वं कथमचेतनस्येत्यपि निरस्ति,
प्रयत्न एव प्रयोक्तृत्वसंभवात् तन्नित्यतया प्रयोज्यत्वाभावाच्च । ननु
चेतनत्वमात्मलक्षणं तदभावे तत्त्वन्न स्यादिति चेत् मैवं यत्नव-
त्त्वेन तल्लक्षणसिद्धेः । अन्यथेच्छाविरहेऽपि तदसिद्धिप्रसङ्गः । इच्छा-
द्वेषप्रयत्नसुखदुःखज्ञानान्यात्मलिङ्गमित्याक्षेपादी सह पठितः । क्रिया-
षट् गुणवत्समवायिकारणमिति द्रव्यलक्षणमिति काणभचीव कथंचि-
न्नेया ज्ञानाद्यत्यन्तायोगव्यच्छेदवन्निष्ठद्रव्यत्वावान्तरजात्याधार आ-
त्मेति । अस्तु तर्हि यत्नमात्रवानीश्वरः तथाऽप्यनुमानं न प्रतिक्षिप्रमिति
चेन्न यस्सर्वज्ञस्सर्ववित् तदैक्षत बहु स्यां प्रजायेय सोऽकामयत बहु
स्यां प्रजायेयेत्यादिश्रुतिशतविरोधादिति । दूषणान्तरमाह । यद्वेति ।
धीर्हि जनयित्री चिकीर्षया विषयं नियच्छेत् साऽपि तादृशी यत्नस्य इह
तु जनकत्वाभावाच्च ततस्तद्विषयनियमः, सामानाधिकरण्यमात्रात्तन्नि-
यमे जीवेश्वरगुणान्तराणामपि सविषयत्वप्रसङ्ग इति भावः ॥ १८ ॥

अस्तु नित्ययत्नवानीश्वरोऽनुमेयः संप्रवाभ्युपगमादवशिष्टमा-
गमिकं स्यादित्यत्राह । निश्वासेति ।

सू० निश्वासादिप्रयत्नक्रम इह भवतां जीव एवा-
स्त्वदृष्टैर्यद्वा तैरेव सर्वं घटत इति भवेत्त-
त्कृता सिद्धसाध्यम् । क्लृप्तावन्यस्य कर्तृद्वयमु-
पनमति त्वत्सपक्षे तथा स्यात् पक्षेऽपीत्यव्य-
वस्था यदि विफलतया त्यक्तिरादोऽपि सा
स्यात् ॥ १९ ॥

टी० जीवनपूर्वकप्रयत्नन्यायाददृष्टविशेषजनितयत्नवद्विर्जीवैः
क्षित्यादेः सकर्तृकत्वसम्भवे किं नित्ययत्नतदाधारकल्पनागौरवेण
यादृशैरेवादृष्टैः शरीरादिनिरपेक्षैस्सहकृत ईश्वरस्मृतेः मन्यसे ता-
दृशैरेव तत्फलभोक्तृष्वेव यत्नकृप्रेर्लघुत्वात् । एतेन मनःकरणकाग-
न्तुरुन्नानादिमानीश्वर इति मतान्तरमपि निरस्तं, तच्चापि देहादि-
निरपेक्षमनःप्रवृत्तिकृप्रेर्गुरुत्वात् । अथवा कल्पनीये हि यत्ने सर्वमिदं
चिन्त्यं तत्कल्पनैव न युक्तंत्याह । यद्वेति । व्यवस्थापकैरदृष्टैरेव
यत्नादिनिरपेक्षैरित्यर्थः । सर्वं ह्यणुकादि पर्वतादि च घटते उत्पत्तु-
मर्हति । एतेनानुमानस्य किमायातमित्यत्राह । भवेदिति । तत्कृता-
चोदितमनुतिष्ठता तत एव फलद्वारभूतादृष्टकर्त्ता जीवनेत्यर्थः, न च
क्रियाहेतुगुणेष्वन्यतमेन कार्य्यसंभवे तत्र गुणान्तरमपि हेतुतया
कल्प्यम् अदृष्टस्य च सर्वकार्य्यनिमित्तत्वे ऽपि विशेषतः क्वचित्
क्रियाहेतुगुणत्वं ब्रूय अग्नेरूर्द्वुज्वलनं वायोस्तिर्यक् पवनमणुमनसो-
श्चाद्यं कर्मेत्यदृष्टकारितानीति तत्कस्य हेतोः नूनं क्रियाहेतुगुणा-
न्तरनिवृत्त्यै स्यात् एवं सति यच्चादृष्टप्रागल्भ्यं तत्र मुधा तत्पूर्वक्ष-
णवर्तिज्ञानविकीर्षाप्रयत्नकृपिः प्राचीनैरेव तैर्जीवस्य तत्कर्तृत्वोपपत्तेः
अन्यथा शराभिचारकृष्यादिप्रयोगे वेधपीडादिकर्तृत्वं प्रयोक्तुं स्यात्
मभूदिति चेन्न लौकिकवैदिकचित्तविसंवादात् ।

नन्वदृष्टमचेतनं चेतनानधिष्ठितं कथं प्रवर्तते इत्थं स्वकार-
णोपनीतसहकारिसम्पन्नतातिरिक्ततत्प्रवृत्त्यभावात्कारणानामपि तत्त-
त्करणोपनेयत्वात् तान्यप्यचेतनानि चेतनाधिष्ठेयानीति चेन्न ईश्व-
रप्रयत्ने तदभावात् चैतन्यायोगव्यवच्छेदवन्निष्ठतामात्रेण तस्यापि
तदधिष्ठितत्वमिति चेन्न तावतोऽधिष्ठानशब्दार्थतया कैश्चिदप्यन-
ङ्गीकारात् मयैवमङ्गीकृतमिति चेत् अन्यैरपि तर्हि चैतन्यात्यन्ता-
योगव्यवच्छेदवन्निष्ठत्वमेव चेतनाधिष्ठितत्वमदृष्टानामित्यङ्गीक्रियेत
ईश्वरधीविशेषमदृष्टमिच्छता त्वया नैवमङ्गीकार्यमिति चेन्न तथा-
विधादृष्टे त्वयाऽपि चेतनाधिष्ठेयत्वस्यासाध्यत्वात् तन्मतेऽपि कार-
णवर्गानुप्रवेशिनो नित्यस्येश्वरज्ञानस्याचेतनस्य चेतनाधिष्ठितत्वक-
ल्पने तादृशचेतनान्तरकृत्प्रसङ्गः ।

ईश्वराकृतभेदं च श्रौतादृष्टं यदीच्छसि ।

नृगुणापूर्वकृप्तिस्ते निष्कलैव तदा भवेत् ॥

नन्वीश्वरप्रयत्नादेरसिद्धौ न त्वयाऽत्र व्यभिचार उदाहार्यः
तत्सिद्धौ तद्व्यतिरिक्ताचेतनेषु चेतनाधिष्ठाननियमसिद्धिरिति चेदन्ये-
षामपि तर्ह्यदृष्टादिव्यतिरिक्तविषये तन्नियमः स्यादतोऽदृष्टवद्विर्जी-
वैरेव जगदुत्पत्तिसिद्धिरिति सिद्धसाधनता दुर्बारा जीवातिरिक्तकर्तृ-
कल्पनेऽनिष्टं प्रसज्यति । कृत्प्राविति । एककर्तृकतया प्रसिद्धे सपक्षे
कर्तृद्वयं स्यात् । अनेककर्तृकेऽपि संप्रतिपन्नातिरिक्तकर्तृकत्वं कल्प्य-
मानो हि न केवलं क्षित्यादिमात्रकर्तृत्वेन कल्प्यते तत्प्रयत्नस्य परि-
च्छेदकाभावेन सर्वविषयत्वात् । ततः किमित्यत्राह । तथेति । अयं
भावः क्षित्यादिकर्तारि साध्यमाने विश्वकर्त्रा तेन घटादोद्विक्तकर्तृक-
त्वमायातं ततस्तददृष्टान्तेन पक्षस्य द्विकर्तृकत्वमापतेत् ततस्सप-

क्षस्य चिकर्तृकत्वं स्यात् एवं क्रमेणोपर्युपरि कृपावनन्तेश्वरापत्या
द्यावापृथिवी जनयन् देव एकः एकश्चास्ता न द्वितीय इति व्यव-
स्था भज्येतेति । अत्र परोक्तं कल्पनागौरवं शङ्कर्ते । यदीति । एके-
नेश्वरेण विश्वकार्यसिद्धौ द्वितीयकृपेर्निष्फलत्वात् तत्परित्याग इति
तत्र गौरवमिया त्याग एकस्मिन्नपि स्यादित्याह । आद्योऽपीति । उक्तं
हि जीवैरेव कर्तृभिरदृष्टद्वारा सर्वकार्यं सिद्धेदिति ॥ १६ ॥

पुनरपि विकल्पमुखेनानिष्टमाह । साध्य इति ।

सू० साध्यो हेत्वादिवेदी मत इह कलया सर्वथा
वा तवासौ पूर्वत्रेशो न सिद्धेन्न कथमपि
भवेद्वाप्तिसिद्धिः परत्र । पक्षस्पर्शाद्विशेषान्न
खलु समधिकं पक्षधर्मत्वलभ्यं कल्प्योऽन्य-
स्ते विशेषः सुकृतविषमिता जीवशक्तिस्तु
सिद्धा ॥ २० ॥

टी० किमत्रोपादानादिज्ञानवन्मात्रं सिषाधयिषितमुतोपादाना-
दिकृत्स्नगोचरज्ञानवानिति विकल्पः । तत्राद्यं दूषयति । पूर्वचेति ।
जानन्ति हि जीवा जगदुपादानं पृथिव्यादिद्रव्यं कुम्भाद्युपयोगि-
परमाणुद्व्यणुकादिज्ञानाभावेऽपि कुम्भादिकर्तृत्वं सर्वानुमतं द्रव्यक-
प्रभृतिजगदुपकरणं च यागादि जानन्त्येव जीवाः तच्छक्तेर्द्वारस्य
वा साक्षात्काराभावेऽपि कुम्भादिन्यायाद्यागादिप्रवृत्तिरिष्टा सम्प्रदा-
नञ्च भोक्तारं स्वात्मानमात्मीयान् वा प्रयोजनज्ञेष्टप्राप्तिमनिष्टनिवृत्तिं
वा न हि ते न जानीयुः, अतः तेषामेव क्षित्यादिकर्तृत्वमविरु-
द्धम् । उत्तरं दूषयति । न कथमपीति । न हि कुम्भादिसामान्यन्त-
र्गतं सर्वं कुम्भकारादयो जानन्ति योगिनां स्वकार्यसामग्रीसाकान्य-

ज्ञानमस्तीति चेत् किमतः योगसिद्धसर्वज्ञ्या अपि हि न कुतश्चित् कल्पयितुं शक्यन्ते अतो न तत्कार्यैस्सपक्षसिद्धिः, आगम-
तस्सिद्धौ तु तदीश्वरोऽपि तदनुविधेयस्सिद्ध इति नानुमेयं किञ्चित्
अस्तु व्याप्या कर्तृमात्रमुपस्थाप्य पक्षधर्मताबलात् सर्वज्ञ्यादि-
विशेषसिद्धिरित्यत्राह । पक्षेति । व्याप्यस्य पक्षधर्मतया हि व्याप-
कस्य प्रागविदितो धर्मविशेषसम्बन्धस्सिद्धयेत् ।

न तु सदपि सपक्षदृष्टवैजात्यम् अन्यथा धूमानुमिते घटौ
तार्क्यतादिविषयविलोपप्रसङ्गात् सपक्षदृष्टाऽन्यतामात्रमपि नानुमेयनि-
यतं जातिव्याप्यैर्जात्यनुमाने तदनभ्युपगमात् । अतो नात्र व्याप्य-
पक्षधर्मतया विवक्षितविशेषसिद्धिः परिशेषात्तर्हि तत्सिद्धिरिति
चेन्न परिशेषानुमानमपि हि त्रित्यादिकं सामान्यतस्सिद्धं तत्कर्तारं
वा पक्षीकृत्य स्यात् आद्ये किञ्चित्कर्तृकत्वनिषेधो वा स्वतस्सर्वज्ञ-
कर्तृकत्वं वा साध्यं नाद्यः तत्संभवस्य स्थापितत्वान्न द्वितीयः
तद्वि कृत्स्नकार्यं पक्षीकृत्य कार्यत्वलिङ्गेन वा साध्यं प्रकृतपक्षमात्र-
निष्ठेन वा केनचित्पूर्वत्र किमन्वयिपुरस्कारेण व्यतिरेकिण एवास्य
युष्माभिः पृथगुपन्यासात् । अत एव कार्यविशेषतोऽपि सर्वज्ञानु-
माने तेनैवालं किमन्वयिना कार्यलिङ्गेन त्रित्यादिकर्तृपक्षीकारेण
जीवासंभावितविशेषसाधनन्तु दुश्शकं तादृशविशेषसंभवेऽपि जीवा-
नामेव तत्कर्तृत्वस्य दर्शितत्वात् तेषामेव तद्विरुद्धविशेषानुमान-
योगाच्च । ननु घटादिकर्तृव्यावृत्तो विशेषः त्रित्यादिकर्तृणां स्वीकार्यः
तदुत्पत्त्याऽऽसन्नपूर्वकाले तेषां तदनुगुणबुद्ध्यादिरहितत्वात् अतो
दृष्टविपरीतकृत्यविशेषे किमीश्वरकृत्प्रद्वेषेत्यत्राह । कल्प्य इति ।
अयं भावः निश्वासादावपि पूर्वयत्नेनापि कर्तृत्वं त्वयैष्टव्यं काल-
विप्रकृष्टबुद्ध्यापि कर्तृत्वमाभिचारिकशरपीडादौ लोकवेदसिद्धं कुम्भा-

द्युत्पत्तावपि कुम्भकारादेश्चक्रचौवरदण्डसूचादिव्यापारहेतुभूतस्वस्व-
 देहादिव्यापारे ह्यव्यवहितप्रवृत्त्युपयोगः नान्यथा समवायिनिष्पत्तौ
 वयं दृष्टान्तानुरोधेन व्यवहितव्यापारादपि कर्तृत्वं ब्रूमः भवद्वि-
 स्त्वदृष्टचरमेव वैषम्यं कल्प्यत इति अथ स्यात् कुम्भादिकृदसंभावि-
 तो गोपुरादिकर्तृषु बुद्धिशक्तिप्रकर्षौ दृष्टः मनुष्यासंभावितश्च शकुन्त-
 लूतादिजन्तवन्तरेषु मनुष्येषु च विश्वामित्रादिषु एवं देवासुरसिद्धा-
 दिषु पितामहपर्यन्तेष्विति स्थिते बुद्धिशक्तिप्रकर्षेतारतम्यस्य क्वचि-
 द्विश्रमाद्यचासौ स ईश्वरस्सेद्गुमर्हतीति तच्चाह । सुकृतेति । कर्म-
 भेदतन्त्रमेव तारतम्यन्त्वया निदर्शितं जन्मौषधिमन्त्रतपःसमा-
 धिजाश्च सर्वास्सिद्धयः तत्तददृष्टेष्वायतन्ते एवं सत्यदृष्टार्थानधी-
 शक्तिप्रकर्षेतारतम्यं कालभेदेन कर्मवश्येवैव केषुचिद्वस्तु न विश्र-
 मस्थानान्तरं मृग्यमिति भावः ॥ २० ॥

अथाच परेष्टं विपक्षे बाधं दूषयति । कार्य्यमिति ।

मू० कार्य्यं स्यात् कर्त्रभावेऽप्यवधिभिरितरैः
 कालवत्स ह्यसिद्धस्ते चादृष्टप्रयुक्तास्त-
 दपि पतनवत्स्यात्तु यत्नानपेक्षम् । एक-
 त्यागेऽन्यहेतुत्यजनमिति च न ध्वंसवत्साव-
 धित्वात्तस्माद्धेतोरभावे न फलमिति गति-
 स्तद्विशेषे विशेषः ॥ २१ ॥

टी० एवं हि मन्यते कारणाभावे कार्य्यभावे उभयाभ्युपेतः
 कारणान्तराणि च कर्तुर्पहितसर्ख्यादानि कथं कर्त्रभावे व्याप्रियेरन् अतः
 कार्य्यस्य सांख्यसौगतचार्वाकवर्तन्या नित्यत्वमसत्त्वमाकस्मिकत्वं वा
 स्यादिति तच्चेदमुतरम् । कार्य्यमिति । अयं प्रतिविधिः कारणाभावे

कार्यं न स्यान्न तु कारणविशेषाभावे अन्यथा क्वचिद् दृष्टस्य कर्म-
कारकादिरभावेऽपि क्रियाऽनुत्पत्तिप्रसङ्गात् । अतः कर्त्रभावेऽपि कार-
णान्तरैः कार्यसिद्ध्युपपत्तिरिति ।

ननु कालो यथा सर्वकार्यनिमित्तं तथेश्वरोऽपि तत्परित्यागे
समानन्यायः कालोऽपि त्यज्यतामित्यत्राह । कालवदिति । कालो-
ऽप्युपाधिविशेषातिरिक्तो न वेति यथामतमस्तु स तावल्लोकशास्त्र-
सिद्धः कालप्रतीक्षया कर्षकादिप्रवृत्तेः काले कर्मचोदनात् शुभाशुभका-
लविभागे च कस्यचिद्वेदा*ङ्गस्य व्यापारात् । नन्ववधीनामप्यचेतना-
नाञ्जेतनानधिष्ठितत्वे प्रवृत्तिर्न स्यादित्यत्राह । ते चेति । अदृष्टप्रेरि-
तानामेव प्रवृत्त्युपपत्तौ किन्तु प्रयत्नगवेषणेन अदृष्टस्याप्यचेतनस्य
प्रवृत्तौ चेतनाधिष्ठानमपेक्षितमित्यत्राह । तदपीति । ईश्वरप्रयत्नो
ह्यचेतनोऽपि जगत्सृष्टौ न प्रयोजकप्रयत्नाधिष्ठितः, न च कुम्भारम्भ
इव जीवप्रयत्नसहकृतः । अतस्तत्र व्याप्तिसङ्केचावश्यंभावादवादृष्टेऽपि
क्वचित्संकोचः स्यात् । अन्यथा गौरवात् ईश्वरप्रयत्नस्य नित्यत्वात्
प्रयत्नानधिष्ठितत्वमिति चेन्न नित्यानामपि परमाण्वादीनां तदपेक्षाङ्गी-
कारात् । अन्यत्रान्वयव्यतिरेकनियमवतामन्यतमस्य त्यागे सर्वहे-
तुत्यागोऽपि स्यादिति शङ्कते । एकेति । सर्वहेतुत्यागे कादाचित्क-
त्वविरोधं प्रकृते तदभावञ्चाभिप्रेत्याह । नेति । प्रतिबन्धिं सूचयन्
अन्यहेत्वपरित्यागे हेतुमाह । ध्वंसवदिति । ध्वंसेो ह्यभूत्वा भवन्
हेतुमपेक्षमाणस्समवाय्यसमवायिनोरसंभवान्निमित्तमात्रनिष्पाद्यस्त्वया
स्वीकृतः, तथा पक्षेऽपि जीवातिरिक्तस्य कर्तुः कल्पयितुमशक्य-
त्वात् कथञ्चिज्जीवकर्तृकत्वं कर्तृनिरपेक्षत्वं वा स्वीक्रियतामिति

भावः । विपक्षे बाधकाभावं निगमयति । तस्मादिति । हेत्वभावे कार्यं न स्यात्, न तु कार्यमात्रानपेक्षितहेतुविशेषाभावे, तत्र तु कार्यविशेषनिवृत्तिर्वा यथा कलमबीजाभावे कलमाङ्कुरस्य हेत्वभावे फलाभावो विशेषस्तु विशेषवानिति न्यायात् । अथवा कारणात्तरैरेव कार्यसिद्धिः यथा ध्वंसस्येति विशेषः । सोपाधिकत्वमपि दर्शयितुमाह । धर्म इति ॥

सू० धर्मा यावत्सपक्षानुगत उपधिरित्यभ्युपेत-
स्त्वयाऽपि त्यागे तस्यात्र तद्वच्छिथिलितनि-
यमाः क्वापि नोपाधयः स्युः । तादृग्धर्मात्य-
याञ्च प्रकरणसमता स्यान्न चातिप्रसङ्गः
पक्षादिस्थित्यबाधान्निरूपधिकतया स्यात्प-
रात्मानुमा तु ॥ २२ ॥

टी० यावत्सपक्षानुगतः पक्षे विपक्षे चावर्तमानस्सपक्षाभि-
व्याप्ति इत्यर्थः । अस्ति चात्र तादृशो धर्मः शरीरजन्यत्वं यद्य-
प्यसौ पक्षीकृते शरीरगुणादिविशेषे वर्तते तथाऽपि साधनव्यापकत्वा-
भावात् स्वनिवृत्त्या साध्यनिवर्तनशक्तिश्चोपाधिः स्यादेव तादृशस्य
धर्मस्याचोपाधित्वानङ्गीकारेऽतिप्रसङ्गमाह । त्याग इति । न हि
निषिद्धत्वादीनामेतस्य च विशेषोऽस्ति येन त एव तत्रतचोपाधयः
स्युः, नासावचेति नियम्येत । एवं सोपाधिकत्वे मतभेदेन व्याप्य-
त्वासिद्धिः व्यापकनिवृत्त्या व्याप्यनिवृत्तिर्वा स्यादिति भावः । शरी-
राजन्यत्वसमबलत्वामिमाने प्रतिरोधमाह । तादृगिति । ननूपाधौ
प्रतिसाधने च शरीरोपादानं व्यर्थम् । आत्मादिषु जन्यत्वनिवृत्ति-
मात्रेण सकर्तृकत्वनिवृत्तावुपपन्नायां विशिष्टनिवृत्त्यनपेक्षणात् । अतो

निरुपाधिकं निष्प्रतिसाधनञ्च विश्वकृदनुमानम् । मैवं चित्यादिकं सकर्तृकमित्यत्र न हि कर्तृसम्बन्धमात्रं साध्यं सिद्धसाधनत्वात् सन्ति हि त्वत्पक्षे कुम्भादिकर्तारश्चेतनाः स्वरूपतस्सर्वत्र संबद्धाश्च तैः चित्यादयः अस्मत्पक्षेऽपि ।

अङ्गुलस्याष्टभागोऽपि न सोऽस्ति द्विजसत्तम ।

न सन्ति प्राणिनोऽयत्र कर्मबन्धनिबन्धनाः ॥

दास्यग्निर्यथा तैलं तिले तद्वत्पुमानपीत्यादिभिस्सर्वमचेतनं पुण्यपापकर्तृचेतनमिश्रमतस्सकर्तृकमिति चेतनव्यापारपूर्वकत्वं साध्यं तत्र व्यापारपूर्वकत्वनिवृत्तिमात्रेण कादाचित्कत्वनिवृत्त्युपपत्तौ तद्विशेषणवैयर्थ्यं स्यात्, व्याप्यपयोगाभावेऽपि सिद्धसाधनत्वनिवृत्त्यै तदुपादानमिति चेत्तर्हि शरीराजन्यत्वेऽप्यसिद्धिपरिहारे विशेषणं समर्थमाशङ्क्य एकामसिद्धिं परिहरतोद्वितीयापत्तेरित्युक्तं वितथं स्यात् ।

ननु ज्ञानादिचिकवान् कर्ता तत्पूर्वकत्वे साध्ये व्यापारगर्भतया न पृथग्व्यापारेपदोपादानं येन विशेषणवैयर्थ्यापत्तिरिति चेन्न अन्यतमनिवृत्तिमात्रेण कार्य्यत्वनिवृत्त्युपपत्तौ त्रिकोपादानवैयर्थ्यात् अन्यतमसाधने त्वदिष्टमसाधितं स्यात्, शेषं शास्त्रतः सेत्स्यतीति चेन्न कार्य्यत्वनिवृत्तेर्हेतुपूर्वकत्वनिवृत्तिप्रयुक्ततया प्रयत्नादिनिवृत्तेरप्रयोजकताऽऽपातात् । तदिह तत्तद्विशेषव्यतिरेकस्यापि व्याप्तिनिवेशाङ्गीकारे शरीराजन्यत्वव्यतिरेकेऽपि न वैयर्थ्यं वाच्यमिति ।

नन्वेवमदृष्टचरसौ*धादिदर्शने सावयवत्वात् कार्य्यत्वमनुमाय तत एव तदुचितकर्तृमत्त्वानुमानं कुलालादिपूर्वकत्वनिवृत्त्या बाध्येत प्रतिरुध्येत वेति मन्दशङ्कां वारयति । न चेति । व्याप्तिदमा-

* सुधया संस्कृतं प्रासादि तद्धर्शने ।

वाभ्यां विशेषादिति शेषः । यद्यव्यापकधर्मस्य निवर्त्यतया प्रत्यवस्थी-
येत तदा सर्वत्र तस्याः सुलभत्वात् क्वचिदप्यनुमाने पक्षो न स्यात्
साध्यवन्तया वर्ण्यमानो हि पक्षः तदभावे तत्सापेक्षौ सपक्षविपक्षावपि
न स्यातां ततोऽनुमानकथैवात्सेदेत् । प्रस्तुतेऽपि नैवं प्रसङ्गः तद्व्याप्रे-
क्तत्वादित्यभिप्रायेणाह । पक्षादीति । यद्वा शरीरजन्यत्वमुपाधिरित्यत्र
पक्षव्यवच्छेदार्थं हि विशेषणं तथा सति पक्षेतरत्वमप्युपाधिः स्या-
दित्यत्रोक्तं न चेति नात्र पक्षान्यत्वेऽतिप्रसङ्गः उपाधेस्साध्यसम-
व्याप्तिस्वीकारपक्षे अन्वयव्यतिरेकिणि पक्षेतरत्वस्य साध्याति-
व्याप्तित्वात्, केवलान्वधिनि साध्यसमव्याप्तत्वेऽपि पक्षेतरत्वान्यत्वे-
नाप्युपाधेर्विशेषणात् अन्यथाऽनुमानोच्छेदप्रसङ्गात् इयमेव साध्य-
व्याप्तित्वमात्रमुपाधेरपेक्षितमिति पक्षेऽपि गतिः । ईदृशं चेदं शरी-
रजन्यत्वमिहोपाधिः स्यादेवेति । पक्षेतरत्वे तूपाधौ पूर्ववदेव पक्षा-
दिव्यवस्था भज्येत । इह तु न तथेत्याह । पक्षादीति । ईश्वरा-
नुमानाभावे तद्वत्स्वेतरात्मानुमानमपि न स्यात् स्वात्मसाध्येष्वेव
व्याप्तिनियमप्रसक्तेरित्यत्राह । निरुपाधिकतयेति । यदि परशरीर-
स्थलिङ्गैः कर्तुर्भौकुश्चानुमाने स्वशरीरस्यतया स्वकर्तृकतया वा
व्याप्तिरवच्छिद्येत तदा हृदयविसंवादः, चेतनान्तरानुमानाभावे
व्युत्पत्तिरेव न स्यात् कुतश्शिष्याचार्यवादिप्रतिवादिशत्रुमित्रादिसं-
व्यवहारः ।

न च स्वेनान्यदेहादेरधिष्ठानादिसम्भवः ।

सौभरिन्या*यतस्तत्तत्प्रतिबन्दिप्रसङ्गतः ॥

* सौभरिर्महर्षो राजकन्यकासहस्रोद्गाहार्थं यथा तावन्त्येव शरीराणि परिज-
गाहेति हि पौराणिकाः ।

न च स्वान्यानुमानेऽपि विजातीयत्वकल्पना ।

निरुपाधिकता तच्च भवेदनुमितेस्ततः ॥

तुशब्दः कल्पनागौरवनिवृत्त्यर्थः । उक्तबाधकतर्कसूचनार्थो
वा । किञ्च ॥ २२ ॥

परदेहस्यलिङ्गानामन्यथासिद्धिकल्पने ।

स्वदेहेऽपि तथैवेति नैरात्म्यमवशिष्यते ॥

आगमादात्मनां विद्धावीश्वरस्य तु किं पुनः ।

परमात्मनिश्चयाभावे त्यागमोऽपि न सेत्स्यति ॥ इति ।

अथ स्यात् अन्वयिनि हेतौ यावत्सपक्षान्वयिधर्मसम्भवेन
सोपाधिकता शङ्क्येत केवलव्यतिरेकिणि तु सपक्षाभावान्न तच्छङ्के-
त्यत आह । सर्वस्येति ।

सू० सर्वस्यावीतहेतोरपि च निरसनं द्रव्यसि
स्वप्रसङ्गे श्रुत्याऽत्र व्याप्तिसिद्धावलमनुमिति-
भिर्निष्फलस्संप्रवोऽपि । तस्मादुल्लोकभूमा
सकथमनुमया विश्वकर्ता प्रसिद्धेच्छास्त्रानु-
क्तित्वबाधद्वयपरिहृतये शास्त्रयोनित्वसू-
त्रम् ॥ २३ ॥

टी० स्वप्रसङ्गे-हेतुचिन्तावसरे, अयं भावः व्यर्थविशेषणत्व-
मर्थान्तरत्वञ्च केवलव्यतिरेकिणां सर्वेषां द्योत्यते तथा हि सर्वं
कार्यं सर्ववित्कर्तृपूर्वकं कादाचित्कत्वादित्यत्र व्यतिरेके कर्तृपूर्वकत्व-
निवृत्त्येव कादाचित्कत्वनिवृत्तावुपपन्नायां किं सर्वविद्विशेषणेन सिद्ध-
साधनत्वनिवृत्त्यै तद्वह इति चेन्न शरीराजन्यत्वहेतावसिद्धिपरिहारे
विशेषणं समर्थमिति वदन्तं प्रति एकासिद्धिं परिहरतो द्वितीया-

पतेरिति युष्मदुक्तस्याच दुर्बलत्वात् । तर्हि कर्तृपदं हित्वा सर्व-
 वित्पूर्वकमित्येतावदुक्तौ न वैयर्थ्यमिति चेत् तथाऽपि वित्पूर्वकत्व-
 निवृत्त्या व्याप्तिसिद्धौ सर्वविशेषणवैयर्थ्यमेव । एवं नित्यज्ञानपूर्व-
 कत्वादिनिर्देशेऽपि द्रष्टव्यं, न च विशेषणेऽपि सिद्धसाधनतापरिहारः
 सर्वेषाञ्चेतनानां सर्वशब्दार्थवेदिनामसर्ववित्वायोगादन्यथा सर्व-
 वित्साधनस्यापि दुश्शकत्वात् विशेषतस्सर्वं न सर्वं विजानन्तीति
 चेन्न विशेषणानामपि सर्वशब्दसङ्ग्रहात् सर्वसाक्षात्कर्तृपूर्वकत्वं साध-
 याम इति चेन्न योगिभिरर्थान्तरताऽऽपातात् नित्यसाक्षात्कारिपूर्व-
 कत्वं साध्यमिति चेत्, एवमपि व्याप्तौ नित्यविशेषणवैयर्थ्यमेव
 अन्यतो विशेषणसाफल्ये शरीराजन्यत्वेऽपि साफल्यं सिद्धेदेव वेदा-
 स्सर्वज्ञप्रणीताः वेदत्वादित्यचाप्येवमर्थान्तरत्वविशेषणवैयर्थ्यं बोद्ध-
 व्ये प्रणीतत्वनिवृत्तिमात्रेण सर्वज्ञप्रणीतत्वनिवृत्तिमात्रेण वा व्याप्ति-
 ग्रहोपपत्तेः । अपि च केवलव्यतिरेकिणस्सपक्षे सत्याभासत्वं सङ्गि-
 रध्वे, सन्ति चानन्तानि सर्वज्ञप्रणीतानि वेदेतरवाक्यानि भारतादि-
 मध्यपातीनि स्मृतितन्त्ररूपाणि कल्पादिषु लोकवेदसंख्यवहारप्रवर्त-
 नौपयिकानि च । न च तेषु वेदत्वं, प्रसिद्धिविरोधात् अवेदत्वेनैव
 महर्षिप्रभृतिभिर्व्यपदेशाच्च । अतस्तेषां न वेदत्वेन पक्षीकरणं शक्यं
 संग्राहकान्तरञ्च दुर्वचं, जीवप्रणीतेतरवाक्यत्वमीश्वरप्रोक्तत्वं वा
 नान्यतस्सिद्धम् इत एव तत्साधनेऽन्योन्याश्रयः तदिह तेषां
 पक्षीकारे तदभावे वा वेदत्वहेतुस्तेष्वसिद्धन् हेत्वाभा*सत्वं नाति-
 क्रामेत् । एवं घट्यमाणैश्च वेदनित्यत्वसाधकैर्बाधोऽप्यच मन्तव्यः
 एवं घटः सर्वज्ञकर्तृकः घटत्वात् यजुस्सर्वज्ञप्रणीतं यजुष्पादित्या-
 दिविशेषपक्षीकारेण प्रयोगाच्च निरस्ता वेदितव्याः ।

ननु कार्याणां सर्वेषां सर्वज्ञपूर्वकत्वव्याप्तिः श्रुत्या सिध्यति
अविदितनिगमवृत्तान्तानां नालिकेरद्वीपवासिनामिव वह्नौ महेश्वरे
माभूदनुमानम् अन्येषान्तु तत्प्रवृत्तिसम्भव इत्यत्राह । श्रुत्येति ।
व्याप्तिग्राहकेणैव साध्यविद्वाँ किमवानुमितिसाध्यमित्यर्थः संप्रव*वादे
सिद्धेऽपि मानान्तरस्य प्रवृत्तिः स्यादित्यत्राह । निष्फल इति । माना-
न्तरसिद्ध वस्तुन्याकारान्तरसमर्पणे हि संप्रवश्योभेत अन्यथा सिद्धसा-
धनत्वं वा सर्वत्र सिद्धसाधनत्वदोषोच्छेदोवा स्यादिति भावः । अत्र ।

कार्यायेजनधृत्यादेः पदात्प्रत्ययतः श्रुतेः ।

वाक्यात्संख्याविशेषाच्च साध्यो विश्वविदव्ययः ॥

इति न्यायाचार्य्यसंगृहीतानां सर्वेषां हेतूनां स्थालीपुलाकन्या-
येन निरस्तप्रायत्वं निगमनयाजेन निशामयति । तस्मादिति । नन्व-
निरस्तेऽपि जगत्कर्तुर्नुमाने परतत्त्वपरमहितपरमपुरुषार्थेषु शारीरकं
निष्प्रतिघातम् अतः किमत्र तन्निरासप्रयासेन इत्यत्राह शास्त्रेति । यदि
जगत्कर्तुर्नुमानं न प्रतिविध्येन तदा मतान्तरप्रामाण्यव्यवसायिनः
कस्यचित् इदं सर्वमसृजत यतो वा इमानि भूतानि जायन्त इत्यादि-
वाक्यानामनुमानसिद्धानुवादित्वं मन्यमानस्य जगत्कर्तृवादिवाक्याना-
मनुमानविरुद्धोपस्थापकत्वे मूलघातित्वात् तत्सिद्धमात्रबोधने नैरपे-
क्ष्यात् सिद्धांशेऽनुमानानाघातासम्भवाच्च सिद्धपरवाक्यविमर्शेन कार्यं
इति मोहः स्यात् अतस्तदनुजिघृक्षयाऽनुमानं निरसनीयम् । किञ्च
विश्वकर्तुर्नुमेयत्वमन्यमानस्य तत्तद्वादिकल्पितैर्हेतुभिर्बाधद्वयमाप-
द्येन ब्रह्मण आनन्द इत्याद्युक्तप्रामाणिकृत्यागात् अप्रामाणिका यथा
पूर्ववेदकल्पनस्वीकाराच्चयद्वा प्रागुक्ताभ्यां प्रतिप्रमाणतर्काभ्यां बाधद्व-

* एकस्य वह्नादिलक्षणपदार्थस्यानेकप्रत्यक्षानुमितिशाब्दगम्यत्वाभ्युपगमवादे
इत्यर्थः ।

+ नियमयतीति द्वाविड पाठः ।

यमथवा अनुमितेस्वोपाधिकत्वादिकारणदोषात् साक्षादकर्तृत्वानुमानेन साध्यप्रतिषेधान्न अपि वा विश्वकर्तृपर्यनुमानं प्रवर्तमानं स्वयन्तावन्नित्यप्रणवं समानन्यायतया स्वोपस्थापितानुमानेन नित्यशरीरादिरहितत्वञ्चोपस्थाप्यागमविषयमपहरेत् । तस्मादेवंविधानेकबाधशङ्काऽपनुतये नित्यनिर्दोषशस्तैकवेद्यत्वमिह सूचितम् ।

शब्दप्रमाणके तस्मिन् यथाशब्दं व्यवस्थितिः ।

सर्वैरनतिलङ्घ्येति न शङ्कातङ्कसम्भवः ॥

नन्वीश्वरानुमानदूषणे ।

विद्याचोरो गुरुद्रोही वेदेश्वरविदूषकः ।

त एते बहुपाप्मानस्त्रयोदण्ड्या इति श्रुतिः ॥

इति शास्त्रविरोधः स्यादिति चेन्न अनुमानदूषणेऽप्यागमात् तत्सिद्धेः । अन्यथाऽस्मदादिप्रत्यक्षवेद्यान्विषेधेन तत्रापि तदूषकत्वप्रसङ्गः । आगमेनानुमानेन ध्यानाभ्यासवशे* न च । विद्या प्रकल्पयन् प्रज्ञां लभते योगमुत्तममित्याप्नोतिः कथम् इत्थं श्रवणमननध्यानानां योगहेतुत्वस्य विवक्षितत्वात् मननेञ्चिन्तानुग्राहकयुक्तिभिः स्थिरीकरणं तदेवात्र श्रवणानन्तरभावितयाऽनुमानशब्देन ग्रहीतुमुचितमनुग्राहकयुक्तय एष वा यस्तर्केणानुसन्धत इति स्मरणात् तर्कानुमानयोरदूरविप्रकर्षात् समाख्याविपर्य्यासश्च दृष्ट इति ॥ २३ ॥

ईश्वरानुमानभङ्गः ।

तथा पि सांख्याधिकरणविरोधः स्यात्, तत्र हि परोक्तानां पक्षदृष्टान्तभूतानामचेतनानां सम्प्रतिपन्नवत् प्राज्ञाधिष्ठितत्वं सूत्रभाष्याभ्यां साध्यते अतश्शस्त्रयोनित्वसूत्रमन्यपरं न नेतव्यमिति शङ्कायां तावद्विरुद्धोक्तिमनुवदति । प्राप्तेति ।

सू० प्राज्ञाधिष्ठानशून्यं न तु परिणमितुं शक्त-
मव्यक्ततत्त्वं वास्यादौ व्याप्तिसिद्धेरिति यद-
भिहितं सांख्यसिद्धान्तभङ्गे । सोऽपि प्राज्ञव्यु-
दासेऽप्यनुमितिशरणान् प्रत्युपात्तः प्रसङ्गे
नेष्टे तत्सिद्धसिद्ध्योरनुमितिरिति खल्वाश-
यसूत्रकर्तुः ॥ २४ ॥

टी० तात्पर्यवृत्त्या विरोधं शमयति । सोऽपीति । तात्प-
र्यभेदं विवृणोति । नेति । प्राज्ञाधिष्ठितत्वमनुमातुं न शक्यमिति
सांख्याधिकरणतात्पर्यं शास्त्रयोन्यधिकरणस्य त्वधिष्ठितत्वं नानु-
मातुं शक्यमिति अतस्साधकवाधकाभावे शास्त्रं निरङ्कुशप्रसरमिति
सूचकाराभिप्राय एव भाष्ये दर्शित इति ॥ २४ ॥

इति शास्त्रयोन्यधिकरणसांख्याधिकरणविरोधपरिहारः ।

श्रुतिसिद्धस्य विश्वकर्तुः श्रौतमुपादानत्वमपि प्रस्तौति ।

अस्येति ॥

सू० अस्यैवाचिन्त्यशक्तेरखिलजनयितुस्स्यादुपा-
दानभावस्सूत्रमाव्यक्तादिदेहः परिणमति
यतोऽनेकधा स्थूलवृत्त्या । निष्कृष्टेऽस्मिन्
शरीरिण्यमल*गुणागणालङ्कृतानन्दरूपे स-
म्पद्यन्ते समस्तास्समुचितगतयो निर्विका-
रादिवादाः ॥ २५ ॥

टी० अखिलजनयितुरस्यैवेति विरोधशङ्कासूचनम्, अचिन्त्य-
शक्तेरिति परिहारनिदानगर्भे, विकारापहर्यार्थनिषेधकशास्त्रविरोध-

शान्त्यै सर्वोपादानत्वं बालयुवपरिणतिवत् सद्धारकमभित्याह ।
 सूक्ष्मेति । सूक्ष्मस्थूलत्वोक्तिर्हेतुकार्यभावघटनार्था अनेकधेत्युक्त्या
 तम एकीभवतीत्यादिप्रसिद्धः प्राच्यावस्थानो वैषम्यं व्यज्यते उपादा-
 नतया विकाराद्याश्रयस्य कथन्तदभावोपदेश इत्यत्राह । निष्कृष्ट
 इति ॥ २५ ॥

ननु यद्यस्य निमित्तं न तत्तस्योपादानमिति स्थिते साक्षा-
 त्सद्धारकं वा कथमुपादानत्वमित्यत्र परप्रक्रिययैव विरोधं परिहरति ।
 कर्तेति ।

सू० कर्तोपादानमेव स्वसुखमुखगुणे स्वप्रयत्नप्र-
 सूते संयोगं स्वस्य मूर्तैस्स्वयमुपजनयन्नी-
 श्वरोऽप्येवमिष्टः । सर्वोपादानभावस्तत इह
 घटते सर्वकर्तर्यमुष्मिन् सर्वश्रुत्यैकरस्यप्रण-
 यिभिरुचितं द्वारमत्राभ्युपेतम् ॥ २६ ॥

टी० जीवस्तावत्तैस्तरुपायैः स्वसुखादीन् उत्पादयति तेषां
 समवायिकारणञ्च भवतीति मन्यसे तावदेव च निमित्तोपादानत्व-
 मीश्वरेऽपि तदुभयं क्वचिदङ्गीकरोषीत्याह । संयोगमिति । न
 चात्रोपादानत्वं भाक्तं विपरिवर्तस्य सुवचत्वात्, अतः प्रकृत्यधिक-
 रणबाधितं न प्रतिक्षेपं शक्यमित्याह । सर्वेति । तर्हि सोऽकाम-
 यत तदात्मानं स्वयमकुरुत इत्यादिकं स्वरूपपरिणामवादिब्रह्मद-
 त्तभास्करादिमतभेदैरव्यवहितमेव किन्न निरुह्यत इत्यत्राह । सर्व-
 श्रुतीति । अन्यथा जीवानां प्रतिकल्पमुत्पत्तिप्रलयौ स्याताम् अकृ-
 ताभ्यागमः कृतविप्रणाशो विषमसृष्ट्यादिभङ्गश्च भवेयुः, ब्रह्मणस्तदं-
 शस्य वा सर्वेश्वरस्य वा बहु स्यामिति सङ्कल्पयतोऽनादिजीवद्वारा

क्लेशाद्यन्वयः चिगुणांशद्वारविकारान्वय इति पक्षेऽपि सर्वदोषाकरत्वं
विरुद्धधर्माध्यासश्च दुस्त्यजः अतश्चिदचिच्छरीरद्वारा बहुभवना-
दिकमिति कृत्स्नविद्विर्निरुह्यत इति ॥ २६ ॥

इतीश्वरस्य जगन्निमित्तोपादानत्वोपपत्तिः ।

एवं वैशिष्ट्यादुपादानमपि कर्तैव अन्यैरपि चय्यन्तवादि-
भिर्यत्किञ्चिद्वैशिष्ट्यमङ्गीकृतमित्याह । साविद्यामिति ।

मू० साविद्यं केऽपि सोपाधिकमथ कतिचिच्छ-
क्तिभिर्जुष्टमन्ये स्वीकृत्यैकाद्वितीयश्रुतिमपि
जगदुस्तद्विशिष्टैक्यनिष्ठाम् । नित्यत्वं विग्र-
हत्वं प्रकृतिपुरुषयोर्हेतुतां विश्वकर्तुस्तद्वै-
शिष्ट्यञ्च शास्त्रप्रथितमजहतां कोऽपराधो-
ऽतिरिक्तः ॥ २७ ॥

टी० अद्वैतव्याख्यायिनः* खल्वाहुः ।

अनिर्वाच्याऽविद्याद्वितीयसचिवस्य प्रभवतो ।

विवर्ता यस्यैते विद्यदलितेजोऽबनयः ॥ इति ।

भास्करीयास्तु चिदचिदंशविभक्तं ब्रह्मद्रव्यमचिदंशेन विक्रि-
यते तद्विकारोपहितेन संसरतीति । यादवप्रकाशीयास्तु सर्वोत्पत्तं
सद्रूपं ब्रह्म चिदचिद्रीश्वररूपांशवयशक्तिविशिष्टं समुद्र इव फेनबु-
द्बुदतरङ्गप्रभेदेन सावान्तरभेदविधिव्यष्टिभावेन परिणमते इति ।
एवमद्वितीयश्रुत्यविरुद्धान्यविद्योपविशक्तिरूपविशेषणानि चेद्विचि-
द्विदचिदुपादानतोपयोगीनि स्वीक्रियन्ते श्रुतिस्मृतिशतसिद्धस्वरूप-
विशेषणाभ्युपक्रमे कः प्रद्वेयः स्वपक्षस्य प्रमाणतस्सिद्धिं विरोधाभावा-

दौचित्यातिशयं च प्रपञ्चयति । नित्यत्वमिति । कोऽपराधोऽतिरिक्त
इत्यनेन विशेषणपरिग्रहमात्रमपराधश्चेत् सर्वेषामपि समानदोषत्व-
मिति रिक्तापराधोऽपि तेषामेवेति व्यज्यते ॥ २७ ॥

इति जगत्कारणवैशिष्ट्यावश्यम्भावः ।

नन्वेकविज्ञानेन सर्वविज्ञानं प्रतिज्ञाय मृतत्कार्यदृष्टान्तैस्तदु-
पपादनादीश्वराव्याकृतप्राणैर्विराट्सिन्धुरिवोर्मिभिः यत्प्रवृत्त्य दिवा
भाति तस्मै सद्ब्रह्मणे नमः इति कात्यायनकारिकया च सद्ब्रह्मोद-
न्वदूर्मिभेदाश्चिदचिदीश्वरा इति निर्धार्यते तदेतदनुवक्ति । ब्रह्मेति ।

सू० ब्रह्मोपात्तान् विकारान् कतिचिदभिदधुश्चे-
तनाचेतनेशान्नैतद्युक्तं यदीशादनधिक्रमनघं
निर्विकारं श्रुतन्तत् । भिन्नाया ब्रह्मशक्ते-
र्विकृतय इति चेद् ब्रह्मजन्यत्वभङ्गो भेदा-
भेदोपपादं सकलमिति मते सप्रभङ्गी न
दूष्या ॥ २८ ॥

टी० अत्र प्रतिज्ञाया अनन्यथासिद्धवहुश्रुत्यविरोधाद्विशिष्टै-
कानेकविषयविज्ञानार्थत्वात् दृष्टान्तानामप्युपादानोपादेयैक्यसम्भवा-
र्थत्वादुपविचनस्यापि न चानृषेर्दर्शनमस्ति क्लिष्टिदिति न्यायेन
विरोधाधिकरणनीत्या चानपेक्ष्यत्वात् नित्यो नित्यानाञ्चेतनश्चेत-
नानामजामेकां, न त्वेवाहं जातु नासं, प्रकृतिं पुरुषञ्चैव विद्वन्नादी
उभावपीत्यादियुतिस्मृतिशतदृष्टेश्चापन्यायमूलमेतदित्यभिप्रायेणाह ।
नैतद्युक्तमिति । विष्यपि विकारतयाऽभिमतेषु श्रुतिविरोधादयुक्ति-
मपवादयति । यदिति । नारायणः परं ब्रह्मेत्यादिभिरीश्वरस्यैव
ब्रह्मत्वं सिद्धम् अतो न तदुपादानमवतारपरिणत्याऽपि नेश्व-

रस्योपादेयत्वं, स एव सृज्य इत्यादिक्रमपि विशिष्टविषयं स न साधुना कर्मणा भूयान्नो एवासाधुना कनीयान् न कर्मणा वर्द्धते नो कनीयानित्यादिभिरकर्मवश्यतया प्रसिद्धस्य न खलु निरयनिपातादिदुरत्ययदुःखकारणदुरितपराधीनानन्तजीवभावेन परिणामः, नास्य जरयैवज्जीर्यति, सत्यं ज्ञानमनन्तं ब्रह्मेत्यादिभिर्विकारजात्यादिविधुरतया श्रुतस्य कथन्तद्विपरीतविकारागमः, तच्च परोक्तं परिहाराभासं शङ्कते । भिन्नाया इति । अभिन्नत्वे परिहारगन्थाभावात् भिन्नत्वानुवादाः, यदि ब्रह्मयसिरिक्ता तच्छक्तिर्विक्रियते तदा ब्रह्मण उदादानत्वं न स्यात्, अनादितया श्रुतस्य चिकस्य जन्यत्वायोगश्च न परिहृत इत्यभिप्रायेणाह । ब्रह्मजन्यत्वमङ्ग इति । अथ शक्तिशक्तिमत्तारभेदा ब्रह्मणद् उपादानत्वं निर्विकारत्वादिकमिति परेष्टमनुवक्ति । भेदाभेदेति । अत्रानिष्टमाह । सप्रमङ्गीति । स्यादस्ति स्यान्नास्तीत्यादीनां विरोधस्फोटयानदुक्तिः सर्वोऽपि परपक्षो न दूष्यः कथञ्चिद्वेदात् स्वपक्षस्य परपक्षत्वेऽपि विरोधस्य दुर्वचत्वादिति तात्पर्यम् ॥ २८ ॥

इति ब्रह्मणश्चिदचिदीश्वरविकारवत्वमङ्गः ।

अथ सच्चिन्मुखस्वरूपं ब्रह्म सर्वत्र तादात्म्येनानुवृत्तमित्येतदनूद्य प्रत्याह । विश्वमिति ।

मू० विश्वं चित्तद्रुणानुद्भव इह घटते रत्नगन्धादिनीत्या सर्वं ब्रह्मेत्यधीतं त्रिविधमिति च तद्वाशतादस्य चोक्तम् । तस्मात् सर्वानुवृत्तं सदनवधिदशाचित्रमित्यप्युक्तं प्रत्यक्षागोचरत्वप्रभृतिबहुभिदावासर्वोक्तिबाधात् ॥ २९ ॥

टी० विच्छब्देन स्वप्रकाशत्वं चेतनत्वं च तन्त्रेण गृह्येते
उपलम्भविरोधनिवृत्त्यर्थमाह । तदुक्तानुद्वय इति । रत्नेन गन्धस्य
नित्यानुपलम्भातन्निदर्शनम् । न हि नित्यगन्धानुपलम्भेऽपि रत्नस्य
पृथिवीत्वं नाङ्गीकृतम् एवमिहापि । अयं भावः विश्वस्य स्वप्रका-
शत्वं तावन्न निषेदुं शक्यं प्रत्यात्मं स्वप्रकाशत्वस्य परैरनुपलम्भे-
ऽप्यङ्गीकारात्, चेतनत्वमपि घटादेः न प्रत्यक्षतः प्रतिक्षेपं युक्तं
परचेतन्ये सर्वत्र योग्यानुपलम्भाभावात् कार्याभावादपि न तत्प्रति-
क्षेपः सुषुप्तादिनयेन कार्याभावोपपत्तेः स्वभावभेदाच्च नित्यानुद्व-
योपपत्तिरिति चिद्रूपत्वे सिद्धे हि चैतन्यानुद्वयः कल्प्यः तदेव तु
कथमित्यत्राह । सर्वमिति । सर्वं खल्विति श्रुत्या सर्वस्य ब्रह्मत्वं
विधीयते तच्च ज्ञानादिस्वभावगर्भं भोक्तृभोग्यादीन् प्रकृत्य सर्व-
प्रोक्तं चिविधं ब्रह्मेतदिति श्रूयते अत्र हि स्वरूपैवविध्यं स्वारसिकं
ब्रह्मदाशा ब्रह्मदाशा इत्यादौ च ब्रह्मण एव दाशत्वादिकमान्नातं
तत्र व्यवधानकृत्प्रिस्तु गुर्वो तस्मात् स्वरूपतादात्म्येन चिदचिदीश्वरा-
नुवृत्तं सद् ब्रह्मेकं तदेव चित्तपूर्वावन्तरव्यष्टिभिरनन्तविषमावस्था-
विशिष्टमिति भावः । आत्मके ब्रह्मणि विषयटन्यायसूचनार्थः चित्रग-
ब्दः । एतदपि दूषयति । इत्यप्ययुक्तमिति । श्रुतस्य कथमयुक्तिरित्य-
त्राह । प्रत्यचेति । अद्रेश्यमग्राह्यं निष्कलं निष्क्रियं शान्तमित्या-
दिभिः श्रुतिभिस्तावद्बाधस्सिद्धः । भेदश्रुतयश्च नाभेदं सहन्ते शरी-
रात्मभावश्रुतयश्च भेदगर्भाः । अत एवाभेदश्रुतयोऽपि विशिष्टैश्चवि-
षयाः स्थापनीयाः । किञ्चाचेतनस्य चेतनस्य वा कस्यचिद्ब्रह्मत्वविधौ
किमभेदं विधेयं सत्त्वमिति चेतन्न सर्वत्र सर्वेषां सुप्रसिद्धत्वेन तदुपदे-
शयोगात् कारणत्वमिति चेत् तत्प्रतिस्विककार्यं प्रति प्रसिद्धमेव
आदिकारणत्वन्तु कार्यस्य विरुद्धं कार्यस्य कारणद्रव्यतादात्म्य-

मुपदिश्यत इति चेन्न श्रुतिसिद्धविशिष्टकारणतादात्म्ये त्वदिष्टा-
सिद्धेः प्रदर्शितञ्च विशिष्टपरिणामस्य युष्माभिरपि दुस्त्यजत्वम् ईश्व-
रत्वमशान्तरयोरुपदिश्यत इति चेन्न प्रत्यक्षाद्यशेषप्रमाणविरोधात्
न च परागादेः पर्वतत्वं शरावादेर्वा मणिकत्वं संव्यवहरन्ति
साजात्यविवक्षया तथा संव्यवहारः स्यादिति चेत्तर्ह्येव सताजात्यै-
वेश्वरसाजात्यमुपदिष्टं स्यात् तत्र चानुपदेश्यत्वमुक्तमेव एवं सर्व-
श्रुतिबाधात् ब्रह्मसामानाधिकरण्यचैविध्यश्रुतिश्चाविरुद्धविषयतया
नीयेतेति ।

यदपि कल्पयन्ति जीवव्यष्टिवदीश्वरव्यष्टयोऽप्यनन्ताः तत्र
प्राणमयमनोमयवाङ्मयरूपः प्रथमो विभागः, तिस्रश्च ब्रह्मादिमूर्त-
यस्तद्वाष्टय इति इदमप्येकस्यैव चैतन्यस्य स्वमायाकल्पितविचि-
चान्तःकरणदर्पणप्रतिबिम्बिततया विश्वतैजसप्राज्ञरूपविभाग इति
ऋषिवदनादर्त्तव्यम् ॥ २६ ॥

इति सर्वानुवृत्तसन्मात्रब्रह्मत्वभङ्गः ।

अन्ये तु भेदाभेदिन आहुः निष्कलचिदानन्दजलनिधिर-
पारस्वानन्दानुभवप्रीतिजनितनानाविकार एव स्वल्पमंशं जडरूपं
संकल्प्य तमेवाजडेन चिदंशान्तरेण संयोज्यानन्तविविचसुखदुःखा-
नुभवभागिनं कृत्वा तद्वर्णनेन प्रीयत इति यथोक्तम् ।

त्वं चिन्महोदधिरणुं तव बिन्दुमेकं कृत्वा जडं तमजडेन
नियोज्येत्यादि ।

दृश्यन्ते जमति कतिचिदात्मपीडावहां क्रीडां सादरमनु-
तिष्ठन्तः अन्यथा कथमवतारेषु तादृशा विहाराः कथञ्च स्वेच्छया
कर्मफलान्यनुभवेदिति । एतदनुभाषते । अव्यक्तमिति ।

मू० अव्यक्तं त्वन्मतेऽपि ह्यनवयवमथाऽप्येतदंशा-
विकारास्ते चान्योन्यं विचित्राः पुनरपि
विलयं तत्र तत्त्वेन यान्ति । इत्थं ब्रह्मापि
जीवः परिणमति विहृत्यर्थमित्यप्यसारं स्वा-
नर्थैकप्रवृत्तेः प्रसजति च तदा सर्वशास्त्रो-
पघातः ॥ ३० ॥

टी० तदिदमसमञ्जसवृत्तान्तादप्यधिकं जुगुप्सनीयतममि-
त्याह । असारमिति । अव्यक्तनिदर्शनमिह मन्दप्रलोभनमिति कृत्वा
तदूर्ध्वयितुं परोक्तप्रक्रियामेव हेतुमाह । स्वानर्थेति । अयम्भावः
यद्यपि दुःखप्रायेषूपायेषु प्रभूतसुखार्थिनः प्रवर्तन्ते यद्यपि भ्रान्ति-
ज्ञानवतां पुंसां प्रहारेऽपि सुखायत इत्यादिन्यायेन वालिशैस्ताड-
नादिभिः क्रीडारस उपादीयते तथाऽपि सर्वज्ञस्य सर्वशक्तेः स्वदुःख-
लवोत्पादनमपि न युक्तं किं पुनरनन्तजीवात्मभावेन दुर्विषह-
दुःखोत्पादनमतः क्रीडारसकारिणि का सत्यपि निरवधिकस्वानर्थ-
निमित्तनिर्मितेति अथ स्वानर्थैकप्रवृत्त ईश्वरः स्यात् अवतार-
वृत्तान्ताः शैलूषन्यायेन निरूढा इति । अस्मन्मते तु विशेषणग-
तादोषा न विशेष्यं स्पृशन्ति ऐक्यभेदाभेदानङ्गाकारात् अकर्मवश्य-
संसर्गजदोषाणामसम्भवाच्चेति ॥ ३० ॥

इति ब्रह्मणः स्वजीलार्थं जीवादिपरिणामवादभङ्गः ।

उक्तपक्षासन्नं भास्कपक्षरमुपालभते । ब्रह्मैवेति ।

मू० ब्रह्मैवोपाधिभिन्नं भजति बहुविधां संसृतिं
सोऽप्यनादिस्तस्मान्नात्यन्तभिन्ना जड इति
तु मते दुःखमद्वारकं स्यात् । सौभर्यादौ

व्यवस्था न कथमुपधिभिः स्वावतारेषु चैषा
सर्वज्ञः स्वैक्यवेदी कथमनवधिभिर्जीवदुःखैर्न
दुःख्येत् ॥ ३१ ॥

टी० एवकारो विरोधं व्यनक्ति महाकाशघटाकाशादिनया-
दीश्वरान्मिथश्च जीवानां भेदेन गुणदोषसंस्कारपरिजिहीर्षया उपा-
धिभिन्नत्वे स्वीकृतेऽपि प्रलयदशायामुपाधिविलयेन भेदाभावे मुक्तिप्र-
सङ्गः । ततश्च प्राग्वदकृताभ्यागमादिः स्यादित्यचाह । सोऽपीति ।
उपाधिभेद इत्यर्थः । प्रलयेऽपि प्रतिजीवमुपाधयस्सूक्ष्मरूपेण तिष्ठ-
न्ति ततस्तदवच्छिन्नजीवभेदस्थितिरूपपद्यत इति भावः । अना-
द्युपाधिभेदस्वीकारे ब्रह्मव्यतिरिक्ताङ्गीकारः स्यादित्यचाह । तस्मा-
दिति । बहुधा भिन्नेऽपि ह्युपाधिर्ब्रह्माभिन्नः तस्मान्नाब्रह्मतत्त्वाङ्गी-
कृतिरिति भावः । ब्रह्मतादात्म्याविशेषेऽपि उपाधेस्तद्वतो वैषम्य-
माह । जड इति । पूर्वापरदूष्येभ्यो विशेषं व्यनक्ति । इति तु मत
इति । दुःखमद्वारकं स्यात् न ह्यस्मन्मतवद्विशेषणद्वारकं न च
त्वन्मते विकारवदुपाध्यंशद्वारकमित्यर्थः । औपाधिक्यां व्यवस्थिता-
वतिप्रसङ्गमाह । सौभर्यादीति । अस्ति हि योगिनां युगपदनेकदेहभृतां
तद्वेहोपाधिकृतभोगप्रतिसन्धानं, स्मर्यते हि आत्मनो वै शरीराणि
बहूनि मनुजेश्वर प्राप्य योगी बलं कुर्यादित्यादि । अवतारेषु चैकानि-
कावतारान्तरवृत्तान्तव्यवहारास्तत्रतत्र दृश्यन्ते तथाऽपि कर्मोपरोधा-
दप्रतिसन्धानमित्यचाह । सर्वज्ञ इति । न हि नित्यसर्वज्ञतयाऽभ्युप-
गत ईश्वरांशः स्वात्मगतमुपाधिं तत्परिच्छिन्नस्वांशं च स्वेनाभिन्नं
न वेति ततश्चाहमेवोपाधिपरवशतयाऽनन्तदुःखमनुभवापीति न
कथं दुःख्येत् । ३१ ।

अपि चात्रोपाध्यवच्छिन्नं ब्रह्म जीव इति प्रोक्ते किमुपाधिसंयोगमात्रविशेषितं ब्रह्मस्वरूपमेव जीव उत घटाकाशवदवच्छेदेन विभक्तो भागः । अथ घटोदकवद्विच्छेदेन । यद्वा विदारितप्रदारुनयात् किञ्चिद्विदलनेन । यद्वा उपाधिसंयोगव्यञ्जितविभागः कश्चित्सहजोऽशः घटाद्यवच्छिन्नपृथिव्यंशवदुपाधिभवेन परिच्छिन्न एव वा कश्चिद् ब्रह्मांश इति विकल्पं विभाव्य प्रथमे दोषमाह । बन्ध इति ।

मू० बन्धो ब्रह्मण्यशेषे प्रसजति स यदोपाधिसंयोगमात्रात् सादेश्याच्चेदुपाधौ व्यभिचरति भवेद्वन्धमोक्षव्यवस्था । अच्चेदोच्चेदनादिर्विहित उपधिभिर्न स्वतोऽशस्तवास्मिन्नापाधिर्जीवतामप्यनुभवितुमलं ब्रह्मरूपोऽप्यचित्त्वात् ॥ ३२ ॥

टी० अत्र नित्यमुक्त ईश्वरांशो निष्कण्ठं न शक्यो बद्धमुक्तविभागश्च न स्यादिति भावः । द्वितीयमनुवर्त्ति । सादेश्याच्चेदिति । तत्रोपाधिसञ्चारदशायां घटाकाशनीत्यैव नियतजीवांशासम्भवाद् बद्धमुक्तप्रदेशनियमाभावमाह । उपाध्याविति । कर्मनिरपेक्षो बन्धः तत्कालसमुचितविद्यानिरपेक्षो मोक्षश्च स्यादित्याकूतम् एवं सति ।

आकाशमेकं हि यथा घटादिषु पृथग्भवेत् ।

तथात्मैकोऽप्यनेकस्यो जलाधारेष्विवांशुमान् ॥

इति स्मृतिः कथमिति चेदित्यमाकाशोऽपि पृथिव्यादिवत् सभागः पञ्चीकरणप्रक्रियया तत्सिद्धेः तद्वागानान्तरेरुहपाणामपि यथा घटादिसंयोगभेदैरेव मिथोवैषम्यम् स्वमात्मनां

देशदिपिण्डसंयोगभेदैरिति जीवविषयत्वे निर्वाहः, परमात्मविषय-
त्वेऽपि ब्रूमः अत्र तत्तत्संसर्गप्रयुक्तविकारादिराहित्ये तात्पर्यम्
एतच्च वृद्धिहासादिसूत्रभाष्ये व्यक्तमनुसन्धेयमिति ।

एक एव हि भूतात्मा भूतेभूते व्यवस्थितः ।

एकधा बहुधा चैव दृश्यते जलचन्द्रवत् ॥

इत्यपि गतार्थं घटध्वंसे घटाकाशो न भिन्ने नभसो यथेति
मुक्तविषयस्मृतिरप्यौपाधिकविशेषनिवृत्तिपरा न ह्यत्र घटाकाशस्य
नभस्तत्त्वतादात्म्यं निर्दिश्यते तस्य घटसंयोगदशायामप्यवस्था-
नात् । नापि बहिर्भूतमहाकाशादितादात्म्यं तस्य घटध्वंसदशा-
यामप्यसम्भवात् तत्समानतापत्तिः स्वैक्यविरोधिन्येव । तृतीयचतुर्थौ
दूषयति । अच्छेद्य इति । पञ्चमेऽपसिद्धान्तमाह । स्वत इति !
षष्ठे क्वचिदंशकृप्रिव्याघातमाह । नोपाधिरिति । भूतेन्द्रियचेतन्य-
वादसमोऽयं पक्ष इति भावः ॥ ३२ ॥

इति ब्रह्मण औपाधिकजीववादभङ्गः ।

एवमिह जैनगन्धिनां जल्पितानि निराकारिषत । अथ सौग-
तगन्धिनां निराक्रियन्ते तत्र प्रत्यस्तमितसमस्तभेदकूटस्थविज्ञाने-
करसं ब्रह्मानाद्यनिर्वचनीयाविद्यतिरोहितस्वरूपमनन्तभेदप्रपञ्चा-
त्मना विवर्तते इति मृषावादस्तावदपोह्यते । नापीति ।

मू० नापि ब्रह्मण्यविद्यास्य गितनिजतनौ विश्व-
मेतद्विवृत्तं तस्मिन् सा स्वप्रकाशे कथमिव
विलगेतत्प्रकाशैकबाध्या । न ह्येतस्मिन्नवि-
द्याविलयकृदधिको वृत्तिवेद्यो विशेषो बाधो

वृत्तिस्वरूपादादि भवति तदा ज्ञानबाध्यत्व-

भङ्गः ॥ ३३ ॥

टो० आस्तां तिरोधानमालोकसन्निधावन्धकारस्येवानादिस्व-
प्रकाशब्रह्मसंनिधौ तज्ज्ञानस्य स्वरूपलब्धिरेव न स्यादित्यभिप्राये-
णाह । तस्मिन्निति । प्रदीपकज्जलन्यायशङ्काऽपनुत्यै विरोधं
व्यनक्ति । तत्प्रकाशैकबाध्येति ।

ननु ब्रह्मस्वरूपप्रकाशो नाज्ञानं बाधते किन्तु साक्षित्वेनाव-
स्थाय साध्यत्येव तत्त्वावेदकवाक्यजन्यन्तु वृत्तिज्ञानं तद्बाधकमित्यत्र
वृत्तेर्बाधकत्वं विषयस्थविशेषप्रकाशनशक्त्या स्वरूपशक्त्या वेति विकल्पं
सङ्कल्प्य प्रथमं प्रतिक्षिपति । न हीति । अधिकः—स्वरूपादन्यः, विशेष-
स्याविद्याविलयहेतुत्वं स्वधीद्वारा यदितुवृत्तिः कल्पितविशेषविषयतया
ब्रह्माज्ञानं बाधेत तर्हि तत्त्वधीबाध्यत्वं तस्य न स्यात् । द्वितीयमनु-
वदति । बाध्य इति । वृत्तिस्वरूपात्प्रदीपवद्भिमुद्गरादिवत् किञ्चित्प्रका-
शनिरपेक्षादिति यावत् । दूषयति । तदेति । अज्ञानस्य ज्ञाननिवर्त्यत्वं
न स्यात् तत एव मिथ्यात्वलक्षणातिक्रम इति भावः ॥ ३३ ॥

इति साविद्याब्रह्मविवर्तवादभङ्गः ।

तिरोधिमपि दूषयति । कृन्नत्व इति ।

मू० कृन्नत्वे स्वप्रकाशादनधिकवपुषो ब्रह्मणः
स्यादभावो भावानां क्वादनं हि स्फुरणवि-
लयनं तस्य चात्पत्तिरोधः । मिथ्या दोषाद्
अमेक्तौ कथमधिकरणं सत्यमित्येव वाच्यं
नाधिष्ठानानवस्था भवतु तत्र यथा ना-
स्त्यविद्याऽनवस्था ॥ ३४ ॥

टी० घटादीनां स्वस्वरूपातिरिक्तप्रकाशवत्त्वान्नविषयकैस्ति-
रोधानं युक्तं ब्रह्मणस्तु न तथेत्याशयः । अभावापत्तिं तिरोधानविक-
ल्पेन व्यनक्ति । भावानामिति । स्फुरणविलयनं सिद्धस्य प्रकाशस्य
नाशः । तस्य-स्फुरणस्येत्यर्थः असिद्धस्येत्यर्थापन्नम् । ननु वृत्त्यधीन-
स्वप्रकाशान्तरापेक्षया तिरोधानं सिद्धे तन्न तस्यापि ह्यनुत्पन्नस्य नाश-
त्वायोगादुत्पत्तिरोध इत्येष्टव्यं ततश्च सत्यामविद्यायां कथन्तद्वाधिका
वृत्तिरुत्पद्यते अन्यतस्तन्निवृत्तौ किं पुनरेषा वृत्तिस्साधयेत् स्वयमेवा-
विद्यां निवर्त्यैत्युच्यते इति चेन्न परस्पराययापत्तेः, स्वात्पत्त्या प्रति-
बन्धकनिवृत्तिः तथा च सेति । एवन्तिरोधानं दूषितम् । तदधीनं
विज्ञेयमपि विज्ञेयमिति । मिथ्येति । सर्वासु भ्रान्तिष्वधिष्ठानदोषयो-
स्सत्यत्वमारोप्यस्य च मिथ्यात्वं दृष्टं ततश्च माध्यमिकं प्रति निर-
धिष्ठानभ्रमानुपपत्तिं वदन् भ्रममूलस्य दोषस्य कथं मिथ्यात्वं ब्रवीषि,
यद्यधिष्ठानं मिथ्या तदा तदध्यासस्याधिष्ठानान्तरं वाच्यम् एव-
ज्ञानवस्था स्यादिति चेत् दोषमिथ्यात्वेऽपि तदध्यासार्थं दोषान्तरा-
पेक्षयाऽनवस्था स्यादेव यदि दोषस्य स्वरूपतः प्रवाहतो वाऽनादि-
त्वान्नानवस्था दोष इति मन्यसे एवमधिष्ठानमिथ्यात्वेऽप्यधिष्ठानस्य
दोषवदुभयथाऽनादित्वान्न दोषः स्यात् । अथ स्यान्न वयं निरधि-
ष्ठानभ्रमभीत्याऽधिष्ठानस्य सत्यत्वं ब्रूमः अपि तु सत्यं ज्ञानम-
नन्तं ब्रह्मेत्यादिश्रुतिसिद्धमङ्गीकुर्म इति तर्हि दोषत्वाभिमताया
जगत्प्रकृतेरपि गौरनाद्यन्तवती सा जनित्री भूतभाविनी । अय्यत्तं
कारणं यत्तन्नित्यं सदसदात्मकमित्यादिभिरन*वयवत्ववचनात् सर्व-
कालानुवृत्त्या सत्यत्वमङ्गीकार्यं भूयश्चान्ते विश्वमायानिवृत्तिरिति

तद्विनाशः श्रुत इति चेन्न पुरुषस्य मायासंबन्धनिवृत्तौ तत्र तात्पर्यात् मायाशब्द एव मिथ्यात्वं बोधयतीति चेन्न आश्चर्य्यदृष्टिहेतुतया तदुपपत्तेरन्यथा देवमायेव निर्मिता । तेन मायासहस्रन्तदित्यादिविरोधात् । न च शुक्तिरूप्यादिषु क्वचिदपि मायाशब्दो दृष्टः । नापि मिथ्याशब्दपर्यायतया मायाशब्दं लोकवेदनिघण्टुकाराः पठन्ति अनृतेन हि प्रत्यूढा इत्यचानृतशब्दो न जगत्प्रकृतिविषयः किन्तु ऋतेतरदुष्कर्मपरः, ऋतं चात्र फलाभिसन्धिरहितं कर्म स्यात् कारणविषयत्वेऽपि ब्रह्मविषयासच्छब्दवदान्यपर्यमवसेयम् । एतेन नासदासीन्नोसदासीतदानीन्न सतन्नासदुच्यत इत्याद्यपि सदसच्छब्दाभिप्रेतव्यष्टिभेदप्रलयपरतया न तद्वैलक्षण्याय योज्यमिति ॥ ३४ ॥

इति तिरोधानाद्यनुपपत्तिः ॥

अथाविद्यास्वरूपसिद्धिरूपब्रह्मणस्तत्साक्षित्वं दोषनिरपेक्षं तत्सापेक्षं वेति विकल्पे पूर्वानुवादेनानिष्टमाह । दोषेति ॥

मू० दोषाभावे ऽप्यविद्या स्फुरति यदि ततः किन्न विश्वं तथा स्यात् सा चान्यां कल्पितां चेदभिलषति तथा साऽपि चेत्यव्यवस्था । नापेक्षा चेदनादेरकलुषधिषणागोचरत्वात् सती स्यात् ब्रह्मैवास्यास्तु दोषो यदि न तु विरमेद् ब्रह्मणो नित्यभावात् ॥ ३५ ॥

टी० मिथ्याभूतस्य कस्यचिद् दोषनिरपेक्षप्रकाशत्वे विद्यदादिप्रपञ्चस्यापि तथात्वं लाघवात् स्वीकार्यमेव न चासौ प्रपञ्चप्रतिभासहेतुर्दृष्टः येन लोकसिद्धदोषवन्न त्यज्येतेति भावः । अनु-

मानन्तु निरसिष्यते । उत्तरानुवादेनानवस्थामाह । सेति । अनवस्था-
परिहारं शङ्कते । नापेक्षेति । स्वरूपानादेस्तावदविद्याया न कल्प-
कापेक्षा प्रवाहानादेर्ज्ञानवस्था दोषः स्वकारणातिरिक्तानपेक्षणादिति
भावः । पक्षद्वयेऽप्यनिष्टमाह । अकलुषेति । स्वरूपानादिरविद्या
निर्दोषया संविदा भाति अन्यथाऽनवस्थानात् तथा च सत्यत्वं
दुस्त्यजम् । अविद्या स्वप्रकाशे स्वकार्यप्रकाशे च स्वयमेव दोष इति
मन्यसे तर्हि सर्वमप्यनिर्वचनीयं दोषान्तरमनपेक्ष्यावभासेत अवि-
शेषात्, अन्यदनिर्वचनीयं कादाचित्कत्वात् कारणमपेक्षत इति चेत्
किमतः, न हि मृदादयो घटादीनां हेतवोऽपि दोषा इति व्यवहि-
यन्ते न च स्वेष्टमुक्तिहेतोर्दोषत्वं ब्रूषे । भवन्तु वा हेतवो दोषाः अवि-
द्याप्रवाहादिभिः पूर्वनिवृत्तावप्युत्तरस्य स्थैर्यमङ्गीकृतं चिरप्रकाशश्च
तत्र दोषनिवृत्तावपि सिध्यता प्रकाशेन प्राग्बुद्धिष्यस्य सत्यत्वं प्रसज्येत
साम्यवस्थपूर्वदोषचरमक्षणजनितावुत्तरप्रकाशौ चिरमनुवर्तते इति
चेन्न विषयस्थैर्येऽपि वृत्तिप्रकाशानामाशुतरविनशित्वाभ्युपगमात् सा-
मयीसन्तत्या धाराबाहिकदृष्टेश्च । न चाध्यासकाल एवाविद्या भाति
पश्चात् स्वरूपेणैवावतिष्ठत इति बाध्यं संविदधीनस्वसिद्धेस्तस्या
अप्रकाशमानक्षणावस्थानायोगात् । ईश्वरस्य भातीति चेन्न ईश्वरस्य
बुद्धेरप्यदोषायत्तप्रकाशत्वे तद्विषयस्य सत्यत्वं सिद्धेत् दोषायत्तत्वे
तु तद्विषयप्रकाशो निर्दोषस्य सदोषस्य वेति विकल्पदौःस्थ्यं प्राग्बुद्धेः ।
अथान्यनिरपेक्षं ब्रह्मैवाविद्याप्रकाशप्रयोजको दोष इति शङ्कते । ब्रह्मे-
ति । एवं सति स्वरूपतः स्वभा*वतो वा ऽनादिरविद्या नाच्छिद्यत
इत्याह । न त्विति । तत्र निरपेक्षदोषानुवृत्तिं हेतुमाह । ब्रह्मण इति ।

तत्त्वधीप्रागभावविशिष्टस्य दोषत्वात् तदभावे कथमविद्या भासेतेति चेत् हन्तैवं प्राप्ताप्राप्तिविवेकेन तत्त्वधीप्रागभावस्यैव दोषत्वमायातम् अलं भावरूपाविद्यादोहलेनेति ॥ ३५ ॥

इत्यविद्यादर्शनानुपपत्तिः ।

ननु यदज्ञानमात्मसन्निकं भाति तद्भावरूपमेव स्यात् ज्ञान-प्रागभावस्य दुर्ग्रहत्वादिति शङ्कते । ज्ञात इति ।

मू० ज्ञाते ऽज्ञाते ऽप्यभावः खलु दुरवगमस्संवि-
दस्ते न* वेद्यं स्यादज्ञानं यदीहाप्यपरिहृ-
तमिदं तद्विरोधादिसाम्यात् । तुल्यैवाका-
रभेदात् परिहृतिरुभयोः क्लृप्तिरत्राधिका
ते मुग्धाऽस्मीत्यादिसाक्षात्कृतिरपि नियतं
तत्प्रतिद्वन्द्विगर्भा ॥ ३६ ॥

टी० अयं भावः अभावो ह्याश्रयप्रतियोगिनिरूप्यः प्रतियोगि-
च ज्ञानं तत्र सर्वज्ञानाभावस्तावन्न कदाचिदपि ग्राह्यः अभावज्ञानस्य
तदाश्रयप्रतियोगिज्ञानस्य च विद्यमानत्वात् ।

अथ विषयविशेषावच्छिन्नस्य ज्ञानान्तरस्य प्रागभावः सुग्रह-
इत्युच्येत तदपि न विषयविशेषज्ञानसदसद्भावयोस्तज्ज्ञानाभावस्य
दुर्ग्रहत्वात् षष्ठप्रमाणवेदाश्चाभावः कथमपरोक्षधीविषयः स्यात्, भा-
वरूपाज्ञाने तु न तावद्भावभावरूपत्वविरोधः न चान्यत् किञ्चिदिह
स्यादिति, अतः स्वेष्टस्य फलितत्वमाह । तेनेति । ईदृशं दुर्ग्रहत्वं

त्वदिष्टे ऽपि स्यादिति प्रत्याह । इहापीति । तत्र तदुक्तमेव हेतु-
माह । तद्विरोधेति । भावरूपस्याप्यज्ञानस्य ज्ञानविरोधित्वं समानं
तस्य तद्वाध्यत्वाभ्युपगमात् आदिशब्देन विषयविशेषनिर्हृप्यप्रतिसं-
बन्ध्यादिसापेक्षत्वग्रहः अपरोक्षधीविषयत्वञ्च मतान्तरेण भावस्या-
प्यस्ति षष्ठप्रमाणवेद्यत्वेऽपि विरोधस्समः तत्रापि प्रमाणतयाऽभिमत
उपलब्ध्यभावः केनचित् प्रमाणेन निर्धार्यते तेन च ज्ञानप्रागभावो
ऽपि गृह्यमाण आश्रयप्रतियोगिस्वधीसद्भावे कथं सिद्धेत् माभूततो-
ऽपि ज्ञानाभावग्रह इति चेन्न ज्ञानाभावस्य दुर्ग्रहत्वं साध्यताऽपि
हि गृहीत एव ज्ञानाभावः, अन्यथा कथं प्रमाणज्ञानं पक्षीकृत्य स्वप्रा-
गभावव्यतिरिक्तेत्यादि वक्ष्यसि देवदत्तप्रमाणपक्षीकरणे तत्स्यप्रमाभा-
वातिरेकिण इत्यादि च ।

ननु भावरूपाज्ञानग्रहणे किं तदितरज्ञानेन प्रतियोग्यादिनि-
रपेक्षत्वादिति चेन्न अज्ञानमिति गृह्यमाणस्य तदन्यतया तद्विरोधि-
तया तदभावतया वा प्रतीतौ प्रतियोग्यादिभिन्नैरपेक्ष्ययोगात् ।

नन्वज्ञानावच्छेदकतया सामान्यतः किञ्चिद्विषयः प्रतियोगि-
साक्षिचैतन्येन ज्ञाताज्ञातसर्वग्राहिणा विषयीक्रियते विशेषतस्तु
गृह्यत् प्रमाणज्ञानज्ञानादिभावरूपाज्ञानबाधकमिति तत्राह । तुल्येति ।
अभावरूपेऽप्यज्ञाने तथैव प्रतियोगिधीर्व्यवस्थितेति न विरोध
इत्यर्थः । तुल्यत्वे कथमितरप्रद्वेष इत्यत्राह । ऋप्रिरिति । लाघवा-
दभावपक्ष एव ग्राह्य इति भावः । स्यादेतत् प्रतिसंबन्धपेक्षानियमे
हि प्रतिबन्धवतारः स्वरूपेण तु मुग्धोऽस्मि मूढोऽस्मीत्यज्ञानं
साक्षिणा प्रकाश्यते अतो न विरोध इति तत्राह । मुग्ध इति ।
अयं भावः । मोहादिशब्दाः खल्वच बुद्धभावरूढास्सविषयप्रतियोग्य-

वच्छिन्नमेव स्वार्थमुपस्थापयन्ति प्रलया*दिशब्दवतच प्रयोगाभाव-
माचान्नैरपेत्याभिमान इति ॥ ३६ ॥

इति भावरूपाज्ञानप्रत्यक्षत्वभङ्गः ।

अथ पञ्चपादिकाविवरणोक्तमनुमानमनुभाषते । स्वाजन्मेति ।

मू० स्वाजन्मान्यस्वदेश्यस्वविषयप्रतिकृतस्वव्यपो-
ह्यर्थपूर्वाद्भ्रान्तोर्थात्प्रभावद्विमतमतिरि-
हापूर्वनिर्भासनाच्चेत् । अज्ञानाज्ञानभेदो
किमियमनुमितिः स्वेष्टभङ्गेऽन्यथा तु व्य-
र्थाऽसाविन्द्रियादिष्वतिचरणमसिद्धादि च
स्याद्विकल्पे ॥ ३७ ॥

टी० विप्रतिपन्नं मानज्ञानं स्वप्रागभावव्यतिरिक्तस्वदेश्य-
तस्वविषयावरणस्वनिवर्त्यवस्त्वन्तरपूर्वकमप्रकाशितार्थप्रकाशकत्वात्
अन्धकारे प्रथमोत्पन्नप्रदीपप्रभावदिति प्रयोगः । अत्रैतदनुमानज्ञानं
स्वविषयावरणनिवर्तकं न वेति विकल्पे प्रथममनुयुक्ते । अज्ञानेति ।
तदभ्युपगमेऽनिष्टमाह । स्वेष्टभङ्ग इति । अज्ञानस्याज्ञानान्तरावृ-
तत्वे तदपि तथेत्यनन्ताविद्याकृद्भिगौरवं स्यात् आवृता च साक्षिणा
न दृश्येत तत्कटाक्षविरहादलब्धस्वरूपा बन्ध्यासुतेव न प्रजाः
प्रजनयेदिति भावः । द्वितीयमनूद्य दूषयति । अन्यथा त्विति ।
यद्यज्ञानविषयाज्ञानमनयाऽनुमित्या न निरस्येन निष्कलेवासौ प्रस-

* यथा प्रलयशब्दे प्रतियोगिभूतस्य जगतः स्वातन्त्र्येणानुल्लेखेऽपि तदभावबो-
धस्ततस्तथेत्यर्थः । यथा या तमसस्तेजोभावस्वरूपत्वेऽपि स्वातन्त्र्येण तेजोऽनुल्लेखेऽपि
च तमोऽग्रहस्तथेत्यर्थः ।

+ अयं भावः—सिद्धान्ते तमोऽद्वयान्तरमेव न तेजोऽभावस्वरूपं प्रलयादिशब्दे
च नप्रादिशब्दवन्निरूपकानभिधानेऽपि भवत्येव तत्सापेक्षत्वं न हि नप्रेत्यभिहिते नि-
रूपकनिरपेक्षबोधस्ततस्तद्वदित्यर्थः ।

ज्येत निरसनीयाभावात् प्रकाशितमात्रप्रकाशकत्वाद्वा । अपि चेयमनु-
मितिः पक्षकोटिस्तदन्या वा आद्योऽशतो बाधः द्वितीये तस्यामति-
चारः । हेतुविकल्पे च दोषानाह । इन्द्रियादिष्विति । अयं भावः
प्रकाशहेतुत्वमिह ज्ञानहेतुत्वं ज्ञानकरणत्वं तदनुग्राहकत्वं ज्ञानत्वं
विषयविस्फरणरूपत्वं स्वविषयावरणनिरासकत्वमन्यद्वा किञ्चित् नाद्यः
आत्मादृष्टादिभिरनैकान्त्यात्, ज्ञानस्य च ज्ञानहेतुत्वनियमाभावात्
अत एव न द्वितीयतृतीयौ इन्द्रियादिष्विति चारात् । नापि चतुर्थः,
दृष्टान्तस्य साधनविकलत्वात् साक्षिज्ञाने च विपक्षे हेतुवृत्तेस्सपक्ष-
वृत्त्यभावाच्च निरुद्धत्वापत्तेः । नापि पञ्चमः पक्षसपक्षयोर्हेतुवृत्त्य-
भावादेव । नापि षष्ठः तस्य साध्यानुप्रविष्टत्वात् सप्रमस्तु कश्चिन्न
दृश्यत एवेति । चकाराद् दोषान्तराण्यपि द्योत्यन्ते तथा हि स्वप्रा-
गभावव्यतिरिक्तेति स्वदेशगत्येति च पृथगुपादानं निरर्थकम् अभाव-
व्यतिरिक्त्येतावतैव वेदागतवृत्त्यभिव्यक्तिप्रागभावस्यापि व्यवच्छिन्तेः
स्वविषयावरणे च स्थिते स्वात्पत्तिरेव न संभवतीत्युक्तं ब्रह्माश्रय-
तया चाभ्युगतस्य विश्वप्रकृतेः तदज्ञानस्य न घटाद्यज्ञानवत् प्रमा-
णज्ञानदेशगतत्वं युक्तमिति ॥ ३० ॥

इति पञ्चपादिकाविवरणोक्तभावरूपज्ञानानुमानभङ्गः ।

यत् कश्चिदाह देवदत्तप्रमा तत्स्यप्रमाभावातिरेकिणः अना-
देर्द्वैसिनी मात्वाद् यच्चदत्तप्रमा यथेति तदनुभाषते । यच्चेति ॥

सू० यच्चोक्तं दैवदत्ती मतिरितरमितिन्यायतो
हन्त्यनादिं मात्वात्तन्मित्यभावादिकमिति
तदपि स्यादबाधं विपक्षे । नाभावो भाव-
तोऽन्यो न च पुरुषभिदाऽस्त्येकजीवत्ववादे

दृष्टान्ते ध्वंसकत्वं न च विदितमिदं ध्वंस- तामात्रसिद्धेः ॥ ३८ ॥

टी० दूषयति । तदिति । अपिना पूर्वानुमानेऽप्ययं दोषोऽस्तीति ख्याप्यते विपक्षे बाधकमेव हि प्रतिबन्धरहस्यमाहुः । न चेह तदस्ति अतो नेदं बाधकमिति भावः । भावा*न्तराभावन-येन दूषणमाह । न भाव इति । यद्यभावा भावातिरिक्तः स्यात्तदा ह्यभावाभावव्यवच्छेदार्थं विशेषणं स्यात् न च भावातिरिक्तोऽभाव इति वक्ष्यते माभूनाहि विशेषणमिति चेन्न परसंमतमात्रसाधने सिद्धसाधनात्तावदुक्त्या च त्वद्विष्टासिद्धेः तदतिरिक्तस्य चानुपस्थानात् परस्य पक्षदृष्टान्तविभागायोगमप्याह । न चेति । ये ह्यद्वैतिनो जीवमप्येकमेवेच्छन्ति तन्मते देवदत्त एव यज्ञदत्त इत्यपि कल्पते । लोकव्यवहारमावात् परसम्मत्या वा पक्षादिभेदकृपिरिति चेन्न स्वानभ्युपगतस्य साधनाङ्गत्वेनोपादानायोगात् । अस्तु नानाजीवमतेन दृष्टान्तेक्तिरिति चेत् न तन्मतेऽपि जीवानां प्रमाधारत्वासिद्धेः, न हि स्वहृ-पचैतन्यं वा सान्निचैतन्यं वा जीवतया कल्पितं वा जीवायितमिति युष्माभिः कल्प्यते वृत्तिरूपा प्रमाऽन्तःकरणनिष्ठा कथ्यते अतः पुरुष-स्यतया प्रमानिर्देशो न युक्तः कृपाणादिप्रतिफलितमुखमलिनिमादिन्यायेन प्रातीतिकृतया पुरुषस्यत्वोक्तिरिति चेन्न प्रातीतिकृततायामर्थक्रियाकारित्वानभ्युपगमादन्तःकरणवृत्तिद्वयमेव पक्षदृष्टान्ताविति चेत् न तस्य परसम्मत्यभावेन परान् प्रति प्रयोगायोगात् । किञ्च देवदत्तनिष्ठधारावाहिकद्वितीयादिज्ञानेषु देवदत्तप्रमा भावा-

* भावान्तरमभावो हि कयाचित् व्यपेक्षया ।

+ स्वानभ्युपगतस्य साधनाङ्गत्वाङ्गीकारे परेण स्वसिद्धान्तमात्रमवलम्ब्य यथा-कथंचिद्व्यक्तिचिदात्मनि दूषणोभिहिते कस्य जये व्यवतिष्ठेतेति भावः ।

तरिक्ताऽनादिनिवर्तकत्वाभावेऽपि प्रमात्वं दृष्टं तद्वाच्येदाय पूर्वव-
दप्रकाशितार्थप्रमात्वादिति विशेषण्येऽपि देवदत्तप्रमान्तराभावातिरि-
क्तानादिस्वप्रागभावध्वंसनात् सिद्धसाधनत्वं देवदत्तप्रमाभावत्वात्य-
न्ताभाववदनादिध्वंसकत्वं साध्यमिति चेत् इदमपि स्वजन्यसंस्का-
रप्रागभावध्वंसनेन दत्तोत्तरमेव । किञ्चानादेध्वंसिनीत्यत्र ध्वंसरूपत्व-
मात्रं वा ध्वंससंबन्धित्वं वा ध्वंसहेतुत्वं वा विवक्षितं, नाद्यः अनभ्यु-
पगमात् । न च ध्वंसो घातक इति युज्यते । न द्वितीयः विवक्षित-
स्याज्ञाननिवर्तकत्वस्यानुक्तेः, अस्ति स्वजन्यसंस्कारप्रागभावोऽनादिः
तस्य च ध्वंसरूपः संस्कार एकाग्र्यत्वादिना स्वसंबन्धी च । दृष्टान्ते
चानादिप्रतियोगिकध्वंससंबन्धित्वासिद्धेः अतस्तृतीयः परिशिष्यते ।
अत्रापि दृष्टान्तस्य साध्यविकलत्वमाह । दृष्टान्त इति । उक्तं हि
पूर्वमेव प्रागभावस्य कार्यस्य चैकक्षणसंपातायोगात् तयोर्व्यघात-
कभावो न संभवतीति । एतदेवाभिप्रेत्याह । ध्वंसतामात्रसिद्धेरिति ।
अपि चात्र स्वप्रागभावातिरिक्तानादिध्वंसकत्वसाधने तद्वसनीयम-
नादिकिञ्चिदभावरूपमिति कुतस्सिद्धं न तावद्वाप्या दृष्टान्ते तद-
सिद्धेः । नापि पक्षधर्मतावलात् पक्षस्यस्य हेतोस्तादृशबला
दृष्टेः दृष्टस्य च तादृशपक्षधर्मसंबन्धमात्ररूपस्य पक्षसाध्यसंबन्ध-
मात्रार्थत्वान्न च परिशेषात् अभावान्तरनिवर्तकत्वेऽपि विरो-
धाभावात् । दण्डचक्रादयो हि स्वाभावातिरिक्तं घटाभावं निवर्त-
यन्ति तद्वद्वेव देवदत्तप्रमापि संस्कारोत्पत्तिहेतुभूता स्वसंस्कारप्राग-
भावं ध्वंसयत्येव एतत्परिहाराय अभावव्यतिरिक्तानादिध्वंसिनीत्ये-
तावन्मात्रमुपाददीमहीति चेत् हन्त तर्हि सिद्धसाधनत्वं परिजिही-
र्षता दृष्टान्तस्य साध्यविकलत्वापत्तौ न दृष्टिदायते ॥ ३८ ॥

इति चित्सुखोक्तभावरूपज्ञानानुमानभङ्गः ॥

अथ ब्रह्माज्ञानकल्पनां श्रुतिविरोधेन निर्मूलयति असृष्टेति ॥

सू० असृष्टावद्यतोक्तेर्न खलु विषयतामभ्युपे-
यादविद्या न क्षेत्रज्ञोऽपि तापत्रयपरितप-
नान्नापि तद् ब्रह्म मौग्ध्यात् । मिथ्यात्वा-
द्विषभावो न भवति यदि किं तन्निरासप्रया-
सैरुच्छेत्तव्या पुमर्थान्वयत इह परः कोऽभि-
लष्येत दोषः ॥ ३६ ॥

टी० न तावन्निरवद्यत्वश्रुतिरनादर्तव्या सर्वश्रुत्यनादरप्रस-
ङ्गेन निष्क*ञ्जुक्त्वाह्यत्वापातात् न चासौ स्तोमवन्निरर्थिका स्वबोधिते-
ऽर्थे स्वतःप्रामाण्यात् । अतस्सविषयत्वे केवलमविद्यैव वा तद्विषय-
स्तत्कल्पितो जीवो वा तदवस्तुं ब्रह्म वेति विकल्पं विभाव्य प्रथमं
प्रतिक्षिपति । न खल्विति । निरवद्यमिति श्रुतिब्रह्मैव विशिनष्टि न
त्वविद्यां त्वत्पक्षेऽप्यविद्यान्तराभावात् निरवद्यत्वश्रुतिस्तद्विषया
स्यादित्युपालम्बिकाकूक्तिरियमतो नात्राभागप्रतिषेधः । द्वितीयं दूष-
यति । न क्षेत्रज्ञ इति । न हि त्वन्मते प्रतिबिम्बप्रायस्य जीवस्या-
वस्थान्तरेणापि निर्दोषत्वमिति भावः । तथैव तृतीयमपि निरस्य-
ति । नापीति । तच्छब्देन सर्वाध्यासधिष्ठानत्वादिसूचनं मौग्ध्या-
दविद्यातिरोहितस्वप्रकाशत्वादित्याशयः ।

ननु कल्पिते जीवे कल्पनाधिष्ठाने ब्रह्मणि वा निरवद्यत्वादि-
श्रुतिस्संबोभवीति अविद्यातत्कार्याणामसत्यतया दोषत्वाभावादिति
शङ्कते । मिथ्यात्वादिति । परिहरति । किमिति । यद्यविद्यादीनां स्वका-

* कञ्जुकपदेनेह त्राणहेतुविवरणेन सर्वथा त्राणकरणवेदान्तोक्तेः शुद्धहेतु-
कत्वापत्त्या पृथगजनस्यैवापेत्यत्वापात इत्यर्थः ।

लसत्त्वं दोषत्वञ्च न स्यात् तर्हि किं तन्निरासार्थसाधनचतुष्टयसम्पत्ति-
पूर्वकश्रवणमनननिदिध्यासनप्रयासैः अविद्यानिरासकदर्शनार्थमेव हि
तद्विधिमातिगृध्वे नन्वसत्यस्य दोषत्वमप्यसत्यं तादृशदोषवत्त्वेऽपि
तात्त्विकदोषात्यन्ताभावाद्भिर्दोषत्वश्रुतिरर्थवती स्यादित्यत्राह । उक्ते-
तयेति । असत्येऽपि दोषः उक्तेतयो न वा पूर्वच तादृशपुरुषार्था-
न्वयादतिरिक्तः को नाम दोषशब्दार्थः उत्तरच तन्निरासप्रयासनैर-
र्थक्यमेवेति भावः । अनिर्वचनीयस्य नित्यनिवृत्तस्वरूपस्य किं नि-
वर्तनेनात्यन्ताभावस्यासंपाद्यत्वात्तत्प्रतिभासोऽप्यनिर्वचनीय एवेति
सोऽपि नित्यनिवृत्तित्वान्न संपाद्यनिवृत्तिः । किञ्च तात्त्विकदोषः
श्रुत्या निरस्यत इति वदता स दोषः किं ब्रह्मस्वरूपमेवेत्यभिमत-
मन्यद्वा किञ्चित् पूर्वच किन्तदधीनसत्ताकया विद्यया तेन च सर्वो-
पपत्तेः दोषभूतस्वाधीनप्रकाशतया ब्रह्मापि मिथ्या स्यात् उत्तरच
द्वैतापत्तिः यत्र क्वचिद्विद्यमानत्वाभावे तात्त्विकत्वविरोधात् भावा-
द्वैतिनो ब्रह्मस्वरूपातिरिक्ततात्त्विकाभावरूपदोषसंभवात् तन्निषेधिका
श्रुतिरिति चेन्न अभावनिषेधे तत्प्रतियोगिभावसंबन्धापातात्तत्तत्त्वा-
द्वैतवादो निरुद्ध्येत । दोषस्य परमार्थत्वं नास्तीति निरवयवत्वश्रु-
त्यर्थ इति चेन्न दोषस्वरूपनिषेधके तदनुज्ञया तत्सत्यत्वनिषेध-
कशब्दाभावात्तत्परत्वकृपेश्च गुरुत्वात् अतो भावमभावं वा सत्य-
मसत्यं वा ब्रह्मणि निरसनीयं किञ्चिदिच्छता निर्विषयैव निरवय-
वत्वश्रुतिरापादितेवेति ॥ ३६ ॥

इति ब्रह्माज्ञानानुमानानां नित्यनिर्दोषश्रुतिज्ञाध्यत्वम् ।

यदि निरवयवत्वश्रुतिविषये ब्रह्मणि अविद्या कदाचिदपि न स्यादि-
त्युच्यते तर्हि तस्य जीवैक्योपदेशेन घटेत तस्मान्निर्दोषत्वश्रुतिस्त्वद-
भिमतजीववन्निवृत्ताविद्यस्वरूपपरतया निरुद्ध्येतेति शङ्कते । शुद्ध इति ॥

मू० शुद्धे ब्रह्मण्यविद्या न यदि न घटते तस्य जी-
वैक्यवादस्तस्माद्भिर्दोषतोक्तं निरुपधिदशया
निर्वहेदित्युक्तम् । प्रत्यक्षादि प्रमाणानुगुण-
बहुविधश्रुत्यबाधेन नेतुं शक्येऽप्यैक्यादिवाक्ये
बहुगुणनिधये ब्रह्मणेऽसूयसि त्वम् ॥ ४० ॥

टी० अत्र स एव देवः कृतभूतभावनः स्वयं विशुद्धो
विरजाः प्रकाशत इत्यादिभिर्वदुमुक्तावस्याद्वयभागिनः कर्मवश्या-
दन्यत्वेन प्रमितस्य परस्य ब्रह्मणस्सदोषावस्याद्वयकृत्प्रिप्साहसमित्य-
भिप्रायेणाह । इत्युक्तमिति । तत्त्वमस्ययमात्मा ब्रह्मेत्युपदेशोभेद-
निषेधश्च कथमित्यत्राह । प्रत्यक्षादीति । अयं भावः । यद्यपि
जीवपरमेदयुतिमात्रमस्याद्वयप्रियमिति शङ्कितं शक्येन तथा-
ऽप्येकैकस्यामेवावस्थायां जीवादित्यः परः प्रतिपाद्यते जागरे ताव-
त्तयोरन्यः पिप्पलं स्वाद्वत्यनश्नन्नन्योऽभिचाकशीति तथा च सूचं
स्थित्यदनाभ्याञ्जेति समाने वृत्ते पुरुषो निमग्नोऽनीशया शोचति
मुह्यमानः । जुष्टं यदा पश्यत्यन्यमीशमस्य महिमानमिति वीतशोक
इति चोच्यते स्वप्ने च य सुषु सुषुषु जागर्ति कामं पुरुषो निर्मिमाण
इति तत्र च स्वतन्त्रपरतन्त्रविभागव्यञ्जकं सूचं पराभिध्यानात्
तिरोहितं ततो ह्यस्य बन्धविपर्ययाविति सुषुप्रिप्राणयोश्च प्राज्ञे-
नात्मना संपरिष्वक्तो न बाह्यं किञ्चन वेद नान्तरमिति प्राज्ञेनात्म-
नान्वाहूढः उत्सर्जेन् यातीति च तत्रापि सूचं सुषुप्त्युत्क्रान्त्योर्भेदेनेति
मुक्तावस्थायामपि सोऽश्लुते सर्वान् कामान् सह ब्रह्मणा विपश्चि-
तेति अत्र यदि भोक्तृसाहित्यमभिप्रेतं तदा सुव्यक्त एव भेदः, यदा
तु प्रस्तुतब्रह्मणपदविवरणक्रमेण भोगमाहित्ये तात्पर्यं तदापि

भोक्तृभोग्यस्य च स्वारसिकी भेदधीर्न बाधमर्हति ब्राह्मणस्यपर-
शब्दः नुग्रहाच्च । एवं परात्परं पुरुषमुपैति दिव्यमितीत्यादि । एत-
दपि सूचितं मुक्तोपसृप्यव्यपदेशाच्चेति । ब्रह्म वेद ब्रह्मैव भवतीत्या-
दिवाक्यन्तु निरञ्जनः परमं साम्यमुपैतीति मुक्तविषयतयैव प्राकर-
णिकेन वाक्येन परमसाम्यतत्परतया स्थापितार्थः, परमसाम्यञ्च भोग-
मात्रसाम्यलिङ्गाच्चेति सूत्रेण नियमितं, श्रुत्यन्तरे च तादृगेव भव-
तीति निर्दिष्टितं विष्णुरेव भूत्वेत्यादिन्यायाच्च मोक्षधर्मं च । परेण
परधर्मा च भवत्येष समेत्य वै । इत्यादिभिः परमसाम्यमेव प्रद-
र्शितम् अनेन साम्यं यास्यामीति च मुमुक्षोरभिसन्धिरप्यधीयते
स्वयञ्चागीयत मम साधर्म्यमागता इति । इतरव्यपदेशाद्विज्ञाकरणा-
दिदोषप्रसक्तिरिति जीवब्रह्मतादात्म्योक्त्याऽनिष्टप्रसङ्गमाशङ्क्य अधि-
कन्तु भेदनिर्देशादिति च प्रत्युक्तं स्रष्टुस्स्रज्यस्य भेदः श्रुत्यैव हि
निर्दिश्यते अस्मान्मायी सृजते विश्वमेतत्तस्मिँश्चान्यो मायया
सन्निरुद्ध इति एवं प्रत्यष्टार्थसूत्रप्रतिष्ठापितस्वरसार्थानां भेदश्रुतीनां न
त्वदभीष्टवत् प्रत्यक्षादिविरोधः प्रत्युतानुगुण्यमेव तस्मादेवंविध-
निर्वोधानन्यपरबहुविधश्रुत्यनुसारेण जीवपरसामानाधिकरण्यस्य
भेदनिषेधस्य च निर्वहे संभवति निर्दोषकल्याणगुणाकरे ब्रह्मण्यवि-
द्यादिदोषमाविष्कुर्वन्नात्मीयामसूयामेवाविष्करोषि तन्निर्णीतञ्च मोक्ष-
धर्मान्ते परस्य बन्धप्रसङ्गरहितत्वमितरस्य बन्धमोक्षभागित्वञ्च ।

तत्र यः परमात्मा तु स नित्यो निर्गुणो मनः ।

स तु नारायणो ज्ञेयस्सर्वात्मा पुरुषो हि सः ॥

न लिप्यते कर्मफलैः पद्वपत्रमिवाम्भसा ।

कर्मात्मा त्वपरो योऽसौ मोक्षबन्धैस्स युज्यते ॥ इति ॥ ४० ॥

इत्यविद्याकल्पकश्रुतार्थापत्तिभङ्गः ।

आप्तां श्रुतार्थापत्तिः श्रुतिभिरेव भावरूपाज्ञानं विध्यती-
त्यत्राह । मायेति ।

सू० मायाविद्यादिशब्दैः प्रकृतिरभिम*ता ज्ञान-
कर्मादयो वेत्येतत्तत्प्रदेशे स्फुटविदितम-
तो न त्वदिष्टास्त्यविद्या । किञ्चाविद्यादि-
शून्यः पर इति विविधान्नायकण्ठोक्तमर्थं
क्षेपुं मायादिशब्दः क्षम इति वदतः स्याद-
विद्या तवैव ॥ ४९ ॥

टी० मायां तु प्रकृतिं विद्यान्मायिनन्तु महेश्वरमित्यत्र
प्रकृतेर्मिथ्यात्वं प्रतिपाद्यते यथाक्रममुद्देश्योपादेयस्यापनोपपत्तेः । अत्र
हि पूर्ववाक्यस्थमायामाप्रिशब्दार्थबुभुत्सायां प्रसिद्धार्थप्रकृतिमहेश्व-
रशब्दाभ्यां संशयादिरपाचिकीर्ष्यत अन्यथा उद्देश्योपादेयक्रमविप-
र्यासः तथा चाहुः यदृतयोगः प्राथम्यमित्याद्युद्देश्यलक्षणमिति न
च मायाशब्दो मिथ्यावाची लोकवेदनिघण्टुपाठाभावात् क्वचित्प्र-
योगस्तु भाक्तः स्यात् अन्यथा देवमायेव निर्मिता । स्वमायया
सांप्रतमागतं वा । ऋते मायां विशालाक्षीं तव पूर्वपरिग्रहाम् । तेन
माया सहस्रं तदित्यादिभिर्विरुध्येत । नीतिशास्त्रेषु च मुख्यामुख्यसंक्र-
लनेन सप्रविधोपायपरिगणने मायेन्द्रजालयोरन्यथा करणान्यथाप्रति-
भावनसामर्थ्यरूपतया विभागविद्वेः । मन्त्रौषधादिविशेषवति च माया-
वीति प्रयोगः । न तु क्वचिदपि मिथ्यार्थसंबन्धिनि तिमिरादिभासितर-
ज्जुसर्पादौ च मायाशब्दे न दृष्टचरः स्वमतव्यामोहितानां प्रयोगस्त्व-
नादेयः मायां न सेवे भद्रन्ते न वृथा धर्ममाचरे । मायाविनं मायया

वर्तमानमित्यत्र च व्यामोहनमात्रं विवक्षितं तेन वञ्चयते लोकान् मा-
यायोगेन केशवः । इत्येतदप्यसुरवञ्चनाशक्तियोगपरम् इन्द्रे मायाभिः
पुरुषरूप ईयते । इत्येतच्च शक्तिविशेषैः प्रभूतरूपप्रकाशनपरमन्यथा-
ऽनन्वयात् । न चेदमिन्द्रभ्रान्तिपरं वाक्यं प्रशंसार्थप्रकरणविरोधात्
कथमन्यथा युक्ता ह्यस्य हरयश्शतादश भूरि त्वष्ट्रेह राजतीत्यादिकं
घटते संभवाभ्यात्ममाययेत्येतदप्यौचित्यात् स्वच्छन्दावतारहेतु-
भूतबुद्धिविशेषविषयं माया वयुनं ज्ञानमिति च नैवण्टुकाः । एवं
सतीच्छागृहीताभिमतोद्देहः । समस्तशक्तिरूपाणि तत्करोति जने-
श्वरः । देवतिर्य्यङ्मनुष्याख्याचेष्टावन्ति स्वलीलयेत्यादिभिरैकार्थ्यै
स्यात् मम माया दुरत्ययेत्यादिषु गुणमयीनि विशेषणात् त्रिगुण-
द्रव्यविषयत्वमेव कण्ठोक्तं तथा च तन्नामपाठः एतेन भ्रामयन् सर्वभू-
तानि यन्तारूढानि माययेत्यपि गतार्थं, भूयश्चान्ते त्रिश्वमायानिवृत्ति-
रित्येतदपि प्रस्तुतयोगवलात्त्रिश्वेष्टमायातरणमेव निर्दिशति एवं त्रिष्णु-
मायामहावर्तम् । त्रिष्णोर्विचित्राः प्रभवन्ति मायाः । इत्या*दिकमपि
सत्यविषयमेव सम्प्रत्यक्षं माया†मात्रन्त्विति सौत्रं पदमपि स्वत-
न्त्रसंक्रान्त्यमूलस्याप्रसर्गस्याश्चर्य्यतमत्वपरं जीवकर्तृकसृष्टिव्यवच्छेद

* आदिप्रदेन हरेश्चैषा महामाया यया संमोह्यते जगदित्यादिपरिग्रहः ।

† कात्स्न्येनानभिध्यकस्वरूपत्वेनैव मायामात्रत्वव्यपदेशे न तु मायाशब्देनास-
त्स्वरूपताऽप्यभिधीयता देवमायेव निर्मितेत्यादि मायाशब्दस्यासत्स्वरूपवाचकताया
अदृष्टत्वात् । सौत्रं मात्रपदे त्वत्याश्चर्य्यरूपत्वबुद्धौधियया एकस्या अपि तस्या विचि-
त्रानन्तकार्यजनकत्वेन सर्वाश्चर्य्यमूलत्वात् । तच्च सर्वोपभोगयोग्यत्वाभावेनैव न च
तन्मिथ्यात्वमावहति गिरिगङ्गातन्तर्गतानां केषांचिदङ्कुरविशेषाणां कटाऽपि कस्यापि
च भोगजनकत्वेऽपि कटाचिदेव कस्यचिदेवोपभोगजनकत्वेऽपि वा तेषां घटादिसमा-
नयोगक्षेमत्वाङ्गीकारात् । अमुमेवार्थं सुसूत्रयिपुराचार्योऽसुसूत्रत् मायामात्रमिति इतरथा
तु मायामात्रं तु संकल्पप्रभवत्वादित्येव सूत्रयितुमुचितमिति स्पष्टमपक्षपातिनां शास्त्र-
निष्णातधियामिति कृतमत्राधिकप्रयासन ।

‡ साक्षाद्भगवत्संकल्पमूला स्वप्नसृष्टिरिति हि विशिष्टाद्वैतसिद्धान्तः जीवस-
ृष्टिरिति तु पूर्वपक्षिणः ।

एव ह्यधिकरणे युज्येत प्रागेव हि स्थापितप्रपञ्चमिथ्यात्वानामिह
 पुनस्प्रसिद्धे स्वप्रविषये विशेषतश्शङ्का नाङ्कुरति योगे वा जागर-
 प्रपञ्चसत्यत्वमभ्यनुज्ञायैव चिन्ता न स्यात् अविद्याशब्दोऽपि न
 क्वचिदप्यनिर्वचनीयजगदुपादानविषयः तथा हि क्षरन्त्वविद्या ह्यमृ-
 तन्त्वविद्येत्यादौ क्षरं प्रधानमित्यादिप्राकरणिकवाक्यैकार्थ्यात् प्रधा-
 नविषयत्वमेव युक्तम् । अत्र च विद्याशब्दोक्तात् पुरुषादन्यतामात्रेण
 प्रकृतावविद्याशब्दः न च सा मिथ्या, गौरनाद्यन्तवती । सा जनिची
 भूतभाविनी । त्रिगुणन्तज्जगदोनिरनादिप्रभवाप्ययम् । अचेतना परार्था
 च नित्या सततविक्रियेत्यादिभिस्तन्नित्यत्वसिद्धेः । कथन्तर्हि मृत्युर्वै
 परे देव एकीभवति तमः परे देव एकीभवतीति वाक्ययोर्निर्वाहः,
 इत्थं सर्वाधारभूते परस्मिन् देवे विभक्तावस्थात्यागेनैकत्वदशावस्था-
 नमात्रं ह्यत्राभिप्रेतम् । एतेन प्रकृतिर्या मयाऽऽख्याता व्यक्ताव्यक्तस्व-
 रूपिणी पुरुषश्चाप्युभावेतौ लीयेते परमात्मनीत्येतदपि व्याख्यातम् ।
 अविद्याया मृत्युं तीर्त्वेत्यत्राविद्याशब्दस्तत्त्वज्ञानविरोधिनिवर्तकस-
 त्कर्मविषयतया भाष्ये व्याख्यातः अनुवाके प्रकृतयोर्विद्याकर्मणोरेव
 विद्याज्ञाविद्यां च यस्तद्वेदेभयं सहेति परामर्शात् पर्युदासवृत्ते-
 र्नजश्चासन्नविषयत्वोपपत्तेः । अविद्याया मृत्युं प्राप्य स्थित इति निर्वा-
 हस्य चातिक्रिष्टत्वात् बाधाभावे च स्वरसपरित्यागायोगात् ब्रह्मवि-
 द्यामधिष्ठाय तन्तुं मृत्युमविद्ययेत्युपवृंहणानुगुण्याच्च अविद्या कर्म-
 संज्ञाऽन्येत्यत्र बन्धककर्मविषयत्वं वाक्यशेषसिद्धम् अविद्यायामन्तरे
 वर्तमानाः सोऽविद्यायन्त्रं विकिरति ह सौम्य अविद्यासञ्चितं कर्म
 अविद्यातरुसंभूतिबीजमेतद् द्विधा स्थितमित्यादौ प्रकरणानुगुणतत-
 दर्थविषयत्वं ग्राह्यम् । आदिशब्देन अनृतेन हि प्रत्यूढास्ते इमे सत्याः
 कामाः अनृतापिधानाः तेषां सत्यानां सतामनृतमपिधानमित्याम्नातो-

ऽनृतशब्दश्च संगृहीतः सत्कर्मणि ऋतशब्ददर्शनादितरवृत्त्या दुष्कर्मविषयोऽचानृतशब्दः, दुष्कृतस्य च ज्ञानपिधायित्वं श्रुतिस्मृतिसिद्धं त्वयाऽपि दुस्त्यजञ्च । एवमसदव्याकृतशब्दैरपि न मिथ्याऽर्थग्रहः अवस्थाविशेषवैशिष्ट्यपरत्वात्तदच फलितमाह । अत इति । त्वदिष्टानिर्वचनीयत्वादिविशिष्टेत्यर्थः । अनन्यथासिद्धबहुश्रुतिप्रतिहतेश्च मायादिशब्देन ब्रह्माज्ञा*नकृत्प्रित्याह । किञ्चेति । निरवद्य इति सामान्योक्त्याऽप्यज्ञानरूपमवद्यं निरस्यते अस्ति चाकर्मवश्यत्वस्वतस्सर्वज्ञत्वश्रुतिः सकला न यत्र क्लेशादयस्सन्ति परावरेण इत्याद्युपवृंहणशतं च मोक्षप्रदत्वश्रुत्या च स्वयं न मायासंबद्गुः तत्प्रसादाधीनं ह्येषां मायातरणं गीयते ।

ननु त्वं हि नः पिता योऽस्माकमविद्यायाः परं पारं तारयसीति कर्मवश्यस्य योगसिद्धस्य गुरोरविद्यातारकत्वमाम्नातमिति चेत् अस्तु त्वार्थस्वभावात् परम्परया तारकत्वं ब्रह्मण एव साक्षान्मोक्षप्रदत्वेन प्रतिपादनात् । एवमविद्याप्रसङ्गरहिते ब्रह्मणि असाधकतमैः शब्दविशेषैरविद्यां वदतस्तवैवाप्रतिपत्तिविप्रतिपत्तिभ्यां नियहः स्यादित्यभिप्रायेण उक्तम् । स्यादविद्या तवैवेति ॥ ४१ ॥

इति मायादिशब्दानां ब्रह्मदोषप्रतिपादकत्वानुपपत्तिः ॥

अत्र केचिन्निर्दोषश्रुत्यविरोधमाकाङ्क्षन्त एवं व्यभाङ्गुः अविद्या किल स्वकल्पितानां चेच्चानां सत्यन्तिरोधायासत्यं सत्यत्वेन प्रका-

* कार्यापाधिरयं जीवः कारणोपाधिरीश्वरः इत्यादिष्वचसां तु कार्यमुपाधिर्भाग्यभूतं यस्य स तथा । कारणं जगत्कारणं प्रधानमुपाधिर्धर्म उपसर्जनीभूतं शरीरस्वरूपं यस्य स तथा । प्रधानादेर्भगवच्छरीरस्वरूपत्वं च तत्रतत्र बहुधीपलभ्यते श्रुतिस्थितिं किं तदुपपादनसंरम्भेण कृतकरेण नः । एतेनेमामेव श्रुतिमवष्टभ्य भगवतो मायाविषयशब्दतां ब्रह्मणश्च तदतिरिक्ततामातिष्ठमानाः परास्ताः, जन्माद्यधिकरण्ये जगज्जन्मादिकारणस्यैव ब्रह्मलक्षणत्वात्मानात् । अत्रशिष्टवक्तव्यमिहृत्युमस्माभिः स्नेहपूर्वैः सिद्धान्तलेशादिपक्षक्षणावसरेऽभिहितमिति ततोऽवधेयम् ।

शयति दुःखाधिकञ्च दोग्धि, माया तु ब्रह्मणः सत्यमसत्यञ्च सम्यगेव दर्शयन्ती दुःखादिकञ्चानुत्पादयन्ती विश्वव्यापारलीलारसं प्रसूत इति इमं विभागमनुभाष्य दूषयति । निर्दोष इति ॥

सू० निर्दोषश्रुत्यबाधप्रणयिभिरुदितो ब्रह्मजी-
वानुबन्धी मायाऽविद्याविभागो ऽप्यफल इह
परोन्मोहनार्था हि माया । मिथ्याऽर्थान्
दर्शयित्वा विहरणमपि तैस्तादृशं भावय-
न्ती मायैव स्यादविद्या न कथमितरथा
स्यादनुच्छेदनीया ॥ ४२ ॥

टी० अफलत्वं विवृणोति । परेति । अयं भावः ये नाम केचिन्मायया क्रीडन्ति न तेऽनया मोमुह्यन्ते परानेव व्यामोहयन्ति अत्र तु न वस्तुतस्तन्ति भवतां परे मोहनीयाः कल्पितौस्तु द्वेचिणः कल्पितानि च मोहकरणोपकरणानि स्वयं सर्ववित्परमे-
श्वरो मायावी यदि कल्पितत्वेन पश्येत् कथं तान् मुमुमोहयि-
पेत् कथं च तैश्चिक्रीडिषेत् । अत ईदृशोपाधिविभागेन जीवेश्वरयो-
स्सदोषनिर्दोषत्वविभागोदुस्साध इति । अथ पराविद्याकल्पितानि जीवाद्युपकरणानि ब्रह्मापि स्वमायया परमार्थवत्पश्यतीति मन्येत तच्चाह । मिथ्याऽर्थानिति । दर्शयित्वा सत्यत्वेनेन शेषः, तादृशं मिथ्याभूतमित्यर्थः । इयं स्वयमसत्येव माया स्वसिद्धान्यविद्यासि-
द्धानि वा मिथ्याभूतानि विहारोपकरणानि तत्साध्यं विहरणं च यदि सत्यत्वेन दर्शयन्ती अर्भकादीनामिव प्रतिबिम्बकल्पैर्जैवैस्संव्य-
वहारमारभेत सैव कथमविद्या न स्यात्, सुखजनकत्वादिति चेन्न अविद्यायामपि तस्याभ्युपगमात् । दुःखाजनकत्वे सतीति चेत्चाह ।

इतरथेति । इतरथा-दुःखासंभिन्नसुखजनकत्वेनाविद्यात्मकत्वाभावे
सतीत्यर्थः । नन्वनादित्ववन्माययाऽनुच्छेद्यत्वमप्यस्तु का नो हानि-
रिति चेत् प्रथमं तावदसत्यस्य सर्वस्यानित्यत्वाभ्युपगमविरोधः ।
अथ च ब्रह्मस्वरूपवन्निर्वाधस्य नित्यस्य भावरूपस्यासत्यत्वकृत्प्रिवि-
रोधः । अथवा विश्वमायानिवृत्तिरिति स्वाभीष्टपरतया व्याख्यातशु-
तिविरोधः नित्यानित्यवस्तुविवेकवैतथ्यञ्चेति ॥ ४२ ॥

इति मायाविद्याविभागवादभङ्गः ।

यत्तु मिथ्याभूतस्य प्रपञ्चस्य तादृशमेवोपादानं भवितुमर्ह-
तीत्याहुस्तदनुभाषते । मिथ्येति ।

सू० मिथ्याभूतस्य सत्यं निरूपधि भजते न ह्युपा-
दानभावं तस्योपाधिश्च मिथ्याऽऽत्मक इति
निरधिष्ठानता नास्य युक्ता । तस्मात्सत्या-
नृते द्वे मिथुनमिति न सद्विश्वसत्ता ह्यवा-
ध्या सद्विद्यायाञ्च कार्यं ननु कथमसतस्सद्
भवेदित्युपात्तम् ॥ ४३ ॥

टी० अयं भावः यद्यपि ब्रह्मोपादानक्रमशेषं कार्य्यमाम्नातं
तथाऽपि तस्य न स्वरूपतस्तदुपादानत्वं युक्तं निर्विकारत्वात् विरु-
पत्वाच्च अत उपाध्यपेक्षायां ब्रह्मण उपादानत्वघटकतया प्राप्ते
उपाधिः स्वकार्य्यवन्मिथ्याभूत एष्टव्यः स च स्वरूपसत्यत्वाभावा-
च्चिरधिष्ठानो न सिद्धेत् अतो ब्रह्मण उपादानत्वार्थमुपाधेः स्वरूप-
सिद्धयर्थे मिथःकरम्बितसत्यानृतमिथुनसंभवः सर्गः स्वीकार्य्य इति
अथ लोकसिद्धोपादानप्रक्रियाविरोधमभिप्रेत्याह इति न सदिति । सत्य-
योरेव हि प्रकृतिविकृतित्वं दृष्टं न च कल्पितरजताद्युपहितस्य तत्त-

दर्शक्रियाकारित्वम् अतो मिथ्योपसृष्टतयाऽपि ब्रह्मण उपादानत्वं
मृश्यमिति भावः । उपादानमिथ्यात्वकल्पकासिद्धिमाह । विश्वेति ।
प्रपञ्चस्य सत्यत्वं तावद्वावहारिकव्यपदेशेन त्वयाऽपि संगृह्यते
बाधश्च परिहरिष्यत इति भावः । श्रुतिविरुद्धं च कार्यमिथ्यात्वमि-
त्याह । सद्ब्रिद्यायामिति । तद्वैक आहुः असदेवेदमग्र आसीदिति पर-
मतमनूय स्वमतेन तत्प्रतिक्षेपे कुतस्तु खलु सोम्यैवं स्यात् कथमसतः
सज्जायेत इति कार्यसत्यत्वं सम्प्रतिपन्नत्वेनोपातम् अतः प्रथमं
प्रतीतानुसारेण वाचारम्भणं विकारो नामधेयम् । अपागादग्नेरग्नि-
त्वमित्यादिकमसत्कार्यवादनिरासार्थतया नेतव्यमिति भावः । एवं
मृत्तिकेत्येव सत्यं चीणि रूपाणीत्येव सत्यमित्यादौ च श्रुत्युपातमृ-
त्तिकादिसत्यत्वानुरोधेनोपादानोपादेयद्रव्यतादात्म्यपरत्वसंग्रह एव
साधीयान् । अथ नामधेयं सत्यस्य सत्यं प्राणा वै सत्यं तेषामेष
सैत्यमित्यत्र च प्रकृत्यवगतप्राणसत्यत्वाबाधेन संबन्धविभक्तेरुचित-
विशेषसंभवे विपरीतविवक्षाकल्पनमन्याप्यं यदि च प्राणेषु व्यावहा-
रिकं सत्यत्वमिहानूद्येत तदा मिथ्याभूतानामेष सत्यमिति
किन्नाम त्वदिष्टं निर्दिष्टं स्यात् प्रत्युत समभिध्याहारसामर्थ्यात् ब्रह्म-
णोऽपि सत्यत्वम् अविशिष्टोपाततया व्यावहारिकमित्येव सिध्येत्
स्वरूपेऽधिकसत्यत्वविधौ च तस्य नीलादिवन्निप्रतियोगिकत्वान्न
षष्ठी समन्वीयेत अतो यथाभाष्यमिहार्थः ॥ ४३ ॥

इत्यविद्याकल्पककार्यमिथ्यात्वानुपपत्तिभङ्गः ।

अत्र यदुपजीवनेन मिथ्याभूतस्य मिथ्याभूतमेवोपादानमिति
कल्प्यते तमेव प्रकृतिविकृत्यैकरूप्यनियमं निरस्यति । कार्यगणा-
मिति ॥

सू० कार्याणां यत्स्वरूपं किमपि गुणमयं कारणं
कापिलोक्तं तत्क्षिप्तं मानिकादेः कृमिमु-
खिजनिना सूत्रकारैर्द्वितीये । तस्मान्मि-
त्याख्यास्य स्वयमनुपधिकं सत्यमेवास्तु
सूतिः सत्योपादानवादे जगदपि न मृषा
स्यादितीष्टं त्विदं नः ॥ ४४ ॥

टी० न विलक्षणत्वाधिकरणे हि सत्त्वरजस्तमोमयस्य जग-
तस्तादृशमेवोपादानं युक्तम् । न तु निर्गुणं ब्रह्मेति वदतस्सां-
ख्यस्य द्वितीये ऽध्याये सूत्रकारैस्तत्र दत्तं दृश्यते त्विति । कथ-
ञ्चित्साहचर्यं ब्रह्मणोऽपि सिद्धं सर्वथा साहचर्यं न ते प्रकृतेरपि
स्यात् भेदाभेदाङ्गीकारेऽपि समविषमदशाभेदव्यवस्थापनात् अतः
कार्यान्तरकारणव्यावर्तकाकारेण साहचर्यमपेक्षितमिति वक्तव्यं तत्र
मानिकगोमयादिभ्यः कृमिवृश्चिकाद्युत्पत्तिदर्शनाद् व्यभिचारः
एष्वपि पार्थिवत्वाकारेण साहचर्यमस्तीति चेत् किमतः, तेनाका-
रेण तेषां तत्कारणत्वे पार्थिवान्तरेभ्योऽपि तज्जातीयोत्पत्तिप्रस-
ङ्गात् । यदि चासजातीयोत्पादकव्यावर्तकाकारेण साहचर्यमिष्येत
कथमिदं प्रकृतौ संभाव्येत सर्वस्याप्यन्ततः प्रकृतिकार्यत्वाभ्युपग-
मात्तद्व्यतिरिक्तोपादानानङ्गीकाराच्च । एवं कार्यस्य विजातीयकार्य-
व्यावर्तकाकारेण सारूपमुपादानमित्यपि नियमो दूष्यः साहचर्यवि-
कल्पदोःस्थस्य दुर्वारत्वात् शरावादिजातीयव्यावर्तकघटत्वादिना
मृदस्साहचर्यायोगात् अतस्साहचर्येण वा वैहचर्येण वा अन्वय-
व्यतिरेकवता धर्मिणाहकसिद्धेन वा केनचिदाकारेण निमित्तवदु-
पादानत्वमपीति नियमः एवं स्थिते सत्यकारणत्वं कार्य-

णामसत्यत्वं च स्थापयतस्ते निरुपाधिकात् सतो जगदुत्पत्तौ न विरोध इत्याह । तस्मादिति । निर्विकारश्रुतिविरोधात् उपहित-ग्रह इति चेन्न विकारमिथ्यात्वेन युष्माभिस्तत्समाधानात् । सूतिः अध्यासाधिष्ठानतया उपादानमित्यर्थः । अत्र प्रसङ्गान्तरमाशङ्क्य परिहरति । सत्येति । तु-शब्देनन केवलमिष्टप्रसङ्गता व्याप्रिसापेक्षे प्रसङ्गे पूर्ववत्सारूप्यनियमभङ्गेऽप्यस्तीति द्योत्यते ॥ ४४ ॥

इत्युपादानोपादेयसालक्षण्यवादभङ्गः ॥

अथ कार्यमिथ्यात्वासिद्धिरेवासिद्धा अनुमानतस्तत्सिद्धेरित्यत्राह । दृश्यत्वादिति ।

सू० दृश्यत्वाद्विश्वमिथ्यावचसि विहतयोऽसिद्ध-यश्चात्र वह्न्यः पक्षादेस्सिद्धसिद्धौर्न हि गतिरितरा नापि वादाङ्गमीदृक् । मर्यादां लोकसिद्धां विजहत इह ते नापरा सा प्रसिद्धोन्निर्मर्यादाक्तिमात्राज्जगदपलपतः किन्न सत्यं ततस्तत् ॥ ४५ ॥

टी० मिथ्याशब्देऽत्र द्व्येकयोरितिषद् भावप्रधानः विगीतं मिथ्या दृश्यत्वात् यद् दृश्यं तन्मिथ्या यथा शुक्तिरूप्यमित्यत्र सर्वे दोषास्समाहिष्यन्ते । विहतयस्तावद् विगीतपदं किञ्चिन्निष्ठं विगीतत्वमुपस्थापयति तस्यापि पक्षीकरणात् तन्निष्ठात्यन्ताभावे मिथ्यापदेनोपस्थाप्यत इति प्रतिज्ञापदयोर्व्याघातः, द्वयोरपि पदयोस्तत्त्वतः स्वार्थसमर्पकत्वाभावाच्च व्याघात इति चेत् एवं सति त्वन्मते क्वचिदपि प्रतिज्ञाविरोधो न स्यादिति विशृङ्खलविस्तुभाषितेन भवता भवितव्यम् ईदृशतत्त्ववेदिना च त्वया प्रति-

वादिनोऽपि विरुद्धं वदन्तो न निग्राह्याः परबुद्धिसिद्धिविरोधानन्नि-
ग्रह इति न परबुद्धिसिद्धेऽपि त्वया तत्त्वशून्यत्वावधारणात् । किञ्च
विगीतत्वं यदि मिथ्या स्यात् तदा सत्यत्वेन वा मिथ्यात्वेन वा
संप्रतिपत्तिः स्यात् तच्चाद्ये मिथ्यात्वसाधनव्याघातः । द्वितीये साध्य-
त्वव्याघातः मिथ्यापदञ्च सत्यमसत्यमनिर्द्धारितविशेषद्वयं वा मिथ्या-
त्वमु*पाददीत प्रथमे तस्य मिथ्यावृत्तित्वव्याघातः, न हि सत्यं रूप्य-
त्वं शुक्तिरूप्ये वत्स्यति सिद्धान्तव्याघातश्च ब्रह्मस्वरूपस्य सत्यस्य
निराधारस्या सत्यवृत्तित्वे व्याघातः, तदतिरिक्तस्वीकारे सत्याद्वैतव्या-
घातः । हेतुपदेन च पक्षधर्मतयोऽस्याप्यमानं लिङ्गं साध्यपदेनापह्नयत
इति प्रतिज्ञाहेतुविरोधः, शुक्तिरूप्यगतयोश्च सादृशसाधनयोस्सत्यत्वेन
ग्रहणे प्राग्बुद्धिरोधः, असत्यत्वेन ग्रहणे तूदाहरणवाक्येन व्याप्तिप्रदर्श-
नविरोधः, दृष्टान्ते च मिथ्यात्वेन प्रदर्शितस्य सादृशस्य पक्षे सत्यत्वेनो-
पसंहारे प्रतिज्ञोदाहरणविरोधः, असत्यत्वेनोपसंहारे च विधायकमेव
निषेधकमिति व्याघातः । एवमसिद्धयश्च तथा हि यद्यपि तर्कस्यारो-
पितलिङ्गधीरङ्गं तथाऽपि साधने तु न तथा तथैवोभयव्यवस्थादृष्टेः,
अन्यथा स्वबुद्धिकल्पितधेनुपर्वतादिषु कल्पितैरेव कैश्चिल्लिङ्गैः पयः-
पावकादीननुमाय तदर्थिनां तच्च प्रवृत्तिप्रसङ्गात् व्यावहारिकसदेव साध-
नाङ्गं न प्रातिभासिकमिति चेन्न । शुक्तिरूप्यस्य त्वया दृष्टान्ततयोपादा-
नात् । अत एव प्रमितत्वेन लोकशुद्ध्यारूढमाश्रयादि भवतीत्यपि निर-
स्तम् । प्रतिवादिसम्मतत्वमात्रेण पक्षीकारादिः स्यादिति चेन्न स्वार्था-
नुमाने तदयोगात् तत्पूर्वकत्वात् परार्थप्रयोगस्यान्यतरासिद्धत्वलोप-
प्रसङ्गाच्च तदिह पक्षादीनां प्रमाणतस्सिद्धौ तन्मिथ्यात्वसाधनव्याघा-
तः । असिद्धौ चाश्रयादसिद्धयो बह्वस्समन्तव्याः । विरुद्धद्वयसमुच्चय-

निषेधोतु सुदुर्वचवित्यभिप्रायेणाह । पक्षादेरिति । यदि ह्यसिद्धादिदे-
दुष्टमपि साधकमङ्गीक्रियेत तदा कैव कथा कथायास्तत्फलव्यवस्था-
याश्चेत्यभिप्रायेणाह । नापीति । दुष्टमपि जल्पवितण्डयोरङ्गमिति चेन्न ।
तयोर्निग्रहस्याननिवृत्तिप्रसङ्गात् न हि कथाङ्गस्वीकर्तुः कश्चिदपराधः
स्यात् अतः प्रतिभाक्षये परव्यामोहनेन पान्तिक्वावष्टम्भविजयावहतया
तयोस्तदनुज्ञानं न त्वङ्गतयाऽवश्यप्रयोक्तव्यत्वप्रसङ्गाच्च न च दुष्टानां
कथाङ्गत्वं कैश्चिदनुशिष्टमतिक्रान्तमर्यादानामभिमतिरुन्मदिष्णाना-
मिवोपेक्षणीया माध्यमिकादयोऽप्येतादृग्धेतुभिस्त्वदनिष्टं तत्तत्साध्यं
साधयन्तस्त्वया न निगृह्येरन् । विमतमसाधकं दृश्यत्वात् सममतवदि-
ति त्वदुक्तोपालम्भे च किं वक्ष्यसि केन चान्यदपि किञ्चित्स्वयं प्रकाश-
त्वादिकं साधयिष्यसि स्वव्याघातदुष्टतया माध्यमिकादिप्रयोगोऽना-
स्थेय इति चेत् स्वात्ममपि तथाऽवधारय स्वपरनिर्वाहकत्वसमाधिर-
स्मत्प्रयोगे त्विष्ट इति चेत् अन्येदामपि तथा किन्न स्यात् अविशेषात् ।

नन्वाभिमानिकसिद्धिभिः प्रमाणैस्सर्वसिद्धान्ताः स्याप्यन्त
अत ईदृशमपि कथायामङ्गत्वं भवतीति मर्यादान्तरं मया कल्प्यत
इत्यत्र सेयं कल्पना प्रमाणतर्कसिद्धेत्यभिमतता उत स्ववाङ्मात्रसि-
द्धेति विकल्पे पूर्वस्य निर्मूलतयाऽनुदयमाह । मर्यादामिति ।
स्वाभीष्टमर्यादायाः प्रमाणादिसिद्धत्वं हि लोकमर्यादानुरोधेन वक्त-
व्यम् अन्यथा तत्साधकासिद्धेः । अतः स्वमर्यादासिद्धयै लोकम-
र्यादाऽनतिक्रमणीयेति भावः । उत्तरञ्च विपरीतप्रसक्तिमाह । निर्म-
र्यादेति । स्वात्ममात्रसिद्धमर्यादया जगन्मिथ्यात्वाभिधाने त्वदुक्ति-
मात्रसिद्धमर्यादया सत्यत्वसाधकप्रमाणाभावेऽपि जगत्सत्यमिति
प्रत्युक्तिमात्रेण सिद्धौ बाधितविषयं त्वदनुमानं स्यादिति भावः ॥ ४५ ॥

मिथ्याशब्दविवक्षितञ्च विकल्पसहत्वेन दूषयति । साध्य इति ।

सू० साध्ये सत्येतरत्वे कथित इह भवेत् स्वस्य
हि स्वान्यभावो नान्यत्सत्यन्तु दृष्टं तद-
वधिकभिदासाधने चेष्टसिद्धिः । सत्यत्वञ्चे-
न्निषेध्यं प्रसजति दहनेऽप्युष्णताया निषे-
धस्साध्यं त्वक्षाद्यबाध्यं यदि किमपि परं
तेन न व्याप्तिसिद्धिः ॥ ४६ ॥

टी० अयं भावः किं यतः कुतश्चिदन्यत्वं सिषाधयिषितम् ।
उत सर्वस्मात् आद्ये सत्यानां पृथिव्यादीनां परस्परान्यत्वेन सिद्ध-
साधनता, द्वितीये सर्वेषां प्रत्येकं सत्यशब्दवाच्यतया स्वस्मादप्य-
न्यत्वं सर्वेषां प्रतिज्ञातं स्यात् तथा च व्याघातः, तत्त्वातत्त्वयोरेक-
स्मिन्नसंभवात् अन्यथा कथमनेकान्तवादिनिस्तार इति ।

ननु विगीतानां व्यावहारिकसत्यत्वनिबन्धनं मिथ्यसत्ये-
तरत्वं न साधयामः किन्त्वस्ति किञ्चिदशेषकल्पनारहितं परमार्थ-
सत्यं ततो ऽन्यत्वं त्विहातिष्ठामहे तत्राह । नान्यदिति । अशेष-
विशेषोक्तितं किञ्चित्परमार्थसत्यं न प्रत्यक्षादिषु कुतश्चित्प्रमाणात्
सिद्धं न च तथा स्वयं प्रकाशते तत्रापि हृदयविसंवादादिति भावः ।
ननु त्वयाऽपि परमार्थं सद्ब्रह्माङ्गीकृतम् अतस्तदन्यत्वसाधनमनु-
पालम्भनीयमित्येतदपि दूषयति । तदवधिकेति । न हि वयं जगते
जेनगन्धिवत् ब्रह्मानन्यत्वमङ्गीकुर्म इति भावः । अथ मिथ्याशब्दस्य
सत्यत्वशून्यत्वमर्थ इति शङ्कते । सत्यत्वमिति । अत्र कालातीतत्वं
निदर्शने प्रसक्त्या निर्धारयति । प्रसजतीति । अयं भावः, इह हि
प्रातीतिकं व्यावहारिकं पारमार्थिकं वा सत्यत्वन्निषिध्येत तत्राद्यः
परानिष्ठोपालम्भ इत्यन्यौ शिष्येते तयोश्च व्यावहारिकसत्यत्वनि-

पेधे यच्चैव यस्य प्रसिद्धं मन्यसे तच्चैव तन्निषेधसीति न कथं
 कालातीतेन चापसिद्धान्तेन च निगृह्येयाः, व्यावहारिकञ्च मिथ्येति
 त्वददृष्टिः मिथ्याभूतसत्यत्वनिषेधेऽपि परेष्टमेव त्वया प्रतिष्ठापितं
 स्यादिति सत्यत्वान्तरनिषेधमनुवक्ति । साध्यमिति । तुः—परेष्टविशे-
 षनिषेधद्योतकः परमन्यत् परमार्थसत्यत्वं हि लोकदृष्टादन्यत्
 ब्रह्मनिष्ठं तद्वैधुर्यञ्चाष बाधयोग्यादन्यदेव अतः कथं बाधादिप्र-
 सङ्ग इति भावः । तद् दूषयति । तेनेति । परमार्थसत्यत्वं हि
 व्यावहारिकादेव प्रमाणात् सिद्धेत् पारमार्थिकाद्वा, नाद्यः प्रपञ्चस्यापि
 तत एव तत्सिद्धौ बाधस्य दुर्वार*त्वात् क्वचित्तस्य तत्साधकत्वं
 क्वचिन्नेति नियामकाभावात् । द्वितीये त्वपसिद्धान्तः व्यावहारिकप्रमा-
 णागोचरसत्यत्वनिरूपिताभावेन सह व्यावहारिकप्रमाणेन कथं व्याप्ति-
 गृह्येत तच्चापि पारमार्थिकप्रमाणाद् ग्रहणे सिद्धान्तादिविरोधदोष-
 स्तदवस्थः शुक्तिरूप्यशब्देन च किं रूप्यत्वाश्रयतया रूप्यतादा-
 त्म्येन वा प्रतीतं भास्वरं द्रव्यं निर्दिश्यते एतन्निष्ठतया प्रतीतं
 रूप्यत्वं वा इदन्त्वेन भातरूप्यं वा रूप्यत्वसंसर्गो वा रूप्यतादात्म्यं
 वा विकल्पभेदाहूढमतझावृतिरूपमलीकं वा रजतसरूपवुद्धाकार-
 विशेषो वा शुक्त्यवच्छिन्नाविद्याकृतचैतन्यविवर्तो वा शुक्तिरजतव्यव-
 हारगोचरमात्रं वा किञ्चित् । आद्येषु चतुर्व्यन्याख्यातिस्वीकारप्रसङ्गः ।
 तत्र च निरुपाधिकमिथ्यात्वं न दृष्टं सोपाधिकमिथ्यात्वसाधने सर्व-
 स्यापि प्रपञ्चस्य परस्परारोपयोग्यस्य देशकालान्तराद्युपधानेन मिथ्या-
 त्वसाधनात् सिद्धसाधनता । न पञ्चमषष्ठौ तयोरपि स्वस्थाने सम्यक्-
 त्वात् शुक्तिनिष्ठयोरस्मदनभ्युपगतयोस्त्वयोदाहर्तुमशक्यत्वात् । अत
 एव न सप्रमः व्यावहारिकसत्यानामपि तथात्वाभ्युपगमप्रसङ्गाच्च ।

नाप्यष्टमः, न हि सत्याया बुद्धेराकारो मिथ्या स्यात् अन्यतया अन-
न्यतया वा प्रमितस्य तदयोगात् अप्रमितस्य चानुदाहर्तव्यत्वात्
अन्यथाऽतिप्रसङ्गात् भ्रान्तिज्ञाने बुद्धितदाकारावसत्याविति तदाका-
रनिदर्शनेपपत्तिरिति चेन्न बाधाभावात् परानभ्युपगतेश्च । नवमो-
ऽप्यत्यन्ताप्रसिद्धेरपास्तः । अपाकरिष्यते चानिर्वचनीयोत्पत्त्यादिः ।
नापि दशमः सत्येषु शुक्त्यादिषु अन्यतमस्येव कयाचिद्विवक्षया
शुक्तिरजतव्यवहारविषयत्वात् । अन्यथा वर्णक्रमनिर्देशवन्निरर्थ-
कत्वापातात् तथा चाश्रयहीनमुदाहरणमिति न कथञ्चिदपि व्याप्ति-
सिद्धिरिति ॥ ४६ ॥

पुनस्साध्यविकल्पे कोट्यन्तरमनुवक्ति । स्वात्यन्त इति ।

सू० स्वात्यन्ताभावदेशे विदितमिति यदि स्या-
प्यमिष्टं क्वचित्तत्तत्रैवेति त्वशक्यं क्वचिदपि
न तथा ह्यस्ति सिद्धान्तसिद्धिः । बाधश्चा-
स्मिन्नुपाधिस्समधिगतदशादेशकालादुपाधौ
नासौ साध्यो ऽत्र मानं निखिलमपि यतस्त-
द्विधानैकतानम् ॥ ४७ ॥

टी० स्याप्यं-साध्यं, तत्र सिद्धसाधनतामाह । इष्टमिति ।
क्वचिद्योग्यस्थले सर्वेऽपि हि पदार्थास्सामग्रीविशेषैः स्वात्यन्ताभा-
ववत्स्वव्यस्यन्ते तत एव हि सर्वत्र पूर्वपक्षोदयः आहार्यलि-
ङ्गजा च तर्कधीस्सार्वचिकी निरनिष्टे*ऽनिष्टमुल्लेखि अत एव हि
विपर्यये पर्यवस्यति । ननु स्वस्यान्ताभावदेश एव विदितमिति
साध्यं स्यात् तथा च न सिद्धसाध्यतेत्यत्राह । तत्रैवेतीति । अत्र

* तर्कं बाधो ऽनुगुण इति हि तद्विदः ।

ह्यवधारणं स्वदेशव्यवच्छेदार्थं तदिदं स्वदेशसदसद्भावयोरशक्यमेव स्वदेशे एव स्वात्यन्ताभावदेशे इति प्रस्तुतप्रतिज्ञाभिप्राय इत्यत्र व्याप्तिग्रहणाभावमाह । क्वचिदपीति । यत्र क्वचिद्देशे काले वा जागरस्वप्नावस्थयोर्व्यावहारिकप्रातिभासिकयोर्वैत्यर्थः शुक्तिरूप्योदाहरणं त्वसिद्धिप्रदर्शनेन प्रत्युक्तम्, एतेन स्वात्यन्ताभावप्रदेशवर्तित्वं साध्यमित्यपि निरस्तं सिद्धसाध्यत्वपरिहारेऽपि व्याघातादेरपरिहार्यत्वात् ।

न हि वस्तुविकल्प्येत न विरुद्धसमुच्चयः ।

न बोभयपरित्यागो विवर्तितं जहतः क्वचित् ॥

न हि तदेव तत्रैव तदानीमेव विद्यते न विद्यते वेति विरुद्धानियतरूपता, ईदृशस्यानियमस्य जनैर*व्यनङ्गीकारात् न च तदङ्गीकृतविरुद्धसमुच्चयः स्वापरपक्षसमुच्चये सर्वकथोच्छेदपत्तेः । अत एव नोभयमिथ्यात्वेनोभयत्यागः विरुद्धान्यतरविधिनिषेधयोरितरनिषेधविधिनान्तरीयकत्वात् स्वात्यन्ताभावसामानाधिकरण्यसाधनायोगाच्च । अस्तु वा कश्चिन्मिथ्याशब्दार्थः तत्र दृश्यत्वस्याप्रयोजकत्वमाह । बाधश्चेति । मिथ्याशब्दवाच्यत्वे हि प्रतिपन्नेपाधौ बाधितत्वं प्रयोजकम् । अत एव न तदेव तदित्यनुपाधित्वम् । ननु बाध एवात्र साध्यः स्यात्तत्र च नोपाधिश्शक्योक्तुं तत्राह । नासाविति । अयं भावः किमत्र यस्य कस्यचित् पुरुषस्य यत्र कुचचिद्देशे काले वा बाधोऽस्तीत्येतावन्मात्रं साध्यम् । उतानेन प्रमाणेनास्य बाधो दृश्यत इति । न प्रथमः एतावन्मात्रसाधनस्य

* स्यादस्ति स्यान्नास्तीति कतयद्विस्मयप्रभङ्गीनयैरित्यर्थः ।

† विशेषविधिनिषेधयोः शेषविधिनिषेधाम्यनुज्ञाफलकत्वमिति हि न्याय-
स्वरूपम् ।

ब्रह्मण्यपि सुवचत्वात्, शक्त्यं हि साहसिकस्य भासमानत्वमात्रेण
 सर्वमिथ्यात्वं साधयितुम् । किञ्च ब्रह्मव्यतिरिक्तकृत्स्नपक्षीकारेण
 वायं साधयतस्तद्वहिर्भूतपुरुषदेशकालानामभावात् कस्यचित् पुरुष-
 स्येत्यादिनिर्देशो निर्विषयः तदन्तर्गतपुरुषदेशकालविवक्षया प्रयोगे
 तु विद्यमानेऽप्यविद्यमानभ्रमवतः कस्यचित् क्वचित् कदाचित् च
 तन्नास्तीति धीसंभवात् सिद्धसाध्यता । मन्यते च माध्यमिकः सांप्रतेन
 मानेन सर्वमिथ्यात्वं तथा तस्य विश्वबाधकज्ञानं जातमिति च
 वयमपि विद्वः अप्रमाणमूलत्वादपारमार्थिकस्तदुक्तो बाध इति चेत्
 त्वदुक्तोऽप्येवमेव । व्यावहारिकप्रमाणतो मदुक्तसिद्धिरिति चेत्तदुक्तसि-
 द्धिरपि तथैव संवृतादिसमाख्यावैषम्यञ्चाकिञ्चित्करम् । नापि द्वितीयः
 प्रत्यक्षेण तावदस्तीत्येव प्रपञ्चः प्रतीयते यदा च कुचचिन्नास्तीति
 मनुषे तदाऽपि तत्रैव तदभावस्य सत्यत्वम् अन्यत्र च तत्सत्यत्व-
 मध्यक्षयामः । आह च न्यायभाष्यकारः सत्सदिति गृह्यमाणं तथा-
 भूतमविपरीतञ्च तत्त्वमिति असत्तासदिति गृह्यमाणं तथा भूतं विप-
 रीतञ्च तत्त्वमिति अनुमानन्त्वद्याप्यलब्धजीवितम् आगमिकस्तु
 निषेधो विध्यनुरोधेन नेतव्यः अन्यथाऽतिप्रसङ्गात् वाचारम्भणा-
 दिशब्दाश्च द्रव्यान्तरनिरासपरा दर्शिताः । नन्वनन्तपदेनासंकोचा-
 दवस्तुपरिच्छेदराहित्यमपि गृह्यते सति वस्त्वन्तरे तत्परिच्छेदा-
 भावो दुर्वच इति चेन्न यथा देशकालसद्भावो न कस्यचिद्देशकाल-
 परिच्छेदः किन्तु परिमितदेशकालवर्तित्वं तथा न वस्त्वन्तरस-
 द्भावो वस्तुपरिच्छेदः अपि तर्हि परिमितवस्त्वन्तरप्रकारित्वं यथा
 गौः शुक्रो गच्छतीत्यादौ न तथाऽत्र सर्वं खल्विदं ब्रह्म पुरुष
 एवेदं सर्वमिति विश्वरूपतया व्यपदेशात् ततश्चायं सर्वावि-
 रुद्धस्संग्रहः ।

अविधेयमनाधेयमशेषमधिकं समम् ।

नेति वस्तुपरिच्छेदाभावः स्याद्विश्वदेहिनः ॥

यस्तु वस्त्वन्तराभावमपरिच्छित्तिमिच्छति ।

कथितोऽसौ कथाऽनर्हः जीवोन्मत्तैडमूकवत् ॥

किञ्च संख्यापरिच्छेदराहित्यं किं न दृश्यते ।

मानवाधाद्यदिसमं निर्वाधेऽर्थे स्थितिः स्थिता ॥

पराभिमतैरुपमानार्थापत्त्यादिभिरपि न जगद्बाधः तेषाम-
न्तर्भावबहिर्भावयोरुक्तानतिरिक्तशक्तित्वादिति तदेतत्सर्वमभिप्रय-
न्नाह । मानमिति । निखिलं स्वपराभ्युपेतं सर्वं तद्विधानैकतानं
ब्रह्मण इव तद्विभूतिप्रपञ्चस्याप्यस्तीति बोधने नियमेन प्रवृत्तत्वाच्च
तद्बाधकमित्यर्थः ॥ ४७ ॥

युनरप्यसंभवतोऽपि तत्तद्बाधभिमानात् संभवत इव साध्य-
विकल्पभेदाननूद्य दूषयति । तुच्छत्वमिति ॥

मू० तुच्छत्वं ते न हीष्टं सदसदितरताऽप्याह
तत्त्वादिदुःस्था सिद्धा चासौ परेषां भवदन-
भिमतोऽनात्मना वेद्यतादिः । विश्वं हीदं
मृषा नस्तदितरवपुषा त्वन्मतारोपितैश्च
स्यादेवं दूरतस्ते ध्रुवमपसरतोऽप्युक्तदोषा-
नुषङ्गः ॥ ४८ ॥

टी० तुच्छत्वं स्वपुष्पादिवदसत्त्वं ते माध्यमिकसमाख्याम-
निच्छत इति भावः । न हीष्टम्—एतत्साधनेऽपसिद्धान्त इति भावः ।
अस्तु मिथ्यात्वं सदसत्कोटिबहिर्भूतत्वमित्यत्राह । सदसदितरतेति ।
आदिशब्देनार्थान्तरत्वादिसंग्रहः अयं भावः सदसद्विलक्षणत्वं

नाम सत्वासत्वात्यन्ताभावसमुदायवत्त्वं वा सतोऽसतश्च कुतश्चि-
 ह्यावृत्तत्वं वा सदसच्छब्दगोचरसर्वान्यत्वं वा ब्रह्मत्वतुच्छव्यावृत्तत्वं
 वा ब्रह्मत्वतुच्छत्वसमुदायशून्यत्वं वा तदुभयात्यन्ताभावसमुदायो
 वाऽन्यद्वा किञ्चित् । आद्ये व्याहतता, परस्परविरोधे हि न प्रकारान्त-
 रस्थितिरिति न्यायात्, न ह्यचानुष्णाशीतवद् गतिः कोट्यन्तरस्या-
 त्यन्तानुपलम्भात् । न च तत्राप्युष्णानुष्णविकल्पे कोट्यन्तरं समस्ति,
 द्वितीये सिद्धसाध्यता सतामेव परस्परमसद्भ्यश्च व्यावृत्तत्वात्, तृती-
 येऽपि स एव दोषः, अस्ति हि सत एवैकस्य तदेकस्य सर्वसदसदू-
 पत्वाभावात् । अत एव न चतुर्थः, न हि वयं ब्रह्मस्वरूपं वा नि-
 रूपाधिकतुच्छं वा विश्वं ब्रूमः, विरुद्धार्थान्तरता च खरशृङ्गे खपुष्पा-
 दान्यस्मिंस्तद्भावात् । एवं पञ्चमेऽपि खरशृङ्गादौ ब्रह्मणि ब्रह्मत्वतु-
 च्छत्वयोरसमुच्चितत्वात्, षष्ठेऽपि सिद्धसाध्यता । न तु विगीतं ब्रह्म-
 स्वरूपं न च तुच्छम् अन्यदपि केनचिद्विशेषशब्देनोपस्थापयितुं शक्यं
 वा न वा शक्यञ्चेदस्माभिरपि विशेषतो दूषयितुं शक्यम् अशक्यञ्चेदं
 व्यवदेश्ययत्किञ्चिदुर्मवत्त्वं साध्यं स्यादिति कस्तव विमन्यते अतो
 यत्किञ्चिदेवैतदिति । किञ्च विगीतप्रयोगेषु सर्वेषु यच्च कुत्रचित् पूर्व-
 सिद्धमेव पक्षे साध्यम् । इह तु ब्रह्मणि तुच्छे वा न साध्यग्रहः तयो-
 र्विपक्षत्वात् । न च विगीते तस्य संदिग्धसाध्यत्वात् । सपक्षस्तु शुक्ति-
 रजतशब्देन प्रदर्शयितुं न शक्य इत्युक्तं, न च परासिद्धसाध्यावस्थो
 दृष्टान्तः स्यात्, तत्साधनञ्च दूषयिष्यते तदसौ त्वदभिमतो सदस-
 द्विलक्षणता परेषां सर्वत्रासिद्धतया पक्षे दुस्साधेत्यभिप्रेयन्नाह । अ-
 सिद्धा चेति । ननु घटादौ तावदसद्विलक्षणत्वं संप्रतिपन्नं सद्विल-
 खत्वमपि पटादिवैलक्षण्यात् ब्रह्मवैलक्षण्याद्वा अतो भेदव्यवहार-
 व्यवस्थापकलक्षणरूपकेवलव्यतिरेकिन्यायेन साध्यस्य पक्षैकदेशसि-

दुस्यैवामिथ्याया साधनान्न साध्याप्रसिद्धिरिति अत्र तु सिद्धा चासा-
विति नञ्प्रहाणेनोत्तरं पक्षे सर्वत्र सिद्धैवेत्युक्तं तथाऽपि मिथ्याशब्द-
निमित्तं किञ्चित्त्वयाऽङ्गीक्रियते तदेव साधयाम इत्यत्राह । भवद-
नभिमत इति । परे हि रजतादेशुक्त्याद्यात्मना वेद्यत्वं वा रज-
तादेरतत्संसृष्टस्य तत्संसृष्टतया भातत्वं वा बाध्यव्यवहारहेतुधी-
विषयत्वं वा मिथ्याशब्दनिमित्तं सिद्धान्तयन्ति न चैतत् त्वया
साद्यम् अन्यथाख्यातेरख्यातेर्वा स्वीकारप्रसङ्गात् । तथा चापसि-
द्धान्तः स्वदेशादौ च विश्वं सत्यं स्यादिति विवक्षितविष*रीतसा-
धनापत्तिः अतस्सिद्धसाध्यत्वञ्चाह । विश्वमिति । हि-शब्द आगो-
बालपण्डितं दुरपहूवां प्रसिद्धिं द्योतयति तदितरवपुषा-स्वेतरस्वरू-
पतयेत्यर्थः । न हि स्वप्रतियोगिकान्योन्याभाववत्त्वं वा स्वेतरतादा-
त्म्यं वा कस्यचिद् अनुबोभूयामहे शोभूयामहे वा परसिद्धान्तकल्पि-
ताकारवतया च मिथ्यात्वं सिद्धमित्याह । त्वन्मतारोपितैश्चेति ।
ब्रह्माविद्याविवर्तत्वा निर्वचनीयत्वबाध्यत्वैरिति शेषः । चकाराद-
संसृष्टसंसृष्टतयेत्यपि गृह्यते एवमनिर्वाच्यत्वादिविकल्पकोट्यन्तरे-
ष्वपि तत्तद्विकल्पावतारेण बाधापसिद्धान्तसिद्धसाधनत्वादिदोषाणा-
मनतिक्रमणीयत्वं प्रच्छन्नबौद्धोपालम्भव्याजेन छात्रान् प्रतिबोध-
यति । स्यादिति । ध्रुवं निश्चितं प्रसज्जकानामङ्गपञ्चकसम्पत्तेरिति
भावः ॥ ४८ ॥

स्वरूपविकल्पेन दूषितं मिथ्यात्वं धर्मतोऽपि विकल्पासह-
मित्याह । साध्यमिति ।

सू० साध्यं मिथ्या न वा ते द्वितयमनुचितं निष्क-
लत्वादिदोषादाद्यं हीष्टं ममापि प्रसजति

* तथा चार्थान्तरदोषापत्तिरित्यर्थः ।

भवतस्सत्यभेदः परस्मिन् । पक्षीकारेऽस्य
बाधादिकमतिचरणं तद्वाहिष्कारपक्षे तच्चेद्
ब्रह्मस्वरूपं भुवनमभिहितं हन्त स ब्रह्मकं
स्यात् ॥ ४६ ॥

टी० ते-ब्रह्मव्यतिरिक्तमिथ्यात्ववादिनः द्वितयं-मिथ्यात्व-
स्य मिथ्यात्वं तत्प्रतिभटं सत्यत्वञ्च अनयोरनौचित्ये क्रमात् का-
रणमाह । निष्कलत्वादिदोषादिति । आदिपदमपसिद्धान्तार्थम् । नैष्क-
ल्यं सिद्धसाधनतया विवृणोति । आद्यमिति । अशसिद्धान्तमुद्घाट-
यति । प्रसजतीति । पुनरपि साध्यमेतन्मिथ्यात्वं पक्षीकृतं न वेति
विकल्पे पूर्वे दूषयति । पक्षीकार इति । अत्र हि प्रामाणिकमि-
थ्यात्वं पक्षीकृत्य तस्य मिथ्यात्वसाधने बाधः, अ*न्यस्य तु सिद्ध-
साध्यता, विधेयस्य निषेधात् व्याघातश्चेत्यर्थः, न ह्यत्र स्वपर-
निर्वाहकनीतिः । यतः ।

* मिथ्याभूतस्य त्वित्यर्थः ।

+ अयं भावः विधिस्तितं मिथ्यात्वमपि ब्रह्मणः सद्वितीयत्वापत्तिभोत्या
मिथ्यारूपमेवानुमेयं तच्च निषेधप्रतियोगित्वरूपमेव । एवं च निषेधस्य निषेधप्रतियो-
गित्वाङ्गीकारे न तस्यात्मलाभ इति व्याघातः सुस्यः यदि तु तत्रैव सिषाधयिषितमि-
त्यातिष्ठते संरम्भमात्रेण तदा निषेधनिषेधे प्रतियोग्युन्मज्जनमिति निर्विशेषाद्वैतसा-
धनप्रयत्नवतस्ते गजज्ञानायितम् ।

यदि तु निषेधस्य निषेधबुद्ध्या यत्र निषेधनिषेधस्तत्र तस्य प्रतियोग्युन्मज्जक-
त्वेऽपि निषेधतत्प्रतियोगिनोरुभयोरपि यत्र निषेधधियिषितत्वं निषेध्यताऽवच्छेदकस्य
ब्रह्मभिन्नत्वादेरुभयसाधारण्यस्तत्र निषेधनिषेधो नान्मज्जनाय प्रथमाभावप्रतियो-
गिनः । अत एव तु घटनिषेधनिषेधेन घटव्यवस्थापनेऽपि घटध्वंसकाले घटप्रागभावे
नास्तीति प्रतीत्या घटप्रागभावनिषेधेऽपि न घटव्यवस्थापनं तत्र घटतत्प्रागभावयो-
रुभयोरपि निषेधधियिषितत्वाडिति तु बालप्रवञ्चनमात्रं न हि निषेधधियिषामात्रं
निषेधनिषेधेन प्रतियोगिव्यवतिष्ठापयिषामात्रं वा उभयं वा प्रतियोग्युन्मज्जनहेतुः ।
ज्ञानस्य विषयपारतन्त्र्येऽपि इच्छानामात्मतन्त्रतया घटमव्यवतिष्ठापयिषाघटाभावनि-
षेधधियिषामात्रेण घटनिषेधनिषेधे घटानुमज्जनप्रसङ्गात् । घटध्वंसकालेऽपि च घट-
व्यवतिष्ठापयिषया घटप्रागभावमात्रस्य च प्रतिनिषेधयिषया घटप्रागभावोनास्तीति
धिया घटान्मज्जनस्य च प्रसङ्गात् ।

मिथ्यात्वस्य हि मिथ्यात्वे मिथ्यात्वं बाधितं भवेत् ।

सत्यत्वस्य तु सत्यत्वे सत्यत्वं स्थापितं भवेत् ॥

उत्तरचोत्तरमाह । अतिचरणमिति । पक्षवहिर्भावो हि सपक्षतया विपक्षतया स्यात् आद्ये जगन्मिथ्यात्वस्य हि मिथ्यात्वे संप्रतिपक्षे कथन्तद्विरुद्धं साध्येत्, द्वितीये मिथ्यात्वस्य सत्यत्वसंप्रतिपत्त्या तत्र च हेतुवृत्तेरतिचरणं, यदीदं न दृश्यं तदा साध्यमपि न स्यात् साधनाधीनदृष्टिष्यत्वायोगात् । अपि च ब्रह्मवदिह विपक्षभूतमिमिथ्यात्वं ब्रह्मणः सद्वितीयत्वमापादयेत् । अभावरूपं जगन्मिथ्यात्वमसत्यमप्येकदेशिभिरङ्गीक्रियत इति चेत् तथाऽपि तत्र हेतुवृत्तेरतिचरणं दुस्तरमेव, सत्यमेव जगन्मिथ्यात्वं तच्च ब्रह्मस्वरूपमेवेति नापसिद्धान्तादिदोष इति पराभिप्रेतं कृत्वाऽनुब्रूते । तच्चेदिति । तत्रापि सिद्धसाधनत्वमाह । भुवनमिति । मिथ्यात्वयोगिमिथ्या तच्च मिथ्यात्वं यदि ब्रह्म तदा विगीतं ब्रह्मवदिति साध्यार्थः स्यात्, तत्र न वयं प्रत्याख्यातार इति भावः ॥ ४६ ॥

एवं व्यापकवद्वाप्यस्यापि विकल्पासहत्वं चतुष्पदा दर्शयति । इष्टमिति ॥

यदि तु वस्तुस्वभावबलाद् घटनिषेधनिषेधस्य घटस्वरूपत्वं तत एव च घटध्वंसकाले घटप्रागभावनिषेधोऽपि न घटात्मा किन्तु घटतत्प्रागभावोभवप्रतियोगिकोभावात्मा व्यवतिष्ठत इत्युच्यते तदा प्रागभावनिषेधस्य प्रथमाभावप्रतियोगिसत्ताजनर्जकत्वेऽपि वस्तुस्वभावबलादेव अत्यन्ताभावभावस्य प्रथमाभावप्रतियोगिस्वरूपत्वं दुरपह्वमिति मिथ्यात्वमिथ्यात्वं मिथ्यात्वप्रतियोगिनः सत्त्वसाधकमिति समन्यायसिद्धम् ।

यदि तु निषेधतावच्छेदकस्य दृश्यत्वादेःप्रतियोगितन्निषेधसाधारण्यादत्र निषेधनिषेधो न प्रतियोगिसत्त्वार्जनाय भवतीत्युच्यते तदा दृश्यत्वं यथा न मिथ्यात्वव्याप्यं तथेहैव गन्धे परत्र च प्राचां गन्धेषु स्नेहपूर्त्तां अस्माभिश्च वह्नुपपादितमिति तत्ततोऽवधेयम् ।

सू० इष्टं ब्रह्मापि दृश्यं तत्र च कथयतस्तस्य
जिज्ञास्यतादीन्मिथ्या चेद् दृश्यताऽस्मिन्ननु
विमतिपदेऽप्येवमेषा त्वयेष्टा । लिङ्गं जा-
ड्यादिकं चेत्तदपि मम मते ह्यंशतः स्याद-
सिद्धं मिथ्यालिङ्गैश्च सिद्धेत् किमपि यदि
भवेद् वाष्पधूमोऽग्नि लिङ्गम् ॥ ५० ॥

टी० यदेतन्मिथ्यात्वसाधकतयोक्तं दृश्यत्वं तद् ब्रह्मणि
विद्यते न वेति विचारे नेति पक्षस्तावद् दूष्यते अथातो ब्रह्मजिज्ञासा
तद्विजिज्ञासस्य तद् ब्रह्म आत्मा वा अरे द्रष्टव्यः आत्मन्येवा-
त्मानं पश्येदित्येवमार्तीनि परश्शतं वाक्यानि पुरस्कृत्य श्रोतव्यमन्त-
व्यत्वादिविशेषान् साधयतस्ते ब्रह्मणि दृश्यत्वनिषेधो न युक्तः
विद्यत इति पक्षे हेतोरतिचार इति भावः । ब्रह्मणि दृश्यत्वं
तन्मिथ्याभूतमतो न तत्रातिचार इति शङ्कते । मिथ्या चेदिति ।
एतदुपालभते । नन्विति । मिथ्याभूतेनैव हि दृश्यत्वेन ब्रह्मव्य-
तिरिक्तेऽपि मिथ्यात्वं त्वया साध्यते न हि दृश मिथ्या तद्-
र्मस्तु दृश्यत्वं सत्यमिति संभवति तथाऽङ्गीकारे तत्रैवातिचारः
सत्यद्वित्वप्रसङ्गश्चेति भावः । ननु दृश्यत्वे दृश्यत्वं त्वयापि वक्तुं
न शक्यमात्माश्रयादिप्रसङ्गात् । अतस्सत्येऽपि तस्मिन् हेतुवृत्त्य-
भावान्नातिचारः स्यात् मैवं दृश्यत्वन्नाम लिङ्गं दृश्यत्वादिति हेतु-
पदेन बोध्यं न वा आद्येऽतिचारत्वयैवेष्टः, द्वितीये साध्यव्याप्यम-
नुपस्थापयतो हेतुपदस्य प्रयोगाङ्गताऽयोगः, न चैवमात्माश्रयादिदो-
षः स्वपरनिर्वाहकसमाधिना दृश्यत्वधर्मस्य तदाश्रयाणाञ्च दृश्यपदेन
संग्रहणस्य त्वया स्वीकार्यत्वात्, अन्यथा दृश्यत्वं न दृश्यमिति

स्वोक्तिविषयत्वव्याघातात् यदि च हेतुपदजन्यधीविषयताभावेऽपि हेतुपदन्तश्च प्रयुज्येत एवमनैकान्तिकादिपदमपि तज्जन्यधीविषयत्वाभावेऽपि तच्च लब्धप्रमरमिति सर्वदोषसंपातः स्यात्, दोषाभावे कथं दुष्टशब्दस्सार्थ इति चेत् दृश्यत्वाभावे कथं दृश्यशब्दस्सार्थ इति सममेतत् ।

किञ्च दृश्यत्वरहितं दृश्यत्वं निष्प्रकाशं स्वप्रकाशं वा नाद्यः स्वोक्तिव्याघातादेव, न द्वितीयः अब्रह्मत्वात् अतः कथं दृशिविषयत्वं नासादयेत् । अथ स्याद् दृश्यत्वशब्देन स्वगोचरदृशिनिरपेक्षप्रकाशात्यन्ताभावो वा दृशज्जन्यफलाश्रयत्वं वा विवक्षितं तदुभयं स्वयञ्ज्योतिषि ब्रह्मणि नास्तीति कथन्तत्रातिचार इत्यपसर्पणवाक्यमनुभाषते । लिङ्गमिति । तदुभयं दूषयति । तदपीति । अस्मन्मते हि ब्रह्मव्यतिरिक्ता जीवा धर्मभूतज्ञानञ्च स्वयंप्रकाशतया स्वगोचरदृशिनिरपेक्षप्रकाशानि अतो हेतोर्भागासिद्धिः, दृशज्जन्यफलं च त्वदनुविधेयमिममन्तं प्राकट्यं वा त्वदभिमतं वेद्यगतवित्तिस्फुरणं वा द्वयोरपि विगीते क्वचिदपि अस्माभिरनङ्गीकारात् सार्वत्रिकी स्वरूपासिद्धिः तत्रापि स्फुरणस्य बाध्यं व्यहाराख्यं फलं विगीतस्यापीति चेत्तर्हि तद् ब्रह्मापि व्याप्नोति अन्यथा तच्च मौनैकशरणः कथं तद्वाचिख्यासया प्रवर्तेयाः । भवन्तु चात्र यानि कानिचिल्लिङ्गानि तानि सत्यान्यसत्यानि वेति विकल्पे पूर्वचापसिद्धान्तादि स्फुटमिति कृत्वा पश्चिममनुवर्ति । मिथ्यालिङ्गैरिति । तत्रानिष्टमाह । भवेदिति । बाष्पधूमः—बाष्पारोपितधूमः, । धूमभ्रान्तिसिद्धस्य धूमस्य व्यभिचारदृष्ट्या वह्निगमकत्वाभावो न तु मिथ्यात्वादिति चेत्तत् एव यन्मिथ्या न तद् गमकमिति व्याप्तिषिद्धेस्त्वदभिमतान्यपि न साध्यं साधयेयुः, साधने वा ब्रह्मण्यपि तानि कथञ्चित्क-

ल्पितानि तदप्यपरमार्थेभ्यः । एतेन परोक्तं बाधकमपि प्रतिवर्तक-
प्रत्यूढं दर्शितं भवति । अपि च सत्यत्वपक्षे याऽसौ दृग्दृश्यसंबन्धानु-
पपत्तिर्बाधिकेति संभाव्यते असत्यत्वेऽपि सा अस्ति वा न वा आद्ये
तर्काङ्गपञ्चकान्यतमहानेरतर्कत्वं तदा वाऽसत्यत्वे साध्ये कथं दृश्यत्वं
हेतुरूपादीयेत । द्वितीये सत्यादन्यस्मिन् खपुष्येऽपि दृश्यत्वानु-
पपत्तिर्न स्यात् माभूदिति चेन्न ख्यातिबाधान्ययानुपपत्तितर्कानुदय-
प्रसङ्गात् । अथ शब्दज्ञानानुपातिवस्तुशून्यविकल्पगोचरतामात्रेण
तस्य दृश्यत्वं सत्येतरत्वसाध्यापेक्षया च सपक्षत्वमिष्येत तदा
तद्वदेव तुच्छत्वेऽपि संभवति अभिमतानिर्वचनीयत्वं न नियम्येत
शब्दज्ञाननिरपेक्षश्च खपुष्याद्यध्यासः प्रागपि दर्शितः । भवतु तत्रा-
प्यनिर्वचनीयत्वं शब्दमात्रानुपातिविकल्पविषये तुच्छत्वं तत्र च
विवक्षितदृश्यत्वानुपपत्तिस्सिद्धेति चेत्तदपि न शब्दमात्रप्रतीतबाह्या-
गमविकल्पविषयाणामन्येषामपि पूर्वपक्षवाक्यार्थानामनिर्वचनीयत्वा-
भ्युपगमात् । अस्तु तत्रापि तुच्छत्वं किन्नश्छिन्नमिति चेन्न प्रत्यक्षाद्याभा-
सप्रतिपन्नेऽप्याभासप्रतिपन्नत्वाविशेषेण तुच्छवहिर्भावकृत्रिमङ्गप्रसङ्गात् ।
ननु सत्ये दृक्संबन्धोऽनुपपन्नः अस्वयंप्रकाशस्य स्वतस्सिद्धिरिहेण
सत्यत्वायोगात् तुच्छेऽपि तथा स्वरूपाभावे संबन्धाभावादनिर्वचनी-
ये त्वविद्यामाहात्म्यात् आध्यासिकस्संबन्धस्सिद्ध्यन् दुरपन्हव इति
तन्न पराधीनसिद्धेरपि निर्बाधस्य सत्यत्वाविरोधात् सत्येऽपि
ब्रह्मणि आध्यासिकदृक्संबन्धाभ्युपगमाच्च ।

दृक्संबन्धश्च दृश्यानामसत्यत्वे विवक्षितः ।

सत्यत्वादिविकल्पेन सीदत्यनुपपत्तिमान् ॥

सत्यत्वे त्वनुपपद्यमानोहि दृक्संबन्धः सत्योऽसत्य उभय-
रूपोऽनुभयरूपो वा नाद्यः सत्यत्वे प्रपञ्चस्य दृक्संबन्धस्सत्यो न

शुक्तिद्रव्येऽनु वर्तमाने स्वयं व्यावर्तते अतो मिथ्या, एवं रज्ज्वादे-
 स्पर्पभूदलनाम्बुधारादेश्च सत्यत्वमिथ्यात्वे व्यवतिष्ठेते इति । अत्रापि
 प्रागुक्तदूषणानि न प्रस्मर्तव्यानीत्यभिप्रायेण प्रतिवक्ति । मैवमिति ।
 तच्च हेतुदौःस्थ्यं हेतुमाह । हेतोरिति । अयुक्तिं प्रययितुं विकल्प-
 यति । स खल्विति । योऽयं व्यावर्तमानत्वहेतुः कुतश्चित् भिन्नत्वं
 वा बाध्यत्वं वा नश्वरत्वं वा, प्रथमं दूषयति । आद्य इति ।
 भिन्नत्वं ह्यत्र स्वप्रतियोगिकं वा स्वेतरप्रतियोगिकं वा स्वतोऽन्यतो
 वेति विशेषानारदेण यत्किञ्चित्प्रतियोगिकं वा आदिमस्त्वसंभव-
 यस्तः भेदाभेदकुसृष्टिश्च त्वया नाङ्गीक्रियते अनन्तरस्त्वनैकान्त्य-
 हतः, सत्ये ब्रह्मण्यतश्चावृत्तिं वर्णयत्या त्वयैव स्वेतरान्यत्वस्य
 स्वीकारात् तत एव सामान्योक्तिरपि निर्दूता अत्र क्रमस्य दूषणा-
 नुपयोगित्वादपसिद्धान्तोद्घाटनत्वरया च तृतीयं दूषयति ।
 अन्त्य इति । यदि ह्यत्र स्वकालसत्त्वमभ्युपेत्य उत्तरकालासत्त्वं
 हेतुरुद्गृह्यते तदा मिथ्यात्वेन सिषाधयिषितस्य स्वकालसत्त्वाभ्यनुज्ञा-
 नेऽपसिद्धान्तः, हेतुसाध्यपदव्याघातश्चानभ्युपगतस्वकालसत्त्वे तु
 नश्वरत्वहेतुरसिद्धः न खलु नित्यासतां खपुण्यादीनां नश्वरत्वं
 पामरः परीक्षको वा कश्चित् प्रत्येति, ।

तत्रापि नश्वरत्वेन नित्यसत्त्वं निरुद्धताम् ।

स्वकालेतरकाले च तेन मिथ्यात्वमिष्यताम् ॥

बाध्यत्वं हेतुं बाधते । मध्यम इति । प्रपञ्चस्य बाध्यत्वं हि
 स्वदेशादौ वा स्वरोपदेशादौ वा आद्ये त्वसिद्धिरवस्थापिता । द्वितीये
 बाधस्थलेष्वेव मिथ्यात्वसाधने सिद्धसाध्यता अन्यत्र साधने त्वविष-
 यवृत्तित्वमन्यथाऽतिप्रसङ्गः, प्रपञ्चविषयबाधेन ब्रह्मबाधस्यापि सुषच-
 त्वात् ब्रह्म मिथ्या सप्रपञ्चात्मना बाधितत्वात् यत्कथञ्चिद् बाध्यते

तत्सर्वथा बाध्यत इति त्वयैवाश्रितत्वादिति । ननु यत्सत्यं तन्नित्यं प्रकाशते स्वतश्च यथा ब्रह्म, विगीतन्तु न तथा सुषुप्त्यादौ प्रपञ्चभा-
नाभावात् जागरादौ चान्यत्र एव भावात् । किञ्च सत्यस्य सर्वस्मिन् प्रकाशमाने प्रकाशो दृश्यते यथा संवित्स्वरूपस्य, न तथा प्रपञ्चस्या-
प्रकाशमाने घटादौ पटादिप्रकाशदर्शनात्, सत्यञ्च ब्रह्म देशपरिच्छेद-
रहितं न तथा विगीतमिति मिथ्या स्यात्, अतः कोट्यन्तरसंभवात् विकल्पन्यूनः प्रस्तुत उपन्यास इति शङ्काऽपनुत्त्यै कोट्यन्तरेष्वप्युक्तदे-
षानतिदिशति । धीविच्छेदेति । यदत्र कदाचिदप्रकाशमानत्वान्मि-
थ्येति तत्र किमस्मदाद्यपेक्षया कदाचिदप्रकाशमानत्वं हेतुः, उत सर्वापेक्षया, नाद्यः सामान्यनुदयप्रयुक्तस्य प्रकाशभावस्य प्रकाशमि-
थ्यात्वसाधकत्वायोगात् । न च पशुभिर्नृपशुभिश्चाविदितेष्वदृष्टेश्वरा-
दिषु प्रामाणिकैरसत्यत्वमध्यवसीयते । वयं तु तत्राप्यध्यवस्याम इति चेन्न ब्रह्मण्यपि प्रसङ्गात् विदितमेवास्माभिरप्यात्मतया ब्रह्मेति चेत् किमर्थं तर्हि तद्विविदिषया यच्चदानाद्युपादानं शारीरकारम्भश्चाविदि-
ताकारबोधार्थमिति चेन्न तस्यैवाकारस्य मिथ्यात्वप्रसङ्गात् तत्त्वावेद-
कवाक्यवेद्यस्य च मिथ्यात्वं व्याहृतं निराकारे च कथं विदिता-
विदिताकारभेदः, तत्कल्पनयेति चेत्तर्हि कल्पिताकारविविदिषयैव शास्त्राद्यारम्भात् स्वष्टेणप्लवः । न द्वितीयः ईश्वरस्य नित्यसर्वज्ञतया तदसिद्धेः । प्रकाशप्रकाशयोरश्च भिन्नायुक्तत्वं युष्माभिरपि दुरपह्वम् अनादिसाक्षिचैतन्यविषयभूतानां विद्याव्यतिरिक्तानामनादित्वानङ्गी-
कारात् स्वतःप्रकाशमानत्वाभावान्न सत्यत्वनिषेधः पूर्वहेतुविकल्पे दूषितः परतः प्रकाशोऽपि कारणदोषबाधकप्रत्ययाभावात् प्रतिष्ठा-
तप्रामाण्यः, यच्च सत्यं संवित्स्वरूपं सर्वस्मिन् प्रकाशमाने प्रका-
शते न तथा विगीतम् अतो मिथ्येति तदसत् सर्वसंपदामेक्यस्या-

स्माभिरनुपगमात् त्वयाऽपि तस्य दुस्साधत्वाच्च, अन्यथा कथं न सर्वे न सर्वज्ञाः स्वसंविदो गुरुसंविदा प्रतिवादिसंविदा चैक्यं पश्यन् किं तदनुगुणं नाचरसि भिदुरास्तु संविदः स्ववेद्येतरप्रकाशदशायां न प्रकाशन्त इति न तद्विदर्शनम् । एतेन सत्यं सत्सर्वत्र वेद्ये प्रकाशत इत्यपि दत्तेऽन्तरं प्रतिवित्तिवेद्यानां सतां परस्परव्यावृत्तत्वात् सतास्तु-
पस्तु तेषां धर्मो न त्वया सत्यत्वेन स्वीक्रियते शेषन्तु स्वस्थाने भवि-
ष्यति यत् देशपरिच्छेदवतां स्वदेशेऽपि निवृत्तिः सेत्स्यति तदपि नश्वरत्वात्तन्मायेन प्रत्युक्तं यदि हि यत्र क्वचिद्देशे व्यावृत्तिर्हेतुस्स तर्हि स्वदेशासत्त्वं न साधयेत् तत्सत्त्वे विरोधाभावात् सार्वत्रिक-
व्यावृत्तिस्तु साध्यगर्भेति न हेतुः स्यात् ।

यत्र क्वचिन्न क्वचित्त्वरशृङ्गादिरीरितः ।

इति मध्यमशिक्षा च स्वविधिद्वेषखण्डिता ॥ ५१ ॥

इति व्यावर्तमानत्वानुमानभङ्गः ।

नश्वरत्वहेतावुक्तदोषमनिर्द्धारयतः कालपरिच्छेदसामान्यमु-
खेन मिथ्यात्वशृङ्गामकुरन्तीमुज्जिहीषुर्दघाटयति । यत्स्यादिति ॥

सू० यत्स्यात्तत्सर्वदा स्यादपि च न भवेत्तच्च न
स्यात् कदापि क्वापि व्यामारविन्दादिवदिति
यदि न व्याहतेस्साध्य*हेत्वोः । मध्ये सत्त्वं
गृहीत्वा खलु तदुभयतोऽसत्त्वलिङ्गं गृहीतं
सामग्या चावधी द्वौ स्फुटतरविदितौ सापि
तत्तत्प्रवाहात् ॥ ५२ ॥

* हेतुसाध्ययोरिति वक्तव्ये अयथाऽऽद्यानं न्यायप्रयोगे साध्यस्य प्रथमप्रयोगनिब-
न्धनमिति वेद्यम् ।

टी० विवक्षितस्य हेतोरनादरप्रतिरोधाय प्रथममिहानुयाह-
कोक्तिः यत्कचित्काले स्यात् तत्कालान्तरेऽपि स्यात् सत्त्वभावत्वे
ब्रह्मण इव सामग्रीसहस्रेणाप्यसत्त्वापादनायोगात्, असत्त्वभावत्वे
खपुष्पस्येव कालविशेषे सत्त्वापादनासम्भवात् तद्विहानुयाह्याभिप्राये-
णाह । यदपीति । अयमत्र प्रयोगः यत्प्रागूर्द्ध्वमासत् तन्मध्येऽप्य-
सत् यथा संप्रतिपन्नं, विमतं च तथात्वान्मिथ्येति अनयोस्तर्कानुमा-
नयोरभासतामभिप्रेत्याह । नेति । तर्के तावत्कालविशेषोपश्लिष्टं
सत्त्वं प्रसज्जनीयम् । उताविवक्षितकालविशेषं सत्त्वमात्रं वा नाद्यः
स्वस्वरूपस्यैवाभावे स्वकालाभावात् तदवधिककालान्तरासिद्धेः तदु-
पश्लिष्टप्रसज्जनीयबोधासंभवेन तत्प्रसङ्गायोगात् । न द्वितीयः इष्टप्र-
सङ्गत्वात् प्रसज्जकैकदेशस्य प्रसज्जनीयत्वायोगाच्च ॥

अथ विशिष्टाङ्गीकारे विशेष्याङ्गीकारप्रसङ्गः । तच्च नास्ति
बाधादित्याकूतं तदपि न अन्यतो बाधादृष्टेः, एतेन तर्केण बाधमु-
ज्जीव्यैतत्सिद्धेशक्यसंपादनत्वात् कुतश्चिदसत्त्वस्यासिद्धौ सत्त्व-
स्य प्रसज्जनीयत्वायोगाच्चेति भावः । अनुयाह्याभासत्वे विरोधं
हेतूकरोति । साध्यहेत्वोरिति । एतल्लक्षणहेत्वोरिति वदच हेतुसाध्य-
योर्व्याहतिं विवृणोति । मध्य इति । अयमाशयः कालविशेषासत्त्वं
ह्यसिद्धं तावन्न लिङ्गं स्यात् त्वयाऽपि तथाऽनभ्युपगमात्, तत्सि-
द्धिस्तु स्वकालेऽप्यसत्त्वं क्रोडीकृत्य वा वहिष्कृत्य वा पूर्ववासिद्धिरं-
शतस्साध्याविशेषश्च स्वदेशकालासत्त्वात्मनो मिथ्यात्वस्य प्रचि-
ख्यापयिषितत्वात् उत्तरं स्वकालसत्त्वानुमतिलब्धजीवितेन हेतुना
कथं सा प्रतिक्षिप्येत तत्कालवर्तित्वबुद्ध्यपेक्षया प्रागुत्तरकालपरि-
कृप्तिरिति चेत् न नित्ययाऽपि धिया तत्कालवर्तित्वग्रहणोप-
पत्तेः, अनित्यबुद्ध्यपेक्षया प्रागूर्द्ध्वसमयसिद्धिरिति चेत् बुद्धेस्तर्हि

स्वकालसत्त्वमेष्टव्यमन्यथा तदवधिकपूर्वोत्तरसिद्धेः । बुद्धिरपि बुद्ध्य-
धीनसिद्धिः न तु वस्तुतस्सतीति चेन्न अनित्यबुद्धिवन्नित्यबुद्धिरपि
तथेति प्रसङ्गे निवारकाभावात् किञ्चासौ स्वाधीनसिद्धिर्वा स्वेतरबुद्ध्य-
धीनसिद्धिर्वा नाद्यः अनित्यबुद्धेस्त्वया स्वयंप्रकाशताऽनभ्युपगमात्
अभ्युपगमे वा नित्यसत्यत्वप्रसक्तेः । न द्वितीयः अन्यबुद्ध्या तत्त्व-
रूपसिद्धावनित्यबुद्धेर्नित्यमानप्रसङ्गात् ईश्वरबुद्धिवत् स्वकालवर्ति-
त्वप्रतिभासे स्वत एव सत्याया अनित्यबुद्धेः कालोपाधित्वप्रसङ्गात्
तत एव तदपेक्षः पूर्वोत्तरकालासत्त्वलिङ्गेन स्वोपजीव्यमध्यकालस-
त्त्वप्रतिषेधः प्रासादनिगणप्रयासप्राय इति । अत्र सतोऽसत्त्वमसत-
स्सत्त्वञ्च दुस्साधमिति दुरभिमानमुन्मूलयति । सामग्येति । अप-
रोक्षप्रमितिसामग्येत्यर्थः । यद्वा जनिद्वंससामग्योपलक्षितौ पूर्वापरा-
वधी प्रत्येकं समुदायतो वा यथावस्तु प्रत्यक्षसिद्धाविति वाक्यार्थः
तरपा णिडितप्रयुक्तिर्यङ्क्यन्तदुरपन्हवत्वं सूच्यते, ततश्च निर्वा-
धस्फुटदृष्टापन्हवे वैभाषिकादिपरिभाषया ब्रह्मणोऽपि कालपरिच्छेदर-
हितत्वादेव खपुष्पकल्पत्वं प्रसज्यत इति भावः । ननु कालपरिच्छिन्नो-
त्पत्तिज्ञप्रिसामग्रीसिद्धावेवं वाच्यं सैव कुतस्त्येत्यत्राह । सापीति । साम-
ग्रीस्वरूपप्रवाहस्तद्वेधकप्रवाहश्चानादिरपर्य्यनुयोज्य इति भावः ।

किञ्चानित्यत्वसत्यत्वेनानित्यं सत्यतां त्यजेत् ।

तदसत्यत्वपक्षे तु नित्यत्वात्सत्यता भवेत् ॥

इत्यनित्यमिथ्यात्वकृप्तिपरिहारः ।

माभूदनुमानं नित्यनिर्दोषनिगमवाक्यगणैरेव निर्विशेषस्वप्र-
काशसच्चिदानन्दब्रह्मव्यतिरिक्तसर्वमिथ्यात्वसिद्धिः स्यादित्यत्राह ।

आम्नायस्येति ॥ ५२ ॥

सू० आम्नायस्यापि शक्तिर्न खलु गमयितुं स्वोप-
जीव्यप्रतीपं यूपादित्यैक्यवाक्यप्रभृतिरित-
रथा नोपचारं भजेत । अन्नाम्नायः स्वपूर्वा-
परविहतिभयान्नेति नेत्यादिवाक्यं वैलक्ष-
ण्यादिमात्रं प्रययति भुवनाद् ब्रह्मणो
विश्वमूर्त्तः ॥ ५३ ॥

टी० अयं भावः प्रत्यक्षमुपजीव्यानुमानस्य, ते उभे उप-
जीव्य शास्त्रस्य च प्रवृत्तिः, तच्चैते बाधेत अनुमानेऽपि कालात्य-
यापदिष्टकथैव न स्यात्, तथा च बाधाभावे कथं दूष्यदूषणव्यवस्थेति
कथात्रयोच्छेदः । ननु पदपदार्थादिस्वरूपमात्रं शास्त्रस्य प्रत्यक्षा-
दुपजीव्यमनुपजीव्यं तु तत्सत्यत्व प्रमाणाभासभासितं शास्त्रेण
बाध्येत, मैवं न हि जगत्सत्यत्वशाहिणः प्रमाणाभासत्वमितः
पूर्वं सिद्धं ततश्च तदाभासत्वमिदं शास्त्रेण तद्बाधः, तेन च
सेति मिथस्संशयः स्यात् । अस्त्वाम्नायत्वमेव प्राबल्यकारणमित्य-
चातिप्रसङ्गमाह । यूपादित्येति । नन्वादित्यो यूप इत्यादेराम्नायस्य
कर्मविधिशेषतयाऽन्यपरत्वाद् दुर्बलतया प्रत्यक्षानुविधानेन वृत्त्यन्त-
रस्वीकारः, इह तु तत्त्वावेदकवाक्यस्यातत्परत्वासंभवात् प्रत्यक्षादि-
बाधकत्वं युज्येत हन्त किं क्रियाशेषत्वमेव मन्त्रार्थवादानां स्वार्थप्र-
हाणकारणं तथा सत्यतिप्रसङ्गात् तावता त्वन्यार्थं स्वार्थबोधनं
सिद्धेत्, क्वचिच्च स्वार्थप्रहाणं बाधादेव न त्वन्यशेषत्वात् तथैव हि
लोके वेदे च स्तुत्यादेर्दृष्टिरनन्यपरेष्वपि ब्रह्म वनं ब्रह्म स वृक्ष
आसीदित्यादिष्वर्थसंभवे भाक्तो निर्देशः ।

ननु जगद्ब्रह्मसामानाधिकरण्येऽपि स्वरूपैक्यविरोधात्

बाधार्थतयोपचारः स्यात्, तन्न अतिस्पृतिशताबाधेन संभवन्त्यां गतो विपरीतलक्षणाङ्गीकारायोगात् व्याप्तिविशेषापेक्षया च सामानाधिकरण्यं व्यज्यते स भूमिं विश्वतो वृत्त्वा अत्यतिष्ठदृशाङ्गुलं पुरुष एवेदं सर्वं, सर्वं समाप्नोषि ततोऽसि सर्वः सर्वगतत्वादनन्तस्य स एवाहमवस्थित इत्यादिषु, अत एव ब्रह्मैवेदं सर्वम् आत्मैवेदं सर्वं यच्च त्वस्य सर्वमात्मैवाभूदित्याद्याः सावधारणनिर्देशाश्च ब्रह्मात्मकत्वनिषेधाभिप्रायास्तथा च नेह नानाऽस्ति किञ्चनेत्यादिकमपि गतार्थमिदञ्च वाक्यं यदि ब्रह्मणि नानात्वं प्रतिषेधेत् तदा ब्रह्मेकत्वसिद्धौ का कथा तद्गुणविभूतिनिषेधस्य । अथ भावप्रधान्यानाञ्जस्यं किञ्च नेति पदवैयर्थ्यञ्च मत्वा नानाभूतं किञ्चन वस्तु ब्रह्मणि नास्तीति युज्येत तथाऽपि न जगन्निषेधः, ब्रह्मण्यविद्यमानानामपक्षयविनाशरूपवर्णादीनामिव स्वाधारेषु निराधारतया वा घृत्युपपत्तेः, बहुव्यापिनि सर्वाधारतया चाधिगते ब्रह्मणि नास्ति किञ्चनेति निषेधात् तन्मिथ्यात्वे तात्पर्यं गम्यत इति चेत्तथा सति नेदं किञ्चनास्तीत्येतावद्वक्तव्यम् अधिकरणोक्तिस्त्वजागलस्तनायेत् । अथ प्रपञ्चे नानात्वं नास्ति नानाभूतं नास्तीति वा प्रतिपाद्येत तथाऽपि न प्रपञ्चस्वरूपबाधः, तन्नानात्वनिषेधे वाक्यप्रवृत्तेः तच्च दृष्टश्रुतविरोधपरिहृत्यै विश्वस्य ब्रह्मात्मकत्वादिसाधर्म्यविधौ वा जडपण्डितशत्रुमित्रादिवैधर्म्यदृष्टिनिषेधे वा तात्पर्यं स्थापनीयम् । इयञ्च गतिरेकधैवानुदृष्टव्या विद्याविनयसम्पन्ने, सुहृन्मित्रार्युदासीनेत्यादिभिरनुगृह्यते अत ईदृशेषु सर्वेषु वाक्येष्वेवंसर्वाविरुद्धः कश्चिदर्थस्समर्थनीय इत्यभिप्रायेणायात आदेशो नेति नेति न ह्येतस्मादिति नेत्यन्यत् परमस्तीति वाक्यं तावदविरुद्धार्थविषयं साधयति । अत्रेति । प्रत्यक्षग्रहणमनुमानस्याप्युपलक्षणमात्रायशब्दः

इह श्रुत्यन्तरपरः । अत्र द्वे वाच ब्रह्मणो रूपे मूर्तश्चामूर्तमेव चेत्यादि पूर्ववाक्यम् । अथ नामधेयं सत्यस्य सत्यमित्यादि पश्चिमं तदिह प्रत्यक्षानुमानश्रुत्यन्तरपूर्वापरविरोधभीत्या मध्यमं नेति नेतीत्यादि-वाक्यं ब्रह्मगुणविभूतिषिग्रहाद्यवाधेन ब्रह्मण्येवानुक्तातिशयान्तरपरं नेतव्यं, ततश्च लोकदृष्टप्रकारवैलक्षण्यार्थमिह केचिदाहुः । अन्ये तु इति नेति व्यवहारेणेताऽधिकं किञ्चिदस्तीति निर्देष्टव्यं नास्तीति प्रकृतैतावत्त्व*सूत्रभाष्योक्तमिहादिशब्दसंग्रहीतं ब्रूमः । पूर्वप्रदर्शित-प्रकारमात्रयोगाद् ब्रह्मणः प्रकृतमेतावत्त्वं नेति नेत्यादिवाक्यं प्रति-षेधतीति ब्रह्मणो विश्वमूर्तेरिति पदाभ्यां धर्मिग्राहकप्रसिद्धगुण-विभूत्यादिप्रकर्षः प्रस्थाप्यते ॥ ५३ ॥

इति निषेधश्रुतीनां प्रत्यक्षादिविरुद्धप्रतिपादकत्वानुपपत्तिः ।

ननु प्रत्यक्षस्य प्रत्यक्षान्तरेणैव परोक्षेणापि बाधस्तत्रतत्र सम्मतः तद्वदिहापि स्यादिति शङ्कते । प्रत्यक्षेणेति ।

सू० प्रत्यक्षेणैव पुंसां भवति दृढतरो देह एवा-
त्ममोहो ज्वालैक्यप्रत्यभिज्ञाद्युभयमपि च
तद्वाध्यते ह्यागमादौः । तस्मादक्षादिसिद्धं
श्रुतिभिरपि जगद्वाध्यतामित्ययुक्तं सन्दे-
हार्हेषु शक्तं यदिह न खलु तद्दोषदूरेष्वपि
स्यात् ॥ ५४ ॥

टी० अस्ति हि मनुष्यत्वस्थूलत्वादिविशिष्टे पिण्डे तिरश्चा-
मिव विपश्चिनामप्यात्मत्वाभिमानः, तत्र चामोक्षादसमाहितदशायां
जाग्रतः स्वपतो वा दर्पणतलदत्तदृष्टेरिव सामग्रीसामर्थ्यादनिक्छ-

* प्रकृतैतावत्त्वं प्रतिषेधति ततोब्रवीति च भूयः । इति सूत्रम् ।

तोऽपि देहविभ्रमे बाधितानुवृत्तिरित्यभिप्रायेण दृढतरशब्दः । अस्य
 ज्वालैक्यप्रत्यभिज्ञायां विपरिणतानुपत्तिः, अपिः प्रत्यक्षस्य बाध्यत्वसं-
 भावनार्थः, चकारश्चन्द्रसूर्यपरिमाणाल्पत्वाद्विभ्रमाकारसंग्रहार्थः ।
 आगमादौरित्यनेनानुमानवत्परेष्टमर्थापत्त्यादिकमपि गृह्यते अत्र देहा-
 त्मबोधस्यानुमानागमाभ्यां ज्वालैक्यग्रहस्य चानुमानेन बाधः । एवं
 निर्दर्शितमर्थं प्रकृते निवेशयति । तस्मादिति । विषमो दृष्टान्त इत्य-
 भिप्रायेणाह । इत्ययुक्तमिति । सन्देहाहैष्विति । अयं भावः क्षे-
 भूषणादिनयात् मम देह इति व्यतिरेकप्रत्यग्रस्तावद् दुरपहूवः
 ममात्मेत्येतत् घटस्यात्मेतिवत् स्वरूपपरमिति सर्वसम्मतं वीतरा-
 गजन्मदर्शनादिभिश्च देहात्मभेदस्सभाष्यते अतस्तप्रायःपिण्डा-
 दिन्यायात् भ्रमहेतुसंसर्गविशेषवति द्रव्यद्वये स्थौल्यचैतन्यादि-
 गुणव्यतिहारधीः स्यादिति शङ्काकलङ्कितस्तत्तद्देहात्मबोधस्सर्वेषां
 सर्वदा संभवन्नपि नित्यनिर्दोषनिगमजन्यधिया न्यक्कारमर्हति
 ज्वालैक्यधीरप्यदृष्टनिर्वापणस्य पुनरारोपितदीपेऽपि संभवात् सादृ-
 श्यसादेश्यभेदाग्रहादिप्रसूतेति लैङ्गिक्या धिया नियम्येत चन्द्रसूर्य-
 परिमाणाल्पत्वादिवोधेष्वपि दूरत्वाद्विदोषसंप्रतिपत्त्याऽनन्यथासिद्धा-
 नुमानागमसिद्ध्या बुद्ध्या बाधः साधीयान् इह तु तत्तत्प्रमा-
 णदोषत्वेन संभावितानां सर्वेषामसिद्धेर्न शास्त्रबाध्यत्वं संभा-
 व्यमिति ॥ ५४ ॥

इति परोक्षबाध्यत्वयोग्यायोग्यप्रत्यक्षविभागः ।

पुनःप्रत्यक्षादेर्निर्दोषत्वमसिद्धमिति शङ्कते । प्रत्यक्षमिति ।

मू० प्रत्यक्षं दोषमूलं श्रुतिरिह न तथा पौरुषे-
 यत्वहानेस्तस्मात्सा बाधिकाऽस्येत्यसदखि-

लधियामन्ततो दोषसाम्यात् । शास्त्रस्यापि
ह्यविद्याप्रभृतिभिरुदयस्संमतस्त्वन्मतस्यैस्त-
स्यानाविद्याभावे न हि निखिलभिदाऽप-
न्ववशशक्यशङ्कः ॥ ५५ ॥

टी० अयं भावः विगीतं प्रत्यक्षं दोषमूलं प्रत्यक्षत्वात् द्विच-
न्द्रादिप्रत्यक्षवत् अत एव तन्मूलस्यानुमानस्यापि दोषमूलत्वं सिद्धं
श्रुतिस्तु न तथा सर्वेषु कल्पेषु एकरूपतयैव श्रूयमाणतया पौरुषेय-
त्वासंभवे वक्तृदोषप्रसङ्गाभावात्, इह च तद्वेद्ये ब्रह्मणि भेदनिषेधे
वा ऽनन्यगोचरत्वेन तात्पर्यस्थापनात् अतस्सा श्रुतिरस्य प्रत्यक्षस्य
बाधिकेति तदेतत् प्रत्याचष्टे । इत्यसदिति । स्वव्याघातादिदोषा-
दिति भावः । अभिप्रेतं विवृणोति । अखिलधियामिति । अयं समाधिः
प्रत्यक्षत्वादिति स्वप्रकाशप्रत्यक्षेऽपि वृत्तेरनैकान्तिकम् । अथानित्य-
प्रत्यक्षत्वादिति विशेष्येत तथाऽपि स्वाभीष्टध्यानजन्ये शब्दजन्ये
वा परब्रह्मप्रत्यक्षे तद्वृत्तिस्सिद्धा तत्रापि दोषमूलत्वाभ्युपगमे
कथं तत्त्वसाक्षात्कारसिद्धिः दोषमूलादपि तत्सिद्धावतिप्रसङ्गः
दुष्टप्रत्यक्षमूलतया चानुमानस्यापि बाध्यत्वं दुर्वचं स्यात् यदि च
प्रत्यक्षत्वमात्रेण पृथिव्यादिस्वरूपप्रत्यक्षस्य दोषमूलत्वं बोधकत्वा-
देव ब्रह्माद्वैतवाक्यानामपि किन्नैतत्स्यात् वाक्यदोषत्वेन संप्रतिपन्नं
किञ्चिन्न तत्र दृश्यत इति चेत् । समानमेतद्विमतोऽपि प्रत्यक्षे अतिरिक्त-
दोषानुमानस्य तु वाक्येऽपि कः प्रत्यूहः भेदवासनाख्यो दोषः
प्रत्यक्षे प्रसिद्ध इति चेन्न शब्देऽपि तस्यास्तद्वत्प्रसिद्धत्वात्, न ह्यत्र
प्रकृतिप्रत्ययपदवाक्यपदार्थवाक्यार्थादिविकल्पान् वासनानपेक्षानभि-
मन्यध्वे न च द्विचन्द्रादिवासनानां वासनत्वादेव दोषत्वं किन्तु

भ्रान्तिमूलत्वात् अतोऽभिप्लव्येव भेदवासना दोषः अथयार्थस्मृतिहेतु-
त्वात् अन्यथा ह्यद्वैतवा*सनायाः अपि दोषत्वप्रसक्तिः प्रत्यक्षे तु
वासना भ्रान्तिप्रसूतैवेति चेत् न वासनाया दोषत्वसिद्धौ तद्वेतोर-
नुभवस्य भ्रान्तित्वसिद्धिः ततश्च तत्सिद्धिरिति मिथस्संश्रयात्
एतेन भेदधीजनकत्वाद्वासनाया दोषत्वमित्यपि प्रत्युक्तं गृथिव्यादि-
भेदधिया भ्रान्तित्वसिद्धौ तज्जनकवासनाया दोषत्वं ततश्च तदिति
तत्त्वावेदकवाक्यबाधितत्वात् भेदधियां भ्रान्तित्वे सिद्धे ततस्तद्वे-
तोर्दोषत्वकृपौ नान्योन्याश्रय इति चेन्न प्रत्यक्षस्य वासनाख्यदोष-
मूलत्वे सिद्धे वाक्यस्य तद्विस्तृतत्वावेदकत्वं ततश्च भेदधियां
भ्रान्तित्वं तत एव तद्वेतुवासनाया दोषत्वं ततः प्रत्यक्षस्य दोष-
मूलत्वमिति चक्रकापतेः । पर्वसंकोचेन मिथस्संश्रयो वा प्रत्यक्षं सर्वं
भेदवासनामूलमित्यपि निर्विकल्पके दुर्वचं तस्य त्वयापि संस्कार-

* अद्वैतवासनाया वासनास्वरूपत्वं चाभाणि । ईश्वरानुग्रहादेवा पुंमामद्वैतवा-
सना । महाभयकृतत्राणा द्वित्राणां यद्वि जायते ॥ इति खगडनकारेण । ततोवासना-
त्वेनेव दोषत्वाङ्गीकारोनाञ्चितः । भेदवासनानां दोषत्वे नाप्यद्वैतवासनेत्येव गुणो
नापि ब्रह्माद्वैतवासनेत्येव वा गुणस्तथा सति विरलपादपेष्वपि दूरादुदात्तमागस्ये
क्यवासनया जातमैक्यज्ञानं न भ्रमः स्यात् । द्वितीये त्वद्वैतवासनाया गुणत्वमव्याप्य-
सिद्धं तदधिकृत्यैवावयोर्यत्रिवाटात् तत्र न द्वैतवासना दोषः किन्तु दूरत्वं तर्हि द्विचन्द्र-
भ्रमस्यनेपि तिमिरं दोषो न तु भेदवासना । किंच भेदवासनाया दोषत्वे तस्या दोष-
त्वंमेव दुरवधारणतामापद्येत तद्वेदताया अपि भेदवासनयेव प्रत्यायनीयतया दोष-
जन्यज्ञाने च प्रामाण्यानाश्रयासेन दोषत्वादोषत्वकथायाः कथंचिदप्यनवतारात् । भेद-
वासनाया दोषत्वं श्रुतिसमधिगम्यमिति त्वतिबालभाषितं तादृशश्रुतीनामनेदम्पर्यात् ।
ऐदम्पर्याङ्गीकारेऽपि वा ऐदम्पर्यग्रहस्य भेदवासनामूलकतया ज्ञानान्तराणांमिर्वदम्पर्यज्ञा-
नस्यापि दोषमूलकत्वेनाप्राभाययज्ञानास्कन्दिततया तदर्थं प्रामाणिकानामनाश्रयासात् ।
दोषमूलकत्वज्ञानविरहकाले भेदवासनया जातस्य भेदवासनाया दोषमूलत्वबोधकश्रुति-
वाक्यैदम्पर्यज्ञानस्याश्रयसनीयतया भेदवासनाया दोषत्वं स्ववधारणमिति तु कीरकल्प-
कापुरुषकथामात्रं तथा सति शुक्तिरूप्यज्ञानधर्मिकदोषमूलकत्वज्ञानविरहकाले तज्ज्ञान-
स्याप्याश्रयसनीयत्वेन ततोऽपि शुक्तिरूप्यस्य तत्त्वप्रसङ्गादिति किमत्र भूरि विक्रान्तेन ।
तस्माद्वासनानां दोषत्वादोषत्वे न वासनात्वेन किन्तु भ्रमप्रममूलत्वेनेति धिचेचनीये-
ऽपि विषयेऽन्यत्र कतविस्तारा उदासमे ।

जन्यत्वानभ्युपगमात् । अस्ति च शब्दानुगमवादिनामप्यवासना-
धीनं प्रथमाक्षसन्निपातजं प्रत्यक्षं तत्कल्पितयोश्शब्दविवर्तपरिणत्यो-
स्संस्कारापेक्षप्रकाशत्वात् अस्तु सर्वजननी मायैव निर्विकल्पके दोष
इति चेन्न वाक्यतज्जन्यज्ञानयोरपि तदपत्यभेदत्वादिति तदिदमाह ।
शास्त्रस्यापीति । प्रभृति-शब्देन भेदवासनां तन्मूलभेदभ्रमञ्च गृह्णाति
अतः प्रत्यक्षमात्रस्य दोषमूलत्वकल्पना निर्दोषज्ञप्रसङ्गात् न सहेतेति
निश्चिनुमः । अथ शास्त्रस्य ब्रह्मवदविद्यावद्ज्ञानादित्वादविद्यामूलत्वं
नास्तीति सुधाद्वैतिमतमनूय दूषयति । तस्येति । तत्र शास्त्रस्या-
दोषकल्पितानादिभावत्वात् ब्रह्मवदविद्यातद्विवर्तान्यतया च सत्य-
त्वप्रसक्तौ स्वाभिमतमद्वैतं भज्येतेति भावः ॥ ५५ ॥

इति शास्त्रप्रत्यक्षयोर्दोषसाम्यापादनम् ।

अथ कैश्चिदनाकलिततर्कतन्त्रगतिभिः प्रपञ्चलुण्ठा*कैरेवं
प्रत्यवस्थितं दोषमूलत्वाविशेषेऽपि परत्वादद्वैतवाक्यजन्यं ज्ञानं
प्रत्यक्षस्य बाधकं पूर्वाबाधेन नोत्पत्तिरुत्तरस्य हि सेत्स्यतीति
न्यायात्, न चाविशेषः परस्य बाधकत्वं प्रतिरुन्ध्यात् प्रमाणत्वाविशेषे-
ऽप्युद्गातृप्रतिहर्त्रपक्षेदयोरयुगपदुभयसंभवे परस्य नैमित्तिकशास्त्रस्य
बाधकत्वस्थापनात्, अपैति च रज्जुसर्पभीतिः कस्यचिदनाप्रवाक्ये-
नापि, अतश्शास्त्रतः प्रत्यक्षबाधश्शक्य इति तत्प्रतिज्ञिपति ।
दोषोत्पत्त्येति ॥

मू० दोषोत्पत्त्यत्वाविशेषे न हि भवति परं पूर्व-
बाधप्रगल्भं दोषज्ञानं तु माभूदविदुषि पुरुषे
वस्तुतस्त्वन्यथा तत् । निर्दोषत्वाभिमत-

स्वसमयिमतिभिः किन्न मिथ्याकृतान्ताः प्रा-
ग*ल्भ्यं चेन्निषेधः पर इति मुखिरं तुर्यबौ-
द्धस्य तूर्यम् ॥ ५६ ॥

टी० अयं भावः न हि सर्पभूदलनभ्रमयोरुपरितनस्य बली-
यस्त्वमुत्पादयितुं शक्यम् अनाप्रवाक्य बाधिते रज्जुसर्पे तद-
नाप्रत्वपरामर्शिनस्तदुभयं पुनरनुषज्यते इह त्वादावेव दोषमूल-
त्वाविशेषश्चिन्तितः प्रतिसंहितश्चेति न परबलीयस्त्वभावनावकाश
इति दोषपरामर्शाभावमन्वारुह्यापि दूषयति । दोषज्ञानमिति । तुः—
वैपरीत्यद्योतकः वस्तुतस्त्वित्यत्र तुः—विदुषि तद्वीसंभवद्योतनार्थः
दोष एव ह्ययथार्थधीहेतुः तज्ज्ञानन्तु तद्विस्मम्भनिवर्तकं दुष्टस्यापि
बोधस्य दोषपरामर्शाभावमात्रात् वस्तुस्थितिवैपरीत्यव्यवस्थापकत्वे-
ऽतिप्रसङ्गमाह । निर्दोषत्वेति । सर्वे हि वादिनः स्वसिद्धान्तस्था-
पकं निर्दोषमभिमन्यन्ते न च तत्तथ्यं न च तथातया भिद्येत वस्तु-
गतिः व्याघातात् तदिह स्वपक्षस्यापकदोषानाकलनमात्रेण बाह्यसि-
द्धान्ता विपश्चिद्विदितदोषाः किन्न मिथ्या भवन्ति तद्वदिहापि बाध-
कदोषस्य सतः परामर्शे अन्यथाऽपि वा बाध्यबाधकभावो दुर्धर्षण इति
भावः । अनन्यगतिकापच्छेदन्यायदर्शनमात्रेण तुल्यस्यापि परस्य
प्राबल्ये सर्वबाधकमाध्यमिकविजयतूर्यं जोद्युष्येत्याह । प्राबल्य-
मिति निषेधः पर इत्येतावता तस्य प्राबल्यं चेदित्यन्वयः ॥ ५६ ॥

इति दोषसाम्ये परस्य बाधकत्वानुपपत्तिः ।

असंभावितदोषादौपनिषदवाक्यादद्वैतज्ञानं सिध्यतीति परो-
क्ते प्रतिबन्दिं प्रस्तुवान् इव स्वपक्षमपि स्थापयति । निर्दोषमिति ॥

सू० निर्दोषं यच्च शास्त्रं तदपि बहुविधं बोधय-
त्येव भेदं वाक्ये तत्त्वोपदेशप्रकरणपठितेना-
न्यपर्य्यं प्रतीमः । नात्रापच्छेदनीतिर्नियति-
मति सद्दोषक्रमन्यायसिद्धेः स्वप्रख्याप्याप-
लापे श्रुतिरपि वृषलोद्वाहमन्त्रायते वः ॥ ५७ ॥

टी० बहुविधं भेदम् आधाराद्येयभावादिभिरीशेशितव्यभेदं
भोक्तृभोग्यनिययन्तृभावैस्तत्त्वत्रयभेदमणुत्वविभुत्वादिभिर्जावेश्वर-
भेदं बहुमुक्तनित्यतदवान्तरविभागैर्जावभेदम् एतेषु च कालभेदेन
तत्तदवस्थाभेदञ्चेत्यर्थः । प्रतिषेधगन्धिना त्वयाऽपि प्रतिषेध्यर्थोदुर-
पलपेत्येवकाराभिप्रायः प्रस्तुतभेदवाक्यान्यन्यपरत्वान्न भेदं विदधती-
त्यत्राह । वाक्य इति । न हि सद्विद्यादिषु कर्मविधयः उपासनवि-
धयोवा संनिदधतीति त्वयाऽपि संप्रधाय्यते, सन्ति च तत्राप्यहमि-
मास्तिस्मिन् देवता अनेन जीवेनात्मनाऽनुप्रविश्य नामरूपे व्याकरवा-
णीत्यादीनि तत्तद्रूपस्वरूपव्यापारादिविविधभेदविषयाणि वाक्यानि
अतोऽनन्यपरनिर्दोषवाक्यसिद्धत्वात्तद्वैतवत् द्वैतमपि दुर्निषेधमित्य-
भिप्रायः । ननु प्रतिषेधस्य प्रसक्तिसापेक्षत्वात् भेदप्रसज्जकवाक्यं पूर्वं
तन्निषेधकन्तु परत्वेनापच्छेदनयातद्वाधकं स्यादित्यत्राह । नाचेति ।
अचेत्यनेनाभिप्रेतं हेतुमाह । नियतिमतीति । अयं भावः अनियत-
पौर्वापर्य्यं ह्यपच्छेदनयः नियमे तूपक्रमनयात् परानुत्पत्तिरेवेति
नीतिविदः । इह च त्वयैव प्रसज्जकप्रतिषेधकयोः पौर्वापर्य्यनियमः
स्थापितः, अतः परस्यैव दौर्बल्यं प्रत्येतव्यमिति अनुष्ठाने त्वस्य
न्यायस्यानन्यथा भावमभिप्रेत्य सदा शाब्दः । ननु लोकसिद्धान् भेदा-
स्तावत्प्रसिद्धत्वादनुवदति अलौकिकानपि प्रतिषेधार्थमेवोपदिश्य

प्रतिषेधतीति परप्राबल्यं दुर्वारं तच्चाह । स्वप्रख्याप्येति । अप्रख्या-
तस्य प्रख्यापनाद्वारं तच्च तूष्णीं भावः । न हि भ्रमनिवर्तनाय प्रवृत्तं
शास्त्रं भ्रमान्तरमुत्पादयतीति त्वदन्यः प्रतिपद्येत, तदिह श्रुतिः
प्रत्यक्षाद्यनवगतान् भेदान् स्वयं विश्रुते प्रतिषेधति चेति वृषलवि-
वाहमन्त्रवज्राघात एव परिशिष्यते इति भावः । एतेन सगुणनिर्गु-
णश्रुत्योरपि परप्राबल्यवर्णनं निरस्तम् ॥ ५७ ॥

इति भेदतन्निषेधश्रुत्योरपच्छेदन्यायानर्हत्वम् ।

एवमपि मुग्धान् प्रति मुग्धैरुपादेशि भेदस्तावद् भूतभौतिका-
दिष्वसंसारं प्रसिद्धः अतीन्द्रियनिष्ठोऽप्यसौ सामान्यतः प्रत्यक्ष एव
अन्यथा भेदसामान्यप्रयुक्तभेदशब्दवाच्यत्वादिव्याग्निग्रहणायोगात्,
व्याग्निग्रहणरूपं हि प्रत्यक्षमदृष्टसकलव्यक्तिगोचरमिति धूमानुमानादि-
ष्वपि समर्थयन्ते सावयवत्वानित्यत्वव्याग्निग्रहणमतीन्द्रियसावयवप-
क्षीकरणेण शिद्यन्ति तदिह भेदमात्रस्य प्रत्यक्षविषयत्वादप्राप्तप्रापक-
स्वभावशास्त्रगोचरत्वं न संभवतीति । एतदनुभाष्योपालभते । भेद
इति ।

म० भेदः प्रत्यक्षसिद्धो न निगमविषयः स्यादि-
ति त्वर्भकोक्तिः प्रख्यातादन्यमेनं प्रथयति
यदसौ त्वन्मताद्वैतवन्नः । सन्मात्रग्राहि चाक्षं
नियमयसि ततो ब्रह्मदृश्यं मृषा स्यात् किन्ते
श्रुत्या तदानीं फलमपि लभतां क्वापशूद्रा-
धिकारः ॥ ५८ ॥

टी० तुः—सर्वशास्त्रनिर्विषयत्वप्रसङ्गावहत्वं द्योतयति, प्रा-
येण हि तत्रापि यत्किञ्चिद्भेदविषयं सर्वं शास्त्रम् अन्ततः प्रतिप-

ज्ञात् अन्यदेव हि सर्वशास्त्रे प्रख्याप्यं तद्यदि यस्यकस्यचिद् भेदा-
न्तरस्य प्रत्यक्षतया सामान्यतः सर्वभेदग्रहणात् शास्त्रस्य विषयलोपः
स्यात्, लुप्येत तर्हि सकललौकिकवैदिकशास्त्रविषयः व्याकरणादि-
व्युत्पत्तिलोपात् अद्वैतशास्त्रमप्यशक्यारम्भं स्यात् अतो भेदस्य
शास्त्रविषयत्वं निराचिकीर्षता सिषाध्यधिषितस्याभेदस्यापि तन्निराकृ-
तमेवेति । अथ सर्वशास्त्रे प्रतिपन्नानामन्यप्रतिपन्नादन्यद् विशेषतः
प्रतिपित्साहं प्रतिपाद्यमिति पश्यसि तदा म*न्मते ऽपि लोकप्रसिद्ध-
गजतुरगनीलपीतादिभेदातिरिक्तः परावरादिभेद उपनिषद्दोषणीय-
स्तदिदमाह । प्रख्यातादिति । असावित्यौचित्यान्निगमः परामृश्यते
त्वन्मताद्वैतवदिति प्रतिबन्दिपरं तथा हि यदि भेदमात्रस्य प्रसि-
द्धत्वादलौकिकभेदोऽपि शास्त्रविषयो न स्यात् अभेदमात्रस्यापि
प्रतिवस्तु सर्वलोकप्रसिद्धत्वात् त्वदभिमतमद्वैतमपि तदविषयः स्यात्
यदि प्रसिद्धविलक्षणमद्वैतं तत्प्रतिपाद्यं पश्यसि भेदेऽपि तादृशे तथैव
दीयतां दृष्टिरिति प्रत्यक्षविषयत्वादेव शास्त्राविषयत्वे परस्य सिद्धा-
न्तविरोधमपि सूचयति । सन्मार्चेति । भेदस्य भ्रान्तिविषयत्वं
सन्मात्रस्य प्रत्यक्षविषयत्वञ्च त्वया स्याप्यते अतस्तस्यापि शास्त्र-
विषयत्वं त्वया दुस्साधमिति भावः ॥

अस्तु सन्मात्रमनागमविषयः भेदनिषेधमात्रे चप्यन्ततात्प-
र्यात् सन्मात्रं तु प्रत्यक्षत एव सिद्धुतीति तत्राह । तत इति ।
यदि प्रत्यक्षत एव ब्रह्मणस्सिद्धिः तदा दृश्यत्वसामान्यसंगृहीत्या
युष्मत्पदव्या मिथ्यात्वं दुस्तरं स्यादिति भावः । अन्यमपि सिद्धा-
न्तविरोधमाह । किमिति । प्रत्यक्षत एव ब्रह्मस्वरूपसिद्धौ तद्विभू-

* अस्मन्मतेऽपीति पा० ।

† प्रतिबन्दीपरमिति पा० ।

तिगुणादेश्च मिथ्यात्वादनृपदेष्टव्यत्वे भेदनिषेधस्य च माध्यमिको-
पदिष्टैरेव तर्कैस्सिद्धौ शरीरकविचारार्थिनः श्रुतिसाध्यं न किञ्चित्स्या-
दित्यर्थः । ब्रह्मविद्यायां शूद्राधिकारप्रतिषेधो ऽपि दुश्शक इत्याह ।
फलमिति । ब्रह्मणस्त्रप्यन्तवेदात्वे सिद्धे ह्यनधीतश्रुतीनां शूद्रादीनां
ब्रह्मविद्यायामनधिकारस्सिध्येत् प्रत्यक्षवेदात्वे तु चैवर्णिकाविशिष्ट-
शूद्रोऽनधिकारी न स्यादिति भावः ॥ ५८ ॥

इत्यलौकिकभेदस्य शास्त्रवेदात्वोपपत्तिः ।

ये चैते प्रमाणप्रमेयादिभेदान् भ्रान्तिसिद्धान् साधयन्ति तेषां
योगाचारादिसमयमनास्याय चप्यन्तवादाश्रयणं बालप्रलोभनार्थमित्य-
भिप्रायेणाह । वेदा इति ।

मू० वेदा बुद्धागमाश्च स्वयमपि हि मृषा मा-
नता चैवमेषां बोद्धा बुद्धिः फलञ्च स्थिरत-
दितरतादन्तरालञ्च बुद्धेः । आतस्त्रैविद्यादि-
म्भान् ग्रसितुमुपनिषद्धारवाणोपगूढैः प्रायः
प्रच्छादिता स्वा पटुभिरसुरता पौण्ड्रकाद्वै-
तनिष्ठैः ॥ ५९ ॥

टी० स्वयं—स्वरूपतः, अग्निना व्यापारानुग्राहकयोस्संग्रहः
मानता—प्रामाण्यम् एवं मृषा एषामुभयेषां स्थिराभावादेव सौगतानां
बोद्धा मिथ्याभूतः स्थिरसद्भावेऽप्यद्वैतिनामात्मनो ऽनुभूतिमात्र-
रूपत्वेनबोद्धृत्वात् तदाश्रयतया भातस्याहमर्थस्याविद्याविवर्तत्वाच्च
बोद्धर्मिथ्यात्वं सिद्धं, बुद्धिरपि सर्वा माध्यमिकस्य मिथ्या मायावादि-
नस्तु शास्त्रसाध्या साध्यत्वादेव सत्यव्यतिरिक्ता अपि च अनेनोक्तं
बुद्धिस्थैर्यं निर्विशेषत्वविरोधात् काल्पनिकं योगाचारोक्तं क्षणिक-

त्वमपि तथैव क्षणिकधियां ग्राह्यग्राहकस्वगतविशेषस्वमिथ्यात्वा-
भ्युपगमात् फलं व्याहारो हानोपादानादी च एवं सर्वतस्साम्ये
कुदृष्टीनामन्यतरपरिग्रहनियतौ निदानमुत्प्रेक्षमाण इवोपालभते ।
आत इति । शेषमतिरोहिततात्पर्यम् । एवमिह यादवप्रकाशीय-
संग्रहः ।

वेदोऽनृतो बुद्धकृतागमोऽनृतः प्रामाण्यमेतस्य च तस्य
चानृतम् । बोद्धोऽनृतो बुद्धिफले तथाऽनृते यूपञ्च बोद्धाश्च समा-
नसंसदः । इति । इति प्रपञ्चमिथ्यात्ववादिनां सौगतसाम्यापाद-
नम् ॥ ५६ ॥

अथास्मिन् पश्यतोहराणां पक्षे विकल्पदौःस्थ्यं विविधमु-
दाहरति । त्वन्निष्ठेति ॥

मू० त्वन्निष्ठासिद्धसिद्धोः परमतनियतस्सिद्धि-
मेवाधिरूढा वेदस्यामानतायां त्वदभिमत-
हतिर्मानतायां च तद्वत् । साद्धाऽसाध्यापि
मुक्तिस्त्वदुपगमहता तत्समञ्जान्यदित्यं
रक्षोभ्यः प्रेषितोऽयं रघुपतिविशिखो राहु-
मीमांसकेभ्यः ॥ ६० ॥

टी० नितिष्ठत्यस्मिन् परीक्षेति निर्णयोऽच निष्ठा, तद्विषय
एव वा राद्धान्तः याऽसौ त्वन्निष्ठा सा ऽसिद्धा भ्रान्तिसिद्धा वा तर्हि
तद्विपरीता परेषां निष्ठैव प्रमितिसिद्धिमधिरोहेत् । अथ प्रमितिसिद्धा
प्रमितिरसौ चेद् व्यावहारिकी वा पारमार्थिकी वा न प्रथमः दत्तोत्तर-
त्वात् । तादृश्या तथा परमतान्यपि किन्न सिद्धेयुः । अस्मदुक्तबा-
धकैरिति चेत् तदुक्तबाधकैस्त्वन्मतमपि न सिध्येत् । ते बाधका-

भासा इति चेत् त्वदुक्ता अपि तथैवेत्यन्ततस्त्वमेव ब्रूषे स्वव्या-
घातादिदोषस्त्वधिकः तदिदं सज्जगृहुः ॥

स्वशास्त्रनिर्णये सिद्धे सिद्धाः स्युर्लौकनिर्णयाः ।

स्वशास्त्रनिर्णये ऽसिद्धे ऽसिद्धाः स्युर्लौकनिर्णयाः ॥

अपि च वेदाः प्रमाणमप्रमाणं वा अप्रमाणत्वे कथं ततस्त-
द्विषयसिद्धिः, अन्यथा बाह्यागमैरपि ततद्विषयाः किन्न सिद्धेयुः कथ-
न्तर्ह्यप्रमाणात् भयविस्मयादिसिद्धिरित्थं न हि वयमप्रमाणस्य स्वा-
नुरूपार्थक्रियाकरित्वं नेति ब्रूमः किन्तु न ततस्तद्विषयसत्यत्व-
स्थापनं सिद्धेदिति, प्रमाणत्वन्तु तस्य सत्यमसत्यं वा ब्रह्मणः
स्वरूपभूतमन्यद्वा नाद्यः ब्रह्मणश्शब्दधर्मत्वायोगात्, न द्वितीयः
सदद्वैतव्याघातात्, असत्यत्वे तु वृत्तमेवातरं मुक्तिश्च ब्रह्मण उपा-
यसाध्या उत स्वरूपत्वादसाध्या वा आद्ये भावरूपाऽभावरूपा वा
पूर्वचाद्वैतभङ्गः । उतरच सत्यमिथ्याप्रतियोगिकत्वविकल्पे प्राच्यो-
ऽपसिद्धान्तहतः पश्चिमस्तु प्रध्वंसमिथ्यात्वमपि स्थापयेदेव अल-
ब्धस्वरूपस्य हि प्रध्वंसोऽपि स्वरूपं न लभेत एवं स्वयंप्रकाश-
त्वादिषु स्वतस्सिद्धत्वान्यतस्सिद्धत्वादिविकल्पदौःस्थ्यं दुस्तरमि-
त्याह । तत्समं चान्यदिति । उक्तानुक्ततर्काणां मोघत्वं व्यञ्जयन्निग-
मयति । इत्यमिति रक्षोभ्य इत्यनेन स्वव्याघातकमायाप्रवर्तकत्वं
व्यज्यते रघुर्पातिविशिखः तद्वत्सर्वचाप्रतिहत इति तात्पर्यं राहु-
मीमांसकशब्देन सशिरस्कवेदनिर्णयप्रवृत्तमीमांसाशास्त्रशरीरेऽपि शक-
लितशिरोमाचसंयहीतृत्वं सूच्यते ॥ ६० ॥

इति प्रपञ्चमिथ्यात्ववादिनां बाधकविकल्पोदाहरणम् ।

एवं प्रसक्तानुप्रसक्तिं परिसमाप्य परमप्रकृतसृष्टिविशेषोक्तिं
संगमयन् प्रकरणारम्भेऽद्विष्टलक्षितनित्यविभूतिपरीक्षां परिमितनि-

रूप्यत्वादौचित्याच्च प्रधानप्राप्यप्रापकभूतपरतत्त्वनिरूपणानन्तरं निवेशयति । शुद्धस्येति ॥

मू० शुद्धस्याशुद्धसृष्टिक्रम इति कथितश्शुद्धसत्त्वे तु तत्त्वे स्थानं नित्यं श्रुतन्तस्मृतमपि कलया तत्र देहाद्यवस्थाः । सृष्टेः प्रागेकमेवेत्यपि निगमवचस्सन्न्यमाणव्यपेक्षं नाचेत्स्वाभीष्टमायोपधिसुखविलये स्वस्ति विश्वप्रसूत्यै ॥ ६१ ॥

टी० शुद्धस्येत्यनुकथनमशुद्धद्रव्यानुप्रवेशात् तत्सृष्ट्यादिभिश्च स्वतन्त्रस्याप्यशुद्धिशुद्धाभ्यनयति अशुद्धसृष्टिक्रमः कथित-
इत्यत्र शुद्धसृष्टिक्रमस्तु वक्तव्य इति शेषः । शुद्धसत्त्वे तु तत्त्व
इत्यनुवादेन तद्ग्राहकप्रमाणमपि सूच्यते तस्याप्राकृतत्वस्थापक-
माह । स्थानमिति । श्रूयते हि तद्विष्णोः परमं पदं सदा पश्यन्ति
सूरयः । इति तदिदं सदापश्यत्सूरिविगिष्टस्थानविधानार्थमिति वेदा-
र्थसंग्रहे स्थापितम्, एवमादिश्रवणं तमसः परस्तात् क्षयन्तमस्य
रजसः पराक इत्यादिशाठ्यायनिजश्च एवमामनन्ति सहस्रस्थूणे
विमते दृढ उग्रे यत्र देवानामधिदेव आस्ते इति, कौपीतर्कान-
पर्यङ्गविद्या चात्र पठितव्या । सर्वमेतत् सन्निप्रं पडर्थसन्नेपे व्यतिरे-
काधिकरणनिवासशब्दैरिति तद्विप्राप्तौ विपण्य*वो जागृवांसस्समिन्धते
विष्णोर्गन्धरमं पदमित्यादि प्रसिद्धिसूचनार्थस्तच्छब्दः अस्यार्थस्यो-
पवृंहणप्रतिष्ठितत्वमाह । स्मृतमपीति । यथोक्तमुत्तरश्रीरामायणे
तच्चाकाशं सनातनमिति, महाभारते च दिव्यं स्थानमजरञ्चाप्रमेय-

मिति । भगवच्छा*स्त्वसंहितासु च विस्तरस्सिद्धः । नन्वेक्षरे परमे व्योमन्नित्यव्यक्ततमसोरन्तरालेऽधीतस्त्रिगुणपरिणतिविशेष ईश्वरस्य मुक्तानाञ्च भोगस्थानतयाऽऽम्नायत इति यादवप्रकाशोक्तं युक्तम् अक्षरशब्दप्रत्यभिज्ञानस्याच बाधकाभावात् शुद्धसत्त्वव्यपदेशस्य रजस्तमसोरभिभूततयोपपत्तेरप्राकृतस्थानकृपौ च गौरवात् तत्रापि पृथिव्यादिभेदाभ्युपगमेन प्राकृतत्वं प्रज्ञायत इति । अत्र ब्रूमः अक्षरशब्दप्रत्यभिज्ञामावन्त्वतिप्रसज्यक्रमं अस्ति चात्र परमे व्योमन्निति समभिव्याहारो बाधकः, न हि तमोऽनन्तरस्याक्षरस्य व्योमत्वमुपचारस्तु गत्यभावे अस्मत्पक्षे त्वक्षरपरमविशेषणाभ्यां प्रसिद्धव्योमवैलक्षण्यं युक्तं, न च स्थानान्तरादिस्वीकारे गौरवं यथाश्रुतमात्रसंग्रहणात् पृथिव्यादिभेदस्तु शब्दादिगुणतारतम्यसाहचर्यात् युष्मदिष्टाक्षरस्थाने च प्रकृत्यामिव पृथिव्यादीनामसन्निधानात् । न च तत्त्वसंख्याधिक्यप्रसङ्गे दोषः कालवदेव पृथक्त्वोपपत्तेः तं षड्विंशकमित्याहुः सप्तविंशमथापरे इत्यधिकसंख्याऽऽम्नानात् । न चैवं षट्-विंशतत्त्ववादस्यापि स्वीकार्यत्वमनाप्रागमप्रणीतस्यानादरणीयत्वात् आप्रागमे त्वधिकगणनमनतिविप्रकृष्टावान्तरपरिणामख्यापनाभिप्रायं बोद्धव्यं लोकं वैकुण्ठनामानमिति प्रकृत्य अप्राकृतं सुरैर्वन्द्यमिति विशेष्यते अत एवाण्डान्तर्वर्तिलोकविशेषत्वशङ्काऽपि निर्दूता न तस्य प्राकृती† मूर्तिरित्यनेनापि द्रव्यान्तरं सिद्ध्यति न चात्र बाधकमस्ति अतश्शुद्धाशुद्धविभूतियुगलं व्यवस्थितमिति । नन्वेवमपि नित्यानित्यविभूतिविभागोऽनुपपन्नः अचाप्यात्मस्वरूपादेर्नित्यत्वात् तत्राप्येच्छदेहादेरनित्यत्वात् तत्राह । कलयेति । नित्यानित्यप्राचुर्य-

* श्रीनारादपञ्चरात्रपदव्यपदेशम् ।

† प्राकृतेति पाठान्तरं तु चिन्त्यम् ।

विवक्षया तथा विभाग इति भावः । न हि तत्तत्त्यानां पृथिव्यादी-
नामीश्वरदेहादीनाञ्चावत्यवत् सृष्टिप्रल*यो, उक्तं हि महाभारते ।

नित्यं हि नास्ति जगति भूतं स्थावरजङ्गमम् ।

कृते तमेकं पुरुषं वासुदेवं सनातनम् ॥ इति ।

भूतशब्दोऽत्र कार्य्योपपरः ।

अत एव जीवलयोक्तिरौपचारिकी वासुदेवशब्दोऽत्र पर-
विग्रहविशिष्टपरः स्वरूपनित्यत्वस्य जीवेष्वापि समत्वात् विशिष्टल-
यस्य वासुदेवे विश्वविशिष्टेऽपि सिद्धत्वात् परविग्रहनित्यत्वेऽपि तस्मिन्-
दनुबन्ध्यपलक्षणाया ।

ननु कारणवाक्येष्वेकत्वावधारणादनन्तरञ्च बहुभवनसं-
त्योक्तेर्नित्यस्थानादिव्यपदेशस्त्रिदशामरत्वन्यायेन नेतव्य इति च प्य-
न्ताकुटुम्बीनां सर्वेषां व्यावघोषी तत्राह । सृष्टेरिति । अयं भावः
सृष्टिकालापेक्षया सत्यमाणस्य जगत उपदेशकालापेक्षयेदङ्कारगोच-
रस्य प्रलयदशायामविभक्तनामरूपतया एकत्वमवधार्यते अत एव
हि तद्देवं तर्ह्यव्याकृतमासीतन्नामरूपाभ्यां व्याक्रियतेति श्रुतिरेक-
त्वबहुत्वप्रकारमेतमेव व्यनक्ति अथाऽपि यथाश्रुति जीवादिसमस्तैक्ये
को दोष इत्यत्राह । नो चेदिति । अयं भावः प्रकृतिं पुरुषञ्चैव
विद्युनादी उभावर्णीत्यादिकमास्तान्तावच्चैदयितृणान्तु स्वसिद्धान्त-
विरोधः स्यात्, न हि मायाविलयः प्रलये सृष्टावादिभिरङ्गीक्रियते
औपाधिकभेदवादिभिश्चोपाध्यंशप्रध्वंसः । मुखशब्दः स्वाभाविकभेद-

* अनित्यत्वं चेच्छानधीनध्वंसप्रतियोगित्वं वा अद्रष्टाकष्टध्वंसप्रतियोगित्वं
वा मुखदुःखान्यन्यतरजनकध्वंसप्रतियोगित्वं वा लीलैकप्रयोजनकान्यन्यध्वंसप्रतियो-
गित्वं वेति नित्यविभूता पूर्वशरीरमपहाय शरीरान्तरपरिग्रहेऽपि नानित्यत्वमत्र पूर्व-
लक्षणागमूलं लक्षणस्पष्टकृत्यं तत्परिष्कारश्चास्मदीयग्रन्थान्तरे द्रष्टव्य इति ।

+ वेदान्तशास्त्रेषु बौद्धमतानुप्रवेशकर्तृत्वेन तेषां कुदर्शनशालितेति भावः ।

वाद्युक्तचिदचिदीश्वरशक्तिव्यसंग्रहार्थः । यदि मायोपाधिशक्तीनामपि विलयः तैरभ्युपगम्येत तदुपहिताद् ब्रह्मणो विश्वप्रसूत्यभावात् अनुपहितस्य च तत्कारणत्वानभ्युपगमाद् बहुभवनसंकल्पपूर्वकविश्वसृष्ट्याद्यभावात् कारणवाक्यं सर्वं कवन्यमीमांसककल्पितमूपरत्वमेव भजेतेति, स्वस्तीत्युपालम्भकाकुर्गर्भम् ॥ ६१ ॥

इति नित्यविभूतिसद्भावः ।

नित्यविभूतौ जडाजड़विकल्पे प्रथमं दर्शयति । ज्ञानत्वमिति ।

सू० ज्ञानत्वञ्चेद्ब्रह्मस्यागमविदितमिति स्वीकृतं नित्यभूतेः षाड्गुण्यात्मत्वमेवं प्रसजति सह तत्पाठतोऽतो जडा सा । तत्संबन्धात् कुतश्चित्तदुपचरणमित्याहुरेके परे तु ज्ञानत्वाजाड्यकण्ठोक्त्यनुगुणमवदन्मुख्यतामात्मनीव ॥ ६२ ॥

टी० अयं भावः प्रसिद्धशास्त्रेषु तावदजडत्वं शुद्धस्य सत्त्वस्य न पश्यामः । अथ रहस्यागमवाक्यविशेषैस्तदिष्येत गृह्यं तर्हि षाड्गुण्यमयत्वमपि तस्यापि तस्मिन्नेव शास्त्रे सह पाठात्, इष्टप्रसङ्गोऽयमिति चेन्न चेतनत्वप्रसङ्गात् । न च तदप्यस्त्विति वाच्यं जीवेश्वरविकल्पवाधात्, षाड्गुण्यमयत्वमौपचारिकमिति चेत् ज्ञानमयत्वमपि तथैव स्यादविशेषात्, अतस्त्रिगुणविभूतिरिवाद्यापि सा विभूतिरन्याधीनसिद्धितया जडैवेति कुतस्तत्र ज्ञानत्वोक्तिरित्यत्राह । तत्संबन्धादिति । निश्चेष्टाविद्यानिवृत्तिहेतुतया निरुपाधिकज्ञानविकासस्थानतयाऽन्यतो वा कुतश्चित्संबन्धादायुर्धृतमितिवज्जडे-

ऽपि ज्ञानत्वापचार इत्यवोचन् केचित् । पक्षान्तरमुपदिपति ।
परे त्विति । किमात्मकैवैषा भगवतो व्यक्तिरित्यनुयोगे यदा-
त्मको भगवानिति प्रतिवचनात्, किमात्मको भगवानिति पुनरनु-
योगे च ज्ञानात्मक इत्यादिप्रत्युक्तेः शक्त्यात्मकत्वादिवन्मुख्यत्व-
विरोधाभावाच्च । स्वसत्ताभासकं सत्त्वंगुणसत्त्वाद्विलक्षणमित्युपबृंहण-
स्वारस्याच्च विषयाश्रयावच्छेदनिरपेक्षं स्वगोचरज्ञाननिरपेक्षप्रकाश-
नत्वनिमित्तेनात्मनोऽपि ज्ञानत्वं मुख्यमिति ॥ ६२ ॥

इति नित्यविभूतेर्जडत्वाजडत्वपक्षौ ।

नन्विह जडपक्ष एव सार्धायान्, पक्षान्तरन्तु न सम्भवमृ-
च्छतीत्यभिप्रायेण बोधयति । निस्सङ्गेचेति ॥

सू० निस्संकोचासमस्तञ्जलकयति मतिर्नित्यमु-
क्तेश्वराणां बद्धानां नित्यविभूतिर्न विलसति
ततः कस्य सा स्वप्रकाशा । मैवं नित्येश्व-
रादेस्सति मतिविभवे साऽस्तु तेनानपेक्षा
वेदानुद्भासकाले मतिरिव न तु सा बन्धकाले
विभाति ॥ ६३ ॥

टी० न हि कञ्चित्पुरुषमनपेक्ष्य किञ्चित्प्रकाशत इति सम्भ-
वति पुरुषास्तु नित्यमुक्तेश्वरास्सर्वज्ञा निष्प्रतिघया स्वधर्मभूतधिया
सर्वे साक्षात्कुर्वते बद्धानां तु नित्यविभूतिर्न प्रकाशत एव अतः
स्वप्रकाशत्वं न स्यादित्याक्षेपः । तत्र यथाश्रुतस्वारस्यसक्तस्मा-
धत्ते । मैवमिति । अभिप्रेतं विवृणोति । नित्येति । यथाऽऽत्मनां
नित्यस्वप्रकाशानां धर्मभूतधीर्गृह्यमाणदशायामपि स्वप्रकाशत्वं
नापीति तथा सर्वज्ञैस्ततद्विद्या साक्षात्क्रियमाणस्यापि शुद्धसत्त्वस्य

स्वप्रकाशत्वमविरुद्धमिति तर्हि सर्वसाधारण्याद् बद्धान् प्रत्यपि भासेतेत्यत्राह । वेद्येति । यथा धर्मभूतज्ञानस्य विषयग्रहणवेलायां स्वाश्रयायैव भातीत्यवस्थाभेदात् पुरुषभेदाच्च भाननियमः तथा स्वसामानात्कर्तृणामेव स्वयमपि प्रकाशत इति व्यवस्थायां न कश्चिद्वाधः पुरुषाणां नैरपेक्ष्यं न वस्तुस्वभावं प्रतिरूपद्वीति भावः । नन्वयं प्रकाशः स्वविषयबुद्धिधर्मो वा स्वधर्मो वा पूर्वच स्वप्रकाशत्वहानिः, उत्तरचानादिरागन्तुको वाऽऽद्ये बद्धान् प्रत्यप्यनादिरिति भानप्रसङ्गेदुर्वारः, द्वितीये कारणानिरूपणादसम्भवः मैवं न ह्यागन्तूणां सर्वेषां विशेषकारणमस्माभिर्विविच्यते न चास्मदविवेचितमिति नास्ति अतिप्रसङ्गात्, सामान्यकारणान्तु विश्वकर्तुरिच्छादिकं श्रुतमेव अत एव हि नित्यानां मुक्तानां च स्वच्छन्दचिकीर्षासन्ततिभेदसिद्धिरिति ॥ ६३ ॥

इति नित्यविभूतेरजडत्वपक्षोपपत्तिः ।

दिव्यस्थानादेर्नित्यत्वमाक्षिप्य प्रत्याह । तत्त्वानीत्यर्हेन ॥

सू० तत्त्वान्यप्राकृतानि त्रिगुण इव प*रीणामत-
श्चेद् भवेयुः स्थानादि स्यादनित्यं न यदि न
घटते भूततादीति चेन्न । अत्रत्यक्षमादित-
त्त्वक्रमनियतगुणप्रक्रियाद्वैकरूप्यान्नित्येऽपि
स्यान्निमित्तानुगतिनियमितस्तत्तदाख्यावि-
शेषः ॥ ६४ ॥

टी० त्रिगुण इव त्रिगुणद्रव्ये यथा परिणामतः पृथिव्यादि-
विभागस्तथेत्यर्थः स्थानादिस्यादनित्यमिति सङ्घातिनामनित्यत्वे
कथन्तत्सङ्घातनित्यत्वमिति भावः । अपरिणामपक्षं शङ्कते । न

यदीति । तच्च चोद्यमाह । न घटत इति । अप्राकृतपञ्चभूतादिव्यपदेशेन युज्यत इत्यर्थः । अनित्येष्वप्याकाशादिपञ्चभूतसमाख्यानिवेशस्यान्यथासिद्धिमाह । अचत्येति । त्रिगुणविकृतीनां हि तत्त्वानां परिणतिविशेषादेकद्विचादिगुणनियतिः दिव्यतत्त्वानां तु नित्यसिद्धा ततश्च यथा नित्ये चानित्ये च निमिताविशेषात् परेषां पृथिव्यादिशब्दः तथाऽत्रापि तत्तद्गुणतारतम्यनिमितास्ततच्छब्द इति नित्यत्वाविरोधः ॥ ६४ ॥

इत्यप्राकृतस्थानादेरनित्यत्वादिपरिहारः ।

अथ परविग्रहानित्यतां प्रमाणतः स्थापयति । निर्दिष्टमिति ।

मू० निर्दिष्टं पौष्करादौ स्वयमखिलकृता स्वं
वपुर्नित्यसिद्धं नित्या लिङ्गेति चैकायननिग-
मविदो वाक्यभाष्यादि चैवम् । नित्यत्वं
वासुदेवाह्वयवपुषि जगौ मोक्षधर्म मुनीन्द्रो-
नित्येच्छातस्तथा तत्तदिह विहतिमान् सां-
ख्यजन्मादितर्कः ॥ ६५ ॥

टी० श्रीपौष्करे तावन्नित्यसिद्धे तदाकारे तत्परत्वे च पौष्कर इति । श्रीसात्वते च नित्यं नित्याकृतिधरमिति भगवन्मूर्तिं प्रस्तुत्य नित्याऽलिङ्गा स्वभावसंसिद्धिरिति रहस्यान्नायोक्तमाह । नित्यत्वमिति । अत्र ब्रह्मनन्द्यादिसंप्रदायमाह । वाक्येति । आप्रतमोपबृंहणमाह । नित्यत्वमिति । यथा ।

नित्यं हि नास्ति जगति भूतं स्थावरजङ्गमम् ।

ऋते तमेकं पुरुषं वासुदेवं सनातनमिति ॥

श्रीवैष्णवे पुराणे सदैकरूपरूपायेति इच्छागृहीताभिमतो रुदेह इति स्मरणाद्विग्रहस्येच्छागृहीतत्वे कथं नित्यत्वं तस्मिन्वा कथं तदित्यवाह । नित्येच्छात इति । अयं भावः अवतारविग्रहेषु तावदिच्छागृहीतत्वमविरुद्धं नित्येऽप्यनिच्छायामनित्यत्वप्रसङ्गमभिसन्धाय नित्येच्छाधीनस्थितित्वविवक्षयेच्छागृहीतत्ववाचोयुक्तिर्युक्तेति । अत्र तर्कबाधं परिहरति । तदिति । तथा प्रमाणसिद्धत्वादित्यर्थः । सांशत्वेन जन्मादिसहितत्वं तद्विरहेण वा निरंशत्वं प्रसज्यितुं न शक्यमिति भावः । यत्तु कैश्चिदुच्यते नित्यं निष्कलं निर्विकारञ्च परं ब्रह्माशरीरश्रुत्या स्वरूपत एव विचित्रविग्रहाकारं तत एव विग्रहनित्यत्वं, न चात्र स्वरूपविग्रहयोर्भेदा नापि भेदाभेदप्रसङ्ग इति न तद्भावनीयमन्यथा विश्वाद्वैतस्यापि संशयत्वप्रसङ्गादिति ॥ ६६ ॥

इति परविग्रहनित्यत्वम् ।

केचिदाहुः वीरशृङ्गारादिरसानुबन्धीनि अस्तभूषणादीनि तानि तदुचिताधिकारिणां यद्यपि तत्तद्विग्रहेष्वनुसन्धेयानि तथाऽप्यत्यन्तनिष्कामाणां तादृशचिन्तनमयुक्तं प्रशान्तसाक्षसूचकमित्यादिविशेषणाच्च न चावाप्रसमस्तकामस्य निर्दोषो निरनिष्ट इत्यादिप्रख्यातप्रकारस्य परमात्मनो भूषणादिसाध्यं किञ्चिदस्ति अत इदमुच्यते न ते रूपं न चाकारो नायुधानि न च चास्पदमिति तदिमनुभाषते । अस्त्येति ॥

मू० अस्त्रैर्वा भूषणैर्वा किमिह भगवतोऽवाप्र-
कामस्य तस्माद्देवो देहेऽपि वीतावरण इति

जगुः केऽपि जैनोपज*प्ताः । किं वा देहेन
विश्वात्मन इति वदतां किं प्रतिब्रूयुरेते
तच्चेतस्याश्रितार्थं तदधिकरणकं सर्वमप्ये-
वमस्तु ॥ ६६ ॥

टी० देहेऽपीत्यादिकमुपालम्भकाकुगर्भम् । अपि—शब्देन स्व-
रूपे वीतावरणत्वं व्यज्यते तेनातिरोहितस्वभावत्वमनुसन्धते । अथ
प्रतिबन्दिमुखेन परिहारमाह । किं वेति । अयं भावः विश्वशरीरेण
ईश्वरस्य किं विशेषतः केनचिद्विग्रहेण परिगृहीतेनेति चादयतां
किमेते प्रत्युत्तरं ब्रूयुः । अथ योगविशेषसक्तानां चित्तालम्बनसिद्ध्य-
र्थमीश्वरस्य दिव्यगात्रपरिग्रह इति तथैवास्त्रभूषणादिपरिग्रहेऽपी-
ति तुल्यप्रमाणसिद्धत्वादेष्टव्यम् । न च शान्त्यर्थभावानाविरोधः
यथोपदेशमस्त्राद्युपयोगस्य स्वीकार्यत्वात्, दामोदरं वन्द्यगत इति-
वत् तथा भगवज्जन्मादिवेदिना जन्मादिनिवृत्तिश्च स्मर्यते
जहमात्रेण विरोधकृत्स्वितिप्रसक्त्यै स्यात् ॥ ६६ ॥

इति परस्यास्त्रभूषणाद्यनुपपत्तिपरिहारः ।

ये तु मन्यन्ते परस्य ब्रह्मणो विग्रहादिषु विधिनिषेधौ दृश्येते
तत्र निषेधप्राबल्याद्विधीनामन्यार्थत्वमिति तान् प्रत्याह । रूपेति ।

मू० रूपस्थानायुधाख्याजनिलयविधृतिव्यापृती-
च्छागुणादेर्विश्वाधारे निषेधो विधिरपि

* ऊपेः सेदकत्वेऽपि जगु उपजप्त इत्यादिपदसंदर्शनेन संज्ञापूर्वकविधेरनित्य-
त्वमाश्रित्य उपजप्त इति प्रयोगोनिर्वहणीय इति मन्यामहे तदर्थस्तु जैनजनानुया-
यिनः केचन वदन्त्युक्तितत्त्वपराहमुखाः पाञ्चमन्यमनसो हठादेव तथा कुशङ्काविभ्रष्ट-
मनसः सन्ति । अथवा जैनोपजप्ता जैनसंसर्गविभ्रष्टमतय इत्यर्थः उपजापशब्दस्य
दुरुपदेशार्थकता तु सुप्रसिद्धैव ॥

विषयद्वैतशाम्यद्विरोधौ । इत्थंभूते निषेधः
 क्वचिदपि न विधिं बाधते सावकाशः कल्या-
 णैरस्य योगस्तदितरविरहेऽप्येकवाक्यश्रुतौ
 च ॥ ६७ ॥

टी० विषयद्वैतं-विषयभेदः तेन विधिनिषेधौ शाम्यद्विरोधौ ।
 ततः किमित्यत्राह । इत्यमिति । इत्थं भूते-आलम्भादि-
 वद्विशेषविधिसिद्धावित्यर्थः एवमनभ्युपगमेऽतिप्रसङ्ग इति भावः
 विधिनिषेधयोरत्र विषयभेदं विवृण्वन् तस्यैकश्रुतिर्पठितत्वेन
 न्यायनिरपेक्षप्रसिद्धिमप्याह । कल्याणैरिति । एतेनापच्छेदन्याय
 स्याच्च दूरनिरस्तत्वं सूच्यते ॥ ६७ ॥

इति विग्रहादिविधिनिषेधविरोधप्रशमनम् ।

अत्र प्रसङ्गात् सर्वदेवतानां विग्रहादिपञ्चकनिरासं परि-
 हर्तुं तमनुभाषते । देहादिरिति ॥

मू० देहादिदेवतानां हविरनुभवनं सन्निधेयौग-
 पदं प्रीतिर्दानं फलस्याप्यसदिति कथय-
 न्त्यर्द्धलोकायतस्याः । तत्राध्यक्षादिदूरस्वम-
 हिमसदृशशेषवैशिष्ट्यमासां तत्तद्विध्यर्थवा-
 दप्रभृतिभिरविदुस्तत्परैरेव शिष्टाः ॥ ६८ ॥

टी० आदिशब्देन इन्द्रियभोग्यभोगोपकरणादिसंग्रहः अ-
 र्द्धलोकायतमतं कर्माराध्यापन्हवमतम् । एतत्प्रतिक्षिपति ।
 तचेति । तस्मिन् पक्षे प्रतिक्षेप्ये सतीत्यर्थः । अध्यक्षादिदूर-
 त्वोक्तिः यूपादित्यैक्यादिवन्नात्र बाधप्रसङ्ग इति ज्ञापनार्थं स्वमहि-
 मसदृशत्वोक्त्या स्वपरोपयोगिसाधनानुगुण्यसूचनम् । अशेषशब्देन

ततदाराध्यप्रतिनियतंविग्रहतदनुबन्ध्यस्तादिसर्वसंग्रहः प्रभृतिशब्देन मन्त्राणां स्मृतीतिहासपुराणानाञ्च संग्रहः अप्रधानेऽप्युपयुक्ते तात्पर्यमस्त्येवेत्यभिप्रायेण तत्परैरेवेत्युक्तं, देवताऽधिकरणे च विग्रहादिनिरासे । न सूत्रोक्तः प्रयोजकाप्रयोजकविभागमावन्तु न विग्रहादिसदसन्त्वापेक्षं हविर्देवतासामान्ये हविर्वलीयस्त्वम् । प्रमाणप्रसक्तिवैषम्याद् विशेषणतः पर्यायतश्च देवताभेदाक्तिस्तथातथोद्देशार्था विस्तरस्त्वन्यत्र । शिष्टाः—बोधायनटङ्कद्रमिडादयः ॥ ६८ ॥

इति विग्रहादिपञ्चकनिराकरणपरिहारः ।

यद्यपि भगवतो गुणविग्रहादियोगस्तत्त्वः तथाऽपि षाड्गुण्यस्य व्यापित्वमयुक्तं विभवेषु विपरीतदृष्टेः, व्यूहेषु संकर्षणादिषु ज्ञानबलादिगुणद्वन्द्वनियमोक्तेरित्यत्राह । साधुवाणेति ॥

मू० साधुत्राणादिहेतोस्तदुचितसमये विग्रहांशैः स्वकीयैः स्वेच्छातस्तत्परूपो विभुरवतरति स्वान् गुणौघाननुभून् । व्यूहे संकर्षणादौ गुणनियतिरभिव्यक्तिवैषम्यमात्रादृद्धिहासादभावात् स हि भवति सदा पूर्णषाड्गुण्यशाली ॥ ६९ ॥

टी० अत्रोऽपि संव्यवसायत्मेत्यादिप्रसिद्धिमह प्रतिबन्धेयं प्रतिनियतगुणद्वन्द्वोक्तेरन्यथासिद्धिमाह । व्यूह इति । अयं भावः

निगूहनं चतुष्काणां द्वन्द्वानाञ्च प्रकाशनम् ।

षड्गुणस्य तथाभूतसमाधिस्थोपयोगतः ॥

मोहनशक्त्या मनुष्यादिसजातीयशङ्कास्पदेषु विभवेष्वपि हि सिद्धं षाड्गुण्यं व्यूहेषु कैमुत्यसिद्धं सर्वेष्वपि हि भगवत्त्वं पूर्णत्वञ्च

प्रख्याप्यते संकर्षणादौ व्यवस्थाया गुणद्वन्द्वाभिव्यक्तेः गुणचतुष्कान्त-
राणामनभिव्यक्तेश्च विशेषनिर्देशोपपत्तिरिति न कर्मणा वर्द्धते नो क-
नीयान् स न साधुना कर्मणा भूयान् नो सवासोधुना कनीयान् अन्यून-
श्चाप्यवृद्धिश्चेत्यादिश्रुतिस्मृतिबलेन वृद्धिहासाद्यभावाद् व्यूहादिषु-
गुणकात्स्न्यमाह । वृद्धीति ॥ ६६ ॥

इति परव्यूहादिपञ्चरूपस्यापि पूर्णषाड्गुण्यवत्वम् ।

उक्तेषु व्यूहेषु क्रमाच्छास्त्रप्रवर्तनधर्मनयनतत्त्वगमनरूपमुप-
कारचयं जीवमनोऽहङ्कारेष्वभिमानचयं संहारसृष्टिरक्षारूपलीलाचयञ्च
व्यपदिश्यते तत्र प्रथमचिके व्यवस्थाऽनुपपत्तिचोद्यं सुपरिहरमित्या-
भिप्रायेणाह । शास्त्रादीनामिति ।

मू० शास्त्रादीनां प्रवृत्तिः प्रतितनु नियता स्याद्वे
संकर्षणादौ जीवादौ या विभज्याभिमति-
रिह लयोत्पत्तिरक्षाविधिश्च । तत्तद्विद्या-
विशेषप्रतिनियतगुणन्यायतस्तौ तु नैयौ
सर्वस्यैको ऽभि मन्ता स हि सकलजगद्धा-
पृत्तिरित्येवमर्था ॥ ७० ॥

टी० द्वितीयतृतीयचिके विरोधं परिजिहीषुंनुभाषते ।
वाचीदाविति । अचेदमाभिप्रायिकं चोद्यं यदि सङ्कर्षणादयोऽपि वासुदेव
एव स्युस्तदा अभिमानचयस्य सज्जहीषादिचयस्य चैकाग्र्यत्वाद्वा-
वस्था न स्यात्, अतस्ते परस्मादन्ये केचित् पुरुषा इति परिह-
रति । तत्तदिति । यथैक एव परमात्मा तत्तद्विद्याविशेषव्यवस्थि-
तगुणविशेषवत्तयोपास्य इति गुणोपसंहारपादे निरणापि तथाचपि
मिथ्यसंघटितविग्रहाभिमानव्यापारविशेषवत्तया व्यूहनिष्ठैर्विभज्यानु-
सन्धेय इति भावः । चेतनभेदकूपौ बाधमाह । सर्वस्येति ।

न हि विश्वमूर्तेरभिमानः कश्चित्संक्रुचति न च संहारादौ क्वचि-
दुदास्ते न च हिरण्यगर्भादिवद्विशेषणभूतचेतनान्तराण्यत्र वचना-
न्तरप्राप्तानि प्रत्युतैक्यमेव प्रतिपादितमित्याशयः ॥ ७० ॥

इति व्यूहेषु विशेषाभिमानादिविरोधपरिहारः ।

मानमेयमलिम्बुचास्त्वाहुः त्रिव्यूहचतुर्व्यूहवाक्ययोर्विरोधात्
सर्वमेतदुपासनार्थकल्पनामात्रसिद्धमिति तदनुब्रूते । त्रिव्यूह इति ।

मू० त्रिव्यूहः क्वापि देवः क्वचिदपि हि चतुर्व्यूह
उक्तस्तदेवं व्याघातेऽन्योन्यबाधादुभयमिद-
मसत्कल्पनामात्रमस्तु । तन्नादौ व्यूहभेदे
त्रियुगगुणतया चिन्तनीये परस्मादुक्ताभे-
दाविवक्षा तदनुपगमने तत्त्वसंख्यादिबा-
धः ॥ ७१ ॥

टी० प्रतिवदति । तन्नेति । विरोधं शमयति । आद्य इति ।
वस्तुतश्चतुर्व्यूहत्वेऽप्याद्यव्यूहस्य षड्गुणतयाऽनुसन्धेयत्वात् पर-
स्मादभेदं विवक्षित्वा त्रिव्यूहत्वोक्तिः प्रवृत्तेति न मिथोबाधश्शङ्कनीय
इति हृदयम् । उक्तप्रकारानभ्युपगमेऽतिप्रसङ्गमाह । तदनुपगमन
इति । एवमिह प्रसङ्गः । यदि न्यूनाधिकनिर्देशमात्राद्विरोधः तदा
क्वचिदप्यनुक्रमन्यतो ग्राह्य न स्यात् ततश्च विद्वैक्ये गुणोपसंहार-
स्त्यज्येत तथाच्छान्दोग्ये भूतत्रयं तैत्तिरीयके भूतपञ्चकमन्यत्र च
तथा तथा न्यूनमधिकञ्च तत्त्वजातमधीतमिति तत्त्वसंख्याव्यवस्था-
पनं च विलीयेतेति आतिबाहिकगणनादिसंग्रहार्थः आदिशब्दः ।
एवञ्च षष्ठ्यमूर्त्यादिपरिगणनापि परिचातेति वेदितव्यम् ॥ ७१ ॥

इति व्यूहगणनावेपम्यनिर्वाहः ।

पुनरपि मुखान्तरेण मूर्तिकल्पनामनुभाषते । मूर्तीनामिति ।

मू० मूर्तीनाम्मूलमूलिप्रभृतिषु बहुधा वैपरीत्य-
प्रतीतेर्वर्णादौ बीजतादिव्यवहृतिवदियं
वर्णना भावनार्था । मैवं कालादिभेदात् प्रश-
मितविहृतौ कल्पितत्वं न कल्प्यं नो चेद्
ब्रह्माद्युदन्तेष्वपि विषमकथाभेदवैयाकुली-
स्यात् ॥ ७२ ॥

टी० अस्ति हि तत्तत्संहितास्वभिन्नानाम्मूर्तेर्भिन्नकारणकत्वं
वर्णभुजादिवैषम्यञ्च अतो मन्त्राक्षरेषु बीजतत्कार्य्यव्यपदेशवत् सि-
तरक्तादिव्यपदेशवच्च भावनार्थं दृष्ट्युपदेशमात्रमेतदिति भावः । एत-
न्निषेधति । मैवमिति । काल्पनिकत्वशङ्कामूलं विरोधं परिहरति ।
कालादिभेदादिति । उक्तानभ्युपगमेऽतिप्रसङ्गमाह । नो चेदिति ।
सन्ति हि चतुर्मुखस्य सप्त जन्मानि रुद्रस्य ब्रह्मपुत्रत्वं ब्रह्मानुज-
त्वञ्जेन्द्रादीनामपि कारणभेदाः कथ्यन्ते न चैतेषु कल्पादिभेदप्रश-
मितविरोधेषु काल्पनिकत्वशङ्काऽवकाशस्तथाऽचापि स्यात् अन्यथा
तचाऽपि विपरीतापत्तिरिति ।

इति प्रादुर्भावादिप्रक्रियान्तरोपपत्तिः ॥ ७२ ॥

इह केचिद्रीश्वरस्वरूपेऽपि भोक्तृभोग्यन्यायेन समष्टिव्यष्टि-
भेदं वर्णयन्ति वदन्ति च मनोमयप्राणमयवाङ्मयाख्यं हृदयं तद-
नुभाषते । ईशस्येति ।

मू० ईशस्य व्यष्टिभेदानभिदधति मनोवाङ्म-
यादीन् यदन्ये तत्र त्रेधा यदीष्टा विकृतिर-
विषया निर्विकारागमाः स्युः । नित्यत्रित्वे तु

नैकेश्वरनियमगतिभ्रान्तिसिद्धे विभागे मा-
यादायादपक्षश्रुतिरपि नियतैरस्त्वधिष्ठान-
भेदैः ॥ ७३ ॥

टी० ईदृशोऽयं भेदः किं भोग्यवत्परिणामतः उत भोक्तृ-
वत्स्वभावतः अथ प्रतिविम्बितचन्द्रादेरिव भ्रान्तित इति वि-
कल्पं मन्वानः प्रथमे निर्विकारश्रुतिविरोधमाह । तत्रेति । वेद्ये-
त्यनन्तव्यष्ट्यन्तराणामुपलक्षणं सर्वात्मनो ब्रह्मणस्सविकारत्वादी-
श्वरांशे हि तैर्निर्विकारत्वश्रुतिर्निवेशिता तत्राप्यनवकाशत्वं तस्याः
प्रसक्तं द्वितीयं दूषयति । नित्यचित्त्व इति । एको देवः सर्वभूतेषु
गूढः एकश्चास्ता न द्वितीयोऽस्ति शास्तेत्यादिभिर्विरोधः स्या-
दिति भावः । तृतीयेऽनिष्टमाह । भ्रान्तीति । मायादायादपक्षः—
मायाजितभ्रान्तिविभागोपजीविपक्षः स ते स्यादिति शेषः । सत्यमी-
श्वरमनभ्युपगच्छतामीश्वरचित्त्वश्रुतिस्तर्हि निरधिष्ठानभ्रमविषया
स्यादित्यत्राह । श्रुतिरपीति । अयं भावः ईश्वरस्तावन्मायोपहिते
ब्रह्मणि कल्प्यतां चित्त्वञ्च तस्य द्विचन्द्रादिन्यायात् मायाविलास-
विप्लुतब्रह्माधिष्ठानतया स्वीक्रियतामिति । यद्वा मनोमयादिविभाग-
वादिनी श्रुतिः कथं निर्वाढव्येत्यत्राह । श्रुतिरपीति । अपिशब्द
इह एतादृशश्रुत्यसंभवाभिप्रायः संभवेऽप्युच्यते परोपकारकमनःप्र-
भृत्यधिष्ठानभेदादीश्वरस्य मनोमयत्वादिविभागो निरुह्यतामिति ।
इतीश्वरस्वरूपविषयसमष्टिव्यष्ट्यादिवादनिरासः ॥ ७३ ॥

पुनरपि परव्यूहादिषु पुरुषभेदमाशङ्कते । युक्तिरिति ।
मू० युक्तिः प्रश्नोत्तरादेर्न हि पुरुषभिदां बुद्धि-
भेदञ्च मुक्त्वा तस्माद्व्यूहादिभेदे कतिचन

पुरुषाः स्युः परेणानुबद्धाः । तन्न स्वच्छन्द-
लीलः स्वयमभिनयति स्वान्यतां सर्ववेदी
तद्वच्छिष्यादिवृत्तिप्रसृतिमिह सतां शिक्ष-
यन् सानुकम्पः ॥ ७४ ॥

टी० आदिशब्देन कृष्णबलभद्रादिषु मिथोविषादकोपादि
संगृह्यते अस्ति तावत्सात्वतादिषु गुरुशिष्यन्याये वासुदेवसंकर्षणा-
दीनां प्रश्नप्रतिवचनक्रमेण विद्याऽधिगमस्तत्र न तावत् स्वात्मानं
स्वयं पृच्छति प्रतिवदति वा हेतुप्रयोजनयोरसंभवात् अतः प्रपृष्टप्रतिवक्तृ-
चेतनभेदः कल्प्यत इति । ननु भेदकानिश्चये कथं भेदकृतृप्रित्यचाह ।
बुद्धिभेदञ्च मुक्तेति । न्यूनबुद्धिः परिपृच्छेदधिकबुद्धिरनुशास्तीति लो-
कवेदप्रसिद्धमिति भावः । एतदन्यथासिद्धमित्यभिप्रायेण प्रतिवक्ति ।
तन्नेति । चेतनभेदाभावेऽपि प्रश्नेत्तराद्युपपत्तिमाह । स्वच्छन्द-
लील इति । स्वयमित्यनेन स्वस्यैवेति गम्यते । अभिनयप्रयोजन-
माह । तद्वदिति । शिष्याचार्यादिभिरेवं वर्तिव्यमिति धार्मिकशि-
क्षणं देवस्य दयान्वितलीलाप्रसूतमिति भावः ।

इतीश्वरस्य स्वात्मनि शिष्याचार्यत्वाद्यभिनयफलम् ॥ ७४ ॥

अत्र मायामतानुयायी चोदयति । विश्वेति ।

मू० विश्वान्तर्वर्त्तिबालोदरगतमखिलं कस्य वि-
श्वासभूमिस्तस्मादौपेन्द्रमीदृग् भवतु रसव-
शादिन्द्रजालं प्रवृत्तम् । साभूदाश्चर्य्यशक्ते-
रवितथमिदमित्येव सर्वाप्रसिद्धेर्व्याघातस्यो-
पशान्तिस्तदनुगुणदशाभेदयोगादिभिः स्या-
त् ॥ ७५ ॥

टी० विश्वशब्देन चैतन्यादि गृह्यते कस्यचिदन्तरे किञ्चि-
द्वर्तते तदेव तदानीमेव तस्माद्बहिरेव क एतच्च कृदुधीतेति भावः ।
विश्वापन्हवाभिलाषी स्वात्फलितमाह । तस्मादिति । रसवशादि-
च्छावशादीप्सितक्रीडारसवशाद्वा तादृशाद्भुतविवक्षया प्रतिषेधति ।
मा भूदिति । तत्तत्प्रकरणपरामर्शेन मिथ्यात्वपरिहारे सिद्धे विरुद्ध-
वत् प्रतिपन्नं सर्वमविरुद्धावस्थाविशेषादिविवक्षया निर्वैतुं शक्यं तच्च
भगवद्विग्रहविभूत्यादीनां सङ्कोचशक्तिर्विकासशक्तिस्ततदभिमानविष-
यसजातीयोत्पादनशक्तिस्सूक्ष्मस्थूलावस्थाभेदः परिमितविग्रहव्यङ्गा-
परिमितस्वरूपलक्षणमित्यादिकं यथाहंभवधारणीयम् एवमणोरणीयान्
महतो महीयानित्यादीनि ब्रह्मस्वरूपविषयवाक्यान्यपि तत्तदविरु-
द्धार्थविवक्षया नेतव्यानि वस्त्वन्तरादृष्टवैचित्र्यमात्रेण विरोधशङ्कायां
सर्वत्रातिप्रसङ्गः स्यादिति ।

इत्याश्चर्य्यवृत्तान्तविशेषसत्यत्वम् ॥ ७५ ॥

अथ निखिलजगत्कारणतयाऽवधृतस्येश्वरस्य सर्वसृष्ट्यनुगुणेषु
ज्ञानशक्त्यादिष्वनुपपत्तिः परिह्रियते तच्च ज्ञाने तावदयुक्तिरेवं शङ्क्यते
नित्यसर्वज्ञ ईश्वरः भविष्यद्वस्तु भविष्यत्त्वेन पश्यति न वा पूर्वच्च
तस्यैव वस्तुनो भवदवस्थायां भूतावस्थायाञ्च किं स एवल्लेखस्त-
दन्यो वा आद्ये भवतो भूतस्य च भविष्यत्त्वेनोल्लेखाद् भ्रान्तिरेव
स्यात्, द्वितीये पश्यत्यचक्षुरित्यादिना करणनिरपेक्षज्ञानवत्त्वेन कश्चि-
तस्य कार्य्यज्ञानासंभवात् प्रतिक्षणं भिदुरानन्तोल्लेखसन्ततिपरिग्रहे
निर्मूलः स्यात् भविष्यतां भविष्यत्त्वेनादर्शनन्तु तेषामदर्शनत एव वा
स्वस्वरूपमात्रदर्शनेन वा वर्तमानत्वभूतत्वदर्शनेन वा स्यात् आद्ये
किञ्चिज्ज्ञत्वप्रसङ्गः द्वितीयेऽपि प्रकारतस्स एव, तृतीये भ्रान्तत्वं दुस्त-
रम्, एवं वर्तमानेऽतीते च वर्तमानत्वादिबुद्धिरस्ति वा न वा सा च

निवृत्तिमती नित्या वेत्यादिविकल्पेन प्रसक्ता दोषाः प्रतिसन्धेया
इति तदभिप्रेत्याह । यद्भावित्वेनेति ।

मू० यद्भावित्वेन बुद्धं भवति तदथ चाऽतीतरूपं
तदस्मिन्नल्लेखो भिद्यते चेदकरणजमतेरैक-
रूप्यं प्रकुप्येत् । प्राचीनल्लेख एव स्थित-
वति तु गते भाविवुद्धिभ्रमः स्यान्मैवं पूर्वाप-
रादिक्रमनियतसदोल्लेखसत्यत्वसिद्धेः ॥ ७६ ॥

टी० भवति तद्वर्तमानत्वावस्थां प्राप्नोति अथ चाऽतीतरूपं
वर्तमानत्वावस्थानन्तरमतीतावस्थं स्यादित्यर्थः ततस्मादस्मिन्नव-
स्थाचयवति वस्तुनि नित्यसर्वज्ञबुद्धेरागमित्वाद्यल्लेखो भिद्यते
चेत्करणनिरपेक्षबुद्धेश्वरस्य नित्यैकरूपसर्वदर्शनानुपपत्तिः स्यात्
प्राचीनल्लेखे नित्यानुवृत्ते तु वर्तमाने गते च भविष्यतद्बुद्धिभ्रा-
न्तिस्स्यादिति परचोदनाऽनुवादः । अत्रल्लेखभेदे तदभावे चादोष
इत्यभिप्रायेण प्रतिषेधति । मैवमिति । उल्लेखभेदपक्षे तावदेवं
निस्तारः, न ह्यत्र करणनिरपेक्षज्ञानवत्त्वविरोधः चक्षुरादिनिरपेक्ष-
त्वेऽपि हेतुतत्साध्यप्रकाशोपपत्तेः हेतुश्चल्लेखसन्तावुत्तरोत्तरस्य
पूर्वपूर्वः तत्प्रवाहानादित्वाच्च न कदाचिन्निर्मूलत्वं न चेदृशाऽनवस्था
दोष इति । एकरूपोल्लेखपक्षे त्वाह । पूर्वापरेति । अयं भावः सर्वं
कार्यं स्वकालेन हि नित्यासत्तच्च किंचिदपेक्ष्य पूर्वं किञ्चिदपेक्ष्योत्तरं
तत एवं चिप्रकारं कार्यं सर्वदैकबुद्धिसमाकूटं न कदाचिदपि स्वकाल-
वर्तिनः कालान्तरवर्तित्वेनोल्लेखः भविष्यत्वादिकञ्चापेक्षिकं किञ्चिदपे-
क्ष्योत्तरत्वमेव कस्यचित्तत्समकालप्रागभाववतस्तदपेक्षया भविष्यत्व-
म् एवं किञ्चिदपेक्षया पूर्वत्वमेव तत्समकालप्रध्वंसवतोऽतीतत्वं तच्च

किञ्चित्कादाचित्किं न हि नित्यापेक्षया किञ्चिद् भविष्यद् भूतं वा एवं सर्वप्रकारं वस्तु सर्वज्ञबुद्ध्या यथावस्थितरूपेण सर्वदैवल्लिख्यत इति करणनैरेक्ष्यं विपर्यासविरहश्च सिध्यतीति ।

य एव स्यादसर्वज्ञस्सर्वज्ञं न स बुध्यते ।

इति तद्वोधबोधार्थं तन्निषेधेऽपि न क्षमः ॥

इति सार्वज्ञ्यानुपपन्निरासः ॥ ७६ ॥

ईश्वरस्य सर्वशक्तित्ववादमपन्होतुमिच्छन् कश्चिद्विरुद्धोदाहरणन्तावद् व्यवस्थापयति । नीलमिति ॥

मू० नीलं किञ्चित्तदानीमरुणमिति न खल्विन्द्र-
जालादृते ऽद्धा नो चेदेवं विरोधः क्वचिदपि
न भवेत् कश्च जैनेऽपराधः । तस्मादीशो
विरुद्धद्वितयमघटयन् सर्वशक्तिः कथं स्या-
न्मैवं व्याघातशून्येष्वनितरसुशकेष्वस्य तादृ-
क्तसिद्धेः ॥ ७७ ॥

टी० अद्धा-सत्यम् । इत्यद्वैत्यन्वयः इन्द्रजालतिरोहित-
स्त्वेवमद्वैत्यमिमन्येतेति भावः । उक्तानभ्युपगमेऽतिप्रसङ्गमाह ।
नो चेदिति । क्वचिदपि-दूष्यदूषणपूर्वपक्षसिद्धान्तादावपीत्यर्थः ।
अतिप्रसङ्गान्तरमाह । कश्चेति । विरुद्धसप्रभङ्गीपरिग्रहो हि जैन-
स्यापराधः विरोधोच्छेदे सोऽपि न निगृह्येतेति भावः । विरोध-
सिद्धिमुपजीव्य चोदयति । तस्मादिति । शक्तिर्हि शक्यविषया विरु-
द्धन्तु घटयितुं न शक्यम् । अतोऽशक्यसद्भावात् कथं सर्वशक्तिः
स्यादित्याक्षेपः । अविवक्षितदूषणमिदमित्यभिप्रायेण प्रत्याह । मैव-
मिति । अभिप्रेतं विवृणोति । व्याघातेति । न हि व्याहतमीश्वरो
घटयतीति तस्य सर्वशक्तित्वं ब्रूमः किन्तु यत्कार्यं तत्सर्वं करोति

ततश्चान्यैरप्यशक्यं करोतीति सिध्येत् ईदृशमस्य सर्वशक्तित्वमाग-
माभिप्रेतं तच्च विरोधाभावाद् युज्यत एवेति ।

इति सर्वशक्तित्वस्थापनम् ॥ ६० ॥

एवमस्तु सर्वज्ञस्सर्वशक्तिरीश्वरस्तथाऽपि चिकीर्षा नाङ्गी-
कार्या न हि कर्तुः कार्योत्पादकत्वमिच्छाप्रयुक्त यन्नाभावे क्वचि-
दपि ततस्तदसिद्धेः इच्छाभावेऽपि प्रयत्नतः कार्यसिद्धिर्जीवनपूर्वक-
प्रयत्नकार्यनिश्वासादिनिष्पत्त्या संगृहीता, अतः कार्यलिङ्गेन बोधदेश-
लिङ्गेन वा कर्तुर्ज्ञानयत्नवत्त्वमात्रमेवानुमेयं किमजागलस्तनकल्पया
चिकीर्षयेति काश्यपीयाः केचिदाचक्षते तदिदमन्वाचष्टे । संगृह्येति ।

मू० संगृह्य ज्ञानयत्नौ कतिचन निखिलस्रष्टुरि-
च्छां तु नैच्छंस्तस्यां द्वेषः क एषामनुमितिश-
रणानीकनासीरभाजाम् । श्रुत्या तद्वोधय-
त्नावभिदधति यदि क्षम्यतामेवमिच्छा नि-
र्वाह्यं त्वाप्तकामप्रभृतिवचनमप्यान्वपर्या-
परुदुम् ॥ ६८ ॥

टी० तु—शब्दः प्रदर्शितमनपेक्षितत्वं द्योतयति । अत्र प्रति-
बन्दिमभिप्रेत्य प्रतिब्रूते । तस्यामिति । आगमादनुमानाच्च ईश्वरसिद्धिं
नैयायिका निर्द्धारयन्ति वैशेषिकास्त्वागममप्यनुमानीकृत्य तदेकवे-
द्यमीश्वरं तन्त्रयन्ति । अनुमानञ्च ज्ञानयत्नवच्चिकीर्षामपि समर्थयितुं
शक्नोति तच्च यदि जीवनपूर्वकप्रयत्नन्यायेन चिकीर्षानैरपेक्ष्यं संगृह्यते
तद्वदेव ज्ञाननैरपेक्ष्यं किन्न स्यात् न हि ज्ञानमपि प्रयत्नमनपेक्ष्य
क्वचित् कार्यं जनयति प्रयत्नस्तु ज्ञानमनपेक्ष्यापीति दृष्टमेव, अत एव
चिकीर्षा प्रयत्नोत्पत्त्यर्थमन्यत्रापेक्ष्यते इह तु नित्यप्रयत्ने किन्तयेत्यपि

मन्दं चिकीर्षात्पत्यर्थमन्य च ज्ञानमपेक्ष्यते इह तु प्रयत्नस्य नित्य-
त्वेन चिकीर्षानैरपेक्ष्यात् किं ज्ञानेनेत्यपि सुवचत्वात् प्रयत्नस्य स्व-
तोविषयनियमाभावात्, ज्ञानविषयेण सविषयत्वं वक्तव्यमिति चेन्न
उक्तोत्तरत्वात् न हि जीवनपूर्वकप्रयत्नस्य स्वाधारज्ञाननियतविष-
यत्वं, न च सर्वकार्यविषयस्य ईश्वरप्रयत्नस्य विषयनियामकापेक्षा, स-
त्याञ्च तस्यां सहकारिशक्तिभूतजीवादृष्टविशेषत एव प्रयत्नस्य नियत-
विषयत्वे संभवति सर्वविषयज्ञानेन प्रयत्नस्य विषयनियमकल्पनं बालि-
शकृत्यं विषयत्वमात्रञ्चात्र न यावद्विषयत्वं नित्यानामपि निष्पाद्य-
त्वप्रसङ्गात् अशक्यविषयप्रयत्नवत्तया वा डिम्भादिकल्प ईश्वरः स्यात् ।
अथ स्वासाधारणधीविषयेणैव विषयवत्त्वं प्रयत्नस्येति मन्येत तदपि
न धिय इव प्रयत्नस्यापि नियामकनिरपेक्षविषयत्वापत्तेः, अन्यथा
कल्पनागौरवात् स्वतस्सविषयत्वे ज्ञानत्वप्रसङ्ग इति चेन्न धियोऽपि
तन्नियामकत्वाभावात्, न च स्वाधारधीविषयस्य सर्वस्य प्रयत्नविष-
यत्वमिति मन्यसे साहचर्येऽप्यवान्तरलक्षणेन भेदोपपत्तेः अन्यथाऽति-
प्रसङ्गात् । किञ्च सामग्रीनियतविषये निरीश्वरज्ञानेन्याप्रिदुर्गहा
ईश्वरज्ञानं त्वद्याप्यसिद्धं यदि च यथादृष्टप्रकारानादरेण बुद्धि-
यत्नयोर्हेतुनिरपेक्षत्वं कल्प्यते तथा यत्नस्य बुद्धिनिरपेक्षविषयत्वम-
दृष्टमभिमन्यताम् अविशेषाल्लाघवान्न शवं बुद्धिमात्रमवलम्ब्य प्रय-
त्नपरित्यागप्रतिबन्धिरपि प्रयोक्तव्या ईश्वर इच्छात्यन्ताभाववान् कर्म-
वश्यव्यतिरिक्तत्वात् घटादिवदित्यादिषु च तादृशप्रयोगः प्रतिप्रयो-
क्तव्यः धर्मिसिद्धसिद्धादिविकल्पेन दूषणजातञ्च दुस्तरमिति यथा-
श्रुतिबलादीश्वरज्ञानप्रयत्नस्थापनं शङ्कते । श्रुत्येति । तथा सोऽकामय-
तेत्यादिश्रुतिबलादित्च्छाऽपि स्वीक्रियतामित्याह । क्षम्यतामिति ।
नन्ववाप्रकामत्वपूर्वत्वादिश्रुतिस्मृतिशतैरिच्छाराहित्यमीश्वरस्य सि-

ध्येदित्यत्राह । निर्वाह्यमिति । तु शङ्कानिवृत्त्यर्थः, अयं भावः आप्र-
कामशब्दस्तावदीशितुरेष्टव्याभावमिच्छाराहित्यं वा न ब्रूते अत्र काम-
शब्दस्य काम्यपरत्वे कामनापरत्वे वा तत्प्राप्तिवचनतस्तन्निषेधायो-
गात् अत इष्टं सर्वमस्य प्राप्तेव भवतीति तात्पर्यं ग्राह्यम् । अनि-
त्यानां वा भोग्यानां प्राप्तिं प्रत्येतव्यम् । अत एव पूर्णशब्देऽपि गुणा-
दिषौष्कल्यामाह न तु श्रौतीं कामनां निरुन्ध्यात् विधिनिषेधविरोधश-
मनञ्च प्रागेव स्थापितं तद्विह सर्वकार्यविषयाप्रतिहतानन्याधीनेच्छा-
वानीश्वरः, जीवस्तु न तथा ईप्सितालाभजनितदुःखं च लेशज्ञ-
स्येव नित्यमुक्तेश्वराणान्तदलाभ एव नास्तीति नियमः ।

इतीश्वरस्येच्छावत्त्वसिद्धिः ॥ ७८ ॥

अथ प्रस्तुतानुबन्धं पण्डितम्मन्यप्रलपितं प्रदर्शयति
स्वीकृत्येति ।

मू० स्वीकृत्येशानतत्त्वं कतिचन जहृतस्तत्प्रसा-
दादिसाध्यं गङ्गाः पञ्चगव्यप्रभृतिवदव-
दन् पावनत्वादिति तस्य । तच्छ्रुत्यादिप्रतीपं
यदपि च फलदं दर्शितं निश्चिन्नादं तच्चैतस्य
प्रसादादिति हि निजगदुर्दुर्मममञ्जचि-
त्ताः ॥ ७९ ॥

टी० अयमत्राभिसन्धिः यद्यपि राजादिवत्कर्मवश्या देवताः
कुप्यन्ति तृप्यन्ति च तथाऽपि न तथा परः पुरुषः निरपेक्षत्वात् सर्वभू-
तसुहृत्त्वाच्च अतस्तस्मिन् प्रसादकोपव्यपदेशो भाक्तो तदुपचारापचा-
रशक्तिः एवानुकूलप्रतिकूलसंपत्तिः पाषण्डत्वं मोक्षप्रदत्वञ्च तस्य यस्य
देवे परा भक्तिरित्यादिस्वारस्याद्गङ्गादकादेरिव स्वविहितविषयानुष्ठा-

नसामर्थ्यात्स्यादिति इमं पक्षं पण्डितरूपपदव्या प्रतिक्षिपति । तदिति । धातुः प्रसादान्मत्प्रसादादित्यादिश्रुतिरिह प्रख्यापिता । अथ च मुख्ये संभवति न गौणत्वकल्पना न्याय्या प्रशस्तवस्तुविषयतत्तत्कर्मशक्त्यैव फलसिद्धिरित्युक्तं प्रतिवक्ति । यदपीति । निष्प्रसादमराध्य प्रसादनिरपेक्षमित्यर्थः । यद्वा क्रियादिस्वरूपं स्वयमचेतनत्वात् प्रसादवन्निष्प्रसादं फलप्रदमिति उपलक्षणमेतत् निष्कोपमित्यपि ग्राह्यम् एतस्य सर्वकर्तुः सर्वसुहृद इति भावः । धर्ममर्मज्ञचिन्ता इत्यथ धर्माणां कारणभूतं कार्यभूतञ्च भगवत्कटाक्षणं स्वपीडायां धर्मपीडनात् धर्ममर्मत्वेनोपचरितं धर्मस्य यथा परप्रसादः कारणमेवमधर्मस्यापि तत्कोपःकारणं श्रूयते हि तस्य साध्यसाधुकर्मकारयितृत्वं, स्मर्यते च बहुशः ।

इतीश्वरस्य साध्यप्रसादादिमन्वम् ॥ ७६ ॥

एवं सकलफलप्रदस्य सत्त्वस्थानां स्वयंफलभूतस्य च परस्य प्रतिपादनेन श्रोतृणामनुनिष्पन्नं फलविशेषमाह । चय्यन्तेति ॥

मू० त्रय्यन्तोदन्तचिन्ता सहचरणसहैरेभिरस्मिन् परस्मिन् भक्तिश्रद्धास्तिकत्वप्रभृतिपुणसिरावेदिभिस्तर्कज्ञैः । स्वार्थत्वस्वाश्रयत्वस्ववशयतनतादूहवर्गापसर्गाश्चिद्वेतादपूवार्त्तरसरयुगलस्यतत्त्वस्थितीनाम् ॥ ८० ॥

इति कवितार्किकसिंहस्य सर्वतन्त्रस्वतन्त्रस्य श्रीमद्वेङ्कटनाथस्य वेदान्ताचार्य्य कृतिषु तत्त्वमुक्ताकलापे नायकसरस्तृतीयः ।

टी० सर्वोत्तरयोस्सरयुगलयोः समर्थितानां चेतनाचेतनतन्वस्थितीनां यथासम्भवं स्वशेषत्वं स्वाधारत्वं स्वाधीनव्यापारत्व-

चेतनान्तरशेषत्वादिकञ्च विवेकशून्या मन्यन्ते सोऽयमुपद्रवः सर्वशेषिणस्सर्वाधारस्य सर्वनियन्तुरीश्वरस्य प्रतिष्ठापकैः प्रमाद्यानुयाहकैः प्रतिक्षिप्येतेति ॥ ८० ॥

इतीश्वरनिरूपणप्रयोजनविशेषः ।

इति कवितार्किकसिंहस्य सर्वतन्त्रस्वतन्त्रस्य श्रीमद्वेङ्कटनाथस्य वेदान्ताचार्यस्य कृतिषु सर्वार्थसिद्धौ तत्त्वमुक्ता-
कलापव्याख्यायां नायकसरस्तृतीयः ।



श्रीमते रामानुजाय नमः ।

श्रीमते निगमान्तगुरवे नमः ।

अथ चतुर्गैर्बुद्धिरारभ्यते ।

आत्मतत्त्वं परमपरञ्च निरूपितम् । अथ यथोद्देशलक्षणं तद्बु-
धैर्भूता बुद्धिश्चिन्त्यते तच्च प्रथमं तत्स्वरूपस्य स्वतस्सिद्धिमाह ।
धीत्वादिति ।

मू० धीत्वाद्देहीति सिद्धा स्वयमितरमतिर्बुद्धि-
ह्मादिधीवद्वा सर्वज्ञधीवन्न समतियुगवा-
न्नापि चैकोनवेदी । नो चेद्द्वारा*मतौ सा
प्रथममपि सती नावबुद्धेति धीः स्यात्
स्वस्यां वृत्तेर्विरोधोऽप्युपशमनमियादुक्तदृ-
ष्टान्तनीत्या ॥ १ ॥

टी० इतरमतिः—विप्रतिपन्ना बुद्धिः, स्वयं सिद्धा—स्वगोचर-
ज्ञाननिरपेक्षव्यवहारानुगुणेत्यर्थः, वेदीत्युपलम्भानुगुण्यप्रदर्शनमस्ति
तावत्सर्वसिद्धान्तिनामिदमहं वेदीति कर्मकर्तृघटितक्रियाविशेषावभा-
सः, सोऽयं पूर्वज्ञानगोचरेण मानसप्रत्यक्षेण प्राकट्यलिङ्गचिन्तितेनानुमि-
तिज्ञानेन वेति न केनचिद् दृष्टं तत्कल्पने तु गौरवं बुद्धिसाम्येवाच-
बोद्धृविशेषणत्वेन भातीति चेत् तदेतदनुमेयवादिनं प्रत्युत्तरं स्यात् ।
न तु प्रत्यक्षरूपां बुद्धिसिद्धिमिच्छन्तं प्रति प्रत्यक्षाप्रत्यक्षसमुदायरूपा
च सामयी न प्रत्यक्षा स्यात् न च प्रत्यक्षं किञ्चिदन्यद्वेदीत्येष बोद्धृ-

विशेषणतया भाति अतो यदेषेवं प्रत्यक्षं तदेव ज्ञानमिति धर्मसि-
द्धिः तथाऽप्यदृष्टचरं स्वयंप्रकाशत्वं न ज्ञाने कल्पयितुं शक्यं तत्रैव
तत्सिद्धौ न कल्प्यत्वमन्यत्र तत्सिद्धिरसिद्धा एवन्तर्हि युष्मदिष्टमपि
तत्र चान्यत्र चासिद्धं न तत्र कल्प्यमिति पश्य प्राकट्यानुमेयत्वस्या-
न्यत्रासिद्धावपि मानसप्रत्यक्षत्वं सुखादिषु स्वात्मनि च सिद्धमिति चेन्न
सुखादीनि स्वात्मा च स्वयं भासन्ते मानसप्रत्यक्षतो वेति को विविङ्क्षे
अस्तु वा तत्र तत्सिद्धिः अस्मदिष्टमपि क्वचित्त्वयैष्टव्यमित्यभिप्राये-
णाह । बुद्धिलक्ष्मादिधीवदिति । बुद्धिलक्षणधीर्हि लक्ष्यभूतकृत्स्नबु-
द्धमिव्याप्रा साधारणधर्मविषया तदोगेन स्वात्मानमपि विषयीकरोति
बुद्धिरस्तीति च बुद्धिः स्वात्मना विषयिणी बुद्धित्वसामान्योपपृब्धस-
र्वव्यक्तिभासनात् । न च तदाऽनुव्यवसायाद्यवकाशः शब्दशब्दादि-
वत् सामान्यतः स्वात्मप्रकाशने तन्नेरपेक्ष्यात् बुद्धिव्यतिरिक्तत्वादि-
बुद्ध्योऽप्येवं ग्राह्याः । दृष्टान्तान्तरमाह । यद्वा सर्वज्ञधीवदिति ।
सामान्यतो विशेषतो वा सार्वज्ञ्यमिच्छतान्तबुद्धिः स्वात्मानमपि
सर्वानुप्रविष्टं युगपदेव प्रकाशयति अन्यथाऽनवच्छिन्नसर्वशब्दप्रयोगा-
दिकमपि न स्यादिति भावः । यत्तु कैश्चिदुक्तं सर्वज्ञबुद्ध्यादीनां
स्वसंवेद्यत्वमस्ति न तु स्वयं प्रकाशत्वमिति ततेभ्य एव रोचेत न
ह्यत्र स्वात्मानं प्रति कर्मकारकत्वं स्वबोद्धृत्वं वा विधातुं युक्तं न च
स्वगोचरधीनिरपेक्षव्यवहारानुगुण्यं निषेद्धुं शक्यम् । अथ कैश्चिदुचुः
स्वेतराशेषगोचरज्ञानद्वयवतया सर्वज्ञत्वमीश्वरस्येति तद् दूषयति ।
न समतियुगवानिति । अयं भावः ईदृशज्ञानद्वयवानीश्वर इत्यत्र
न किञ्चित्प्रमाणं पश्यामः सर्वज्ञत्वान्यथाऽनुपपत्त्या तत्कल्पनञ्चा-
युक्तं स्वपरनिर्वाहकसमाधिनाऽपि तदुपपत्तेः । यच्च स्वयंप्रकाश-
त्वमसहमानरेकोनसर्वज्ञत्वमीश्वरस्योक्तं तत्पतित्वमिति । नापि

चेति । यदि स्वज्ञानमीश्वरो न जानाति तदाऽन्येषां हेतूनां तद्बुद्धिविषयभूतानामेव हेतुत्वं तद्बुद्धेस्तु तदविषयभूताया इति विभागः स्यात् तथाऽन्येषां स्वगोचरधीविषयतयैव प्रकाशमानत्वं तस्यास्तु तन्निरपेक्षमिति किन्न विभज्येत अपि च स्वज्ञानमजानता सर्वज्ञेन स्वस्य तदाधारत्वमन्येषान्तदनाधारत्वं तद्विषयत्वतदन्यत्वादीनि स्वज्ञानविशेषणानि सर्वाणि दुर्यहाणि स्युः । ततश्चानन्तज्ञानवत्वमिवानन्ताज्ञानवत्वमपि तस्य स्यात् तथा च जीवप्रायत्वे तैरेवालमायोजनहेतुश्च भग्नव्यापिकः अचेतनाऽपि हि तद्बुद्धिर्न चेतनायोजिता प्रवर्तते ततश्चादृष्टादेरपि तथात्वं लाघवादेष्टव्यम् अस्मिंश्च पक्षे सर्वज्ञत्वश्रुतिर्वाध्येत भवताञ्च सर्वज्ञपूर्वकत्वं साधयन्नवीतहेतुरलब्धविषयस्यादिति भावः । स्वयंप्रकाशत्वानभ्युपगमे अनिष्टप्रसङ्गमाह । नो चेदिति । क्वचिक्वचिद्विषये कदाचिद्वारावाहिकबुद्धिस्सर्वसम्पत्ता सा च एश्चादियन्तं कालमिमर्थमद्राक्षमिति परामृश्यते न चान्यतः पूर्वं तद्ग्रहसंभवः धाराविच्छेदप्रसङ्गात् अतोधारावाहिकधीः पूर्वमनवबुद्धेति भानाभावादवबुद्धेति परामर्शाच्चात्मनैव भातेति भाव्यते । ननु नाङ्गुल्यं स्वात्मानं स्पृशति न कुटारः स्वात्मानं छिनत्ति न घृहीः स्वात्मानं दहति तद्बुद्धेः स्वात्मनि वृत्तिविरोधात् न स्वयंप्रकाशत्वमित्यत्राह । स्वस्यामिति । उक्तदृष्टान्तनीत्या—स्वपरनिर्वाहकवर्गन्यायेनेति भावः । यथा चात्मा ग्राह्यश्च ग्राहकश्च यथा प्रत्यक्षविषयः स्वयं बोध्यः स्वगोचरबोधजनकश्च एवं यथादृष्टिः सर्वमिति ॥ १ ॥

इति ज्ञानसत्तास्वयंप्रकाशत्वे ।

अपरे तु बुद्धेः स्वयंप्रकाशत्वं चातुकामा वेद्यत्वमपहृषते तान् प्रत्याह । स्पृत्विति ।

मू० स्मृत्वा शब्दानुमानप्रभृतिभिरपि धीर्वेद्यते
स्वप्रकाशा धीत्वादेस्तामवेद्यामनुपधि वद-
तः स्वोक्तिबाधादयः स्युः । वेद्यत्वे सा जडा
स्यादिति च विहृतिमद्व्याप्तिभङ्गश्च नो चे-
च्छिष्याचार्यादिसर्वव्यवहृतिविरहाज्जात-
मैनं जगत्स्यात् ॥ २ ॥

टी० अत्र स्वप्रकाशेति सम्प्रतीतिशानुवादो वेद्यत्वविरोधा-
भावज्ञापनार्थः, स्मृतिस्तावदिह देवदत्तमद्राक्षमित्यादिषु दृष्ट्वा, शब्द-
श्च बुद्धिपर्यायस्सर्वो बुद्धिं बोधयति परबुद्ध्यश्च प्रवृत्त्यादिभिरनुमी-
यन्ते स्वबुद्धिं च भविष्यन्तीमनुमाय शृणोति प्रभृतिशब्देन योगिप्र-
त्यक्षादिग्रहणं पराभिमतप्रमान्तरानुधावनं वा अत्र परोक्तमधीत-
हेतुमपाकरोति । धीत्वादेरिति । आदिशब्देन स्वयंप्रकाशत्वधी-
शब्दवाच्यत्वादीनि गृह्यन्ते पुरुषभेदेन कालभेदेन च बुद्धेरवेद्यत्व-
मस्ति न तु सर्वैः सर्वदेत्यभिप्रायेणानुपधीत्युक्तम्, आदिशब्देन स्व-
बुद्धिबाधः स्वसिद्धान्तबाधश्च गृह्यते तत्र स्वोक्तिविरोधस्तावदनु-
भूतिः स्वयंप्रकाशा अनुभूतित्वादित्यादिभिर्धर्मिसाध्यहेत्वादिशब्दै-
रनुभूतिर्बोध्यते न वा आद्ये कथं न तद्बाधः । द्वितीये कथमयं
प्रयोगस्त्वदिष्टं साधयेत् भ्रान्त्या बोध्यते न तु वस्तुत इति चेत्तर्हि
भ्रान्तिसिद्धं बोध्यत्वमनुमतत्वान्न प्रतिषेध्यं वस्तुतस्तु बोध्यत्वं
न क्वचित्सिद्धमिति तथापि न प्रतिषेध्यम् । अपि च तादृशस्य
वेद्यत्वस्याभावस्सर्वत्र वस्सिद्ध इति सपक्षे सति पक्षमात्रवर्तो हेतु-
रयं कथम*नाभासः एवं परबुद्धीरहज्जानामीति स्वबुद्धिबाधः ज्ञान-

रूपप्रपञ्चबोधनार्थे शास्त्रमिति स्वसिद्धान्तबाधश्च अत्रानुयाहकमपि परप्रयुक्तं दूषयति । वेदात्व इति । वेदात्वे जडत्वप्रसङ्ग इतिषदता प्रसज्जकप्रसज्जनीयधर्मान्वितत्वेन शब्दवेदात्वं स्वीकृतं न वा पूर्वव व्याघातः, उत्तरव वैयर्थ्यं किञ्चात्र प्रसज्यमानं जडत्वं वेदात्वमात्रं वा स्वगोचरवेदनेनैव सिद्धत्वं वा स्वयंप्रकाशत्वाभावो वा अविदितावस्थायोगो वा अन्यद्वा किञ्चिन्न प्रथमः इष्टप्रसङ्गरूपत्वात् प्रसज्जकप्रसज्जनीययोरविशेषाच्च । न द्वितीयः अवधारणव्यवच्छेदास्य स्वगोचरवेदननिरपेक्षसिद्धित्वस्यानुमानादिना समर्थ्यमानस्य स्वाश्रयवेदात्वसहदृष्ट्या प्रसङ्गस्य भगव्याप्रिकृत्वात् अत एव न तृतीयः नामभेदमात्रत्वात् नापि चतुर्थः इष्टप्रसङ्गत्वात्, न हि बुद्धिर्विद्यमानावस्थायां स्वबुद्ध्यन्तरविदिता । अप्रकाशमानावस्थाप्रसङ्गे तात्पर्यमिति चेन्न सर्वेषां सर्वदा अप्रकाशमानत्वावस्थायास्त्वप्यन्तवादिनां घटादिष्वप्यसम्मतत्वात् कदाचित्कस्यचिदप्रकाशमानत्वस्य बुद्ध्याष्यस्माभिरभ्युपगमात् । नापि पञ्चमः बुद्धौ दृष्टस्य कस्यचिद्विरुद्धधर्मे प्रसज्यमाने पूर्ववद्वापिभङ्गादेव । अतथाभूतस्य तु यथासंभवमिष्टप्रसङ्गत्वाद्वापिरहितत्वादिति । एवं परोक्तं प्रसङ्गं प्रतिक्षिप्य प्रतिप्रसङ्गमाह । नो चेदिति । न तावच्छिष्याचार्यौ परस्परबुद्ध्यनभिज्ञौ प्रश्नप्रतिवचनाद्यसंभवप्रसङ्गात्, एवं वादिप्रतिवादिप्रभृतयोऽपि मिथोबुद्धिमबुद्ध्यमाना न विवादादिकं कुर्युः तथा पीमराणामपि संलापो न स्यादिति भावः । नन्वन्तःकरणवृत्तय एव परस्परं बुद्ध्यन्तां तत एव च सर्वो व्यवहारः स्यात्, न स्यात् बाह्यकरणव्यापाराणामिवान्तःकरणव्यापारस्यापि ज्ञानशब्दवाच्यत्वाभावाद्, भावे वा तदतिरिक्तचैतन्यस्वीकारायोगात् यत्नेन वृत्त्यवच्छिन्नचैतन्यमिथोवेद्यं न तु शुद्धमित्यादिकमपि दुराशामात्रम् ।

इति बुद्धेरवेदात्वभङ्गः ॥ २ ॥

कौमारिलास्तु कथयन्ति न स्वयंप्रकाशा नापि मानसप्रत्यक्षा
बुद्धिः स्वफलेन तु विषयप्रकाशेनानुमीयत इति तदनुभाषते । बुद्धे-
रिति ॥

सू० बुद्धेरर्थप्रकाशादनुमितिरिति चेत्तन्न साध्या-
विशेषात् साध्याद् भेदेऽपि बुद्धिर्यत उद-
यति ते स्यात्ततोऽर्थप्रकाशः । मध्ये बुद्धिः
किमर्था ननु सममुभयोरप्यसाधारणत्वं तत्सा
नित्यानुमेया यदि फलति तदा बुद्धितत्त्वा-
पलापः ॥ ३ ॥

टी० बुद्धिलक्ष्मादिधीवदित्यादिना पूर्वोदाहृतं स्वप्रकाशत्वं
दुस्त्यजमित्यभिप्रायेण प्रतिविषति । तन्नेति । अर्थप्रकाशो बुद्धि-
रिति हि बुद्धिं लक्षयन्ति अतः कथं तेनेव लिङ्गेन तस्यैवानुमान-
मिति व्यञ्जयन्नाह । साध्याविशेषादिति । नन्वर्थगतः प्रकाशो लिङ्गं
पुरुषगतः प्रकाशोऽनुमेय इत्यचाह । साध्यादिति । अयं भावः पुरु-
षगतप्रकाशकल्पनेऽपि यदर्थगतप्रकाशमन्तरेण व्यवहारो न जायेत
तदा बुद्धिजनकत्वेनाभिमतैव सामग्री लाघवादर्थगतप्रकाशस्याव्य-
वहितहेतुरिति कल्प्यतामिति । फलितमाह । मध्य इति । किमर्था
न तावदर्थव्यवहारार्था नाप्यर्थप्रकाशार्था द्वयोरन्यथासिद्धेरिति
भावः । प्रतिपुरुषनिघतविशेषमन्तरेण कथमर्थप्रकाशः प्रतिपुरुषनि-
यतो भवेदित्यचाह । ननु सममिति । बुद्धेरिव बुद्धिसामग्र्या अपि
तत्तत्पुरुषसाधारणत्वं त्वयापि स्वीकृतम् । अन्यथा कथमेकपुरुष-
मात्रनिष्ठबुद्धिजनकत्वमिति भावः । उक्तं निगमनेन व्यनक्ति । तदिति ।

इति बुद्धेर्नित्यानुमेयत्वभङ्गः ॥ ३ ॥

वैशेषिकादयो वदन्ति अनीश्वराणामात्मनामस्रजन्यमेव
ज्ञानं न तु स्वाभाविकमिति तन्निरासार्थमाह । ज्ञातुरिति ।

मू० ज्ञातुर्ज्ञप्तेरलोपं कथयति निगमः स्मर्यते
चैवमेषा तस्मादेकत्वसिद्धौ प्रसरणभिदया
तद्भिदैकत्र पुंसि । योग्यादृष्टेरभावान्न च
भवति सुषुप्त्यादवस्थासु बाधस्तत्तद्वस्तुप्र-
काशक्षणविराजती न प्रकाशेत बुद्धिः ॥ ४ ॥

टी० श्रूयते हि न विज्ञातुर्विज्ञातेर्विपरिलोपो विद्यत इत्यादि
नेयं श्रुतिरीश्वरधीविषया प्रकरणवेद्यत्वात् न धीप्रवाहाविच्छेदपरा
सुषुप्त्यादौ तद्विच्छेदस्य युष्माभिरेवोक्तेः, न ज्ञानशक्तिनित्यत्वार्था
मुख्ये सत्युपचारायोगात् नात्मस्वरूपनित्यत्वार्था व्यतिरेकोक्तेर्न
चात्र सामानाधिकरण्यात्मात्मस्वरूपनित्यत्वस्यापने विशेषणैरपे-
क्ष्यात् । अत्र स्वाभीष्टार्थस्य उपवृंहणसिद्धत्वमाह । स्मर्यते इति ।
एवं विपरिलोपरहितत्वेनेत्यर्थः । तदाह भगवान् शौनकः ।

यथा न क्रियते ज्योत्स्ना मलप्रक्षालनान्मयेः ।

दोषप्रहाणान्न ज्ञानमात्मनः क्रियते तथा ॥

यथोदपानकरणात् क्रियते न जलाम्बरम् ।

सदेव नीयते व्यक्तिमसतस्संभवः कुतः ।

तथा हेयगुणध्वंसादवबोधादयो गुणाः ॥

प्रकाश्यन्ते न जायन्ते नित्या

एवात्मनो हि ते ॥ इति ।

एषन्तर्हि सृत्यनुभवरूपेण प्रत्यक्षपरोक्षभेदेन दर्शनश्रवणा-
दिभेदेन पूर्वापरादिभेदेन च सर्वलोकाविदितो धीभेदः कथन्निर्वाह्य
इत्यत्राह । तस्मादिति । अत्र प्रज्ञा च तस्मात् प्रसृता पुराणी ।
तेनास्य क्षरति प्रज्ञा । आवृतं ज्ञानमेतेन ज्ञानिनो नित्यवैरिणेत्या-
दिकमप्यभग्नस्वारस्यमिति भावः । पुरुषभेदेन नियतधीभेदस्य प्रस-
रणभेदोपाधिकत्वाभावादेकत्र पुंसीति नियमितम् । ननु सुषुप्त्यादिषु
स्वतोऽन्यतो वा बुद्धेरुपलम्भासंभवान्नित्यत्वश्रुतिरादित्यो यूप इत्या-
दिषु अपहृतविषया तत्राह । योग्यादृष्टेरिति । योग्यानुपलब्धेरभा-
वादनुपलब्धिमात्रस्य बाधकत्वाच्च न तदानीन्तद्बाधः यूपद्रव्यस्य
तच्छक्तेर्वा तपनतादात्म्यविरुद्धधर्मसहितं तत्तदुर्मिग्राहकेण विद्रा-
वितमिति भावः । कथमत्र योग्यादृष्टेरभाव इत्यत्राह । तत्त-
दिति । प्रकाशयोग्यदशायामप्रकाशे हि योग्यानुपलब्धिः स्यात्
विषयप्रकाशरहितावस्थायां न बुद्धिरनन्याधीनप्रकाशा अतस्सुषुप्त्यादौ
तस्याः स्वतःप्रकाशयोग्यत्वाभावान्न योग्यानुपलब्धिरिति ।

इति क्षेत्रज्ञबुद्धेरपि स्वरूपनित्यत्वम् ॥ ४ ॥

यदाहुस्संविन्न नाना उत्पत्तिरहितत्वान्नाशरहितत्वाद्वा न
यदेवं न तदेवं यथा घट इति, तदनुभाषते । उत्पत्त्यादेरिति ।
मू० उत्पत्त्यादेरभावान्न यदि दृशि भिदा नो
दशाभेददृष्टेर्दृष्टादृष्टव्यवस्था क्वचिदिह
पुरुषे बुद्ध्यवस्थाभिरेव । अज्ञानादौरनैका-
न्तिकमपि न च धीरात्मभेदेऽप्यभिन्ना
ज्ञत्वाज्ञत्वादिभेदः कथमिव घटते सर्वथैका
मतिश्चेत् ॥ ५ ॥

टी० अत्र परमार्थभेदो वा अपरमार्थभेदो वा प्रतिक्षिप्यते ना-
 द्यः व्यतिरेकस्थाने घटादौ परमार्थभेदाभ्युपगमप्रसङ्गात् न द्वितीयः
 पक्षे परमार्थभेदाभ्युपगमप्रसङ्गात् तथा च किं नश्चिन्नं कल्पितभेदास्वी-
 कारात् तन्निषेधे स्वमतविरोधश्च अत एव भेदमात्रप्रतिषेधप्रतिज्ञापि
 दुश्शक्येत्यभिप्रायेण प्रतिवक्ति । नो इति । बाधितत्वमाह । दशभे-
 ददृष्टेरिति । उत्पत्तिनाशाद्यवस्थास्संविदस्सर्वलौकिकपरीक्षकसंदृष्टाः
 तत्प्रतिषेधस्तैरेव प्रतिषिद्धेतेति भावः । हेत्वसिद्धिमपि दर्शयन्
 दशभेदं दर्शयति । दृष्टादृष्टेति । यदि त्वेकैव बुद्धिस्सर्वदा सर्वविषया
 किञ्चिन्मया दृश्यते नान्यत् दृष्टञ्च तत्तदिदानीं न दृश्यत इत्या-
 दिप्रतीताप्रतीतव्यवहाराः प्रलुप्येरन् चिन्ताबुभुत्साप्रश्नोत्तरादयश्च न
 भवेयुरित्याशयः पुरुषभेदनियतबुद्धिभेदस्यावस्थाभेदप्रयुक्तत्वाभावात्
 क्वचिदिह पुरुष इति विशेषितं, किञ्चेत्यतिरहितः प्रागभावः त्वदिष्टं
 देवदत्तादिभेदप्रतिनियतप्रमानिवर्तनादिभावरूपं घटाद्यज्ञानञ्च त्वयैव
 भेदवत्तयाऽङ्गीक्रियते नाशरहितश्च घटपटादिप्रध्वंसे नानाभूतः
 अतस्तेस्त्वदुक्तमनुमानमनैकान्तिकमित्याह । अज्ञानाद्यैरिति । उत्प-
 त्तिनाशाभावद्वयसमुदायात्मा युगलहेतुर्नानैकान्तिक इति चेत्तदपि न
 अत्यन्ताभावैरुभयान्तरहितैः प्रतियोगिभेदेन नानाभूतेरनैकान्त्यस्य
 दुस्तरत्वात् तेषाञ्चेत्यत्यादिमत्त्वे प्रागूर्द्ध्वं तदाश्रये प्रतियोगिप्रस-
 ङ्गेनात्यन्ताभावरूपताव्याघातात् न चैक एवात्यन्ताभावस्सर्वप्रति-
 योगिकः एकशून्यस्य सर्वशून्यत्वप्रसङ्गादिति भावः । प्रकारान्तरेणापि
 बाधं दर्शयति न चेति । अयं भावः अस्माभिस्तावन्नित्यस्त्वयश्चात्म-
 भेदः स्वीकृतः युष्माभिरपि काल्पनिकः पक्षद्वये ऽपि चडपण्डित-
 गुरुशिष्यादिव्यवस्था संविद्वेदमन्तरेण न संपद्येत ततश्च पुरुषभेद-
 नियतबुद्धिभेदापह्नवस्त्वहृदयविसंवादीति हृदयमुक्तं विवृणोति ।

ज्ञत्वेति । यत्तु मायाकृतविच्छेदप्रत्ययाच्छिच्छक्तिविषयमितौ विविचप्र-
तिभास इति बाह्याद्वैतिभिरुक्तं तच्च यदि वैविच्यं सत्यम् ऐक्य-
व्याघातोऽपि दुर्वारः । अथ काल्पनिकं चप्यन्ताद्वैतमतवदेव
सर्वोपप्लवप्रसङ्ग इति सर्वदा विषयाशयस्वगतभेदविधूननेत्यर्थः ।

इति पारमार्थिकसंविद्भेदः ॥ ५ ॥

अन्यदपि संविदो निर्भेदत्वे निर्धर्मकत्वे च परोक्तं शीतम-
वीतञ्जानुमानमनुभाषते । भेदादिरिति ।

मू० भेदादिर्दृश्यभावान्न दूशि दूशितया दूश्यध-
र्मा न दूक् चेत् पूर्वस्मिन्नित्यतादौरनियति-
विहती वाग्विरोधादि शेषे । बाधश्चात्र द्व-
योस्स्यात् स्वमत इह च यैस्साध्यते ये च
साध्या नैते मिथ्याविरोधान्न दूशिरपि मतेः
स्यादभावोऽपि धर्मः ॥ ६ ॥

टी० आदिशब्देन जन्मादयः स्मृतित्वानुभूतित्वादयश्च
गृह्यन्ते, विगीता धर्मा न संविदि वर्तन्ते दृश्यत्वात् रूपादिबदि-
त्येकः, अनुभूतिर्धर्मरहिता अनुभूतित्वादित्यपरः, तथाद्यं दूषयति ।
पूर्वस्मिन्निति । अयं भावः अत्र नित्यत्वस्वयंप्रकाशत्वादयो धर्माः
पक्षीक्रियन्ते न वा न चेतेशां दृश्यत्वेऽपि संविद्वर्तित्वेन तैरनैकान्त्यं,
पक्षीकारे तु सौगतादीन् प्रति त्वयैव साध्यन्ते बाध्यन्ते चेति सिद्धान्त-
व्याघात इति । द्वितीमपि दूषयति । वाग्विरोधादीति । आदिशब्दे-
नासिद्धिबाधसिद्धान्तविरोधसङ्ग्रहः । अत्रापि विकल्पतः प्रत्युक्तिः
संविदि निर्धर्मकत्वं साध्यता प्रयुज्यमानौ हेतुसाध्यधर्मौ तथान्वी-
येते न वा पूर्वैव स्ववाग्विरोधः, उत्तरव हेत्वनन्वयात् स्वरूपावि-

द्विः साध्यानन्वयाद्वाधः स्वसिद्धान्तसिद्धयोरुभयोरपि प्रतिषेधादप-
सिद्धान्त इति । किञ्च ।

सत्यधर्मनिषेधे स्याद् घटादेस्सत्यधर्मता ।

सत्येतरनिषेधे तु दुस्तरं सिद्धसाधनम् ॥

बाधश्चेति प्रत्यक्षानुमानागमेरिति शेषः । पुनरपि द्वयोस्सा-
धारणं दूषणं वक्तुं विकल्पालम्बनमनुवदति । स्वमत इति । युष्म-
त्सिद्धान्ते साधकत्वेन साध्यत्वेन च ये धर्मास्सगृहीताः ते दृशि
स्वरूपादतिरिक्ताः, अनतिरिक्ता वा अतिरिक्तत्वपक्षे सत्या मिथ्या वा
सत्यत्वे च तत्पक्षीकारवहिष्कारयोरुक्तमेष । दूषणं मिथ्यात्वं निषे-
धति । नैत इति । मिथ्यात्वे तद्विपरीतानित्यत्वजडत्वादिप्रसङ्गं
सिद्धान्तविरोधज्ञाभिप्रेत्याह । विरोधादिति । अनतिरेकपक्षं प्रति-
क्षिपति । न दृशिरिति । विरुद्धधर्माध्यासेन व्यतिरेकमभिप्रयन्नाह ।
अविमतेरिति । न ह्युभयाविगीतमनुभूतिस्वरूपं विगीतञ्च नित्य-
त्वादिकं न मिथोऽतिरिच्येतेति भावः । नन्वस्मिन् सिद्धान्ते साध-
कास्साध्याश्च सर्वे धर्मास्तत्तद्विरोध्यभावमाचरूपाः अतो हेत्वादि-
सिद्धिर्निर्धर्मकत्वाविरोधश्चेति तच्चाह । स्यादिति । अयं भावः अभाव-
रूपा अपि हेतुसाध्यविशेषाः पक्षीकारवहिष्कारसत्यत्वमिथ्यात्वध-
र्म्यन्वयानन्वयविकल्पैर्यथोचितदूषणयस्तैः प्रत्युक्ता एवेति ।

इति संवित्सधर्मकत्वम् ॥ ६ ॥

प्रागुक्तं बुद्धेर्द्रव्यत्वं प्राप्तावसरे प्रतिष्ठापयति । बुद्धिर्द्रव्यमिति ।

मू० बुद्धिर्द्रव्यं विकारान्वयत इतरवद् बोद्धव-
जडत्वात् संकोचादिप्रयोगा बहव इह
तथा न ह्यमुख्या भवेयुः । एवं नास्या गुण-

त्वं गलति न खलु तत्तन्त्रसङ्केतसिद्धं लोके
धर्मस्वभावो गुण इति विदितं सापि सिद्धा
प्रभावत् ॥ ७ ॥

टी० समवायिकारणं द्रव्यमिति वदद्भिः परैरपि विकाराश्रये
द्रव्यमित्यङ्गीकृतम् अतो विकारान्वयत इति द्रव्यलक्षणयोगकथनम्,
इतरवत्संप्रतिपन्नद्रव्यवदित्यर्थः । यान्यन्यानि द्रव्याणि तानि सर्वाणि
यत्किञ्चिद्विकारवन्ति अतो द्रव्याभिव्यापलक्षणयोगात् द्रव्यत्वं
युक्तमिति । न चात्र साध्याविशेषः द्रव्यशब्दवाच्यत्वसाधने तदभावात्
व्यवहारव्यवस्थापकत्वञ्च लक्षणस्य परैरप्यङ्गीकृतम् । अनुमानान्तर-
माह । बोद्धुवदिति । पुरुषस्य स्वयंप्रकाशत्वं प्रागेव श्रुतिभिः
प्रदर्शितं बुद्धेरप्येतत्सरादौ स्थापितं, तदयं प्रयोगः बुद्धिर्द्रव्यं स्वयंप्र-
काशत्वात् आत्मवदिति प्रथमस्यासिद्धिपरिहारं द्वितीयस्यानुगाह-
कञ्चाभिप्रेत्याह । सङ्कोचादिति । सङ्कोचप्रयोगस्तावदावृतं ज्ञानमि-
त्यादिना दर्शितः, आदिशब्देन प्रसरणचरणसंग्रहः तत्प्रयोगश्च
दर्शित एव, द्रव्यत्वे ह्येतेषामबाधान्मुख्यत्वमन्यथाश्रुतिस्मृतिसिद्ध-
बहुप्रयोगमुख्यत्वमङ्गः स्यादिति भावः । ननु बुद्धेरात्मगुणत्वं
बोद्धुसद्भावागमेषु सर्वेषु प्रसिद्धं गुणस्य चाद्रव्यत्वं रूपादिषु दृष्टं
तदत्र धर्मिणाहकबाधितमनुमानमित्यत्राह । एवमिति । द्रव्यत्वे
सत्यपीत्यर्थः, कथन्तर्हि करचरणादिभिरद्रव्येष्वेव गुणत्वमवस्थापित-
मित्यत्राह । न खल्विति । अर्थशास्त्रेषु सन्धिविग्रहादयो गुणत्वेन
गृह्यन्ते तद्वत्परोक्तमद्रव्यनियतं गुणत्वमिह न ब्रूम इत्यभिप्रायः ।
किन्निमित्तस्तर्हि बुद्धौ गुणशब्दप्रयोग इत्यत्राह । लोक इति । दासा-
दयो हि गुणभूता उच्यन्ते दध्यादिद्रव्यविधानञ्च गुणविधिरिति
व्यवह्रियते । ननु बुद्धिर्बौद्धधर्मः, बोद्धा तु तदभिव्यक्तिस्थानं तत

एव तद्रूपद्रव्यत्वादुर्मत्वारोपः । वस्तुतस्तु सा न द्रव्यं न च गुण इति परोक्तं बाधितुमाह । सापीति । प्रभावतो यथा प्रभा धर्मत्वेन प्रख्याता तथा बुद्धिरपि बोद्धृधर्मत्वेन प्रत्यक्षादिभिः प्रसिद्धा न चात्र प्रतिविम्बादिवद् बाध इति भावः ॥ ७ ॥

उक्तार्थे सयूथ्यविमतिं वारयितुं तदुक्तप्रकारन्तावदाह । नित्येति ।

मू० नित्या धीर्हेतुतोऽस्या भवति विषयितेत्ये-
वमिच्छन्त एव द्रव्यत्वं नास्ति तद्धेरिति
गुणगणने तामपि स्थापयन्ति । अद्रव्यत्वं
कथं स्याद्विकृतिमति विकृत्युक्त्वे पूर्ववत्
स्यादित्यंभूताद्विकारान्न भवति यदि ना-
तिप्रसङ्गप्रसङ्गात् ॥ ८ ॥

टी० एवकारः स्वोक्तिविरोधसूचनार्थः गुणगणने द्रव्यत्वरहि-
तगुणगणनायामित्यर्थः, एवकारद्वयोक्तितं विकल्पमुखेन व्यनक्ति । अद्र-
व्यत्वमिति । विकृतिमतीति सामान्याभिप्रायेण नपुंसकलिङ्गनिर्देशः,
यदि नित्यायां बुद्धेः तत्तत्सामग्रीभिस्तत्तद्विषयित्वावस्थासंभवन्ति
तदा कथमसौ द्रव्यं न स्यात्, न हि विकृतिमति क्वचिदद्रव्यत्वम्
अन्यत्र संमतम् । विकृत्यसंभवपक्षे दोषमाह । विकृत्युक्त्वेन इति ।
पूर्ववत् स्यात्सामग्रीसंपातेऽपि प्रागिव न किञ्चिद्विषयीकुर्यादि-
त्यर्थः । विषयित्वलक्षणविकारेण द्रव्यत्वं न स्यादिति शङ्कते ।
इत्थंभूतादिति । सामान्यलक्षणयोगे सत्यवान्तरवैषम्यात् कथम-
तज्जातीयत्वमित्यभिप्रायेण प्रत्याह । नेति । अन्यथा बाधक-

माह । अतिप्रसङ्गप्रज्ञादिति ! द्रव्यत्वेन सम्मतेष्वपि तत्तदवान्तरवि-
शेषोपादानेन द्रव्येतरत्वसाधनं प्रसज्येतेत्यर्थः । तदिह सूक्ष्मवा-
क्यस्य भाष्यानुगुणमान्यपर्य्यमवसेयम् ।

इत्यद्रव्यनित्यबुद्धिवादभङ्गः ॥ ८ ॥

अथ पूर्वापरसरस्युतसर्वप्रमेयप्रतिष्ठापकं प्रमाणं शोधयितुं
सामान्यतः प्रमाणाप्रमाणविभागं तावदाह । सर्वमिति ।

मू० सर्वं ज्ञानं न मानं परमतविजयान्नाप्रमाणं
स्वबाधान्मानामानव्यवस्था तदियमनुमता
लौकिकैर्यौक्तिकैश्च । तत्रामाने त्ववर्ज्यं
स्वरसमिति वदन्त्यन्यथा भानमेके तत्साम-
ग्यैव तादृग्व्यवहृतिमपरे लाघवादाश्र-
यन्ति ॥ ९ ॥

टी० अयमर्थः न तावत्सर्वं ज्ञानं प्रमितिः प्रतिपक्षविजया-
भ्युपगमप्रसङ्गात्, यच्च ख्यातिरेव नास्ति तच्च कथं विजयप्रसङ्ग इति
चेन्न स्वहृदयविसंवादात् परोक्तीनां स्वाक्तिविरुद्धबुद्धिजनकत्वाभावे
विवादविलयप्रसङ्गः । अन्यथा स्वाक्तानुभाषणवर्णक्रमपाठादावपि
विवादः प्रसज्येत अत एव प्रतिपक्षतो जातापि ख्यातिः प्रमितिरिति
न वक्तव्यं स्वाक्तमात्रविषयत्वेऽनुक्तमात्रविषयत्वे स्वाक्तानुक्तमात्रवि-
षयत्वे च विवादायोगात् विरुद्धविषयत्वे त्वन्यतरबुद्धेरप्रमात्वम-
परिहार्यमिति सर्वबुद्धीनामप्रमान्वमपि प्रतिषेधति । नाप्रमाण-
मिति । स्ववचनस्वसिद्धान्तसर्वलोकाधीविरोधमभिप्रेत्याह । स्वबा-
धादिति । स्वाक्तं लौकिकपरीक्षकसर्वसम्मतिमित्याह । मानामा-

नेति । एवमन्यथाख्यातिपक्षाभिप्रायेण दर्शिते विभागे भाष्योक्तं
पक्षान्तरमपि प्रतिष्ठापयिषुस्तस्य प्रतीतिस्वारस्यरसिकैरेकदेशिभिस्सं-
गृहीतत्वमाह । तत्रेति । अमाने-संशयविपर्ययात्मकबुद्धावित्यर्थः
अवर्ज्यं ख्यात्यन्तरवादिभिरपि दूरापसर्पणेऽपि दुरत्ययं, स्वत एव
रसोयस्य तत्स्वरसम् अस्ति हि शुक्तिशकलमेव मया रजततया
गृहीतमित्यादिप्रतीतिस्वारस्यं योऽन्यथा सन्तमात्मानमन्यथा प्रतिप-
द्यते । अथवावत् प्रजानाति बुद्धिस्वा पार्थै राजसी । अनात्मन्यात्मबु-
द्धिर्या अस्वे स्वमिति या मतिरित्याद्याप्रवाक्यस्वारस्यञ्च अतो भ्रान्ता-
वन्यथा भानं प्रथममुपन्यस्तं भाष्यकाराभिप्रेतमित्येके वदन्ति । केषा-
ञ्चित्पक्षान्तरपरिग्रहं सहेतुकमाह । तत्सामग्येति । व्यवहारविशेषा-
न्यथानुपपत्त्या ह्यन्यथाभानमवस्थाप्यते तत्रान्यथाख्यातिसाध्यत-
याऽभिमतता व्यवहृतिस्तज्जनकतयाऽभिमतसामग्यैव संपाद्यताम्
अदृष्टचरान्यथाख्यातिसंग्रहस्तन्मध्ये मुधेत्यपरे समाश्रयन्ति पक्षद्व-
योपन्यासप्रपञ्चस्तु न्याय*कुलिशे निपुणमवधारणीयः ॥ ६ ॥

इति प्रमाणाप्रमाणव्यवस्था ।

उक्तपक्षद्वये द्वितीयस्य सांप्रदायिकत्वमाह । नाथैरिति ।

मू० नाथैरुक्ता यथार्था विमतमतिरपि न्यायतत्त्वे
तदेतद्भाष्येऽनूक्तन्तदत्र व्यवहृतिरुभयी बा-
धिताऽबाधिताख्या शुक्तौ रूप्यं प्रभाम्भः ।
श्रुतिनयवशतः स्वाप्नमप्यस्तु सत्यं योग्या-
योग्यादिभेदाग्रह इह चरमां गाहते
संप्रतिष्ठाम् ॥ १० ॥

न्यायकुलिशनामा ग्रन्थ एतच्छेषे ऽनायासेन न मिलति ।

टी० विमतमतिः शुक्तिरजतादिबुद्धिस्सा न्यायतत्त्वे भ्रान्त्य-
धिकरणसिद्धान्ते षष्ठी* चेयं ख्यातिर्यथार्थं ख्यातिरित्यादिना निर्द्धार्यते
अयं च पक्षः, अथवा यथार्थं सर्वविज्ञानमिति वेदविदां मतमिति
भाष्यकारैरन्वभाषि कथमस्मिन् पक्षे प्रमाणाप्रमाणव्यवस्थादिकमित्य-
चाह । व्यवहृतिरिति । बाध्यव्यवहारहेतुज्ञानमप्रमाणं भ्रान्तिरित्यु-
च्यते तच्च मणिप्रभादिदर्शने मण्याद्यर्थप्रवृत्तौ तत्संवादेऽन्यायतः
अवाध्यव्यवहारहेतुज्ञानं प्रमाणमभ्रान्तिरिति व्यवह्रियते तच्च कदा-
चित्पन्निबुद्धुदादौ प्रवृत्तिविसंवादे विषयापक्रमादेरिति भावः । यत्तु
शुक्तौ सादृश्यात् रजतसद्भावो मरीचिकायां षष्ठीकरणानुरोधेन तो-
यसद्भावः स्वप्ने च रथादेस्सृष्टिविशेषतया सत्यत्वं भाषितं तच्च विष-
यसत्यत्वेऽप्यप्रमाणव्यवहारनिदानमाचिख्यासुर्यथाभाषितमनुभाषते ।
शुक्ताविति । प्रभाम्भसूर्यप्रभायां दृश्यमानं तोयमित्यर्थः स्वप्नं
स्वप्नसिद्धं रथादि, यद्यप्यचातस्मिन् तदुद्भिन्नास्ति अतज्जातीयभे-
दाग्रहश्च न प्रवर्तकः तथाऽपि तज्जातीये स्वाभीष्टयोग्यायोग्यादि-
भेदाग्रहात् प्रवृत्ता व्यवहृतिर्विसंवदेतेत्यप्रमाणव्यवहारोऽत्यर्थं घटे-
तेत्यभिप्रायेणाह । योग्येति । शुक्तिलीनं रजतं मरीचिकास्थं जलं
चाङ्गुलीयकसेकाद्यनर्हम् अनस्तदनर्हं तदर्हभेदाग्रहात् प्रवृत्तिर्वि-
तथा भवति एवं स्वप्नेष्वपि धनपिचादिषु जागरदृष्टसरूपेषु तत्तद्-
भेदाग्रहात् प्रवृत्ता दुराशा मोघा भवति आदिशब्देन नष्टानष्टादि-
संग्रहः, अस्मां संप्रतिष्ठां व्यवहारविसंवादननिदानतामित्यर्थः ॥ १० ॥

नन्वन्वयव्यतिरेकाभ्यां कारणविशेषस्सर्वत्र व्यवस्थाप्यः तच्च

* आत्मख्यातिरसत्ख्यातिरख्यातिः ख्यातिरन्यथा । तथाऽनिर्वचनख्यातिरित्ये-
तत्ख्यातिपञ्चकमिति ग्रन्थान्तरेषु सुप्रसिद्धं पञ्चकं ख्यातीनाम् ।

चेतनप्रवृत्तिरिच्छातः सा चानुकूलताज्ञानात् न चात्र ज्ञानेच्छाप्रवृ-
त्तीनां भिन्नविषयत्वं युक्तं, यद्यपि शुष्के पतिष्यामीति कर्दमे पतति
तथाऽप्यवशागतप्रवृत्तिन्याय इह नास्थेयः इदं रजतमित्येवमर्थ-
भूतभास्वरद्वयजिघृक्षयैव प्रवृत्तेः । न च रजतभेदाग्रहात् अरजते
प्रवृत्तिः अग्रहस्य क्वचिदपि प्रवृत्तिहेतुत्वादृष्टेरिति मत्वा भेदाग्र-
हात् प्रवृत्तावतिप्रसङ्गमाह । भेदाज्ञानादिति ।

सू० भेदाज्ञानात् प्रवृत्तौ न कथमुपरतिः स्या-
दभेदाप्रतीत्या रूप्यारूप्यभ्रमादाविव यदि
न यतोऽनिष्टभेदाग्रहात् सा । आधारे
भेदवर्जं स्फुरति सदृशवस्त्वन्तरे चापपन्ना
तत्तद्वस्तूचितैव व्यवहृतिनियतिस्त्वन्मते
बुद्धिवन्नः ॥ ११ ॥

टी० यदि निवृत्तिकारणभूतभेदग्रहाभावात् प्रवर्तते तथा
प्रवृत्तिकारणभूताभेदग्रहाभावात् किं न निवर्तते यथा भेदग्रहस्य निवृ-
त्तिकारणत्वं नेदं रजतमित्यत्र दृश्यते एवमभेदग्रहस्य प्रवृत्तिकारण-
त्वम् इदं रजतमित्यभ्रान्तबुद्धौ दृष्टमेव ततश्चाभेदग्रहरूपप्रवृत्तिका-
रणाभावात् प्रवृत्तिप्रतिपक्षभूता निवृत्तिः कथन्न स्यादिति भावः । अथ
रजते प्रवृत्तिरपि रजतभेदाग्रहादेवेति दृष्टं स चात्रापि समान इति
मन्यसे तर्हि रजतार्थिनः कदाचिद्रजतान्निवृत्तिरपि रजताभेदाग्रहा-
दिति दृश्यते अतो निवृत्तिकारणभूतरजताभेदाग्रहसद्भावात् निवृत्ति-
रनिवार्येत्यभिप्रायेणोदाहरति । रूप्यारूप्यभ्रमादाविवेति । तत्र निवृ-
त्तिरन्यकारणिकेत्यभिप्रायेणाह । नेति । ह्यर्हं विधुणोति । यत इति ।
सा निवृत्तिः । अयं भावः न ह्यसौ रजतार्थिनस्ततो निवृत्तिरिष्ट-

रजताभेदाग्रहात् किन्तु अनिष्टारजतभेदाग्रहात् अरजताद् भेदा-
 रजतत्व तदग्रहादेव हि तवापि तदर्थिनो निवृत्तिः कथं प्रवृत्तिर्नि-
 वृत्तिश्च भेदाग्रहतस्यातामिति चेत् इत्थं प्रतियोगिविषयभेदेन साम-
 ग्रीभेदात् इष्टभेदाग्रहात् प्रवृत्तिः, अनिष्टभेदाग्रहान्निवृत्तिरिति । किञ्चो-
 पादानवद्दानमपि प्रवृत्तिविशेषः तत्र भेदाग्रहः प्रवृत्तिसामान्यप्रयोजकः
 तद्विशेषस्य तु तद्विशेष इति किन्नो बाध्यते । नन्वधिकरणप्रतियोगिनो-
 रुभयोरन्यतरस्य वा ग्रहणाभावेऽपि तद्वेदाग्रहसिद्धिः किं तत्रापि प्रवृ-
 त्तिः स्यान्नेत्याह । आधारं इति । भेदाधारे भेदमन्तरेण भासमाने
 सतीत्यर्थः । स्फुरतीत्यत्र ग्रहणतः स्मरणतो वेति यथासंभवं ग्राह्यं
 सदृशवस्त्वन्तरेऽभिमतं ऽनभिमतं वाऽन्यस्मिन्वस्तुनि ततदिति
 इष्टानिष्टविभागाभिप्रायम् । एवमनभ्युपगमेऽन्यथाख्यातिपक्षेऽप्यतिप्र-
 सङ्गे दुर्वार इत्यभिप्रायेणाह । त्वन्मत इति । भ्रान्तेर्हि विशेषाग्रहसह-
 कृतसामग्र्या सिद्धिस्त्वयोच्यते तत्र न ह्यधिकरणादिग्रहणरहितभेदा-
 ग्रहस्य सहकारित्वं मन्यसे संशयविपर्ययरूपविशेषोत्पत्तौ च विशे-
 षकारणापेक्षां ब्रूषे तद्वदिहाप्यतिप्रसङ्गपरिहारः । ननु यदा शुक्तौ रज-
 तभेदाग्रहस्तदा तत्र शुक्तिभेदाग्रहेऽपि विद्यते अतोऽनिष्टशुक्तिभेदा-
 ग्रहात्ततो निवृत्तिः किन्न स्यात् तत्र शुक्तिभेदभ्रमात् पूर्वक्षणेऽन्यत्र
 भ्रमकारणतयाऽभिमतशुक्तिभेदाग्रहात् शुक्तिभ्रमः किं न स्यात्
 शुक्तौ शुक्तिभ्रमो न घटत इति चेत् शुक्तौ रजतधीरप्यघटितैव
 त्वयाऽङ्गीक्रियते न हि रजतोल्लेखिनी धीररजतविषयेति घटते
 अदृष्टचरत्वात्, अदृष्टमपि भेदाग्रहविशेषो घटयतीति चेत् तद्वदि-
 हापि शुक्तौ शुक्तिभ्रममघटितं घटयतु, दर्शनादर्शनाभ्यां विशेष इति
 चेत् एवन्निवृत्तिहेतुत्वेऽपि निध्यातव्यमिति, एतदपि प्रतिबन्धौव
 प्रज्ञापितम् अग्रहणस्य प्रवृत्तिकारणत्वं न दृष्टमित्यस्याप्येषैव प्रति-

वन्तिः, न ह्यग्रहस्य बुद्धिकारणत्वमप्यन्यत्र दृष्टं भवति अगत्या
कल्पनं त्वन्यत्रापि समानं त्वन्मते गौरवमधिकम् ॥ ११ ॥

इत्यख्यातिसंवलितयथार्थख्यातिपक्षः ।

अथ प्रसङ्गमुखेनान्यथख्यातिसाधनमनुभाषते । अन्यस्मि-
न्निति ॥

सू० अन्यस्मिन्नन्यबुद्धिर्न यदि न घटते तत्र
वृत्तिस्तदिच्छारिष्टं तत्साधनं वा यदभि-
मतमतोऽन्यत्र सा नेति चेन्न । रत्नांशौ
रत्नबुद्ध्या विदुरनवगते रत्न एव प्रवृत्तिं
ज्ञातस्वेष्टानुषङ्गादविदितमपि खल्वाददी-
तात्र चैवम् ॥ १२ ॥

टी० विवादपदं शुक्तिशकलं रजतज्ञानविषयः रजतोपाया-
न्यत्वे सति रजतार्थिप्रवृत्तिविषयत्वात्सम्यग्रजतवत् यदि पुरोवर्तिनो
रजतबुद्धिविषयत्वं न स्यात् किन्तु पुरुषः प्रवर्तते सुखे दुःखनि-
वृत्तौ तदुभयसाधने वा बुद्ध्यारूढे पुरुषस्येच्छा भवति इष्टे च प्रवर्तते
तदिह शुक्तौ यद्युपादित्सा तदा प्रसाधिका रजतधीर्न स्यात् तर्हि
न स्यादेव तत्र प्रवृत्तिरिति, अतोऽन्यत्र सा न सुखदुःखनिवृत्तित-
त्साधनबुद्धिविषयादन्यत्र पुंसां प्रवृत्तिर्न दृष्टेत्यर्थः । प्रवृत्तेः स्वविषय-
बुद्धिपूर्वकत्वनियमो नास्तीत्यभिप्रायेण प्रत्याह । नेति । व्यभिचार-
मुदाहरति । रत्नांशविति । त्वत्पक्षे हि रत्नांशुविषयेण रत्नभ्रमेण
प्रसारितहस्तस्तत्रत्यमनवगतं रत्नमुपादत्ते तत्र रत्नार्थिप्रवृत्तिविषय-
भूतं रत्नं न प्रवृत्तिहेतुरत्नार्थविषयः प्रभाया एव तत्र धीविषयत्वाद-
स्मत्पक्षेऽपि सामान्यतो रत्नज्ञातीयस्मृत्या प्रवृत्तिः न तु तदानीं

गृह्यमाणरत्नविशेषविषयस्मृत्या तस्याननुभूतचरत्वात् सामान्यतो विदितत्वादप्यविदितत्वनास्तीति चेन्न एतावता विदितत्वेन प्रवृत्तिविषयत्वेऽतिप्रसङ्गात् । एवं व्यभिचारस्यलान्तरमाह । ज्ञातेति । किञ्चिदिष्टं क्षीरदिकं कश्चिदुपादत्ते तत्र सामान्यतोऽप्यज्ञाततोय-
तृणादिकमप्युपातं भवति पुरुषप्रवृत्तिविषयत्वन्तत्र नास्तीति चेन्न ज्ञातानामज्ञातानाञ्च तत्प्रवृत्तिजन्यफलाधारत्वाविशेषात् तदेवमवि-
दितस्यापि प्रवृत्तिविषयत्वे पुरोवर्तिन इदन्त्वेन विदितस्य रजत-
त्वेनाविदितस्यापि प्रवृत्तिविषयत्वं कैमुत्यसिद्धमित्यभिप्रायेणाह ।
अत्र चैवमिति । चकाराद् दूषणान्तरमपि समुच्चिनोति तत्र रजतो-
ल्लेखस्य शक्त्यल्लेखरूपत्वमसंभवीति पूर्वमेवाक्तं संभवद्विषयत्वे
त्वनुमानस्य सिद्धसाधनता शक्तिरजते इत्युभययाहिण एकज्ञानस्य
सर्वसम्मतत्वात् रजतत्वविशिष्टज्ञानविषय इत्युक्तेऽपि स एव दोषो-
यज्ज्ञानं रजतत्वाश्रयतया स्वविषयं गृह्णाति तस्य विषय इत्युक्ते
ऽपि रजतव्यक्तिं रजतत्वाश्रयतया विषयीकुर्वतो ज्ञानस्य शक्तिरपि
विषय इति स्यात् । अथैतन्निष्ठरजतत्वाश्रयतया ज्ञानस्य विषय इति
साध्यते तत्र दृष्टान्तासिद्धिः साध्यस्वरूपासंभवश्च एतन्निष्ठरजतत्वा-
द्यभावात् स्वविषयरजतज्ञानविषय इत्युक्तेऽपि न निस्तारः रजत-
गत रजतत्वेल्लेखिज्ञानस्यैवैतद्विषयत्वसंभवात् । अथ स्वोपादित्वाहे-
तुभूतरजतज्ञानविषय इति ब्रूषे तथाऽपि सहकारिविशेषात्तद्वेतुभू-
तरजतस्मृतेस्संनिहितासंनिहितानुभवजनितसंस्काराभ्यामुत्पत्तिसंभ-
वात् तद्विषयतयाऽर्थान्तरतैव । रजतानुभवविषय इति विशेषितेऽपि
स्मृतिमूलप्रवृत्तिविषये रजते व्यभिचार इति ॥ १२ ॥

अन्यथाख्यातिवादमनुमानतोऽपि प्रत्याचष्टे तत्र बोध्यपक्षी-
कारेण तावदाह । शक्तित्वेति ।

मू० शुक्तित्वारूप्यतादेर्न तु रजततया भाति
शुक्तिर्विगीता यद्वा धीत्वाद्यथार्था विमत-
मतिरतो बुद्धिबाधोऽस्त्येगः । वैशिष्ट्यासि-
द्धिमात्रप्रयत्नमिह परं बाधकस्यापि कृत्यं
किञ्चासत्ख्यातिरंशे प्रसजति भवतामन्यथा-
ख्यातिवेद्ये ॥ १३ ॥

टी० विगीता शुक्तिर्न रजततया भाति शुक्तित्वात् अरूप्य-
त्वाद्वा आदिशब्देन रजतविरुद्धार्थक्रियाकारित्वसंग्रहः अन्यथाख्या-
तिसमर्थनहेतोस्सविशेषणत्वान्निर्विशेषणशुक्तित्वादिहेतुः प्रबल इति
द्योतनार्थस्तु-शब्दः । किञ्च मदुक्तस्य विपक्षे गौरवप्रसङ्गो बाधक-
स्संभवति न तु त्वदुक्तस्य प्रवृत्तिविशेषो हि भेदायहादप्युपपन्ने-
दर्शितः । अथ बुद्धिपक्षीकारेणाप्याह । यद्वेति । विगीता बुद्धिर्य-
थार्था बुद्धित्वात् संप्रतिपन्नवत् । नन्वन्यथाख्यातिपक्षीकृता वाश्र-
यासिद्धिर्धर्मिणाहकविरोधो वा । अथ विषयाश्रमेदेन तदायात्म्य-
मभिप्रेतं तदा सिद्धसाधनं धर्मिणस्समानधर्मस्य चानारोपितत्वात्
बुद्ध्यन्तरपक्षीकारेऽप्ययमेव दोष इति । मैवम् अत्र हि पुरोवर्त्यर्थं व्य-
वहर्तुस्पादित्वां प्रत्यव्यवहितहेतुभूता काचिद् बुद्धिरस्तीति सामा-
न्यत उभयाभ्युपेतं यद्यपि सिद्धस्य वा ऽसिद्धस्य वा धर्मिणस्सत्त्वासत्त्वे
प्रिधिनिषेधानर्हे तथाऽपि गृह्यमाणयत्किञ्चिदाकारेण सत्ये पर्वतादौ
अवयविसंघातप्राकृतपरिणामादिविवादानादरेण पक्षीकरणं सर्वस-
म्मतं तद्वदिहापि शुक्तिविषयत्वतदविषयत्वादिविवादे सत्यप्युभ-
यानुमतोपादित्वाकारणत्वविशिष्टज्ञानपक्षीकारेणात्र प्रयोगोपपत्तिः
यथा च प्रमितिरूपत्वभ्रान्तिरूपत्वविशेषानादरेण शुक्तिशकलस्य

रजतज्ञानविषयत्वमात्रं सामान्यतस्साध्यते तत्र च प्रमितिरूपत्वे विरोधः भ्रान्तिरूपत्वे त्वप्रसिद्धविशेषणत्वमिति पर्यनुयोगं न क्षमसे एवमिहापि सामान्यतः पक्षसिद्धिरिति मथ्यस्थदृष्टिमुसंधत्स्व तथाऽप्यत्र साध्यं यथार्थत्वमनारोपितविषयत्वमारोपितविषयरहितत्वं वा आद्ये धर्म्यशादेरनारोपितत्वात्तद्विषयत्वेन सिद्धसाधनत्वम् आरोपितविषयत्वात्यन्तासिद्धौ चानारोपितविषयत्वमपि दुर्वचम् । अत एव न द्वितीयः निष्प्रतियोगिकनिषेधायोगादित्यत्राह । अत इति । यथार्थत्वप्रतिज्ञानवशाद्भावच्छेद्यत्वेन क्वचित् बुद्धिबाधः स्यादित्युक्तेरयोग इत्यर्थः । अयं भावः योगाचारादयो हि स्वप्नादिनिदर्शनेन सर्वप्रत्ययानां प्रत्ययत्वेनायथार्थत्वं साधयन्ति सर्वत्रासिद्धं च यथार्थत्वं प्रतिषेध्यं प्रतिपद्यन्ते तानुद्दिश्यायं प्रयोगः स्यात् पिशाचानां पिशाचभाषणैव ह्युत्तरं देयं तदिह यद्वेत्यनेन पक्षान्तरान्वारोहः प्रख्याप्यते कस्तर्हि तान् प्रति दृष्टान्तेवाच्यो यस्तेषां स्वपक्षसाधकबोधः न हि तस्यायथार्थत्वं तैर्वक्तुं युक्तं स्वपक्षासिद्धिप्रसङ्गादिति । ननु बुद्धिबाधः कश्चित्तत्सिद्धौ न वा आद्ये कथन्तन्निषेधः, द्वितीये कथन्तरामिति चेत् उच्यते न हि वयं बुद्धिबाधशब्दस्य कंचिदर्थमनुमत्य प्रतिषेधामः किन्तु बुद्धिबाधोक्तिरयोग्यपदसमभिव्याहाररूपा न विशिष्टमर्थं बोधयतीति तत्प्रयोगस्यायुक्ततामात्रं ब्रूम इति भावः । एतेनान्यथाख्यातिः क्वचिदस्ति न वेत्यादिक्रमपि प्रत्युक्तम्, अस्ति तावत् परस्परविरुद्धाकारभानरूपान्यथाख्यातिस्सर्वेषु वस्तुषु सेयं शुक्तिविरुद्धाकारवतयाऽन्यत्र सिद्धान्यथाख्यातिशुक्त्यालम्बना न भवतीत्युक्तौ क्वचित् सिद्धस्यैवान्यत्र निषेधः । यत् शुक्तेरेव बाधदशायां रजतादन्यथात्वेन भानं न तन्निषेध्यं स्वाकारविरुद्धाकारवतया भानमिति त्वयोग्यपदसमभि-

व्याहारमात्रमिति । ननु पूर्वधीबाधाभावे परस्य कथं बाधकत्वमित्यत्राह । वैशिष्ट्येति । बाधकज्ञानं हि पुरोवर्तिनि रूढ्यत्ववैशिष्ट्यं नास्तीति बोधयति तच्च रूढ्ये सिद्धं प्रतियोगि भवति, अत एव भेदग्रहसिद्धौ भेदाग्रहप्रभवप्रवृत्तिरूपसाध्यापहारात् पूर्वोत्तरधियोर्बाध्यबाधकत्ववाचोयुक्तिरिति भावः । असत्ख्यातिदूषणेनान्यथाख्यातिं साधयतामनिष्टप्रसङ्गमोह । किञ्चेति । यद्यप्यधिष्ठानं सत्यं भाति यद्यपि रजतस्य रजतत्वस्य चान्यत्र सिद्धेस्तदारोपे नात्यन्तासत्ख्यातिस्तथाऽपि शुक्तिशकले रजततादात्म्यस्य रजतत्वसंसर्गस्य वा तत्र चान्यत्र चासिद्धस्य निषेध्यस्य ख्यातिविषयत्वादत्यन्तासत्ख्यातिरनिवार्या एतावदसत्ख्यातिरङ्गीक्रियत इति चेददमपि गौरवान्तरं तथा चासत्ख्यातिदूषणाद्विरन्ताव्यम् अन्यथाख्यातिसाधनाद्वेति ॥ १३ ॥

नन्वन्यथाख्यातिमन्हुवानानां सर्वस्या बुद्ध्यर्थार्थाविशेषाद् भ्रान्तिशब्दः क्वचिदपि न स्यात् न ह्यसावसाधुः, न च साधुरपि निर्विषयः स्यात् स्पष्टदृष्टबोधापलापे च सर्वबोधापलापप्रसक्त्या विश्वविलोपस्यादित्यत्राह । योऽसाधिति ।

मू० योऽसौ बोधोऽन्यथाधीजनक इति जगे भ्रान्तिरित्युच्यतेऽसौ नेत्यं बोधापलापः क्वचिदपि वदतां बोधमध्यक्षसिद्धम् । यत्र प्रत्यक्षसिद्धादधिकमपि परे निष्फलं कल्पयेयुः सिद्धैरेवात्र तत्तद्व्यवहृतिरिति हि स्यापितं भाष्यकारैः ॥ १४ ॥

टी० अयं भावः अस्ति ह्यधिष्ठानादिगोचरं भेदाग्रहविशे-

षसहकृतं भ्रान्तिजनकत्वेन युष्मदभिमतं किञ्चित् ज्ञानं तदेव भ्रान्तिरित्युच्यते न चात्र बोधापलापः ईदृशबोधोपलम्भस्याभ्युपगमात् तदतिरिक्तबोधोपलम्भस्याभावाच्चेति । नन्वानादेशिकमेतद् भाष्यादिष्वनुक्तेरित्यत्राह । यचेति । यत्र संप्रतिपन्नैः कैश्चिद्ब्रह्मरसंभवति तत्र मध्ये न किञ्चित् कल्पनीयमित्यभावजात्यवयविभेदादिनिरासे भाष्यकारैर्निरणायि प्रस्तुतार्थश्च भ्रान्तिचिन्तायां प्रदर्शितप्राय इति । ननु चाख्यातिपक्षेऽप्यन्यविशेषणमन्यविशेषणत्वेनेति कथं भाष्ये चेदितं किमिति वा तच्चाप्रदिष्टोत्तरं सत्यन्तदुच्यते सर्पभूदलनाम्बुधारादिभ्रमेष्वयं सर्प इदं भूदलनमियमम्बुधारेति सर्पादिविशेष्यलिङ्गभाज्जि विशेषणानि भवन्ति इयञ्च समानाधिकरणत्वाभिमानात् अतोऽन्यथाख्यातिरवर्जनीयेति चेद्याभिप्रायः परिहारानुक्तिस्तु तत्तद्वेदाग्रहनिबन्धनवाचकव्यवहारविशेषमात्रमिति स्वयमूहचमशेष्यशिक्षार्थेति ।

तर्कतत्फलसामर्थ्यादन्यथाधीप्रसज्जनम् ।

दत्तोत्तरमिति ग्राह्यं दृष्टगौरवलाघवेः ॥

यदेतदाहार्यव्याप्यजनितमारोपितव्यापकविषयं ज्ञानं तर्क इति ब्रूये तज्जनकतयाऽभिमतज्ञानस्यैव तर्कशब्दवाच्यत्वं तस्यैव च मानानुग्राहकत्वमिति ।

इत्यन्यथाख्यातिभङ्गप्रकारः ॥ १४ ॥

अथ स्याद्विरुद्धानियतकोटिद्वयगोचरं संशयात्मकं ज्ञानं सर्वेषां प्रसिद्धं तच्च वस्तुनि विकल्पस्य विरुद्धानियताकारत्वस्य चायोगात् अन्यथाख्यातिरूपमेव तदनभ्युपगमे सन्दिग्धे न्यायप्रवृत्तिः विषयस्संशयश्चैवेत्यादिकमुच्छिद्योतेत्यत्राह । एकाधार इति ।

सू० एकाधारे विरुद्धाकृतियुगयुगपत्ख्यातिर-
न्योन्यबाध्या डोलाविक्षेपकल्पा तदनियति-
रियं धीक्रमे साक्षिणी नः । तस्मात्तत्त-
द्विशेषस्मृतिसमसमयं वृत्ततत्तद्विरोधः ख्या-
तस्साधारणोऽर्थः परमिह विषये येन बुद्ध्या-
न्तरं वः ॥ १५ ॥

टी० अयं भावः यदि स्थाणुत्वविशिष्टतया पुरोवर्ति भायात्
पुरुषत्वविशिष्टतया न भायादेव तथाऽन्यत्र सर्वत्र दृष्टेः । तदयं
प्रयोगः विप्रतिपन्नं स्थाणुपुरुषभानं भिन्नाधारे स्थाणुत्वपुरुषत्वे बो-
धयति स्थाणुपुरुषभानत्वात् स्थाणुपुरुषाविति भानवत् ततश्च
पुरोवर्तिभानं स्थाणुपुरुषभानञ्च मिथोभिन्नमिति सिद्धं, तस्मादूर्द्ध्व-
व्यभानमनुभवः स्थाणुपुरुषभानन्तु स्मरणं, न चैकस्मिन् पुरुषे
स्मृत्यनुभवयोरेकदा संभवं मन्यसे स्मर्यमाणाधारसंशये धर्मस्फुर-
णस्य कोटिद्वयस्फुरणस्य च स्मृतित्वाविशेषेऽपि धर्मस्फुरणस्य
कोटिद्वयस्मृतिहेतुसंस्कारोद्बोधकतया पूर्वत्वमनिवार्यमिति प्रका-
रान्तरेणापि धीक्रमं साधयति । डोलेति । संशयडोलाधिकूढो
डोलायमानमानस इति रूपकोपमानाभ्यां क्रमेण विरुद्धयोगसा-
हचर्यं व्यज्यते अनियतत्वव्यञ्जकश्च वाकारप्रयोगोऽन्यतः
स्फुरणमितरोल्लेखवर्जितं स्वरसतो दर्शयति न ह्यसाविह समुच्चयार्थः
तथा सत्यनियमानुल्लेखेन संशयरूपत्वाभावप्रसङ्गात् वाकारश्चावि-
शेषात् प्रयुज्येत नाप्युपमानार्थः धर्मिणस्तत्तदन्यत्वानिश्चयेन तत्त-
दुपमेयत्वायोगात्, न च मिथः अयमिति पुरोवर्तिनिर्देशेनाद्यटित-
त्वात् अथ्याहारवाक्यभेदयोरवर्जनीयत्वाच्च । अतोऽत्र विकल्पतः

प्रवृत्तमिदमव्ययं तत्त्वे तदयोगात् ऊर्द्धः पदार्थः कश्चित् स्थाणु-
 भवति कश्चित्पुरुषो भवतीत्यूर्द्ध्वत्वस्य स्थाणुत्वपुरुषत्वाभ्यां विभज्य
 साहचर्यं व्यनक्ति तदिहायमिति पुरोवर्तिमात्रमगृहीतविशेषमनु-
 भूयते स्थाणुपुरुषौ तु स्मर्येते इति विभागः । एतदेव निगमन-
 व्याजेन स्पष्टयति । तस्मादिति । समसमयमित्यगृहीतक्रमयोरनु-
 भवस्मृत्योर्निरन्तरभानाभिप्रायम् । अथवा पुरोवर्त्यनुभवजनितसंस्का-
 रेण कोटिद्वयस्मृतिहेतुसंस्काराभ्याञ्च संभूय तैर्युगपदेकस्मृतिसंभवात्
 तदुल्लिख्यमानविषयत्रययुगपत्प्रकाशख्यापनार्थमेतत्, कृन्नततद्विरोध
 इत्येतद्भेदकधर्मानुल्लेखपरं साधारणः साधारणाकारविशिष्ट इत्यर्थः
 परं पश्चात् केवलमिति वा यतावतैव संशयव्यवहार इति भावः ।
 ईदृशस्य ज्ञानस्य संशयव्यवहारजनकत्वं न क्वचिद् दृष्टमित्यत्र ला-
 घवं प्रतिवन्दिञ्चाभिप्रेत्याह । येनेति । साधारणख्यातिपरामर्शोऽयम्
 ईदृशभेदेन संशयरूपज्ञानोत्पत्तिरप्यन्यत्र न दृष्टा व्यवहारविशेषस्तु
 त्वदिष्टतत्कारणेनैव सिध्येदिति भावः ।

जहानध्यवसायौ च परोक्तौ संशयात्मकौ ।

तदन्यत्वेऽपि निर्वाहस्समानन्यायतः स्थितः ॥

इति संशययाथार्थ्यप्रकारः ॥ १५ ॥

सूक्ष्ममतभेदौ द्वौ भ्रमे किञ्चित्प्रदर्शितौ ।

अथ प्रतिमतस्यानां प्रलापः प्रतिरुद्धते ॥

तत्र तावत् कचोल्लुञ्चनमतोच्छ्रितामनिर्वचनीयख्यातिमधि-
 त्तिपामः तत्र यदाहुः ।

सत्त्वेन भ्रान्तिबाधौ स्तो नासत्त्वे ख्यातिबाधने सदसद्भ्या-
 मनिर्वाच्येत्यादि अनिर्वाच्यत्वं नाम किं वाच्यादन्यत्वं वाच्यत्वाहित्यं

निरुपाख्यत्वं सदसदन्यत्वं सत्त्वासत्त्वरहितत्वं ब्रह्मतुच्छविलक्षणत्व
मन्यद्वा किञ्चिन्नायः सर्वलौकिकवैदिकव्यवहारविरोधात् स्ववचनादि-
विरोधाच्च वाच्यानामेव मिथोऽन्यत्वेन तत्साधने सिद्धसाधनात् सर्व-
वाच्यान्यत्वमप्येकैकस्मिन् विद्यत एव न ह्येकैकस्यापि वाच्यस्य सर्ववा-
च्यत्व सर्वेषां वाच्यान्योन्याभावानामश्रयत्वमिन्यप्ययुक्तमनिर्वाच्या-
दिशब्दवाच्यस्वस्वान्योन्याभावाधारत्वायोगात्, अत एव न द्वितीयः-
ब्रह्मणि तुच्छे च वाच्यत्वानभ्युपगमात् तयोरपि प्रपञ्चतुल्यत्वस्वीकार-
प्रसक्तिश्च, न तृतीयः निरुपाख्यशब्दस्य यौगिकत्वे दत्तोत्तरत्वात्
निरुपाख्योपाख्यया च त्वयैव विगीतस्योपादानात् रूढिमात्रस्य
परिभाषाप्राप्त्यत्वेन विगीतसन्त्यत्वानुपरोधित्वात् खरशृङ्गाद्यविशेष-
साधने दृष्टविरोधादपसिद्धान्ताच्च । एवं स्थिते चतुर्थादीन् दूष-
यति । दुस्साधेति ।

सू० दुस्साधा बाधधीभ्यां सदसदितरता कुत्र-
चिद् व्याहतत्वात् सत्त्वासत्त्वञ्च ताभ्यां क-
थमिव न भवेद्वाहतेश्चेत् समन्तत् ।
दृष्टत्वाद्वा विशेषः क्वचिदपि न हि नस्स-
र्वरूपेण सत्त्वं नासत्ता चानुपाधिर्न च वि-
मतिरिह ब्रह्मतुच्छातिरेके ॥ १६ ॥

टी० बाधधीभ्यामित्युपलक्षणं नाशधीभ्यामित्यपि भाव्यम्
अयं भावः सदसदन्यत्वन्तावत्सतामेव सदन्तरव्यावृत्त्या तुच्छव्या-
वृत्त्या च संभवति सर्वेभ्यस्सद्भ्योऽन्यत्वञ्च त्वया दुर्वचम् अनेक-
सदनभ्युपगमात् यद्यपि पारमार्थिकं सदेकमेव तथाऽपि प्रातिमासि-
कानि व्यावहारिकाणि च बहूनि सन्तीति चेत् किमतः अनिर्वच-

नीयत्वाभिमतस्य व्यावहारिकसतः स्वस्मादन्यत्वायोगेन सर्वसद-
 न्योन्याभावकात्स्यासिद्धेः व्यावहारिकराशिबहिर्भावाभ्युपगमे च
 पारमार्थिकप्रातिभासिकतुच्छकोटिप्रवेशप्रसङ्गेन स्वमतादिव्याघातात्
 अत एव सत्त्वासत्त्वरहितत्वमपि निरस्तं व्यावहारिकसत्त्वरहित्यस्य
 सत्त्वमात्ररहित्यस्य वा साधने व्याघातात् पारमार्थिकसत्त्वरहि-
 त्यविषयायान्तु ब्रह्मतुच्छयोरपि तद्राहित्यानदविशेषप्रसङ्गः, न हि
 ब्रह्मण्यपि पारमार्थिकं सत्त्वनाम धर्मस्त्वयेष्यते तदपि तत्र प्रपञ्चवत्
 कल्पितमिति चेदन्यथापि तस्य कल्पितत्वादविशेष एव ब्रह्मणि च
 तस्य कल्पितत्वे कथं ब्रह्म परमार्थसत् तथात्वे वा विगीतमपि क-
 थन्न तथा, एवं ब्रह्मतुच्छान्यत्वमपि दुस्साधं सत्यस्य तस्य असत्यवृ-
 त्तित्वव्याघातात् तदसत्यत्वे तु सत्ययोस्तुच्छातुच्छयोश्च तादात्म्या-
 पत्त्या व्याघातादेव ब्रह्मणि तुच्छे च ब्रह्मतुच्छाभ्यत्वमसत्यं विद्यत
 इत्यविशेषश्च । यदप्यन्यत् किञ्चित् तदपि विगीते सत्यत्वं सहेत
 न वा, पूर्वच न विवादः उत्तरच न स्वयं सत्यमसत्यं वा आद्ये
 ब्रह्मान्यत्वानन्यत्वाभयसमुच्चयोभयप्रतिषेधविकल्पेनापसिद्धान्तसिद्ध-
 साधनत्वव्याघातादयः । द्वितीये स्वसाध्यमसत्यं घटतस्ते न किञ्चि-
 दन्यैर्दूषणं देयं तत्प्रदानफलस्य त्वदुक्त्यैव सिद्धत्वादिति । अथ
 प्रतिषन्धभिप्रायेण विपरिवर्तं प्रसज्यति । सत्त्वासत्त्वमिति । समा-
 हारद्वन्द्वेऽयं चकारो जैनानुधावनप्रसक्तिं दूषयति । ख्यात्यन्य-
 थानुपपत्त्या सत्त्वं बाधान्यथानुपपत्त्या चासत्त्वं किन्न कल्प्यत इति
 भावः । प्रतिषेधार्थं कथं शब्दं प्रश्नार्थं मन्यमान्यस्य प्रत्युक्तिं शङ्कते ।
 व्याहृतेष्वेदिति । सत्त्वासत्त्वयोस्सितासितत्वन्यायेन मिथोविरो-
 धात् नैकचैकदा तयोस्संभव इति भावः । हार्दमुद्गिरति । सम-
 न्तदिति । तत्तद्व्याहृतिप्रयुक्तमभवनं त्वदुक्ते ऽपि समानमित्यर्थः ।

अयं भावः यदि सत्त्वमसत्त्वञ्च मिथोविरुद्धं मन्यसे तदा तदभा-
षयोरपि तथात्वं नान्तरीयकं यद्यपि परस्परभावव्याप्यमात्ररूपाणां
शीतोष्णनीलपीतादीनां मिथोविरोधेऽप्युभयाभावः क्वचिन्न विरुद्धते
दृष्टस्य दुरपह्वत्वात्तथाऽप्युष्णत्वानुष्णत्वनीलत्वानीलत्वादीनामिव
परस्परभावात्मनोऽसत्त्वासत्त्वयोरेकबोभयसमुच्चयवदुभयव्यतिरेको-
ऽपि व्याहत एव यच्च सत्त्वन्तच्च नासत्त्वं यथा ब्रह्मणि यच्चासत्त्वं
तच्च न सत्त्वं यथा कूर्मरोमणीतिवत् यच्च सत्त्वाभावस्तच्च नास-
त्त्वाभावः यथा खपुष्पे यच्च नासत्त्वाभावः तच्च न सत्त्वाभावः
यथा ब्रह्मण्येवेति नियमस्य निर्व्याघातत्वादिति यदि समत्वं तर्हि
त्वत्पक्षाय कुतस्तुष्यसि मत्पक्षाय किमिति कुप्यसीत्यशिक्षितप्रति-
वन्दिशक्तेरनुयोगे सत्त्वासत्त्वसमुच्चयपक्षस्य प्रत्यक्षाद्यानुगुण्यमाह ।
दृष्टत्वादिति । अनयोऽसहभावः क्व दृष्ट इत्यत्र सर्वचेत्यभिप्राये-
णाह । क्वचिदपीति । सर्वरूपेण सर्वप्रकारेण कालतो देशतः
स्वभावतश्च तच्चतच्च नियतं हि सत्त्वम् अन्यथा सर्वनित्यत्व-
सर्वविभुत्वसर्वाद्वैतवादानां प्रसङ्गादसत्त्वमपि तथैव अन्यथा सर्व-
शून्यत्वप्रसङ्गात् एतावत् सदसत्त्वमविरोधादङ्गीकुर्मः नान्यद्विरुद्ध-
मिति चेत् सदसद्वातिरेकमप्येवं यथादर्शनमविरुद्धमेवाङ्गीकुरुष्व न
तु विरुद्धं सदसद्वातिरेकवादः शास्त्रेषु दृश्यत इति चेत् तथा
सदसत्त्ववादेऽपि तच्चतच्च दृश्यत एव अन्यविषयोऽयमन्यपरश्चेति
चेत् त्वत्प्रदर्शितोऽपि तथैवेति सदसद्विलक्षणशब्देन ब्रह्मतुच्छान्य-
त्वविषयायां दूषणान्तरमाह । न चेति । इह प्रपञ्चे ब्रह्मतुच्छान्यत्व-
स्यास्मदभिमतत्वात्तत्साधने सिद्धसाध्यत्वप्रसक्तिरिति भावः । एतेन

सत्त्वेन भ्रान्तिबाधौ स्तां नासत्त्वे ख्यातिबाधने ।

सदसद्भ्यामनिर्वाच्याविद्याविद्यैस्सह भ्रमः ॥

इति डिम्भजम्भितं प्रत्यूढम् । यदपि तत्तन्निर्वचनखण्डनया सर्वमनिर्वाच्यमिति तदप्यनिर्वचनीयनिर्वचनखण्डनया सर्वं निर्वचनीयं भवेदिति प्रतिवक्तव्यं निर्वचनीयत्वानिर्वचनीयत्वखण्डनयाऽपि प्रपञ्चस्यानिर्वचनीयत्वं सिध्येदिति चेत् ब्रह्मतुच्छयोरपि तत्त्वखण्डनया किन्तन्न सिद्धेत् सिध्यतु न ततः प्रस्तुतबाध इति चेन्न तृतीयसौगतसीमातिलङ्घनेन तुर्य्यसौगतगङ्गाप्रवेशप्रसङ्गात् ।

किञ्च निर्वचनीयत्वखण्डनोक्त्यनिरुक्तिः ।

विश्वनिर्वचनीयत्वमखण्डितमपेक्ष्यताम् ॥

श्वन्त्वदभिमतानिर्वचनीयासंभवात् न तत्ख्यातिसाधने यतितव्यम् ।

इत्यनिर्वचनीयख्यातिभङ्गः ॥ १६ ॥

यदपि शुक्तिप्रदेशनियताविद्याशकलशबलिताद् ब्रह्मणः किमप्यनिर्वचनीयं रजतन्तदानीमुत्पन्नमिदं रजतमिति भातीति भावयन्ति तदूषयति । रूप्यमिति ।

मू० रूप्यं जातं तदा चेन्न रजतमिति धीरप्रमा स्यादमुष्मिन् कार्यासामर्थ्यमात्रान्न तदिति कथनं कल्पतेऽतिप्रसक्त्यै । शुक्तौ चैतत्तदात्वे कथमिव जनयेद् दुर्घटाऽनाद्यविद्या नाक्षादिस्त्वर्थहेतुर्न च रजतमितिस्सा हि तेनैव जन्मा ॥ १७ ॥

टी० यदि सामर्थ्यविशेषात्तच्चोत्पन्नं रजतजातीयं रजतमिति गृह्येत तदाऽऽपणस्यरजतबीवदमुष्मिन्नपि रजतधीरप्रमा न

स्यात् अपि चामुष्मिन्नेदं रजतमिति बाधकधीरंप्रमा स्यात् तथा च बाधायोगादबाधितस्य सत्यत्वसिद्धिः रजते च रजतान्यत्वमुल्लिखन्ती बुदिरन्यथाख्यातिस्स्यात् । अथ नेदं रजतमिति बुद्धिशुक्तिविषयेत्युच्येत तदा *पूर्वसिद्धस्य रजतस्य कथं बाधः, न हि रजतसंस्तृष्ट्यापणादेरजतत्वबुद्ध्या रजतं बाध्येत अन्यथा तत्र रजते नेधं शुक्तिरिति बुद्ध्या शुक्तिरेव किन्न बाध्येत । ननु नेदं रजतमिति बुद्धिरध्यासाधिष्ठानं ब्रह्म रजतान्यत्वेन गृह्णीत तत्रतत्र रजतात्मतां बाधतां तर्ह्यरजतस्याधिष्ठानस्य रजतात्मताबुद्धिरन्यथाख्यातिरेवेति मुधा तत्तद्वेषः अधिष्ठानरजतयोर्भेदबुद्ध्या च न रजतबाधः किन्तु तदुभयनिरूपितं तादात्म्यमेव बाध्येत तथाऽप्यधिष्ठानस्य निषिध्यमानात्यन्ताभावाधिकरणत्वग्राहिणी निषेधबुद्धिस्तत्रत्यं रजतत्वमेव बाधत इति चेद्बाध्यतामधिष्ठाने तत्र रजतत्वं किमायातं तत्रोत्पन्नस्य तन्निष्ठरजतत्वस्य निषेधाभावात्, न हि रजतत्वं किंचिन्निष्ठात्यन्ताभावप्रतियोगित्वग्रहणेन सर्वत्र मिथ्या भवति । अपि चास्य रजतत्वस्य स्वाधिकरणतया प्रतिपन्ने निषेधाद्बाधः उत यत्किञ्चिन्निष्ठात्यन्ताभावबोधात् आदोऽन्यथाख्यातिरनिवार्या तदनधिकरणे तदधिकरणत्वबोधात् द्वितीये विगीतस्य को विशेषः सर्वस्य सर्वनिष्ठत्वाभावात् ।

जाते च सदसद्बाह्ये सदसद्दीः क्रमात्सती ।

स्वच्छायामिव दुर्लङ्घ्यामन्यथाख्यातिमावहेत् ॥

अन्यथाख्यातिरस्तीति परबुद्धिं निषेधता ।

बुद्ध्या तदन्यथाख्यातिरन्यथा किन्निषिध्यते ॥

अथ स्यात् उत्पन्नमेव रजतं रजतकार्यानर्हतया नेदं
 रजतमिति निषिध्यते अगोप्रा राजा न राजेति न्यायादिति तत्राह ।
 कार्य्येति । अयमाशयः, न हि किञ्चिज्जातीयं कुतश्चिद् वैगुण्या-
 तज्जातीयकार्यानर्हत्वेनातज्जातीयमनृतं वा भवति अतिप्रसङ्गात् ।
 अतस्तज्जातीयेऽप्यचातज्जातीयत्वोपचारमात्रमिति न बाधसद्भावः ।
 ननूपचारोऽपि बाधाविनाभूतः सत्यं, न तत्रोपचर्यमाणस्वभाव-
 बाधः किन्तूपचारशब्दमुख्यार्थबाधमात्रं तथाऽप्यरजतशब्दमुख्यार्थ-
 बाधे रजतं प्राणित्येवेति । एवमप्यत्र योज्यं कार्य्यासामर्थ्यं सत्यपि
 तदिति कथनं नातिप्रसक्त्यै कल्पत इति । ननु समर्थासमर्थस्व-
 भावयोरैकजात्यासंभवादतज्जातीये कथं तदिति कथनम् । मैवम्
 अवान्तरवैजात्यकल्पनेऽपि तज्जातीयत्वानपायात् अन्यथा कथ-
 न्तवात्र रजतव्यवहारः तज्जातीयत्वव्यामोहादिति चेत् आश्रि-
 तोऽसि तर्हि विपरीतख्यातिं, सारूप्यादिति चेन्न सारूप्यमिति
 बुद्धौ सारूप्यतिरस्कारेण किञ्चिदिति बुद्धौ चोपादित्साद्ययोगात्
 सारूप्ये तद्बुद्धिद्वारा सारूप्यस्य प्रवर्तकत्वे दत्तोत्तरत्वात्, अतोऽ-
 वान्तरवैषम्येऽपि रजतजातीयमेवात्पन्नं वक्तव्यं न च तस्य बाध-
 स्सुवचः अब्राधे कथं पश्चान्नानुवर्तत इति चेत् स्वाभ्युपग-
 तात् प्रणाशादेवेति पश्य, नाशोऽपि बाध एवेति चेन्न तस्य प्रति-
 पन्नोपाधौ निषेधरूपत्वाभावात् बाधाभावे नाशोऽपि न स्यादिति
 चेन्न जातस्य हि ध्रुवो मृत्युरिति न्यायेन जातत्वादेव नाशो-
 पपत्तेः त्वया चानिर्वचनीयं रजतं जातमित्येव समर्थनादिति
 हेतुनिरूपणासंभवादप्यनिर्वचनीयरजतोत्पत्तिं दूषयति । शुक्ताविति
 कथमिव—न कथञ्चित् । अयं भावः न तावदहेतुकमिदं रजतं
 जायेत लोकायतमतप्रसङ्गात् हेतुश्च न तत्स्वरूपं व्याघातात्

न च तत्प्रागभावमात्रं तस्यानादित्वेन प्रागपि तज्जनकत्वप्रसङ्गात्
 अत एव न तत्सहकृतं तन्निरपेक्षं वा स्वरूपानादाविद्यामात्रम्
 अविद्यासन्तानपक्षे च सन्तानिनः कस्यचिद्व्रजतकारणत्वं किं दृष्ट-
 त्वादङ्गीक्रियते कुतश्चित् कल्प्यते वा, नाद्यः असिद्धेः न
 द्वितीयः कारणसंभवात् कार्यकृप्तिस्तथा च तत्कृप्तिरिति मिथस्संश-
 यात्, न ह्यत्र रजतमुत्पन्नमिति दृष्टं तदुद्वेगन्यथासिद्धतया न
 तथाऽपि तदुत्पत्तिकृप्तिः इदं सर्वमसृजतेति श्रुत्यसंकोचादिदङ्कारवि-
 षयस्य शुक्तिरजतस्यापि सृष्टिरवगम्यत इति चेन्न प्रमाणसिद्धविषय-
 त्वात्तत्र यदिदं किञ्चेत्यनुवादस्य । ननु सत्यञ्चानृतञ्चेत्यनन्तरमेवाप्रा-
 माणिकमप्युपात्तमिति चेन्न अनृतशब्दस्यात्र विकारिवस्त्वन्तरपर-
 त्वात् अन्यथा सत्यमभवदित्यादिना समन्वयवैधट्यादिति दुर्घटे-
 त्यनेन तत्स्वरूपाद्यसंभवं व्यञ्जयति स्वयं दुर्घटापि सती यदि दुर्नि-
 रूपं किञ्चित्कार्यं जनयेत् अन्यथाख्यातिमपि तथाभूतां किन्न जनयेत्
 परञ्च भ्रान्तितद्विषयजननात् उभयसम्मतप्रमाणख्यातिमात्रजनन-
 मिति च भाव्यम् । अनादाविद्यायास्तदातनकार्यजनकत्वं सहकारि-
 वशात्स्यादित्यत्र संभावितान् सहकारिणो दूषयति । नादादिरिति ।
 आदिशब्देन तद्वेष्यहणम् । इन्द्रियाणि तावन्नार्थमुत्पादयन्ति क-
 चिदप्यदृष्टेः तद्वेषाश्च तज्जन्यधीवैपरीत्यापादनेन चरितार्था नार्थ-
 विशेषजनकत्वेन कल्पनीया इति भावः । अस्तु रजतबुद्धेरेव सहका-
 रित्वमित्यत्राह । न चेति । किमत्र पूर्वानुभूतरजतस्मृतिरेव रजत-
 जनकतया शङ्क्यते उत स्वविषयेण सहाध्यस्यमाना आहोस्वित्
 आपणस्यरजतबुद्धिर्विषयजन्येति विकल्पे प्रथमं दूषयति । न
 चेति । न हि धीः स्वविषयसजातीयमुत्पादयन्ती क्वचिद् दृष्टा
 अन्वयव्यतिरेकमहिम्ना त्वन्यथाख्यातिजनकत्वमगोपालं प्रसिद्ध-

मिति भावः । द्वितीयं दूषयति । सेति । अत्र तेनेति सहयुक्ते तृतीया सविषयवृत्त्यध्यासवादिना त्वया विषयेण सह जायमाना या बुद्धिरिष्यते सा चेद्विषयं जनयेत् विपरिवर्तः किन्न स्यादिति भावः । तृतीयदूषणेऽप्येतदेव वाक्यमावर्तनीयम् अत्र तेनेति कर्तरि तृतीया तज्जन्यायास्तदुत्पादकत्वे ह्यन्येन्याश्रयः प्रसज्येत । अथ स्यात् अस्ति सर्वसाक्षिभूतं किमपि चैतन्यं तदेव रजतधीरूपेणापि विवर्तते तत्सहकृताविद्यया कालविशेषनियतरजतोत्पत्तिरिति अत्राप्येतदेव पठितव्यं तत्र तेनेति पदद्वयं या सान्त्वित्वेन तवाभिमतता संवित् साऽनादित्वात् नैव जन्या अतस्सापि तत्कालनियतरजतं जनयितुं नार्हति सहकार्यन्तरस्य चान्वयव्यतिरेकादिमतः कस्यचिदनुष्ठेति भावः ।

इत्थनिर्वचनीयरजतोत्पत्तिभङ्गः ॥ १७ ॥

संविद्यतिरिक्तं सर्वं सर्वत्राविद्यमानं सत्प्रतिभातीति पक्षः प्रतिक्षिप्तः । अथ संविदपि तथेति पक्षः प्रतिक्षिप्यते । सत्त्वासत्त्वेति ।

मू० सत्त्वासत्त्वद्वयाख्यद्वयविरहचतुष्कोटिमुक्तञ्च तत्त्वं व्याघाताद्यैर्विधूतं न यदि तव कथं सप्रभङ्गीनिषेधः । तुच्छालीकादिशब्दाः क्वचन सति परं क्वाप्यसत्त्वे प्रवृत्ता बन्ध्यापुत्रादिशब्दैर्भजति च समतां विद्यलीकादिवादः ॥१८॥

टी० यदाहुः ।

न सन्नासन्न सदसन्न चाप्यनुभयात्मकम् ।

चतुष्कोटिविनिर्मुक्तं तत्त्वं माध्यमिका विदुरिति ॥

अयमत्राभिसन्धिः सचेत् किञ्चित् न तद्वाध्यत सर्वदा सर्वत्र सर्वथा च स्यान्नान्यथा स्वभावपरित्यागायोगात् असचेत् न ख्या*येत न च कदाचित् कुत्रचित् कथञ्चिदपि स्यात् तत एव, नापि क्वचित्सत्त्वासत्त्वसमुच्चयः उक्तदूषणसमुच्चयात् व्याघाताच्च, उभयशून्यत्वञ्च तत्समुच्चयसमानदूषणम् । अतः सदादिरूपकोटिचतुष्टय-विनिर्मुक्तं सर्वं निरधिष्ठानमेव संवृति शक्त्या भाति इदमेव तत्त्वम् । अयमेव सर्वज्ञोपदेशसारः शुश्रूषुबुद्धितारतम्यात् क्रमेण तद्बुद्ध्यारो-हाय भिक्षुपादप्रसरणन्यायेन क्षणभङ्गादिनिबन्धनमिति एवं वदता स्वपक्षतत्प्रतीतिस्वागमतर्कतन्मूनतत्त्वनिर्णयजयादीनां सत्यत्वं प्र-तिपाद्येत न वा पूर्वत्र सर्वमसत्यमिति स्वागमव्याघातः, स्वोक्ति-व्याघातश्च, उत्तरत्र किन्तद्दूषणेन अदूषितं स्तर्ह्यस्मत्पक्षस्थि-दिति चेन्न साधकाभावे दूषणानुक्तिमात्रेण सिद्धसंभवात् संवृति-सत्त्वं स्वपक्षादिक्रमङ्गीकुर्म इति चेत् एवमपि तथाभूतपरपक्षादेरिव स्वपक्षादेरपि सिद्धिर्न स्यात् सत्यपि केनचिदकारेणाविशेषे सर्वसा-धकतयैवास्मत्पक्षस्य विशेषस्थित्यतीति चेत् मिथोचिरुद्योर्बलाव-लवैषम्याभावे किं कस्य बाधकं बाध्यं वा विधिनिषेधयोर्निषेधस्य प्रसक्तिसापेक्षत्वेन परत्वाद् बलीयस्त्वमिति चेन्न संवृतिदोषमूलत्वा-विशेषे परत्वस्याकिञ्चित्करत्वात् अन्यथा चतुष्कोटिविनिर्मुक्तं तत्त्वं नास्त्येवस्मदुक्तस्य निषेधस्य बलीयस्त्वेन त्वन्मतोन्मूलनप्रसङ्गात् असंज्ञातविरोधिकालोत्पन्नतया वा पूर्ववृत्तविधिप्राबल्यं किन्न स्यात् निषेधसिद्धान्तस्यानादित्वात् न तत्पूर्वं किञ्चिदिति चेत् विधिसिद्धान्तस्याप्यनाद्यनन्ततया ततः परत्वं कस्याच्चिन्न स्यात् । यतु सतस्स-

* जायेतेति पा० ।

+ बलीयस्त्वनेति पा० ।

वंप्रकारसत्त्वं स्यात् अन्यथा स्वभावविरोधप्रसङ्गादिति तदसत् देश-
कालादिनियततयैव ततद्वस्तुस्वभावसिद्धेः तस्य च स्वभावस्य
कुतश्चिद्विरोधाभावात् तथाऽनभ्युपगमे स्वभावग्रहणस्यैवासंभवात्
प्रसङ्गेऽपि निर्मूलः, एतेनासत्त्वभावस्य सर्वथैवासत्त्वं स्यादिति प्रस-
ङ्गेऽपि प्रत्युक्तः खरशृङ्गादौ तथा व्याघ्रिर्दृष्टेति चेन्न घटादिषु काला-
दिनियतासत्त्वदृष्ट्या व्याघ्रेर्दुर्ग्रहत्वात् माभूदसत्त्वमात्रं साध्यव्याघ्रं
खरशृङ्गादितुल्यं चासत्त्वं प्रसज्जकमिति चेन्न तस्य विगीतेष्वस्माभि-
रनभ्युपगमात् प्रसज्जकप्रसज्जनीययोरविशेषप्रसङ्गाच्च । एतेन यदसत्
तत्सर्वथैवासत् यथा खरशृङ्गं विगीतञ्च तथा यत्पूर्वापरदेशकालयोर-
सतन्मध्येऽप्यसत् यथा खपुष्पमिदञ्च तथेत्याद्यनुमानमपि निकृतमूलं
ननु ह्रस्वत्वदीर्घत्वाणुत्वमहत्वन्यत्वानन्यत्वाद्यापेक्षिकधर्माणां
स्वभावत्वे निरपेक्षत्वप्रसङ्गः, परसापेक्षत्वे च क्लिष्टित्वाति स्वभावत्वन्न
स्यात् न हि खपुष्पादेशून्यत्वं स्वभावः परसापेक्षः स्यात्, मैवं
यथादृष्टिं सर्ववस्तूनां सापेक्षनिरपेक्षस्वभावभेदस्य दुरपहृत्वत्वात्
यच्च ।

बुद्ध्या विविच्यमानानां स्वभावो नावधार्यते ।

अतो निरभिलप्यास्ते निःस्वभावाश्च द*र्शिताः ॥

इति तदप्यसत् तत्स्वभावानवधारणस्यापि स्वभावानवधा-
रणाद् विपरीततापत्तेः तदेवमुक्तमनुक्तञ्च दूषणजातमभिप्रेत्योक्तम् ।
व्याघाताद्यैर्विधूतमिति ।

सर्वथाऽनुपपत्तेश्चेत्येवं सूत्रयता स्फुटम् ।

सर्वदोषाकरत्वञ्च पक्षस्यास्य प्रदर्शितम् ॥

अविद्यां विश्वजननीमर्तुपञ्चमरूपिणीम् ।

निवृत्तिपञ्चमाकारां कल्पयन्तोऽप्यतः *क्षताः ॥

ननु व्याघातादयोऽप्यसत्याः सदसदादिविकल्पानुपपत्ति-
दुःस्यत्वात् अतस्ते नास्मत्पक्षं दूषयिष्यन्तीत्यत आह । न यदीति ।
सप्रभङ्गुपादानं सर्वस्य पक्षान्तरस्थोपलक्षणं व्याघातादिभिरेव हि सप्र-
भङ्गादिकं त्वयाऽपि दूष्यते चेत् त्वत्पक्षे न दोषाः त्वत्प्रतिपक्षेऽपि
न दोषा भवेयुः अतः कथं त्वया तन्निषेधः कार्य इति भावः । अथ
ब्रूषे तुच्छादिशब्दाः क्वचिद् व्युत्पन्ना न वा नेति तावन्नाङ्गीकरोषि
व्युत्पन्नाश्चेद्विगीतेऽन्यत्र वा, विगीते चेदागतोऽसि मध्यमागमानां
मार्गम्, अन्यत्र चेत्तद्दृष्टान्तेन विगीतेऽपि तुच्छत्वं साधयामः, यश-
ब्दार्थस्स तुच्छः यथा त्वदिष्टेऽन्यः तथा च विगीतमिति तत्राह ।
तुच्छेति । क्वचिदन्यत्र विद्यमाने हि पदार्थे केवलं किञ्चिन्निष्ठाभावप्रति-
योगित्वापेक्षया तुच्छशब्दः अलीकमिथ्यानृतादिशब्दाश्च स्वाभावा-
धिकरणाध्यस्तत्त्वापाधकाः न तु निरूपाधिनिषेधमपेक्ष्य प्रवर्तन्ते यत-
स्त्वत्पक्षावकाश इति भावः । यदप्युच्यते द्विविधमलीकं विधिपदं निषे-
धपदञ्चेति आद्यं विगीतं, द्वितीयं बन्ध्यासुतादीति एतद् दूषयति ।
बन्ध्यापुत्रेति । अयं भावः बन्ध्यासुतादेरपि न निषेधैकविषयत्वम् ।

एष बन्ध्यासुतो याति शशशृङ्गधनुर्दुरः ।

मृगतृष्णाभिसि स्नातः खण्डकृतशेखरः ॥

इत्यादिषु तदभावात्, विगीतस्यापि न विध्यैकविषयत्वम्
आकारभेदैरपि निषेधैस्सर्वत्र निषेधस्य प्रसिद्धत्वात् त्वया च सर्व-
प्रकारतस्तन्निषेधात् अत ईदृशो विभागो नापपद्यत इत्येवमविशे-
षापादनात् किन्त्वया लब्धमिति चेत् एवं विशेषवर्णनान्न किन्त्वया

लब्धं, व्यवहारविशेषव्यवस्थापनमिति चेत् तन्निषेधो मयाऽपि लभ्यत इति पश्य । एवं चाऽभिप्रायः विध्यलोकशब्दो न किञ्चिदर्थं बोधयति अयोग्यपदसमभिव्याहाररूपत्वात् निषेधालोकपदवदिति किञ्चिदिति हि विधिशब्दो बोधयेत् न किञ्चिदिति चालीकशब्दः कथन्तयो-
स्सामानाधिकरण्यसंभवः यद्यपि अत्यन्तासत्यपि ज्ञानमर्थे शब्दः करोति हि तथाऽपि बन्ध्यासुतशब्दार्थवद् विध्यलोकशब्दार्थ-
स्याप्यसिद्धेर्विवक्षितासिद्धिरिति आदिशब्देन संवृत्तिसत्यव्यावहा-
रिकसत्यादिप्रलापसंग्रहः संवृत्तिसत्यमिति तावत् किमुच्यते किं
संवृत्तिरेव सत्यमुत संवृत्तिसंबन्धि किञ्चित् सत्यमिति नाद्यः
संवृत्तिशब्दस्य मिथ्याऽर्थपरत्वे सत्यशब्दसामानाधिकरण्यायोगात्
तदाहुः ।

संवृत्तेर्न तु सत्यत्वं सत्यभेदः कुतोऽन्वयम् ।

सत्या चेत् संवृत्तिः केयं मृषा चेत् सत्यता कुतः ॥

इति सत्यार्थपरत्वेऽप्यसिद्धान्तः प्रपञ्चमिथ्यात्वप्रयोजकत्वा-
योगश्च, न द्वितीयः सत्यस्यासतः कुतश्चित् संवृत्तिसंबन्धात्
सत्यत्वासिद्धेः, न हि किञ्चिज्जातीयं तद्विजातीयसंबन्धात्स्वयमत-
ज्जातीयं नृष्टम् । अथ वस्तुतोऽसत्यमेवासत्यत्वसंवृत्या सत्यत्वेन
भासमानं संवृत्तिसत्यमित्युच्येत तथा सति विशेषाग्रहान्वन्धनेयम-
न्यथाख्यातिरेव कक्षीकृतेति न क्वचिदपि ख्यात्यन्तरकल्पनावकाशः
एतेन संवृत्तिर्नाम भ्रान्तिरेव तथा मिथ्याभूतमेव सत्यत्वेन भासितं
संवृत्तिसत्यमित्यपि निरस्तम् । अथ शुक्तिकारजतमितिवत् संवृत्ति-
रूपाधिष्ठानाध्यस्तं सत्यं संवृत्तिसत्यमित्यभिमतं तथा सति निर-
धिष्ठानभ्रमपरित्यागप्रसङ्गः, संवृत्तिमात्रे निरधिष्ठानं भ्रमं ब्रूम इति
चेत् तद्वदेव संभवे किं प्रपञ्चस्य सत्यासत्यादिविकल्पासहसंवृत्तिरू-

पाधिष्ठानकल्पनेन । न च संवृतिरधिष्ठानं भवितुमर्हति शुक्तिवत् केन-
चिदाकारेण तद्धानादृष्टेः, अत एव संवृतिरपि संवृत्यन्तरेऽध्यस्तेति
निरस्तं संवृतिसन्ततेरसन्ततानन्तसंवृतिवर्गस्य चानुपलम्भात्, सन्त-
तिपक्षे च पूर्वपूर्वसंवृतीनामुनरोत्तरसंवृतिकारणत्वमात्रं स्यात् न
त्वधिष्ठानत्वम्, असमानकालत्वात् न हि नष्टे शुक्तिकादौ वर्तमानतया
रजतमध्यस्थमानं दृष्टम् । असन्ततिपक्षे च सर्वसंवृतीनामनादित्वेन
कल्पनासिद्धत्वायोगात् किमधिष्ठानेन, न ह्यकल्पितस्याप्यस्य रजता-
देरन्यदधिष्ठानमन्विष्यते एवं तैमिरिककेशस्तवकादिन्यायेन संवृत्या-
ख्यदोषाध्यस्तं संवृतिसत्यमित्यप्यसारम् अतिदूरत्वात्यासन्नत्व-
सादृश्यतिमिरकाचपटलादिवत् संवृतिसंज्ञस्य दोषस्य कुतश्चित्प्र-
माणादसिद्धेः, अलीकप्रकाशन्यथानुपपत्त्या तत्कृत्प्रिति चेत् किं
संवृतिरलीकम् अप्रकाशमाना प्रकाशयति प्रकाशमाना वा, आद्ये
अवगमाधीनसत्ताकत्वाभावात् स्वरूपसत्यत्वप्रसङ्गः । द्वितीये त्वसि-
द्धिः सर्वलोकानुपलब्धिबाधितत्वात्, न हि त्वयाऽपि तादृशी
संवृतिः काचिदुपलभ्यते अलीकप्रकाशाऽन्यथाऽनुपपत्तिप्रकाशिताऽपि
विश्वं प्रकाशयतीति चेन्न अन्योन्याश्रयानतत्प्रकाशादलीकप्रकाश-
स्तन्मूलकल्पनया च तत्प्रकाश इति । अपि चालीकप्रकाशस्य दोषो-
ऽपेक्ष्यत इति कुत्रावगतं संप्रतिपन्नभ्रमेष्विति चेत् तत्र तर्ह्यधिष्ठा-
नदृष्टसारूप्यदोषाश्रयादिकमपि कारणत्वेन दृष्टमिति तान्यपि किन्न
कल्प्यन्ते कल्प्यमानान्यपि तान्यकाल्पनिकान्येव सिद्ध्येयुरिति चे-
त्किमनया संवृत्यादिगणकल्पनया तद्वदेव प्रपञ्चे दोषादिनिरपेक्षः
कल्पित इत्यङ्गीकुसुष्य तथाऽङ्गीकारे च संवृतिसत्यमिति रिक्तं वचः
एवं व्यावहारिकसत्यशब्देऽपि न क्वचिद्विद्वत्तसाधकः कुतश्चिदपि
समासादुपलभ्यमानसत्यत्वप्रतिषेधासिद्धेः न च व्यावहारिकशब्दे

मिथ्यापर्यायस्तथात्वे सत्यपि सामानाधिकरण्ये सत्यशब्देऽन्वय-
वैधट्यं वैयधिकरण्ये त्वदिष्टस्यासिद्धिः, न हि मिथ्यारजतादिसंबन्धि-
शुक्त्यादिकं मिथ्या भवति । अथ शब्दज्ञानानुपाती वस्तुशून्यो
विकल्प इति न्यायात् व्यवहारजन्यविकल्पकल्पितं व्यावहारिक-
सत्यमिति मन्वीथाः, तदपि न प्रत्यक्षानुमानवेद्यस्य प्रपञ्चस्य
शब्दकल्पितत्वाभावात् यच्च तु शशशृङ्गादौ शब्दकल्पितत्वं कथ-
ञ्चिदभ्युपगम्येत तच्चैव व्यावहारिकसत्यत्वं स्यात् न तु प्रत्यक्षादि-
सिद्धैष्विति स्वैष्टविपरीतापत्तिः । असतः प्रातीतिकसत्यस्य च व्या-
वहारिकसत्यत्वानभ्युपगमात् । अपि चेदमपारमार्थिकं सत्यं पार-
मार्थिकसत्यतया भातीत्यङ्गीकार्यम् । अन्यथा प्रवृत्त्यनुपपत्तेः तथा
चान्यथाख्यात्यन*पायात् किं ख्यात्यन्तरेणेति ॥ १८ ॥

ननु प्रमेयसिद्धिः प्रमाणादेष्टव्या प्रमाणञ्चासिद्धं न साधकं
भवति तत्सिद्धिश्च स्वतोऽन्यतो वा पूर्वचात्माश्रयः उत्तरचानवस्था
अतः प्रमाणमात्रस्यैवासंभवात् न किञ्चिदपि प्रमेयं न कश्चिदपि
प्रमाता न काविदपि व्यग्रहृतिरिति तच्चाह । व्याघातेति ।

मू० व्याघातादिप्रसङ्गौ प्रमितिपरिभवौ मान-
तोऽमानतो वा मानान्मानस्वसिद्धौ स्वत-
दितरपरित्राणमेकप्रवृत्त्या । साधीयानेष
पन्थास्समयिभिरखिलैरर्थतां सार्थनीत्या नो
चिदुच्छिन्नलौकव्यवहृतिनियमाः कामचाराः
कथास्त्युः ॥ १९ ॥

टी० अयं भावः प्रमाणस्य प्रतिषेधः प्रमाणतो वा स्यादप्रमाणतो वा पूर्वच व्याधातः प्रमाणस्य सर्वस्य प्रतिषेधात् तदर्थञ्च कस्यचित् प्रमाणत्वेनोपादानात् । ननूपक्रमापच्छेदपदाहवनीयादिन्यायेषु प्रमाणत एव प्रमाणबाधस्त्वयेष्यते, सत्यं, न प्रमाणमात्रं बाध्यते येन व्याधातः स्यात् किन्तु स्वेतरत् किञ्चित्प्रमाणं तथाऽपि प्रमाणस्य सतः कस्याचित्कथं बाध इति चेन्न तत्प्रामाण्यमात्रस्यानपहारात् प्रबलविरुद्धविशेषे हि प्रामाण्याभावस्समर्थ्यते इह पुनः कृत्स्नप्रमाणबाधाशक्यत्वमुच्यते उत्तरच व्याधातातिप्रसङ्गो यदि ह्यप्रमाणतः प्रमाणं प्रतिषिध्येत तत्प्रतिषेधोऽपि सत एव प्रतिषेध्यः स्यात्, त्वत्पक्षश्च सर्वस्सर्वैः प्रतिषेधैः, रज्ज्वादिबुद्धिश्च सर्वादिभ्रमैः, कथन्तर्हि भूदलनबुद्ध्या रज्जुसर्पनिवृत्तिः, इत्यम् । उत्तराधियः पूर्वविपरीताकारावगाहित्वेन पूर्वभ्रमानुवृत्तिप्रतिरोधात्, न हि भूदलनबुद्धिबाधिततया तत्र सर्पस्य मिथ्यात्वव्यवस्थापनं तथा सति रज्जोरपि तत्प्रसङ्गात् । किन्तु प्रमाणभूतेनाधिष्ठानयाथात्म्यज्ञानेन बाधितत्वात् एवं प्रमाणस्याप्यप्रमाणबाधितत्वमात्रेण न मिथ्यात्वं स्यात् ।

अप्रमाणतयाऽभीष्टान्न बाधस्तर्कतः क्वचित् ।

अनुयाह्यप्रमाणानामभावे परिगृह्यते ॥

प्रसज्जनोयधर्मस्य मानसिद्धौ विपर्ययः ।

प्रमाणं भवति क्वापि प्रसज्जकविपर्यये ॥

तदेवं प्रमाणतोऽप्रमाणतो वा प्रमितिपरिभवे व्याधातातिप्रसङ्गो व्यवस्थिताविति प्रमाणसिद्धिः स्वतोऽन्यतो वेति विकल्पे तु यथादर्शनम् उभयथाऽपीति ब्रूमः स्वपरनिर्वाहकसमाधिना त्वात्माश्रयानवस्थयोरपसारणं तदे*तदाह । मानादिति । न हि वयमप्रमाणात् प्रमा-

णस्यान्यथा वा सिद्धिं ब्रूमः किन्तु प्रमाणतस्तत्र व्यक्तिभेदे तु प्रमाणा-
न्तरात्प्रमाणसिद्धिः यथा एतद्दृष्टमिदं द्रव्यामीति यदा त्वीदृशी प्रमे-
ति प्रमितिमात्रं गृह्यते ईदृशं वा प्रमितिकरणमिति प्रमाकरणमात्रं
तदा पुनरेकहेलया स्वस्वेतरलक्ष्यसमुदायव्यवस्थापनात् नानवस्था-
ऽऽत्माश्रयो वा शब्दशब्दादिन्यायात् तर्ह्यप्रमाणादपि प्रमाणप्रतिषेधे
स्वपरनिर्वाहकसमाधिना स्वात्मापि प्रतिविष्यतामिति चेन्न अविह-
द्विषयत्वात् स्वपरनिर्वाहस्य, यथा ।

अहं सत्यं वदामीति स्वेक्तिः स्वपररक्षिणी ।

न कदाविद्वदामीति वादस्तु स्वेक्तिबाधितः ॥

मानस्थापकमानस्य मानसंज्ञाभकस्य च ।

गतिरेवमिति प्रेत्य गहनां कुहनान्त्यज ॥

सर्वैरपि सिद्धान्तिभिरियं गतिरनतिलङ्घनीयेत्यभिप्रायेणाह ।
साधोयानिति । समग्रिभिरखिलैः प्रमाणस्थापकैरिव तद्वैकैरपीति
भावः । व्यावहारिकप्रमाणव्यवस्थापि हि क्वचित्क्वचित्स्वपरनिर्वा-
हकसमाधिमनुरुद्धौव प्रवर्तते मिथ्यात्वादिसाधकेषु च त्वयाऽभ्यु-
पगम्यते तस्मादर्थ्यतामिष्यतामित्यर्थः सार्थनीत्या-यथा विप-
श्चित्प्रयुक्तस्ववशब्दस्सार्थ इति वाक्ये तदन्तर्गतपदानामपि सार्थ-
कत्वमविशेषणं संप्रधार्यते । यद्वा त्वद्वापारस्सर्वेऽपि निरर्थकः
सार्थको वा आद्ये किं स्वपक्षस्थापनपरपक्षदूषणादिप्रयासेन, द्वितीये
तत्सार्थत्वं कस्यचित्प्रमाणस्यार्थः स्यान्न वा न चेन्न तत्सिद्धिः
प्रमाणार्थश्चेत् तत्प्रमाणाभ्युपगमः । अथवा तीर्थयात्रादिप्रवृत्त-
स्सार्थः परस्मैविहृदाभिप्रायवतां समवायेऽपि केनचिदाकारेणाभिप्रा-
यसाम्यादन्योन्याविधातेन गन्तव्यं गच्छति तथा मिथोविहृदावष्टु-
म्भेऽपि सिद्धान्तिभिः प्रमाणात्प्रमेयसिद्धिरित्यादिकं लौकिकपरीक्षक-

सेतुमभिन्दानैः प्रस्थातव्यमिति । एवमनभ्युपगमे बाधकमाह ।
 नेचेदिति । कथाः वादजन्यवितण्डारूपाः उच्छिन्नलोकव्यवहारनि-
 यमतया कामचाराः स्यु-र्वक्तव्यावक्तव्यकर्तव्याकर्तव्यविभागरहितत-
 या न तत्त्वनिर्णयादिफलपर्यन्ताः स्युरिति भावः । यद्वा कथास्सा-
 धनदूषणाद्युक्तयः सदसद्भावानादरेण स्वच्छन्दतः स्युरिति । ननु
 सर्वज्ञोभक्तस्य कथासंज्ञोभप्रसङ्गेनापि किमनिष्टमापादितम् एवं षद-
 तस्ते किञ्चिदनिष्टमस्ति वा न वा न चेत् न सन्नासदित्यादिना
 परपक्षो न दूष्यः, अस्ति चेत् त्वद्वाक्यमात्रेण त्वत्पक्षो दुष्ट इत्य-
 निष्टमापादितमेवेति ।

इति निरधिष्ठाननिरुपाधिकासंख्यातिभङ्गः ॥ १६ ॥

अथ नास्तिश्रयमान्यात् संविदपलापे दुर्बलबुद्धीनां योगाचा-
 राणामात्मख्यातिमपाकर्तुं प्रत्यक्षविरोधप्रतिपिपादयिषया बाह्यार्थ-
 सिद्धिं तावदाह । ज्ञानाकारेति ।

मू० ज्ञानाकाराधिकं हि प्रथितमिदमिति श्वे-
 तपीतादि बाह्यं तादात्म्ये तस्य साध्ये सह-
 मतिनियमादन्यथैवात्र सिद्धम् । ग्राह्यात्म-
 त्वान्मृषा स्यान्मतिरपि यदि वा ग्राह्यम-
 प्यस्तु तथ्यं किञ्चान्योन्यं विरुद्धैर्युगपदव-
 गतैर्धीरभिन्ना कथं स्यात् ॥ २० ॥

टी० ज्ञायत इदमिति वा जानामीदमिति वा बोधे क्रियारूपाया
 बुद्धेः कर्मरूपतया प्रसिद्धं श्वेतपीतादिवस्तुजातं बुद्धितत्त्वात् बाह्य-
 मेष भवितुमर्हत्यन्यथा क्षणभेदसन्ततिभेदयोरपि केनचिन्जानेन
 गृहीतावगृहीतो च क्षणभेदाद्यसिद्धिप्रसङ्गेन दत्तोत्तरत्वात् ततश्च

भेदमात्रापन्हवे चप्यन्तकुट्टिवादस्य स्वीकारः, भिद्यमानापन्हवे तु माध्यमिकमतावतार इति भावः एतेन ।

अविभागो हि बुद्ध्यात्मा विपर्ययासितदर्शनैः ।

ग्राह्यग्राहकसंवित्तिभेदवानिव लक्ष्यते ॥

इति प्रलपितं प्रत्युक्तं, श्वेतपीतादि बाह्यमिति वदतश्चायं भावः बुद्धिबोध्ययोरभेदं ब्रुवता विरुद्धधर्माध्यासेन भेदः कश्चिदङ्गीकृतो न वा न चेद्वृत्तमेवोत्तरं क्षणभेदाद्यसिद्धिप्रसङ्ग इति अङ्गीकृतश्चेत् श्वेतपीताद्यनेकाकारग्राह्येकच ज्ञाने कथं मिथो-विरुद्धश्वेतपीतादितादात्म्यसम्भवः मिथो विरुद्धयोरेकबुद्धिविषयत्ववदेकबुद्ध्याकारत्वमप्यविरुद्धमिति चेन्न दर्शनादर्शनाभ्यां विशेषात् एकत्वविरोधः एकदैकाश्रयत्वविरोधश्च श्वेतपीतादेर्बुद्ध्याकारत्ववदता बुद्ध्यैक्यं बुद्धिधर्मत्वं बोध्येत द्वितीयमपि व्याघातघटितम् अतो बुद्धिञ्चितिरिक्तस्यार्थस्य बुद्धिवदबाधितोपलब्धिसिद्धत्वात् न तदभावस्साध्य इति । सूचितञ्ज्ञेयत् नानाव उपलब्धेरिति । ननु भेदोपलम्भमात्रात् न भेदसिद्धिः द्विचन्द्रादावपि प्रसङ्गात् बाधातत्र तथेति चेन्न अविशेषात्, कथमविशेषः न हि प्रत्यक्षतो बोध्यबाधः नेदमस्तीति सार्वत्रिकनिषेधाभावात्, अनुमानादिकन्तु स्वोपजीव्यप्रत्यक्षप्रतिषेधक्षममिति चेन्न ज्वालैक्यादिप्रत्यक्षस्यानुमानादिना बाधाभ्युपगमात् तत्र प्रत्यक्षस्याचिरनिर्वापितारोपितप्रदीपन्यायेनान्यथासिद्धिः शङ्कायस्ततया दौर्बल्यमिति चेन्न इहापि प्रतिविम्बभेदोपलब्धिन्यायेनान्यथासिद्धिसम्भवात्, ततश्च ग्राह्यग्राहकयोरनुमानादभेदसिद्धिरित्यत्राह । तादात्म्य इति । तस्य वेद्यतयैव सिद्धस्य पदार्थस्य वित्तितादात्म्ये सिषाधयिषितेऽस्मिन्

सहोपलम्भनियमादि लिङ्गमन्यथैव सिद्धमित्यर्थः । यद्यपि स्वयम्प्रकाशवादे वितिवेद्ययोस्सहोपलम्भनियमसिद्धिस्तथाऽपि न तावता तयोर्मिथस्तादात्म्यसिद्धिः भिन्नस्यापि वेद्यस्य स्वयम्प्रकाशसमकाले प्रकाशमानतया तेन सहोपलम्भोपपत्तेः । नियमस्तु स्थिरपक्षे दुर्वचः कालान्तरे पुरुषान्तरे चासहोपलम्भात्, अतस्सहोपलम्भनियमादभेदो नीलतद्वियोरिति त्वप्रयोजकादप्रयोज्यव्यपदेशः । ननु यद्यतो भिद्यते न तत्तेन सहोपलभ्यते यथा घटेन पट इति व्यतिरेकशुद्ध्या व्याप्रिसिद्धौ कथमप्रयोजकत्वम् इत्थं व्यभिचारेण व्यतिरेकस्याशुद्धत्वात् त्वत्पक्षे तावत्स्वसन्ततिपूर्वापरज्ञानानि सन्तत्यन्तरज्ञानानि च केनचिज्ज्ञानान्तरेणोपलभ्यन्ते अन्यथा कथन्तानि समर्थ्ये-
रन् ततश्च ग्राह्यग्राहकयोस्तत्र तादात्म्ये सर्वसंविदद्वैतप्रसङ्गः । भेदे तु व्यभिचारसिद्धिः, यदि मन्यसे सर्वज्ञानानां स्वेस्वे काले स्वेनैव प्रकाशनात् स्वग्राहकज्ञानान्तरेण सहोपलम्भनियमो नास्तीति एवं सति नीलपीतादेरपि स्वग्राहकेणैकेन ज्ञानेन सहोपलम्भनियमो नास्ति स्थिरपक्षे कालादिभेदेन पुरुषभेदेन च नीलादेरनियताने-
कोपलम्भविषयत्वसिद्धेः । न चैकस्य नीलस्यानेकस्वग्रहणतादात्म्य-
सम्भवस्त्वयाऽपि नैतत् संमन्यते प्रतिसंवेदनं नीलभेदान्नोपलम्भा-
नियम इति चेन्न ज्ञानज्ञेयैक्यसिद्धौ प्रतिज्ञानं नीलभेदः तत्सिद्धौ च सहोपलम्भनियमात्तदैक्यसिद्धिरिति चक्रकापत्तेः । किञ्च सहभाव-
यव तावद् भेदसापेक्षः तदुपलम्भनियमस्त्वभेदगन्धं न सहते
अतस्तेन कथन्तादात्म्यसाधनं ज्ञानेनार्थस्य नियतस्सहोपलम्भश्च
अथ किं ज्ञानार्थगोचरमेकं ज्ञानान्तरमुत स्वप्रकाशस्वगोचरज्ञाना-
नतिरिक्तप्रकाशः, नाद्यः ज्ञानोदयकाले ज्ञानार्थगोचरैकज्ञानान्तरादृष्टेः

* सहोपलम्भः सिद्ध इति पा० ।

अन्वयव्यतिरेकिविवक्षायां दृष्टान्ताभावाच्च । अस्ति द्विचन्द्रदृष्टान्त
 इति चेन्न अकल्पितस्य चन्द्रस्य कल्पितेन सहोपलम्भनियमाभा-
 वात् अन्यतरस्य सहोपलम्भनियमो विवक्षित इति चेत् हन्त तर्हि
 तदुभयतादात्म्यं निदर्शयतस्ते कथमसौ नियमस्तस्यैवास्ति च
 नास्ति चेति घटेत । केवलव्यतिरेकिविवक्षायां त्वन्यत्र साध्यसद्भावात्
 आभासत्वं, सिद्धो हि स्वेन सहोपलम्भाभावेऽपि सर्वबोधानां स्वस्मा-
 दभेदः, यद्यप्यसौ न स्यात् सर्वे बोधाः स्वयमेव न स्युरिति माध्य-
 मिकमतप्रसङ्गः । ननु ग्राह्यस्य स्वग्रहणतादात्म्यमिह साध्यं तच्च ना-
 न्यत्र क्वचिदस्तीति केवलव्यतिक्रित्वापपत्तिः स्यात्, मैवं सर्वज्ञानानां
 स्वग्रहणरूपत्वाभ्युपगमेन स्वग्रहणतादात्म्यस्यापि सिद्धत्वात् व्यति-
 रेकश्चात्र दुर्वचः यत् स्वग्रहणतादात्म्यरहितं तत्सहोपलम्भनिय-
 मरहितमित्युदाहरणीयासम्भवात्, मन्यसे हि ग्रहणानामपि स्वग्रहण-
 तादात्म्यम् आदिशब्देन संवेदनादिहेतुसंग्रहः संवेदने तावत् यद्येन
 संवेद्यते ततदभिन्नमित्यन्वयव्याप्तिर्नास्ति संविदन्तरसंवेदने व्यभि-
 चारात् तदनभ्युपगमेऽपि चानिष्टस्योक्तत्वात् यद्यतो भिद्यते न तत्तेन
 संवेद्यते यथा च घटेन पटः, यथा वा घटमात्रज्ञानेन पटः, संवेद्यते
 च नीलज्ञानेन नीलमिति व्यतिरेकव्याप्तिरस्तीति चेत् न अन्वयतो
 व्यभिचारे व्यतिरेकाव्यभिचारस्याकिञ्चित्करत्वात् व्यतिरेकश्चात्र त्व-
 या दुर्वचः घटपटोदाहरणस्याश्रयविकलत्वात् संविदात्मना घटादि-
 रूपाश्रयभेदसिद्धिरिति चेत् अस्त्येवं तथा ऽपि पूर्ववद्भूमिचारो दुर्वारः
 संविदन्तरस्य संविदन्तरेण व्यवस्थाप्यत्वस्थापनात् । एतेन भिन्नस्य
 ग्राह्यत्वेऽतिप्रसङ्गात् संयोगसमवायैकार्यसमवायकारणत्वादीनामव्या-
 प्यादिदुःस्यतया ग्राह्यलक्षणत्वायोगाच्च परिशेषाज्ञादात्म्यमेव ग्राह्यल-
 णमास्थेयमित्यपि निरस्तम् । ज्ञानान्तरेषु ज्ञानान्तरेण गृह्यमाणेषु स्व-

ग्रहणतादात्म्यायोगादेव । किञ्च अतीतानागतग्राहिषु विज्ञानेषु यदि स्वग्राह्यतादात्म्यं तदा विज्ञानमेव स्वयमतीतमनागतं वा स्यात् किन्तुदानीं तद्ग्राह्यं स्यात् । अथ नातीतो ऽनागतो वा कश्चिद्विषयः किन्तु वर्तमानज्ञानेऽतीतत्वानागतत्वकल्पनामात्रमिति मन्यसे तथा सत्यतीतानागतविज्ञानग्राहिणि विज्ञानान्तरेऽप्येवं स्यादित्येकक्षणपरिशेषो वा नित्यैकज्ञानपरिग्रहो वा स्यात् । अपि च

ग्राह्यग्रहणतादात्म्यं खरशृङ्गाद्यसद्वहे ।

अस्ति चेद् व्याहतिर्ना चेद्भूमिचारस्सदुत्तरः ॥

तादात्म्यञ्च ग्राह्यलक्षणं व्यवस्थापयता लक्ष्यस्य लक्षणव्यापकत्वमभिसन्धाय किं यस्य येन तादात्म्यं तस्य तेन ग्राह्यत्वमिति नियमो विवक्षितः, उत लक्ष्यस्य लक्षणव्यापृत्वमभिसन्धाय यस्य येन ग्राह्यत्वं तस्य तेन तादात्म्यमिति, न प्रथमः, स्वेनाभिन्नस्य घटस्य स्वेन ग्रहणाभावात् स्वसंवितादात्म्यातश्च स्वेन ग्रहणमिति चेन्न इतः पूर्वं संवित्संवेद्ययोस्तादात्म्यासिद्धेः । न द्वितीयः संवेदनहेतुदूषणनयेन दनोत्तरत्वात् । किञ्च ग्राह्यस्य स्वग्रहणमिन्नत्वनियमे खरशृङ्गशुक्तिरजतादेरपि तथात्वं प्रसज्येत । न चैतदनुमन्तव्यं सत्यासत्ययोस्तादात्म्यायोगात् । योगे वा जैनवादविजयापातादिति तच्च व्याघातशमनमिच्छतामन्यतरस्वभावपरित्यागप्रसङ्गमाह । ग्राह्यात्मत्वादिति । मिथ्याभूतबोध्यतादात्म्यात् बुद्धेरपि मिथ्यात्वे माध्यमिकमनीषितसिद्धिः सत्यभूतबुद्धितादात्म्यात् बोध्यस्यापि सत्यत्वे खरशृङ्गकम्बुकलधौतादेरपि सत्यत्वापात इति भावः । उक्तहेतुचयस्य साधारणं श्वेतपीतादीत्यनेन पूर्वं सूचितं दूषणान्तरमाह । किञ्चेति । अयं भावः निर्विशेषवस्तुप्रकाशो नास्त्येवेति सिद्धे सर्वबुद्धीनां यत्किञ्चिदनेकग्राहित्वादनेकेषाञ्च मिशस्तादात्म्यायोगादने-

कैस्तैरेकस्या बुद्धेरपि तादात्म्यमुपलम्भविरुद्धं न कथञ्चिदपि स्यादिति एकैकस्य क्रमेणावगतौ बुद्धिभेदात् परिहारः स्यात् तन्निवृत्त्यै युगपदित्युक्तम् । अथ मन्यसे बुद्धिबोद्धतादात्म्यमुपदिशते बुद्धस्यायमभिप्रायः बुद्धिव्यतिरिक्तस्य बोध्यस्य मिथ्यात्वात्तदव्यतिरेकोपचार इति यद्येवं बाह्यार्थमिथ्यात्वमिहाभिसंहितं तत्र सहोपलम्भनियमादयो न साधकाः । बुद्धोपदेशस्तु श्रद्धधानैस्त्वेव शोभते ।

स्यूलास्यूलादिकोटीनां बाधकैर्बाह्यनिहूवः ।

सुन्दोपसुन्दन्यायेन बाधकानां हतेर्हतः ॥

अपि च कृत्स्नबाह्यार्थापहूवेऽनुमानानां स्वोपजीव्यप्रत्यक्षविरोधादनुत्थानमेव ।

बोध्यापहूवयुक्तीनां निस्तारमनुपश्यता ।

बोद्धापहूवयुक्तिश्च सुतरां सुतरा भवेत् ॥

न तावद् बुद्धिमात्रं ज्ञाताहमर्थः तदुर्मतयेव तत्प्रतीतेः, तथा च सूत्रं व्यतिरेकोगन्धवत्तथा च दर्शयतीति न च बुद्धावहन्त्वकृपिः बुद्धिरहमित्यवभासप्रसङ्गात् । नापि बुद्धेराश्रयतयाऽहमर्थकल्पना निराधिष्ठानकल्पनानङ्गीकारात् । अथ निराश्रयापि बुद्धिः साश्रयतया कल्प्यत इति मन्यसे तथा सत्यन्यथाख्यातिः स्याद् बाधे च सत्येवं वक्तव्यं न चाश्रयबाधकं किञ्चिदबाधितमस्ति बुद्ध्यन्यत्वादिकुतर्कैस्तद्बाधे बुद्धिरपि भासमानत्वादिमाध्यमिककुतर्कैर्बाध्येत, तस्माद् ग्राह्यग्राहकापहूवे गृहीतिरप्यपहोतव्या तदग्रहे वा तयोरपि ग्रहणं स्यादेव तदिदं न भावोऽनुपलब्धेरिति सूत्रमिप्रेतम्, एवं दृग्दृश्यसंबन्धानुपपत्त्या दृश्यमिथ्यात्वमिति कुदृष्टिकल्पनाऽप्युन्मूलनीया । अत्र ह्यनुपपद्यमानसंबन्धोपपादकतया वा दृश्यमि-

ध्यात्वं कल्प्यते उत सिद्धस्य संबन्धाभावस्य व्यापकतया नाद्यः,
दृश्यमिध्यात्वे सुतरां संबन्धायोगात्, न द्वितीयः दृश्यस्येव दृशो-
ऽपि मिध्यात्वकृत्प्रसङ्गात् न च मेरुमन्दरयोस्संबन्धो नास्तीत्यन्य-
तरमिध्यात्वमुभयमिध्यात्वं वा कल्प्यते । असंबद्धयोः संबन्धित्वेन
भानाद्विशेष इति चेत् तथा सति तत्संबन्धस्यैव मिध्यात्वं वाच्यं
न तु तदुभयस्वरूपस्य तदसंबन्धस्य तेन वास्तवप्रकाशत्वायो-
गात् तत्तत्प्रकाशत्वस्य काल्पनिकतया प्रकाशस्वरूपसिद्धिरिति
चेत् तर्हि काल्पनिकस्याप्यसंबन्धस्य कथन्तत्प्रकाशत्वमिति चि-
न्तय । मायामाहात्म्यादिति चेत् एवं सत्यस्यापि सामग्या-
दिमाहात्म्यादिति यथालोकमवलोकय । किञ्चासंबन्धस्य वास्त-
वप्रकाशत्वं न घटत इति वदता संबन्धस्यैव वास्तवप्रकाश इति
नियमस्त्वया दृष्टः स्यात् अन्यथा तद्व्यतिरेके तद्व्यतिरेकनियम-
निर्देशायोगात् यदि चासंबन्धस्य प्रकाशमानत्वमयुक्तं मन्यसे तर्हि
दुरपह्वस्य प्रकाशमानत्वंस्य सिद्धौ संबन्ध एव कश्चित्कल्पयितुं
युक्तः स तु संप्रतिपन्नसंबन्धेष्वनन्तर्भूतश्चेतदन्यः कश्चिदित्येवा-
ङ्गीकार्यः । अथ तेन तस्य प्रकाशमानत्वमेव नास्तीति पक्षस्तदा
कस्यानिर्वचनीयत्वादि कल्प्येत । अपि च दृग्दृश्ययोस्संबन्धं प्रति-
क्षिपता किं संबन्ध एव नास्तीत्यभिसंहितम् । उत क्वचित् सन्नप्यसौ
प्रस्तुतयोर्नास्तीति नाद्यः, दूष्यदूषणादिसंबन्धविलोपे स्वव्याघाता-
दिदोषगणोन्मेषात्, न द्वितीयः यथा संबन्धान्तरमन्तरेण क्वचिदसौ
कस्यचित्सिद्धः तथा दृग्दृश्यभावरूपः संबन्धोऽपीति स्वीकर्तुंमु-
चितः, । यच्च सविषयवृत्त्यध्यासात् दृश्यवद् दृशोऽपि मिध्या-
त्वमिष्यत एवेति तदप्यसत् साक्षिणोऽपि स्वदृश्यमिध्यात्वेन मिध्या-
त्वप्रसङ्गात् अनादित्वानस्याकल्पिततया न मिध्यात्वमिति चेन्न

अनादेर्भावरूपाज्ञानस्यापि तथात्वप्रसङ्गात्, अनादित्वञ्च तद्वदेव न कल्पितत्वविरोधि । यदि च साक्षिणो न कल्पितत्वं स्यात् ब्रह्म-
स्वरूपवत्तस्यापि नित्यत्वप्रसङ्गः, न चैवं स्वीक्रियते तद्विषयाविद्या-
स्वरूपस्यापि नित्यत्वप्रसङ्गेन तन्मूलजगद्विवर्तस्यापि नित्यानुवृत्ति-
प्रसङ्गादिति ॥ २० ॥

ननु बाह्यार्थ एव न संभवति यत्प्रत्यक्षबलादात्मण्याति-
भङ्गं मन्यसे गुणानां तावद् द्रव्यासिद्धावसिद्धेः, द्रव्याणाञ्च पृथिव्या-
दीनामयविसंघातादिविकल्पासहत्वादैन्यिकद्रव्याभावेऽतीन्द्रियस्य
दूरनिरस्तत्वाच्चेत्यभिप्रायेण चोदयति । हन्तेति ।

सू० हन्त त्रप्यन्तपक्षे कणभुगभिमतो नावय-
व्यस्ति कश्चित् संघातो नांशतो ऽन्यस्त-
दणुषु न भवेद् दृश्यतेत्यन्यचोदाम् । संस-
र्गैर्विश्रमेतद् घटत इह यथादृष्टि दृश्याणु-
पक्षे नादृष्टं कल्पयामः परिणतिभिरसौ
दृश्यतादिः श्रुते स्यात् ॥ २१ ॥

टी० ॥ हर्षार्थोऽयं हन्तशब्दः वाक्यारम्भार्थो वा अवयवी
तावत्सौगतैरिव त्रप्यन्तवादिभिरपि नाङ्गीक्रियते संघातस्तु संघा-
तिभ्यो नातिरिच्यते तत्संबन्धश्च स्वरूपातिरिक्तो न संभवति, संभ-
वेऽपि संघातिनामप्रत्यक्षत्वे तत्संघातस्य प्रत्यक्षत्वं न स्यात्
संघातिनाञ्चान्तः परमाणुपरिशेषात्तेषाञ्चाप्रत्यक्षत्वादिति भावः ।
दूषयति । इत्यन्यचोदामिति । तत्त्वनिरीक्षणासामर्थ्यादन्यत्वोप-
चारः । परमतेन तावत्परिहारमाह । संसर्गैरिति । वसरेणवयवया
एव परमाणव इति पक्षे तत्संसर्गविशेषैरेव ह्रस्वत्वदीर्घत्वच्यप्रच-

तुरप्रवृत्तवक्तुकुटिलत्वादिविचित्रसन्निवेशं विश्वमेतदद्यादर्शनं दृश्यं
स्यादित्यर्थः । वयन्तु न चसरेणुव्यतिरिक्तं तदवयवादिकं कल्पयामः
येन तदप्रत्यक्षतया विश्वाप्रत्यक्षत्वशङ्का स्यादित्यभिप्रायेणाह ।
नादृष्टमिति । ननु श्रुतेऽपि सूक्ष्मद्रव्ये प्रत्यक्षत्वादिकं न मन्यसे
अतस्तदात्मकस्य प्रपञ्चस्य कथं प्रत्यक्षत्वादिकमिति चेन्न । परिण-
तिभिरिति । असाविति दुरपह्ववत्वाभिप्रायम्, आदिशब्देन तत्तदि-
न्द्रियान्तरविषयलाभः तत्तत्कार्यविशेषहेतुत्वादिकञ्च संगृह्यते ।

रूपस्पर्शादिजननाद् दृश्यत्वसृश्यतादयः ।

तन्नाशान्तदभावश्च युज्येत श्रुतिचक्षुषामिति ॥ २१ ॥

एवं बाह्यख्यातेरसंभवं परिहृत्य स्वात्ममात्रख्यातेरनुपपत्ति-
माह । आत्मख्याताविति ।

सू० आत्मख्यातौ मतीनाम्मिथ इतरतया संवि-
दन्या न सिध्येदन्योन्यार्थानभिज्ञाः कथ-
मिव च धियो वादजल्पादि कुर्युः । माना-
भासादिसीमा न कथमपि भवेद् ग्राह्यमि-
थ्यात्वसाम्यात् सर्वन्तत्संवृतेऽचेन्न खलु
सदितरा सापि तत्तन्नियन्त्री ॥ २२ ॥

टी० ॥ ग्राह्यस्य ग्राहकतादात्म्ये संविदन्तराविद्युः मतान्त-
रप्रसङ्गः प्राग् दर्शितः । तत्र स्वप्रवृत्तिविरोधञ्चाह । अन्योन्येति । वा-
दिवुद्धिविषयादिकमनुल्लिखन्त्या प्रतिवादिषुद्ध्या कथन्तत्प्रतिषेधव्य-
वहारः प्रवर्त्येतेति भावः । उपलक्षणमेतत् शिष्याचार्यादिसंन्य-
वहारानाम् प्रसङ्गान्तरमाह । मानाभासेति । आदिशब्देन तर्कतदाभा-

ससद्वचनासद्वचनादिसंग्रहः । सर्वत्र समाधानं शङ्कते । सर्वमिति ।
विकल्पाभिप्रायेण प्रतिक्षिपति । न खल्विति । अयं भावः संवृतिः
संवित्स्वरूपादन्या वा अनन्या वा आद्ये कथन्तदन्यस्यास्तेन
ग्राह्यत्वम् । अगृह्यमाणायाश्च स्वरूपसत्यत्वाभावात् संविदधीन-
सिद्धभावाच्च कथम्मानतदाभासादिव्यवस्थापकत्वम् । न द्वितीयः,
संविदनन्यया हि संवृत्या सिद्धं संविदेव सिद्धमित्युक्तं भवति तथा
च त्यज्यतान्तन्मिथ्यात्वाभिसन्धिः, अन्यथा संवित्स्वरूपमेवापहृतं
स्यात् तस्यास्तदभिन्नत्वादिति ॥ २२ ॥

अन्यानपि बौद्धोक्तान् बाह्यापहवप्रकारान् प्रत्याचष्टे । एका-
कारेति ।

मू० एकाकारप्रतीतिर्निजमतिविहता नैव दृष्टे
गुरुत्वं व्यर्थाऽस्मिन् सम्मतिस्ते वहि-
रपि नियतं वक्ष्यते ग्राह्यलक्ष्म । व्याघातौ
लिङ्गसंख्यापरिमितिर्वचसां नास्त्युपाधिप्र-
भेदादेकं नानाकृतिः स्यान्निजगुणभिदया
बाधिते धीः स्वहेतोः ॥ २३ ॥

टी० ॥ यतश्चाहुः इदं नीलमित्यादिवुद्धौ नीलादिकेक एवा-
कार उपलभ्यते स चेत् स्वार्थस्य तर्हि निराकारा बुद्धिर्न प्रका-
शेत तदप्रकाशे च कुतोऽर्थप्रकाशः, अतः प्रकाशमान एक आकारः
प्रकाशमानस्य ज्ञानस्यैव स्यादिति । अत्र ब्रूमः एकाकारप्रतीतिः
स्वमतिव्याहता ज्ञानार्थयोर्भिन्नाकारतयैव सर्वैरुपलब्धेः । अर्थो हि
नीलाद्याकारः ज्ञानन्तु तत्प्रकाशाद्याकारमिति, न चार्थेनैव विशेषो
हि निराकारतया धियामिति नियमः, भेदकान्तराभावदशाविषय-

त्वादेवं व्यपदेशस्य, अस्ति ह्याधारत आधेयतः कारणतः कार्य-
तश्च ज्ञानस्य विशेषः, अतः परस्परभिन्नाकारतयैव ज्ञानार्थयोरुपल-
म्भ इति तथाऽपि नीलादेर्ज्ञानाकारत्वकल्पनयैव सर्वव्यवहारसिद्धेः
बाह्यार्थकल्पनायां गौरवप्रसङ्ग इत्यत्राह । नैवेति । यदि वयं सौचा-
न्तिकवज्ज्ञानाकारवैचित्र्येणार्थस्वभावं कल्पयामः तदैवमनुयुज्येमहि
दृष्टत्वादेव हि बाह्यार्थमभ्युपगच्छाम इति भावः । ननु विप्रति-
पन्नो बाह्यार्थः ज्ञानन्तु संप्रतिपन्नम् । अतः प्रकाशमानो नीलादि-
राकारस्संप्रतिपन्नस्यैव भवितुमर्हति सिद्धसाद्वयोः सिद्धस्यैवावलम्ब-
नीयत्वादिति तत्राह । व्यर्थेति । यदि वादिविप्रतिपत्त्या वस्त्वतिव-
र्त्तेत तदा हि तत्सम्मतिरन्वेषणीया न चैवमस्ति अन्यथा सर्ववा-
दिनां परपक्षभङ्गस्यायत्नलभ्यतया साधनदूषणादिप्रयोगो निरर्थकः
स्यात्, न च मत्सम्मतिविरहात् त्वत्पक्षं सर्वमसिद्धं मन्यस इति
भावः । ननु बाह्यस्य नीलादेः प्रकाशमानत्वमौपाधिकमनौपाधिकं
वा नाद्यः, अप्रकाशस्वभावस्योपाधिसहस्रेणापि प्रकाशापादनायोगात्,
न द्वितीयः, अनौपाधिकप्रकाशस्य स्वयंप्रकाशत्वज्ञानत्वयोरवर्जनीय-
त्वात् ततश्च वित्तिवेद्यभेदासिद्धेस्तादात्म्यमेव ग्राह्यलक्षणं स्यादि-
त्याह । बहिरपीति । अयं भावः न तावन्नीलादेरौपाधिकप्रकाशत्वे
प्रकाशसिद्धिः हेतुफलभावस्य त्वयाऽपि स्वीकारात् अन्यथा कथम-
सत्स्वभावस्य हेतुसहस्रेणापि सत्त्वापादनमिति माध्यमिकपर्यनुयोगे
किं प्रतिवक्ष्यसि अतः प्रत्यक्षानुपलम्भप्रतिष्ठापितहेतुविशेषार्थीनं
प्रकाशमानत्वं बाह्यत्वेऽपि नीलादेरप्रतिक्षेप्यमिति स्थिते ग्राह्यस्य
किन्नियामकेन लक्षणान्तरेण तदन्वेषणे च तस्यापि तथेत्यनवस्था-
पातात्, न हि वयं वैभाषिकसौचान्तिकादिवदैकसामग्रीप्रसूतत्वं स्वा-
कारसमर्थ्यलक्षणहेतुत्वमन्यद्वा किञ्चिदनियतं ग्राह्यलक्षणं ब्रूमहे येना-

तिप्रसङ्गः स्यात् किन्तु सामग्रीनियतिबलात् सदसद्वा केनचित् किञ्चि-
देव ग्राह्यम् एवमनभ्युपगमे किञ्चित् प्रति कस्यचिदेव तदन्यस्य
कार्यत्वं कथं वक्ष्यसि कारणादन्यस्य कार्यत्वेऽतिप्रसङ्गं च कथमप-
नेष्यसि तदिह वैनाशिकसमयमुत्तीर्य सत्कार्यवादे स्थातुमिच्छसीति ।

एवञ्च दूष्यवाच्यादेस्तादात्म्य दूषणादिभिः ।

कल्पनीयन्त्वयेति स्यात् स्वव्याघातादि रक्षतः ॥

नन्वव्यवस्थितस्वभावं न किञ्चिदपि तत्त्वं भवति अन्यथा-
ऽतिप्रसङ्गात् । न च व्यवस्थितस्वभावं किञ्चिद्ग्राह्यम् एकमेव हि भिन्न-
लिङ्गं व्यपदिश्यते नक्षत्रं तारका तिष्य इति एकत्र येषिति दारा
इति बहुवचनम् । एकमेव हि परिमाणमणुमहद्वीर्घह्रस्वात्मना
विकल्पते अन्यदप्येवंप्रायम् अतो न बाह्ये क्वचिदपि तत्त्वव्यवस्थेत्य-
चाह । व्याघात इति । उक्तेषु लिङ्गवचनाव्यवस्थितिस्तावन्न वस्तुव्य-
वस्थामन्यथयति तत्तच्छब्दस्वभावप्रतिनियतत्वाद् व्यपदेशभेदस्य,
न हि मनुष्यादौ दृष्टं नपुंसकत्वादि नक्षत्रादौ निर्दिश्यते न चैकां
स्त्रियं दारा इति बह्वीमभिमन्यन्ते, परिमाणे व्यपदेशभेदस्तु प्रति-
योग्युपाधिकस्तत्तदपेक्षया च तत्तद्रूपत्वं तस्य तात्त्विकमेव तथाऽन्य-
दपि, एवमनभ्युपगमे त्वन्मतमपि निर्मूलं स्यात् बुद्धिरपि हि न
सर्वं प्रति बुद्धिः सर्वस्याप्ययत्नतः सर्वज्ञत्वप्रसङ्गात्, सा च न सर्वं
प्रति कार्यं कारणं वा अनभ्युपगमात् अनुपपत्तेश्च । न च सर्वत्र सदा
सती विभुत्वनित्यत्वापातात्, न च सर्वं प्रतीष्टाऽनिष्टा वा वेद-
नासाधारण्यप्रसङ्गात् रागद्वेषानुत्थानप्रसङ्गाच्च । नापि नीलैकाकारा
बुद्धिः पीतादिभिराकारिणी सर्वाद्वैतप्रसङ्गादिति भावः । अथ स्यान्नी-
लमुत्पलं दीर्घः पट इत्यादिषु एकमनेकस्वभावं बाह्यार्थवादिभि-
रङ्गीक्रियते तच्चायुक्तं नीलपीतादेरिवानेकस्य एकस्वभावत्वायोगादे-

कस्यानेकस्वभावत्वायोगाच्च अतो निःस्वभावमेव सर्वं बाह्यमिति तत्राह । एकमिति । न खल्वकमेवानेकमिति वयं पश्यामः प्रतिजानीमहे वा येन विरोधः स्यात् किन्त्वेकमनेकसंबन्धीति न चैवं विरोधगन्धः तथापि विशेषमात्ररूपस्यैकस्य संवेदनस्य स्वैतरसर्वप्रतिसंबन्धितयाऽपि विरोधप्रसङ्गात् नीलोत्पलसंविदि च जातिगुणाहिण्यामाकारभेदस्यापरिहार्यत्वात् नीलोत्पलमाहिण्यान्तु किं पुनः ।

किञ्च सर्वज्ञसंबन्धितौ सर्वाकारानुबन्धतः ।

सर्वस्वभावता वा स्यान्निःस्वभावत्वमेव वा ॥

ननु च बाधितोऽपि द्वितीयचन्द्रादिः पुनरपि प्रकाशमानो दृश्यते न चात्र बाह्यं किञ्चिदप्यधिष्ठानं कारणं वा पश्यामः अतो ज्ञानस्यैवाधिष्ठानत्वं समनन्तरप्रत्ययस्य च कारणत्वं कल्पयितुं युक्तमित्यत्राह । बाधित इति । अयं भावः अन्वयव्यतिरेकावधारितं प्रथमभ्रमाधिष्ठानमेव बाधितानुवृत्तिभ्रमेऽप्यधिष्ठानं तत्कारणमेव चानुवृत्तं कारणमतो बहिरप्यधिष्ठानकारणयोस्सम्भवान्नान्तरत्वं कल्प्यमिति ।

इति स्वात्माकारख्यातिभङ्गः ।

अथानुमानतोऽपि बाह्यापलापमनूद्य दूषयति । धीत्वादिति ।

मू० धीत्वात्स्वान्यार्थशून्या विमतमतिरिति स्वोक्तिबुद्ध्यादि भग्नं ज्ञानज्ञानेऽतिचारः क्षणिकविविधधीसन्ततेः संमतत्वात् । दृष्टान्तस्साध्यशून्यो न च निरुपधिकासत्प्रतीतिं क्वचिन्नस्तावन्मिथ्यात्वकृपौ न तु फलति तत्राशेषबाह्यार्थभङ्गः ॥ २४ ॥

टी० ॥ एवं ह्याहुः. यः प्रत्ययस्स निरालम्बनः यथा
स्वप्नादिप्रत्ययः तथा च विमतिपदमिति तदेतदन्ववादिषुः ।

स्तम्भादिप्रत्ययो मिथ्या प्रत्ययत्वात्तथा हि यः ।

प्रत्ययस्स मृषा दृष्टः स्वप्नादिप्रत्ययो यथा ॥

इति, तत्र स्वात्किंवाधस्तावत् अयं प्रयोगो यदि न कञ्चित्
प्रत्ययं साधयितुं प्रवृत्तस्तदा नैरर्थक्याद् भग्नः । अथ साधयितुं तदा
सोऽपि प्रत्ययः पक्षीकृतो न वा, आद्ये स्ववाक्यजन्यबुद्धेः स्वेतरालम्ब-
नाभावसाधनाद् बुद्ध्यन्तरस्य निरालम्बनत्वं न सिद्धेत्, अतस्तदर्थं
वाक्यमतदर्थं भवतीति व्याघातः, बहिष्कारेऽपि सालम्बनत्वनिराल-
म्बनत्वविकल्पेन व्याप्तिभङ्गव्याघातौ स्यातां, स्वबुद्धिविरोधस्तु यद्य-
सौ बुद्धिः पक्षीकृतबुद्ध्यन्तराकारतया निरालम्बनत्वमवलम्बेत तर्हि
सिद्धं बुद्धेः स्वेतरालम्बनत्वम् । अथ स्वाकारतयैव तथाऽपि बुद्ध्यन्त-
राणां निरालम्बनत्वासिद्धिः न च बुद्ध्यन्तराकारो बुद्ध्यन्तरस्य निरा-
लम्बनत्वं सर्वबुद्धीनां सर्वाकारत्वप्रसङ्गेन व्याघातापसिद्धान्तमता-
न्तरोत्थानप्रसङ्गः । आदिशब्देन प्रवृत्तिसंग्रहः बुद्धिसिद्धान्तिना-
मपि प्रवृत्तिर्न निष्प्रयोजना अप्रवृत्तेरेव प्रसङ्गात् सप्रयोजनत्वे तु
साधकबुद्ध्यारूढं तत्प्रयोजनं तदात्मकं ततोऽन्यद्वा आद्ये वर्तमा-
नत्वमविष्यत्वविरोधः, द्वितीये तु बुद्धेः स्वेतरालम्बनत्वमपरिहा-
र्यम् । अनैकान्तिकत्वमाह । ज्ञानेति । अयं भावः यदि ज्ञानान्तरगो-
चरं किमपि ज्ञानं न स्यात् त्रैलोक्यबुद्धिसन्तानभेदाभ्युपगमो भज्येत
अतस्संविदन्तरग्राहिणि ज्ञाने स्वेतरालम्बनत्वं स्वीकृतं तस्य पक्षी-
कारे स्वमतविरोधः, अपक्षीकारे तु तत्रातिचार इति, विविधशब्देन
आलयविज्ञानप्रवृत्तिविज्ञानचित्तचैतादिकल्पनाभेदसंग्रहः । स्वप्नादि-
दृष्टान्तस्य साध्यविकलत्वेन व्याप्यसिद्धिमाह । दृष्टान्त इति । इद-

मचाकूतं न हि वयं स्वप्नादिधियां स्वविषयतादात्म्यमभ्युपग-
च्छामः । नापि बाह्यलम्बनशून्यत्वं तत्र वाऽन्यत्र वा सत एव
स्वप्नादावपि भानात्, तिष्ठतु वा स्वप्नार्थसृष्टिपक्षः पक्षान्तरेऽपि
ह्याहुः ।

जन्मन्येकत्र भिन्ने वा तथा कालान्तरेऽपि वा ।

तद्वेशे वाऽन्यदेशे वा स्वप्नज्ञानस्य गोचरः ॥ इति

न च जागरन्नेषु तद्वदन्यथाख्यातिरूपत्वमपि साध-
यितुं शक्यं बाधाद्यभावात् तत्र च सूत्रं वैधर्म्याच्च न स्वप्नादिवदिति ।
नन्वसद्विषयत्वे साध्ये स्यादेव दृष्टान्तसिद्धिः अन्यथाख्यातिवाद-
भिरपि भ्रान्तेरंशतस्तथात्वस्वीकारादित्यत्राह । न चेति । निरुपाधि-
कासद्विषयत्वसाधने दृष्टान्तसिद्धिरेव भ्रमविषयसंसर्गतादात्म्ययोरपि
सामान्यतः क्वचित्सिद्धत्वात् तदसिद्धौ च तद्भ्रमायोगात् निषि-
द्धमानौ च तादात्म्यसंसर्गौ तत्तत्सत्यवस्त्ववच्छिन्नावेव निषेधवि-
षयाविति भावः । सोपाधिकासद्विषयत्वसाधनन्तु निश्चेष्टवाह्यार्थनिह-
वायोगाद् बाधकासिद्धेश्च न युक्तम् । असद्विषयत्वमाचन्तु सर्वेषां
देशान्तरादावसत्त्वात् सिद्धमेवेत्यभिप्रायेणाह । तावदिति ।

इति निरालम्बनानुमानभङ्गः ॥ २४ ॥

निरुपाधिकासत्प्रतीत्यभावं हेतुदर्शनाभावतः प्रपञ्चयति ।

प्रत्यक्षमिति ॥

मू० प्रत्यक्षं संप्रयुक्ते स्मृतिरपि विदिते व्याप्ति-
सिद्धेऽनुमा स्याच्छाब्दी धीरन्वितादौ भव-
ति तदनुगा भ्रान्तिधीः क्वाप्यसिद्धेः । व्या-
माम्भोजादिशब्देऽप्यनियतमतिकृत् स्यात्

**पदार्थं त्यजेच्चैत्रो चेत्स्यादन्यथा धीर्ध्रुवमिह
यदि वाऽनन्वितत्वाप्रतीतिः ॥ २५ ॥**

टी० ॥ कार्यमपरोक्षज्ञानमन्वयव्यतिरेकावसितेन्द्रियसंप्रयोगविशेषिते विषये भवति यत्पुनराहुः स्मृतिर्न बाह्यविषया नष्टेऽप्यर्थे स्मृतिदर्शनादिति तत्राह । स्मृतिरपीति । अनुभवविषयीकृते ह्यर्थे संस्कारप्रत्यासत्त्या स्मृतिर्भवति स्मृतिकालेऽतीताऽनागतौ वेति न स्वकालेऽप्यर्थो न स्यात्, न च न बाह्यः, तथैव हि स्मृतिरपि समुचितमर्थमवलम्बते न विरुद्धाकारान्तरस्य स्वाकारं शून्याकारं वा स्वानुभवविरोधात् कालान्तरवर्तिविप्रयत्वाद सन्निहिताबाह्यविषयत्वं युक्तमिति चेन्न अनुमेयातीतानागतसंविदामस्वात्मताया बाह्यत्वस्य वा ऽभावप्रसङ्गात् तत्र च पूर्वस्मिन् सन्ततिकल्पना लुप्येत उत्तरच संविन्नित्यत्वप्रसङ्गः स्मृतेस्त्रिकालवर्त्याकारत्वात् अतः स्मृतेः कालान्तरवर्तिबाह्यविषयत्वं न विरुद्धम् । ननु सुगतमतवर्तिनामनुमानं न वस्तुतः प्रमाणम् अदूरविप्रकर्षमात्रेण तु प्रमाणत्वपरिगणना निपुणनिरूपणे कल्पितसामान्याकारावलम्बनत्वादितदप्रमाणमेवेति कथं तन्निदर्शनेन स्मृतिरसद्विषया न स्यादित्यत्राह । व्याप्नोति । प्रत्यक्षादिसिद्धस्य लिङ्गस्य तथाविधाद्याप्रिवलात् सामान्यतः पक्षधर्मतया च विशेषतस्सिद्धेन व्यापकेनानुमितिर्विषयिणी, न चात्र कारणदोषो बाधकप्रत्ययो वेति प्रमितिरेवासौ तद्विषयश्च सन्नेव स्वकालेषु, अन्यथा सर्वसंविदां स्वमात्रप्रकाशरूपत्वे सन्तत्यन्तरस्य संविदन्तरस्य चानुमानाभावात् परस्परानभिज्ञतया सर्वासिद्धिस्सर्वैक्यं वा स्यात्, न ह्येका संवित् अहमस्मीति संविदन्तराय स्वात्मानं साधयति अनुमानप्रामाण्यतिरस्कारे च तद्विशेषतयाऽभिमतः स्वागमोऽपि तिर-

स्क्रियते माभूद्वस्तुतश्शब्देऽपि प्रमाणं पदपदार्थयोरेव हि संबन्धो
मृग्यः तद्द्वारा भवैस्तु वाक्यार्थसंबन्धो दूरनिरस्तः । अतो वाक्यवा-
क्यार्थप्रत्ययौ स्वमात्रप्रकाशात्मनौ कल्पितं किञ्चिदलीकं स्वाकारेणोप-
रञ्जयतः तेन वाक्यवाक्यार्थौ प्रमाणप्रमेयभावेनाभिमन्येते इति तच्चाह
शब्दीति । आदिशब्देन मतभेदादन्वयग्रहणम् । अयं भावः पदानि
तावत्प्रत्यक्षसिद्धसद्भावानि विभक्त्यन्ततया व्याकृतानि नापहूवम-
हन्ति पदार्थश्च संबन्धश्च तेषाम्मिथः संयोगाद्यसंभवेऽपि वाच्य-
वाचकभावरूपः सांख्यवहारिकः तदनभ्युपगमे कथानां दोषमात्रशे-
षत्वप्रसक्तेः ततश्च लौकिकेष्वलौकिकेष्वपि वाक्येष्वकाङ्क्षादिपरिष्कृतेषु
संसृष्टार्थविषया संसर्गविषया वा बुद्धिर्जायत एव, सा च बाध्याद्यभाव-
स्वार्थनियतेति स्वरूपत इव हेतुतो विषयतोऽपि नालीकभावः
मनुभवतीति तथाऽपि बाधितांशप्रतीतेरिन्द्रियादिकमसद्ग्रहणे हेतुः
स्यादित्यत्राह । तदनुगेति । प्रत्यक्षादित्रयानुगेत्यर्थः, भ्रान्तावपि ह्य-
संसृष्टानां संसृष्टतया बोधने संसर्गतादात्म्ययोर्वा सामान्यतस्सिद्धयोः
स्वाभावाधिकरणनिष्ठतयाऽऽप्यारोपेऽन्यथाख्यातिमात्रपरिशेषादलीक-
तुच्छाविद्यमानशब्दानामप्यन्यत्र विद्यमानमेव विषयः नित्यावि-
द्यमानं निरुपाधिकासदित्यादिशब्दैरपि क्वचिदधिकरणे कस्यचित्स्व-
देशादिसिद्धसताकस्यासत्त्वं विवक्षितम् । नन्वङ्गुन्ये हस्तिग्रथशत-
मित्यत्र संसर्गस्सत्योऽसत्यो वा आद्ये सर्वमुपप्लवेत, द्वितीये त्वस-
द्रूपं तद्वेतुश्च सिद्धयत इति मैवम् अयोग्यपदसमभिव्याहाराणामपि
क्वचित्सिद्ध एवार्थस्तदभावाधिकरणे प्रतिभास्यते ।

इह त्वारोप्यसंसर्गिसंसर्गासत्त्ववर्णनम् ।

नासद्ग्रहणकृत्यै स्यात् प्रमाविषयसाम्यतः ॥

अदुष्टबुद्धौ तत्रैव संसर्गस्सन् विशेषकः ।

अन्यत्र सिद्ध एवासौ दुष्टायां दोषवैभवात् ॥

अथ स्यात् खपुष्यबन्ध्यासुतादिशब्दास्तावन्न बुद्धिं जनयन्ति
एष बन्ध्यासुतो यातीत्यादि त्वदिष्टोदाहृतिविरोधात् जनयन्तश्च न
निर्विषयां तदनभ्युपगमात् सविषयामपि न प्रत्येकांशविषयां विशि-
ष्टप्रतिभासविरोधात् बाधानुपपत्तेश्च अतोऽसदेवकिञ्चिद्विशिष्टमन्यत्ख-
पुष्यादिशब्दैरवभास्यत इति तत्राह । व्योमाम्भोजेति । न ह्यत्र संस-
र्गद्वितयमनुपस्थाप्य तदुपहितविशिष्टभ्रमः अतिप्रसङ्गात्, न च खपुष्य-
बन्ध्यासुतशब्दयोर्बौध्यमसद्विशिष्टं शशशृङ्गादिभिर्वन्ध्यासुतविशेषण-
विरोधात् । द्वितीयं दूषयति । नो चेदिति । अवयवार्थानुरोधे ह्यन्यथा
धीरेव सिद्धेत् अनन्वितेऽन्वयधीमात्रजननात् कथमवानन्वयग्रहे-
ऽप्यन्वितभ्रम इति दोषमेव पृच्छ किन्न पश्यसि चन्द्रैकत्व बुद्धमानो-
ऽप्यङ्गुल्यबुद्धमाच्चन्द्रे द्वित्वं निर्मुखमपि मुकुरमवधारयैस्तत्र मुखमिति ।
अख्यातिपक्षेण त्वाह । यदि वेति । अनन्वितत्वं न गृह्यते अनन्वित-
त्वाग्रहणविशिष्टसामग्रीविशेषात् तत्र विशिष्टव्यवहार इति भावः ।

इत्यसद्वाह्यख्यातिहेतुदर्शनादिभङ्गः ॥ २५ ॥

बुद्धेः स्वैतरालम्बननिषेधे दोषान्तरं विवर्तुर्दूष्यमनुभाषते ।

नेष्ट इति ॥

सू० नेष्टः स्वान्यग्रहश्चेत् कचिदपि न हि
धीर्धर्मिणी वः कृतान्ते बुद्ध्यात्मा वा स
नातो न च किमपि तयाऽपेक्षणीयं बहिःष्ठम् ।
धीसन्ताने त्वनादौ भवति च निखिला
वासनैकः क्षणस्तन्निश्शेषध्वंसिनी सा युग-
पदखिलमप्युद्धमेत् कल्पनौघम् ॥ २६ ॥

टी० ॥ इदमहं पश्यामीत्यादिषु बुद्धिस्वरूपातिरिक्तानां त्रि-
याश्रयस्वगतविशेषाणां ग्रहोऽनभ्युपगतश्चेदित्यर्थः । विवक्षितस्यो-
पयुक्तं वासनाबुद्धिस्वरूपयोर्भेदाभावेनावदाह । न हीति ।
बुद्धिर्हि स्वयंविशेषात्मिका न तु विशेषवतीति सिद्धान्ते वासनायाऽपि
धर्मवत्त्वं तस्या नास्तीति यावत् । ततः तत्फलितमाह । 'बुद्ध्यात्मे-
ति । बुद्धिस्वरूपमेवेत्यर्थः । वासनायाः स्वकार्ये सहकार्यसंभवमाह ।
न चेति । बाह्यमभावादेव नापेक्षणीयं बुद्ध्यन्तरन्तु सदपि न बुद्ध्य-
न्तरस्य सह कुरुते अनभ्युपगमात्, अभ्युपगमे च समकालानां सर्व-
संविदां तदुत्तरकालसंविदारम्भकतया सन्ततिभेदासिद्धिप्रसङ्गादिति
भावः । अनादिप्रवृत्तिप्रभूतानां नीलपीताद्यनन्तवासनानामेकैक-
क्षणात्मकत्वमाह । धीसन्तान इति । उक्तपरम्पराफलितमनिष्टमाह ।
तदिति । निशेषध्वंसिनी-निरन्वयविनाशिनी, एतेन भविष्यत्स-
र्वविकल्पसामग्रीभूतबुद्धिक्षणध्वंसकाले काचिदेव कल्पना जायते
नान्येति नियमो न स्यादिति व्यज्यते अखिलं-तत्सन्ततावासंसारं
भविष्यत्सर्वम् एवं सर्वकल्पनायौगपद्यात् उत्तरक्षणवत्पूर्वक्षणेऽपि
तुल्यन्यायतया तदुत्तरलोपे नानादिस्संसारप्रवाहः स्यादिति माध्य-
मिकमध्यमध्यास्वेति ॥ २६ ॥

इति योगाचारोक्तवासनाभङ्गः ।

अथ बाह्यार्थवादिबौद्धकल्पिताः पक्षाः प्रतिक्षिप्यन्ते तत्र
सौचान्तिकाः प्राहुः विज्ञानं तावत्स्वप्रकाशप्रत्यक्षसिद्धं तच्च क्षणिकं
पूर्वापरकालवर्तितया प्रकाशाभावात्, न चेदमर्थशून्यं नीलादिज्ञानस-
न्ततो पीतादिज्ञानसन्तत्यनुत्पादप्रसङ्गात् स चार्थो न प्रत्यक्षः अधि-
पतिप्रत्युक्तस्य क्षणस्य निरुद्धत्वात्, असंप्रयुक्तस्वोत्तरक्षणस्य प्रत्य-

क्षत्वेऽतिप्रसङ्गात्, अतो बुद्धिजनकस्यार्थक्षणस्य स्वाकारसमर्पक-
हेतुत्वमेव ग्राह्यत्वमित्युपचर्यते तदुक्तम् ।

भिन्नकालं कथं ग्राह्यमिति चेद् ग्राह्यतां विदुः ।

हेतुत्वमेव युक्तिज्ञा ज्ञानाकारार्पणक्षमम् ॥ इति,

अतः स्वहेतुभूतार्थसमर्पिताकारो बुद्ध्यात्मैव वस्तुतः प्रत्यक्ष
इति तदिदमनुभाष्य प्रतिभाषते । स्वाकार इति ॥

सू० स्वाकारोऽर्थैः स्वबुद्धौ निहित इति च
नाधारहानाद्ययोगात्स्वच्छेच्छाया परस्मिन्न
च भवति न च स्यादसौ रूपशून्ये । साम्या-
सत्त्याद्योगाद्विषयविषयिणोर्नापि भेदाग्र-
हः स्यान्नैकाकारोपरक्तं द्वयमपि स च ते
ग्राह्यतो नातिरिक्तः ॥ २७ ॥

टी० विकल्पितदूष्यकोटिभञ्जकहेतुमाह । आधारहाना-
द्ययोगादिति । अयमाशयः योऽयमर्थेन बुद्ध्याकारस्समर्प्यते स
क्रिमर्थस्य स्वरूपमुत धर्मः उभयातिरिक्तो वा, नाद्यः क्षणध्वंसिनः
क्षणान्तरवर्तिसंक्रमणायोगात् अन्यथा स्थिरवादप्रसङ्गात् अर्थस्य च
साक्षात्प्रत्यक्षत्वापत्तेरनुमेयपरिशेषाभावाच्च । न द्वितीयः धर्मधर्मि-
भाषानभ्युपगमात्, तदभ्युपगन्तृणामपि धर्मस्य धर्मिप्रहाणेनान्यत्र
प्रवेशादृष्टेः क्षणिकत्वस्थिरत्वविकल्पेन दत्तोत्तरत्वाच्च । अत एव न
तृतीयः अर्थस्य तेन संबन्धाभावात् असंबद्धस्य चान्यत्र सञ्चारयितु-
मशक्यत्वात् अन्यथा ऽतिप्रसङ्गादिति त्रिष्वपि च पक्षेषु परेष्टप्रत्यक्षा-
नुमानयोरप्रवृत्तिरुद्घाटनीया । अचानवहितहृद्यं गत्यन्तरं शङ्कते ।

स्वच्छ इति । यथाऽत्यासन्नमपि मुखं स्वयमगृह्यमाणं दर्पणसन्निधानेन तत्र समर्पितच्छायं तत्रत्यमेव गृह्यते तथाऽर्थाकारोऽपि स्वच्छबुद्धिप्रतिफलितश्छायात्मा गृह्यत इत्यर्थः । एतदपि दूषयति । न चेति । न हि नष्टस्य क्वचिच्छायापत्तिर्दृष्टा न च वर्तमानस्यापि वर्तिष्यमाणे, अन्यमपि दृष्टविरोधमाह । न चेति । रूपवत्येव हि पदार्थे रूपवतामेव प्रतिबिम्बसिद्धिः न च विज्ञानं रूपवत्, नाप्यर्थः स्पर्शगन्धादिग्रहणे रूपप्रसङ्गाभावात् नीलादौ रूपवत्त्वानभ्युपगमात् तत्कल्पनेऽपि प्रत्यक्षत्वानभ्युपगमेन प्रतिबिम्बप्रसङ्गाभावात्, अप्रत्यक्षस्याकाशस्य जलादिषु प्रतिबिम्बितत्वं दृश्यत इति चेन्न आकाशप्रत्यक्षत्वपक्षे तदभावात्, पक्षान्तरे तु यतन्मलिनताध्यासविशिष्टतया किञ्चिद्वाचुषं सर्वलोकासिद्धं तस्यैव जलादौ प्रतिबिम्बितत्वम् अतो नार्थस्य बुद्धौ कथञ्चिदपि बिम्बितत्वसिद्धिरिति । स्यादेतत् न मुख्यच्छायापत्तिं ब्रूमः किन्त्वध्यासमात्रम् आरोपितार्थाकारं विज्ञानमनुभूयत इति तदृतेतरम् अर्थस्य तदाकारस्य च ग्रहणाभावे कथं बुद्धौ तदध्यासः ग्रहणे च कथमर्थो न प्रत्यक्षः अर्थग्रहणाभावेऽपि तदाकारो वासनावशादन्यथाध्यस्यत इति चेन्न अप्रत्यक्षमेव ह्यर्थं समर्थयमानस्य तद्वासनैव निर्मूला सा कथमध्यासं प्रसूवीत अर्थनिरपेक्षवासनाप्रवाहवैचित्र्यसंभवेयोगाचारयूथात् किन्निर्गतेऽसि । किञ्च यवानुमानादावर्थस्य न बुद्धिहेतुत्वं तत्र स्वाकारसमर्पणक्षमहेतुत्वायोगात् ग्राह्यत्वाभावः प्रसज्येत । अथ स्यात् यथा माषराशौ मषी यथा वा नीलोत्पलवने कादम्बस्तद्धेदाग्रहातदपृथग्भावेनाभिमन्यते व्यवह्रियते च एवन्तत्तदर्थसन्निहितविज्ञानं तथेति इदमपि दत्तेतरमेव गृह्यमाणे हि माषराश्यादौ मषीप्रभृतेस्तत्सारूप्ये तत्संसर्गे च सति तथाऽभिमानव्यवहारौ स्याताम्, इह तु न तथा अर्थस्याप्रत्यक्षत्वात् ज्ञानस्य च तत्सारूप्यसंसर्गयोरयोगात् तत एव भेदा-

ग्रहस्याप्यसंभवादिति अत एव वैभाषिकमुखेनापि नैतद्वाच्यम् । नन्व-
स्ति तावत्कश्चिन्नौलादिराकारः दृष्टस्य दुरपलपत्वात् स त्वर्थे सन्नपि
परमाणुगतसत्तावन्न गृह्यते, बुद्धिगतस्तु स्थूलगतसत्तावदुपलभ्यते
अत एकस्याकारस्योभयोपरज्जकत्वादर्थोपाकारो बुद्धौ गृह्यत इत्यचा-
ह । नैकेति । अयं खलवाकारः प्रागुक्तैरर्थस्वरूपधर्मादिविकल्पोभौ-
रपास्तः । किञ्चानेकनिष्ठोऽयमेकाकारः सत्यः, असत्यो वा नाद्यः
जात्यादिखण्डनाशाप्रहाणप्रसङ्गात् पूर्वापरवर्तनेन एकत्वे स्थिरवा-
दप्रसङ्गाच्च । न द्वितीयः अवगमार्थीनसत्ताकस्यासत्यस्य कथमगृह्यमा-
णतयाऽर्थेऽवस्थानं तद्ग्रहे च तत्कल्पनाधिष्ठानस्यार्थस्यापि प्रत्यक्ष-
त्वमकामेनापि स्वीकायम् । अपि च नौलाद्याकारस्यार्थातिरिक्तस्य
स्वीकारेऽपसिद्धान्तः, अनतिरिक्ते तु न बुद्धौ तत्संभवः संभवे च बुद्ध्या-
रूढस्यार्थस्य प्रत्यक्षत्वं सुदुस्त्यजमित्यभिप्रायेणाह । स चेति ॥ २७ ॥

इति ज्ञानेऽर्थोपाकारसमर्पणादिमतभङ्गः ।

अन्ये त्वाहुः बुद्धिरर्थश्च वस्तुतो निराकारौ तथाऽपि चूर्ण-
हरिद्रायोगजरागन्यायेन सितरक्तादिराकारस्तदोत्पन्ने गृह्यत इति
तदनुभाषते । संसर्गादिति ।

सू० संसर्गाद्वोध्यबुद्धोरभिदधति सिताद्याकृतेस्सिद्धि-
मन्ये सादेश्यात् तन्मतेऽसौ न तु भवति तथा
कालजोऽतिप्रसक्तः । व्यंशे नैवाभिमुख्यं विषय-
विषयितान्नाकृतेः प्रागसिद्धा क्वास्यास्संसृष्टना-
शो जनिरिति कुसृतिः पूगताम्बूलनीतिः ॥ २८ ॥

टी० तत्र संसर्गव्यवस्थापकविकल्पभेदानभिसन्धाय देशै-
क्यात् संसर्गं तावन्निराकरोति । सादेश्यादिति । यथा चूर्णहरिद्रयो-

रत्यासन्नदेशाधिष्ठानतया मिथःसंयोगो निरन्तरत्वं वा न तथाऽच
विप्रकृष्टबोद्धुग्रहणात् कालान्तरवर्तिनामपि कयाचिद् बुद्ध्या गृह्यमा-
णत्वात् तच्च संसर्गाभावादेव तज्जन्याकारायोगात् स्वाकारधीसि-
द्धेश्च वर्तमानधीसमानत्वात् न च त्वन्मते देशो नाम कश्चिदन्यः
येन सादेश्यसंभवः । अथ मन्यसे यच्च कालासतिस्तत्रैव सांसर्गिक
आकारः अन्यत्र तु वासनात एवेति तत्राह । तथेति । कालजो
हि ग्राह्यग्रहणयोर्निरन्तरपूर्वापरत्वमात्रेण वा समानकालतया वा
उभयवाप्यतिप्रसक्तिरनिवार्या स्वभावनियमादनतिप्रसक्तिरिति चेत्
तर्हि किमर्थसंसर्गेण विज्ञानवादिनीत्या बुद्धेरेव स्वभावनियमोप-
पत्तेः । नन्वयस्कात्ताभिमुख्यादयस एव विकृतिः चन्द्रसूर्याभिमु-
ख्यातत्कान्त्योरेव एवं कुतश्चिदाभिमुख्यविशेषात् क्वचिदाकारवि-
शेषोत्पत्तिः स्यात् तत्राह । व्यंश इति । सांशयोरेव पदार्थयोराभिमु-
ख्यसंगतिः इह तु द्वयोरपि निरंशत्वाभ्युपगमात् तत्संभव इत्यर्थः
भिन्नकालयोश्च तदसंभवः स्पष्टः । स्यादेत् समकालयोर्भिन्नकाल-
योश्च बोध्यबुद्ध्याविषयविशेषाभावः सर्वोभिनन्द्यः, तत एव संस-
र्गादाकार उत्पद्येतेति तदपि दूषयति । विषयेति । किमत्र निराकारे
वस्तुनि विषयीकृते पश्चादाकार उत्पद्यते साकारे वा, नाद्यः अर्थस्य
प्रत्यक्षत्वानभ्युपगमात् आकारोत्पत्तिकाले बोध्यबुद्ध्यार्विनष्टतया
निराधाराकारोत्पत्तिग्रहणयोः प्रसङ्गात्, आकारस्य च द्विष्टैकनिष्ठत्वा-
दिविकल्पदौःस्यात् । न द्वितीयः विषयीकारादाकारसिद्धिः साका-
रस्य विषयीकार इति मिथस्संश्रयात् । दूषणान्तरमाह । क्वास्या इति ।
अस्याः—आकृतेः क्षणिकवस्तुद्वयसंसर्गजन्यायास्तदुभयनाशकाले तच्च
वाऽन्यत्र वा स्थित्ययोगात् निराधारत्वे च अर्थदिराकार इति ग्रहणा-
योगाच्च संसर्गजाकारनीतिः प्रमाणाभावात् प्रमेयविरोधाच्च कुत्सित-

गतिरित्यर्थः । अयञ्चात्र भावः ज्ञानार्थसंसर्गादुत्पत्त्यमान आकारो न प्रत्यक्षज्ञानेन गृह्येत ज्ञानकाले ग्राह्याकाराभावात् आकारोत्पत्तिकाले ज्ञानस्य विनष्टत्वात् लोकदृष्ट्या चात्र निदर्शनेन संभावना स्थाप्यते लोकश्च स्पर्शवद्रूपवद्द्रव्यसंसर्गाद्रक्तिमादुत्पत्तिं पश्यति तत्र यद्यप्यचाक्षुषेऽर्थे क्वचिद्रूपस्पर्शविकल्पास्पदत्वं तथाऽपि न बुद्धिस्तथा अतस्तयोस्तुभयत्र एकत्र वा न संसर्गहेतुको नीलाद्याकार उत्पद्येत एकस्य च द्विगुत्वे स्वमतदोषः विषयमाचनिष्ठत्वे तदाकारविषयप्रत्यक्षतापत्तिः ज्ञानमाचनिष्ठत्वेऽर्थनैरपेक्ष्यप्रसङ्गश्चेत्त इति ॥ २८ ॥

इति संसर्गजाकारमतभङ्गः ।

अथ कैश्चिद् बाह्यार्थवादिभिस्सौगतैरुक्तां निरधिष्ठानख्यातिमन्वाख्याति । भ्रान्ताविति ।

सू० भ्रान्तौ रूप्यादिरर्था विलसति निरधिष्ठान इत्याहुरेके तन्नाधिष्ठानदृष्टेरनियतिविरहादन्यथातिप्रसङ्गात् । निष्ठ्यूतस्वान्निदोषप्रभृतिषु च भवेत् केशपुञ्जादिबुद्धिः किञ्चैषाप्यन्यथा धीर्यदनिदमिदमित्यत्र भातं ब्रवीषि ॥ २९ ॥

टी० नात्र पुरोवर्तितानि रजताध्यासः किन्तु संस्कारोपनीतं प्रमुषतत्तदंशं रजतं दोषवशादिदमिति भाति अन्यथा कथन्तैमिरिककेशस्तवकटिट्टिभादिप्रत्ययः, न हि तत्र किञ्चिदनधिष्ठानं भ्रान्तिदशायां बाधदशायां वा भाति, न चेयं स्मृतिरेव अननुभूतेदन्त्वग्रहणात् प्रागनुभूतमेवेदन्त्वं भातीत्ययुक्तं तद्वाने तत्कारप्रसङ्गात् । अन्यथा कथं भ्रान्ता सविहतिरिति तदेतत् प्रतीतिविरोधादिविषयप्रतिषेधति । तन्नेति । अबाधितलोकप्रतीतिविरोधात् निरधिष्ठानत्वं

दुर्वचमित्यभिप्रायेणाह । अधिष्ठानदृष्टेरिति । पुरोवर्तिद्रव्यमङ्गुल्या निर्दिशन्निदं रजतमिति व्यपदिशति उपादत्ते च स्वयं तद्वाक्यश्रावी च तद्रजतत्वेन वदति यदि शुक्लभास्वरशुक्तिशकलमिदन्तया न प्रतीतं कथं रजतार्थं तदेवोपादत्ते कथञ्च नेदं रजतमिति बाधकोदये जहातीत्यभिप्रायेणाह । अनियतिविरहादिति । अन्यथा प्रतीतिप्रवृत्त्योरनियतिरेव स्यादित्याह । अन्यथेति । न हि निमीलिताच्चे रजतं स्मरन् कदाचिद्रजतमिदमिति भ्राम्यति, न च रजतस्मृतिकालदृष्टमङ्गुलीयकार्थं संगृह्णातीति भावः । तैमिरिकभ्रान्तिषु साधिष्ठानत्वं साधयति । निष्पृतेति । प्रभृतिशब्देन गन्धर्वनगरादिभ्रमेषु मेधादेरधिष्ठानस्य संग्रहः । एवञ्च वर्णयतामन्यथाख्यातिरनतिक्रमणीयेत्याह । किञ्चेति । इदमर्थस्य रजततया मानमसन्निहितस्य रजतपदार्थस्येदन्तया भानमिति को विशेषः, अस्मत्पक्षे तु प्रतीतिप्रवृत्तिबाधानामुपपत्तिरिति विशेषः ॥ २६ ॥

इति बाह्यार्थवादि सौगतोक्तनिरधिष्ठानख्यातिभङ्गः ।

अत्र केचिदेवमूचुः ख्यात्यन्तरवादिनां तावदन्ततोऽख्यातिपक्षेऽन्यथाख्यातिपक्षे वा विश्रमः, तत्र च ख्यात्यपन्हवदोषमसत्ख्यातिप्रसङ्गञ्च परिजिहीर्षमाणैरन्यासक्तदृष्टिन्यायेन निर्वर्षयैव ख्यातिरङ्गीकार्येति तदनुभाषते । ख्यातिमिति ।

सू० ख्यातिं भ्रान्तिस्वरूपां जगदुरविषयां केऽपि तद्धी-
विरुद्धं ख्यातिः कस्यापि पुंसः क्वचिदपि विषये
सिद्धिरूपा हि सिद्धा । अत्रार्थासत्त्वतः स्यादि-
यमविषयता सर्वथा सत्त्वतो वा तादृक्त्वेऽप्यन्य-
थाख्यात्यसदधिगमयोरेव पर्याय एषः ॥ ३० ॥

टी० तत्र प्रतीतिप्रवृत्तिबाधभ्रमत्वानामनुपपत्तिरित्यभिप्राये-
णाह । तद्वीवरुद्धमिति । निर्विषयत्वे घटादिवत् ख्यातित्वं न स्यादि-
ति प्रसङ्गमभिसन्ध्याह । ख्यातिरिति । अयं भावः यद्यप्यात्मस्वरूपं
ज्ञानमिति चप्यन्तसिद्धान्तः तथाऽपि तस्य स्वप्रकाशरूपतामात्रेण
ज्ञानत्वं श्रुतिपरतन्त्रैरङ्गीक्रियते एवं क्षेत्रिणां धर्मभूतज्ञानस्य विष-
यप्रकाशरहितावस्थाऽपि न त्विह तस्या वक्तुं शक्यं भ्रान्तिनिर्विषये-
त्यगमाभावात् प्रत्युत सविषयत्वमेव तस्यास्सर्वेषु शास्त्रेषु सुव्यक्तमु-
क्तम् । हिः—प्रसिद्धौ, तदिह सविषयत्वेऽवश्यं भाविनि तदविरोधाय
भ्रान्तिविषयस्यार्थस्याध्यासाधिष्ठानेष्वविद्यमानतया सर्वत्राभावाद्वा
भ्रान्तेर्निर्विषयत्वं वक्तव्यं तथा सत्यन्यथाख्यातिरलीकख्यातिर्वा स्या-
दिति न निर्विषयख्यातिसिद्धिरित्युत्तरार्द्धेनाह । अचेति । एषः—भ्रा-
न्तिशब्दार्थो बोधः, स च निर्विषयोऽपि सविषयत्वेन भातश्चेदन्यथा-
ख्यातिस्वीकारः, निर्विषयतया भाते तु प्रवृत्त्यादिहेतुत्वं न स्यादिति
भावः ॥ ३० ॥

इति निर्विषयख्यातिभङ्गः ।

प्रमाणप्रमाणविभागप्रसङ्गात् ख्यातौ वादिभेदात्तौ विकल्पाः
प्रत्युक्ताः । अथ श्रुत्याद्यभिमतं बुद्धेश्चातुर्विध्यमाह । प्रत्यक्षादीति ।

सू० प्रत्यक्षादित्रयञ्च स्मृतिरिति च मतिः श्रुत्य-
भीष्टा चतुर्द्धा प्रत्यक्षन्त्वत्र साक्षात्प्रतिपद-
नुमितिर्व्याप्यतो व्यापके धीः । शाब्दी वा-
चार्थबुद्धिः स्मृतिरपि कथिता संस्क्रियामा-
त्रजा सा येषामिष्टाऽन्यथाधीः पृथगभिद-
धिरे तैरिहान्येऽपि भेदाः ॥ ३१ ॥

टी० श्रूयते हि (श्रुतिः प्रत्यक्षमैतिह्यमनुमानञ्चतुष्टयमिति)
 ऐतिह्यमिह शाब्दज्ञानं वैचित्यात् आह च भगवान्मनुः ।

प्रत्यक्षमनुमानञ्च शास्त्रं च विविधागमम् ।

अयं सुविदितं कार्यं धर्मशुद्धिमभीप्सतेति ॥

तज्जन्यायाः स्मृतेस्तदनुविधानादधिकार्यासिद्धेश्च पृथगनु-
 क्तिः यथोद्देशं पादद्वयेन लक्ष्यते अत्रोक्तेषु चतुर्षु प्रत्यक्षमिह साक्षात्प्र-
 तिपत्तृबुद्धिः तस्यास्साक्षात्त्वं नाम लैङ्गिकत्वशाब्दत्वस्मृतित्वरहितज्ञा-
 नत्वं तेन मुक्तादीनां धर्मभूतज्ञानेषु धर्मिज्ञाने चाऽनुस्यूतिः वैशद्यमात्रं
 साक्षात्वमिति त्वव्याप्रमतिव्यापञ्च सुषुप्त्यादावविशदात्मस्वरूपभा-
 नस्य परोक्षज्ञानेष्वपि प्रकाशांशवैशद्यस्य च भावितत्वात् वैशद्यविशेषः
 साक्षात्वमिति तु दुर्बलवेचनम् । ननु लैङ्गिकादिज्ञानानां स्वात्मनि
 साक्षात्वमस्ति वा न वा आद्ये लिङ्गादिजन्ये कथन्तदभावलक्षणं
 साक्षात्त्वं न च तत्र तज्जन्यत्वं नास्ति अजन्यत्वेनानादित्वप्रसङ्गात्
 न चैकस्य निरंशस्य वेदांशत आगन्तुकत्वम् अंशान्तरतश्चाना-
 दित्वमिति श्रद्धेयम् । न द्वितीयः प्रत्यक्षज्ञाने स्वात्मनि प्रत्यक्षत्वाभा-
 वप्रसङ्गात् न ह्यजन्ये लिङ्गादिजन्ये वा ज्ञाने स्वात्मनि कश्चि-
 द्रिशेषो दृश्यत इति अत्र ब्रूमः । ये खल्वहोः ।

सर्वविज्ञानहेतूत्या मितौ मातरि च प्रमा ।

साक्षात्कर्तृत्वसामान्यात् प्रत्यक्षत्वेन सम्मतेति ॥

तान् प्रत्ययं पर्यनुयोगश्शोभते । ये तु लैङ्गिकादिज्ञानेषु स्वा-
 त्मस्वविषयविभागानादरेण ज्ञातकरणसंस्कारमात्रचयोरन्यतरजन्यज्ञा-
 नत्वेन परोक्षत्वं निर्द्धारयन्ति न तान् प्रत्यसौ ।

अन्ये तु भ्रमसंविनौ सत्यासत्यार्थते यथा ।

प्रत्यक्षत्वपरोक्षत्वे तथैकचाहुरंशतः ॥

अतिर्दुरितसाक्षात्त्वैरव वक्तुं न शक्यते ।
 बुद्धावेकव साक्षात्त्वं परोक्षत्वाविरोधतः ॥
 परोक्षेतरबोधत्वं साक्षात्त्वमिति चेन्मतम् ।
 स्वस्य स्वान्यत्ववैधट्यात् साक्षात्त्वाभाव इष्यताम् ॥
 अनादिबुद्धिसाक्षात्त्वं कुतस्त्यमिति चेन्न तत् ।
 कारणेनानपेक्षत्वात् प्रमाणं पुनरागमः ॥

श्रूयते हि कर्माध्यक्षस्सर्वभूताधिवासास्साक्षी चेता केवलानि-
 गुणश्चेति स्मर्यते च नैव किञ्चित् परोक्षं ते इत्यादि, पश्यत्यचक्षुरि-
 त्यादिभिरपि सर्वदर्शित्वं सिद्धमिति । अनुमितिरिति लक्ष्यपदं व्याप्य-
 तो व्यापके धीरिति लक्षणपदं व्याप्यतया प्रतिसन्धीयमानातद्वापक-
 तया सामान्यतः प्रसिद्धस्यार्थस्य विशेषतो ऽवगतिरनुमितिरित्यर्थः
 शाब्दीत्यव धीरिति योज्यं वाचा वाक्येन अर्थधीः विशिष्टार्थधीः स्मृ-
 तिः लक्ष्यम् । ननु स्मृतिलक्षणे संस्कारमात्रजन्यत्वमसंभवि एकहेतुज-
 न्यस्य कस्याप्यभावात् अत्र तु तथा ऽभ्युपगमे संस्कारोद्बोधकादिभिरपि
 नैरपेक्ष्यप्रसङ्गात्, न चैवमस्त्विति युक्तमतिप्रसङ्गात् उत्पन्नस्थिरसंस्का-
 रस्य च प्रत्ययान्तराव्यवहितस्मृतिसन्ततिप्रसङ्गात् सुषुप्त्याद्यभावप्रस-
 ङ्गाच्चेति मैवं न ह्यत्र साधारणकारणानां सहकारिणाञ्च व्यवच्छित्यै मा-
 चशब्दः किन्तु पृथग्बोधजननसमर्थतत्तदसाधारणकारणानपेक्षत्वार्थं
 मनसोऽपि ज्ञानोत्पत्तौ साधारणकारणत्वात् न दोष इति मात्र शब्दः
 प्रत्यभिज्ञाव्यवच्छेदार्थः । ननु सन्ति संशयादयोऽपि मतिभेदाः किं ते
 न विभज्यन्त इत्यत्राह । येषामिति । अयं भावः यथार्थं सर्वविज्ञानमि-
 ति पक्षेण धीचातुर्विध्यमुक्तम् अन्यथाख्यातिपक्षे तु संशयादिभेदाश्च
 वक्तव्याः तद्व्यवच्छेदाय प्रत्यक्षादिलक्षणे प्रमितिशब्दः प्रयोक्तव्य इति ।

इति प्रत्यक्षादिप्रमाणविभागलक्षणे ॥ ३१ ॥

प्रमाणज्येष्ठतया प्रथमोद्दिष्टलक्षितस्य प्रत्यक्षस्य निर्विकल्प-
कसविकल्पकविभागमात्रं सर्वानुमतं सिद्धं कृत्वा निर्विकल्पकमवि-
शिष्टविषयमिति परोक्तं निर्मूलयति । ईदृक्तेति ।

मू० ईदृक्त्वात्यन्तशून्ये न हि मिषति मतिर्नापि
युक्तिस्तथात्वे सामग्रीभेदवेदो पृथगवग-
तिरस्त्वत्र नैषाऽन्यथात्वात् । धीत्वादेर्वा
विशिष्टं प्रथयति जनिता बुद्धिराद्याक्षयो-
गैस्तस्मात् संस्कारशून्येन्द्रियजनितमतिर्नि-
र्विकल्पेति वाच्या ॥ ३२ ॥

टी० अयं भावः अप्रत्यक्षा बुद्धिरिति वादं परिहरिष्यामः
प्रत्यक्षत्वपक्षे तु नीलिपीतादिवत्तत्स्वरूपमपि यथोल्लेखं निर्दुष्यं तत्र
न तावत्प्रथमाक्षसन्निपातसमनन्तरमविशिष्टविषया मे बुद्धिर्जातेति
पामरः पण्डितो वा सावधानो ऽनवहितोवा कश्चिद्विजानन् व्याह-
रन् वा दृश्यते, न च निर्विकल्पकान्तरेण तद्गृहणं परैरभ्युपगम्यते
एवं सविकल्पकेनापि, तद्वि निर्विकल्पकविषयं विशिष्टं गृह्णाति न तु
निर्विकल्पकम् । यत् पठ्यते ।

अस्ति ह्यालोचनज्ञानं प्रथमं निर्विकल्पकम् ।

बालमूकादिविज्ञानसदृशं शुद्धवस्तुजम् ॥ इति ॥

तदपि डिम्भविप्रलम्भनं निदर्शनञ्च विशिष्टविषयमेव बालमू-
कपश्वादीनां जातिगुणादिविशिष्टवस्तुग्रहणाभावे तत्तन्निवृत्तप्रवृत्त्यादि-
भङ्गप्रसङ्गात् शुद्धवस्तुजत्वञ्च वस्तुजत्वमात्रं वा असहितवस्तुजत्वं
वा अनारोपितवस्तुजत्वं वा निर्विशेषवस्तुजत्वं वा, नाद्यः सविकल्प-
कसाधारण्यात्, न द्वितीयः अनेकव्यक्तिविषयैकनिर्विकल्पकसंभवात्

जातिगुणादीनाञ्च धर्मिणा सह मिथस्संबन्धरहितस्य ग्रहणस्य कैश्चि-
 निर्वाहात्, न तृतीयः सविकल्पकसाधारण्यादेव न चारोपितवस्तु-
 जत्वं सविकल्पकस्य कैश्चिदुपन्यस्तं यतस्तद्व्यवच्छेदार्थं शुद्धवस्तुज-
 त्वोक्तिश्शोभेत, न चतुर्थः अपसिद्धान्तापातात् न हि निर्विकल्पक-
 गृहीतं वस्तु निर्विशेषमिति वस्सिद्धान्तः तदात्मकजात्यादिविशेषाभ्यु-
 पगमात् अन्तर्हितसुगतमतानभ्युपगमाच्च धर्माजन्यत्वे सति धर्मिज-
 न्यत्वं विवक्षितमिति चेन्न धर्मधर्मितादात्म्यवादिनां भवतान्तथोक्तेः
 पांसुविशेषप्रायत्वादित्यास्तामेतत्, माभूदुपलम्भतस्तादृशधीसिद्धिर्यु-
 क्तितस्तु स्यादित्यत्राह । नापीति । न ह्यादावविशिष्टग्रहणे काचि-
 द्युक्तिः तदभावे वा काचिदयुक्तिरिति भावः । नन्वस्ति युक्तिस्सर्वत्र
 हि विशिष्टप्रत्ययस्य विशेषणविशेष्यधीपूर्वकत्वं दृष्टम् अतः प्रथमस-
 विकल्पकमपि तथा अन्यत्र विशिष्टप्रत्ययस्य विशिष्टप्रत्ययपूर्वकत्वनि-
 यमात् अनवस्थाप्रसङ्गः, अतोऽवसीयते प्रथमान्नसन्निपातात् प्रत्येक-
 धीरिति । तत्राह । सामग्रीति । अयं भावः यत्र विशिष्टप्रत्ययस्य पृथग्वि-
 शेषणविशेष्यग्रहणपूर्वकत्वं तत्र भिन्नसामग्रीवेद्यत्वनिवन्धनस्तथाभावः
 सुरभिचन्दनत्वयोरन्योन्यनिरपेक्षभिन्नेन्द्रियग्राह्यत्वात् तदपेक्षस्तु प-
 श्चात् कुतश्चित् सुरभि चन्दनमिति विशिष्टप्रत्ययः स तु चानुषे मानस
 आनुमानिको वेत्यवसरे चिन्त्यम् । नन्वेकेन्द्रियवेद्येष्वपि दण्डदेवदत्ता-
 दिषु कदाचिद्विशिष्टप्रत्ययस्य पृथक्प्रत्ययपूर्वकत्वं दृष्टं सत्यं तत्रापि सा-
 मग्रीप्रवाहवशात् प्रथमं प्रत्येकग्रहणसामग्रीप्रवृत्तिः अनन्तरं विशिष्टग्रह-
 णमपि न पृथग्ग्रहणकारणकं यत्र तु विशेषणविशेष्यतत्संबन्धानां युग-
 पद्योग्यैकेन्द्रियसंबद्धानां विशिष्टप्रत्ययः तत्र न पृथग्ग्रहणपूर्वकत्व-
 मस्तीति दृष्टम् अत एव तत्राप्यनुमीयत इति चेन्न भिन्नसामग्रीवे-
 द्यत्वापाधेरनिस्तारात् विशिष्टप्रत्ययत्वज्ञानादिविशिष्टप्रत्यये व्यभि-

चरितं न चाविशिष्टविषयमेवेश्वरज्ञानं तेन कर्तृत्वानिर्वाहात् आदि-
मत्वे सतीति विशेष्टव्यमिति चेत् तत्कस्य हेतोरनादेरनपेक्षत्वादिति
चेन्न आदिमतोऽप्येकसामग्रीवेद्यविषयस्य विशिष्टोत्पत्तेरपि पृथग्ग्रहणनैर-
पेक्ष्यात् तदिदमभिप्रेत्याह । अत्र नैषेति । एकसामग्रीवेद्यविषये
विशिष्टप्रत्यये कारणभूता पृथगवगतिर्नास्तीत्यर्थः । तत्र भिन्नसामग्री-
वेद्यविषयत्वासंभवं हेतुमाह । अन्यथात्वादिति । प्रतिप्रयोगमप्याह ।
धीत्वादेरिति । आदिशब्देन धीशब्दवाच्यत्वशीलक्षणयोगित्वयोर्ग्र-
हणं प्रथमान्नसन्निपातजनिता बुद्धिर्विशिष्टविषया धीत्वात् संप्रतिप-
न्नवदिति, आत्मस्वरूपप्रत्ययस्वाहन्त्वादिविशिष्टप्रकाशात्मेत्यङ्गीचक्रुः
किन्ताहि निर्विकल्पकस्योदाहरणमिति चेत् प्रथमान्नसंप्रयोगजमेव
कथन्तस्य निर्विकल्पकशब्दवाच्यत्वं विवक्षितविकल्पाभावमात्रात्
अल्पधने दरिद्रव्यवहारवत् । ननु तद्विकल्पाभावतारतम्याद्भ्रव-
हारानियतिः स्यात् न च व्यवस्थापकं लक्षणं दृश्यते तत्राह ।
तस्मादिति । अविशिष्टविषयं प्रत्यक्षं निर्विकल्पकमिति परोक्तासं-
भवादित्यर्थः संस्कारनिरपेक्षेन्द्रियजन्या मतिर्निर्विकल्पिकेति लक्षण-
सिद्धेर्नैकदोष इति भावः । एतेन प्रत्यभिज्ञायां सविकल्पकत्व-
मेवेति अर्थादुक्तं भवति । ननु भाष्ये कथन्निर्विकल्पकमेकजा-
तीयेषु प्रथमपिण्डग्रहणं द्वितीयादिपिण्डग्रहणं सविकल्पकमिति
विभज्यते इत्थं लक्षणोन्नयनार्थमुदाहरणप्रदर्शनपरत्वादिति । नन्विह
विशिष्टविषयत्वसाधनम् अविशिष्टविषयव्यवच्छेदाय तस्याश्च सिद्ध-
सिद्धोस्तद्भवच्छेदो दुश्शकः मैवं सर्वत्र सिद्धौ व्यवच्छेदावश्यंभावा-
भावात् प्रसिद्धः खलु केवलान्वयी तादृशश्च साध्यं तादृशहेतुसा-
ध्यानभ्युपगन्तृणामपि तत्स्वरूपं सिद्धं न च तद्विधिर्नास्ति सति च
तस्मिन्नन्यव्यवच्छितिरसंभवात् अत्र तु विशिष्टविषयत्वं सवि-

कल्पकादौ दृष्टं तदभावो घटादौ तन्निषेधे च न सिद्धसिद्धिविरोध
इति । एतेन निर्विकल्पकप्रमाणम् अनवधारणात्मकत्वादिति
लोकायतोक्तमपि लूनमूलं हेत्वसिद्धेरिति ॥ ३२ ॥

इत्यविशिष्टविषयनिर्विकल्पकभङ्गः ।

सौगतास्तु निर्विकल्पकमेव प्रत्यक्षम् । अर्थजत्वादर्थविष-
यत्वाच्च विकल्पस्त्वभयरहितः अतो न प्रत्यक्षमिति तान् प्रत्याह ।
लिङ्गादीति ।

मू० लिङ्गाद्व्यापृताक्षान्वयवति विषये ऽक्षार्थज-
न्यो विकल्पस्संस्कारस्तिवन्द्रियाणामिह सह
कुरुतां तावता न स्मृतित्वम् । न स्यात्तस्या-
न्यथात्वं बहुविहतिहतैः कल्पनात्वादिलि-
ङ्गैः स्याद्वा नैकान्त्यमेषामनियतिमविसंवा-
दिबाधश्च सूते ॥ ३३ ॥

टी० अयमर्थः लिङ्गशब्दबोधनानुपक्षेणैन्द्रियसंप्रयोगान-
न्तरं यो विशिष्टप्रत्ययो जायते स इन्द्रियार्थसंप्रयोगजन्यः निर्वि-
कल्पकवत्तदन्वयव्यतिरेकानुविधानात् परैरपि प्रत्यक्षानुपलम्भाभ्यां
कारणत्वव्यवस्थापनात् अन्यथाऽतिप्रसङ्गात् अत्र च पराभीष्टकारणच-
तुष्केऽधिपत्यालम्बनयोरन्यथासिद्धत्वात्तदिह निर्विकल्पकवदर्थज-
त्वमर्थविषयत्वं दुस्त्यजम् । ननु निर्विकल्पकस्य विकल्पहेतुत्वं किं
साक्षात् उक्तं संस्कारद्वारा नादाः नायनरश्मिप्रवाहे प्रथमचक्षुस्संयोग-
स्याशुतरविनाशित्वेन सविकल्पकपूर्वक्षणेऽनवस्थानात् संप्रयोगान्तर-
काले च क्षणिकस्य निर्विकल्पस्यापक्रान्तेः संप्रयोगनिरपेक्षनिर्विक-
ल्पकजन्यत्वे विकल्पस्यानिन्द्रियजन्यत्वापातात् तत एवार्थजत्वस्या-

प्यसिद्धेः, अप्राप्यकारित्वस्य भवद्भिरनङ्गीकाराच्च । नापि द्वितीयः
 संस्कारजन्यत्वे विकल्पस्य स्मृतित्वप्रसङ्गादिति तत्राह । संस्कार-
 स्त्विति । इह—सविकल्पके अयं भावः न वयं ज्ञानेऽपि त्वदिष्टं
 क्षणिकत्वमिच्छामः येन संप्रयोगान्तरकाले अनवस्थाननियमः, तथा-
 त्वेऽपि संस्कारजन्यत्वमात्रेण न स्मृतित्वापत्तिः प्रत्यभिज्ञान्यायेन
 सहकारिमात्रत्वात् संस्कारस्य, अन्यथा प्रत्यभिज्ञाऽपि स्मृतिरेव स्यात्
 अस्त्विति चेन्न अननुभूतविशिष्टग्रहणात्, अन्यथा इन्द्रियसंप्रयोगस्य
 तत्राकारणत्वप्रसङ्गात् भवत्वच कारणत्वसहकारित्वयोर्विपर्ययास इति
 चेत् कुतोऽयं निर्णयः स इत्युद्देशप्राधान्यादिति चेत् नायं स इति
 विपरीतप्रत्यभिज्ञायां तदभावात् । त्वत्यक्षेऽपि कुतस्त्यः प्रधानाप्रधा-
 नविभाग इति चेत् अस्तु यतः कुतश्चिन्माभूद्वा तथाऽपि संस्कारमा-
 चजत्वाभावात् प्रत्यभिज्ञायास्सविकल्पकस्य च स्मृतित्वं दुरुपपादम् ।
 ननु अविसंवादिविज्ञानं प्रमाणम् अविसंवादश्च बाधविरहः स च
 नास्ति विकल्पस्य स्वारसिकवाधाभावेऽपि नभःस्थलमलिनतादि-
 ष्विव यौक्तिकवाधात् यो विकल्पस्स विभ्रमोयथा विगीतस्तथा च
 जात्यादिविकल्प इति न चात्र प्रत्यक्षविरोधादनुमानमेव दुर्बलमिति
 वाच्यं ज्वालैक्यादिषु प्रसङ्गादिति एतदूषयति । न स्यादिति । कल्प-
 नात्वं विशिष्टग्राहित्वम् आदिशब्देन निर्विकल्पकेतरत्वं संस्कार-
 जन्यत्वमित्यादि गृह्यते बहुविहतिहतैरिति हेतुगर्भं, सन्ति ह्यत्र
 बह्व्यो विहतयः तथा हि कल्पनात्वादिहेतुप्रयोगे तत्तत्पक्षदृष्टा-
 न्तादिविकल्पा पक्षीकृता न वा, न पूर्वः, स्वयमेवाश्रयाद्यसिद्ध्यापा-
 दनात्, न द्वितीयः पक्षव्यतिरिक्तस्यात्र सपक्षत्वासंभवे विपक्षत्वपरि-
 शेषात् तथा च तत्र कल्पनात्वादिहेतुवृत्तेरनैकान्त्यमपरिहार्यं
 तदिदमाह । स्याद्वाऽनैकान्त्यमेषामिति । एवं स्वाभिमतक्षणिकत्वा-

द्यनुमानसाध्यादिविकल्पपक्षीकारबहिष्कारयोस्तदूपाणमनुसन्धेयम् ।
यत्पुनराहुः ।

विकल्पोवस्तुनिर्भासादसंवादादुपपन्नः । इति,

तस्यां यदूपमाभाति बाह्यमेकमिहान्यतः ॥

व्यावृत्तमिव निस्तत्त्वं परीक्षाऽनङ्गभावतः । इति ।

तदप्यसिद्धहेतुकं प्रलोभनमात्रं विकल्पविषयावस्तुत्वे समीची-
नयुक्त्यभावात् कूटयुक्तिभिस्तद्बाधे योगाचारमाध्यमिकतर्कैस्त्वदिष्ट-
निर्विकल्पकविषयनीलादिस्वलक्षणानामपि निरस्ततापत्तेः तदिदम-
भिप्रेत्याह । अनियतमिति । नन्वर्थक्रियास्थितिमविसंवादं ब्रूमः न
च विकल्पविषयाणां जात्यादीनां काचिदर्थक्रियाऽस्ति स्वलक्षणसापे-
क्षत्वे तस्यैव हेतुत्वापत्तेः तन्निरपेक्षत्वे तेषां पृथगेव कदाचित् कस्या-
श्चिदर्थक्रियायास्साध्यकत्वप्रसङ्गात्, अतः कल्पनात्वादिहेतुमिरविसं-
वादबाधः क्रियत इत्यत्रोदाहृत्योपागः, मैवं तत्कार्योपेक्षया नियत-
पूर्वभावित्वेन प्रत्यक्षानुपलम्भनिश्चितस्वभावानां जात्यादीनां तदर्थ-
क्रियाहेतुत्वस्य दुरपन्धवत्वात् । एतेन समर्थप्रवृत्तिहेतुत्वमविसंवाद-
इति स्थापनेऽपि विकल्पप्रामाण्यस्य न काचित् क्षतिः, विकल्पद्वारैव
हि निर्विकल्पकस्य प्रवृत्तिहेतुत्वं मन्यसे तदविसंवादान्न वस्तुदवि-
संवादवाचोयुक्तिः । अथ मणिप्रभाविप्रथमणिविकल्पन्यायेन विकल्पस्य
परम्परया निर्विकल्पकविषयार्थप्रतिबन्धात् त्रिवेकाग्रहप्रसूतोऽयं त-
स्मिन्नविसंवादोपागः, नतु वस्तुतस्तस्य प्रामाण्यमिति तर्ह्यनुमानस्यापि
तथैव प्रसक्तिः तदेव वस्तुतस्मात्तरहस्यमिति चेत् प्रलीनं तर्ह्येव
प्रयुक्तैरनुमानैः उपयोगविशेषादनुमानस्य पृथग् ग्रहणमिति चेत् तद्व्य-
स्तया विकल्पस्यापि तदस्तु न वा द्वयोरपीति निपुणमवसीयतामिति ।

इति सविकल्पकबाधपरिहारः ॥ ३३ ॥

ननु सर्वे विकल्पाश्शब्दानुविद्धा एव दृश्यन्ते शब्दश्च विकल्पविषयमर्थं स्वात्मनैवोपरज्जयति पीतिमेव शङ्खं पीतशङ्ख- इति अभ्रान्तौ पृथगुपलम्भस्त्वध्यासोपयुक्त एव अतोऽशब्दात्मक- स्यार्थस्य शब्दात्मना भानादप्रमितिर्विकल्प इति, अत्र किमिदं कृत्स्नविकल्पापेक्षयोच्यते उत तद्विशेषापेक्षयेति बुद्ध्या विभज्य पूर्व- न्तावत्प्रतिक्षिपति । शब्दादिति ।

मू० शब्दात् प्रागर्थसिद्धेः परमपि च तयोरक्ष-
भेदादिवोधाच्छब्दैको वाच्यभेदादपि बहुषु
पदेष्वेकवाच्यप्रसिद्धेः । साम्यासत्त्याद्ययो-
गाद्गुणपदवगतेर्व्यक्तिजात्यादिशब्दैश्शब्दा-
ध्यासो न युक्तः प्रथयति विषयं किन्तु
संज्ञा तटस्या ॥ ३४ ॥

टी० अयमभिसन्धिः न हि सर्वे विकल्पः शब्दोपरज्जनघन एव प्रवर्तते पश्वादीनामव्युत्पन्नानाञ्च तदयोगात् व्युत्पन्नानामपि तत्तत्संज्ञाविशेषस्मरणहेतुतया तत्तत्प्रवृत्तिनिमित्तविशिष्टवस्तुग्रहणाव- श्यम्भावादिति, तेन शब्दप्रतीतेः पूर्वमर्थप्रतीतिरस्तीत्ययमेको हेतुः, हेत्वन्तरमप्याह । परमपीति । विस्मृतशब्दस्य शब्दप्रतीतिमन्त- रेण केवलमर्थ एव प्रतीयते तत्रापि न शब्दप्रतीत्यवश्यम्भावः । किञ्च शब्दः श्रोत्रेन्द्रियेण प्रतीयते अर्थस्तु यथायोगं तत्तदिन्द्रि- येण इदञ्च ग्राहकमात्रोपलक्षणम्, अतो ग्राहकप्रमाणवैलक्षण्यनियमा- दर्थैक्येनैव शब्दग्रहणमसमञ्जसमित्याह । तयोरिति । तथा च कतिपयविकल्पापेक्षयाऽपि शब्दाध्यासो न युक्तः पीतशङ्खादिष्वे- केन्द्रियग्राह्यत्वादन्योन्यसंसर्गाध्यासो युक्त एव अपि च एक एव

शब्दो बहूनप्यर्थानभिदधाति शक्तिवैविच्यात् तत्र परस्परविरुद्धेष्वर्थेष्वेकस्यैव शब्दस्य ऐक्येन बोधनं न घटत इत्याह । शब्दैक्य इति । एवं बहुषु पदेषु परस्परविरुद्धस्वभावेष्वेकस्यैव वाच्यत्वं दृश्यते पर्यायशब्देषु । तत्राप्यर्थैकोपलम्भनमनेकेषां शब्दानां न युज्यत इति वदति । बहुष्विति । उपलभ्यते च शब्दानां साम्येऽप्यर्थे वैषम्यमेवमर्थानां साम्येऽपि शब्दवैशम्यं साम्यञ्चैकजात्यादेकाकारधर्मयोगित्वादेति एवमर्थस्य दूरस्थत्वं शब्दस्य सन्निकृष्टत्वं शब्दस्य दूरस्थत्वमर्थस्य सन्निकृष्टत्वञ्च एवतीव्रमन्तादिविशदाविशदादिविविधवैविच्ययोगदर्शनान्न शब्दार्थयोरन्योन्याध्यासेन प्रतिपत्तिरित्याह । साप्येति । यद्वा साम्यं शब्दार्थयोः समदेशवर्तित्वम् आसत्यादिः पूर्वमेव युगपदवगतेः सामानाधिकरण्यवाक्ये परस्परविरुद्धस्वभावैर्जात्यादिशब्दैरेकस्यैवार्थस्य यौगपद्येन प्रतीतेरपि न शब्दाध्यासो युक्तः । एवं व्यधिकरणवाक्येऽपि शब्दार्थसंसर्गयोः पृथग्भावेनैव भानादिति भावार्थः । कथन्तर्हि सविकल्पकज्ञाने संज्ञा स्वोपश्लेषेणार्थं प्रकाशयतीत्यारङ्ग्याह । प्रथयतीति । अयमर्थः तटस्यैव संज्ञा विशेषणान्तरवद्वाचकत्वेनैव प्रतीयते न पुनरर्थात्मना अर्थात्मना प्रथने कथं वाचकत्वेन प्रतीतिर्येयुज्यत इति भावः । उक्तञ्च ।

संज्ञा तु स्मर्यमाणाऽपि प्रत्यक्षत्वं न बाधते ।

संज्ञिनस्सा तटस्था हि न रूपाच्छादनक्षमा ॥ इति ।

अयमत्र निर्णयः ।

परस्परविरुद्धत्वप्रतिभासानुरोधतः ।

सविकल्पकविज्ञाने शब्दाध्यासो न युज्यते ॥ इति ।

इति शब्दाध्यासभङ्गः ॥ ३४ ॥

अत्र केचिदाहुः अनुमानेनैव सर्वप्रतीतिशब्दानुवेधमुपपा-
दयाम इति तदेतदनुवदति । धीत्वादिति ।

मू० धीत्वाच्छब्दानुविद्धां विमतमतिमुशन्त्यत्र
शाब्दान सत्तत्तस्यार्थः स्मार्यभावात् स्फुरतु
च स कथं बालमूकादिबोधे । सूक्ष्मा वाङ्मा-
त्रकल्प्या न हि समधिगता तादृशी क्वापि
संज्ञा वाचस्सूक्ष्माद्यवस्था कथनमपि विदु-
र्भावेनादर्थमाप्ताः ॥ ३५ ॥

टी० अनूदितमर्थमप्रतिक्षिपति । न सत्तदिति । तस्य हेतु-
माह । तस्येति । अयमर्थः परिदृश्यमान एवार्थः शब्दं स्मारयति तस्य
कथन्तदात्मना भानमिति बालमूकादिबोधे कालात्ययापदेशमाह ।
स्फुरतु चेति । सूक्ष्मा पश्यन्ती मध्यमा वैखरीति शब्दविभागात्
सूक्ष्मशब्दस्सर्ववास्तीति न बालमूकादिबोधे कालात्ययापदेश इत्या-
शङ्क्य परिहरति । सूक्ष्मेति । अवाचकस्य तादृशावस्थापन्नस्य
शब्दस्य प्रतिपत्तिवेलायां प्रसङ्गाभावादित्यर्थः । तदेव विवृणोति ।
न हीति । वाचकशब्द एव वाच विमृश्यत इति भावः । कथं तर्हि
सूक्ष्माद्यवस्थाकथनं तेषुतेषु शास्त्रेष्वित्येतातरम् । वाच इति । अव-
स्थाभेदकथनं केवलभावनार्थं न पुनर्वाचकत्वेन अतश्शब्दानुवेधा-
नुमानमसमञ्जसमिति भावः । अनेन ।

न सोऽस्ति प्रत्ययो लोके यश्शब्दानुगमादृते ।

अनुविद्धमिव ज्ञानं सर्वं शब्देन गृह्यते ॥ इति

शब्दानुवेधप्रत्यक्षत्वोदाहरणमपि दत्तोत्तरं तादृशोपलम्भा-
भावादेव ॥ ३५ ॥

इति सर्वप्रत्ययानां संज्ञानुविद्धत्वमतभङ्गः ।

इत्थं सर्वप्रत्ययानां शब्दानुबोधवादी निरस्तः । इदानीं सर्वेषामप्यर्थानां प्रत्यक्षत्ववादी निरस्यते स खल्वेवमाह धर्मादयः कस्यचित्प्रत्यक्षाः सत्त्वादित्यादिकमनुमानजातं धर्मादीनां प्रत्यक्षत्वं साधयतीति तथा च योगिप्रत्यक्षं सिद्धमिति तदेतदनूय परिहरति । सत्त्वादिरिति ॥

मू० सत्त्वादिरक्षगम्यं विमतमिति वदन् वक्तुं बाधं विपक्षे श्रुत्यालम्बे तु सैव प्रसजति शरणं तादृशादृष्टसिद्धौ । अध्यक्षं लौकिकञ्चेदधिगतिविहतं भावनोत्थं न युक्तं नित्यं त्वज्ञानपेक्षं निरुपधिरिह ते दुर्बचाऽक्षप्रकर्षः ॥ ३६ ॥

टी० अयं भावः किं प्रत्यक्षत्वमात्रं प्रसाध्यते किं वा पुनरैन्द्रियकप्रत्यक्षत्वं पूर्वच न योगिप्रत्यक्षसिद्धिः ईश्वरप्रत्यक्षेणैवान्यथासिद्धत्वात् उत्तरच विपक्षे बाधकाभावात् अन्यथा सिद्धिरनुमानस्य, अतो न योगिप्रत्यक्षं साधयितुमलं, श्रुतिस्मृत्यादिबाधप्रसङ्गे विपक्षे बाधक इति चेत् तर्हि श्रुत्यादिकमेव शरणं किमनेनानुमानेनेत्याह । श्रुत्येति । उक्तमर्थं विकल्प्यापि दूषयति । अध्यक्षमिति । किमध्यक्षं लौकिकं वा किं वा भावनोत्थम् उत नित्यमेव लौकिकञ्चेत् प्रत्यक्षविरुद्धमित्याह । अधिगतिविहतमिति । लोकौपलम्भविरुद्धमित्यर्थः, न हि धर्मादिविषयं लौकिकं प्रत्यक्षमुपलभ्यते तथात्वे वा सत्सम्प्रयोगे पुरुषस्येन्द्रियाणां बुद्धिजन्य तत्प्रत्यक्षमनिमित्तं विद्यमानोपलम्भनत्वादिति सूचविरोधः, भावनोत्थमपि प्रत्यक्ष भावनवैशद्यातिरेकेण न क्वापि दृष्टमित्याह । भावनोत्थं न युक्तमिति । मारीचादेर्भावनया रामादिसान्नात्कारो भयभरदोषनिमित्तं विपरीतज्ञान-

मेव घृतेघृते च पश्यामीति, एवमनुरागादिनिमित्तकामिनीमुखदर्श-
नादिकमपि व्याख्यातम् । नित्यं प्रत्यक्षं न कारणायत्तमित्याह ।
नित्यं त्विति । तत्साधनेऽपि न योगिप्रत्यक्षसिद्धिरिति भावः । ननु
प्रकृष्यमाणं सर्वं निरतिशयदशाशिरस्कं यथा कुबल*यामलकविल्वा-
दिपरिमाणं प्रकृष्यमाणं निरतिशयदशाशिरस्के परममहत्परिमाणे
विश्राम्यति तथा चेन्द्रियशक्तेः प्रकृष्यमाणायाः सार्वज्ञ्ये विश्रमस्समु-
चितः । एवञ्च योगिनां मानसप्रत्यक्षस्य सर्वविषयत्वं सेत्स्यतीत्याश-
ङ्क्य परिहरति । निरूपधिरिति । यथा चक्षुःस्पर्शनादेः प्रकृष्यमाणस्य
न सर्वविषयत्वे विश्रमः एवं मनसोऽपीति भाव्यम् अन्यथा धर्मादयः
कस्यचिन्नाक्षुषाः स्पर्शना इत्यादिकमपि वक्तुं शक्येत ॥ ३६ ॥

तदेव प्रकाशयति । प्रत्येकमिति ।

सू० प्रत्येकं ह्यक्षवेद्यं प्रतिनियतया सर्वलोकप्र-
सिद्धं काकोलूकादिकानामपि निजविषये
ह्यैक्षि चक्षुःप्रकर्षः । मान्थालव्यालपूर्वेष्वपि
खलु रसनास्पर्शनादिक्रमात् स्यादक्षस्या-
नैक्यमात्रं स्थितविषयमतस्त्वक्पिपासादि-
वाक्यम् ॥ ३७ ॥

टी० प्रतिनियतविषयतया हि चक्षुरादीनां प्रसिद्धिः प्रवृत्तिरप्ये-
वमेव एवमनसोऽपि प्रतिनियतविषयत्वं स्वीकार्यं दृष्टञ्च तत्, आत्मा-
दिविषये एव हि मनसः स्वातन्त्र्यमवलोक्यते बाह्यविषये पुनरिन्द्रि-
यान्तरसहकारितामात्रमेव परमाण्वदृष्टादिविषये पुनस्तदपि नास्ति
तेषामतीन्द्रियत्वात्, तथा च स्वात्मनि तज्ज्ञानादिषु वा शक्तस्य मन-
सः स्वातन्त्र्येण न बाह्यविषयेषु शक्तिः, तत्र प्रमाणमाह । सर्वलोके-

ति । ननु चक्षुरादीनामपि स्वविषयातिलङ्घनं दृश्यते दूरे हि काकः पश्यति अन्यकारेऽप्यलूकदिरथं गृह्णाति अतो मनसोऽपि प्रकर्षविशेषादविषयग्रहणं युक्तमित्याशङ्क्याह । काकेति । काकादिचक्षुःप्रकर्षोऽपि न स्वविषयातिलङ्घी रूपरूपितदेकार्थसमवायिमात्रग्रहणात् न हि काकश्चक्षुषा रसं गृह्णाति नापि चेलूकश्चक्षुषा जिघ्रति कथन्तर्हि मान्यालव्यालादिष्विन्द्रियवृत्तिसंकरः मान्यालोहि मुखेनैवाभ्यवहरति निर्हरति च व्यालश्चक्षुषैवाकर्णयत्यवलोकते च अत इन्द्रियवृत्तेरनियमोऽयुक्त इत्याशङ्क्य परिहरति । मान्यालेति । तत्र हि रसनास्पर्शनयोरेकस्यानवर्तित्ववत् वागपानयोश्च*क्षुःश्रोत्रयोश्च स्थानैक्यमेव न पुनरन्येन्द्रियेणान्येन्द्रियकृत्यमाचर्य्यते अतो न स्वविषयातिलङ्घनमिन्द्रियवृत्तेरिति भावः ॥

धर्मादिविषयत्वन्तु मनसो यद्विशिष्यते ।

चक्षुरादेस्तथा भावो नेष्यते केन हेतुना ॥

इति चक्षुरादिप्रतिबन्दिरेव मनसो धर्मादिविषयत्वं निवारयतीति संग्रहः कथन्तर्हि ।

त्वक् च दृक् च निपिपासति जिह्वा विह्वला श्रवणवत् परिवृत्तौ ।

नासिका त्वयि करीश तथेति प्राप्नुयां कथमिमां स्विदवस्थाम् ॥

* यद्यपि प्राणयङ्गत्वेन पाणिपादमतिवज्जक्षुःश्रोत्रमिति प्राप्तं न तु द्विवचनं तथाऽप्यत्र चक्षुर्भा संहितं श्रोत्रे इति विग्रह्य द्विवचनान्तता समर्थनीया । पाणिपादादेः प्राणिशरीरारम्भकत्वेन चक्षुःश्रोत्रादेरतथात्वेन च चक्षुःश्रोत्रयोरिति द्विवचनसमर्थनं तु न न्याय्यं पाणिपादादिगोलकस्येव चक्षुःश्रोत्रादिगोलकस्यापि शरीरारम्भकत्वेन इन्द्रियाणां स्थूलशरीरानारम्भकत्वेन च सर्वथा समानयोगक्षेमत्वात् । इतरथा तु गोलकतात्यर्थेण पाणिपादमिति, इन्द्रियतात्यर्थेण च पाणिपादा इत्यपि स्यादित्यस्मदुक्तसमाधिरेव साधुः । वक्त्रपाणिपादपायूपस्थानीति प्रयोगोऽपि पूर्वोक्तदिशा समर्थनीय इति शब्दापशब्दज्ञाः ।

इति इन्द्रियवृत्त्यनियमो महापुस्वैरभिधीयत इति इत्य-
मिन्द्रियवृत्तिनियममन्तरेण स्वाभाविकेनैव ज्ञानेन सर्वं साक्षात्करि-
ष्यामीति भावः । न पुनरन्येन्द्रियविषयेष्वन्येन्द्रियवृत्तिरभिधीयते
पश्यत्यचक्षुस्स शृणोत्यकर्ण इत्यादेः परविषयतया श्रुतस्याप्यकर-
णायतज्ञानस्यासंकाचतविज्ञाने मुक्तात्मन्यपि साधारण्यात् । अयमत्र
निर्णयः—यदि योगिप्रत्यक्षं प्रामाणिकं तदा श्रुत्या स्मृत्या पुराणेन च
सिद्ध्यति न पुनरनुमानेन तस्यान्यथासिद्धत्वात् चाक्षुषत्वादिप्रस-
ञ्जनप्रतिबन्दिग्रस्तत्वाद्देवि पूर्वमेवाक्तम् ।

यथैपनिषदस्त्वीशो नानुमानेन सिध्यति ।

तथा योगी च शास्त्रेण केवलेन प्रसिध्यतु ॥

इति योगिप्रत्यक्षानुमानभङ्गः ॥ ३० ॥

एवं योगिप्रत्यक्षादागमगम्यादृष्टादेरसिद्धिरुक्ता । अथा योगि-
प्रत्यक्षादनुमानगम्याग्न्यादेरसिद्धिरुच्यते कश्चिदाह धूमादिसंयुक्त-
मिन्द्रियमेव वज्रादिकं गृह्णातु किमनेनानुमानेन सहकारिसामर्थ्यैस्स-
र्वमपि संपत्स्यते चक्षुर्धूमादिसंयोगः प्रथमं सहकारी तत्सहकारि
च व्याप्तिपक्षधर्मत्वपरिज्ञानादि किमितरप्रमाणपरिकल्पनयेति एतदा-
शङ्कते । संयुक्तेति ।

मू० संयुक्तव्यापकत्वप्रभृतिसहकृतैर्व्याप्तिधीसव्य-
पेक्षैरक्षैरेवानुमाधीर्भवतु किमितरत्कल्पयि-
त्वेति चेन्न । निर्व्यापारेन्द्रियस्याप्युदयति खलु
सा भूतभाव्यादिलिङ्गैः स्मृत्यारूढैः श्रुतैर्वा
मन इह सकलज्ञानसामान्यमिष्टम् ॥ ३६ ॥

टी० परिहरति । नेति । परिहारं विवृणोति । निर्व्यापारेति ।
 अयमत्र भावः—नेन्द्रियमत्र वज्रादिज्ञाने करणमपि तु धूमादिज्ञान
 एव अतो न वज्रादिज्ञानं प्रत्यक्षप्रमाणफलम् अपि तु धूमादिज्ञानमेव
 वज्रादिज्ञानं जनयति । नन्वस्तु धूमादिज्ञानमवान्तरव्यापारः तद्वारा
 प्रत्यक्षमेव वज्रादिज्ञानं जनयतीति चेत् तत्र इन्द्रियार्थसन्निकर्षजन्य-
 धूमादिज्ञानमन्तरेणापि स्मृत्यारूढैः श्रुतैर्वा भूतभाव्यादिलिङ्गैरग्न्या-
 दिज्ञानदर्शनात् । किञ्च यदि यज्जनयित्वैव यज्जनयति तस्य तत्र
 तदवान्तरव्यापारत्वमिति ह्यवान्तरव्यापारलक्षणमाचक्षते न चेदं
 लक्षणं धूमादिज्ञानेऽस्ति धूमादिज्ञानमन्तरेणापि प्रत्यक्षेण वज्रादे-
 र्दृष्टुं शक्यत्वात् तथा दर्शनाच्च अतोऽनुमानादेव साध्यसिद्धिर्न
 पुनः प्रत्यक्षात् अन्यथा शब्दज्ञानमवान्तरव्यापारीकृत्य शब्दार्थज्ञा-
 नमपि प्रत्यक्षमेव प्रसज्येत न च तद्युक्तं परोक्षापरोक्षविभागाभाव-
 प्रसङ्गात् । अथापि सर्वविषयस्य मनइन्द्रियस्य वज्रादिज्ञाने व्यापृत-
 त्वान्मानसप्रत्यक्षं वज्रादिज्ञानमस्त्वित्याशङ्क्य परिहरति । मन इति ।
 सकलज्ञानसामान्यमिति संशयविपर्ययस्मृत्यादिज्ञानसाधारणत्वान्म-
 न इन्द्रियस्य न तज्जन्यतामात्रेण प्रत्यक्षत्वसिद्धिरिति भावः ॥ ३८ ॥

उक्तार्थस्थेन पुनरपि विकल्प्य दूषयति । पक्षस्यमिति ।

मू० पक्षस्यं व्याप्यमादौ विदितमिह तु न व्याप-
 कस्य प्रसक्तिर्व्याप्तिस्तेन स्मृता स्यान्न च तत
 उभयोर्निश्चयः पक्षयोश्च । तादृग्व्याप्यान्वि-
 तोऽसाविति मतिरपि न व्यापकं तत्र
 यच्छेत् तस्मात्तद्व्यापिपक्षान्वयनियतमति-
 नाक्षतस्संस्कृतेर्वा ॥ ३९ ॥

टी० किं धूमादिदर्शनदंशयां प्रत्यक्षो बहिः तदा धूमादि-
रेव विदितः न तु ब्रह्मादिस्तदिदमाह । इह तु न व्यापकत्वप्रसक्ति-
रिति । यदा पुनर्व्याप्तिस्मरणं तदा पुनर्दृष्टान्त एव साध्यप्रसिद्धिः
तत्रैव पूर्वं ग्रहणात् न तु पक्षे तदिदमाह । न चेति । तर्ह्युपनया-
वस्थायां साध्यसिद्धिरस्तु ततोऽनुमानं व्यर्थमित्याशङ्क्याह । तादृ-
गिति । उपनयजन्यं ज्ञानं व्याप्रस्य हेतोः पक्षधर्मत्वमवगाहते न
पुनः साध्यस्य पक्षधर्मत्वं तस्मात् साध्यस्य पक्षधर्मत्वप्रतीतिर्ना-
क्षतः, नापि व्याप्तिदर्शनजन्यस्कारात्, न चोभयस्मात्, अतो
व्याप्रस्य हेतोः पक्षधर्मत्वप्रतीतिः साध्यस्यापि पक्षधर्मत्वं प्र*स्था-
पयतीति सुस्थिरमनुमानम् ।

इत्यनुमानस्य प्रत्यक्षादिवहिर्भावः ॥ ३६ ॥

नन्वनुमानं प्रमाणमेव न भवति प्रामाण्ये सत्येव हि प्रत्य-
क्षाप्रत्यक्षविवाद इत्याशङ्क्य परिहरति । नायोग्यस्येति ।

मू० नायोग्यस्याक्षबाधः स्वविषयविहतिं न क्षमे-
तानुमानं स्वस्यैवापेक्षितत्वादनुमितिमखि-
त्वां बाधते नागमोऽपि । निस्सन्देहप्रवृत्ते-
रिह निपुणधियां नाप्यसौ संशयात्मा
वैशिष्ट्यान्न स्मृतिश्चेत्यनुमतिरुदिताऽध्य-
क्षवन्मानमन्यत् ॥ ४० ॥

टी० अयमत्र विकल्पक्रमः अनुमानस्याप्रामाण्यमबा-
धितत्वेऽपि उक्त बाधितत्वेन, तत्रापि किं बाधः प्रत्यक्षेण अया-

नुमानेन अथवाऽऽगमेन यद्वा नियतबाधकाभावेऽपि संशया-
 त्मकत्वेनाप्रामाण्यमथवा स्मृतिरूपत्वेन, तत्राबाधितत्वेऽप्याप्रा-
 माण्यमिति तावद्वाहतं बाधेऽपि प्रत्यक्षबाधो योग्यस्यैव स
 पुनर्धूमानुमानादौ न दृश्यते अयोग्यविषये बाधस्त्वप्रयो-
 जकः अयोग्यानुपलब्धेरबाधकत्वात् अतो न प्रत्यक्षबाधात्
 अप्रामाण्यमनुमानसामान्यस्य, यच्च पुनः क्वचित् प्रत्यक्षबाधः
 तच्च वयमप्यप्रामाण्यमङ्गीकुर्महे नैतावताऽनुमानतत्त्वापलापः, न
 चानुमानेन वा बाधो व्याघातात् कृत्स्नानुमानाप्रामाण्ये बाधकस्या-
 प्यनुमानस्य तदन्तर्भावात् तदिदमाह । स्वविषयेति । नाप्यागमेन
 बाधः आगमस्यैव व्युत्पत्तिदशायामनुमानसापेक्षत्वात् इदमप्याह ।
 स्वस्येति । न च संशयात्मकमनुमानं निश्चयेनैव प्रवृत्तिव्यवहार-
 योर्दर्शनात् तदप्याह । निस्सन्देहेति स्मृत्यात्मकत्वमवशिष्यते तच्च
 साध्यस्य पक्षधर्मताप्रतिपत्तौ न संभवतीत्युक्तं प्रागेव । एतदपि
 वदति । वैशिष्ट्यादिति । अतः प्रत्यक्षवदनुमानमपि पृथगेव प्रमा-
 णमिति निगमयति । अथ्यक्षवदिति । अत्र स्मृतेरप्रामाण्यत्वेनोपादा-
 नमन्वारुह्य वादेनेति भाव्यम् ।

इत्यनुमानप्रामाण्यसिद्धिः ॥ ४० ॥

अत्र चार्वाकः प्रत्यवतिष्ठते किमनुमानेन विशेषतस्साध्यते
 उत सामान्यं न तावत्सामान्यं प्रागेव प्रसिद्धत्वात् न ह्यग्निमत्त्व-
 सामान्यमप्रसिद्धं महानसस्याप्यनग्निमत्त्वेन दृष्टान्तस्य साध्यविक-
 ल्यत्वप्रसङ्गात् तदिदमाह । सामान्यमिति ।

सू० सामान्यं प्राक् प्रसिद्धं न पुनरनुगमस्सिद्ध-
 पूर्वा विशेषे व्याप्तिस्सर्वाऽपि भगना क्वचिदपि

सकलव्याप्यसङ्गत्यदृष्टेः । भूयोदृष्टेर्व्यवस्था
न हि भवति तयोपाधयः स्युर्दुरुहा इ-
त्याद्याः स्वेष्टतर्कस्थिरनियमजुषां दर्शने-
नैव बाध्याः ॥ ४९ ॥

टी० न च विशेषस्साध्यः तस्मिन्ननुगमाभावादित्याह । न
पुनरिति ।

यथाहुः ॥

विशेषेऽनुगमाभावस्सामान्ये सिद्धसाधनम् ।

अनुमाभङ्गपङ्क्तेऽस्मिन्निमग्ना वादिदन्तिनः ॥ इति ॥

विशेषेऽनुगमाभावात् सामान्ये सिद्धसाधनात् ।

तद्वतोऽनुपपन्नत्वादनुमानकथा कुतः ॥ इति च ॥

किञ्च

व्याप्तिरेवानुमानस्य जीवातुः सा च सर्वथा ।

न संभवति संबन्धग्रहस्यानुपपत्तितः ॥ इति,

कतिपयव्यक्तिदर्शनेन संबन्धग्रहणस्य व्यभिचारिष्वपि साधा-
रणत्वात् सकलव्यापकव्यक्तिदर्शनेन संबन्धग्रहणमसर्वज्ञेन कर्तुं
न शक्यते यदि सर्वज्ञसंबन्धवेदी तर्हि किमनेनानुमानेन एवञ्च
सर्वापि व्याप्तिर्भग्ना प्रमेयत्वाभिधेयत्वादौ सर्वव्यक्त्युपसंहारेण व्या-
प्तिग्रहणस्याशक्यत्वादित्याह । व्याप्तिरिति । अस्तु भूयोदर्शनेन व्यव-
स्येत्याशङ्क्याह । भूयोदृष्टेरिति । सहस्रशो भूयोदर्शनस्यापि तत्तत्तत्
व्यभिचारदर्शनादिति भावः । तर्हि निरुपाधिकसंबन्धो व्याप्तिरिति
लक्षणं कृत्वोपाधिविधूननेनैव व्याप्तिं प्रतिष्ठापयाम इति चेन्न दृष्टा-
दृष्टोपाधीनामनन्तानां दुरुहत्वेन तद्विधूननस्यैवाशक्यत्वादित्याह ।

तथोपाधय इति । इत्यनुमाननिराकरणे दुर्वादिनां प्रलापोऽयं किमनुमानमूलः उत तर्कमूलः अथवा निर्मूलः निर्मूलत्वे प्रलाप एव अनुमानमूलत्वे तर्कमूलत्वे वा व्याप्तिमन्तरेण तदुभयं न संभवतीति तवापि व्याप्तिग्रहणमवश्यं भावि, तथा च व्याघात इत्यभिप्रायेण परिहरति । इत्याद्या इति । न केवलं तर्क एव परपक्षबाधकोऽपि तु लोकोपलम्भोऽपीत्याह । दर्शनेनेति ॥ ४९ ॥

इत्यनुमानबाधकतर्कपरिहारः ॥

अनुमाने तावत् सामान्यं न साध्यते येन सिद्धसाधनत्वमुद्घाट्येत किन्तु सामान्यव्याप्तिसहकृतेन पक्षधर्मत्वेन सामान्यस्य पक्षनिष्ठत्वरूपो विशेषस्साध्यते कथन्तर्हि विशेषव्याप्तिशून्येन पक्षधर्मेणापि हेतुविशेषेण तत्सिद्धिरिति मा वोचः विशेषव्याप्तेरनुमानाङ्गत्वस्वीकारे पुनर्युक्ताङ्गत्वम् अनपेक्षितप्राप्तिकल्पनया दूषणात् प्राप्तिरसमा समाधिश्च सामान्यव्याप्तेरेवानुमानाङ्गत्वात् कथं सामान्यविषया व्याप्तिविशेषसिद्धावङ्गमिति चेत् एवन्तर्हि युक्ताङ्गपरित्यागः सामान्यव्याप्तेरेव विशेषसिद्धौ युक्ताङ्गत्वात् विशेषव्याप्तिरूपायाः प्राप्तेरङ्गत्वं परिकल्प्य तदभावेन दूषणमप्राप्तिसमां प्रक्रियामनुधावति अविषयवृत्तित्वञ्च सामान्यविषयाया व्याप्तेर्विशेषविषये सञ्चारणेन दूषणकथनात् तथा च सामान्यव्याप्त्या पक्षधर्मतया च परिष्कृतो हेतुः पक्षे साध्यविशेषं साधयति अन्यथा प्रत्यनुमानप्रतितर्कयोरपि कण्ठगतजीवितत्वमापाद्येत अतो विशेषेऽनुगमाभाव इत्यादेरनवकाशः यत्पुननस्सामान्येन सर्वव्यक्तिग्रहणासंभवान्न व्याप्तिग्रहणं संभवतीति तदनन्तरमेव समाधास्यामः तदवशिष्यते भूयोदर्शनाद्यापिग्रहणं न संभवतीति अतिचारशङ्कायास्सर्वत्र सुलभत्वादिति तदेतद्वि-

कल्प्य दूषयति भूयोदर्शनदृष्टस्याप्यर्थस्य किं दृष्ट एव देशेऽति-
चारशङ्का उत देशान्तरादौ न तावद् दृष्ट इत्याह । दृष्ट इति ।

मू० दृष्टेऽती*चारशङ्का न भवति यदि सा क्वापि
देशान्तरादौ सिद्धा तत्रानुमानस्थितिरथ न
तदा क्वातिशङ्कावकाशः । व्याघातान्ता तु
शङ्का न पुनरुदयति स्वप्रवृत्त्यादिभङ्गाद्या-
वच्छङ्कञ्च तर्कप्रसृतिरिह ततोऽनानवस्था-
दिदोषः ॥ ४२ ॥

टी० ॥ नापि देशान्तरादाविति वक्तुमनुवदति । यदीति ।
देशान्तरादावितिचारशङ्कायां देशान्तराद्यनुमानमेव निष्प्रतिद्वन्द्वमव-
तिष्ठत इत्याह । सिद्धेति । देशान्तरानुमानाभावमाशङ्कते ।
अथेति । शङ्कितमर्थं प्रतिक्षिपति । तदीति । तर्हि शङ्कायाः को
निवारकः निवारकाभावे कथं शङ्का निवर्ततेत्यत आह । व्याघा-
तान्तेति । अयमर्थः उत्पन्ना शङ्का व्याघातदर्शनेन निवर्तते तेनैव
व्याघातदर्शनेन उत्तरोत्तरं शङ्का न जायत इति, तथा च शङ्कानिवृत्तौ
तर्कप्रवृत्तिस्तावतैवावसीदतीत्याह । यावच्छङ्कमिति । तेनोत्तरोत्तर-
तर्कप्रवृत्त्याऽनवस्थावचनमस्यानवाद इत्याह । तत इति । एतत्स-
र्वमभिप्रेत्योक्तं न्यायविद्विः ।

शङ्का चेदनुमास्त्येव न चेच्छङ्का ततस्तराम् ।

व्याघातावधिराशङ्का तर्कशङ्कावधिर्मतः । इति,

अनेन

* अतिचारशब्दस्य घञन्तत्वेन अतिचारः, अतीचारः, इत्युभयं साधु ।

व्याघातो यदि शङ्काऽस्ति न चेच्छङ्का ततस्तराम् ।

व्याघातावधिराशङ्का तर्कशङ्कावधिः कुतः ॥ इति, ॥

कुसृष्टिरपि नष्टप्राया यावज्जाघातदर्शनं शङ्कायास्सत्त्वं व्याघातदर्शने तन्निवृत्तिरित्युक्तत्वात्, भूयोदर्शनदृष्टाया व्याप्तेर्न निर्मूला शङ्का तस्या-
स्सर्वत्र सुलभत्वेन स्वप्रवृत्त्यादिविरोधप्रसङ्गात् उपाधिदर्शनादिमूल-
शङ्कायामुपाधिविधूननमुत्तरत्र दर्शयिष्यते ॥ ४२ ॥

इत्यतिचारशङ्कोद्धारप्रकारः ॥

उपाधिस्वरूपप्रदर्शनपूर्वकमुपाधिविधूननप्रक्रियां दर्शयितुमा-
रभते । व्याप्यत्वमिति ।

मू० व्याप्यत्वं यस्य यत्र स्फुरति सहचरे सोऽस्य
हेतोरुपाधिस्साध्यव्यापी समोऽयं समगणि
निपुणैस्साधनाव्यापकश्च । योग्यादृष्ट्या च
तर्कैरपि तमपनुदेच्छङ्कितं निश्चितं वा
साम्यं नात्राहुरेके तदभिमतमिह व्यापका-
दर्शनादि ॥ ४३ ॥

टी० अत्र मतभेदेन लक्षणद्वयमाह साधनाव्यापकत्वे सति
साध्यसमव्याप्ते धर्म उपाधिरित्युदयनः । साधनाव्यापकत्वे सति
साध्यव्यापक इति समशब्दप्रतिक्षेपेण वादीन्द्रः । तत्र स्वधर्ममन्यवा-
रोपयन्नुपाधिशब्देनाच्यते तथा च स्वधर्मभूताया व्याप्तेर्हेतुत्वाभि-
मते मैत्रीतनयत्वादौ प्रतीतिहेतुत्वाच्छाक्राद्याहारपरिणतिरुपाधिः,
यथा स्फटिकगतास्त्रिमप्रतीतिहेतुर्जपा*कुसुमादिः तथा च निरुपा-
धिकसंबन्धत्वस्य व्यापिलक्षणत्वात् तदभा-

वेन व्याप्तिमवसादयन्नुपाधिर्दूषणमिति समशब्दं प्रयुज्जानानामुपाधि-
 शब्दार्थापरित्यागेन दूषणाभिधाने तात्पर्यम् । अन्येषान्तु समो
 विषमो वा भवतूपाधिः तन्निवृत्तौ पक्षे साध्यनिवृत्तेरुभयत्रापि
 साधारणत्वात्तथा च साध्यनिवृत्त्यङ्गभूतव्यापकत्वेोपादानमन्तरेण
 समशब्दप्रयोगो व्यर्थः, तथा च समो वाऽधिको वा व्यापकत्वेना-
 भिमतः पक्षे व्यावर्तमानः साध्यं व्यावर्तयतीति पक्षे साध्यबाधादु-
 पाधेर्दूषणत्वम् । उपाधिशब्दार्थस्तु यथा तथा वा भवत्विति तदेत-
 त्सर्वं पूर्वाद्वैनेोक्तमिति अत्र निपुणैरिति कथनम् उपाधिशब्दार्थनि-
 रूपणेन निर्वाहात् अन्यथाऽपि दूषणत्वे सिद्धे कथमनपेक्षितसमश-
 ब्दोपादानमिति चेत् इत्थं यथा पक्षविपक्षयोर्वर्तमानत्वेन हेतोर्दूष-
 णत्वे सिद्धेऽपि पक्षविपक्षयोरेव वर्तमानोहेतुर्विरुद्ध इति विरुद्धलक्षणे
 सावधारणनिर्देशः प्रकारान्तरप्रदर्शनार्थः विपक्षे वर्तमानत्वात्
 साध्यासाधकत्वं विपक्ष एव वर्तमानत्वात् परपक्षस्यापि साधकत्वं
 तथा चात्यन्तदुष्टमनुमानमितीममर्थं प्रकाशयितुं पक्षविपक्षयोरुभे-
 त्यवधारणप्रयोग इति चेत् एवन्तर्हि व्यापकनिवृत्त्या व्याप्यनिवृत्ति-
 द्वारेण पक्षे साध्यबाधं बोधयितुं व्यापकत्वेोपादानं व्याप्यस्य मैत्रीत-
 नयत्वादेर्व्याप्यत्वप्रतिभासोऽपि न स्वाभाविकः अपि तु स्फटिकारु-
 णिमवदन्यप्रयुक्त इति प्रतिभासमात्रस्यापि दुष्टत्वेन हेतोर्व्याप्तिनिवृत्तिं
 स्फुटमेवं वक्तुं समशब्दप्रयोग इति सन्तोष्यं, व्यापकत्वमात्रोपादाने
 व्यापकनिवृत्त्या व्याप्यभूतसाध्यनिवृत्तिमुपजीव्य साध्यबाधेन हेतु-
 दोषोवाच्यः समशब्दोपादाने तु हेतोर्व्याप्तिप्रतिभासोऽप्यौपाधिक इति
 साक्षाद्देतुदोषकथनम् उद्घटत्वाद्वेषस्येति अत उपाधिशब्दार्थस्वार-
 स्यादुद्घटदोषप्रकाशनौचित्याच्च समशब्दप्रयोग इत्यौदयनिका इति ।
 अस्तूपाधिलक्षणं कथन्तर्हि तस्य विधूननमित्याशङ्क्याह । योग्येति ।

उपाधिः खलु शङ्कितो निश्चितश्च शाकाद्याहारपरिणत्यादिः शङ्कितः निषिद्धत्वादिर्निश्चितः यत्र खलु साधनाव्यापकत्वसाध्यसमव्याप्यो-
रन्यतरूपस्याशङ्का स शङ्कितोपाधिः, अन्तिमगर्भेऽपि शाकाद्याहारप-
रिणतिसंभवेन साधनाव्याप्येराशङ्कितत्वात् यत्र पुनर्द्वयोरपि रूपयोर्नि-
श्चयः स निश्चितोपाधिः यथा हिंसात्वानुमाने निषिद्धत्वं यन्निषिद्धं
तदधर्महेतुरिति निर्णयात् साध्यव्याप्तिः, वैधर्हिंसायां निषिद्धत्वाभा-
वात् साधनाव्याप्तिः उभयञ्च निश्चितमुभयं च प्रत्यक्षेण ग्रहीतुं योग्यं
चेद्योग्यादृष्ट्या तावदपनुद्यते अयोग्यञ्चेतर्कैरेवेति विभागः । तदिद-
माह । योग्येति । तर्कप्रवृत्तिस्तु किमुपाधयः सर्वथा प्रमाणपथमनवतीर्णा
वा उतावतीर्णा वेत्यादिना विकल्प्य तेषु तेषु ग्रन्थेषु वादिनां पठित-
पाठाः तथा हि समव्याप्तिपक्षस्य सर्ववादिसंप्रतिपन्नत्वाद् विषमव्याप्ति-
मनूय तेषां वादिनां भावमाह । साम्यमिति । अयमत्र भावः—व्याप-
कस्योपाधेः पक्षे दर्शनाभावाद्वाप्यस्य साध्यस्य बाध इति आदिशब्देन
बौद्धोक्तपोडशविधानुपलब्ध्यन्तर्गता व्यापकविरुद्धोपलब्ध्यिरुच्यते
यथा द्रव्यत्वाभावात् पृथिवीत्वाभाव इति व्यापकानुपलब्ध्यिर्द्रव्यत्व
विरुद्धगुणत्वाद्युपलम्भात् पृथिवीत्वाभाव इति व्यापकविरुद्धोपल-
ब्ध्यिरित्यादि, एवं पक्षे साध्यव्यापकस्योपाधेरनुपलम्भे तथोपाधिवि-
रुद्धधर्मान्तरोपलम्भेऽपि साध्यासिद्धिरिति भावः । अन्यत् सर्वं
विस्तरभयान्न लिख्यते ॥ ४३ ॥

अत्रोपाधिविधूननप्रक्रियां विशेषतो दर्शयति । नित्य इति ।

मू० नित्यो व्यापी न च स्यादुपधिरिह सदा
सर्वतस्तत्प्रसङ्गान्नाप्येष व्याप्यमात्राकृतिर-
वियुतितो नैकलिङ्गोपपत्तेः । नासौ पक्षे-

रत्वप्रभृतिरपि भवेद्भाषकोऽतिप्रसङ्गात्तु-
ल्यस्साध्येन पक्षे सह यदि घटते साधनं
व्यामुयात् सः ॥ ४४ ॥

टी० न तावदनुमाने धूमादौ बन्ध्यादिसाधने नित्यो
व्यापी वा कश्चिदुपाधित्वेन शङ्कितुं शक्यते । कुत इत्य-
चाह । सदेति । उपाधेस्सर्वदातनत्वप्रसङ्गात् सार्वत्रिकत्वप्रस-
ङ्गात् तथा च तत्समवृत्तेस्साध्यस्यापि बन्ध्यादेस्सदातनत्वं सार्व-
त्रिकत्वञ्च प्रसज्येतेति भावः । तर्ह्यनित्योऽसार्वत्रिकश्च व्याप्य-
मात्राकृतिरस्त्वित्याशङ्क्याह । नार्थेति । तत्र हेतुं दर्शयति ।
अवियुतित इति । व्याप्यमात्ररूपस्योपाधित्वाङ्गीकारे कृतकत्वानु-
माने सावयवत्वमुपाधिः स्यात् न्यायविदाम्मते सावयवत्वस्या-
नित्यत्वकृतकत्वाभ्यां व्याप्तत्वात् उभयञ्चानित्यत्वसाधने सम्यग-
नुमानमेव, आहुश्च । कृतसावयवत्वादिप्रयुक्ता च विनाशितेति ।
अवियुतितः—अविनाभावात् । ये तु समपदं प्रतिबिम्बं व्यापकमात्रमुपा-
धिरिति वदन्ति तेषामपि पक्षेतरत्वं पक्षप्रतियोगिकान्योन्याभावंत्वं
पक्षत्वात्यन्ताभाववत्त्वं पक्षत्वविरुद्धधर्मववत्त्वं पक्षत्वात्यन्ताभावावि-
नाभूतधर्मवन्वमित्येतादृशं नोपाधिरित्याह । नासाविति । कुत इत्य-
चाह । अतिप्रसङ्गादिति । तदुक्तमस्माभिरेवान्यत्र ।

नोपाधिः पक्षतोऽन्यत्वं साधनं न विपक्षतः ।

बाधनं न सपक्षेभ्यः सर्वानुमितिबाधनात् ॥ इति

अयमर्थः पक्षेतरत्वं नोपाधिः, एवं पर्वतो बन्धिः सप-
क्षेतरत्वात् विपक्षवदिति बाधितुं न शक्यते तथा पर्वतो बन्धिमान्
विपक्षेतरत्वात् सपक्षवदिति साधयितुमपि न शक्यते सर्वानुमान-

बाधनादिति यं पक्षीकरोति वादी तमेव प्रतिवाद्यपि विपक्षीकरोति
 तथा च परस्परविरोधादनुमानस्य प्रामाण्यमेव संभज्येतेति । इत्थं
 न्यूनाधिकव्यत्ययेर्निरासे समवृत्तिरवशिष्यते स च यदि पक्षे संभवति
 साधनव्यापकत्वान्नोपाधिः, असंभवे स एवोपाधिः, अत एव बन्हिषा-
 मय्याः पक्षे संभवमाश्रित्य साधनव्यापकत्वादनुपाधित्वमाहुः । अत
 उभयाव्यभिचारिणामुभयव्यभिचारिणामन्यतरव्यभिचारेऽपि व्याप्य-
 मात्राव्यभिचारिणां व्यापकमात्राव्यभिचारेऽपि विषमवृत्तीनामनुपाधित्वे
 व्याप्यव्यापकस्वभावानां साधनाव्यापकानामुपाधित्वमित्युक्तं भवति ।
 तथा च यावत्साधनदेशमवर्तमानो यावत्साध्यदेशवृत्तिरुपाधिः
 साधनवन्निष्ठात्यन्ताभावप्रतियोगित्वे सति साध्यवन्निष्ठात्यन्ताभावा-
 प्रतियोग्युपाधिरित्यादिकमपि लक्षणं संगच्छते ॥ ४४ ॥

समाधिकव्यापिकपक्षाङ्गीकारेणोपाधेर्व्यापकत्वप्रकारपरिशोध-
 नपूर्वकं तदूषणत्वप्रकारमपि विशदयति । दृष्टमिति ।

सू० दृष्टं साध्यस्य यत्स्यात् सममधिकमपि क्वा-
 पि पक्षान्यता वा तस्याभावेऽपि साध्ये सति
 यदि न भवेद्बाधकं व्यापि नैतत् । दुर्वारे
 बाधके तद्द्वयमपि दहनानुष्णतादाबुपाधि-
 स्साध्यं तद्वाप्यतां वा हरतु स विरहात्
 पक्षतोहेतुतश्च ॥ ४५ ॥

टी० पूर्वं पक्षेतरत्वस्योपाधित्वं प्रतिक्षिप्रम् । इदानीं तस्या-
 प्युपाधित्वमङ्गीकरोति । क्वापीति । अयं भावः—यच्च बह्वन्यनुष्णत्वानु-
 मानादौ पक्षे साध्यबाधः स्फुटमेव दृश्यते तच्च पक्षेतरत्वमप्युपाधिः
 यच्च पुनर्बाधो नास्ति न तच्च पक्षेतरत्वमुपाधिरिति विभागः ।

अथोपाधेर्व्यापकत्वावगमप्रकारमाह । तस्येति । अयमस्यार्थः—यद्यस्य व्यापकत्वेन निर्दिश्यते तस्याभावेऽपि तत्संभवे यदि बाधकतर्कं प्रवर्तते स एव तस्य व्यापकः यथा शाकाद्याहारपरिणत्यभावे पुरुषगतादृश्यामिकाभावो नियतमुपलभ्यते एवमन्यथापि, अन्यथा अकारणककार्योत्पत्तिप्रसङ्ग इति तर्कः । एतादृशबाधकसद्भावे व्यापकत्वं, या तु क्षीराद्याहारपरिणतिः सा श्यामत्वं प्रति न व्यापिका विपक्षे बाधकाभावादित्यर्थः । तथा च बह्वन्यनुश्रुत्वानुमाने पक्षे प्रत्यक्षबाधकसद्भावादुपजीव्यविरोधादितर्कबाधाच्च सममधिकं वा पक्षेतरत्वं पक्षेतरबह्विसामग्रीशून्यत्वमित्यादिकं सर्वमप्युपाधिः स्यादित्याह । दुर्वार इति । तद्वदयमपि—सममधिकमपि । उपाधेर्दूषणत्वप्रकारं निगमयति । साध्यमिति । पक्षे साध्यापहारे बाधः हेतोस्साध्यव्याप्यत्वापहारे व्याप्यत्वाविद्धिः, उपाधिः खलु व्यापकस्वभावः पक्षे स्वाभावेन साध्यमपहरन् हेतोस्साध्यव्याप्यतामप्यपहरतीति भावः ।

इत्युपाधितद्विधूननादिः ॥ ४५ ॥

एवमनुमानेषूपधिविधूननप्रकारमुक्त्वा हेतु—तदाभासादिविभागं दर्शयति । व्याप्तिरिति ।

सू० व्याप्तिः पक्षान्वयश्चेत्युभयमविकलं यस्य हेतुस्तस्य स्याद्भासा तद्विहीनौ तदुभयविततिरस्यादनैऽकान्तिकादिः । तत्तद्वक्रानुमोत्प्रेक्षणमपि घटते न क्वचित् साध्यसिद्धौ स्वव्याघातादिदोषादविषयनियतेर्वाञ्छितालाभतश्च ४६ ॥

टी० द्वयमनुमानाङ्गं व्याप्तिः प्रत्यक्षधर्मता चेत्युक्तं सा च व्याप्तिरन्वयव्यतिरेकाभ्यां द्वेधा भवति साधनसद्भावे साध्यसद्भावेऽन्वयः साध्याभावे साधनाभावो व्यतिरेकः तच्चान्वये सर्वसपक्षवर्तिनो हेतोस्साध्येन सह सार्वत्रिकस्संबन्धः तद्यथा शब्दोऽनित्यः कृतकत्वादिति कतिपयसपक्षवर्तिनस्तस्य सपक्षे कुचक्षित् साध्येन संबन्धः तच्च सावयवत्वमिति घटादिषु सावयवत्वसद्भावात् क्रियादिष्वभावात् व्यतिरेकस्तु सकलविपक्षव्यावृत्त्यात्मकत्वादेकरूप एव तथा च यस्य यस्यानुमानस्यान्वयव्यतिरेकौ स्तः तदन्वयव्यतिरेकित्वात् सर्वाविगीतमेव, यस्य पुनरन्वयो व्यतिरेको वा तयोस्मभ्योर्गतिस्तरत्र वक्ष्यते एवं व्याप्तिपक्षधर्मताभ्यां सम्यक्समुक्ता तदभावे पुनरसम्यक्त्वमाह । आभासविति । व्याप्यभावे व्याप्यत्वासिद्धिः पक्षधर्मताऽभावे स्वरूपासिद्धिः अनैकान्तिकत्वादिकमशेषमपि हेत्वाभासजातं व्याप्तिपक्षधर्मताविरहे विश्राम्यति । तच्चाह । तदुभयेति । तथा हि विपक्षगामित्वे व्याप्तिविरहः पक्षमात्रगामित्वेऽपि स एव सपक्षे सति पक्षमात्रगामित्वेऽपि व्याप्तिप्रदर्शनाभावात् स एव विपक्षादिव सपक्षादपि व्यावृत्तत्वेन व्यतिरेकव्याप्यभावात् यदा पुनः कालात्ययापदिष्टः तदापि व्याप्यभावः तदा साध्यशून्ये साधनवृत्त्या व्याप्तिभङ्ग इति केचित् । अपरे तु बाधितेऽपि सिद्धसाधनवत् साध्यसन्देहाभावात् पक्षधर्मत्वभङ्ग इति । एवं प्रकरणसमेऽपि पक्षे साध्यनिश्चयावसादनेन व्याप्तिभङ्ग इति केचित् । अन्ये तु स्वारसिकसन्देहापवादिनाऽपि विपरीतनिश्चयप्रसङ्गेन बाधतुल्यत्वमापाद्य पक्षधर्मताभङ्ग इति । इतरे तु व्याप्तिपक्षधर्मत्वयोर्द्वयोरपि विमर्दनेनोभयदोषापादनमिति, कथन्तर्ह्यनुमानस्य सन्दे-

होऽङ्गमित्युच्यते-इत्यम्, उभयी खलु सन्देहप्रवृत्तिः एका सर्वानुमानसाधारणी स्वारसिकी सा भवेदनुमानाङ्गं, द्वितीया पुनः प्रतिकूलानुमानदर्शनजनिता सा पुनर्नानुमानाङ्गं शङ्कापनोदनप्रवृत्तपूर्वानुमानपरिपन्थिरूपेणानुमानान्तरेण प्रवर्तित्वात् । अतः प्राचीन एव संशयोऽनुमानाङ्गं, पराचीनास्तु परिपन्थ्यनुमानमूलत्वादनुमानबाधकेष्वन्तर्भवतीति विभागः । अनुकूलतर्काभावो व्याप्तिमेवावसादयति व्याप्तेस्तु तर्कमूलत्वात् प्रतिकूलतर्कोऽप्येवमेव अनुकूलतर्कसद्भावत् प्रतिकूलतर्काभावस्यापि व्याप्यङ्गत्वात् आत्माश्रयादिः स्वरूपासिद्धिमापादयति केवलानिष्ठप्रसङ्गः, प्रतिकूलतया व्याप्तिमवसादयतीति विभागः, सोपाधिकत्वमपि व्याप्तिमेव व्यावर्तयति निरुपाधिकसंबन्धत्वाद्वाप्रेः यत्सोपाधिकं तदेवान्यथासिद्धमप्रयोजकमित्यादिशब्दैरभिलप्यते यदा पुनर्हेतोः स्वरूपमसिद्धं विशेषणं वा यदा पुनराश्रयः अत्र सर्वेषां स्वरूपासिद्धिरेव अतस्सर्वो हेत्वाभासोऽप्यसिद्धावेव पर्यवस्यति व्याप्यत्वासिद्धेरप्यसिद्धव्यवहारविषयत्वात् दृष्टान्तदोषाणां पुनर्हेतुदोषपर्यन्तचिन्तायां हेत्वाभासेष्वन्तर्भावमाहुः । असिद्धिरप्यन्तस्तत्रैव विश्राम्यति अतस्सर्वेषामपि हेत्वाभासानां व्याप्तिपक्षधर्मताभञ्जकत्वेन दोषत्वात्तदुभयभञ्जनविततिरेव सर्वमनुमानदोषजातमित्याह । तदुभयविततिरिति । एवञ्च व्याप्तिपक्षधर्मतयोरनुपपन्ने अन्वयव्यतिरेकिवत् केशलान्वयिनोऽप्यनुमानत्वमङ्गीकृतं, तर्हि वक्रानुमानस्यापि केवलान्वयित्वादनुमानत्वमङ्गीकर्तव्यमित्यत आह । तत्तदिति । वक्रानुमानं सर्वमपि स्वसाध्यसिद्धेरङ्गत्वादप्रयोजकमेव । कुत इत्यत आह । स्वव्याघातेति । विषयनियमाभावादपि दुष्टत्वमाह । अविषयेति ।

येनैवानुमानेनानित्यत्वं साध्यते तेनैव यत् किञ्चित्पदव्यत्ययेन नित्यत्वमपि साधयितुं शक्यते अत एव स्वव्याघातो व्यक्तः, वक्रानुमाने सामान्यसिद्धावपि न विशेषविद्धिः, अतो वाञ्छितस्याप्यर्थ-विशेषस्य लाभो नास्ति अतो वक्रानुमानं केवलान्वयिद्वयमपि साधनजातिरेव स्वव्याघातात्, जातिर्द्विविधा साधनजातिर्दूषणजातिश्च तत्र साधनजातिर्महाविद्या, दूषणजातिः प्रतिधर्मसमाधारति विषयानां निर्णयः । एतत्सर्वं मिद्धम्बने विस्तरेण द्रष्टव्यम् । अतो वक्रानुमानस्य नानुमानत्वप्रसङ्ग इति ।

हेतु-तदाभासादिविभागः ॥ ४६ ॥

पूर्वाक्तव्याप्रियहणानुपपत्तिं पूर्वं परिहृतामपि सिंहावलोकितेन प्रकारान्तरेण परिहरति । साध्येनेति ।

सू० साध्येन व्याप्तिमेके जगदुरिह सकृदर्शनेनैव गम्यां शङ्कानिर्धूतिमात्रं फलमिति च परं भूयसां दर्शनानाम् । धूतोपाधिस्तु योगः स्फुरति बहुविधैर्दर्शनैरेव पश्चात्तज्जात्याधारभावाद्भुगपदखिलमप्यक्षसंबन्धितत्र ॥ ४७ ॥

टी० भूयोदर्शनेनैव व्याप्तिरवगम्यते इति न्यायवित्संप्रदायः । एकदेशिनस्तु प्रथमदर्शनेनैव व्याप्तिर्गृह्यते, किमर्थं तर्हि भूयोदर्शनमित्यत्राह । शङ्केति । आद्येनैव दर्शनेन व्याप्तिर्गृह्यते भूयसान्तु दर्शनानां व्यभिचारशङ्कानिराकरणमात्रं फलमित्यर्थः । तर्हि तर्कस्य किं फलमित्यत्राह । धूतोपाधिस्त्विति । प्रथमदर्शनेनैव व्याप्तिगृहणं भूयोदर्शनेनैव व्यभिचारशङ्कानिराकरणं तर्केण पुनर्व्यभिचारशङ्कानिदानभूतोपाधिनिराकरणमिति विभागः । अस्तु तावदयं

क्रमः । अथापि व्याप्तिग्रहणं किं सर्वव्यक्त्युपसंहारेण उत कतिपयव्य-
क्त्युपसंहारेण द्वितीये व्याप्तिरेव न संभवति प्रथमे सर्वव्यक्त्युपसंहारे
सर्वव्यक्तिसंबन्धाभावादिन्द्रियस्य कथं ग्रहणमित्यत्राह । तज्ज्ञान्या-
धारभावादिति । अयं भावः इन्द्रियेण तावत्सन्निहिता व्यक्तिसंबन्धा
तत्समवेतत्वेन जातिः तदाधारतया तद्विशेषणत्वेन सर्वा व्यक्तयः,
तथा चेन्द्रियेण सह संबन्धविशेषणत्वेन सर्वव्यक्तीनां संबन्धः । अतः
सर्वव्यक्त्युपसंहारेण व्याप्तिग्रहणोपपत्तिरिति । अस्मिन्नर्थे किं प्रमाण-
मिति चेत् आबालगोपालमानुमानिकव्यवहारानुपपत्तिरेव किमाहुषा-
निकव्यवहारो नास्ति किं वा तद्व्याप्तिमन्तरेण संभवति । अथवा व्या-
प्तिरज्ञाताऽप्यनुमानाङ्गं भवति । अथवा व्याप्तिज्ञानापेक्षायां प्रकारान्त-
रेण व्याप्तिज्ञानं संभवति, अथवा न प्रकारान्तरेण नानेनापि प्रकारेण
व्याप्तिज्ञानं संभवतीति । नाद्यः, लोकोपलम्भविरोधात्, न द्वितीयः
अकारणककार्योत्पत्तिप्रसङ्गात्, अत एव न तृतीयः, व्याप्तिज्ञानमन्तरे-
णानुमानादर्शनात् । न चतुर्थः तस्याप्युपायस्य त्वदुक्तदोषयस्तत्त्वस्य
घट्टं शक्यत्वात्, न पञ्चमः व्याप्तिज्ञानोपायाभावे व्याप्यभावेन सर्वा-
नुमानोच्छेदप्रसङ्गात् । व्याप्तिभङ्गकानुमानतर्कयोरपि व्याप्तिबाधेन
विषद्धितासिद्धेः, तयोर्व्याप्तिज्ञानविधुरयोरपि बाधकत्वे साधकाना-
मपि तद्विधुराणां साधकत्वं स्यात् अस्मदुक्तप्रकारेण व्याप्तिज्ञानसाधने
अस्माक्रमपि तथैव स्यादिति । तर्हि प्रमेयत्वाभिधेयत्वयोर्व्याप्तिग्र-
हणे सर्वोपसंहारात् भवतस्सार्वज्ञ्यं स्यादिति चेत् भवतोऽपि तर्हि
सार्वज्ञ्यं स्यात् अन्यथा कथं सर्वज्ञत्वापादनं करोषि भवतः किञ्चिन्ना-
विदितं स्यादित्यापादयामीति चेत् किं सर्वेष्वपि पदार्थेषु किञ्चिन्ना-
विदितं स्यादित्यापादयसि यद्वा येषु केषुचिदर्थेषु उत्तरं न सार्व-
ज्ञ्यापादनं पूर्वच सर्वेष्वपि पदार्थेषु किञ्चिन्नाविदितं स्यादिति घदतो-

भवतो ऽपि सार्वज्ञ्यं स्यात् सामान्याकारेण सर्वम्मम विदितं विशेषतो न विदितमिति चेत् ममाप्येवमेवेति समस्समाधिः अतस्सामान्याकारेण व्याप्तिग्रहस्य वादिप्रतिवादिसाधारणत्वाच्चैकः पर्यनुयोक्तव्य इति न्यायः, यदि कतिपयव्यक्तिग्रहमात्रेऽपि व्याप्तिग्रहणमङ्गीकृत्य प्रतिकूलानुमानं, प्रतिकूलतर्कञ्च वदसि तच्चास्माकमपि समानं, तस्मात् सुस्थितमनुमानम् ।

इति व्याप्तिग्रहणप्रकारः ॥ ४७ ॥

अथ व्याप्यादिविभागप्रकारं विशदयति । अस्मिन्निति ।

सू० अस्मिन् सत्ये तदस्तीत्यवितथनियतेरन्वय-
व्याप्त्यभिख्या तस्याभावे तु तन्नेत्ययमपि नि-
यमस्तौ पृथक् चापृथक्च । तस्मात् त्रेधानु-
मानं कतिचिदकथयन्नेकहानाद्विधैके कश्चि-
च्चेद्वाप्तियुग्मप्रिय इह भविता वर्णयत्वैकवि-
ध्यम् ॥ ४८ ॥

टी० हेतुसद्भावे साध्यसद्भावो ऽन्वयः । व्यतिरेकव्याप्तिमुदाह-
रति । तस्येति । साध्याभावे साधनाभावो व्यतिरेकः न पुनस्साध-
नाभावे साध्याभावः । यथाहुः ।

व्याप्यव्यापकभावो हि भावयोर्यादृगिष्यते ।

तयोरभावयोस्तस्माद्विपरीतः प्रतीयते । इति ॥

इतो व्याप्तिप्रकारावन्वयव्यतिरेकिणि उभावेष वर्तते केवला-
न्वयिनि केवलव्यतिरेकिणि च पृथगेव वर्तते इति न्यायसंप्रदाय
इत्याह । ताविति । अतोऽनुमानचैविध्यमिति च दर्शयति । तस्मा-

दिति । कुमारिलादयो व्यतिरेकिणं निरस्यन्ति वादीन्द्रादयोऽन्वयि-
नमिति विशेषं दर्शयति । एकहानादिति । एवमन्वयव्यतिरेकिमा-
षसक्तो यदि कश्चिद् भविष्यति स त्वन्वयव्यतिरेकिणमेवाङ्गीकृत्य
तद्व्ययमपि प्रतिक्षिपत्वित्याह । कश्चिच्चेदिति । अयमत्र भावः अन्व-
यव्यतिरेकिवत् केवलान्वयी न प्रतिक्षेप्यः अन्वयस्य निश्चलत्वात्
केवलव्यतिरेकिणं वयमेव प्रतिक्षेप्याम इति ।

इति व्याख्यादिविभागः ॥ ४८ ॥

एवं केवलान्वय्यङ्गीकारे महाविद्याऽप्यङ्गीकार्या तस्या अपि
केवलान्वयित्वात् तथा च पूर्वोक्तं तन्निराकरणं न युज्यते किञ्च
सकलसपक्षवृत्तिः केवलान्वयी महाविद्येऽप्युच्यते तच्च न सम्भवति
प्रमेयत्वाभिधेयत्वादीनां सर्वस्यत्वे स्वात्मन्यपि वृत्तिप्रसङ्गात् तद-
भावे केवलान्वयित्वाभावादिति चोदयति । सर्वस्य इति ॥

मू० सर्वस्यः केवलान्वय्यघटितसरणिः स्यात् स्व-
वृत्तेर्विकल्पे साध्ये स्वस्मान्निकृतेर्भवति च स
तदा साध्यहानेर्विपक्षः । हेतोस्तद्वृत्त्यवृत्त्यो-
रभिमतविहृतिस्तत्र चैवं विकल्पादित्युत्प्रे-
क्षाविभागं विघटयतु न वा सर्वथा व्याप्ति-
सिद्धिः ॥ ४९ ॥

टी० तदेव विवृणोति । साध्य इति । साध्यं स्वस्मान्निस-
र्तते न वा न निवर्तते चेदात्माश्रयः निवर्तते चेत्तद्विपक्ष एव, तदि-
दमाह । साध्य इति । विपक्षभूते तस्मिन् साध्ये हेतुर्वर्तते न वा यदि
वर्तते विपक्षवृत्तित्वेन हेतुत्वमेव भज्येत, यदि न वर्तते प्रमेयत्वा-
भावात् साध्यस्य साध्यत्वं व्याहन्येत तदेतदाह । हेतोरिति । एवं

प्रमेयत्वादिहेतोः साध्यं वर्तते न वा न चेद्धेतुरेव विपक्षः स्यात्
 तस्मिन् विपक्षभूते हेतोः हेतुर्वर्तते चेदात्माश्रयः विपक्षगामित्वा-
 द्दुभिचारश्च, न वर्तते चेत् कथमिव केवलान्वयित्वं हेतोः क्वचि-
 द्दुतिरेकस्यापि दर्शनात्, यदि हेतोः साध्यं वर्तते स तु हेतुः सपक्षः
 स्यात् तच्च हेतुवृत्तावात्माश्रयः अवृत्तावप्रमेयत्वाद्धेतोरेवासिद्धिः
 किञ्च हेतुसाध्ययोर्द्वयोरपि सपक्षत्वादन्योन्यवृत्तावन्योन्याश्रयप्रसङ्गः
 अवृत्तौ कथमिव केवलान्वयित्वम् इत्थं बहुविधतर्ककर्मणं महावि-
 द्यानुमानं न प्रतितिष्ठतीत्याह । तच्च चैवं विकल्पादिति । यथासंभवं
 विकल्पानां भूयस्त्वादित्यर्थः । इयमुत्प्रेक्षा केवलान्वयिरूपमहावि-
 द्यादिष्विभागं विघटयतु न वा सर्वथा अन्वयव्यतिरेकिसद्भावाद्
 व्याप्तिरभङ्गुरेत्याह । इतीति । न वेत्युक्त्या विभागविघटनं न सिध्य-
 तीत्यभिप्रेति । अयमभिप्रायः महाविद्या चेत् स्वाव्याघातादिभिः
 प्रागेव दूषिता । अभिधेयत्वादिसाध्यकं प्रमेयत्वादिकन्तु सर्व*था
 केवलान्वयि च भवति तस्य त्वदुक्तदूषणाभासेरपाकरणशङ्कापि नाङ्गु-
 रतीति ॥ ४६ ॥

केवलान्वयिष्विशेषमुदाहृत्य पूर्वोक्तदूषणाभावं दर्शयति ।
 तत्तदिति ।

मू० तत्तद्दीव्यक्तिभेदात्प्रमितिर्विषयता मान-
 सिद्धा घटादौ प्रत्यक्षत्वञ्च तद्वत्तदिदमुभय-
 मध्यक्षसिद्धं तथैव । इत्यन्तद्वृत्त्यवृत्तिव्यति-
 करकलहैः केवलान्वय्यपोहे दुर्वारश्शून्यवा-
 दो न तमभिमनुषे स्थापयन् किञ्चिदिष्टम् ॥ ५० ॥

टी० धर्मादयः कस्यचित् प्रत्यक्षाः प्रमेयत्वादिति केवलान्वयिनमुदाहरन्ति न्यायविदः तत्र मेयत्वं स्वात्मनि वर्तते वा न वा प्रत्यक्षत्वं स्वात्मनि वर्तते वा न वेति साध्यसाधनविषयविकल्प एव दूषणाङ्कुरः तत्र स्वात्मनि घृतो न कश्चिदपि दोषः स्वपरनिर्वाहकसमाधेस्सर्वसाधिसाधारणत्वात् औपाधिकधर्माणां यावदुपाधिवृत्तिमेषाङ्गीकुर्वन्ति विपश्चितः एकं हि वस्तु प्रमाणेन सिध्यति अतस्तत्प्रमेयं तच्च प्रमाणान्तरेण तच्च तदन्येन प्रमाणेनेति प्रमेयत्वं सर्वसाधारणमेव । एवं वाच्यत्वादिकमपि अतो व्यक्तिभेदेन प्रमेयत्ववाच्यादीनां यावदुपाधिव्यक्त्यङ्गीकारावश्यभावेन नात्माश्रयदोषः नाप्यन्योन्याश्रयदोषः प्रमेयत्वस्याभिधेयत्वात् अभिधेयत्वस्यापि प्रमेयत्वात्, न हि दृष्टेऽनुपपन्नं नाम प्रमेयत्वमेव ह्यभिधीयते अभिधेयत्वमेव प्रमीयते व्यक्तिभेदेन विरोध उपशाम्यतीत्युक्तम् । उक्तञ्च यावदुपाधिवृत्तित्वं सर्वौपाधिकधर्मसाधारणम् इत्यमनङ्गीकारे शून्यवाद एव प्रसज्येत । न च भवान् शून्यवादी केवलान्वयिमात्रविडम्बनप्रवृत्तत्वात् । एतत्सर्वमभिप्रेत्याह । ततद्द्वीति । अयमत्र शब्दार्थः ततद्बुद्धिव्यक्तिभेदात् प्रमेयत्वस्यापि प्रमेयत्वे न दोषः प्रत्यक्षत्वञ्च प्रत्यक्षान्तरेण प्रत्यक्षं तथा च प्रमेयत्वं प्रत्यक्षत्वञ्च प्रत्यक्षान्तरेण प्रत्यक्षमित्युक्तम् इत्थं सत्युपरज्जकधर्माणां स्ववृत्त्यवृत्तिविकल्पेन दूषणे नित्यसमा विषयिधर्माणां स्वविषयत्वाविषयत्वविकल्पेन दूषणे पुनरनुपलब्धिसमा एतादृशजात्यन्तर्गतैर्विकल्पेर्दूषणकथने शून्यवादो दुर्वारः । भवान् पुनर्महाविद्यामेव विडम्बयन् न शून्यवादी ततत्स्थापनप्रवणत्वात् । तदिदमाह । न तमभिमनुष इति ।

नात्माश्रयप्रसक्तिर्वा नान्योन्याश्रयसंस्थितिः ।

प्रमेयत्वाभिधेयत्वप्रसङ्गे सर्ववादिनाम् ॥

ओषधिकानां धर्माणां वृत्तिर्यावदुपाधि चेत् ।

प्रमेयत्वादिकं सुस्थमन्यथा व्याहृतिस्तव ॥

व्याघातो यदि दोषो न को वा दोष इतीर्य्यताम् ।

दोषादोषविभागश्चेत् तस्यास्त्वं दूषकः कथम् ॥

इति केवलान्वयिविशेषनिरूपणम् ॥ ५० ॥

अथापि विप्रतिपन्नमभिधेयं प्रमेयत्वादिति केवलान्वय्यनुमानं
निष्प्रयोजनं विप्रतिपत्त्यभावादित्याशङ्क्य परिहरति । ख्यातत्वादि-
त्यादिना ।

मू० ख्यातत्वाच्छब्दवाच्यो विमतिविषय इत्या-
दिरूपेण साध्ये व्यर्थोऽसौ हेतुरित्यं विमति-
समुदयासंभवादित्युक्तम् । व्याघातव्यक्त्य-
भावाच्छ्रुतिशकलबलात् कूटयुक्त्यादिभिर्वा
पाकः कश्चित् प्रमुह्यन् प्रमितिगतिकथा-
पत्तिमैर्हि प्रबोध्यः ॥ ५१ ॥

टी० पूर्वाद्वेन तत्र हेतुमाह । व्याघातेति । अविचाराणां
कालप्रायाणां व्याघातादिभिव्यक्त्यभावात् यतो वाचो निषर्तन्त इति
श्रुतिशकलश्रवणात् प्रच्छन्नसौगतप्रवादाच्च व्यामुह्यन्ननेनानुमानेन प्रति-
बोध्यत इति प्रयोजनवानेवायमनुमानप्रयोग इत्युत्तरार्द्धस्य भावः ।

इति केवलान्वयिविशेषप्रयोजनम् ॥ ५१ ॥

इत्थमन्वयव्यतिरेकिणं केवलान्वयिनञ्च व्याप्तिरक्षणप्रकारैर्बहुभिरुपपाद्य केवलव्यतिरेकिणं निराकर्तुमुपक्रमते । पक्ष इति ।

मू० पक्षेऽन्यत्रापि साध्यं न मितमविदिते नापि संबन्धधीः स्यात् क्वापीत्यप्यस्य सिद्धावृजुरविहतिमान्नास्ति सामान्यहेतुः । सत्यप्यस्मिन्न शक्याधिकरणनियतिः स्वेच्छया सर्वसाम्याद्वैषम्यं दुर्वचं तत्प्रमितिकरणता क्वापि नावीतहेतोः ॥ ५२ ॥

टी० व्याप्तिग्रहणसापेक्षं प्रमितिसाधनमनुमानमित्यनुमानलक्षणं व्याप्तिश्च साध्यसाधनयोः अतस्तदुभयज्ञानसापेक्षं व्याप्तिपरिज्ञानसाध्यञ्च न क्वापि मितं, पक्षे मितञ्चेत् सिद्धसाधनं सपक्षे चेद्व्यतिरेकित्वहानिः, विपक्षे चेद्वाघातः, अविदिते संबन्धबुद्धिरसंभाविनी तदिदमाह । अविदित इति । ननु शब्दः क्वचिदाश्रितः गुणत्वात्, ज्ञानादयः क्वचिदाश्रिता इति सामान्यहेतुना सिद्धं साध्यमुपजीव्य विशेषविषयस्याप्रुद्रव्यातिरिक्तद्रव्यानुमानस्य व्यतिरेकिरूपिणो व्याप्तिरिति मनमनूद्य दूषयति । क्वापीति । साक्षात्साध्यसिद्धभावेन विशेषव्याप्तिक्षयेन तावदार्जवं नास्तीति तदिदमाह । ऋजुरविहतिमान्नास्ति सामान्यहेतुरिति । यस्य येन व्याप्तिरभिधीयते तयोरन्यतरस्येतिरेण सम्बन्धक्षयेन तद्विशेषप्रतिपत्तिरुपयुज्यते न तु सामान्यस्य प्रतिपत्तिरिति भावः । यदन्यप्रतिपत्तिरन्यसंबन्धप्रतिपत्तावुपयुज्यते सर्वेषामन्यप्रतिपत्तिरन्यसंबन्धप्रतिपत्तावुपयुज्येत अन्यत्वा व्याघात् न हि सन्धवत्त्वपृथिवीत्वसंबन्धप्रतिपत्तौ गुणत्वद्रव्यत्वप्रतीतिस्तन्वमिति भावः । अस्तु वा सामान्यहेतुर्विशेषसंबन्धोपयोगी । अथापि

परिशेषः कर्तुं न शक्यते भवदभिमतमात्रे परिशेषप्रवृत्तेर्विश्रमाभा-
वात् परस्परव्यावृत्त्या परिशेषानियमाच्चेत्याह । सत्यपीति । अस्मिन्
परिशेषप्रमाणे कथं परिशेषानुपपत्तिरित्यत आह । स्वेच्छयेति । किं
स्वेच्छया परिशेषः तथा सति परेच्छया वस्तुन्तरपरिशेषोऽपि कर्तुं
शक्यत इत्यर्थः । वस्तुवैषम्यात् परिशेषसिद्धिमाशङ्क्य परिहरति । वे-
षम्यं दुर्वचमिति । यथा श्रोत्रेन्द्रियग्राह्यत्वात् शब्दः पृथिव्यादीनां
गुणो न भवतीति साध्यते तथा तेनैव हेतुना विभूनां गुणो न
भवतीति साधनादाकाशगुणत्वमपि भज्येत यथा विशेषगुणत्वादिति
दिक्कालगुणत्व बाध्यते एवं श्रोत्रेन्द्रियग्राह्यत्वाद्विभ्वन्तरगुणत्वमपि
बाध्येत तथा च बाह्येन्द्रियग्राह्यत्वादतीन्द्रियगुणत्वमपि बाध्यतेत
अत एव हेतोर्निस्त्रयवगुणत्वमपि निर्दूयेत उपलक्षणमेतत् सर्वपरि-
शेषानुमानेष्विति प्रसङ्गबाहुल्यं द्रष्टव्यं तर्कानुगहाद्वैषम्यमपि तत्रतत्र
तर्कान्तरकथनेन बाधनीयम् अतः प्रमितिहेतुत्वं न केवलव्यतिरे-
किणह त्याह । तदिति । तस्मादित्यर्थः ॥ ५२ ॥

श्रुतार्थस्य विशदीकरणाय व्यतिरेकिणो विपक्षे व्यतिरेक-
व्याप्तिदर्शनासम्भवमुक्तमप्यनुवदति । साध्याभाव इति ।

मू० साध्याभावो विपक्षे कथमिव विदितस्तस्य
साध्याप्रसिद्धेर्भावात्मन्नप्यमुष्मिन् प्रतिभट-
वपुषा ह्यत्र ते व्याप्तिप्रसिद्धिः । इत्यज्ञाता-
न्वयेऽस्मिन् कथमिव सुशकः स्यादभावो
नियन्तुं हेतौ सारोऽन्वयोऽतः क्वचिदनुप-
थिकः केवलान्वय्यपीष्टः ॥ ५३ ॥

टी० साध्याप्रसिद्ध्या तद्व्यतिरेकोऽपि विपक्षे ज्ञातुं न शक्यत
इत्यर्थः । अत्र केचिदाहुः यस्मिन् व्यतिरेकिणि साध्यं भावद्वयं तत्र

व्यतिरेकग्रहणासंभवः व्यतिरेकस्याभावरूपत्वात् अभावस्य प्रति-
योगिज्ञानमन्तरेणासिद्धेः प्रतियोगिनश्च पक्षादिषु न क्वापि सिद्धेः
यथाभावरूपं साध्यं तत्र भावरूपो व्यतिरेकः स च भावो न प्रतियो-
गिग्रहणसापेक्षः भावत्वादेव, तथा च व्यतिरेक्यनुमानसिद्धिः । उदा-
हरन्ति च गौरितरेभ्यो भिद्यते सास्त्रादिमत्त्वादिति तत्र इतरेभ्यो
भेदे हि इतरप्रतियोगिकान्योन्याभावस्तस्य चाभावरूपत्वाद्भूति-
रेक इतरत्वादिकं भावरूपं तस्मादभावरूपसाध्यव्यतिरेकस्य निर-
पेक्षप्रतीतिकत्वात्तेनैव हेतुव्यतिरेकस्य व्याप्तिग्रहणं युज्यत इति
अयञ्च साम्यजनविप्रलम्भ इत्याह । भावात्मनीति । अयं भावः
व्यतिरेकस्य भावात्मत्वेऽपि व्यतिरेकव्याप्तिकथनावस्थायां साध्या-
भावरूपतया कथनमवश्यं भावि यदितरस्मान्न भिद्यते तत्सास्त्रा-
दिमन्न भवतीति हि व्यतिरेकिव्याप्तिकथनम्, अन्यथा साध्यप्रति-
भटत्वाभावे व्यतिरेकव्यवहारानुपपत्तेः, तथा च भावरूपत्वेऽभा-
वरूपत्वे च व्यतिरेकस्य साध्यविरोधित्वेन ग्रहणावश्यंभावात् सा-
ध्याप्रसिद्धौ न प्रसिद्धिः साध्यं च पक्षादिषु न प्रसिद्धमित्युक्तं
प्रागेवेति, अतोऽन्वयापरिज्ञाने व्यतिरेकपरिज्ञानं सर्वथा न शक्यमि-
त्याह । इतीति । अस्मिन्-व्यतिरेक्यनुमाने, इत्थं केवलव्यतिरे-
किणं निरस्य सर्वानुमानसारभूतमन्वयव्यतिरेकिणं प्रमाणतया निग-
मयति । हेताविति । अन्वयः व्यतिरेकसहितः अन्वये हेतो सारः
स्थिराङ्गम् अतोऽन्वयव्यतिरेकी सर्वप्रधानः अन्वयव्यतिरेकाभ्या-
मर्थतन्वनिर्णयात्केवलान्वय्यपि क्वचिदिष्टः यत्र निरुपाधिकत्वा-
दिनिर्णयः स्तर्कानुग्रहेण भवति यथा प्रमेयत्वादभिधेयत्वमिति स
च हेतुरभीष्ट एवेति । अतः केवलव्यतिरेकी अभावविषयत्वे भाव-

विषयत्वेऽपि न साधक एव । अयं गौरिति व्यवहर्तव्य इति भाव-
विषयः, इतरेभ्यो भिद्यत इत्यभावविषय इति भेदः ।

इति केवलव्यतिरेकिभङ्गः ॥ ५३ ॥

ननु केवलव्यतिरेक्यभावे सर्वमपि लक्षणं निप्रयोजनं स्यात्
व्यावृत्तिर्व्यवहारो वा लक्षणस्य प्रयोजनं तदुभयमपि केवलव्यतिरे-
क्यनुमानसाध्यमित्याशङ्कते । सन्त्यक्त्येति ।

मू० संत्यक्तावीतहेतोरभिदुरमखिलं लक्षणा-
भावतः स्यान्मैव लक्ष्मैव भेदस्तदवगमकमि-
त्याप्रवाक्ये तदुक्तिः । यद्वा गन्धादिरप्त्व-
प्रभृतिविरहितेष्वेव दृष्टो घटादिष्व्राज्य-
दावन्वयी स्यादयमिव विमतेष्वेक लक्ष्मण्य-
पोहः ॥ ५४ ॥

टी० अभिदुरं भेदकानुमानाभावादभिन्नमित्यर्थः । निराकरो-
ति । मैवमिति । तत्र हेतुमाह । लक्ष्मैव भेद इति । विरुद्धधर्माध्यासे
हि भेदः लक्षणानि च विरुद्धधर्माः अतो लक्षणप्रतीतिरेव भेदप्र-
तीतिः अतो ऽनुमानसाध्यं नावशिष्यते लक्षणप्रतीतिरेव लक्षणप्रतीत्या
साधने पुनरात्माश्रयः । भवन्तोऽप्याहुः अयमेव हि भेदो भेदहेतुर्वा
यद्विरुद्धधर्मादुयास इति लक्षणस्यापि भेदत्वं, लक्षणातिरिक्तो भेदस्तु
भवद्विरङ्गीकृतोऽपि नैरर्थक्यान्नास्माभिरङ्गीक्रियत इति भावः । कथ-
न्तर्हि लक्षणस्य भेदत्वं लक्षणं हि वाक्यरूपं स पुनर्न भेद इत्या-
शङ्क्य परिहरति । तदवगमकमिति । आप्रवाक्ये लक्षणत्वकथनमौ-
पचारिकमित्यर्थः । अथ वा लक्षणमनुमानम् । अन्वयेव तदि-
त्याह । यद्वेति । तथा हि अवाटिव्यतिरिक्ततया संप्रतिपन्नेषु घटा-

द्विषु गन्धादिर्दृष्टः तमेव दृष्टान्तिकृत्य सन्दिग्धेष्वज्यादिष्वबादिव्य-
तिरेकस्साध्यः तथा चान्वयित्वमेव अयमेव हि पक्षस्साधीयान् लोके
हि व्यवहारानुसारिणा लक्षणेन सुशिक्षिताः पामराः परीक्षकाश्च
विप्रतिपक्षेषु विषयेषु लक्षणानुरोधेनार्थतत्त्वं निर्णयन्तीति सार्वलौकि-
कमेतत्, अतो लक्षणाद्व्यतिरेकसाधनमन्वय्यनुमानफलमेव एवं क्वचि-
दनुमाने विनिश्चिते सर्वत्रापि लक्षणप्रयोगे केवलमन्वयित्वेनैव
वैलक्षण्य*प्रसाधनं युक्तमिति दर्शयति । अयमिवेति ।

इति लक्षणनिरूपणम् ॥ ५४ ॥

एवं परोक्तचोदामन्यथा सिद्ध्या निराकृत्य परोक्तं लक्षणफल-
द्वयं विभज्य विशेषेण निराकरोति । भेद इति ।

मू० भेदोऽबादेर्घटादौ विदित इतरथा त्वप्र-
सिद्धिः पुरोक्ता कृत्स्नक्षोण्यन्विता ऽसौ न
विदित इति चेत् पक्षसिद्धिः कथं स्यात् ।
व्याहारेऽप्येवमूह्यं न खलु न विदितं तन्नि-
मित्तं घटादौ नो चेत्तत्तन्निमित्तव्यवहृतिनि-
यमस्यापनं दुश्शकं ते ॥ ५५ ॥

टी० भवता खलु भेदो वा व्यवहारो वा लक्षणेन नियम्यत
इत्यभिधीयते उभयमप्यसंबद्धं भेदे तावद्वदामः—अयं घटोऽबादेर्भि-
द्यत इत्यनुमानं प्रयुज्यते अयमर्थः प्रसिद्ध एव, अन्यथा पाषाणादेर-
बादिभेदव्यवहाराभावप्रसङ्गः । अन्यथा पक्षस्याप्रसिद्धविशेषणत्वं
पूर्वमुक्तमित्याह । इतरथेति । अस्तु प्रसिद्धो घटादेः प्रत्येकमवादिभ्यो-

* लक्षणप्रसाधनमिति पा० ।

भेदस्तथाऽपि कृत्स्नक्षोण्यन्वितोऽबादिभ्यो भेदो न प्रसिद्धः तथा हि घटपाषाणकाष्ठादिकं प्रत्येकं जलविलक्षणतया उपलभ्यते तथाऽपि यावन्ति पार्थिवानि वस्तूनि परमाणुशृणुकचसरेणुपूर्वकाणि मेरुसर्पपादीनि च तेषां सर्वेषां यौगपद्येन जलविलक्षणत्वं न पूर्व-प्रसिद्धं तदुन्धवत्वानुमानेन साध्यत इति अस्मत्पक्षः, तथा च न सिद्धसाधनमिति इदमनुवदति । कृत्स्नेति । परिहरति । पक्ष-सिद्धिरिति । अयं भावः प्रसिद्ध एव पक्षे साध्यं साध्यते प्रसिद्धि-श्च पक्षस्य सपक्षविपक्षाभ्यां व्यावृत्तत्वेन तथा च कृत्स्नापि क्षोणी विपक्षव्यावृत्तत्वेन प्रसिद्धा चेदनुमेयं नावशिष्यते व्यावृत्तेरेवानुमेय-त्वात् अप्रसिद्धा चेत् कथमनुमानस्य प्रसिद्धिः,* न हि पक्षप्रतीतिम-न्तरेणानुमानं प्रवर्तत इति व्यवहारेऽपि साध्ये दूषणमेतादृशं वाच्यमित्याह । व्याहारेऽप्रीति । व्यवहारस्यापि पूर्वमप्रसिद्धौ अप्र-सिद्धविशेषणत्वं पक्षस्य, इयं पृथिवीति व्यवहर्तव्या गन्धवत्त्वादिति ह्यनुमानं प्रयुज्जते तच्च प्रसिद्धमेव घटादौ अन्यथा कुचापि पृथिवी-व्यवहारनियमप्रसिद्धभावात् विप्रतिपन्नं जलमिति व्यवहर्तव्यं गन्ध-वत्त्वात् एवं विप्रतिपन्नं पृथिवीति व्यवहर्तव्यं स्नेहवत्त्वादिति वैपरी-त्येनानुमानं प्रवर्तत एवं व्यवहारे लोकव्यवहारविरोध इति चेत् एवन्तर्हि लोकव्यवहारादेव व्यवहारनियमे सिद्धे किमनेनानुमानेन । असिद्धे वा किमनेनानुमानेन स्वयमेव व्यवहारनियमस्यापकृत्वा-भावात् तदिदं सर्वमभिप्रेत्याह । नो चेदिति । अतो व्यवहारनि-यमस्य लोकप्रसिद्धिसिद्धत्वादेवानुमानमनर्थकमिति, कथन्तर्हि लक्ष-णेन तत्तदर्थव्यवहारस्थापनं घादिभिः क्रियते अनादिप्रसिद्धव्यवहा-रस्य नियामकधर्ममात्रप्रदर्शनं शिष्याणामिति न कश्चिद्व्यापः, न

खलु सर्वमपि शब्दार्थव्युत्पादनं लक्षणोपदेशेन लोकव्यवहारस्यैव प्रायेण नियामकत्वादिति ।

इति परोक्तलक्षणसाध्यद्वयभङ्गः ॥ ५५ ॥

यद्येवं न्यायशास्त्रविरुद्धमपि भवद्विरभिधीयते तर्हि न्याय-
शास्त्रस्य कथं धर्म्येषु विद्यास्थानेषु प्राधान्येनाभिधानं पुराणं न्यायेति
एतदनुवदति । विद्यास्थानेष्विति ।

मू० विद्यास्थानेषु धर्म्येष्विह यदगणयन् विस्तरं
न्यायपूर्वं तत्रापि ह्यक्षपादस्त इति न निय-
तिर्न्यायतत्त्वेऽनुगम्ये । नार्षत्वादिप्रधानं
क्वचिदपि यदि वा वार्त्तिकं क्वापि युक्तं यद्वा
नेयं कथञ्चिन्निखिलमपि न किञ्चिर्वहन्त्येव-
मन्ये ॥ ५६ ॥

टी० अस्तु न्यायस्य वेदाङ्गत्वं स पुनर्न्यायोऽक्षपादप्रणीत
इति न नियमोऽस्तीत्याह । तत्रापीति । कस्तर्हि न्याय इत्येवात-
रम् । न्यायतत्त्व इति । अनुगम्ये—अनुसर्तव्ये वेदान्तानुकूले विद्व-
द्विशेषनिर्मिते ग्रन्थे सति किमनेन वेदविरुद्धेनाक्षपादकल्पनेन । उक्तं
खलु नाथमुनिभिः—वेदान्तानुकूलं न्यायशास्त्रं न्यायतत्त्वभिधानेन
तच्च परिगृहीतं यामुनाचार्य्यदिभिः । नन्वाषे परित्यज्य कथं मानुषं
परिगृह्यते, युक्त एव मानुषस्याप्युपपन्नस्य परिग्रहः आर्षस्याप्यनुपपन्नस्य
परित्यागः, अन्यथा लोकायतस्यापि परिग्रहः स्यादित्याह । नार्ष-
त्वेति । आर्षत्वमेष परिग्रहकारणं चेद्विप्रणीतेषु ग्रन्थेषु वार्त्तिकारम्भो
न स्यात् उक्तानुक्तदुरुक्तचिन्तारूपत्वाद्वार्त्तिकस्य, तदिदमाह । यदि
वेति । अत्रापि नेत्यनुषज्यते इत्यक्षपादप्रणीतस्य न्यायशास्त्रस्य वेदा-

न्तविस्तुत्वमङ्गीकृत्यान्वा*रोहवादेन, त्याज्यत्वमभिहितम् इदानीं
विरोध एव नास्तीति पदान्तरमाह । यद्वेति । अयं भावः अक्षपा-
दप्रणीते सूत्रे न क्वापि वेदान्तविरोधः व्याख्यातार एव स्वयमप्रति-
पत्तिविप्रतिपत्तिभ्यामन्यथा व्याचष्टुः तत्सम्यङ्न्यायविद्विः परिशो-
धनीयमिति । अत्रोपपत्तिमाह । न किमिति । सर्वेऽपि हि व्याख्या-
तारः सूत्रभाष्यवार्तिकादिषु विस्तुवदवभासमानमित्यमेव समादधते
इत्यर्थः ।

इति व्यवहारशिखायां न्यायविस्तरविरोधनिस्तारः ॥ ४६ ॥

तर्हि न्यायानुसारे पञ्चावयवमनुमानमेव सर्वत्र प्रयुज्यताम्
अथयवमपि क्वापि क्वापि प्रयुज्यते भावत्करेव विद्वद्भिः कथमित्या-
शङ्क्यानुमानावयवपरिमाणं निगमयितुं परमार्थानुमानस्वरूपमाह ।
अन्यस्मा इति ।

सू० अन्यस्मे स्वप्रतीतं प्रकटयति यथा वाक्य-
वृत्त्याऽनुमानं तत्रोदाहृत्युपेताऽप्यविकलमिह
तद्वोधयेन्नापनीतिः । युक्ता तूदाहृतिस्स्वोप-
नयनिगमना सप्रतिज्ञादिका वा वक्तव्या वाव-
दूकैस्तदधिकमपि वा संमतत्वाद्यशेषम् ॥ ५० ॥

टी० अयमर्थः यावदपेक्षितं तावद्वक्तव्यं यद् बौद्धपरिकल्पि-
तमुदाहरणोपनयमात्रं तत्पक्षे साध्यव्यवस्थापनाभावाद्नादरणीयमेवे-
त्याह । तत्रेति । कियत्तर्हि वक्तव्यमित्यत्राह । युक्तेति । चीनुदाह-
रणान्तान् यद्वोदहरणादिकानित्युक्तक्रमेण अवयवत्वमेव प्रार्थय

* अन्यारुह्य वादेनेति पा० ।

+ नियमयितुमिति पा० ।

परिपूर्णमिति भावः । ये तु प्रतिज्ञामन्तरेण न हेतुप्रयोगः कर्तव्यः साध्यस्यैव प्रमित्सितत्वात् नापि हेतुप्रयोगमन्तरेण उदाहरणप्रसङ्गः, हेतुसाध्ययोर्वाप्रिप्रदर्शनात्मकत्वात् उदाहरणस्य, न चोदाहरणमन्तरेणोपनयप्रसिद्धिः उदाहरणेन गृहीताविनाभावस्य हेतोस्तेनैवाकारेण पक्षधर्मताप्रदर्शनार्थत्वादुपनयस्य, न च हेतुना पौनरुक्त्यमुपनयस्य पक्षधर्मतामात्रं हेतोरर्थः व्याप्रस्य पक्षधर्मत्वमुपनयस्यार्थ इति विभागेनार्थनिर्णयात् न च निगमनं निरर्थकं वि*पक्षे बाधकप्रमाणाभावद्योतनार्थमग्निमानेवेति सावसाधारणसाध्यनिर्देशरूपत्वेन निगमनस्यापि सफलत्वात्, अतः पञ्चावयवयुक्तं वाक्यमेव परिपूर्णोपदेश इति मन्यन्ते तेषामपि पक्षमविरुद्धत्वादानुमन्यते । तदधिकमिति । अयमर्थः अथवयवपञ्चावयवयोर्द्वयोरपि संमतत्वादस्मत्पक्षवादिना अथवयवप्रयोगे पञ्चावयवप्रयोगे न न्यूनाधिकभावप्रसङ्ग इति ॥

इत्यनुमानप्रयोगप्रवयवविरूपणम् ॥ ५७ ॥

नन्वनुमानप्रयोग एव कर्तुं न शक्यते परस्परविरुद्धाङ्गीकारप्रचुरत्वाद्वादिनोः, तथा हि शब्दो द्रव्यं नित्यमिति कौमारिलाः, गुणो ऽनित्य इत्यन्ये । शब्दब्रह्मविवर्तो वृत्तादिशब्द इति शाब्दिकाः पञ्चभूतगुण इति पौराणिकादयः । आकाशगुण इत्यैलूक्याः, आक्षपादाश्चेव । तथा च शब्दानित्यत्वादानुमानं न संघटते एकेन परिगृहीतस्य पक्षस्य इतरेणग्रहणात् तथा च परस्परविसंवादात् अन्यतराविद्धिः । एवञ्चानुमानवार्तेव सोष्यत इतीमामाशङ्कां परिहरति । कार्यैरिति ।

मू० कार्यैर्वा कारणैर्वा स्वगुणत उत वा किञ्चिदस्तीति सिद्धं पक्षीकारादियोग्यं समयनिय-

मितव्यक्तिभेदो न दोषः । सिद्धान्तास्पृष्टचि-
त्तैरिति खलु पशुभिः पामरैर्वाऽनुमेयं
नो चेदोचेत कस्मै विषमितमनसे वादसं-
ग्रामकेलिः ॥ ५८ ॥

टी० अयमभिसन्धिः पक्षस्य सामान्येन प्रसिद्धत्वमुपजीव्यं
वादिप्रतिवादिनेर्न पुनरन्योन्यं विशेषप्रसिद्धभावेन सामान्यप्रसिद्धस्य
पक्षस्य पक्षत्वहानिः पक्षप्रसिद्धिश्च प्रत्यक्षेण चेदविवादमेव अनुमा-
नेन चेत् कार्य्येण वा कारणेन वा तद्व्यतिरिक्तेनापि व्याप्तिवैकल्यर-
हितेन स्वगुणेन वा किञ्चिदस्तीति प्रसिद्धं पक्षीकारार्हम् एवं सपक्षो
विपक्षश्च प्रमाणप्रसिद्धत्वेन तत्तत्कोटिनिवेशः ह इत्यादिशब्देनोच्यते
पक्षीकारादियोग्यमिति एतच्च हेत्वादिष्वपि समानं ततस्तत्प्रसिद्धान्त-
प्रसिद्धिसिद्धव्यक्तिभेदो न दोष इत्याह । समयेति । एतच्च न केवलं
वादिनामेव शास्त्रपरिज्ञानशून्यानामपि पश्वादीनां साधारणमित्याह ।
सिद्धान्तेति । इत्यमनङ्गीकारे वादिनां प्रवृत्तिरेव न स्यादित्याह ।
नो चेदिति । वादिनां वादादिप्रवृत्तिर्यथा न घटते तथा पामराणां
प्रतिनियतप्रवृत्तिरपि न भवेदिति भावः । सर्वस्या अपि प्रवृत्तेरनुमा-
नमूलत्वादनुमानस्य चोक्तप्रकारेणावान्तरविभागानादरेण वस्तुस्व-
रूपप्रमाणिकत्वमात्रावलम्बित्वादिति ।

इति प्रतिज्ञादेर्लौकसिद्धानुसारित्वम् ॥ ५८ ॥

एवमनुमानमुक्त्वा तदङ्गभूततर्कतत्कर्तव्यतदवान्तरभेद-त-
दङ्गान्याह । तर्क इति ।

सू० तर्का व्याप्याभ्युपेतावनभिमतपदव्यापकस्य
प्रसक्तिर्मानप्रत्यूहघातिद्विविषय उदितः

पञ्चधाऽऽत्माश्रयादिः । विश्रान्तिवैपरीत्ये
प्रतिहतिविरहोऽनिष्टताऽनानुकूल्यं व्याप्ति-
श्चास्याङ्गमेनं कतिचिदनुमितेस्तादृशं भेद-
माहुः ॥ ५९ ॥

टी० अयमत्र श्लोकार्थः व्याप्याङ्गीकारेऽनिष्टव्यापकप्रसञ्जनं तर्कं
इति तर्कलक्षणं, तत्फलमाह । मानप्रत्यूहघातीति । विपक्षजिज्ञासा-
विच्छेदक इत्यर्थः । द्विविषय उदित इति तर्कावान्तरभेदकथनं, प्रामा-
णिकपरित्यागाप्रामाणिकस्वीकाररूपविषयद्वयेपेत इत्यर्थः । स चात्मा-
श्रयान्योन्याश्रयचक्रकानवस्थाकेवलानिष्टप्रसङ्गभेदेन पञ्चविधः, प्रतिव-
न्तीति तर्कान्तरमाचक्षते केचित् तच्च केवलानिष्टप्रसङ्गावान्तरभेद-
इत्यपरे इत्याह । पञ्चधेति । वैपरीत्ये विश्रान्तिः—विपर्यये पर्यवसानं,
प्रतिहतिविरहः—प्रतितर्कपराहत्यभावः । अनिष्टता—प्रसञ्जनीयस्या-
निष्टत्वम् । अनानुकूल्यं—विरुद्धहेत्वाभासवत्परपक्षसाधकत्वाभावः,
स्वपक्षपरपक्षयोर्द्वेयोरपि साधारणमिष्टं परस्य परपक्षस्यैवासाधारणं पर-
स्यानुकूलं तदुभयरूपविधुरमित्यर्थः, यथा ऽनैकान्तिकः स्वपरपक्षसा-
धारणः यथा च विरुद्धः परपक्षस्यैवासाधारणः, तदुभयरूपरहितस्तर्कं
इत्यर्थः । व्याप्तिः पूर्वाक्ता एतत्परमङ्गं तर्कस्य इमञ्च तर्कं केचिदनुमान-
भेद इत्याहुरित्याह । एनमिति । नेदं निरात्मकं जीवच्छरीरं प्राणादि-
मत्वप्रसङ्गादित्यनुमानभेदमाचक्षते केचिन्न्यायवादिन इति भावः ।

इति तर्कलक्षणफलान्तरभेदाङ्गादिः ॥ ६० ॥

इत्थं तर्कस्वरूपमुक्त्वा दुस्तर्कावलम्बनेन सर्वोपलम्भादिनः
कथानधिकारादिकमाह । यस्सर्वमिति ।

सू० यस्सर्वं नाभ्युपेयात् स्वपरमतविदा केन कि-

न्तस्य साध्यं प्रश्नोऽसावुत्तरं नः कथमन-
धिकृते कल्पनीयाः कथाः स्युः । मध्य-
स्थोऽप्येतदेवं यदि न न मनुते योजये-
न्नात्र वादं नोचेन्माध्यस्थ्यहानिः परमनधि-
कृतिस्तस्य शिष्याय वाच्या ॥ ६१ ॥

टी० अथ कश्चित् पृच्छति यस्सर्वमपि दूषणभूषणवादिप्राति-
षादिस्वपक्षपरपक्षादिविभागं नाङ्गीकरोति स्वपरमतविदा विदुषा केन
क्रिन्तस्य साध्यमिति नायं तावत्प्रतिक्षेपः हेत्वाद्यनुपादानात् उपा-
दाने वा यस्सर्वं नाभ्युपैतीति वचनस्य नायं विषयः हेत्वादेरेवा-
भ्युपगमात् अतश्शिष्यप्रश्नेऽयमित्यवशिष्यते तदिदमाह । प्रश्नेऽ-
साविति । तत्रोत्तरमाह । उत्तरं न इति । कथमुत्तरमित्यत्राह ।
कथमनधिकृत इति । न हि बालमूकोद्भ्रान्तादिभिर्वादं कुर्वते
वादिनः, न च तदकरणात् सर्ववादिनां विदुषामतिशयस्य काषि-
द्भानिः एवमनधिकृतैस्सर्वानङ्गीकारवादिभिरव्यवहारे न कश्चिद्विप-
श्चित्तां दोष इति भावः । यदि भवतैवमुच्यते तत्तेन गौरवाय म-
ध्यस्थवचनमेव सर्वनियामकमिति वदतामुत्तरमाह । मध्यस्थ इति ।

मध्यस्थोऽप्युद्धान्तवदयथायथवादिनां वादाधिकारो नास्ती-
ति यदि न न मनुते मनुत इत्यर्थः द्वौ नञौ प्रकृतमर्थं सूचयत इति
यद्येवं जानाति मध्यस्थः वादमेव तेन न प्रवर्तयेत् न ह्युद्भ्रान्ता-
दिभिर्वादं मध्यस्थाः प्रवर्तयन्ति ।

यदि पक्षपातात् प्रवर्तयति तर्हि मध्यस्थ एव न स्यादि-
त्याह । नो चेदिति । ननु सर्वानङ्गीकारवादिनो वादानधिकार इति
यदि तं प्रति वदसि तस्य वादाधिकारं स्वयमेवानुमन्यसे तस्मिन्नेव

वादेऽधिकारात् । यदन्यं प्रति अन्यस्य प्रतिवादित्वाभावात् कथं व्याघातादिदोषोऽभिधीयेत न हि दोषाभिधानमन्तरेण वादाधिकारनिराकरणं वक्तुं शक्यते । अत्रोत्तरम् । वरमिति । उद्भ्रान्तवत् सर्वा-निर्ववनीयत्ववादिनो दुर्वादिनो वा वादानधिकारिण इति शिष्यादीनामुपदिश्यते ।

इति कथानधिकाराधिकारादिः ॥ ६१ ॥

अथ वादिप्रतिवादिनोर्विवादस्थानभूतां कथां तद्विशेषानप्याह । निर्दिष्टेति ।

सू० निर्दिष्टाऽप्युत्थितोक्तेर्विहतिरिह कथा सा त्रिधा तत्र वादः कर्तव्योमानतर्कैरभिमतिनियतैस्तत्त्वसिद्धौ विरागैः । जयाऽव्याऽन्या जयार्था भवति कथकयोस्साधनाक्षेपवत्त्वे सैव प्रोक्ता वितण्डा त्यजति परमते साधनं तां द्विधैके ॥ ६२ ॥

टी० परस्परविरुद्धवादिनोर्व्यवहारः कथा, सा त्रिधा वाद-जल्पवितण्डाभेदात्, वादे प्रमाणतर्कौ साधनं प्रामाणिकत्वाभिमानपरिगृहीतौ प्रमाणतर्कावित्यर्थः, प्रयोजनं पुनस्तत्त्वसिद्धिः तत्त्वज्ञानम् अधिकारी वीतरागः । वादाज्जल्पस्य विशेषमाह । जल्पेति । जयार्था जल्पाधिकारी अत एव न वीतरागः उभयोरपि वादिनोस्साधनवत्त्वे जल्पः, अन्यतरस्य स्वपक्षसाधनवत्त्वे परस्य दूषणमात्रशरणत्वे वितण्डा तथापि वैतण्डिकस्य दूषणसमर्थनं कर्तव्यम् अन्यथा वैतण्डिकव्यवहारः प्रलापमात्रमेव स्यात् । एतमेव विभागमाह । सैवेति । जल्परूपा कथैव वितण्डा अपि तु परमते साधनं त्यजतीत्यर्थः ।

तां द्विधैक इति । वितण्डायामपि द्वैविध्यमाहुरेके वीतरागवितण्डा
 विजिगीषुवितण्डेति । अयं भावः स्वपक्षसाधनं परपक्षदूषणं साधनदूष-
 णसमर्थनं शब्ददोषवर्जनमिति पञ्चाङ्गे वादः, एकस्मिन् वादे वादिप्र-
 तिवादिनावधिकारिणौ तत्र वीतरागकर्तृकवादद्वयसमुच्चयेन वीतरा-
 गकथारूपो वादः प्रवर्तते । एवं विजिगीषुकर्तृकवादद्वयसमुच्चयेन वि-
 जिगीषुकथारूपो जल्पः जल्पार्हेनैकेनैव वादेन यथा विजिगीषुवि-
 तण्डा तथा वादार्हेनैकेनैव वादेन वीतरागवितण्डेति । अत्र वितण्डा-
 शब्दोऽन्यतरसाधनवत्त्वसाधर्म्यादिति मन्तव्यं दृश्यते चेयं वीतरा-
 गवितण्डा आदौ तावदाचार्य्यो वदति शिष्यसोपपत्तिकमेवानुशुद्धे
 आचार्य्योऽपि सोपपत्तिकमेव परिहरन् शिष्यचेदां परिहरति ।

इति कथातदवान्तरविभागादिः ॥ ६२ ॥

वितण्डायामपि वादिप्रतिवादिव्यवस्थानुपालनं कर्तव्य-
 मित्याह । कर्तव्यत्वेनेति ।

मू० कर्तव्यत्वेन यत्तु प्रमितिपरवशैः कल्पितं
 स्वेच्छया वा यच्चाकर्तव्यमेवं परिभवनपदं
 तत्प्रहाणग्रहौ स्तः । स्वाचारद्यूतसंपत्प्रभृ-
 तिषु च तथा स्वीकृतेयं व्यवस्था नैनामीष-
 द्वितण्डाऽप्यलमतिपतितुं साधनांशोभिता-
 ऽपि ॥ ६३ ॥

टी० कर्तव्यत्वेन प्रमितिपरवशैः कल्पितं स्वपक्षसाधनादि,
 अकर्तव्यत्वेन कल्पितं क्लृप्तातिनियहस्यानादि, स्वेच्छयां कल्पितं
 निरोद्धव्यवहारोदन्त्यव्यवहारः, उक्तशब्दस्य पुनरनाभधानं लुङ्
 प्रयोगः, यङ्प्रयोगोयक्प्रयोग इत्यादिकं शब्दविषयम् अनुमानेनैव

साधनमागमेनैव साधनं वक्रानुमानेनैव साधनं वेदिकागमेनैव साध-
नमित्यादिकं प्रमाणविषयम् । एवमन्यदपि वादिप्रतिवादिप्रौढिप्रका-
शनार्थं कल्पनं द्रष्टव्यम् । एतत्परित्यागे नियह इत्याह । परिभवन-
पदमिति । नियमातिलङ्घने परिभवनं स्वकुलाचारद्यूतादिष्वपि दृष्ट-
मित्याह । स्वाचारेति । सर्वा चेयं व्यवस्था वादजल्पयोरेव वैतण्डि-
कस्य न काचिद्व्यवस्थेत्याशङ्क्य परिहरति । नैनामिति । साधनांशो-
भित्तापीति वितण्डायां स्वपक्षसाधनाभावेऽपि दूषणसद्भावसमर्थनात्
सर्वापि व्यवस्था वैतण्डिकेनाप्यङ्गीक्राय्येत्यर्थः ।

इति वितण्डायामपि व्यवस्थाऽनुपालनम् ॥ ६३ ॥

इत्थं वैतण्डिकस्यापि दोषादोषव्यवस्थानुपालनमुक्त्वा निय-
हस्थानलक्षणतद्विभागादिकं दर्शयति । सट्टोषेति ।

मू० सट्टोषोक्त्या कथयां परपरिभवनं स्वीक्तहा-
न्यादिनाम्ना तत्त्वाबोधस्य लिङ्गं विविध-
मकथयन्निग्रहस्थानमाप्ताः । तत्राचोद्या-
नुयोगं द्विविधमशकनासिद्धिभेदादवोचन्
पूर्वा जातिः परस्तु च्छलमनृतवचः स्याद-
कालग्रहश्च ॥ ६४ ॥

टी० वादिप्रतिवादिभ्यां दोषत्वेनाङ्गीकृतानामभिधानेन कथा-
यां परेषां परिभवनं नियहो भवति । प्रतिज्ञाहान्यादिनाम्ना वक्तव्य-
मित्याह । स्वीक्तेति । नियहस्थानलक्षणमाह । तत्त्वेति । अप्रतिपत्ति-
विप्रतिपत्तिश्च नियहस्थानमिति नियहस्थानलक्षणसूचं तस्याभि-
प्रायस्तत्त्वाप्रतिपत्तिसूचकं नियहस्थानमिति अप्रतिपत्तिविप्रतिपत्त्यो-
र्द्वयोरपि तत्त्वाप्रतिपत्तिसूचकत्वादिति वादेऽपि कथाऽवसानहेतुत्वेना-

त्यन्तानुपादेयस्य निरनुयोज्यानुयोगस्य विभागान् दर्शयति । तत्रेति जातिः, क्लृप्तं प्रतिज्ञाहान्याद्याभासोऽप्राप्तकाले ग्रहणमिति चतुर्विधे निरनुयोज्यानुयोगः स च जातिरजातिरिति द्विविधः अजातिरपि क्लृप्तमच्छलमिति अच्छलमपि हान्याद्याभासस्तदन्यत्वेति तत्र क्लृप्त-जात्योर्वैषम्यमाह । अचोद्यानुयोगं द्विविधमशकनासिद्धभेदादवो-चयति । सिद्धमपि दूषणासमर्थं जातिः दूषणसमर्थमप्यसिद्धं क्लृप्तमिति विभागः । तदिदमाह । पूर्वजातिः परस्तु च्छलमिति । अनृतवचः—अविद्यमानस्य वचनं हान्याद्याभासवचनम्, अकालग्रहः अप्राप्तकाले ग्रहणम् ।

इति नियहस्थानलक्षणविभागादिः ॥ ६४ ॥

अथ च्छलजात्योर्लक्षणविभागमाह । जातिरिति ।

मू० जातिः स्वव्याहता वागुपधिनियतिभिर्भि-
द्यतेऽनेकधा सा युक्तत्यागस्त्वयुक्तग्रहणम-
विषये वृत्तिरप्यत्र दोषाः । स्वव्याघातोऽनु-
वृत्तच्छलमपि वचसां कल्पितार्थे निषेधस्त-
त्तद्व्यक्तिप्रभेदादिदमपि विविधं विस्तरेणा-
लमत्र ॥ ६५ ॥

टी० स्वव्याघातकमुत्तरं जातिः दूषणाशक्तमुत्तरं जातिरिति अतभेदेन पूर्वमुक्तं सा जातिरवान्तरलक्षणनियतिभिः प्रतिधर्मसमा-
दिभेदेनाऽनेकधा भिद्यत इति दर्शयति । उपधीति । जातिषु विशे-
षदोषान् कथयति । युक्तेति । युक्ताङ्गत्यागोऽयुक्ताङ्गस्वीकारोऽविषय-
वृत्तित्वञ्चेति हि जातिदोषविशेषाः सर्वजात्यनुवृत्तस्तु दोषः स्वव्या-
घातः । क्लृप्तलक्षणमाह । क्लृप्तमपीति । कल्पितदूष्यदूषणाभिधानं

कलमित्यर्थः, इदञ्च कले तत्तच्छब्दप्रवृत्तिभेदात् मुख्योपचारतात्पर्य-
वृत्तिभेदेन त्रिविधम् अस्यार्थस्यानेकेषु ग्रन्थेषु प्रसिद्धत्वात् किमत्र
विस्तरेणेति विस्तरानादरः ।

इति जात्यादिलक्षणविभागादिः ॥ ६५ ॥

उक्तदोषेष्वन्यतमस्यापि संभवे द्वितीयादिकक्षायामेव वाद-
विच्छेदः स्यात् किमनया षट्पक्षीकल्पनयेत्याशङ्कमानस्योत्तरं
वदति । यस्मिन्निति ।

मू० यस्मिन्मानप्रवृत्तिस्तदिदमशरणैरभ्युपेत्यं हि
सर्वैर्व्याघातो यत्र दृष्टस्तदपि न शरणं
साधने दूषणे वा । इत्थं सिद्धे कथानां रहसि
कथकयोस्सावधानत्वभूम्ने षट्पक्ष्यन्ता सदु-
क्तिः परिषदनुमता रुद्ररोधावकाशा ॥ ६६ ॥

टी० अयमर्थः यत्प्रमाणेन प्रतीयते तत्सर्वैरपि वादिभिरङ्गी-
कार्यं यत्र पुनस्साधने दूषणे वा व्याघातो दृश्यते तदपि न शरण-
मेव स्वपक्षसाधने परपक्षदूषणे वाऽनुपाय इत्यर्थः इत्थं कथानां तिसृ-
णामपि सिद्धे रहस्ये यद्यपि द्वितीयादिकक्षायामेव दूषणं मध्य-
स्थैरवलोक्यते तथाऽपि कथकयोस्सावधानत्वसिद्ध्यर्थं षट्पक्षीपर्यन्ता
पुनरसदुक्तिर्मध्यस्थैरनुमता भवति । तत्र हेतुमाह । रुद्रेति । षट्पक्षी-
पर्यन्तं मध्यस्थानां निवारणावकाशाभावादित्यर्थः तथा हि द्विविधा
हि कथा सत्साधनोपक्रमा तावदेका अपरा पुनरसत्साधनोपक्रमा
पर्यनुयोज्योपेक्षणाञ्च मध्यस्थैर्वक्तव्यम् उभयोरपि वादिनोर्दुष्टत्वात्
अन्यतरदोषमात्रकथने माध्यस्थ्यमेव हीयेत तथा च सत्साधनोपक्र-
मकथायां वादीनो दुष्टः असदुत्तरकथने द्वितीयकक्ष्यायां प्रतिवादी दुष्टः

तच्च वादिना तृतीयकक्ष्यायां दुष्टवचनपरिग्रहे वादिनः पर्य्यनुयोज्यो-
पेक्षणम् अयमेव स मध्यस्थानां वक्तुमवसरः अत्र मध्यस्थाः प्रतिवा-
दिनो यथावस्थितवचनसंभवमपेक्षन्ते स पुनरयथैव भापते तच्च चतुर्थ-
कक्ष्याप्रवृत्तिः ततो वादिनमपेक्षन्ते सोऽप्ययथैव भापते अत्र पञ्चम-
कक्ष्या प्रवर्तते । अथ वादिप्रतिवादिनोः स्तम्भे सभापतिप्रश्नमपेक्षन्ते
स पुनर्न पृच्छति तस्मिन्नवसरे प्रलाप एव प्रतिवादित इति षष्ठी कक्ष्या
एवं सत्साधनोपक्रमकक्ष्यायां षट्पत्नी असत्साधनोपक्रमकक्ष्यायां पञ्चैव
पक्षाः द्वितीयकक्ष्यायामेव पर्य्यनुयोज्योपेक्षणस्य प्रवृत्तेरिति विभागः ।
ततः षट्पक्ष्यादिकमनुमृत्य मध्यस्था निवारयन्तीति न्याय्यमेव ।

इति षट्पत्नीसंभवः ॥ ६६ ॥

इत्थं प्रमाणाभासप्रवृत्तिरूपां षट्पत्नीमुक्ता सौगतसमयानु-
वर्तिना येन केनापि परिकल्पितस्य वाक्याद्वाक्यार्थानुमानस्य प्रभाक-
रवैशेषिकपरिकल्पितयोर्वक्तृज्ञानानुमानयोराभासत्वं वक्तुमारभते ।
वाक्यार्थ इति ।

मू० वाक्यार्थो यस्त्वपूर्वो न खलु किमपि तद्भा-
ष्यमस्मिन् पदादौ सांगत्यं बोधकत्वादधि-
कमनुमितौ ग्राह्यमत्रैतदेव वक्तृज्ञानानु-
मानादिकमपि न भवेदन्ततोव्याप्तिभङ्गात्त-
त्तल्लिङ्गाप्रतीतावपि मतिजननाद्वक्तृभा-
वाच्च वेदे ॥ ६७ ॥

टी० कृत्स्नस्यापि वाक्यस्यानुमानरूपतामाहुः सौगता वैशे-
षिकाश्च प्राभाकरास्तु लौकिकवाक्यमात्रस्य, कथन्तवानुमानप्रवृत्तिरिति
पृच्छामः विप्रतिपन्नानि पदानि स्मारितार्थसंसर्गज्ञानपूर्वकाणि पदत्वा-

दिति यदि वदसि तदा न विशेषसिद्धिः, यदि संसर्गविशेषज्ञानपूर्व-
 काणि संसर्गविशेषवन्तीति वा तदा संसर्गविशेषो न प्रसिद्धः कथं
 व्याप्तिग्रहः, अनेनैव वाक्येन प्रसिद्धश्चेदन्योन्याश्रयः, अव्युत्पन्नेषु च
 पदेषु व्यभिचारः, न ह्यव्युत्पन्नानि पाठमात्रावगतानि पदानि स्मारि-
 तार्थसंसर्गज्ञानपूर्वकाणि व्युत्पन्नपदत्वादिति चेत् केयं व्युत्पत्तिः
 अभिधानशक्तिग्रहणमिति चेत् तर्हि पदसङ्घातेनैव वाक्यार्थसिद्धिः
 किमनयाऽनुमानकुतूह्या वाक्याद्वाक्यार्थप्रतिपत्तिरिति हि लौकिका
 मन्यन्ते पूर्वमनुमानं पश्चाद्वाक्यार्थप्रतिपत्तिरनुवादरूपतयेति चेन्न
 अदर्शनात् न हि प्रयुक्ते वाक्ये द्विवारमर्थप्रतिपत्तिर्दृश्यते अतो वेद-
 वल्लोकेऽपि वाक्यादेवार्थप्रतिपत्तिरिति प्राभाकरस्योत्तरं, वैशेषिकस्याप्यु-
 पलम्भविरोधः सर्वेऽपि व्यवहर्तारः शब्दादेव साक्षादर्थप्रतीतिमुप-
 लभन्ते कल्पनागौरवज्ञोत्तरं शब्दादर्थप्रतीतिरिति कल्पने लाघवं
 वक्तृज्ञानानुमानपृष्ठुलभनवाक्यार्थप्रतीतिकल्पने गौरवम् । सम्वन्धमे-
 दादपि प्रमाणभेदमाह । सांगत्यमिति । शब्दे केवलबोधकत्वमात्रं
 सम्वन्धः, अनुमाने व्याप्तिरिति विभागः एतदेव बोधकत्वम् । उक्त-
 मर्थे संकलप्य विशदयति । वक्तृज्ञानेति । यदि वा पूर्वं वाक्यादर्थ-
 अनुमानं परास्तम् अत्र वक्तृज्ञानानुमानपूर्वक्रमर्थसिद्धिर्निरस्यत इति न
 पौनरुक्त्यशङ्का बुद्धप्रभाकरवैशेषिकाणां निराकरणे न्यायतौल्यात् सा-
 धारण्येनास्मभिर्व्याख्यातं पूर्वमिति न दोषः । तत्र हेतुमाह । व्याप्य-
 भावादिति । हेत्वन्तरमप्याह । ततदिति । ततद्वाद्युक्तलिङ्गाप्रती-
 तावपि वाक्यार्थप्रतीतिप्रसिद्धिप्राचुर्यादिति वैशेषिकस्य विशेषदूषणं
 प्रदर्शयति । अक्षभावाच्च वेद इति । ईश्वरानुमानं निरस्तमिति
 भावः ।

अथ कश्चिदाह आगमजन्यमनुमानजन्यं वा परोक्षज्ञान-
मिति किञ्चिन्नास्ति किन्तु नानासंस्कारजन्यस्मृतिसमुच्चयमात्रमेव
यथा प्रत्येकमनुभूतानां वृत्तादीनां समुच्चयेन सेनावनादिस्मरणं स्मर-
णमेव, एवं प्रत्येकानुभूतपदार्थस्मरणमेवागमजन्यं ज्ञानं तथाऽनुमान-
जन्यमपीति न स्मरणादतिरिच्यते परोक्षम् । तदिदमाशङ्कते प्रत्ये-
कमित्यारभ्यानधिकमित्यनेन ।

मू० प्रत्येकं स्वानुभूतात्तदुभयमधिकं संस्कृतिद्व-
न्द्वयोगात् स्मृत्यारूढं विजानन्त्यनुमितिव-
चसेर्विदमप्येवमस्तु । पारोक्ष्यं तत्स्मृति-
त्वादनधिकमिति न प्रागनिर्द्धारितांशं ज्ञान-
स्य स्पष्टदृष्टेः परिहि*तहरितस्त्वेतदस्प-
ष्टमाहुः ॥ ६८ ॥

टी० परिहरति । नेति । तत्र हेतुमाह । प्रागनिर्द्धारितेति ।
अयमत्र भावः—वाक्यार्थे तावत्प्रागविदितस्संसर्गविशेषस्सिद्ध्यति अतो
न स्मृतित्वम्, एवमनुमाने ऽपि पक्षनिष्ठं साध्यं सिध्यति अतोऽपूर्वा-
र्थप्रतिपत्त्या न स्मृतित्वसिद्धिरिति । अयमत्र निर्णयः संस्कारे सत्य-
प्यपूर्वार्थप्रतिपत्तौ न स्मृतित्वम् । अन्यदा पुनः स्मृतित्वमिति अनु-
भव एव । परोक्षापरोक्षविभागं बाह्या अप्याहुरित्याह । परिहितेति क्षप-
णकाः खलु प्रत्यक्षपरोक्षविभागं स्पष्टमस्पष्टमिति विभज्य व्याचक्षते ।

इति परोक्षानुभावासिद्धिपरिहारः ॥ ६८ ॥

सर्वं वाक्यमप्रमाणमिति वादिनं प्रतिक्षिपति । प्रत्यक्षादीति ।

मू० प्रत्यक्षादीव मानं विमतिपदवचोहेतुदोषा-

द्वभावाद्वाक्यत्वादप्रमाणं विमतमिति यदि
स्वोक्तिबाधादयः स्युः । अव्युत्पन्नस्य बोधं
न जनयति वचस्संगतिज्ञानहानेल्लिङ्गं व्या-
प्तिप्रतीतिः पुरत इव न चावदमेतावता-
ऽस्य ॥ ६६ ॥

टी० विप्रतिपन्नं वाक्यं प्रमाणं कारणदोषबाधकप्रत्ययाद्य-
भावादिति हेतुः, दृष्टान्तः प्रत्यक्षमनुमानं वा । अत्र प्रत्यनुमानमाशङ्क्य
परिहरति । वाक्यत्वादिति । स्वोक्तिबाधः—स्वाभ्युपगमबाधः स्वप्र-
तिपत्तिबाध इत्यादिकमूह्यं सर्ववाक्याप्रामाण्ये स्वाचार्य्यवचनस्यापि
सर्वशब्दार्थत्वेन स्वमतपरमतविभागो न स्यादित्यर्थः । यदि शब्दः
प्रमाणम् अव्युत्पन्नस्याप्यर्थं बोधयेत् प्रदीपवत् न हि दीपोव्युत्पन्ना-
व्युत्पन्नविभागेनार्थमवबोधयतीत्याशङ्क्य परिहरति । अव्युत्पन्न-
स्येति । संगतिज्ञानहानेरिति वाच्यवाचकभावसंजन्यप्रतिपत्तिरागम-
स्यैवार्थावबोधनाङ्गं न तु प्रत्यक्षस्य अतस्सहकार्य्यभावादव्युत्पन्नस्य
शब्देऽर्थं नावबोधयतीति न दोषः । तत्र दृष्टान्तमाह । लिङ्गमिति ।
यथा व्याप्तिप्रतीतिशून्यस्य लिङ्गं साध्यप्रतीतिं न जनयति नैतावता
लिङ्गस्य दोषः एवमागमस्येति ।

इति निर्दोषवाक्यप्रामाण्यम् ॥ ६६ ॥

अत्र शब्दस्य बोधकत्वशक्तिसमर्थनेन सन्तुष्टः कश्चिदाह
अव्युत्पन्नेऽपि शब्देऽर्थप्रत्यायक इति तं प्रतिब्रूते । वक्तीति ।

मू० वक्त्री व्युत्पत्तितः प्राग्यदि निजविषयं वा-
ग्विभक्त्यन्वयादौ किं व्युत्पत्त्या तिरश्चा-

मपि न कथमितो बालकानाञ्च बोधः ।
 स्वार्थशब्दस्तदा चेत्तदपि न विषयैस्तस्य
 साम्यात्तदन्यैरव्युत्पन्नत्वतो वा स्वमपि न
 गमयेदेष तद्वत्स्ववाच्यम् ॥ ७० ॥

टी० अत्र वक्त्रेति किं शक्तिमात्रमभिधीयते किं वा वचन-
 क्रियासम्बन्धः पूर्वस्मिन् पक्षे नास्माक्रमपि विप्रतिपत्तिः शब्दशक्ते-
 र्निर्त्यत्वादुत्तरं पक्षमनुवदति । वक्त्रो व्युत्पत्तितः प्रागिति । विभ-
 त्यन्वयाद्यैरिति वचनहेतुः प्रकृतिप्रत्ययादिभेदेन व्युत्पन्नो हि
 शब्दोऽर्थे प्रत्याययतीति भावः । अनूदितमर्थे प्रतिक्षिपति ।
 किं व्युत्पत्त्येति । स्वयमेव शब्दोऽर्थे प्रत्याययति चेद् व्युत्प-
 त्तिर्निरर्थिकैव स्यादव्युत्पन्नाच्छब्दातिरश्चां बालमूकानां च बोधः
 कथं न स्यात् नन्वव्युत्पन्नानामपि शब्दः स्वरूपं प्रतिपाद-
 यति अतःशब्दस्याव्युत्पन्नस्यापि बोधकत्वं स्वस्वरूपे दृष्टमिति
 तदिदमाह । स्वार्थ इति । दूषयति । तदपि नेति ।
 तत्र हेतुमाह । विषयैरिति । अयं भावः यथा विषयेषु
 व्युत्पन्नः शब्दोऽर्थमवगमयति एवं स्वबोधकत्वेनापि व्युत्पन्न-
 शब्दः स्वात्मानमवगमयति अन्यथा स्वात्मनि व्युत्पत्त्यभावात्
 स्वात्मानमपि नावबोधयेत् । उक्तमर्थमनुमानेनाप्युपपादयति ।
 अव्युत्पन्नत्वत इति । स्वात्मन्यव्युत्पन्नशब्दः स्वात्मानं नावगमयेत्
 यथा स्वविषये अव्युत्पन्नशब्दः स्वविषयं नावगमयति अयमत्र
 भावः शब्दस्य द्वयी शक्तिः अर्थप्रकाशकत्वं स्वस्वरूपप्रकाशकत्वञ्चेति
 अर्थप्रकाशनशक्तिः स्वयमगृहीता नार्थप्रकाशनाङ्गं भवति, एवं शब्द-
 प्रकाशनशक्तिः स्वयमगृहीता चेन्न स्वप्रकाशनाङ्गं भवति, तस्माच्छब्द

स्वार्थवत् स्वस्मिन्नपि व्युत्पन्नः स्वप्रतीतिं जनयतीति अतश्शक्तस्यापि तत्तदर्थप्रकाशनशक्तिप्रतिसन्धानमन्तरेण नार्थप्रतिपत्तिजनकत्वमिति ।

इत्यव्युत्पन्नशब्दबोधकत्ववादभङ्गः ॥ ७० ॥

सर्वस्यापि शब्दस्य संकेतपूर्वकत्वं कश्चिदाह विप्रतिपन्न-
शब्दः सांकेतिकः शब्दत्वात् भाषाशब्दवदिति तदेतदनुवदति ।
शब्द इति ।

मू० शब्दसंकेतितोऽर्थं गमयति विमतोऽपीति
शास्त्रप्रतीपं तत्कर्त्ताद्य ह्यसिद्धस्त्व च दुर-
धिगमस्सृष्टिकालेऽनुमानैः । श्रुत्या चेत्प्रत्यु-
तैतद्विभुरपि तनुते वेदतोमानरूपे व्याकृ-
त्यादेर्विरुद्धौ क्रमजनिविलयौ क्षुद्रभाषासु
नैवम् ॥ ७१ ॥

टी० परिहरति । शास्त्रप्रतीपमिति । वाचा वाचा विरुद्ध-
नित्ययेत्यादिश्रुतिविरुद्धत्वात् कालात्ययापदिष्टमित्यर्थः संकेतकर्त्ता
किमाधुनिकः किं विश्वजगत्सृष्टिकालस्यः आधुनिकश्चेन्न दृष्टः ईश्व-
रश्चेदौश्वरानुमाननिरासेन प्रागेव निरस्त इत्याह । तत्कर्त्तैति ।
श्रुतिप्रसिद्धसंकेतकर्त्तैति चेत् तद्विरुद्धमेव भवतः धाता यथा पूर्व
मकल्पयत् नामरूपञ्च भूतानां कृत्यानाञ्च प्रपञ्चनं वेदशब्देभ्य गवा-
दैः देवादीनाञ्चकार स इति नामरूपव्याकरणस्य वेदपूर्वकत्वश्रवणात्
कथन्तर्हि काठकादिसमाख्या कथं वा व्याहृत्यादेः क्रमादुपदेशः कथं
ऋग्वेदादेरनुक्रमादुपदेशः पुराणेषु व्यवह्रियते सर्वज्ञैवदभिव्यक्ति-
विशेषादित्याह । व्याकृत्यादेरिति । प्रवर्तनविशेषादेरित्यर्थः उत्प

निविलयो नामरूपे व्याकरोदिति श्रुतिविहट्टो तर्हि भाषान्तरेऽप्य-
सांकेतिकत्वं स्यादित्याशङ्क्य परिहरति । नुद्रेति ।

इति सर्वशब्दसांकेतिकत्वभङ्गः ॥ ७१ ॥

एवं व्युत्पत्तिं प्रसाध्य सिद्धे व्युत्पत्तिं साधयितुमारभते, तत्र
प्राभाकरमतमनुवदति । व्युत्पत्तिरिति ।

सू० व्युत्पत्तिः कार्य्य एव प्रथमसमुदिता वृद्धवा-
क्यात्मवृत्तौ तत्सर्वास्तत्पराः स्युर्गिर इति
यदि न क्वापि सिद्धेऽपि सिद्धेः । स्याद्वा
कार्य्यैकलक्ष्या प्रथममिह कुतश्शब्दशक्तिं
नियच्छेत्तात्पर्य्यञ्चान्यथाऽपि ह्यनितरशरणै-
र्लोकवेदप्रयोगैः ॥ ७२ ॥

टी० पूर्वं सर्वशब्दानां सांकेतिकत्वं निरस्तम्, अत्र सर्वश-
ब्दानां कार्य्य व्युत्पत्तिं वदन् प्राभाकरो निरस्यते, स ह्येवं मनुते व्यु-
त्पत्त्यायतं शब्दस्य प्रामाण्यम् आद्या व्युत्पत्तिः कार्य्य एव, वृद्ध-
व्यवहारो हि व्युत्पत्तिबीजं प्रयोजकवृद्धौ हि गामानयेति वाक्यं
प्रयुङ्क्ते प्रयोज्यश्चानयति व्युत्पित्सुरन्योऽनेन वाक्येनानुमानसद्धीचा
व्युत्पाद्यते इत्थं ह्यनुमिनेति व्युत्पित्सुः—विप्रतिपन्ना प्रयोज्यप्रवृत्तिः
कार्य्यताबुद्धिपूर्विका चेतनप्रवृत्तित्वात् अस्मत्प्रवृत्तिवत्, विप्रतिपन्ना
कार्य्यताबुद्धिः प्रयोजकवाक्यजन्या तदन्वयव्यतिरेकानुविधायित्वात्
यद्यदन्वयव्यतिरेकानुविधायि तत्तज्जन्यं यथा संप्रतिपन्नमिति, एवं
सामान्यतः कार्य्यपरत्वे प्रयोजकवाक्यस्य निश्चिते गामानय गां
ब्रधान अश्वमानय अश्वं ब्रधानेत्यादिषु वाक्येषु आवापोद्वापवशा-
द्विशेषव्युत्पत्तिरपि जायते, अतः कार्य्य एव शब्दानां व्युत्पत्तिः

तस्मान्न सिद्धरूपे ब्रह्मणि वेदान्तवाक्यानां प्रामाण्यमिति, एतदनु-
भाषते । व्युत्पत्तिरिति । परिहरति । नेति । तत्र हेतुमाह । क्वापीति ।
सिद्धे व्युत्पत्तिप्रकार उपरितनयन्ये विस्तरेण प्रतिपादयिष्यते तत्ता-
वनिष्ठतु अन्वारुह्यापि वदामः कार्यं एव व्युत्पत्तिरस्तु तथापि
सिद्धेऽपि तात्पर्यं स्यादित्याह । स्यादिति । अयं भावः
चत्वारो ह्यर्थोऽशब्दस्य मुख्यगौणलाक्षणिकतात्पर्यवृत्तिभेदेन, तत्र
मुख्यवृत्तेरेकवाचस्थानेऽपि तात्पर्यवृत्तिरन्यत्रापि संक्रमते अन्यथा
कथमृत्विक्पत्नीयजमानादिभेदेन कर्तृव्यवहारः स्फ्य*कपालपुरोडा-
शादिभेदेन करणविभागः स्वर्गस्वाराज्यपशुपुत्रादिभेदेन फलविभागः,
अतः कार्यशेषतया सिद्धम्यापि कार्यवाक्येषु तात्पर्यभूमित्वात्
व्युत्पत्तेः कार्यपरत्वनिर्वन्धोनिर्निवन्धनः ॥

इति सर्वशब्दानां कार्यपरत्वमङ्गः ॥ ९२ ॥

इत्थं कार्यं एव व्युत्पत्तिरिति नियमाङ्गीकारेण कार्यता-
त्पर्यशेषतया सिद्धेऽपि तात्पर्यमुक्तम् । इदानीं सिद्ध एव प्राधान्येन
तात्पर्यं संभवति कोऽसौ पाञ्चाल इत्यादिषु तथा दृष्टेरिति वदन्तं
सिद्धपरवादिनं तत्पञ्चानुवादपूर्वकं प्राभाकरं प्रतिक्षिपति । कोऽसौ-
विति ।

मू० कोऽसौ पाञ्चाल इत्यादनुभवतु वचस्सिद्ध-
तात्पर्ययोगं शास्त्रं कार्यैकशेषं गमयति
निखिलं सिद्धमित्यर्द्धरम्यम् । यत्र ज्ञानं पुम-
र्थस्तदवधिवचनं तत्र बाधोऽपि नास्मिन्नातो-

* विभागः ।

† एककपालेति पुस्तकान्तरपाठस्तु चिन्त्यः ।

**नाट्यादिनीतिर्निधिवचननयादन्यथा स्या-
द्विरोधः ॥ ७३ ॥**

टी० अयमस्य भावः लौकिकवाक्यं सिद्धपरमस्तु वेदिक-
वाक्यं सर्वमपि कार्यपरमेव सिद्ध्यन्तु कार्यशेषतया वदतीति तदूषयति ।
अर्द्धुरम्यमिति । कानिचित्सिद्धपराणि कानिचित्कार्यपराणीति विभा-
गस्य दर्शनादर्द्धुरम्यत्वमुच्यते, पुरुषार्थपर्यवसायित्वं हि वाक्यस्य
प्रामाण्ये तन्त्रं, तत्र तत्र गृहे निधिरस्तीत्यादौ प्रतिपत्तिमात्रेण
ज्येतिष्ठोमादिवाक्येषु स्वर्गादिफलप्रतीत्या अतो ब्रह्मज्ञाने स्वरूपेण
पुरुषार्थत्वान्न पुरुषार्थान्तरापेक्षा । तर्हि बालोपच्छन्दनादिवाक्यवदर्थ-
तथात्वं न स्यादिति चेन्न स्याद् बाधाभावेन स्वतःप्रामाण्यस्यैव
न्यायप्राप्तत्वात् तत एव न नाट्यादिनीतिः, नाट्यादावर्थानुकारमात्रेण
प्रीतिः नाचानुकारप्रतीत्या प्रीतिः, अपि तु स्वगृहेनिहितनिधिसद्भाव-
प्रतीत्या, इत्थं बाधविधुरेष्वर्थतत्त्वेषु प्रामाण्यानङ्गीकारे कार्यवाक्येऽपि
प्रामाण्यं न स्यादिति कण्ठगतजीवितमेव वेदप्रामाण्यमिति भावः ।

इति ब्रह्मस्वरूपपरवाक्यानां विधिशेषत्वमन्तरेण प्रामा-
ण्यनिरूपणम् ॥ ७३ ॥

इदानीमाद्यव्युत्पत्तिः प्रकारचयेण सिद्ध्यर्थेऽपि कर्तुं शक्येति
वक्तुमारभते । कस्मैचिदिति ।

**मू० कस्मैचिज् ज्ञापयैतत्त्वमिति परकृतां वीक्ष्य
चेष्टां तदन्यस्तस्मै ब्रूते ततस्तद्गमकमिह
वचोवेत्ति चेष्टाविदन्यः । तत्तद्वाच्येषु शब्दै-
र्हितविदभिहितैरङ्गुलीयागपूर्वं जानन्नन्यत्र
तत्तत्स्वहितजनकृतिं शिक्षणार्थामवैति ॥ ७४ ॥**

टी० एषा किल काचित्प्रक्रिया पुत्रस्ते जात इति देवदत्ताय
ज्ञापयेति केनचिन्नेष्टया बोध्यमानः क्वचिद्* गत्वा तस्मै देवदत्ताय
तं वक्ति तेन सह गतः कश्चिदन्यो व्युत्पत्सुर्मूकवच्चेष्टाविशेष-
ज्ञस्तद्वाक्यं श्रुत्वा व्युत्पद्यते एतद्वाक्यं पुत्रजन्मद्वयार्थप्रतिपादकमिति
तदिदमाह । ततस्तदिति । प्रकारान्तरेण प्रतिपदव्युत्पत्तिनिरूपणेन
सिद्धे व्युत्पत्तिं दर्शयति । तदिति ॥

ततश्चन्द्रवाच्येषु शिशुपशुपन्निमृगादिष्वम्बातातमातुलादिभि-
र्हितविद्विरभिहितैश्शिशुपश्वादिशब्दैस्साकमङ्गुलीनिर्देशपूर्वकं जानन्
प्रतिपाद्यमानस्ततस्त्वहितप्रवृत्तिमन्यवापि शिञ्जणार्थां व्युत्पादनार्था-
मवैति ।

अयमत्र क्रमः शिञ्जको जनः कञ्चिद्वालमङ्गुलीनिर्देश-
पूर्वकं तेषुतेष्वर्थेषु ततश्चन्द्रान् प्रयुङ्क्ते पश्चादङ्गुलीनिर्देशमन्तरेण
वदति व्युत्पत्सुस्तच्छृणोति चेष्टापरिज्ञानवत्त्वाद्भुत्पादकानां प्रवृत्तिं
व्युत्पादनार्थां जानाति ततश्चेष्टामन्तरेणापि शब्दमात्रादेव स्वप्रति-
पत्तिं दृष्ट्वा शब्दस्य बोधकत्वशक्तिं जानाति अयं शब्द इममर्थे
बोध्ययति शब्दार्थयोस्संबन्धान्तरं न दृश्यते संकेतयिता चान्यो न
दृष्टः परिशेषाद् बोध्यबोधकभावेनैवायं शब्द इममर्थे बोध्यतीति
व्युत्पद्यते ॥ ७४ ॥

अयञ्चान्यः प्रकारः देवदत्तस्य पुत्रे जाते कश्चिद् गत्वा
पुत्रस्ते जात इति वदति तत्पश्यन् बालकस्तन्मुखविलासेन
तस्यानुकूलवृद्धिं जानन्नेतद्वाक्यं सन्निहितानुकूलरूपपुत्रजन्मप्रतिपा-
दकमिति व्युत्पद्यते तदिदमाह । कश्चिदिति ।

मू० कश्चित् कस्यापि पुंसस्सुतजनिमिह तत्प्री-
तिकृत्वञ्च जानँस्तज्जन्मोक्तिप्रहृष्टे पितरि
सुतजनेर्वेत्ति तद्वाच्यभावम् । शक्यन्तद्वर्षहे-
तुस्स इति नियमनं सन्निधानादियुक्तेरासी-
दत्सु प्रसूत्यादनियतिकथनं कार्य्यवाक्येऽपि
शक्यम् ॥ ७५ ॥

टी० अयमवान्वयः कस्यापि पुंसस्सुतजनिं पुत्रजननं तस्य
च प्रीतिकृत्वं प्रीतिहेतुत्वञ्च जानन् तज्जन्मवाक्यप्रहृष्टे पितरि
सुतजनेः पुत्रजननस्य तद्वाच्यभावं वेत्ति जानाति बहुष्वपि हर्षहे-
तुषु सत्सु पुत्रजननमेव हर्षहेतुरिति विशेषनियमनं सन्निधानादि-
लिङ्गैश्शक्यम् आसीदत्सु बहुषु प्रीतिहेतुषु सुखप्रसूत्यादनियतिक-
थनं कार्य्यव्युत्पत्तावपि शक्यते वक्तुं तच्चाप्यवान्तरबहुव्यापारसंभ-
वादनियतिर्वक्तुं शक्या ॥

इति सिद्धार्थे ऽप्याद्यव्युत्पत्त्युपपत्तिः ॥ ७५ ॥

इत्थं सिद्धार्थे प्रथमां व्युत्पत्तिमभिधाय द्वितीयामपि व्युत्पत्तिं
तत्रैव वदति । शब्दस्येति ।

मू० शब्दस्यैतस्य वाच्यस्त्वयमिति च तथा वाच-
कोऽसावमुष्येत्येवं शिद्ध्येत पश्चात् कति-
पयवचसां पूर्वनिर्ज्ञातशक्तिः । इत्थं व्युत्पन्न-
तत्तत्सहपठितिवशाद्वाचकान् वेत्ति कां-
श्चिदपि लोके ते हि वेदे समधिकमिह यत्तत्तु
तत्रैव वेद्यम् ॥ ७६ ॥

टी० अस्य शब्दस्यायमर्थो वाच्यः अस्यार्थस्यायं शब्दो
वाचक इति हि काव्यादिशिक्षाप्रकारः, लोकव्यवहारोऽप्येवमेव
ज्ञापयति इमां व्युत्पत्तिं पूर्वाद्धेन दर्शयित्वा व्युत्पत्त्यन्तरमुत्तराद्धेन
दर्शयति । इत्यमिति । अयमर्थः प्रभिन्नक्रमलोदरे मधूनि मधुकरः
पिबतीति वाक्यं श्रुत्वा प्रभिन्नेत्यादिशब्दानां पूर्वव्युत्पन्नत्वाद्भुत्पन्नप-
दसहपठनसामर्थ्यात् पूर्वमभ्युत्पन्नं मधुकरपदमौचित्यादिना भ्रमरप-
रतया व्युत्पद्यत इति कांश्चिद् भ्रमरादिशब्दांस्तर्हि लौकिकश-
ब्दानामेवं व्युत्पत्तिरस्तु न वैदिकानामित्याशङ्क्याह । य इति । य
एव लौकिकास्त एव वैदिका इति हि लोकवेदाधिकरणन्याय इति
भावः । कथन्तर्हि वैदिकप्रयोगेषु वैषम्यमत आह । समधिक्रमिति ।
यल्लौकिकशब्दाद्वैदिकशब्देषु समधिकं वैषम्यं तत्प्रातिशाख्यादिव्याक-
रणविशेषावगम्यमित्यर्थः, अतः कार्यं व्युत्पत्तिसिद्धेः व्युत्पत्त्या-
दिभिर्बहुभिर्लौकिकव्यवहारसहितैरभिधानपठितैर्व्याकरणप्रक्रियादिभिः
प्रातिशाख्यादिभिरसाधारणहेतुभिस्सिद्धे वा कार्यं वा सर्वत्रापि
व्युत्पत्तिस्समानस्वभावेति नैकत्र व्युत्पत्तिनियमः कार्य इत्यर्थः ।

इति सिद्धार्थे द्वितीयादिव्युत्पत्तिकारः ॥ ७६ ॥

अस्तु प्रत्यक्षेषु पदार्थेषु एतादृशी व्युत्पत्तिः अप्रत्यक्षेष्विन्द्रा-
दिषु सिद्धेषु व्युत्पत्तिर्न युज्यत इत्याशङ्कते । व्युत्पाद्यमिति ।

मू० व्युत्पाद्यं नाप्रतीतं प्रसजति विदिते नैर-
पेक्ष्यं श्रुतीनामिन्द्राद्यर्थे पदानामिति दुर-
धिगमा नामतेत्यप्ययुक्तम् । अप्रत्यक्षेषु सिंह-
प्रभृतिषु वचनैः कैश्चिदारण्यकोक्तैर्युत्प-
द्यन्ते हि पौराः स्वयमपि च वदन्त्येवम-
त्रापि वार्त्ता ॥ ७७ ॥

टी० किमप्रतीते व्युत्पत्तिरुत प्रतीते अप्रतीतं तावद्बुत्पाद्य
न प्रसजति न भवतीत्यर्थः, प्रतीते व्युत्पाद्ये प्रतीतत्वादेवाप्राप्तार्थ-
प्रत्यायकश्रुतिनैरपेक्ष्यप्रसङ्ग इति इत्थं सतीन्द्राद्यर्थे पदानां नामता
दुरधिगमेति एतदयुक्तमित्याह । इत्यपीति । अयुक्तिमेवोपपादयति ।
अप्रत्यक्षेऽपि । विहादिष्वगमाद्बुत्पत्तिर्नास्ति अपि तूपमानात्
अत एवोक्तमुपमानवादिभिः ।

सादृश्यस्यानिमि*तत्त्वान्निमित्तस्याप्रतीतितः ।

समयोदुर्ग्रहः पूर्वं शब्देनानुमयाऽपि वा ॥

इति चेदुक्तन्तु तत् सादृश्योपमानस्यैवाभावात् अन्यथा
वैदिकेन्द्रादिशब्दानां नित्याव्युत्पत्तिप्रसङ्गात् नित्यादृष्टत्वादिन्द्रादि-
जातेः, कथन्तर्ह्यप्रत्यक्षे गवयत्वे गवयशब्दव्युत्पत्तिः कथं वा
प्रत्यक्षत्वप्रसङ्गविधुरेन्द्रादिसामान्ये तत्र वक्रभिप्रायमाश्रित्य व्युत्प-
द्यते अयं खलु वक्रुरभिप्रायः सहस्राक्षत्वादुपलक्षिता काविज्जाति-
रिन्द्रशब्दार्थ इति तदन्यत्रापि समानं गोसादृश्योपलक्षिता कावि-
ज्जातिर्गवयशब्दार्थ इति । किञ्च वक्रभिप्रायानङ्गीकारे प्रत्यक्षेऽपि
घटादौ व्युत्पत्तिर्न स्यात् तथा हि कश्चित्कोघट इति पृच्छति
व्युत्पादकः पुनरयं घट इति वक्ति विशेषं दर्शयति व्युत्पत्तिस्तुश्च
तावता व्युत्पद्यते तत्रैकस्यां व्यक्तौ व्युत्पन्नस्य व्यक्त्यन्तरे घटप्रती-
तिर्न स्यात् वक्रभिप्राय एव तत्र शरणम् एतज्जातीयो घट इति
वक्रुरभिप्रायः तेन तज्जातीये व्युत्पद्यते तदभिप्रायाभिज्ञोव्युत्पत्तिस्तु-
रिति । एवन्तर्कसहकृतेन वक्रभिप्रायपरिशोधनेन गवयत्वादौ गवया-
दिशब्दं व्युत्पद्यते व्युत्पत्तिस्तुः किमिह निरर्थकोपमानकल्पनेनेति न

केवलं सिंहादिशब्दव्युत्पत्तिर्व्यवहारोऽपि दृश्यत इत्याह । स्वय-
मिति । दृष्टान्तदृष्टमर्थं पक्षे योजयति । एवमिति । वार्ता प्रवृत्तिः ।

इत्यप्रत्यक्षपदार्थव्युत्पत्तिप्रकारः ॥ ७७ ॥

यदि जातिवाचकत्वं शब्दस्य तर्हि विशिष्टविषयत्वं न स्यात्
इत्याशङ्कते । व्यक्तिरिति ।

मू० व्यक्तिः शब्दैर्न बोद्ध्या यदि न खलु भवे-
दन्वितज्ञप्रसिद्धिस्तच्छक्तिर्व्यक्तिमात्रे न च
भवति यतः स्वोपलम्भादिबाधः । धर्मा
धर्मी च नैकं किमपि न च तयोर्भिन्नयोर-
प्यभेदस्तस्मात्तां तद्विशिष्टामभिदधति पदा-
न्यन्यथागत्यभावात् ॥ ७८ ॥

टी० परिहरति । न खल्विति । व्यक्तिविषयत्वाभावे कथ-
मन्वितज्ञप्रसिद्धिः अन्वयस्य व्यक्तिनिष्ठत्वात् यदि व्यक्तिमात्रे शक्तिः
तच्च न भवति उपलम्भादिबाधात् व्यक्तिमात्रे शब्दशक्तावनुवृत्तव्य-
वहारादिबाध इत्यर्थः । तर्हि धर्मा धर्मी चैकम् अथवा भिन्नाभि-
न्नमित्याशङ्क्य पक्षद्वयमपि क्रमेण प्रतिक्षिपति । धर्म । इति । न
चेति अतो जातिविशिष्टा व्यक्तिरेव शब्दार्थ इति निगमयति ।
तस्मादिति । तदेवोपपादयति । अन्यथा गत्यभावादिति । अयमर्थः
केचिच्छब्दा जातिमात्रवाचकाः जातिस्सामान्यमित्यादयः केचि-
श्चक्तिवाचकाः व्यक्तिः स्वरूपमित्यादयः । अपरे पुनर्जातिविशिष्ट-
व्यक्तिवाचकाः गौरश्च इत्यादयः, तत्र पूर्वकोटिद्वयविलक्षणतृतीय-
कोटिवाचकाश्शब्दा जातिविशिष्टव्यक्तिवाचिन इति ॥

इत्याकृतिशब्दानां विशिष्टवाचित्वम् ॥ ७८ ॥

कौमारिलास्त्वेवं प्राहुः जातिवाचिनश्शब्दा व्यक्तं लक्ष-
यन्तीति तदयुक्तमित्याह । जातिमिति ।

मू० जातिं व्यक्त्या विहीनां स्पृशति न धिषणा
तेन जातौ प्रवृत्ता शक्तिर्व्यक्तिं स्पृशेच्चेत्
स्थित इह वचसां तद्विशिष्टावगाहः । जाते-
र्बाधः स्वहेतोः स्थितिरपि हि भवेत् क्वापि
गोत्वोक्तिनीत्या शब्दात्तत्पारतन्त्र्यं स्फुरति
यदि पराबोधने तन्न शक्यम् ॥ ७९ ॥

टी० व्यक्तिशून्यां जातिं कदाचिदपि न स्पृशति धिषणा
तेन जातौ प्रवृत्ता शब्दशक्तिर्व्यक्तिमपि स्पृशतीति वक्तव्यं तथा
चेद्वचसां जातिविशिष्टव्यक्त्यवगाहनं स्थितमेव तथा च शक्तिर्विशिष्ट
इति भवतैवेतत् भवति । तदेव विवृणोति । जातेर्बाध इति । जातेः
प्रतिपत्तिः स्वकारणादवस्थानञ्च कुत्राप्याधारविशेषे तत्र दृष्टान्तमाह ।
गोत्विति । यथा गोत्वशब्दे गोर्भावो गोत्वमिति गोशब्दप्रतिपत्ति-
मन्तरेण प्रतिपत्तिर्न भवति गोशब्दमन्तरेण भावविषयस्य त्वप्रत्यय-
स्यानुत्पत्तिः एवं गोत्वस्य प्रत्ययस्थितौ तदाधारभूतगोस्वरूपसापेक्षे
इत्यर्थः । अस्तु गोत्वस्य पारतन्त्र्यस्फुरणं ततः किं शब्दशक्तेरि-
त्यत आह । शब्दादिति । शब्दाद् गोत्वस्य व्यक्तिपारतन्त्र्यं
यदि स्फुरति तदा परस्य व्यक्तिद्रव्यस्याबोधने जातेस्तत्पारतन्त्र्यं
शब्देन बोधयितुं न शक्यम् अतो गवादिशब्दशक्तिर्व्यक्तिपर्यन्तेति ।

इति विशिष्टवाचिनां विशेषणमात्रे शक्तिनिष्कर्षानुप-
पत्तिः ॥ ७९ ॥

उक्तमपि दूषणं सम्यग्जनानः पूर्वपक्षी लघुत्वावलम्बनेन
लक्षणापक्षं पुनर्दृढयति । जाताविति ।

मू० जातौ शक्तिर्लघुत्वाद् भवति च वचसां
भाषणं जातिमात्रे भेदानिष्कर्षकेभ्यस्त्वह
परमजहल्लक्षणाया निरुद्धिः । इत्युक्तं कैश्चि-
देवं यदि भवति तदोपाधिशब्देऽपि नीति-
र्मन्दं वैषम्यमात्रं भवतु च नियतिः प्रत्ययै-
र्ल्लक्षणायाः ॥ ८० ॥

टी० अयमर्थः जातावेव शक्त्यङ्गीकारे शब्दस्य शक्तिलाघवं
भवति अतो वचसां भाषणमभिधानं जातिमात्रे तर्हि गोत्वशब्दाद्
गोशब्दस्य जातिवाचित्वे को भेदस्तच्चाह । भेद इति । गोत्वशब्दे
गोत्वजातिमेव प्राधान्येनाह गोशब्दस्त्वनिष्कर्षकत्वादजहल्लक्षणा-
निरुद्ध्या गोत्ववत् तदाधारभूतां गामपि प्रकाशयति अयमेव
निष्कर्षकानिष्कर्षकभेदः । इमं पक्षमनुवदति । इत्युक्तं कैश्चिदिति ।
एतत्प्रतिबन्ध्या दूषयति । एवमिति । तर्हि उपाधिशब्देऽपीयं नीति-
रनुसन्धेया तच्चाप्युपाधावेव शब्दशक्तिः उपाधिमति निरुद्धलक्षणेति
तदेतदाह । तदेति । गवादिशब्दस्तु जातिशब्दः अन्यस्तूपाधि-
शब्द इति वैषम्यं मन्दमेव प्रयोजकं न्यायसाम्ये वैषम्यमात्रस्याप्र-
योजकत्वात् अत उपाधिशब्दवज्जातिशब्दस्यापि धर्मिपर्यन्ताभि-
धानमपरित्याज्यं कथन्तर्हि गङ्गायां घोष इत्यादिषु लोके लाक्षणि-
कव्यवहारनियमः, तच्चाह । भवत्विति । प्रतीतिरेव हि सर्वत्र शरणं
प्रतीतिश्च व्युत्पत्त्यधीना व्युत्पत्तिश्च व्युत्पादकपारम्पर्यादेव नियता
व्युत्पादकाश्च गोशब्दं गोत्वाधारद्रव्यविषयतया व्युत्पादयन्ति

गोत्वशब्दं पुनर्भावविषयतया अतोनिष्कर्षकानिष्कर्षकनिर्णयसिद्धि-
रिति ।

इति व्यक्तिलक्षणापन्नभङ्गः ॥ ८० ॥

एवं जातिशब्दवद् गुणशब्दस्यापि द्रव्यपर्यन्ताभिधानं
कथन्ताहि गुणवाचिशब्दे मत्वर्थीयाः शुक्लवान्मधुरवानित्यादि तत्रा-
ह । मत्वर्थीयेति ।

मू० मत्वर्थीयानुशिष्टिर्गुणवचनगणे वैभवात्स्या-
दसौत्री शक्तिस्तत्रापि तत्तद्गुणवति नियता
जातिशब्दाविशेषात् । निष्कृत्येषां प्रयोगे
क्वचिदगतितया द्रव्यवृ*त्तिर्निरुद्धा शक्ति-
स्साम्ये विभक्तेस्तदवधिररुणाधिक्रियाया-
मभाषि ॥ ८१ ॥

टी० द्रव्यपर्यन्ताभिधानशक्तिमत्सु गुणवचनेषु मत्वर्थीया-
भिधानं वैभवादेव न पुनर्मत्वर्थीयप्रत्ययावश्यंभावात् असौत्री-तथा
सूत्रकारोपदेशाभावादित्यर्थः । यत्र शुक्लवान्मधुरवानिति मत्वर्थीय-
व्यवहारः तत्रापि शब्दशक्तिर्धर्मिपर्यन्ता जातिशब्दाविशेषाज्
जातिशब्दवद् गुणवाचिनोऽपि तस्य धर्मिपर्यन्ताभिधानशक्तेरपि
विद्यमानत्वात् द्वयी हि प्रवृत्तिशुक्लादिशब्दानां लोकव्यवहारानुरो-
धेन कदाचिद् गुणमात्रपरत्वं शुक्लो गुण इति, कदाचिद् गुणिपर्य-
न्ताभिधानं शुक्लः पट इति एषां शुक्लादिशब्दानां निष्कृत्य प्रयोगे
द्रव्यपर्यन्ताभिधानशक्तिर्निरुद्ध्यते तदा मत्वर्थीयप्रत्यययोगः
स्यात् विभक्तेस्साम्ये समानाधिकरणपदप्रयोगे पटः शुक्ल इत्यदौ

द्रव्यपर्यन्ताभिधानं शरीरकशास्त्रनिर्णयितारुणाधिकरणन्यायेन
भाष्यकारैरेवाभाषीत्यर्थः । अत एव गुणे शुक्रादयः पुंसि गुणिलि-
ङ्गास्तु तद्वतीति असौचलिङ्गनियमोऽप्युपपद्यते ॥

इति गुणवचनशब्दानां द्रव्यपर्यन्ताभिधायित्वम् ॥ ८१ ॥

एवं जानिगुणवाचिनोर्द्रव्यपर्यन्तत्वमुक्तमिदानीं द्रव्यवा-
चिनां देवादिशब्दानामात्मपर्यन्तत्वमुच्यते । जीवमिति ।

मू० जीवं देवादिशब्दो वदति तदपृथक्सिद्धभा-
वाभिधानान्निष्कर्षाभावयुक्ताद् बहुरिह च
दृढो लोकवेदप्रयोगः । आत्मासंबन्धकाले
स्थितिरनवगता देवमर्त्यादिमूर्त्तैर्जीवात्मा-
नुप्रवेशाज्जगति विभुरपि व्याकरोन्नाम-
रूपे ॥ ८२ ॥

टी० देवादिशब्दो जीवं वदति जीवापृथक्सिद्धदेवादिशरी-
ररूपभावाभिधानान्निष्कर्षकविपक्षाविधुरत्वात् अत्र किं प्रमाणमित्य-
चाह । बहुरिति । सर्वत्रापि शब्दार्थनिर्णये विशिष्टप्रयोग एव शरणम्
अस्ति च देवादिशब्दानामात्मपर्यन्ताभिधाने लोकप्रयोगः देवो
मनुष्यः पशुमृग इत्यादि, तथा वेदप्रयोगोऽपि चत्वारः पञ्चदशरा-
चादेवत्वं गच्छन्तीति, वाचिकैः पद्मिभृगतामित्यादिः तत्रापृथक्
सिद्धविशेषणत्वमेव व्यवहारनियमे तन्त्रम् अस्ति चापृथक्सिद्धत्वं
शरीरिणा शरीरस्य तदिदमाह । आत्मासंबन्धकाले देवमनुष्यादि-
मूर्त्तैः स्थितिरनवगतेति । न हि मृतस्य शरीरं जगमपि तत्संस्थानसं-
स्थितमवतिष्ठते न केवलं लोकप्रसिद्धिः जीवात्मानमनुप्रविश्य नामरूपे
व्याकरोदीश्वर इति हि वेदप्रसिद्धिः अतोऽविच्छरीरको जीवः

अचिज्जीवशरीरक ईश्वर इति चेतनाचेतनशब्दानां भगवत्पर्य-
न्ताभिधानं युक्तमिति भावः ॥

इति देवादिशब्दानां शरीरपर्यन्तत्वम् ॥ ८२ ॥

अथ देवादिशब्दानां सर्वशरीरत्वेनावस्थितपरमात्मपर्यन्त-
त्वमुक्त्वा भगवत्सर्वशरीरत्वसिद्ध्यर्थं शरीरलक्षणं लक्षयति ।
संस्थानेति ।

मू० संस्थानैक्याद्यभावे बहुषु निरुपधिर्दहशब्द-
स्य रूढिल्लोकाम्नायप्रयोगानुगतमिह ततो
लक्ष्म निष्कर्षणीयम् । अव्याप्तत्वादिदुःस्यं
परमतपठितं लक्षणन्तत्र तस्माद्वहीतुल्या-
श्रयं यद्वपुरिदमपृथक्सिद्धिमद्रव्यमस्य ॥ ८३ ॥

टी० अयं भावः संस्थानैक्यं जात्यैक्यं कारणैक्यं कार्यैक्यमि-
त्यादिनियामकविशेषाभावे ऽपि देवमनुष्यपशुमृगपक्षिसरीसृपवृक्षगु-
ल्मलतादिषु शरीरशब्दस्य रूढिरुपलभ्यते अथ च लोकाम्नायप्रसिद्धानु-
गुणं लक्षणमिह निष्कर्षणीयम् इदन्तु सर्वसाधारणन्यायप्रदर्शनम् अथ-
चेष्टेन्द्रियार्थाश्रयश्शरीरमिति परमतपठितं लक्षणमव्याप्तिदोषदुष्टं
तथा हि प्रयत्नवदात्मसंयोगासमवायिकारणिका क्रिया चेष्टा यदाहुः
चेष्टा हिताहितप्राप्तिपरिहारार्थः स्पन्द इति इदञ्च लक्षणमीश्वरशरी-
रतया श्रुतिप्रमितेषु कालादिषु नास्तीत्यव्याप्तिः तथा प्रतिक्षणपरिणा-
मिषु निद्राणकुम्भकर्णादिशरीरेष्वव्याप्तिस्सुप्रसिद्धा कुम्भकर्णशरीरे
जागरावस्थायां चेष्टाऽस्ति चेत् किमनेन शरीरान्तरमेव तत् अन्यथाऽऽ-
हारपरिणामविशेषेण प्रतिक्षणपरिणामकथनस्य भावत्कस्योद्भ्रान्तज-
ल्पितत्वप्रसङ्गात् चेष्टाश्रयसजातीयत्वं शरीरत्वमिति चेत् केयं जातिः

शरीरत्वमेवेति चेन्न शरीरत्वजातेरभावात् अन्यथा त्वदुक्तजाति-
संकरप्रसङ्गात्, न हि शरीरत्वस्य पृथिवीत्ववत् परापरभावो निरू-
पयितुं शक्यते, शरीरत्वव्यतिरिक्ता कापि जातिरिति चेत् सापि संकर-
दोषेण परास्यते तुल्यन्यायत्वात् तर्हि जातिं मुक्त्वा चेष्टाश्रयसालक्षण्यं
शरीरलक्षणमिति वदाम इति चेत् किन्तत्सालक्षण्यं शरीरलक्षण-
लक्षितत्वमिति चेन्न शरीरलक्षणस्यैव निरूप्यमाणत्वात् न ह्यद्यापि
शरीरलक्षणं निरूपितं येनैतैत्परिग्रहान्निद्राणशरीरस्य शरीरत्वमुप-
पाद्येत यदा कदाचिच्चेष्टाश्रयत्वं शरीरलक्षणमिति वचनमत्यन्तज-
घन्यमेव निद्राणशरीरस्य कदाचिदपि चेष्टाश्रयत्वाभावात् चेष्टाश्रय-
त्वाहत्वमिति चेत्तदपि न नित्यानुपलब्धचेष्टस्य निद्राणशरीरस्य
चेष्टाश्रयत्वाहताया अभावात् । अद्यापि शरीरजातीयत्वादस्यैवतेति
चेन्न जातेर्निरस्तत्वात् अद्यापि शरीरशब्दार्थानिरूपणेन तज्जातीय-
त्वस्य वक्तुमेवाशक्यत्वात् । किञ्च शरीरावयवानां चेष्टाश्रयत्वेन शरीर-
त्वप्रसङ्गः, अत एवान्त्यावयवीति विशेषयाम इति चेन्न शरीरोपगृम्भ-
केषु भूतान्तरेष्वपि प्रसङ्गात् तेषामन्त्यावयवित्वं नास्तीति चेन्न तैरा-
रभ्यस्यावयव्यन्तरस्यादर्शनात् कालान्तरे भविष्यतीति चेत् तर्हि
शरीरारभ्यमप्यवयव्यन्तरं कालान्तरे भविष्यतीति तत्राप्यन्त्यावय-
वित्वं न स्यात् तर्ह्युपगृम्भकानां चेष्टाश्रयत्वमेव नास्तीति चेत् शरी-
रस्यापि तर्हि चेष्टाश्रयत्वं न स्यात् न ह्युपगृम्भकमन्तरेण शरीरमपि
चेष्टते । किञ्च प्रयत्नवदीश्वरसंयोगासमवायिकारणेषु भूकम्पादिषु पृथि-
व्यादीनामीश्वरशरीरत्वं भवतैवाङ्गीकृतं स्यात् तत्रादृष्टवदात्मसंयोगो-
ऽसमवायिकारणमदृष्टवांश्च जीवः अतो नेश्वरसंयोगासमवायिकारण-
कत्वमिति चेत् को ब्रवीति नियमम् ईश्वरसंयोगस्यापि कारणत्वात्
असमवायिकारणलक्षणोपेतत्वात् तल्लक्षणलक्षितत्वेऽपि तत्कारण-

त्वाभावे जीवसंयोगोऽप्यसमवायिकारणं न स्यात् इत्थं भोगाश्रय-
 त्वमपि दुष्टं पूर्वोक्तदूषणकलापदूषितत्वात् इन्द्रियाश्रयत्वमपि शोध-
 यामः, अत्राश्रयत्वं समवायिकारणत्वञ्चेदिन्द्रियावयवेषु व्यभिचारः,
 वस्त्वन्तरसमवायिकारणत्वेऽन्त्यावयवित्वमपि व्याहन्येत संयोगि-
 त्वमाचञ्चेत् पूर्वोक्तदूषणकलापान्न मुच्यते । किञ्च इन्द्रियान्तर-
 संबन्धनियते त्वगिन्द्रिये व्यभिचारः तथा त्वगिन्द्रियसंबन्धनिय-
 तेष्विन्द्रियान्तरेष्वपि व्यभिचारः उत्पाटितस्याक्ष्यत्वगिन्द्रियसंब-
 न्धनियमो नास्तीति चेन्न उत्पाटनावस्थायामेवाक्ष्यः स्वावयवसंघो-
 भेण विनष्टत्वेनाक्ष्यस्मद्भावाभावात् केवलं गोलक्रमाच्चमुपलभ्यते एवं
 त्वगिन्द्रियोपपृम्भकेष्वपि व्यभिचारो वाच्यः शरीरमेव त्वगिन्द्रियो-
 पपृम्भकमिति चेत् तर्हि शरीरोपपृम्भकेषु व्यभिचारस्तदवस्थ एव
 ईश्वरशरीरतया श्रुतिशतप्रसिद्धेषु पृथिव्यादिष्वेतल्लक्षणमस्ति चेदवि-
 वाद एव प्रपञ्चवाचिनां शब्दानां परब्रह्मपरत्वेऽपि विरोधाभावात्
 नास्ति चेच्छ्रुतिविरुद्धत्वादलक्षणमेव । श्रुतिरेव गौणीति चेत् किममू-
 लमेव अथवा केनचित्प्रमाणेन अमूलञ्चेत् शब्दार्थसंबन्धनियमव्य-
 वहारस्यासंबन्धत्वप्रसङ्गः केनचित्प्रमाणेनेति चेत् किन्तत्प्रमाणं
 श्रुतिप्रयोग इति चेत् स पुनरस्मदीय एव विश्वशरीरत्वस्य श्रुतिश-
 तसिद्धत्वादस्मत्कल्पितलक्षणविरोधात् श्रुतेर्गौणत्वमुपपादयाम इति
 चेन्न परस्परश्रयात् युष्मल्लक्षणस्य लक्षणत्वे श्रुतेर्गौणत्वं तद्गौणत्वे
 च भवदुक्तलक्षणस्य लक्षणत्वमिति । एवमनेकविधदोषदुष्टत्वात् पर-
 कल्पितलक्षणप्रहाणेन सर्वप्रयोगानुगुणं शरीरलक्षणं वाच्यमित्याह ।
 अव्याप्तिः । किन्तल्लक्षणमित्यत्राह । तस्मादिति । तथा हि यस्य
 चेतनस्य यद् द्रव्यं सर्वात्मना स्वार्थे नियन्तुं धारयितुञ्च शक्यमिति
 लक्षणद्वयमुक्त्वा तच्छेयतैकस्वरूपञ्चेति तृतीयमपि लक्षणमाहुर्माध्य-

काराः, अत्र यस्येति प्रतिसंबन्धिनियमनिर्देशादन्यशरीरस्यान्यं प्रति शरीरत्वं निरस्यते चेत्तनस्येति चैतन्यविशिष्टतया प्रतिसंबन्धितया निर्देशादुर्मभूतज्ञानस्य शरीरत्वं निरस्यते, न हि ज्ञानं ज्ञानविशिष्ट-स्याधेयविधेयशेषभूतं, द्रव्यमिति गुणक्रिययोर्निरासः, सर्वोत्पत्तेति दण्डकुण्डलादीनां गर्भदासादीनां च निरासः तेषां कदाचिदेवाधेय-त्वाद्विधेयत्वात्, शक्यमिति योग्यतामाचक्रयनेन रुग्णशरीरेऽव्याप्ति-परिहारः, रुग्णस्यापि शरीरस्य धारणादियोग्यताऽस्ति रोगानुब-न्धाद्वारणादिकं प्रतिबध्यते रोगनिवृत्तौ तदेव योग्यत्वं निष्प्रतिद्वन्द्व-मवतिष्ठत इति भावः । इत्येषा दिक् ।

इति शरीरलक्षणम् ॥ ८३ ॥

इत्थं शरीरलक्षणमुक्त्वा विश्वस्येश्वरशरीरत्वेन तदपृथक्सि-द्धस्य तच्छरीरत्वप्रतिष्ठापनार्थं तदपृथक्सिद्धिमाह । शब्दैरिति ।

सू० शब्दैस्तन्वंशरूपप्रभृतिभिरखिलः स्थाप्यते विश्वमूर्त्तेरित्यंभावः प्रपञ्चस्तदनवगमतस्त-त्पृथक्सिद्धिमोहः । ओन्नादौराश्रयेभ्यः स्फु-रति खलु पृथक्शब्दगन्धादिधर्मा जीवा-त्मन्यप्यदृश्ये वपुरपि हि दृशा गृह्यते-ऽनन्यनिष्ठम् ॥ ८४ ॥

टी० तत्सर्वं वै हरेस्तनुः, ममैवांशो जीवलोकः, रूपान्तरं तद्विज कालसंज्ञं, विष्णुशक्तिः परा प्रोक्ता, यदम्बुवैष्णवः कायः, यस्यात्मा शरीरमित्यादिभिर्बिम्बमूर्त्तेर्विष्णोरित्यं भावः अपृथक्सिद्ध-विशेषणं प्रपञ्च इति स्मृतिश्रुत्योरभिधीयते यद्येवमित्यंभावः प्रपञ्चः कथन्तर्हि पृथक्सिद्धिरित्येवान्तरम् । तदनवगमत इति । ईश्वरस्य

विशेष्यभूतस्यावगमाभावाद् विशेषणभूतस्य प्रपञ्चस्य पृथक्सिद्धत्व-
व्यामोहमात्रं पामराणां, विदुषां तु परमर्षीणामपृथक्सिद्धत्वेनैव सर्वदा
प्रतीतिव्यवहारौ । अमुष्मिन्नर्थे लोकसिद्धं दृष्टान्तमाह । ओचाद्यैरिति
आश्रयग्रहणानर्हैः ओचाद्यैर्यथा शब्दादिकं पृथगेव गृह्यते स्रवमी-
श्वरग्रहणानर्हैरल्पज्ञानां प्रमाणैरीश्वरात् प्रपञ्चस्य पृथक्त्वेन ग्रहणं
युक्तमित्यर्थः । उक्तमर्थमुदाहरणान्तरेणापि द्रढयति । जीवात्मनीति ।
मनोग्राह्ये जीवात्मनि सति चक्षुषा गृह्यमाणं शरीरं न जीवविशेषण-
त्वेन गृह्यते जीवस्य चक्षुर्ग्राह्यत्वाभावात् । एवं प्रपञ्चेऽपि पामरबु-
द्धिभिर्नैश्वरविशेषणत्वेन गृह्यते नैतावता श्रुतिस्मृत्यादिप्रसिद्धमीश्व-
रापृथक्सिद्धत्वं न सिध्यतीति ॥ ८४ ॥

इति विश्वस्येश्वरापृथक्सिद्धत्वम् ।

जगतः परमात्मापृथक्सिद्धिमुक्त्वा तद्वाचिनां पदानां निष्कर्ष-
णाभिप्रायाभावे परमात्मपर्यन्तत्वमाह । निष्कर्षेति ।

मू० निष्कर्षाकूतहानौ विमतिपदपदान्यन्तरा-
त्मानमेकं तन्मूर्त्तिर्वाचकत्वादभिदधति यथा
रामकृष्णादिशब्दाः । सर्वेषामाप्तमुख्यैरगणि-
च वचसां शाश्वते ऽस्मिन् प्रतिष्ठा पाकैस्त-
स्याप्रतीतिर्जगति तदितरैः स्याच्च भङ्-
क्त्वा प्रयोगः ॥ ८५ ॥

टी० विप्रतिपन्नानि प्रपञ्चवाचकानि पदानि परमात्मवाच-
कानि निष्कर्षकेतरत्वे सति तन्मूर्तिर्वाचकत्वात् ये निष्कर्षकेतरत्वे
सति भगवन्मूर्तिर्वाचकास्ते भगद्वाचकाः यथा रामकृष्णादिशब्दा इति
विशेषतो व्याप्तिः, सामान्यतोऽपि ये निष्कर्षकेतरत्वे सति यन्मूर्तिर्वा-

चकास्ते तद्वाचकाः यथा देवमनुष्यादिशब्दा इति इत्यमनुमानम्
आगमोऽप्यस्तीत्याह । सर्वेषामिति । आप्रमुख्यैर्महर्षिभिः सर्वेषां
वचसां शाश्वते भगवति प्रतिष्ठा पर्यवसानमगणि वचसां वाच्यमु-
त्तमम्, नताः स्म सर्ववचसां प्रतिष्ठा यच्च शाश्वती इत्यादीनि प्रमा-
णानि सहस्रशस्सन्ति वेदैश्च सर्वैरहमेव वेद्य इति स्ववचनमपि,
किमनेन स्मृत्युपदेशेन श्रुतिरेव तावच्छरणं सर्वे वेदा यच्चैकं भवन्ती-
त्यादिका बहुशः प्रवर्तते कथन्तर्हि बालिशानां भगवत्पर्यन्तप्रतीतिः
सर्वेष्वपि शब्देषु न जायते अत्रोत्तरम् । पाकैरिति । तस्याप्रतीतिः
भगवत्पर्यन्तत्वाप्रतीतिः, विशेषणमात्रे प्रयोगः तदितरैर्वद्विरपि
विशेषणमात्रे क्वचिक्वचिद् भङ्क्वा प्रयोगः विशिष्टवाचिनश्शब्दस्य
विशेषणमात्रे विभज्य प्रयोग इत्यर्थः ॥

इति जगद्वाचिनां शब्दानां परमात्मपर्यन्तत्वम् ८५

यदि ब्रह्मणस्सर्वशब्दवाच्यत्वं तर्हि लोकव्युत्पत्तिविरोधः
स्याद् घटपटादिशब्दानां घटापटादिष्वेव लोके व्युत्पत्तिर्न पुरीनश्वरे
अतः कथं व्युत्पत्तिविरोधस्सोढव्य इत्याक्षिपति । व्युत्पत्तिरिति ।

मू० व्युत्पत्तिर्वाचकानां स्थिरचरविषये लो-
कतो नेश्वरादावव्युत्पन्नार्थवृत्तिस्त्वधिपति-
नयतः स्यादमुख्येति चेन्न । व्युत्पत्तेः पूरणं
हि श्रुतिशिरसि कृतं नापरोधः कथञ्चिद्दे-
हित्वञ्चाधिपत्यात् समधिकमिह खल्वक्षपा-
दप्रणीतात् ॥ ८६ ॥

टी० कथन्तर्होऽश्वरे जगद्वाचिनां शब्दानां प्रयोग इत्यत्राह ।
अव्युत्पन्नेति । यथा राजा राष्ट्रमित्यत्राधिपत्यनिबन्धनम् सामानाधि-

करण्यम् एवं जगद्वाचिनामीश्वरे प्रयोगोऽप्याधिपत्यनिबन्धन इत्यर्थः
 अचेतनम् । नेति । अयमत्र भावः प्रथमव्युत्पत्तेरपूर्णायाः पूरणमेव
 वेदान्ते क्रियते न पुनः प्रथमव्युत्पत्तिबाधः, वेदान्तश्रवणेन हि
 व्युत्पत्तिः पूर्यते कर्मकाण्डश्रवणेन देहमात्रपरतया पूर्वं व्युत्पन्नस्य
 देवादिशब्दस्य देहव्यतिरिक्तात्मपरतया व्युत्पत्तिः पूर्यते एवमत्रापि
 तदिदमाह । नेपरोध इति । नन्वीश्वरस्य जगत्कर्तृत्वमन्नपादेना-
 प्यभिधीयते किमधिकं देहित्वं भवताऽभ्युपगम्यते इत्याशङ्क्याह ।
 देहित्वमिति । अयमत्र भावः यद्यन्नपादोऽपीश्वरस्याधातृत्वविधा-
 तृत्वशेषित्वनियमेन शरीरित्वं शरीरवाचिशब्दानां शरीरपर्यन्तत्व-
 माह तमपि वयमनुमन्यामहे यदि नाह तमेवानेनोपपादनेन प्रतिक्षि-
 पामः स खलु केवलमाधिपत्यमन्नपादः प्राह वयन्तु विश्वदेहित्व-
 मीश्वरस्य विश्ववाचिशब्दवाच्यत्वञ्चेति विभागः ॥

इति ब्रह्मणः सर्वशब्दवाच्यत्वे व्युत्पत्तिविरोधपरिहारः ॥ ८६ ॥

एवं सर्वशब्दवाच्यत्वं ब्रह्मण उपपाद्य शब्दस्वरूपमेव शोध-
 यति तत्र स्फोटवादिन आहुः वर्णानां नानात्वात् ते न वाचकाः
 शब्दाश्चै प्रतीम इति ह्येकत्वेनैव शब्दप्रतीतिः अतो वर्णातिरिक्तः
 पदस्फोटः पदार्थप्रत्यायकः एवं पदातिरिक्तो वाक्यस्फोटो वाक्यार्थप्र-
 त्यायकः, न च वर्णसमुदायविवक्षया पदसमुदायविवक्षया वा वर्णानां
 पदानाञ्च एकत्वं संभवति देशतः कालतो वा तेषामेकत्वासंभवात्
 न तावताल्यादिव्यापारोच्चारितानां देशत एकत्वं संभवति एककर्ण-
 शङ्कुलीदेशसंबन्धादेकत्वमिति चेत्तर्हि सर्ववर्णानाम् एकपदत्वप्रसङ्गः,
 न च शब्दानामैककाल्यं वाचः क्रमवृत्तित्वेन क्रमेणैव तदभिधानात्
 अतः पदस्फोटो वाक्यस्फोटश्चैकत्वेनोपलभ्यमानः पदार्थं वाक्यार्थञ्च
 बोधयतीति अचेतनम् एकार्थप्रतिपादकत्वेन व्याकरणादिव्युत्पत्त्या

एकबुद्ध्युपगहेण संघातभावमापन्ना वर्णा एव पदम् एवमेकार्थप्रति-
पादनरूपकार्यावच्छिन्नानि पदार्थप्रतिपादकानि पदान्येव वाक्यम्
अत्रैक्यमेकबुद्ध्यवस्थितानां संघातभावविषयम्, अतो न विरोधः
पदतत्संघातव्यतिरिक्तस्फोटयोरनुपलम्भात् ऐक्यप्रतीतेरन्यथासिद्ध-
त्वात् एवंबुद्धिसंगृहीतानां वर्णानां पदानामर्थप्रत्यायकत्वानङ्गीकारे
स्फोटाभिव्यञ्जकत्वमपि न स्यात् तत्रापि किमेकैकस्याभिव्यञ्जक-
त्वमुत समुदायस्येति वक्तुं शक्यत्वात् अस्मदुक्तप्रक्रियया समाधाय
स्फोटाभिव्यञ्जकत्वाङ्गीकारे किमनेन स्फोटेनादृष्टचरेण अर्थस्यैव
तथा प्रतिपत्तिरस्त्विति तदेतत्सर्वमभिप्रेत्याह । न हीति ।

सू० न ह्यद्वैः केऽपि वर्णाभ्यधिकमिह विदुर्वा-
चकं सावधानाश्शब्दादर्थं प्रतीमस्त्विति च
जनवचो नैकमन्यद्वयनक्ति । सामग्यैक्यादि-
नीत्या भवति मतिरियं तादृशे वर्णसंघे
संभेदे वा पदानामिति न तदधिकः कोऽपि
शब्दो ऽपरोक्षः ॥ ८७ ॥

टी० किं प्रत्यक्षात् स्फोट उपलभ्यते तत्रावन्नास्ति प्रत्यक्षा-
भावात् नाप्यनुपपत्त्येत्याह । शब्दादिति । एकत्वं संघातविषयमि-
त्युक्तं तदेव दृष्टान्तेन विवृणोति । सामयीति । न हि सामयीव्य-
तिरेकेण कार्यकारणमिति किञ्चित्कल्प्यते तद्वदत्र वर्णपदसंघात-
व्यतिरेकेण पदवाक्यस्फोटाभिधानविषयत्वेन किञ्चिन्न कल्पनीय-
मित्यर्थः, अतो वर्णपदातिरिक्तस्फोटो न प्रत्यक्षगम्य इत्याह ।
नेति ।

इति स्फोटप्रत्यक्षत्वभङ्गः ॥ ८७ ॥

स्फोटप्रत्यक्षत्वं निरस्य स्फोटकृप्तिवादं प्रतिबन्ध्या विशदं
निरस्यति । यादृग्भिरिति ।

सू० यादृग्भिः स्फोटधीस्ते भवति भवतु तैरर्थ-
धीरेव वर्णैर्वर्णेषूक्तो विकल्पस्समगतिरुभ-
योर्वागपद्यक्रमादिः । वाक्यस्फोटेऽपि तुल्यं
तदिदमिह पदैरक्षरैर्वाऽवगम्ये स्फोटे तद्वु-
द्धिबोधे सति न च घटते तत्तदध्यास-
कृप्तिः ॥ ८८ ॥

टी० यादृग्भिर्वर्णैस्ते स्फोटधीर्भवति तैरर्थधीरेव भवतु व-
र्णेषूक्तो विकल्पः स्फोटाभिव्यक्तावपि समगतिः उभयोर्वादिप्रतिवादि-
रित्यर्थः । यद्वा पक्षप्रतिपक्षयोः पदस्फोटेऽक्तं दूषणं वाक्यस्फोटेऽपि
तुल्यमित्याह । वाक्येति । किञ्च पदैरक्षरैर्वा वाक्यस्फोटः पदस्फोट-
श्चाभिव्यज्यत इति भवदीया प्रक्रिया । एवञ्च वर्णपदाभिव्यङ्ग्यस्फोटे
तस्मिंश्च स्फोटबुद्धिबोद्धे सति स्फोटे विश्वस्यापि शब्दविशेषस्या-
ध्यास इति भवदीया कृप्तिरसमञ्जसेव तदिदमाह । न घटत
इति । स्फुटदृष्टे स्फोटे कथं वर्णाध्यासकृप्तिरित्यर्थः स्फोटेऽपि कृप्ति-
मात्रमिति चेत् कुत्र कृप्तिः शब्दब्रह्मणीति चेद् वर्णातिरेकेण किं
तच्छब्दब्रह्म वर्णानामेव श्रोत्रग्राह्यत्वेन शब्दत्वात् स्फोटस्य चानुप-
लम्भनिरस्तत्वात् ॥

इति स्फोटकृप्तिभङ्गः ॥ ८८ ॥

आगमिकस्फोटशब्दनिर्वाहमाह । शब्द इति ।

सू० शब्दो ब्रह्मेति यत्तन्मुनिभिरभिदधे स ह्य-
चिद्भेद इष्टसूक्ष्माकारस्तु सोऽर्थं न गम-

यति यतस्सत्तया नैष हेतुः । स्फोटस्त्वं वर्ण-
जुष्टस्त्विति हि यदभिहितं भारते सापि
शक्तिर्वर्णानां स्यात्तयाऽर्थः स्फुट इति घटते
स्फोटशब्दोऽपि तस्याः ॥ ८६ ॥

टी० तर्हि शब्दोब्रह्मेति तत्रतत्र मुनिभिरभिधीयते तत्कि-
मित्यत्राह । स हीति । अचिद्भेद ऋग्वेदादिरूपं शब्दमात्रं
यदि वा शब्दस्य सूक्ष्माकारः शब्दोत्पत्त्यवस्थाविशेषः स चार्थाव-
गमको न भवति शब्दस्य सतयाऽर्थावबोधकत्वाभावात् तादृशावस्था-
पन्नस्य शब्दस्यानुपलम्भविषयत्वात् तदिदं सर्वमाह । सूक्ष्माकार
इति । तर्हि स्फोटस्त्वं वर्णजुष्ट इति भारतीयास्तं कथमिति चेत्
इत्यम् अर्थस्फोटकत्वात् प्रकाशकत्वाद्वर्णानां शक्तिरेव स्फोट
इत्यभिधीयते अतो वर्णानामुत्पत्त्यवस्थाग्रहविशिष्टाचिद्द्रव्यविशेष-
व्यतिरेकेण शब्दब्रह्मेति किञ्चिन्नास्ति अर्थावबोधकशब्दशक्तिव्यति-
रेकेण स्फोटशब्दवाच्योऽपि नास्तीत्यर्थः ॥

इत्यागमिकस्फोटादिशब्दनिर्वाहः ॥ ८६ ॥

चिन्मात्रविवर्तवद् शब्दब्रह्मविवर्तत्वेन विश्वमपि वदन्तं
शाब्दिकं प्रतिनिप्य प्रतिभैव वाक्यवाक्यार्थभावेन दृश्यते न प्रति-
भातिरिक्तं किञ्चिदिति वदन्तौ बौद्धशाब्दिकाभासौ प्रतिनिपति - ।
यदिति ।

सू० यत्प्रत्येकादिकल्पे गमकविषययोरप्रतीत्या-
दिदोषाद् बौद्धाश्शब्दाश्च बुद्धिं कतिचिद-
भिदधुर्वाक्यवाक्यार्थरूपाम् । नैतद्वाह्येन
वाह्यो विदित इति मतेर्बाधकोक्तेश्च

साम्याद्वाक्यादावैक्यबुद्धेस्त्वनुकथितनयाद- न्यथासिद्धितश्च ॥ ६० ॥

टी० तत्र पूर्वार्द्धेनानुवदति उत्तरार्द्धेन परिहारं वदतीति विभागः । अयमत्र भावः प्रत्येकं वा शब्दवाच्यमर्थः सर्वे वा यदि प्रत्येकमर्थः व्यभिचारः स्यात्, सर्वस्याप्यर्थत्वे पुनरानन्त्यम् एवं प्रत्येकं वा वाचकत्वं शब्दस्य सामस्त्येन वेति विकल्प्य दूषणं वाच्यं तथा च गमकविषययोरप्रतीतिर्विरुद्धप्रतीतिर्वा भवेदिति दोषात् बौद्धाश्शाब्दाश्च केचिद् बुद्धिमेव वाक्यवाक्यार्थभावेनारोपितामाहुः एतदूषयति । नैतदिति । कुत इत्यत आह । बाह्येनेति । बाह्येन शब्देन बाह्योऽर्थो विदित इति प्रतीतेः प्रत्येकादिविकल्पेन दोषोक्तेश्च साम्याद् वाक्यवाक्यार्थयोः प्रतिभारूपत्वेऽपि किं व्यवस्थित-प्रतिभारूपत्वमुताव्यवस्थितप्रतिभारूपत्वम् अव्यवस्थितरूपत्वे लोक-व्यवहारविरोधः, व्यवस्थितरूपत्वे सैव व्यवस्था शब्दार्थयोरप्रतिभारूपत्वे स्यादिति भावः । कथन्तर्हि वाक्यपदवाक्यार्थपदार्थादिष्वैक्य-बुद्धिरिति चेद्यं पूर्वोक्तन्यायेन समुदायविषयत्वेन परिहृतमित्याह । वाक्यादाविति ।

इति प्रतिभावाक्यवाक्यार्थभङ्गः ॥ ६० ॥

वाक्यानामर्थवत्त्वे सिद्धे तेषामन्विताभिधायित्वं पदप्रति-
बन्ध्या समर्थयते । आचष्ट इति ।

सू० आचष्टे प्रत्ययश्च प्रकृतिरपि मिथः श्लि-
ष्टमित्यभ्युपेतं स्पष्टं दण्ड्यादिशब्देष्वपि
तदितरथा धीविरोधप्रसङ्गात् । अन्योन्य-
स्मारितार्थान्वितमभिदधति स्वार्थमेवं प-

**दानि स्यान्नातश्चक्रकादिर्न च पुनरभिधा
नापि वाक्यस्य भेदः ॥ ६१ ॥**

टी० द्विविधं हि वाक्यार्थप्रक्रियाभेदमाहुस्ततस्तन्निष्ठाः
अन्विधानमभिहितान्वय इति, तत्र पदैरभिहिताः पदार्था वाक्यार्थ
बोधयन्तीत्यभिहितान्वयः

पदजातं श्रुतं सर्वं स्मारितानन्वितार्थकम् ।

न्यायसंपादितव्यक्ति पश्चाद्वाक्यार्थबोधकम् ॥

इत्यन्विताभिधानम् अयमत्र श्लोकार्थः पदानि तावच्छ्रूयन्ते
श्रुतानि च व्युत्पत्त्यनुसारेण पदार्थस्वरूपाणि परस्परानन्वितानि स्मार-
यन्ति स्मृतेषु च पदार्थेष्वकाङ्क्षादिपरामर्शः, तत्रैव न्यायप्रवृत्तिः न्याय-
प्रवृत्त्या च वचनव्यक्तिविशेषाभिव्यक्तिस्संपाद्यते ततस्सम्यङ्न्यायानुगृ-
हीतानि पदानि नानापदार्थविशिष्टैकप्रधानपदार्थात्मकं वाक्यार्थम-
भिदधतीति । अभिहितान्वयवादिनस्त्वेवमभ्यधुः पदैः पदार्थाः
पृथक्पृथग्गभिधीयन्ते तच्चाभिधानं विशेषव्यक्त्यभावात् स्मारकान्न वि-
शिष्यते पदमभ्यधिकाभावात् स्मारकान्न विशिष्यत इति वचनात् ते
चाभिहिताः पदार्था योग्यत्वेन परामृश्यमानाः स्वयमेव विशेषसं-
र्गात्मकं वाक्यार्थमवबोधयन्ति न तत्र पदव्यापारः अर्थैरेवार्थविशे-
षसिद्धेः यथा कविभिरालोच्यमानाः पदार्था एव वाक्यार्थरूपमर्थविशेषं
संसर्गात्मकमवबोधयन्ति पश्चादेव शब्दरचनाप्रतिपन्नार्थानुरो-
धेन एवमवाप्यर्था एवार्थविशेषमवबोधयन्तीति । अचान्विताभिधान-
वाद्याह यथा पदे प्रकृतिप्रत्ययौ सहैवार्थं विशिष्टरूपमभिधत्तस्तथैव
वाक्येऽपि सर्वे शब्दाः सहैवार्थं विशिष्टमर्थमभिदधति तदिदमाह ।
आचष्टु इति । तदिदं मत्वर्थीयप्रत्ययसहितेषु दण्डादिशब्देष्वपि
समानमिति दर्शयति । स्पष्टमिति । उक्तार्थेन्याहकन्तर्कमाह ।

इतरथेति । उपलम्भविरोधप्रसङ्ग एव हि सर्वेष्वपि तर्केषु सारतमः यथा पदानि प्रकृतिप्रत्ययविभागेन विभक्तान्यपि विशिष्टमेकं पदार्थं वदन्ति एवं पदान्यपि परस्परस्मारितार्थविशिष्टमेकमर्थं वदन्ति अयमर्थः कार्यपरं चेद्वाक्यं संहतान्येतानि पदानि कारकविशिष्टक्रियामभिदधति सिद्धपरत्वेऽपि समानाधिकरणवाक्यं नीलमुत्पलमिति वत् नानाविशेषणविशिष्टमेकं विशेष्यं सिद्धमेवाभिदधाति वैयधिकरण्येऽपि व्यधिकरणविशेषणविशिष्टं सिद्धमसिद्धं वा विशेष्यमाचष्टे काष्ठैः स्याल्यामोदनं पवतीति काष्ठैः स्याल्यामोदनः पक्व इति वा अत्रायं सारतमोऽर्थः योग्येतरान्वितस्वार्थाभिधायीनि सर्वाण्यपि पदानि तत्रतत्र कारकपदानि क्रियान्वितस्वार्थाभिधायीनि क्रियापदं तु कारकान्वितस्वार्थाभिधायकम् एवं सिद्धपरत्वेऽपि विशेष्यपदं विशेषणान्वितस्वार्थाभिधायकं विशेषणपदञ्च विशेष्यान्वितस्वार्थाभिधायकं सर्वमेतदन्विताभिधानान्न मुच्यते गुणप्रधानभावेनैव पदार्थानां प्रतीतिरेकवाक्यत्वं न विरुध्यते इति एवमभिधानाङ्गीकारे परवाद्युक्तास्सर्वे दोषा निरस्ता इत्याह । स्यादिति । पदैरर्थप्रतीतिः अनन्तरमाकाङ्क्षादिपरामर्शः पश्चात्पदैरर्थाभिधानं ततोऽर्थप्रतीतिरिति चक्रकम् आकाङ्क्षादिपरामर्शादर्थभिधानमर्थभिधानानन्तराकाङ्क्षादिपरामर्श इत्यन्योन्याशयः उभयमपि नास्ति प्रथममर्थभिधानाभावात् स्मरणमात्रत्वात् प्रथमं प्रत्येकमर्थानाम्, अत एव न द्विरभिधानप्रसङ्गः विशेषणानां नानात्वेऽपि सर्वेषामपि पदानां विशिष्टार्थैक्यपरत्वेन वाक्यभेदप्रसङ्गेऽपि नास्ति ॥

इत्यन्विताभिधानम् ॥ ६९ ॥

इत्यमन्विताभिधानं साधयित्वा स एवान्विताभिधानवादी परैरभिहितमभिहितान्वयवादं दूषयति । स्वार्थ इति ।

सू० स्वार्थे शब्दस्स चासावपि मिलितमतौ व्या-
पृतावित्यनेकाः कल्प्यास्ते शक्तयः स्युः
कथमपि न भवेत्तादृशी शक्तिरेका । अर्थेषु
स्मारितेषु प्रथममथ च तद्योग्यतादौ विमृष्टे
शब्दैरेवान्विते धीर्मम भवति तव स्वार्थ-
बोधव्यपेतैः ॥ ६२ ॥

टी० पदानां स्वार्थबोधनशक्तिः पदार्थानां संसर्गबोधनशक्तिः
पदानामेव पदार्थेषु संसर्गबोधनशक्त्याधानशक्तिरिति शक्तिचयं कल्प्यम-
भिहितान्वयवादिनः स चासावविति शब्दश्चार्थश्चेत्यर्थः मिलितमतौ
शब्दा अपि व्याप्रियन्त इति वक्तव्यमभिहितान्वयवादिना अर्थे संस-
र्गबोधनशक्त्याधानशक्तेश्शब्दनिष्ठत्वादिति भावः । नन्वेकैव शक्तिः
अर्थप्रतिपादनं संसर्गप्रतिपादनं च तद्द्वारा करोति तन्न तत्तच्छ-
क्तीनान्नियतविषयत्वात् तदिदमाह । कथमपीति । अस्माकं पुनरेकैव
शक्तिर्योग्येतरान्वितं स्वार्थमभिदधातीति लाघवं प्रथमं स्मरणं न
तत्राभिधान व्यापारः अथ च परामर्शः तत्रापि न शब्दव्यापारः केवलं
विशिष्ट एवार्थे शब्दव्यापारः अत एव शाब्दत्वं वाक्यार्थज्ञानस्या-
स्मत्पक्षे, युष्मत्पक्षे तु पदार्थप्रतिपादनद्वारेण कथञ्चिदेव शाब्दत्वम्
अतो जयन्यस्त्वत्पक्ष इत्याह । शब्दैरेवेति ।

इत्यभिहितान्वयवादभङ्गः ॥ ६२ ॥

इत्यमन्विताभिधानमुक्त्वा अभिहितान्वयपक्षेऽपि नास्माकं
काचित् क्षतिरित्याह । संसर्गमिति ।

सू० संसर्गं वाक्यवेदं स्फुटमभिदधते कानि-
चिद्वाच्यवाक्यान्याद्व्युत्पत्तिरुक्ता प्रतिप-

दमिह च क्वापि नान्यस्य हानिः । इत्थं
मत्वा स्यूथ्याः कतिचिदभिहितान्योन्यसंस-
र्गमीषुस्तत्तत्स्वारस्यलोकप्रतिपदनुगमात्तच्च
नाधिक्षिपामः ॥ ६३ ॥

टी० संसर्गमेव वाक्यवेद्यं कानिचिद्वाच्यवाक्यान्यभिदधति
तदनुकूलं चाम्बातातमातुलादिभिर्बालानां प्रतिपदव्युत्पत्त्यभिधानं
भाष्यकारस्य तदेतदाह । आद्येति । एतत्पञ्चस्वीकारे नान्यस्य
प्रधानार्थस्य हानिः तदिदमाह । इह चेति । यत् शक्तिव्यकल्पना-
गौरवमभिहितं तदपि नास्ति पदानामेव पदार्थाभिधानशक्तेः स्वीका-
रात् अर्थानां संसर्गबोधनसामर्थ्यं स्वाभाव्यमेव शब्दाभिधानमन्त-
रेणापि प्रतीतानामर्थानां संसर्गबोधनसामर्थ्यस्य लोके दृष्टत्वात्
अन्यथा कथमिव कथयः परामृश्यमानैः पदार्थैर्वाक्यार्थं प्रतिपद्य
स्वयमेव वाक्यं रचयेयुः, शब्दत्वञ्च शब्दान्वयव्यतिरेकाभ्यामेव
युज्यते वाक्यार्थस्याव्यवधाने त्वनादरः अतोऽभिहितान्वय एव
स्यादिति केचिदाचार्याः तदेतदाह । इत्थमिति । एतदङ्गीकरोति ।
तत्तदिति । तत्तद्वाच्यस्वारस्याल्लोके बालकानां व्युत्पत्तिसमये पदार्थ-
प्रतिपत्तिपूर्वकं वाक्यार्थप्रतिपत्तिस्वारस्यानुगमादमुमपि पक्षं नाधि-
पाम इति अयमत्र भावः यद्यप्यन्विताभिधानं तथापि निर्विशेषब्रह्म-
वादिना न वेदवेद्यत्वं निर्विशेषस्य सिद्धेत् यद्यभिहितान्वयस्तथापि
तथा अन्वितास्यान्वयस्य वा भेदगर्भत्वात् अतो गुरुकुमारिलपरि-
गृहीतं पञ्चद्वयमप्याश्रित्य परपक्षवादिनं प्रतिक्षिपामः नास्माकं क्वापि
निर्वन्ध इति प्रधानार्थविरोधे हि प्रतिक्षेप्यत्वनिर्वन्धः ॥ इत्थमि-
हितान्वयपक्षः ॥ ६३ ॥

इत्थं वाक्यस्याभिधानप्रकारभेदमुक्त्वा समानाधिकरणवा-
क्यानां भेदाभेदपरत्वं प्रतिक्षिपति । द्वार इति ।

मू० द्वारे भिन्ने समानाधिकरणवचसामैक्यता-
त्पर्यसिद्धेर्भेदाभेदस्थितानामिदमनुगुणमि-
त्यार्हतादेर्दुराशा । वस्तुस्थित्यैकरूप्ये वच-
नमितरथा बोधयत्स्यान्न मानं तन्मानत्वा-
द्द्विधैकं स्थितमिति च न सद्भेद एवो-
पपत्तेः ॥ ६४ ॥

टी० इत्थं खल्वार्हतादीनामालापः यच्च समवायमिच्छन्ति
समवायवादिनः तच्च भेदाभेदमेव वयमन्विच्छामः स च भेदा-
भेदात्मा धर्मविशेषस्सामानाधिकरण्येनैव सिद्धः, भेदे सति मत्व-
र्थोयदर्शनात् सामानाधिकरण्यस्य दण्डी कुण्डली गोमानश्ववा-
निति अतो मत्वर्थोयनिरपेक्षसामानाधिकरण्यं भेदाभेदमेवोपपाद-
यति अत्यन्तभेदे सामानाधिकरण्यानुपपत्तेः घटः पट इतिवत्
अत्यन्ताभेदे च सामानाधिकरण्यं न संभवति घटो घट इतिवत्
यच्च भेदाभेदौ तत्रैव सामानाधिकरण्यं नीलमुत्पलम् इति, अतो नील-
त्वोत्पलत्वादीनां द्रव्यात्मना भवत्यैक्यं पर्यायात्मना भेदः पर्याय-
शब्देन धर्मा उच्यन्ते अतस्सामानाधिकरण्यं भेदाभेदानुगुणमिति
तदेतदनुभाष्य दूषयति । आर्हतादेर्दुराशेति । भिन्नप्रवृत्तिनिमि-
त्तानां शब्दानामेकैव वृत्तिस्सामानाधिकरण्यमिति प्रवृत्तिनिमित्त-
भेदेनैकार्थनिष्ठत्वलक्षणत्वात् सामानाधिकरण्यस्य तेनैव सामाना-
धिकरण्येन भेदाभेदसिद्धिरिति वचनं विरुद्धभाषणत्वाद् दुराशामूल-
मेव यदि भेदाभेदं बोधयेत् सामानाधिकरण्यं प्रमाणविरुद्धार्थ-

प्रतिपादकत्वात् प्रमाणमेव न स्यादित्याह । वस्त्विति । न ह्यतीतमस्तीति बोधयितुमेष शक्नोति वचनं, वचनबलाद्वस्तुस्थितिमप्यन्यथयाम इति चेत् तन्नेत्याह । तन्मानत्वाद्विधैकं स्थितिमिति । न सदिति कुत इत्यत आह । भेद इति । भेदपक्ष एव सामानाधिकरण्यस्योपपत्तेर्भवत्पक्षविरुद्धं सामानाधिकरण्यमित्यर्थः । किञ्च सामानाधिकरण्यस्यानेकान्तपरत्वे भेदाभेदसिद्धिः तत्सिद्धौ सामानाधिकरण्यस्यानेकान्तनिष्ठत्वमित्यन्योन्याश्रय इति च भावः ।

इति सामानाधिकरण्ये भेदाभेदप्रसङ्गपरिहारः ॥ ६४ ॥

माभूद् भेदाभेदपरं सामानाधिकरण्यमथाप्यनुमानबलान्निर्विशेषोपलम्भकमस्त्वित्याह । तथा हि तत्त्वमित्यादिसामानाधिकरण्यन्निर्विशेषोपलक्षकं सामानाधिकरण्यात्मकत्वात् सोऽयं देवदत्त इत्यादिसामानाधिकरण्यवदिति तदेतदनुभाषते । ऐकाधार्यादिति ।

मू० ऐकाधार्याद्विगीतं तदिदमिति नयाल्लक्षणे-
न्निर्विशेषं मैवं बाधातिचारः स्ववचनह-
तिभिः स्वीक्तद्रष्टान्तदौ स्यात् । तत्तेदन्ता-
विरोधो वचसि न हि भवेत्तादृशाञ्च-
नीत्या नो चेत् स्याद्वस्समस्तं क्षणिकमिह
पुनर्देशभेदः क्रमात् स्यात् ॥ ६५ ॥

टी० दूषयति । मैवमिति । कुत इत्यत आह । बाधेति । तत्त्वमिति विशेषणद्वयविशिष्टविषयतया उपलब्धस्य निर्विशेषपरत्वे स्फुट एव बाधः अतिचारोऽपि नीलमुत्पलं दण्डी कुण्डलीत्यादौ सवि-
शेषपरत्वात् स्ववचनहतिः तदिदमिति सामानाधिकरण्यमिति च भेद

व्यवहारं कुर्वाणस्य निर्विशेषपरत्वकथनं स्ववचनविरुद्धमेव स्यात्ते च
 सोऽयं देवदत्त इत्यत्र निर्विशेषपरत्वदृष्टान्तेऽपि दौःस्थ्यमेव सोऽ-
 यमिति सामानाधिकरण्यस्य तत्तेदन्ताविशिष्टवस्तुपरत्वात् । ननु
 तत्तेदन्ताविशिष्टमेकस्य कथमुच्यते तत्तेदन्तयोः परस्परविरुद्धत्वा-
 दिति तत्र विरोधाभावात्, यदि तत्तेदन्तयोरेकत्र विरोधः तर्हि सोऽयं
 देवदत्त इति प्रत्यक्षोपलम्भविरोधः स्यात्, तदिदमाह । तत्तेदन्तेति ।
 तर्हि प्रत्यक्षेऽपि वचनवद्विरुद्धमेव स्यादित्याशङ्क्याह । नो चेदिति ।
 एकस्य कालद्वयसंबन्धानङ्गीकारे क्षणभङ्गवाद एव प्रसज्येत अतो न
 कालविरोधः, देशद्वयसंबन्धविरोधस्तु कालभेदेन परिहृत इत्याह ।
 इहेति । प्रत्यभिज्ञायां देशभेदः कालभेदादेव परिहृत इत्यर्थः
 अयमत्र निर्णयः कालद्वयमेकस्याविरुद्धमक्षणिकत्वाङ्गीकारात् स्वप्राग-
 भावस्वप्रध्वंसकालौ स्वस्य विरुद्धौ स्वकालस्तु सर्वोऽपि स्वकालत्वादेव
 स्वस्याविरुद्धः स्वकालांशौ च तदेतत्कालौ स्वस्याविरुद्धावेव तत्का-
 लस्तत्काले वस्तुनि संबध्यते एतत्कालोऽप्येतत्काले कालस्य स्वपर-
 निर्वाहकत्वेन कालान्तरानपेक्षान्नानावस्यादोषः, नाप्यात्माश्रयदोषः
 अन्यथा स्थिरवादानङ्गीकारेण क्षणभङ्गप्रसङ्गादिति ॥

इति निर्विशेषोपलक्षणसामानाधिकरण्यभङ्गः ॥ ६५ ॥

उक्तमर्थमसहमानो मृषावादी प्रत्यक्षतिष्ठते सत्यादिवाक्यम-
 खण्डपरं लक्षणवाक्यत्वात् प्रकृष्टप्रकाशश्चन्द्र इतिवाक्यवत्, न चैत-
 द्वाक्यं स्वरूपपरं न भवतीति वक्तुं शक्यते स्वरूपस्यैव प्रकृष्टत्वात्
 कश्चन्द्र इति यदेव पृष्ठं तदेव प्रतिवक्तव्यम् अन्यथाऽऽप्तान् पृष्ठः
 कोविदारानाञ्च इति न्यायः स्यादिति तदेतदनुवदति सत्येत्या-
 दिना यदीत्यन्तेन ।

मू० सत्याद्युक्तिः प्रकृष्टद्युतिरुदुपतिरित्यादि-
वद्वस्तुमात्रं ब्रूते लक्ष्मोक्तिभावादिति यदि
न तथा स्वाक्तिबाधादिदोषात् । रोधस्स-
द्वाक्यभावाद् भवति च कथितोदाहृतिस्सा-
ध्यहीना प्रश्नोक्तेश्चाविशिष्टं न विषय
इति नापृष्टजल्योपहासः ॥ ६६ ॥

टी० दूषयति । नेति । तच्च हेतुमाह । स्वाक्तीति । लक्ष्मो-
क्तिभावादिति वदसि वस्तुमात्रं ब्रूत इति च परस्परविरुद्धमेतत्
असाधारणधर्मैलक्षणं तद्वाचिनः कथन्निर्विशेषवाचित्वमिति एवं
स्वाचार्यादिवचनबाधः श्रुतिबाध इत्यादिक्रमादिशब्दार्थः, सत्या-
दिवाक्यं सविशेषं वक्ति सद्वाक्यत्वादित्यादिभिः प्रतिरोधश्चानुमा-
नस्य, बाधो वा तेषामेवानुमानानां तर्कानुग्रहणेन प्राबल्यादिति
भावः । तदिदमाह । रोध इति । दृष्टान्तोऽपि साध्यविकल
इत्याह । भवति चेति । प्रकृष्टप्रकाशश्चन्द्र इति वाक्यस्य सविशेष-
परत्वात्, अन्यथा लक्षणसंबन्धाभावेन चन्द्रप्रतीतिः सिद्धेत् अपृष्टो-
त्तरत्वचोदस्य किमुत्तरम् अभाव एवोत्तरं न ह्यपृष्टस्योत्तरं दीयते
प्रष्टा खलु सामान्यतश्चन्द्रशब्दार्थं प्रतिपद्य तद्विशेषप्रतिपत्त्यर्थं
चन्द्रस्यासाधारणलक्षणमप्राचीत् वक्ता च तदसाधारणलक्षणं प्राहेति
न कश्चिद्विरोधः । अतः प्रश्नोऽपि सविशेषविषय एव, उत्तरमपि
तथेति ॥ ६६ ॥

अच चोदयति । एकचेति ।

मू० एकत्रार्थे समानाधिकरणवचसां वृत्तिरुक्ता
ततोऽत्र स्याप्ये तत्तन्निमित्ते प्रसजति हि

भिदा धर्मिणोऽपीति चेन्न । नेतव्यं लक्ष्मवाक्यं
प्रतिपदनुगुणं सात्र सिद्धा विशिष्टे व्युत्प-
त्तेस्तादृशत्वाद् भवति तु विहतेः क्वापि
भिन्नं विशेष्यम् ॥ ६७ ॥

टी० एकस्मिन्नर्थे समानाधिकरणपदानां प्रवृत्तिरुक्ता तर्हि
विशेषणभेदाद् विशेष्यभेदो ऽवर्जनीयः तत्तन्निमित्ते तत्तद्विशेषणे
खण्डत्वादिवदिति भावः । एवं विशेषणभेदाद्विशेष्यभेदमाशङ्क्य
तदेव प्रतिक्षिपति । नेति । तदुपपादयति । नेतव्यमिति । प्रतीत्य-
नुगुणं हि सर्वे वाक्यं प्रतिपादयति लक्षणावाक्येऽपि प्रतीतिर्विशिष्ट
एव अन्यथा लक्षणानुपपत्तेः, व्युत्पत्तिरपि तथैव भिन्नप्रवृत्तीत्यादिना
समानाधिकरणपदानां विशिष्टवाचित्वस्यैव निर्णयात् यथैव
व्युत्पत्तिस्तथैवाथै *प्रतिपादयति तथैव श्राव्यां प्रतीत्युत्पत्तिः,
व्युत्पत्तिश्च यथादर्शनं दर्शनञ्चानेकेषां विशेषणानामेकवस्तुनिष्ठत्वेन
अतो यच्च नीलमुत्पलमित्यादौ विशेषणमेकवस्तुनिष्ठत्वेन तच्च
तथैवाङ्गीकर्तव्यं यच्च पुनः खण्डो मुण्ड इत्यादौ विरुद्धानां विशेष-
णानां भिन्नवस्तुनिष्ठत्वेन तच्च तथैवाङ्गीकर्तव्यमिति विभागः ।
तदिदमाह । भवतीति । क्वापि—खण्डो मुण्ड इत्यादौ ॥ ६७ ॥

नन्वनेकधर्मविशिष्टैकार्थाभिधाने किं क्रमेणाभिधानं युगपद्वा,
क्रमेणाभिधाने पूर्वविशेषणविशिष्टे वस्तुनि उत्तरविशेषणाभावात्
विशेषणानाञ्च पाठे क्रमनियमाभावादन्योन्यसमवायप्रसङ्गः, युगपद-
भिधाने पुनरन्योन्यैक्यप्रसङ्गो विशेषणानामपि विशिष्टप्रतिपदिक-

* तथैव वाक्यं प्रतिपादयतीति पा० ।

+ विशिष्टप्रतिपादकमतीति पा० ।

गतसमानविभक्तेर्विशिष्यवद्विशेषणेऽप्येक्यप्रतिपादनावश्यम्भावात् न
हि विशेषणं मुक्ता विशिष्टमिति किञ्चित् प्रतिपाद्यत इत्याशङ्क्य
परिहरति । नानाधर्मैत्यादिना प्रसजत इत्यन्तेन ।

मू० नानाधर्मप्रणाड्या बहुभिरपि पदैर्द्वर्मिणो-
ऽत्रैक्यसिद्धौ नान्योन्याधारतैको प्रसजत
उचितज्ञापनैकप्रवृत्तेः । बोध्ये सर्वैर्विशिष्टे
न च वचनभिदा तच्च सूत्रादिसिद्धं तात्प-
र्यञ्च स्वरूपे क्वचिदपि न भवेन्निर्मिते-
ऽनुपाख्ये ॥ ६८ ॥

टी० अयमत्र भावः अन्योन्यसमवायैक्ययोः प्रसज्जनमव्यु-
त्पन्नानां वादः सामानाधिकरण्यलक्षणानवधारणेनैव ह्येवमुच्यते भि-
न्नानामर्थानाम् एकत्र धर्मिणि वृत्तिरर्थसामानाधिकरण्यं भिन्नप्रवृत्तिनि-
मित्तानां शब्दानाम् एकस्मिन्नर्थे वृत्तिः—प्रवृत्तिः पर्यावसानं शब्दसा-
मानाधिकरण्यमित्युक्तं, तथा च क्रमाभिधाने युगपदभिधाने च
नान्योन्यसमवायप्रसङ्गः । नाप्यन्योन्यैक्यप्रसङ्गः कुत इत्यत आह ।
उचितेति । आकाङ्क्षासन्निधियोग्यतापरामर्शपूर्वकमेव शब्दार्थं प्रति-
पद्यन्ते योतारः तथा च योग्यमेव परामृश्यते नायोग्यं न ह्यग्निना
सिञ्चेदिति अग्निसेकयोः कार्यकारणभावं परामृशन्ति यथैव परामृ-
श्यन्ते तथैव प्रतिपादयन्ति पदानि, न हि विशेषणानामन्योन्यसम-
वायो योग्यकोटिमाटीकते तथाऽन्योन्यैक्यमपि, तेनोचितज्ञापनैकप्रवृत्तं
चाक्यमनेकविशेषणविशिष्टमेकमाश्रयं प्रतिपादयति तत्र च परा-
मर्शदृशायामेव प्राप्ताप्राप्तिविभागसिद्ध्यर्थं पौर्वापर्यपरिकल्पनं विभागः

वाक्यार्थप्रतिपादनावस्थायामेकबुद्धिसमावेशेन सहितानि पदानि विशेषणविशेष्यभावेन युगपदेव विशिष्टमर्थे प्रतिपादयन्ति अन्यथा सामानाधिकरण्यलक्षणमेव संभज्येतेति भावः, तर्हि विशेषणभेदाङ्गीकारे कथमेकवचनप्रवृत्तिरिति मन्दस्य चोद्यभाशङ्क्य परिहरति । बोध्य इति । तदुपपादयति । तदिति । सामानाधिकरण्यप्रतिपादकसूत्रभाष्यवाक्यादिसिद्धत्वादनवद्येप्रमास्माकौ प्रक्रिया शब्दादर्थप्रतिपत्तिर्माभूतात्पर्यादेव निर्विशेषसिद्धिरित्याशङ्क्याह । तात्पर्यमिति । तात्पर्यमपि शब्दानां वृत्तिरेव तच्च प्रतिपत्त्यर्थं वस्तुनि न तु तदनर्थे प्रतिपत्त्यर्थं सविशेषमेव अतो निर्विशेषे नाभिधा । नापि लक्षणा न च गौणी वृत्तिर्नापि तात्पर्यमिति शब्दाविषयत्वमेव, निर्विशेषशब्दस्तु यदि प्रामाणिकस्तदा केन चिद्विशेषणेन विशिष्टस्य विशेषणान्तरनिवारणार्थः निर्विशेषं नगरमिति वत्, न हि नगरस्य योगजरथतुरगादिसंबन्धः सोऽपि निषिध्यते निर्विशेषशब्देन, अपि त्वतिपातग्रहदाहाद्युपधात एव एवं ब्रह्मणि निर्विशेषशब्दः यद्यप्रामाणिकप्रयुक्तोऽयं निर्विशेषशब्दः किमस्यार्थवत्त्वगवेषणेन नैरर्थक्यस्यैव तादृशवचनदूषणत्वात्, न ह्यप्रामाणिकवचनमनर्थकमित्यस्माकं काचिद्भानिरिति ॥ ६८ ॥

इदानीं निर्विशेषबोध्यत्वं प्रकारान्तरेणापि विकल्प्य दूषयति । बोध्यमिति ।

सू० बोध्यञ्चेन्निर्विशेषं बहुभिरपि पदैरेकतोऽन्यद्वयास्यादन्यव्यावृत्तिभेदात् फलमभिदधतः स्यादखण्डत्वहानिः । व्यावृत्तिश्चेत्स्वरूपं भ्रम इह न भवेद्भासमाने तु तस्मिंस्तस्मात्

स्वार्थेषु मुक्तेष्वखिलपदगता लक्षणैवात्र लाभः ॥ ६६ ॥

टी० यदि बहुभिरपि सत्यज्ञानादिपदैरेकं निर्विशेषं बोध्यम् एकमेव पदमर्थवत् अन्यत् सर्वं धृतैव स्यात् । ननु विधिरूपार्थपराणि सत्यज्ञानादिपदानि माभूवन् किन्तु निषेधपराणीति यदि घटसि तदाऽप्यखण्डवाक्यार्थभङ्गः व्यावृत्तिरूपैरेव विशेषणैर्ब्रह्मणस्सखण्डत्वात्, तर्हि व्यावृत्तिर्ब्रह्मस्वरूपमेव तथा च व्यावृत्तिभेदेनार्थवत्त्वं व्यावृत्तीनां स्वरूपत्वादैक्यञ्चोपपन्नमिति चेत्तच्च न स्वरूपभूताया व्यावृत्तेर्नित्यस्वयंप्रकाशत्वेन प्रपञ्चभ्रमो न स्यात् तदिदमाह । भ्रम इति । कथन्तर्हि शैक्ष्यादीनां स्वरूपमेव भेदः इत्थं शैक्ष्यादीनां स्वरूपप्रतिभासे काष्ण्याद्याध्यासाभावात् शैक्ष्यादयो हि स्वपरनिर्वाहकधर्माः तेषां प्रतिभासे च न काष्ण्याद्याध्यासः अतो युक्तं स्वस्यैव भेदत्वं शैक्ष्यादिषु, ब्रह्म तु न धर्मः नापि च ब्रह्मप्रतिभासे प्रपञ्चाध्यासनिवृत्तिः अतः कथं व्यावृत्तिरूपत्वं ब्रह्मणः, तदयमर्थः ब्रह्मस्वरूपस्यैव व्यावृत्तिरूपत्वे प्राभाकरस्यैव शिष्याऽसि तथा च स्वरूपभेदखण्डनविभीषाभङ्गः धर्मस्य कस्यचिद्व्यावृत्तिरूपत्वे कणभक्षाक्षपादादिमतमवलम्ब्यसे तथा च धर्मभेदवादखण्डनगर्वो निर्वापित इति दुर्वैतण्डिकतां मुञ्चसीति कथमखण्डवाक्यार्थ इति यान्यच वक्तव्यान्यन्यानि दूषणानि भाष्य एव विस्तरेणानुसन्धेयानीत्यस्माभिरुपरम्यते ।

इत्यखण्डवाक्यार्थभङ्गः ॥ ६६ ॥

नन्वस्मत्पक्षे आधार्थसामानाधिकरण्याङ्गीकाराच्च विशिष्टविषयत्वसिद्धिः, यथा चौरः स्यात्तुरिति तथैवेदं सर्वं पुरुष एवेदं सर्वं तत्त्वमसीत्यादिकमिति तदेतदप्यसमञ्जसमित्याह । आधार्थमिति ॥

सू० बाधार्थं यत्समानाधिकरणवचनं नाविशिष्टं
वदेत्तत्तत्रैकोऽध्यासयोग्याकृति वदति परो-
भेदयुक्तन्तु शब्दः । निर्दिष्टे वस्तुमात्रे भवतु
कथमिहारेपितं बाधनीयं भ्रान्तिर्भेदाप्र-
तीतौ विरमतु च कथं हेतुपौष्कल्ययु-
क्ता ॥ १०० ॥

टी० यदिदं बाधार्थं सामानाधिकरण्यमित्युच्येत तद्विशिष्ट-
मेव वदति । तत्कथमित्यत्राह । तचेति । बाधार्थं सामानाधिकरण्ये-
ऽप्येकशब्दोऽध्यासयोग्याकृति वस्तु वदति यश्चेरत्वेन प्रतिपन्न
इति परस्तु शब्दो भेदयुक्तं वस्तु वदति स्थाणुरिति तथा च य
एतावन्तं कालं चोरत्वेन प्रतिपन्नः स स्थाणुरिति चोरप्रतीतिविषयत्वं
स्थाणुत्वं चैकवस्तुनिष्ठमेव प्रतीयते तथा च सविशेषविषयत्वमेव
चोरत्वस्थाणुत्वयोः परस्परविरुद्धत्वात् चोरत्वबाधेन बाधार्थमित्यु-
च्यते यदि स्थाणुत्वमपि मिथ्या कथं चोरत्वं बाध्येत अतो विरुद्धधर्म-
सद्भावस्तद्विरोधिधर्मबाधाङ्गं न हि शुक्तित्वसद्भावमन्तरेण रजतत्वं
बाध्यते तदिदमाह । पर इति । ननु वस्तुमात्रप्रतीतिरेव बाधकमस्तु
किमनेन तदतिरिक्तेन धर्मेणेति मा वोचः वस्तुप्रतीतेरध्यासावस्था-
यामपि सद्भावदित्याह । निर्दिष्ट इति । बाधाभावे भ्रान्तिर्नित्यमेवा-
नुवर्तते बाधश्च भेदग्रहणमन्तरेण नापपद्यत इत्याह । भ्रान्ति-
रिति । हेतुपौष्कल्ययुक्ता भेदाप्रतीतिरेव भ्रान्तेर्हेतुपौष्कल्यं तथा च
कथं भ्रान्तिर्विरमेत्, अयमर्थः यथा चोरत्वस्य स्थाणुत्वं बाधकम्
एवन्तत्पदार्थगतासाधारणधर्मदर्शनमेव प्रपञ्चबाधहेतुः अन्यथा
बाध्यबाधकभाव एव न स्यादिति ॥

इति बाधार्थसामानाधिकरण्यस्यापि विशिष्टार्थत्वम् ॥ १०० ॥

अथ कश्चिदाह मा भून्निर्विशेषपरत्वं वाक्यस्य अथापि वेद-
प्रामाण्यमेव नास्तीति तं प्रति ब्रूते । मानमिति ।

मू० मानं बाधाद्यभावाद्भिगम इतरवद्वक्तृदोषस्तु
नास्मिन् बाधाऽप्यस्यानुमाद्यैरपि न हि
सुवचस्तद्वलेनैव बाध्यैः । सन्दिग्धा नात्र
बुद्धिर्न च न समुदिता तेन विज्ञानसिद्धा-
वुत्सर्गाज्ञानमेतन्मतिकलुषजयः स्याच्च मी-
मांसयैव ॥ १०१ ॥

टी० वेदः प्रमाणं कारणदोषबाधकप्रत्ययविधुरत्वे सति
वाक्यत्वात् संप्रतिपन्नवाक्यवत् न चायं विशेषणासिद्धो हेतुरि-
त्याह । वक्तृदोष इति । वक्तृभावादेव वक्तृदोषो नास्ति बाधक
प्रत्ययोऽपि न तावदनुमानेन अनुमानस्यैवागमबाधितत्वेनाप्रमाण-
त्वादित्याह । बाधेऽपीति । आगमेन चेद् बाधः स चागमो
वेदश्चेत् वेदप्रामाण्याङ्गीकारः स्मृत्यादिकञ्चेदमूलत्वान्न वेदबाधकं
वेदविरुद्धस्मृतिः पुनर्वैदानुकूलस्मृतिविरोधादप्रमाणमिति शारीरक-
स्मृत्यधिकरणे स्थापितं, लौकिकञ्चेद्वाक्यं बाधकं तस्यलौकिकविषये
प्रवृत्त्यभावादबाधकत्वमेवेति भावः । तर्हि वेदवाक्यजनितस्य
ज्ञानस्य बाधितत्वाभावेऽपि सन्दिग्धत्वादप्रमाणत्वमुपवर्णयाम इति
चेतन्न असंदेहरूपत्वाज् ज्ञानस्येत्याह । सन्दिग्धेति । न च ज्ञानमेव
वेदवाक्यान्न जायत इतीत्यनुत्पत्तिलक्षणाप्रामाण्यमपि नेत्याह । न
चेति । अतो विज्ञानस्य सद्भावे सति प्रामाण्यस्य स्वतस्त्वाद
वेदवाक्यमुत्सर्गात्सामान्यात् प्रमाणमेव अप्रामाण्यशङ्कानिराकरणं
मीमांसया सिध्यतीत्याह । मतिकलुषेति ।

इति वेदप्रामाण्यम् ॥ १०१ ॥

मू० मानं वेदोऽपि वक्तुर्गुणत इति परं न्याय-
वित्साधयिष्यन् सामान्याद् बुद्धिहेतोः प्रमि-
तिनधिकतस्साधयत्यन्यनीत्या । कार्य्यत्वं
भेदकं स त्विह वदतु कथं धीविशेषत्वहेतौ
सिद्धेऽसिद्धेऽपि नित्यप्रमितिमति विभौ
निष्फलत्वादमुष्य ॥ १०२ ॥

टी० इत्थं किल परतः प्रामाण्यवादिनो वदन्ति वक्तुर्गुणत
एव मानं वेद इति तस्यायमनुमानाभिप्रायः—प्रमा ज्ञानहेत्वतिरिक्त-
हेत्वधीना कार्य्यत्वे सति तद्विशेषत्वात् अप्रमावदिति सामान्यात्
बुद्धिहेतोरधिकतः अधिकेनाप्राक्तत्वेन हेतुना अन्यनीत्या अप्रमादृ-
ष्टान्तेन यथा अप्रामाण्यमनाप्राक्तत्वेनाधिकेन हेतुना जायते एवं प्रामा-
ण्यमप्यप्राक्तत्वेनाधिकेन हेतुना भवतीत्यर्थः । अत्रोत्तरम् । कार्य्य-
त्वमिति । धीविशेषत्वहेतौ—तद्विशेषत्वादित्यस्मिन् हेतौ कार्य्यत्वं
भेदकं विशेषणं स तु स वादी कथं वदतु वक्तुमशक्यमित्यर्थः । तदे-
वापवादयति । सिद्धेऽसिद्धेऽपीति । यदि नित्यप्रमितिमानीश्वरस्सि-
द्धस्तदा स्वतःप्रामाण्यमेव सिद्धं भवति ईश्वरप्रमितेर्नित्यत्वेन
अप्रामाण्यकारणाभावात् तथा चेश्वरप्रमितेः पक्षकोटिनिवेशे कार्य्यत्वे
सतीति विशेषणमसिद्धं पक्षकोटिनिवेशाभावे क्वचित् स्वतःप्रामाण्य-
मेव सिध्यति नित्यविनिमत ईश्वरस्यासिद्धावपि कार्य्यत्वे सतीति
विशेषणं व्यर्थं व्यवच्छेदाभावादित्यर्थः ॥

इति परतःप्रामाण्योत्पत्त्यनुमानभङ्गः ॥ १०२ ॥

इत्थं वेदप्रामाण्यमुपपाद्य तत्प्रसङ्गागतं बुद्धीनां स्वतःप्रा-
माण्यमाह । संवितीनामिति ।

मू० संवित्तीनां यथावस्थितनिजविषयोल्लेख औ-
त्सर्गिकः स्याद्वन्त्यादेर्दाहकत्वप्रभृतिवदुप-
धेरन्यथात्वं भ्रमांशे । नित्यज्ञानप्रमात्वं वदसि
च निरुपाध्येव निर्हेतुकत्वाद्दोषाभावात्
प्रमा चेच् श्रुतिरपि जयिनी दोषदू-
राजिभूता नः ॥ १०३ ॥

टी० अयमर्थः ज्ञानानां यथाऽवस्थितार्थप्रकाशकत्वं सामा-
न्यमेष भ्रान्तस्यापि ज्ञानस्य धर्मिण्यभ्रान्तत्वात् अतो बह्वन्त्यादेर्दा-
हकत्ववज् ज्ञानानां प्रामाण्यं स्वाभाविकमेव उपधेर्मणिमन्त्रवद्दोषो-
पाधिवशादप्रमाणत्वं भ्रमांशे । किं च भवानपि नित्यस्येश्वरज्ञानस्य
कारणाभावेन निरुपाधिकमेव प्रमात्वमाचष्टु इत्याह । नित्येति ।
ईश्वरज्ञाने दोषाभाव एव प्रमात्वनियामक इति चेत् तच्छ्रुतावपि
तुल्यमित्याह । श्रुतिरपीति । यथा नित्यमीश्वरज्ञानं कारणदोषाभा-
वात् प्रमाणम् एवं वेदवाक्यमपि कारणदोषाभावात् प्रमाणं तद्वाक्य-
जनितं ज्ञानमपि निर्दोषवाक्यजनितत्वात् प्रमेवेति । इत्थं च स्वतः-
प्रामाण्यं निर्वहति । घटोऽस्तीति ज्ञानमुत्पद्यते तच्च विषयास्तित्व-
मेव प्रामाण्यं तत्तु तेनैव ज्ञानेन प्रतीयते अतः स्वतःप्रामाण्यं प्रती-
यते यच्च पुनः शुक्तौ रजतज्ञानमुत्पद्यते तच्चापि रजतमस्तीति रज-
तास्तित्वमेव प्रतीयते न पुनर्नास्तित्वं तेनैव ज्ञानेन प्रतीयते अतो
विषयास्तित्वं स्वेन नास्तित्वं बाधकेन प्रतीयत इति स्वतःप्रामा-
ण्यप्रतीतिः, अप्रामाण्यप्रतीतिः परत इति विभागः शेषं विस्तरभयात्र
लिख्यते ॥ १०३ ॥

किञ्च स्वतःप्रामाण्यं श्रुत्यर्थानुधाविना दुस्त्यजमिति दर्शयति । सर्वमिति ।

मू० सर्वं साक्षात्करोति स्वत उपधिगणैरुज्जित-
स्संप्रसादः प्रामाण्यन्तत्र नोपाध्युपनतमिति
तत्तुल्यताऽन्यत्र युक्ता । आत्मस्वात्मांश-
योश्च क्वचिदपि न भवेद् भ्रान्तिरंशान्तरे-
ऽपि स्यादेषा न स्वरूपे क्वचन परमसौ
द्विप्रकारे प्रकारे ॥ १०४ ॥

टी० सर्वे ह पश्यः पश्यतीत्यादिश्रुतिः उपाधिगणैरुज्जितो-
मुक्तः संप्रसादः जीवः सर्वे साक्षात्करोतीति वदति तत्र प्रामाण्य
मुपाधिकृतं परप्रयुक्तमिति वक्तुं न शक्यते स्वाभाविकत्वात्तज्ज्ञानस्य
अतोऽन्यथापि तत्तुल्यता युक्ता स्वाभाविकत्वमेव युक्तमिति भावः ।
किञ्च भ्रान्त्यभ्रान्तिविभागाभावेन सर्वेष्वपि ज्ञानेष्व्वात्मस्वात्मांशयोः
क्वचिदपि भ्रान्तिर्न भवति अतः स्वाभाव्यमेव प्रामाण्यस्य समुचि-
तम् । अंशान्तरेऽपि—विषयांशेऽपि यथा भ्रान्तिः स्वरूपे क्वचन न स्यात्
सर्वे ज्ञानं धर्मिण्यभ्रान्तमिति वचनात् तथा च विषयेऽपि स्वरूपांशे
सर्वज्ञानसाधारण्यात् प्रामाण्यस्य स्वाभाविकत्वमेव युक्तमित्यर्थः ।
तर्हि कुत्र भ्रान्तिरित्यत आह । परमिति । असौ—भ्रान्तिः द्विप्रकारे
प्रकारे द्विप्रकारे—स्वरूपानिरूपकधर्मे निरूपितस्वरूपविशेषकधर्मे
चेत्यर्थः इदं रजतमित्यत्र स्वरूपानिरूपकधर्मवैपरीत्यं, पीतरश्मि
इत्यत्र निरूपितस्वरूपविशेषकधर्मवैपरीत्यमिति विभागः ॥

इति बुद्धीनां स्वतःप्रामाण्यम् ॥ १०४ ॥

अथ सौगतः पुनरप्रामाण्यमेव स्वाभाविकमित्याह तन्न युज्यत इति वदति । भ्रान्तिज्ञानेऽपीति ।

मू० भ्रान्तिज्ञानेऽपि सत्यं किमपि तव मतेऽप्य-
स्त्यधिष्ठानपूर्वं सत्यैकालम्बि चैकं समयि-
भिरखिलैर्दुस्त्यजं स्वार्थसिद्धौ । बुद्धेस्तत्प-
क्षपातः स्वयमपि कथितस्सौगतैरेव कैश्चित्
स्वात्मांशे सत्यता च स्वत इति तदसौ वै-
दिकोक्ते वृथेर्ष्या ॥ १०५ ॥

टी० अप्रामाण्यस्वाभाविकत्ववादिनेऽपि तव मते भ्रान्तिज्ञाने
ऽप्यधिष्ठानांशे प्रामाण्यस्य स्वाभाविकत्वं वाच्यम् अन्यथा निरधिष्ठा-
नभ्रमप्रसङ्गात् । किञ्च प्रमाणात्प्रमेयसिद्धिः, युक्तियुक्तं वचो ग्राह्यमित्या-
दिकं वचनं सर्वैरपि वादिभिः स्वसिद्धान्तसिद्धौ सत्यैकालम्बि भवतीति
दुस्त्यजं सत्यैकालम्बि सत्यमात्रावलम्बि अन्यथा व्याघातात् अतः
स्वतः प्रामाण्यं सिद्धमिति भावः । किञ्च कैश्चित् सौगतैरेव बुद्धेः प्रामा-
ण्यपक्षपातः स्वयमेवाक्तः निर्विकल्पकस्य वासनोपप्लवाभावेन स्वभावत
एव प्रामाण्यात्सर्विकल्पकस्यापि स्वयंप्रकाशस्य स्वात्मांशे प्रामाण्य-
स्यावर्जनीयत्वात् विषयांश एव हि विकल्पस्यावस्तुनिर्भासत्वम्
असंवादो वासनोपप्लव दूषितत्वञ्चेति भावः । तदिदमाह । स्वात्मांशे
सत्यता चेति । एवं प्रामाण्यस्वाभाविकत्वे स्वस्याप्यवर्जनीये सति
वैदिकोक्ते स्वतः प्रामाण्ये वृथेर्ष्या अवैदिकस्येति ॥ १०५ ॥

यदि प्रामाण्यं स्वभावः अप्रामाण्यमपि स्वभाव एव किन्न
स्यात् अथवा स्यादप्रामाण्यमेव स्वभावः प्रामाण्यन्तु गुणतः अतः
प्रामाण्यमेवौपाधिकमिति एतदनूय परिहरति । अप्रामाण्यमिति ।

मू० अप्रामाण्यं स्वभावो गुणत इतरदित्यत्र न

ह्यस्ति हेतुर्नाभावो हेत्वपेक्षस्त्विति च न
नियमादन्यथातिप्रसङ्गात् । किञ्चाभावोऽपि
भावान्तरमिति मथने स्वेष्टभङ्गश्च भावी
मुक्तौ शुद्धां हि बुद्धिं वदसि न यदि सा
विभ्रमः स्यान्न वा स्यात् ॥ १०६ ॥

टी० न ह्यस्ति हेतुः प्रामाण्यत्वभाषत्वे सार्वचिकत्वं हेतुः
अप्रामाण्यस्य पुनरसार्वचिकत्वात् किं शुकाद्युपाधिकारुण्यन्यायेना-
पाधिगतामेवाश्रयते अतोऽप्रामाण्यस्य स्वाभाविकत्वे हेतुर्नास्ती-
त्यर्थः । नन्वभावः शून्यात्मकत्वाद् हेतुनिरपेक्षः अप्रामाण्यञ्चाभा-
वत्वाद्देतुं नापेक्षते तदेतदेनुभाष्य परिहरति । नाभाव इति । कुत
इत्यत्राह । नियमादिति । मुद्गरादिप्रहारघटादिध्वंसयोः प्रौर्वा-
पर्य्यनियमेनाभावस्य हेतुनिरपेक्ष्यं न घटत इत्यर्थः । विपर्य्यये बाध-
माह । अन्ययेति । अन्ययत्यतिरेके सत्यप्यभावस्य कारणानपे-
क्षत्वे भाषस्यापि कारणानपेक्षत्वं स्यादित्यर्थः । इत्यमभावस्य भाषा-
दतिरिक्तत्वपक्षाङ्गीकारेण दूषणमभिधाय भावान्तराभाववादेनापि
दूषणमाह । किञ्चेति । गोत्वाभावोऽश्वत्वादिः शैल्यभावो नैत्यादि-
रिति हि भावान्तराभावस्तथा चाभावस्य भावान्तररूपत्वे तस्या-
भावत्वाभावात् अप्रामाण्यमभावत्वात् स्वाभाविकमित्यसिद्धो हेतुः
तदयमर्थः—यदभावो भावो वा यस्य स्वरूपानुबन्धि तत्स्वाभाविकं
यदुपाध्यन्तरसापेक्षं तदौपाधिकं प्रामाण्यञ्च ज्ञानस्य स्वभावानुब-
न्धि धर्मिस्वरूपे संशयविपर्य्ययोरप्यभ्रान्तत्वात् तथाऽस्तित्वभाष-
रोर्द्धत्वादिसाधर्म्येऽपि प्रामाण्यं दुरपन्हवं केवलं धर्ममात्रे वैपरीत्यं
सन्देहो वा अतः प्रामाण्यं स्वतः, अप्रामाण्यं परत इति सिद्धम् ।

इत्यप्रामाण्यस्वाभाविकत्वभङ्गः ॥ १०६ ॥

प्रामाण्यमप्रामाण्यञ्च स्वत इति सांख्याः तन्मतमनूय
दूषयति । मानत्वामानते इति ।

मू० मानत्वामानते द्वे स्वत इति वदतस्सांख्य-
सिद्धान्तिनस्ते व्यक्तिद्वैतन्तयोश्चेत् प्रति-
नियततयोपाधिभेदोऽभ्युपेत्यः । व्यक्त्यैक्ये
व्याहृतिः स्यादथ निजविषयेष्वंशतस्ते तथा-
ऽपि स्याद्वीस्सर्वा तथेति स्वपरसमययोर्द्वेष-
रागौ जुषस्व ॥ १०० ॥

टी० मानत्वामानत्वे द्वे अपि स्वत एव भवत इति वद-
तस्ते सांख्यस्य तयोर्मानत्वामानत्वयोर्व्यक्तिद्वैविध्यञ्चेत् भिन्नाधिकर-
णवृत्तित्वञ्चेदुपाधिभेदोऽङ्गीकार्यः कारणदोषात् क्वचिदप्रामाण्यं कार-
णगुणात् क्वचित्प्रामाण्यमिति, तथा च नैयायिकानाम् अयं सिद्धान्तः
एकस्यामेव व्यक्तौ प्रामाण्यमप्रामाण्यञ्चेत् स्वाभाविकमभ्युपैषि
तदा व्याघातः न ह्येकमेव विज्ञानमेकविषये स्वत एव प्रमाणम-
प्रमाणञ्चेत्यनुन्मत्तो ब्रवीन्ति, तर्हि स्वविषयेष्वंशभेदेन प्रामाण्यमप्रा-
माण्यञ्चेते प्रामाण्याप्रामाण्ये ते इति द्वित्रचनम् । एवन्तर्हि स्वसि-
द्धान्तजन्यज्ञानमपि प्रमाणाप्रामाणात्मकं परसिद्धान्तजन्यज्ञानमपि
प्रमाणाप्रामाणात्मकमिति कृत्वा स्वसिद्धान्तेऽपि द्वेषं परसिद्धान्तेऽपि
रागं भजस्वेति परिहासेनोत्तरम् ॥ १०० ॥

अथ चोदयति । ज्ञानमिति ।

मू० ज्ञानं मानं स्वतश्चेत्कथमिव विषयः कस्य-
चित्क्वापि भावी मीमांसा चानपेक्ष्येत्यसदु-
पधिकृताकारशङ्कोपपत्तेः । नेत्रालोकादि-

नीतेर्भवति च निगमोऽप्यत्र मीमांसयाऽर्थी
हेतूनां साध्यसिद्धौ सहकृदनुविधिर्हेतुभावं
न हन्ति ॥ १०८ ॥

टी० ज्ञानं स्वत एव प्रमाणं चेत्तर्हि कस्यचित्कुचचित् प्रमा-
णमप्रमाणं वेति संशयो न स्यात् तथा च मीमांसा ऽ नपेक्ष्या
स्यादिति इमां शङ्कान्निराकरोति । असदिति । अत्र हेतुमाह ।
उपधीति । प्रामाण्यस्य स्वाभाविकत्वेऽप्युपाधिकृताप्रामाण्यशङ्का-
यास्सद्भावात्तन्निराकरणार्थं मीमांसा अपेक्षणीया स्यादिति भावः
दृष्टञ्चेतत्स्वत एव रूपादिविषये प्रमाणभूतस्यापि नेषस्यालोकादि-
सहकारिसाहित्यापेक्षणं, तदिदमाह । नेषेति । नेषमालोकमपेक्षते
एवं निगमोऽप्यर्थतत्त्वावलोकने मीमांसयाऽर्थी मीमांसासापेक्ष
इत्यर्थः, न केवलं प्रमाणानामेष सहकारिसापेक्षत्वम् अपि तु सर्वे-
षामपि कारणानाम् । इदञ्च सापेक्षत्वं कारणानां कारणत्वं न व्याह-
न्तीत्याह । हेतूनामिति ।

इति स्वतःप्रामाण्यविरोधितर्कनिरासः ॥ १०८ ॥

उभयवासिसंप्रतिपन्नदृष्टान्तेषादानेन स्वतःप्रामाण्यज्ञप्तिमुप-
पादयति । सर्वज्ञस्येति ।

मू० सर्वज्ञस्य प्रमाया न खलु न विषयः स्या-
त्स्वकीयं प्रमात्वं निर्बाधाधीः प्रमेति प्रमि-
तिरपि निजं गाहते मानभावम् । मानेऽर्थः
स्वात्मनैव स्फुरति न च परं भाति शङ्का-
निरासैर्भ्रान्त्या स्वार्थाऽन्यथात्वं स्वयमनव-
गतं बाधकैर्वदते ऽतः ॥ १०९ ॥

टी० पूर्वं प्रामाण्यञ्चरूपस्य ज्ञानेषु स्वतस्त्वमुक्तम् । इदानीं प्रमाज्ञेरेपि स्वतस्त्वमुच्यते इति विभागः । ज्ञानस्य स्वप्रामाण्यं स्वनेत्रं गृह्यते इति दृष्टमित्याह । सर्वज्ञस्येति । ईश्वरज्ञानं सर्वविषयत्वात् स्वगतमपि प्रामाण्यं गृह्णाति, अन्यथा सर्वविषयत्वमेव न स्यात्, न केवलमीश्वरज्ञानमीदृशम् अस्मदीयमपि ज्ञानं तथेत्याह । निर्वाधेति । प्रमितिः—लक्षणप्रमितिः स्वकीयमपि प्रमितित्वं गृह्णाति अन्यथा सर्वानुवृत्तलक्षणग्रहणमेव न स्यादिति भावः अस्त्वेवं तथाऽपि कथं प्रामाण्यं स्वतो गृह्यते कथं वा अप्रामाण्यं परतो गृह्यते इत्याशङ्क्य क्रमादुभयत्र उपपत्तिमाह । मान इति । प्रमाणाज्ञाने घटोऽस्तीति सद्भावविशिष्टं स च घटः प्रतीयते स एवार्थसद्भावो घटज्ञानस्य प्रामाण्यम् अतः स्वतो गृह्यते प्रामाण्यम् । नन्वप्रामाण्यशङ्कानिरासकैस्संवादकारणगुणार्थक्रियाज्ञानैः किं क्रियते तदेव पूर्वप्रतिपन्नं प्रामाण्यं प्रतिष्ठाप्यते, न हि संवादादिज्ञानेषु घटसद्भावातिरेकेण ज्ञाप्यमस्ति अतः स्वतःप्रतिपन्नमेवार्थतयात्वं तैरपि पुनर्गृह्यते इति प्रामाण्यग्रहणस्य स्वतस्त्वमेव । तदिदमाह । न चेति । भ्रान्तिज्ञानेष्वप्रामाण्यं परत एव ज्ञाप्यते इत्याह । भ्रान्त्येति । अर्थान्यथात्वमेव ज्ञानस्याप्रामाण्यं तदन्यैरेव बाधकैरवबुध्यते, न हि रजतज्ञानं रजतज्ञानस्यान्यथात्वमावेदयति अपि तु कारणदोषादिज्ञानं ज्ञानविषयस्यान्यथात्वं बोधयति अतोऽप्रामाण्यस्य परतस्त्वमिति विभागः । अथ वक्तव्यं सर्वमवशिष्टं स्वयमेव भाव्यमन्तेषांसिभिः ॥

इति स्वतःप्रामाण्यज्ञप्रिकारः ॥ १०६ ॥

अस्तु स्वतःप्रामाण्यं प्रमाणस्य अद्यापि वेदेष्वदुतोक्तीनामयाथात्म्यमित्याशङ्क्य परिहरति । दृष्टमिति ।

मू० दृष्टं मान्यालभोगिप्रभृतिषु करणस्यानभे-
दादिचित्रं तादृग्द्वीपान्तरादौ श्रुतमपि न
मृषा वेदसिद्धे तथा नः । यत्रानामोक्तता-
धीर्न भवति विहतिर्नापि संभावनायाः किं
व्याप्त्याऽत्रोपचारो विहतिमति भवेन्नैव
तद्व्याप्तिदौःस्थ्ये ॥ ११० ॥

ही० न हि वेद एवादुतदृष्टिः लोकेऽपि अदुतन्नामान्यचा-
दृष्टस्यापि क्वाचित्कदर्शनं, दृश्यते हि मान्यालव्यालादीनामन्यकारे-
ऽपि रूपदर्शनं मान्यालानामाहार-निर्हारकरणयोरेकस्थानवर्तित्वं,
व्यालानां चक्षुःश्रवस्त्वं, पक्षिषु च केपुकेषुचिदङ्गाराहारत्वम्, ईक्षण-
ध्यानसंस्पर्शैर्मत्स्यकूर्मविहङ्गानां पुच्छपोषणं नालिकेरद्वीपवासिनामप-
क्वान्नैव देहधारणं, तदिदमाह । तादृगिति । दृष्टान्तदृष्टं दार्ष्टान्तिके
योजयति । वेदसिद्ध इति । लोकेऽप्यदुतार्थाङ्गीकारः प्रमाणसिद्ध-
त्वादङ्गीक्रियते किं पुनर्वेद इत्यर्थः । तर्हि सर्वमप्यघटितं वेदसिद्ध-
मित्यङ्गीकार्यं नेत्याह । यचेति । अयमत्र नियमः यत्रानामोक्त-
त्वज्ञानं नास्ति प्रतीतिश्च न व्याघातः तत्र दृष्टान्ताभावेऽपि सोऽर्थोऽ-
ङ्गीकार्यः, तदेतदाह । किं व्याप्येति । किं दृष्टान्तदर्शनेनेत्यर्थः ।
उपचारस्तर्हि कुचेत्याशङ्क्याह । उपचार इति । व्याघाते सत्युपचारः
नैव तत् उपचरणं व्याप्तिदौःस्थ्ये-दृष्टान्तदौःस्थ्ये, अपूर्वार्थस्य प्रमा-
णेन दर्शने पूर्वदर्शनविरूपता न दोषयेत्यर्थः, देवकीजठरे वासः
खोदरे विश्वदर्शनमित्यादिकं विश्वरूपस्य भगवतो योयुज्यत
इत्यर्थः ॥

इति वेदेष्वदुतोक्तियाथत्स्यम् ॥ ११० ॥

एवं वेदानां स्वाभाविकं प्रामाण्यमुपपाद्य तेषामप्रोक्तत्वेन प्रामाण्यमुपपादयतां पक्षप्रतिपक्षेणैवाश्रयत्वात् कर्तृमत्वं वेदानामित्यादिकमनुमानं दूषयितुमारभते । वाक्यत्वादिति ।

सू० वाक्यत्वात् कर्तृमत्यः श्रुतय इति यदि ब्रूहि बाधं विपक्षे श्रुत्या स्मृत्या च बाध्या त्वदनुमितिरीयं कर्तुरत्रास्मृतेश्च । त्वं तावत्तिष्ठ लोकैर्न हि पुरुषगुणप्रत्ययान्तद्व्यहोतिस्सन्तश्चापह्नुवीरैस्तानिह न मुनयस्सत्यनिष्ठाः कृतज्ञाः ॥ १११ ॥

टी० तथा हि वेदवाक्यानि सकर्तृकाणि वाक्यत्वादित्यः-
 अनुमाने यदि विपक्षे बाधकर्तर्कोऽस्ति स वक्तव्यः, न चेदनुयाह-
 कर्तर्काभावादप्रयोजकोऽयं हेतुः, वक्तृभावे वाक्यत्वं हीयत इति
 चेत्तन्न स्वतन्त्रवक्तृभावेऽपि प्रवक्तृपारम्पर्यप्रायेण वाक्यत्वस्यान्य-
 थासिद्धत्वात् यथा सकर्तृकाणामपि वाक्यानामुद्धारयितृपूर्वपुरुषता-
 ल्वाद्यादिव्यापारपूर्वकत्वमेव हि वाक्यत्वे तन्त्रम् । आदौ कस्यचि-
 त्पुरुषस्य स्वातन्त्र्यमङ्गमिति चेन्न तस्य कादाचित्कसंदर्भसाजात्य-
 एव नियामकता यथा भवतां ज्ञानानामनित्यत्वेन कारणगुणपूर्वक-
 त्वेनैव प्रमात्वे सत्यपीश्वरज्ञानस्य नित्यत्वेन तादृशगुणपूर्वकत्वा-
 भावः, एवमागन्तुकसंदर्भस्य स्वतन्त्रपुरुषपूर्वकत्वेऽपि नित्यसन्दर्भ-
 साजात्यस्य स्वतन्त्रपुरुषपूर्वकत्वं न स्यात् तथा च वाक्यत्वमन्यथा-
 सिद्धत्वान्न स्वतन्त्रपुरुषपूर्वकत्वं साधयति, सर्वं वाक्यमनित्यमेव
 वाक्यत्वादिति चेत्तन्न सिद्धसाधनत्वात् तत्र चोद्धार्यमाणवाक्यस्या-

नित्यत्वात् तादृशवाक्यपारम्पर्यस्य च नित्यत्वे बाधकाभावात्
तावन्मात्रेणैव अस्माकं वेदनित्यत्वसिद्धेः, न ह्येकरूपवाक्यप्रवाहाना-
दित्वातिरेकेण वेदवाक्यानामनादित्वं प्रतिपद्यामहे न ह्येकरूपब्रह्मा-
ण्डप्रवाहस्य अनादित्वे को नाम विप्रतिपद्यते सावयवत्वाद् ब्रह्मा-
ण्डस्य सादित्वे साध्यमाने तज्जातीयब्रह्माण्डस्य पूर्वं सद्भावे
न निषिद्धते एवं प्रत्येकं वाक्यस्य सवक्तृकत्वेऽपि प्रवाहस्यानादित्वे
न कश्चिद्विरोधः । किञ्चेदमनुमानं वाचा विरूपनित्यया, नाम रूपञ्च
भूतानामित्यादिश्रुतिस्मृतिविरोधात् कालात्ययापदिष्टम् । तदिदमाह ।
श्रुत्येति । स्मर्तव्यत्वे सति कर्तृस्मरणाभावाच्च कर्तृशून्यो वेदः, न
च जीर्णकूपारामादिषु व्यभिचारः उपदेशपारम्पर्ये स्मर्तव्यत्वे च सत्य-
स्मरणस्य कर्त्तृभावनियतत्वात् मया स्मृतः कर्ता तत्प्रत्ययाद्वेदप्रामा-
ण्यमिति चेन्न आयहगृहीतस्य भवतो वाक्ये प्रामाण्याभावादित्याह ।
त्वं तावदिति । न हि मन्वादीनां वेदपरिग्रहः पुरुषगुणप्रत्ययेनेत्याह ।
न हीति । प्रत्युत वेदस्याकर्तृकत्वमेव परमर्षयः प्रवदन्ति । ननु
सर्ववेदकर्त्तुरि भगवति विद्यमानेऽपि मन्वादयस्तदनुविधायिनश्च
वेदवक्तारमपलपन्तीति तन्न तेषां तदपलापे प्रयोजनाभावात् न हि
सत्यनिष्ठास्तादृश महात्मानस्तमपि भगवन्तमपलपन्तीति संभव-
तीत्याह ।

सन्तश्चेति ॥ १११ ॥

नन्वादिकाले वेदैक्यं श्रुतमतस्तदातदा नानावेदसृष्टिरित्या-
शङ्क्य परिहरति । आदाविति ।

मू० आदौ वेदैक्यवादस्त्वविभजनवत्तावता
नान्यसृष्टिस्सर्वेषामेकवेदान्वयमपि जगदुः

कालभेदप्रतिष्ठम् । तद्वच्छाखाविभागः
प्रवचननियता काठकाद्य समाख्या द्रष्टा
मन्त्रादिकर्त्ता परिहृत इह चानित्ययोगः
प्रवाहैः ॥ ११२ ॥

टी० तत्र हेतुमाह । अविभजनेति । तस्मिन् काले सर्वेषां
वेदानामेकवेदान्वयकथनं कथं तदपि युज्यते कालभेदनियतत्वात् ।
तदिदमाह । कालेति । अत एव पश्चाच्छाखाविभागकथनमपि
कालभेदादेवेत्याह । तद्वदिति । एवं काठकादिसमाख्यापि प्रवचना-
नुबन्धित्वान्न वेदसृष्टिहेतुरित्याह । प्रवचनेति । एवं वेदद्रष्टृत्वा-
न्मन्त्रादिकर्तृत्वञ्च व्याख्येयमित्याह । द्रष्टेति । कथन्तर्हि नित्यस्य
वेदस्यानित्यैर्योग इत्यत आह । अनित्येति । अयमर्थः वेदवाक्यस-
न्दर्भसाजात्यमनादित्वेन नियतं सर्वमप्यनित्यं पदार्थजातं साजा-
त्येन नित्येन वेदेन संबध्यते स्मृत्य-कपाल-पुरोडाशादीनामपि
साजात्येनानादित्वात् ॥ ११२ ॥

कथन्तर्हि प्रतिमन्वन्तरक्षेपा श्रुतिरन्या विधीयत इत्याशङ्क्य
परिहरति । भेद इति ।

सू० भेदो मन्वन्तरादौ भवति च नियतोऽना-
दिसिद्धे तदंशे पुंसूक्तादौ श्रुतीनां जनि-
वचनमपि प्राग्वदाविष्कृतौ स्यात् । आज्ञा-
रूपत्वमासां न च गलति विभेदैक्य*रूप्या-
भिसन्धेर्याऽसौ देवः प्रमाणं स च न शिथि-
येच्छक्तिमन्तं क्रमं तम् ॥ ११३ ॥

टी० अनादिसिद्धानां वेदांशानामनन्तत्वात् कस्मिंश्चिन्मन्वन्तरे कश्चिद्वेदांशः प्रवर्तत इत्यर्थः । कथन्तर्हि पुंसूक्तादौ ऋक्-स्सामानि जज्ञिरे इत्यादिवचनं तच्च प्रादुर्भावमात्रपरमित्याह । पुंसूक्तेति । अन्यथा यो वै वेदांश्च ग्रह्णोति तस्मा इत्यादिवचन-शतविरोधात्, कथन्तर्हि नित्यानां वेदानामीश्वराज्ञारूपत्वम् आज्ञावाक्यस्य तदातदान्यथाकरणसंभवादित्याशङ्क्य परिहरति । आज्ञेति । हेतुमाह । विभोरिति । प्रतिकल्पमेकरूपामिसन्धिरीश्वर एकरूपमेवाज्ञावाक्यं वदति, एतदेव वेदस्य नित्यत्वं यदैकरूपेण सर्वेष्वपि कल्पेषु न्याय्यमाणत्वमीश्वराभिसन्धिविशेषद्वोतनत्वादाज्ञा-रूपत्वमपि न विहन्यत इत्यर्थः । नन्वीश्वरः स्वतन्त्रत्वाद्देवान् प्रतिकल्पमन्यथयतु, नान्यथयति अन्यथा करणे प्रमाणाभावात् यथापूर्वमकल्पयदिति यथापूर्वकल्पने प्रमाणसंभवाच्च अतस्तत्तत्क-मविशेषविशिष्टतया तत्तत्कार्यकारणशक्तमन्त्रार्थवादविधिरूपं वेद-राशिं नेश्वरश्शियिलयेदिति ॥ ५१३ ॥

इति वेदनित्यत्वम् ।

ननु महाजनपरिग्रहाद्वेदप्रामाण्यं प्रतिपद्यन्ते वेदवादिनः स च परिग्रहे बाह्यागमेष्वपि तुल्य इत्याशङ्क्य वैषम्यमाह । प्रेक्षा-वन्त इति ।

मू० प्रेक्षावन्तो महान्तः परिजगृहुरिमं सार्थ-
मङ्गैरनन्तं नेत्यं बाह्यागमानां प्रसृतिरनुप-
धेस्तद्ग्रहीतेरभावात् । दृश्यन्ते गत्यभावा-
नियतिषु लघिमा वञ्चनन्तर्कमोहा वृत्ति-

तावद्विन्द्रियं स्मृत्यादिमूलं संभवति तस्यलौकिकार्थत्वात् तद्विषये
 लौकिकस्य प्रत्यक्षस्याप्रवृत्तेः । न चानुमानं तच्च प्रवर्तते अन्वयव्यति-
 रेकस्य प्रत्यक्षमूलत्वेन प्रत्यक्षस्य निवृत्तावनुमानस्यापि निवृत्तेः, न
 च लौकिकं वाच्यं तन्मूलं तस्य प्रत्यक्षानुमानमूलत्वेन तन्निवृत्तावसं-
 भवात्, न च भ्रम एव मूलं महाजनपरिग्रहासंभवात् तत एव न
 विप्रलिप्सापि मूलं, तर्हि भावनैव मूलमिति चेत् तदपि नेत्याह ।
 नाज्ञात इति ॥ तैथा च चक्रकर्मित्यर्थः, ज्ञाते भावना भावनया च
 स्मृतिः स्मृत्या ज्ञानमिति श्रुत्या ज्ञाने पुनरस्मत्पक्षः प्रत्यक्षादिभिः
 स्मृतिविषयज्ञानमयैव प्रतिक्षिप्तं कथन्तर्हि महर्षीणां प्रत्यक्षेण धर्म-
 दर्शनम् इत्थं श्रुत्या धर्मं प्रतिपद्य स्वयमनुष्ठितारो धर्मप्रभावात्
 प्रभावविशेषमासाद्य पश्चाद्भेदनालक्ष्योऽर्थो धर्म इति श्रुतिविषय-
 त्वेन धर्मान् साक्षात्कुर्वन्ति नैतावता स्मृतीनां श्रुतिमूलत्वमङ्गः
 तैरपि योगिभिर्योगदशायां श्रुतिप्रमाणगम्यत्वेनैव धर्माणामुपलम्भात्
 अतो वेदमूलत्वं स्मृत्यादेरुपपन्नमिति ॥ ११६ ॥

इति स्मृतीतिहासादेर्वेदमूलत्वम् ।

इत्थं वेदमूलत्वं स्मृतीनामुपपाद्य ऋषकाद्याचारादेः प्राभा-
 करोक्तं नित्यानुमेयवेदमूलत्वं प्रतिक्षिपति । या मूलमिति ।

मू० या मूलं त्वष्टकादेरियमपि मनुजैः क्वाप्य-
 धीता श्रुतित्वात् सा चेद्वित्यानुमेया प्रस-
 जति न कथं तादृशाध्यक्षकृमिः । सर्वस्मिन्
 पूर्वपूर्वस्मृतिरपि निगमोपज्ञमित्याचरिष्यौ
 नित्यादृश्ये च मूले नियतमिह भवेदन्यस-
 न्ताननीतिः ॥ ११७ ॥

टी० इदमवानुमानम् अष्टकाद्याचारमूलभूता श्रुतिरन्यत्र
 क्वचिदधीता श्रुतित्वात् प्रत्यक्षश्रुतिवदिति, नित्यानुमेया सा श्रुतिरिति
 चेन्न श्रुतित्वे नित्यानुमेयत्वव्याघातात् तात्त्वादिव्यापारैः क्वचिदु-
 न्नार्थमाणा वर्णसंघातविशेष एव हि श्रुतिः तस्य कथन्नित्यानुमेयत्वम्
 उच्चारणदशायां वक्तृश्रोत्ररूपलम्भात् । यदि च नित्यानुमेया श्रुति-
 मूलभूता स्मृतीनान्तर्हि तादृशं नित्यानुमेयं प्रत्यक्षमपि तन्मूलतया
 किं न कल्प्यते । प्रमाणाभावादिति चेन्नित्यं, स्मृतिरेव मूलसद्भावे प्रमा-
 णमिति चेत् सत्यं, सा हि स्मृतिर्मूलमेवानुमाययति न पुनर्नित्या-
 नुमेयत्वमपि मूलभूतस्य वेदस्य मूलान्तराभावादिति चेन्न विप्रकी-
 र्णैव श्रुतिरस्तु मूलं किमनया नित्यानुमेयया श्रुत्या । किञ्च सर्वेऽपि
 पूर्वपूर्वस्मृतिमेव प्रमाणीकृत्याचरन्ति न कश्चिदपि वेदं दृष्टवान् इति
 हि नित्यानुमेयत्वं वेदस्य, तथा च सर्वेषामेव परप्रत्ययमाचशरण-
 त्वात् सकलस्यापि मूलभूतप्रमाणादृष्टेरेत्यपारम्पर्यवदप्रमाणमूल एव
 स्मृतिपरिग्रह इति प्रसज्येत अतो नित्यानुमेयवेदमूलत्वं स्मृतीनाम-
 प्रामाण्यकारणमिति ॥ ११७ ॥

इत्यष्टकादेर्नित्यानुमेयश्रुतिमूलत्वभङ्गः ।

माभून्नित्यानुमेयवेदमूलत्वमुच्छिन्नशाखा मूलत्वं स्मृतीनामिति
 तार्किकास्तान् प्रत्याह । शाखोच्छेद इति ।

मू० शाखोच्छेदस्त्वदानीमिह यदि स सतस्सर्व-
 तश्चेदसिद्धिर्व्यासागस्त्यप्रधानैर्भवति च मु-
 निभिर्भूषिताद्यापि भूमिः । उच्छिन्ना सा यथै-
 वाचरितुरविदिता तत्तदाचारमूलं तद्वत्सा

**विप्रकीर्णा क्रमसमधिगमः कालवद्देशतो-
ऽपि ॥ ११८ ॥**

टी० अमयर्थः किं शाखाच्छेदं प्रत्यक्षेण साधयति तत्र प्रत्यक्षमभावादेव निरस्तम्, काव्याद्युच्छेददर्शनाद्वेदोच्छेदमपि वदाम इति चेन्न न ह्यन्योच्छेद एवान्योच्छेदः, अस्तु वा अन्योच्छेदादन्योच्छेदः, अथापि केनापि हेतुना वेदोच्छेदमनुमिमीषे स पुनरुच्छेदः किमिदानीम् एतस्मिन्नेव देशे उत देशान्तरेऽपि पूर्वच सिद्धसाधनम् एतद्वेशे तत्प्रवृत्त्यभावात्, उतरच कालात्ययापदेशः, व्यासागस्त्यादेरद्यापि तत्रतत्र विद्यमानत्वात्, असिद्धिः—बाध इत्यर्थः । तर्हि विप्रकीर्णा श्रुतिः कथमवत्याचारमूलमिति चेत् कथं वोच्छिन्ना श्रुतिरवत्याधुनिकाचारमूलमिति भवानेव पश्यतु । आचरितुरविदिताऽपि तत्पूर्वविदितत्वात् तदाचारमूलमिति चेत्तुल्यम् अवत्यैरविदितापि देशान्तरस्थैर्विदिता श्रुतिस्तदुपदेशपारम्पर्यादवत्याचारमूलमिति तदिदमाह । क्रमेति । यथाकालक्रमागतप्रवक्तृपारम्पर्यादधिगमः एवं देशक्रमागतप्रवक्तृपारम्पर्यादस्माक्रमप्यधिगम इति ॥

इति शिष्टाचारादेरत्यन्तोच्छिन्नशाखामूलत्वभङ्गः ॥ ११८ ॥

स्मृतेर्वेदमूलत्वेन श्रुतिविरोधे सत्यप्रामाण्यमुक्तं तत्पुराणादीनामपि समानमित्याह । दृष्ट इति ।

मू० दृष्टे वेदैर्विरोधे स्मृतिपरिहरणं सूत्रभाष्यादिसिद्धं तद्वन्नीतिः पुराणप्रभृतिषु भविनां संभवाद्विभ्रमादेः । स्यादन्योन्यं विरोधे त्विह बलनियतिस्सात्विकत्वादिभेदान्मा-

त्स्यादौ दर्शितं तच्छ्रुतिविरहितैस्तत्परै-
रेव वाक्यैः ॥ ११६ ॥

टी० तत्र हेतुमाह । भविनामिति । पुरुषाणां भ्रमविप्रल-
म्भादिसंभवो हि वेदात् स्पृतीनां दौर्बल्ये हेतुः, स च हेतुः पुरा-
णादिष्वपि समान इत्यर्थः । अस्तु श्रुत्या विरोधे पुराणादीनां दौर्ब-
ल्यम् अन्योन्यविरोधे कथमित्यत्राह । स्यादिति । सात्त्विकत्वादि-
भेदस्य बलावलहेतुत्वे प्रमाणमाह । मात्स्यादाविति । उक्तं हि
मात्स्ये ।

अग्नेशिवस्य माहात्म्यं तामसेषु प्रकीर्त्यते ।

राजसेषु च माहात्म्यमधिकं ब्रह्मणो विदुः ॥

संकीर्णेषु सरस्वत्याः पितृणाञ्च निगद्यते ।

सात्त्विकेष्वयं ऋत्वेषु माहात्म्यमधिकं हरेः ॥

तेष्वेव योगसंसिद्धा गमिष्यन्ति परां गतिम् ॥

इति श्रुतिविरोधरहितैस्तत्पर्यवद्भिर्वाक्यैः प्रतिपन्नत्वाद-
यमर्थस्त्वैरपि वादिभिरनतिलङ्घनीय इत्यर्थः, अतः श्रुत्यविरो-
धिनां सात्त्विकानामेव पुराणानामुपादेयत्वं न पुनः श्रुतिविरो-
धिनां राजसानान्तामसानाञ्च पुराणानामुपादेयत्वं तेषां संसारवर्द्धनाय
भगवत्प्रवर्तितैः पितामहादिभिः प्रवर्तितत्त्वान्न सात्त्विकपरिग्राह्यत्व-
मिति भावः ॥ ११६ ॥

इति पुराणादिवलावलविभागः ।

तर्हि पुराणादिवद्वेदाविरुद्धांशे पशुपतिकपिलाद्युक्तीनां प्रामा-
ण्यमस्तु कथं तर्कपादे तेषां प्रतिक्षेप इत्याशङ्कते । भाग इति ।

मू० भागे वेदाविरुद्धे पशुपतिकपिलाद्यागमा-

स्युः प्रमाणं मोहादर्थन्तु शेषं मुनिभिर-
 भिहितं यत्र मज्जन्ति डिम्भाः । भूयस्यर्थं
 प्रधाने विहतिमति सतां संशयश्च क्वचि-
 त्स्याच्छ्रुत्या बाधं निरुद्धे श्रुतिसहपठि-
 तिर्हेत्वहन्तव्यता च ॥ १२० ॥

टी० वेदविरुद्धांशस्योपयोगं पूर्वपक्ष्यभिप्रायेणाह । मोहादर्थ-
 मिति । असुरमोहनार्थं तत्र वेदविरुद्धांशभिधानम् अतः पुराणादि-
 वत् कापिलादिकमपि परिग्राह्यमिति । यत्र मज्जन्ति डिम्भाः—येष्व-
 मिधानेषु बालिशा मुह्यन्तीत्यर्थः । परिहरति । भूयसीति । न हि
 पुराणादिषु प्रधानार्थविरोधो भूयान् श्रुत्युक्तमेवानुसरन्ति सत्त्वेत-
 राणि पुराणादीनि तामसानि पुनरप्रमाणान्येव कापिलपाशुपता-
 दिषु श्रुतिविरोधभूयस्त्वात् सत्त्वेतरस्मृतिपुराणादितुल्यत्वनाङ्गीकु-
 र्महे । विरुद्धस्मृतिपुराणादितुल्यत्वे का मोहानिरिति वेदविरुद्धांशस्य
 भूयस्त्वात् क्वचित् सत्त्वेतरांशसद्भावेऽपि न सार्वत्रिकविश्वासासम्-
 ढत्वमिति भावः । संशयश्च क्वचित्स्यात् बहुर्थविरोधे सति संशय एव
 स्यादित्यर्थः । कथं तर्हि सांख्यं योगः पाञ्चरात्रमिति वेदैस्सह कथनं
 कथं वा हेतुबाध्यत्वं पञ्चानान्नास्तीत्याह । श्रुत्येति । श्रुतिविरोधे
 पुनर्बाध्यत्वमेव न हि साधर्म्यमात्रेण वैधर्म्यं निवार्यत इति
 भावः ॥ १२० ॥

इति पाशुपतादेर्वेदविरुद्धव्यामिश्रत्वम् ।

अस्तु तर्हि श्रीपाञ्चरात्रस्यापि पाशुपतादितुल्यत्वमित्याशङ्क-
 मानं प्रतिक्षिपति । निर्दोषेति ।

सू० निर्दोषाम्नायमैलिश्रुतिनिखिलजगन्मूलर-

वक्ष्यमूले हेतुर्व्यूढे चतुर्द्धा क्वचिदपि न
भवेद्विभ्रमः पञ्चरात्रे । युक्ता भक्तानुकम्पाग-
रिमसमुदिते विप्रलिप्सापि नास्मिन् वेदा-
च्छ्रैष्ठ्योक्तिरर्थस्थितिर्विशदतया भूमविद्या-
दिवच्च ॥ १२१ ॥

टी० तत्र कर्तृवैषम्यं प्रामाण्ये हेतुमाह । निर्दोषेति । अय-
मर्थः सांख्यं योगः पञ्चरात्रमिति सहपठतिनिमित्तसाम्यभ्रमं मन्दानां
निवारयितुं भगवता वादरायणेनैव सांख्यस्य वक्ता कपिल इत्या-
दिना सांख्यादीनां संभावितभ्रमकपिलादिकर्तृकत्वेनाप्रामाण्यमभि-
धाय पञ्चरात्रस्य कृत्स्नस्य वक्ता नारायणः स्वयमिति भगवदभि-
हितत्वेन प्रामाण्यमेव प्रतिष्ठापितमिति । अद्यापि तन्त्रमन्त्रादिसि-
द्धान्तभेदेन वा ज्ञानादिकाण्डभेदेन वा वासुदेवादिचातुरात्म्यप्रति-
पादनभेदेन वा विभक्ते तस्मिन् शास्त्रे सार्वत्रिकाप्रामाण्याभावेऽपि
क्वाचित्कमप्रामाण्यं स्यादित्याशङ्क्याह । हेतुर्व्यूढ इति । अत्र कुचापि
वेदविरोधाभावात् कर्तृसामान्याच्चाप्रामाण्यशङ्का न जायत इत्यर्थः
माभूद्विभ्रमः विप्रलिप्सा भगवतः स्यात् दृष्टा हि भगवतोऽपि विप्र-
लिप्सा त्वं हि रुद्र महाबाहो मोहशास्ताणि कारयेत्यादौ विषाम्य-
जस्रमशुभानित्यादौ च अत्राह । युक्तेति । द्विधा खलु भगवतः
प्रवृत्तिः असुरमोहनार्थम् आश्रितसंरक्षणार्थञ्च पञ्चरात्रे सत्त्वातर-
जनसंरक्षणार्थमेव प्रवृत्तिः, अत एव सत्त्वातराशशण्डिल्यादय एव
तच्छास्त्रप्रवक्तारः, अतो नास्मिन् शास्त्रे विप्रलिप्सापि कारणम् ।
तर्हि साङ्गेषु वेदेषु निष्ठामलभमानः शाण्डिल्यः पञ्चरात्रतन्त्रम-
धीतवानिति वेदाच्छ्रैष्ठ्यवचनं पञ्चरात्रस्य वेदविरोधप्रख्यापकं न
कथमित्यत्राह । वेदादिति । द्विधा ह्यत्र गतिः इतिहास-

पुराणवदर्थवैशद्यादित्येका शशिडल्यस्य पञ्चरात्रशास्त्राभ्यासपर्यन्तं
वेदवाक्यादर्थप्रतिपत्तिर्विशदा नाभूदित्यपरा तदेव दृष्टान्तेनाह । भूम-
विद्येति । यथा भूमविद्योपक्रमे भूमविद्याप्रशंसार्थम् ऋग्वेदं भगवो-
ऽद्वेमीत्यादिना कृत्स्नस्यापि वेदस्य अनादरेण ज्ञानहेतुत्वाभावमुक्त्वा
भूमविद्याया एव ज्ञानहेतुत्वं स्वीक्रियते नैतावता भूमव्यतिरिक्त-
विद्यानिन्दा अपि तु भूमविद्याप्रशंसैव तद्वदचापीति ॥ १२१ ॥

तर्हि वासुदेवात् संकर्षणो नाम जीवो जायत इत्यादिना
पञ्चरात्रे जीवात्पत्त्यादिकं वेदविस्तृप्तमभिधीयत इत्याशङ्क्य परिह-
रति । जीवेति ।

मू० जीवात्पत्त्यादिवादे निगमवदिह तन्नित्य-
तात्क्षेपे च साम्याज्जीवाद्याख्यानिरुद्धिस्त्व-
भिमतिभिदया स्याच्च संकर्षणादौ । मन्वादे-
श्चापजीव्यं हिततममिदमित्यादिकं भार-
तात्कं तत्त्वाप्रैक्यं विकल्पः क्वचिदभिमतव-
त्तादृशास्त्रायभेदात् ॥ १२२ ॥

टी० निगमवत्—यथा निगम एव इमानि भूतानि जायन्त
इत्यादिना जीवात्पत्त्यादिकमभिधीयते तद्वत् नित्यो नित्यानामित्या-
दिना जीवनित्यत्वादिकमपि निगमे निगद्यत इति चेतुल्यम् अत्रापि
अचेतना परार्था च नित्या सततविक्रियेत्यादिना प्रकृतेरपि नित्य-
त्वमभिधीयते किं पुनर्जीवस्य नित्यत्वमनित्यत्वञ्च प्रकारभेदेन
घटत इत्यर्थः । द्रव्यस्वरूपनित्यत्वान्नित्यत्वमचेतनस्य स्वरूपे
नामान्तरभजनार्हावस्थान्तरयोगादनित्यत्वं जीवस्यापि स्वरूपनि-
त्यत्वेऽपि नानादेहपरिग्रहात् ज्ञानसंकोचविकासयोगमात्राच्चानित्य-

त्वमिति । किञ्च वासुदेवात् संकर्षणो नाम जीवो जायत इत्यादिवचनं जीवाद्याभिमानिसंकर्षणाद्याविर्भावपरम् अतो न विरोध इत्याह । जीवाद्याख्येति । मन्वादेरिति इदं श्रेय इत्यादिना ऋग्यजुस्सामभिर्जु-
ष्टमिदं पञ्चरात्रं मन्वादेरप्युपजीव्यमित्युक्तं महाभारते सात्वतं विधि-
मास्थाय गीतस्संकर्षणेन य इत्यादिना च ब्राह्मणादीनां सर्वेषामुपजी-
व्यत्वञ्च तत्रतत्रोक्तं तत्क्वाप्यैक्यम् अविर्दुतयैव संप्रतिपन्नस्थले
आपाततो विरुद्धतया प्रतिपन्ने स्थले ग्रहणाग्रहणवद्विकल्प एव तदि-
दमाह । अभिमतवदिति । तत्रोभयत्रापि गृह्णाति न गृह्णाति चेति
वेदवाक्यमस्तीति चेत् अचाप्यस्ति, अत्रापि पञ्चरात्रमूलभूताया मूल-
श्रुतेरधीयमानत्वादिति तुल्यं सा मूलश्रुतिः प्रचुरन्नाधीयत इति
चेत् किं कुर्मः ऋद्वेत्तृणामेव परिमितत्वेनायं दोषः यथोपनिषदामिति
एतद्वागमप्रामाण्ये भाष्यादौ च विस्तरेणानुसन्धेयम् ।

इति पञ्चरात्रप्रामाण्यम् ॥ १२२ ॥

अत्र सिद्धान्तान्तरप्रतिवन्दिमाह । सर्व इति ।

मू० सर्वे सर्वज्ञबुद्धेर्ननु विषयतया नित्यसिद्धाः
कृतान्तास्तस्मात्तेन प्रवर्त्य सति समय-
गणे कस्यचित्को विशेषः । मैवं तत्त्वे विक-
ल्पत्यजि विहतिमतामेकशेषत्वमानान्तन्निष्ठा
स्यात् कनिष्ठा न मतिनविदुषो नामिकादिः
परस्मै ॥ १२३ ॥

टी० सिद्धान्तान्तरप्रतिवन्दिमाह । सर्व इति । सिद्धान्ता-
न्तरमीश्वरबुद्धेर्नित्यमेव विषयः तस्मादीश्वरप्रवर्त्य सर्वस्मिन्नपि
सिद्धान्ते सति कस्यचित् पञ्चरात्रस्य को विशेषः अत्रोत्तरम् । मैव-

मिति । परस्परविस्तृतत्वप्रतिपादकेषु ग्रन्थेषु सर्वत्र प्रामाण्यं दुसप-
पादम् अतः क्वचित्प्रामाण्ये पञ्चराचस्यैव प्रामाण्यं भगवत्प्रोक्तत्वात्
शाण्डिल्यादिसत्त्वेतराधिकारिपरिग्रहाद्वेदविरोधाभावात् अन्यस्मा-
दपि शतशः प्रतिपादिताद्वैतम्यत् सिद्धमिति, ईश्वरस्य सर्वज्ञत्वेन तद्व-
द्विस्तृत्यं वेदानां बुद्ध्यागमादीनामपि समानं नैतावताच साम्यं तद्व-
दवापीति भावः । अयमर्थः - अप्रामाण्यत्वेन तन्त्रान्तराणीश्वरबुद्धि-
स्थानि प्रामाण्यत्वेन पञ्चराचमिति अयञ्च न्यायो वेदवाह्यागमयोरपि
समान इति ।

इति परसिद्धान्तप्रतिबन्दिनिस्तारः ॥ १२३ ॥

एवं प्रामाण्यप्रक्रियामुपपाद्य स्मृतेरयाथार्थ्यवादिनं प्रतिक्षेपं-
स्मृत्युत्पत्तिप्रकारानाह । अर्थ इति ।

मू० अर्थे पूर्वानुभूते सहमितसदृशख्यात्यदृष्टप्र-
भेदैस्संस्कारानुग्रहे या परिणमति मता सा
स्मृतिस्त्रिप्रकारा । याथार्थ्येऽपि स्वपूर्वानुभ-
वमनुसरेद् वाह्यशून्या न चैषा हेतुप्रचार्थ-
क्रियादेः स्मृतिवदनुभवोऽप्यस्ति नष्टादि-
केषु ॥ १२४ ॥

टी० पूर्वानुभूतेर्ये सहदृष्टिसदृशदृष्ट्यदृष्टप्रभेदैस्संस्कारानुग्रहे
संस्कारोद्बोधे या परिणमति मतिस्सा स्मृतिः सा च स्वकारणवैवि-
ध्यात् चिप्रकारा अथवा स्वकारणभूतप्रमितिभ्रान्तिसंशयानुरोधेन
स्वयमपि तादृशोपा सती चिप्रकारा । अत्र कश्चिदाह सर्वापि स्मृति-
रयथार्थेति तमुत्तरश्लोके निराकर्तुं स्मृतेः पूर्वानुभवानुसरणमाह ।
याथार्थ्येऽपीति । यथा स्मृतिरयाथार्थ्येऽपि पूर्वानुभवमनुसरत् तथा
याथार्थ्येऽपीत्यपिशब्दार्थः अर्थशून्या स्मृतिः कथं यथार्थेत्याशङ्क्य

परिहरति । बाह्यशून्येति स्मर्तव्यस्यापि स्वकाले सत्त्वादित्यर्थः ।
अर्थक्रियादिहेतुत्वाच्च स्मृतिर्यथार्थेत्याह । हेतुश्चेति । ननु स्मृति-
र्नष्टविषया नष्टज्ञासदेव कथं याथार्थ्यं स्मृतेरित्याशङ्क्य प्रतिबन्ध्या
परिहरति । स्मृतिवदिति । अतीतानागतानुमानागमयोगिप्रत्यक्षेषु
नष्टविषयत्वेऽपि याथार्थ्यं भवनेवाङ्गीकरोतीत्यर्थः ॥

इति स्मृतिहेतुविभागादिः ॥ १२४ ॥

उक्तमपि स्मृतियाथार्थ्यं प्रतिवाद्युक्तहेतुप्रतिक्षेपेण स्वाभि-
मतप्रमाणविशेषेण चोपपादयति । पूर्वमिति ।

सू० पूर्वं श्यामत्वमात्राद् भवति न हि मितिः
पाकरक्तेऽपि तद्धीस्तत्ताभानं तथा चेत् प्रस-
जति तदिदं प्रत्यभिज्ञादिकेऽपि । याथार्थ्यं
पारतन्त्र्यान्न च गलति न चेदभ्युपेताति-
वृत्तिर्वेदे मानैस्सहोक्ता स्मृतिरपि विफला
त्वक्षपादाद्यनुक्तिः ॥ १२५ ॥

टी० इत्थं किल परवादी स्वमतमाह न हि पाकरक्ते
श्यामतामतिर्य्यथार्था इत्थं निवृत्तपूर्वावस्थे वस्तुनि तन्तामुल्लिखन्ती
स्मृतिर्यथार्थेति अयं पुनरपरामर्शवादः, न हि स्मृतिर्निवृत्तामपि
पूर्वावस्थां वर्तमानत्वेनोल्लिखति तथा चेद्विदमिदमेवोल्लिखेत् । अपि
तु निवृत्तत्वेनैव अन्यथा ततोऽल्लेखाभावप्रसङ्गात् पाकरक्ते तु श्याम-
ताप्रत्ययो निवृत्तस्यापि श्यामत्वस्य वर्तमानत्वेनोल्लिखति अतो
विषयो दृष्टान्तः । उक्तमर्थं प्रतिबन्धोपपादयति । ततेति । तथा चेद्व-
र्तमानत्वेन ततायाः स्मृतेः भानञ्चेत् प्रत्यभिज्ञायामपि तादृगेव भान-
मिति तत्राप्ययाथार्थ्यप्रसङ्गः आदिशब्देनानुवादो गृह्यते तत्रापि

यत्तच्छब्दप्रयोगभूयस्त्वात् तर्हि पारतन्त्र्यात् स्मृतेरयाथार्थ्यं वदाम
इति चेत्तच्च नेत्याह । याथार्थ्यमिति । उक्तार्थानङ्गीकारे दोषमाह । न
चेदिति । अभ्युपेतातिवृत्तिः—स्वाभ्युपेतव्याघात इत्यर्थः, न हि
प्रत्यक्षपारतन्त्र्यादनुमानमयथार्थं नाप्यनुमानपारतन्त्र्यादागमः, न च
संस्कारपारतन्त्र्यात् प्रत्यभिज्ञानम् अन्यदप्येतादृशमुदाहर्तव्यम् इत्थं
स्मृतेरयाथार्थ्यं युक्तिभिरुपपाद्य तत्र प्रमाणमपि वक्ति । वेद इति ।
स्मृतिः प्रत्यक्षमैतिह्यमनुमानं चतुष्टयमिति वाक्ये स्मृतिः प्रथम-
मेव प्रमाणत्वेनोपादीयते कथन्तर्हि स्मृतेरुपपादो न प्रामाण्यमाचष्टे
तत्राह । विफलेति । न ह्युपपादः कणादः कपिल इत्यादयः प्रामा-
ण्यिकत्वेन परिग्राह्याः युक्तियुक्तान्तु गृह्णीमः, न पुनरस्तद्वाक्यगौरवा-
दित्यर्थः ॥

इति स्मृतियाथार्थ्योपपत्तिः ॥ १२५ ॥

अस्तु स्मृतिर्भवतु च यथार्था तथाऽपि पूर्वानुभूतविषयमात्रत्वे
किन्त्रियामकमित्याशङ्कते । जात इति ।

मू० जातः पूर्वानुभूत्या स्मृतिमुपजनयेत्कापि
संस्कार एव प्राग्दृष्टव्यक्तिमात्रप्रतिनिय-
तिमती कीदृशादन्वयात्स्यात् । मैवं कार्यं
त्वबाध्ये ननु तदनुगुणः कल्प्यते हेतुयोग-
स्तज्ज्ञानोत्पादभावस्त इति च विदितः
किन्तदन्येन नास्मा ॥ १२६ ॥

टी० पूर्वानुभूत्या जातसंस्कारः कापि स्मृतिं जनयेदेव
अथापि सैषा स्मृतिर्दृष्टव्यक्तिमात्रविषयेति कीदृशादन्वयात् संबन्धा-
त्स्यादिति अत्रानरम् । मैवमिति । उक्तं हि बहुशः कार्यं निर्बाधे-

नैव प्रमाणेन स्फुटदृष्टे तदनुगुणो हेतुयोगः कल्प्यत इति । अस्माभि-
रवगन्तव्यो हेतुगित्यत्राह । तज्ज्ञानोत्पाद्यभावस् इति च विदित
इति । या स्मृतिर्येन ज्ञानेनोत्पाद्यते तद्विषयमेव सा गृह्णातीति नियमः
किन्तदन्येनेति हेतुहेतुमद्भावनास्मि जायति किमन्येन विशेषनाम्ने-
त्यर्थः ।

इति स्मृतेरनुभूतव्यक्तिनियतविषयत्वम् ॥ १२६ ॥

इत्थं स्मृतेः प्रामाण्यमुपपाद्य परोक्तोपमानानां स्मृत्याद्य-
व्यतिरेकमाह । तुल्यादिति ।

मू० तुल्यात्तुल्यान्तरे धीः स्मृतिरियमिव गौस्ते-
ति बोधोऽनुमानं यत्तुल्यो यस्य चैतत्सम
इति निजयोर्हस्तयोर्व्याप्तिसिद्धेः । चिह्नो-
न्नीते निमित्ते पदमपि विदितं शक्तमाप्ता-
तिदेशे व्युत्पत्तिर्लक्षणैः स्वैः क्वचिदपि न
भवेदन्यथाऽतीन्द्रियेषु ॥ १२७ ॥

टी० अबैवमाहुः उपमानप्रक्रियां केचित् तुल्यं दृष्ट्वा तत्तुल्यस्य
देशान्तरस्यस्य प्रतीतिरुपमानमिति तत्र विकल्पयामः किं स्वरूपप्र-
तीतिरुत सादृश्यप्रतीतिरिति पूर्वत्र सा धीः स्मृतिरित्याह । स्मृति-
रिति । उत्तरत्र सादृश्यप्रतीतिरनुमानमित्याह । इयमिवेति । अनेन
सदृशी मदीया गौरिति बोधोऽनुमानमेव इयमिव-इयं गवयव्यक्ति-
रिवेत्यर्थः । अत्र कथं व्याप्तिग्रह इत्यत आह । यत्तुल्य इति । अयम-
वानुमानक्रमः गौर्गवयसदृशः गवयस्य सादृश्यप्रतियोगित्वात् योयद्ग-
तसादृश्यप्रतियोगी स तत्सदृशः यथा वामहस्तो दक्षिणहस्तेनेति ।
अस्तु तद्वन्त्यदेवोपमालक्षणं युतातिदेशवाक्यस्य संबन्धिनि प्रत्यक्षप्रत्य-

भिज्ञानमुपमानं संज्ञासंज्ञिसंबन्धप्रतिपत्तिरूपमिति रिति स च संबन्ध
 एव उपमानप्रमाणावगम्यः अतिदेशवाक्यञ्च चिप्रकारं गोसदृशो गवय
 इति साधर्म्योपमाने, गवाडिवद् द्विशफो न भवत्यश्व इति वैधर्म्यो-
 पमाने, दीर्घग्रीवः प्रलम्बोष्ठः कठोरकण्ठकाशी पशुः क्रमेण क इति
 धर्ममात्रोपमान इति, तदिदमुपमानमाप्रोदेशान्नातिरिच्यत इत्याह ।
 चिह्नेन्नीत इति । यथाऽयं गौरिति व्यक्तिविशेषे गोशब्दव्युत्पादनेऽपि
 वक्तृभिप्रायमालोच्य न्यायानुसारात् सार्वत्रिकीं गोशब्दव्युत्पत्तिं प्रति-
 पद्यन्ते बालाः, न हि यावदुक्तमेव गृह्णन्ति निरूपणधुरन्धराः प्रेक्षा-
 वन्तः । एवमेवातिदेशवाक्येऽपि प्रेक्षावन्तो न्यायपर्यालोचनेन गोसा-
 दृश्यादिचिह्नेन्नीते गवयत्वादौ श्रोतारो व्युत्पद्यन्ते अतिदेशवाक्यप्र-
 वणकाले गवयत्वादेरप्रत्यक्षत्वात् यदि शब्दतो व्युत्पत्तिं प्रतिनिपति
 कश्चित् पश्चादुपमानञ्चापेक्षते स कथन्ते स्तैल्लक्षणैरिन्द्रोपेन्द्रादिश-
 ब्दानां व्युत्पत्तिकोटिमाटीकेत । अव्युत्पन्ने वा कथं वैदिकवाक्यार्थान्
 प्रतिपद्येत अप्रतिपन्नवाक्यार्थः कथन्तरामनुतिष्ठेत् । अननुष्ठानः कथ-
 न्तमां पुरुषार्थमाप्नुयादिति सर्वमपि दुर्वचम् अतस्तत्तल्लक्षणोपदेशादेव
 प्रजापतिपशुपतिसुरपतिप्रभृतीनां स्वरूपेषु तत्तदनुबन्धेष्वर्थान्तरेष्वपि
 व्युत्पत्तिरिति सर्वमवदातम् ॥

इत्युपमानान्तर्भावः ॥ १२७ ॥

एवमुपमानस्यागमान्तर्भावमुक्त्वा तद्वदेवार्थापत्तेरनुमानान्त-
 र्भावमाह । अर्थापत्तिरिति ।

मू० अर्थापत्तिः परोक्ता न पृथगनुमितेर्व्या-
 प्रिबोधादिसाम्यादव्याप्यानामयुक्तिर्न हि
 भवति न चाव्यापकाः स्थापकाः स्युः । जीवन्

क्वापीति बोधो न गृह इति मतिं निश्चितां
नोपरुन्धे नातस्तच्छान्तये सा न यदि सम-
मिदं सम्मते चानुमाने ॥ १२८ ॥

टी० व्याप्तिज्ञानादिसाम्यात् परोक्तार्थापत्तिर्नानुमानात् पृथग्
भवति, आदिशब्दात् पक्षधर्मत्वमप्याह । जीवन् देवदत्तो वहि-
रस्ति विद्यमानत्वे सति गृहे असत्त्वादिति देवदत्तनिष्ठतया हि
हेतुरभिधीयते अत्र व्याप्तिमनियम्यस्य नायुक्तिरित्युक्तप्रकारेण वि-
दयति । अव्याप्यानामिति । जीवनवन्त्वे सति यो यत्र नास्ति स
ततोऽन्यथास्तीति हि व्याप्तिप्रकारः तमेवानुस्मृत्यानुपपद्यमानदर्श
नादुपपादकभूतार्थान्तरकल्पनमर्थापत्तिरित्यभिधीयते अनुपपद्यमानं
व्याप्यं व्यापकमन्तरेण व्याप्यस्यानवस्थानात् तदिदमाह । अव्याप्या-
नामयुक्तिर्न हि भवतीति । उपपादकाश्च नाव्यापकाः तदप्याह । न
चाव्यापकाः स्थापकाः स्युरिति । अनेनानियम्यस्येत्यादिश्लोके पूर्वाहुं
विवृतम् अनियम्यस्याव्याप्यस्य नायुक्तिः—नानुपपद्यमानता, नानि-
यन्तोपवादकः—नाव्यापक उपपादक इत्यर्थः तथा च व्याप्तिरेव
नामान्तरेणानुपपत्तिरित्युच्यते ऽर्थापत्तिवादिभिः । ननु प्रमाणद्वयविरो-
धपरिहारोऽर्थापत्तिकार्यं तदर्थमर्थापत्तिरिति किमपि प्रमाणमन्वेषणीयं
जीवनप्रमाणं तावद्वेशसामान्यसंबन्धाद् गृहेऽपि देवदत्तसदभावमावे-
दयति प्रतिक्षिपति च प्रत्यक्षमिति प्रमाणद्वयविरोधात् । मैवं द्वयोरपि
प्रमाणत्वे कथं विरोधः विरोधे वा कथं प्रमाण्यं तदिदमुक्तं न मानयो-
र्विरोधोऽस्तीति, तदेवावष्टे । जीवन् क्वापीति बोधो न गृह इति मतिं
निश्चितां नोपरुन्धे । इति अतः परस्परविरोधाभावाद्बिरोधशान्तये
असावर्थापत्तिर्नाङ्गीकरणीयेत्याह । नात इति । इत्यमनङ्गीकारे धूमानु-

मानेऽप्यर्थापनित्वं कल्पयितुं शक्यत इत्याह । न यदीति । अयमर्थः
पूर्वाक्तसंवादश्लोकान्तिमपादेनोच्यते प्रसिद्धे चाप्यसौ समः इति, ॥

इत्यर्थापत्यन्तर्भावः ॥ १२८ ॥

मा भूदर्थापतिः अभाव इति किमपि प्रमाणमन्यदेव परिगृ-
ह्यतामित्याशङ्क्य परिहरति । ततश्चिदिति ।

सू० तत्तद्भावैरभावव्यवहृतिनियतौ मानमन्यत्
किमर्थं स्मर्त्तव्यस्मृत्यभावात् परमनुमिमते
प्रातरश्चाद्यभावम् । स्यादक्षाद् भावधीवद्वि-
मतिविषयधीरन्वयादेस्समत्वाद् भावग्रा-
हीण्यभावं तदुचितसहकार्य्यागमे बोध-
यन्ति ॥ १२९ ॥

टी० भावान्तराभावस्य प्रसाधितत्वाद् भावेषु च भावस्यैव
प्रमाणत्वात् अभावप्रामाण्यापेक्षा नास्तीति । यत् प्रातर्गजाद्यभावप्र-
तिपत्त्यर्थं प्रमाणान्तरमपेक्षन्ते तदनुभाष्य परिहरति । स्मर्त्तव्येति ।
प्रातर्गजाद्यभावः स्मर्त्तव्यस्य स्मरणाभावादनुमीयते इदमिहानुमानं
विप्रतिपन्नः प्रदेशः प्रातर्गजवतया मयाऽननुभूतः स्मर्त्तव्यत्वे सति
तद्वतया इदानीमस्मर्य्यमाणत्वादिति तथा च स्मरणाभावादनुभ-
वाभावः अनुभवाभावाच्च विषयाभाव इति प्रातर्गजाद्यभावसिद्ध्यर्थं
न प्रमाणान्तरमन्वेषणीयम् अभावस्य प्रत्यक्षगम्यत्वे सर्वाविगीतम-
नुमानमप्याह । स्यादक्षादिति । अभावज्ञानमिन्द्रियजम् इन्द्रिया-
न्वयव्यतिरेकानुविधायित्वादित्यनुमानम् । ननु भावग्राहिप्रमाणस्य
कथमभावग्राहित्वमित्याशङ्क्य परिहरति । भावग्राहीणीति । एकस्यापि

कारणस्य सहकारिभेदेन नानाकारणत्ववद् बोधकस्यापि सहकारि-
भेदेन नानार्थबोधकत्वं योयुज्यत इति भावः ॥

इत्यभावप्रमाणान्तर्भावः ॥ १२६ ॥

एवमैतिह्यस्याप्यागमान्तर्भावः प्रामाण्ये, प्रामाण्याभावे तु
प्रमाणाभासत्वमित्याह । ऐतिह्यमिति ।

मू० ऐतिह्यं वृद्धवाक्यं बहुदिवसगतैर्यत्त्वनि-
र्द्धार्यमूलं मानञ्चेदागमस्तत्तदितरदपि च
स्यात्तदाभास एव । लक्षादिभ्यश्शतादि-
प्रमितिर्नुमितिर्व्याप्यतादेरबाधाञ्चेष्टालि-
प्यादिलिङ्गं शितमतिभिरतश्शिष्टमप्येवमू-
ह्यम् ॥ १३० ॥

टी० मानञ्चेदागमः तदितरत् अमानञ्चेदाभास एवेत्यर्थः ।
तदिदमाहुः ।

जगति बहु न तथ्यं नित्यमैतिह्ययुक्तम् ।

भवति तु यदि सत्यं नागमाद् भिद्यते तत् ॥ इति,

लक्षादिभ्यश्शतादिज्ञानमनुमानमेवेत्याह । लक्षादिभ्य इति ।

तत्र हेतुमाह । व्याप्यतादेरिति ।

विप्रतिपन्नं लक्षं शतवत् लक्षत्वादित्यनुमानम् ।

एतदप्याहुः पूर्वपठितस्यार्द्धस्य पूर्वार्द्धेन ।

इह भवति शतादौ संभवाद्यासहस्रान्म-

तिरवियुतिभावात् साऽनुमानादभिन्ना ॥

इति एवं चेष्टया पुरुषाभिप्रायविशेषाऽनुमानं संकेतविशेषयुक्तया

लिप्या लिङ्गभूतया वर्णविशेषबोधनम् अन्यच्चैतादृशं सर्वं सांकेतिकं
शितमतिभिर्बुद्धिमद्भिः अनुमानविशेषतया भाव्यमिति ।

इत्यैतिह्यसंभवाद्यन्तर्भावः ॥ १३० ॥

ननु ।

आर्षे धर्मोपदेशञ्च वेदशास्त्राविरोधिना ।

यस्तर्केणानुसन्धते स धर्म वेद नेतरः ॥

इति प्रत्यक्षादिभेदेन प्रमाणचित्त्वे मन्वादीनामभिमतं कैश्चि-
दाप्रैराधिक्यमप्यभिधीयते तत्कथमिति चोद्यमनुभाषते । मानचित्त्व
इति ।

यू० मानत्रित्वे तु मन्वाद्यनुमतिविषये तत्र
यत्कैश्चिदाप्रैराधिक्यं क्वाप्यधीतं तदपि सुघ-
टितं गोवलीवर्दनीत्या । उक्तार्थादाहृतिर्वा
भवतु बहुमुखी शिष्यमेधामहिम्ने सर्वे च स्वे-
ष्टतन्त्रेष्वनुकथनशतंनिर्वहन्त्येवमूहैः ॥१३१॥

टी० तत्परिहरति । तदपीति । अधिककथनन्तात्पर्यवि-
शेषेण गोवलीवर्दन्यायेनाविरुद्धमित्यर्थः । अथवा उक्तस्यैवार्थस्य
शिष्यमेधामहिम्ने बहुमुखमुदाहरणं तद् भवत्वित्याह । उक्तेति ।
अयं निर्वाहः सर्वेष्वपि शास्त्रेषु पौनस्त्यपरिहारे साधारण इत्या-
चष्टे । सर्वे चेति ।

इत्यधिकप्रमाणपरिगणननिर्वाहः ॥ १३१ ॥

कथन्तर्हि भाष्यकारैः प्रमाणत्रयमभिधाय शिष्टं प्रमाणं न
प्रतिक्षिप्तं तस्मादाधिक्यमिति कश्चिन्मनुते तस्योत्तरम् । प्रत्यचेति ।

मू० प्रत्यक्षादित्रिकं यत्पृथगभिदधता भाष्य-
कारेण शेषं नैव क्षिप्तं न चोपस्कृतमिह न
ततः स्यात्तदाधिक्यसिद्धिः । रीतिस्सर्वादि-
तानामियमिति हि तथोदासि संख्याविवादे
तेनान्वारुह्य तत्तत्समधिकगणना स्वीकृता
नस्सयूयैः ॥ १३२ ॥

टी० न चोपस्कृतमिहेति । क्षेप्राभाववदुपस्काराभावादाधिक्यं
न सिद्धप्रतीत्यर्थः । अत एव सगुणविषयत्वेन प्रमाणचयमुपन्यस्य
सर्वोदितानां प्रमाणानामियमेव हि रीतिरिति भाष्यकारैरुदासि
अतोऽस्मत्सयूयानामाधिक्यकथनमन्वारुह्य वादेन पुनः स्वपक्ष
इति संप्रदायनिर्णयः ॥

इति प्रमाणसंख्यानियमसंप्रदायः ॥ १३२ ॥

इत्थं प्रमाणचयं त्रिविध्यं तद्विवेकप्रयोजनमाह । मानमिति

मू० मानं सर्वोपजीव्या प्रथममिह भवेदक्षजन्या
मनीषा तन्मूला चानुमा स्यात्तदुभयजनि-
तस्त्वागमो द्विप्रकारः । मूलं न क्वापि
बाध्यं क्वचिदधिकबलैर्मूलजातीयबाधः स्या-
देतैः कर्ममालाघटितभवघटीयन्त्रजभ्रान्ति-
शान्तिः ॥ १३३ ॥

टी० अनुमानागमयोरपि मूलत्वात् सर्वोपजीव्यं प्रत्यक्षमेव
प्रथमं, तन्मूलमनुमानं ततस्तदुभयनियतस्त्वागमः पश्चान्निश्चीयते ।
स चागमो द्विप्रकारः दृष्टार्थोऽदृष्टार्थश्चेति दृष्टार्थः कारीर्योदप्रतिपादकः

अदृष्टार्थः स्वर्गादिसाधनप्रतिपादकः । अथवा द्विप्रकारः प्रवृत्तिधर्म-
 प्रतिपादकोभागो निवृत्तिधर्मप्रतिपादको भाग इति । अत्राहुर्मृषा-
 वादिनः उपजीव्यमपि प्रत्यक्षमुपजीवकेन बाध्यते एवमनुमानेनापि
 तत्प्रतिक्षिपति । मूलं न क्वापि बाध्यमिति । स्वमूलबाधे स्वस्यैव
 बाधेन व्याघातादित्यर्थः । कथन्तर्हि प्रत्यक्षोपजीविना ज्वालाभेदानु-
 मानेन प्रत्यक्षोपमर्द इत्याशङ्क्याह । क्वचिदिति । अमयर्थः अधिक-
 बलैर्विजातीयैः प्रमाणैर्मूलजातीयस्यैव बाधः क्रियते न पुनः स्वमू-
 लस्यैव, न हि ज्वालाभेदानुमानं ज्वालैश्चप्रत्यक्षमुपजीवति अपि तु
 वर्तितैलादिसामस्त्यप्रत्यक्षम् इयं खलु तत्रानुमानप्रक्रिया विप्रतिपन्ना
 प्रदीपसामग्री स्वानन्तरभाविप्रदीपवती प्रदीपसामग्रीत्वात् प्रथमप्रदीप-
 सामग्रीवत्, विप्रतिपन्नः प्रदीपसामग्रीनाशः स्वानन्तरभाविप्रदीपनाश-
 चान् प्रदीपसामग्रीनाशत्वात् चरमप्रदीपसामग्रीनाशवदिति । तत्र
 यत्प्रत्यक्षमनुमानेनोपजीव्यते न तद् बाध्यते, यत् बाध्यते न तदु-
 पजीव्यत इति विवेकः । अत एव तैः प्रमाणैर्निपुणं निरूपितैः
 कर्ममालाघटितभवघटीयन्त्रजभ्रान्तेरज्ञानस्य शान्तिरित्यर्थः । अय-
 मत्र बाध्यबाधकभावनिर्णयः द्वयोः प्रमाणयोर्विरोधे यत् संभाव्य-
 मानान्यथासिद्धि तद्बाध्यम् अनन्यथासिद्धमितरद् बाधकमिति, साव-
 काशत्वनिरवकाशत्वाभ्याम् अन्यथासिद्ध्यनन्यथासिद्धिविवेकः, साव-
 काशत्वञ्च क्वचिदप्रमाणकोटिनिवेशात् इदं रजतमित्यादौ, क्वचिद्विष-
 यान्तरलाभात् न हिंस्यात् सर्वाभूतानीत्यादौ, निरवकाशत्वन्तु तदु-
 भयाभावेन सिद्धति नेदं रजतं पशुमालमेतेत्यत्र अप्रमाणकोटिनि-
 वेगश्च कारणदोषाद् बाधकप्रत्ययाच्च भवति, उभयञ्च यत्र नास्ति
 तत्प्रमाणमेव अतः प्रपञ्चग्राहिणः प्रत्यक्षस्य काचकामलादिकारण-
 दोषाभावात् काल्पनिकबाधस्य बुद्ध्यादिकल्पितबाधेन मृषावादपि-

क्षस्याप्युन्मूलनहेतुत्वान्निर्दोषमेव प्रत्यक्षादिकमवतिष्ठत इति निर्मू-
लोऽयं मृषावादिवादः ॥ १३३ ॥

न केवलं मृषादिवादिवादस्यैकस्यैवोन्मूलनार्थे प्रत्यक्षादिप्र-
माणत्रयपरिशोधनं सर्वेषामपि तद्गोचरिष्ठानां दुर्वादिनामुन्मूलनार्थे-
त्याह । सर्वमिति ।

मू० सर्वं सन्दिग्धसत्त्वं क्षणिकमगुणकं नित्यमा-
कस्मिकं वा बुद्धिः कृत्स्नानुमानं निखिल-
मपि ततः स्यान्मृषा धीतरद्वा । प्रख्योपाख्या-
दवीयः किमपि नियतिमन्नामरूपञ्च नेत्या-
द्युद्वेलापार्थजल्पानुपहसितुमसौ वर्णितो
मानभेदः ॥ १३४ ॥

टी० सर्वं सन्दिग्धसत्त्वमिति विश्वखण्डकः क्षणिकमिति
वैभाषिकसौचान्तिकयोगाचाराः, अगुणकमित्यपि त एव, अथ वा मृषा-
वाद्यपि, नित्यमिति सांख्याः अवस्थानामप्यनागन्तुकत्वात्, आकस्मि-
कमिति चार्वाकाः, बुद्धिः कृत्स्नानुमानमिति स एव खण्डकः निखि-
लमपि ततः स्यान्मृषेति तद्गुरुमाध्यमिकः धीतरद्वेत्यद्वैतवादी
प्रख्योपाख्यादवीयः किमपीति स एव माध्यमिकः, प्रख्या बुद्धिः
उपाख्या व्यवहारः । तच्छिष्यसंप्रदायपातिनोऽन्येऽपि नियतिमन्नाम-
पञ्च नेत्यनेकान्तवादिनः, इत्याद्युद्वेलसप्रभङ्गादिनानाजल्पानुपहसि-
तुमसौ प्रमाणभेदो वर्णितः ॥

इति प्रमाणविवेकप्रयोजनम् ॥ १३४ ॥

इत्थं प्रमाणैरर्थपरोक्षं कृत्वा प्रकृतमर्थे निगमयति ।
प्रख्येति ।

मू० प्रख्याव्युत्पत्तिपाकव्यवहरणफलश्रेणिनिश्रे-
णिकायामारूढा निष्प्रकम्पा प्रमितिगुणक-
रालम्बनात्सत्परीक्षा । मिथ्याऽलीकादिशापै-
रपि न न भवति प्रप्रविस्त्रम्भसौधा तत्सा-
ह्याद्वाह्यपाटञ्चरमुषितमिदं सद्गुणं प्रत्य-
नैष्म ॥ १३५ ॥

इति कवितार्किकसिंहस्य सर्वतन्त्रस्वतन्त्रस्य श्रीम-
द्वेङ्कटनाथस्य वेदान्ताचार्यस्य कृतिषु तत्त्व-
मुक्ताकलापे बुद्धिसरश्चतुर्थः ॥

टी० अत्र प्रख्याव्युत्पत्त्यादिनिश्रेणिका तस्यामारूढा परीक्षा
कथन्निष्प्रकम्पा प्रमितिगुणकरालम्बनात् इयं परीक्षा फलप्राप्तिविस्त्रम्भ-
सौधमधिरूढा मृषावादिप्रभृतिभिरभिहितैर्मिथ्यालीकादिशापैर्न भवति
तेषां व्यवहारः शापमात्रमेव न युक्तियुक्तमित्यर्थः सुरक्षितस्थलेऽव-
स्थिता तेषां वचनैरनर्थक्येन न भवति सुरक्षितपरीक्षासाह्याद्वेदवा-
ह्यपाटञ्चरापहृतं तत्त्वज्ञानरूपं सद्गुणं प्रत्यनैष्मेत्यर्थः ।

इति परीक्षाफलविशेषः ॥ १३५ ॥

इति कवितार्किकसिंहस्य सर्वतन्त्रस्वतन्त्रस्य श्रीमद्वेङ्कट-
नाथस्य वेदान्ताचार्यस्य कृतिषु तत्त्वमुक्ताकला-
पव्याख्यायां सर्वार्थसिद्धौ बुद्धिसरश्चतुर्थः ।



श्रीमते रामानुजाय नमः ।

श्रीमते निगमान्तमहागुरवे नमः ।

अथाद्रव्यसरः पञ्चम आरभ्यते ।

इत्थं द्रव्यवर्गं विचार्य अद्रव्यं विचारयिष्यंस्तद्विचारस्य प्रधानप्रयोजनमाह । तत्तदिति ।

मू० तत्तद्द्रव्येषु दृष्टं नियतिमदपृथक्सिद्धमद्रव्यजातं तद्वद्विश्वं परस्य व्यवधिनियमनान्न स्वरूपेऽस्य दोषः । इत्थं निर्धार्यभावे भगवति विविधोदाहृतिव्यक्तिसिद्धौ निर्वाधान् द्रव्यधर्मान्निरनुगतिगलदुर्नयान्निर्णयामः ॥१॥

टी० तेषुतेषु द्रव्येषु दृष्टं नियतिमद् यस्य द्रव्यस्य यदुचितं तत्तच्चैव नियतमित्यर्थः, तच्च तच्चतचापृथक्सिद्धमद्रव्यजातं, तद्वदेव विश्वमपि परस्यापृथक्सिद्धम् । एवञ्च सति विशेषणगतानां विकारादीनां व्यवधिनियमनात् तत्तद्द्रव्यव्यवधानेन भगवद्विशेषणत्वान्न स्वरूपे भगवतो दोषः—न विकारादिसंबन्ध इत्यर्थः । इत्थं निर्धार्यभावे—ध्यातवे भगवति विविधोदाहरणव्यक्तिसिद्धौ निर्वाधान् प्रामाणिकान् बाधकप्रमाणञ्चिधुरैश्च धर्मान्निरनुगतिगलदुर्नयान् अनुगतिः—व्याप्तिः, निरनुगतिः—अव्याप्तिः व्याप्यभावेन स्वयमेव गलदुर्नयान्निर्णयामः ॥

इत्यद्रव्यविचारप्रधानप्रयोजनम् ॥ १ ॥

इत्थं द्रव्यषट्के व्याख्याते तदनुबन्धि अद्रव्यप्रमाणादिकमुच्यत इत्याह । व्याख्यातमिति ।

मू० व्याख्यातं द्रव्यषट्कं व्यतिभिदुरमथाद्रव्य-
चिन्ताऽस्य सत्ताधीभेदादेः पुरोक्ता निजग-
दुरनुपादानतां तस्य लक्ष्म । द्रव्यादत्यन्तभि-
न्नत्विदमनुपधिकं तद्विशिष्यात् स्वभावाद्
दृष्टे न ह्यस्त्ययुक्तं न कथमितरथा विश्व-
तत्त्वापलापः ॥ २ ॥

टी० द्रव्यषट्कं निदचिदीश्वरधर्मभूतज्ञानकालनित्यविभूति-
रूपं व्यतिभिदुरं-परस्परलक्षणासंकरेण भिन्नस्वभावम् । अथाद्रव्य-
चिन्ता प्रवर्तते अस्याद्रव्यस्य सत्तावुद्भिभेदादेः प्रागेवाक्ता तस्य
चाद्रव्यस्यानुपादानत्वं लक्षणं निजगदुः अवस्थावद् द्रव्यं तद्व्यतिरि-
क्तमद्रव्यम् आगन्तुपृथक्सिद्धधर्मोऽवस्थेति प्रागेवाक्तम् । इदञ्चाद्रव्यं
द्रव्यादत्यन्तभिन्नं न पुनः कौमारिलजैनादिबद् भिन्नाभिन्नम् । इदञ्चानु-
पाधिकं समवायादिसंबन्धाभावेन स्वभावादेव तद् द्रव्यं विशिष्यात्
यथा समवायः स्वयं संबन्धान्तराभावेऽपि स्वभावादेव तावेव संब-
न्धिनौ संघटयति नान्यौ, नापि स्वयंसंबन्धः । एवमेव द्रव्याद्रव्ये
स्वभावादेव विशिष्टव्यवहारमातन्वाते अप्यनुयोज्यत्वाद्वस्तुस्वभा-
वानां, स्वभावो नाम प्रामाणिकं रूपम् । अपृथक्सिद्धविशेषणत्वेनाप-
लभ्यन्ते द्रव्यं प्रत्यद्रव्याणि, अन्यथा भवतापि कथमवश्यमेकमपराधि-
तमेवावतिष्ठत इत्यादिकमुद्घुष्यते । अयमर्थः भवता ययोरयुतसिद्धौ
समवायः कल्प्यते तयोरयुतसिद्धिरेव संबन्धः, न पुनस्तत्कल्पनीय-
समवायः कल्पनागौरवात् स्वाभावाविकापृथक्सिद्धिव्यतिरेकेण सम-
वायस्यानुपलम्भात् अतः स्वभावादेव द्रव्याद्रव्ययोरुपपत्तेः, न हि
दृष्टेऽनुत्पन्नं नाम दृष्टापलापे विश्वमपि लोलुप्येत दृष्टमित्येव दृष्टं तावद्

गृह्यते अनुमेयमपि दृष्टसजातीयत्वेन तत्रापि विशेषतो दृष्टं दृष्टमेव सामान्यतो दृष्टमपि सामान्याकारेण दृष्टमेव अतो दृष्टानुरोधित्वमनुमानस्यापि । आगमोऽपि व्युत्पत्त्यादिसमये दृष्टमपेक्षते इत्थं साधनसमये दृष्टानतिलङ्घनमुक्तम्, एवं दूषणसमयेऽपि दूषणमप्यभिधीयमानं दृष्टानुरोधि चेद् भवत्येव दूषणं, न चेदूषणमेव न भवति, व्याघातो हि सर्वदूषणानां सीमाभूमिः, स च दृष्टविरुद्धाभिधानेन व्याप्यते अतीतमस्ति सर्वस्मिन्मातामे वन्द्या यावज्जीवमहम्मौनीत्यादिषु व्याघातवचनं दृष्टविरोधोत्पादनमेव अतो दर्शनानुरोधानङ्गीकारे सर्वापलापप्रसङ्गः ॥

इत्यद्रव्यप्रमाणादि ॥ २ ॥

अत्र कश्चिद्विशेषलापवादी द्रव्याद्रव्यविभागमप्यपलपति ।
अद्रव्यमिति ।

मू० अद्रव्यं द्रव्यसिद्धौ तदुपहिततया तच्च लक्ष्येत तस्मादेकासिद्धौ द्वयं नेत्यपि न सदुभयान्योन्यवैशिष्ट्यदृष्टेः । आधारे द्रव्यशब्दस्तदधिकरणकेनाश्रये त्वन्यदित्थं व्युत्पत्तिर्विश्वहृद्या न तदपलपति स्वर्गकर्णी सुतोऽपि ॥ ३ ॥

टी० द्रव्यसिद्धावेव अद्रव्यसिद्धिः अद्रव्यस्य द्रव्यप्रतियोगित्वेन तदसिद्धावसिद्धेः तथा द्रव्यमप्यद्रव्यसिद्धिपूर्वकमेव अवस्थावद् द्रव्यमिति हि द्रव्यं लक्ष्ये अवस्था चाद्रव्यमेव तथा चान्योन्यसाक्षत्वाद् द्रव्यमद्रव्यं द्वयमपि न सिद्धताति तदेतदनुभाषितं सर्वापलापहेतुत्वादसदिति दूषयति । न सदिति । अयमभिप्रेत्यः

किं द्रव्याद्रव्ययोः पलम्भानुपपत्तिरन्योन्यापेक्षयोच्यते उत व्यवहारानुपपत्तिः उभयमपि नास्ति एकस्मिन्नेव क्षणे विशेषणविशेष्ययोरेकज्ञानग्रहणयोग्ययोर्विशेषणविशेष्यभावेनोपलम्भात् तदिदमाह । उभयान्योन्यवैशिष्ट्यदृष्टेरिति । एवं व्यवहारेऽपि नान्योन्याश्रयः व्युत्पत्त्यायतो हि व्यवहारः, व्युत्पत्तिश्च द्रव्याद्रव्यशब्दयोर्विशेषणविशेष्यविषययोर्युगपदेव उपलभ्यमानयोराधाराधेययोरनयोरनुक्रमाद् द्रव्याद्रव्यशब्दौ वाचकाविति आधाराधेयौ च युगपदुपलभ्येते तच्छब्दौ च युगपदेव व्युत्पद्येते अतो द्रव्याद्रव्यशब्दयोर्युत्पत्तौ व्यवहारे तत्प्रतिपत्तौ च परस्परपौर्वापर्याभावान्न विरोधः तदिदमाह । आधार इति । अनाश्रये—स्वयमाश्रयव्यतिरिक्त इत्यर्थः इयमेव हि व्युत्पत्तिः पामराणामपि व्यवहारे निदानं बालाः खलु विशेषणविशेष्यभावेन वस्तुस्वरूपं युगपदुपलभन्ते अनादौ संसारे पूर्वपूर्वव्यवहारैर्युगपदेव शिष्यन्ते अन्यथा कथमिव तेषां व्यवहारनियमः प्रवृत्तिनियमो वा, न चान्योन्याश्रयादिविभीषिकेयं लोकव्यवहारनियमं निरोद्धुं शक्नोति, एवं व्यवहारादेव व्युत्पन्नाः पश्चाद्वाक्येनापि व्युत्पाद्यन्ते अतो लोकदृष्टेयं व्युत्पत्तिरित्याह । व्युत्पत्तिरिति । न चात्यन्ताव्युत्पन्नाश्चास्तैर्व्युत्पाद्यन्ते अपि तु लोकेनैव व्युत्पन्नाः व्युत्पत्तिविशेषपरिपूरणाय शास्त्रेष्वधिकुर्वते । अतो लोकदृष्टविशेषणविशेष्यादिविभागानुसारेण द्रव्याद्रव्यादिविभागपरिकल्पनं न्याय्यम् । अन्यथा सर्वापलापवादिनः स्वव्याघातादिदोषोपपातेन वादित्वमेव भज्येतेति, न हि वादिनः प्रमाणप्रमेयविभागं वाच्यवाचकविभागं वा वादिप्रतिवादिविभागं वा परिहृत्य वादिनो भवन्ति, न च प्रमाणनिरूपणे प्रमेयनिरूपणं प्रमेयनिरूपणे प्रमाणनिरूपणमित्यादिकं प्रलप्य वा प्रतिपाद्य वा तूष्णीमासते अतः सर्वेऽपि भेदाः

सेनावनतारामण्डलादिविभागदशनन्यायेन युगपदुपलभ्यन्ते युग-
पञ्च व्यवह्रियन्ते केवलं वाचः क्रमवृत्तित्वाद् भाषाभावाधारा-
धेयवाच्यवाचकादिव्यवहारेषु क्रमोपलम्भः, अभावो हि क्वचिद्
भावपूर्वकोपलम्भेऽपि योग्यदशायां युगपदेवोपलभ्यते यथा घट-
सद्भावासद्भावविशिष्टभूतलयोर्युगपदिन्द्रियसन्निकर्षे केवलं घटाभावो-
ल्लेखनं घटोल्लेखननान्तरीयवमित्यविनाभावात् प्रतियोगिग्रहणस-
धीचीं प्रतीतिः न पुनः प्रतियोगिग्रहणस्य पूर्वभावनिर्वन्धः । एव-
ञ्चैषाधिकसंबन्धानां विशेषणविशेष्यभावप्रमा प्रमेयभाववाच्यवाचक-
भावादीनां निर्वाहाभावेऽप्यन्ततो दूष्यदूषणभावमपि निर्वोदुं न
शक्नोति दुर्वैतण्डिकः । अतो लक्ष्यलक्षणादिखण्डनचण्डचण्डमास्तो-
व्याघातशेषफणिमुखसहस्रेण परिपीतो जाठरदहनेन भस्मीभवतीति
सर्वमवदातम् । स्वर्गकर्णामुतोऽपि अचत्या लुण्ठाकाः शून्यवादिप्रभृ-
तयः अतोऽपि विशिष्टो यद्यस्ति स्वर्गवासी सोऽपीति भावः ॥ ३ ॥

धर्मधर्मभावानङ्गीकारे सकललोकाव्यवहारविरोध इत्यद्र-
व्यवर्गस्य सर्वैर्दुरपह्वत्वं द्रढयति । सामान्यात्मेति ।

मू० सामान्यात्मा विशेषाकृतिरपि यदि न स्वी-
कृतो धर्मवर्गः स्यातां न भ्रान्तिबाधौ न
किमपि कथकास्साधयेयुः स्वसाध्यम् ।
यस्मिन् बाधानवस्थे क्वचन न खलु तं
नीतिरन्यत्र दृष्टे नो चेन्निशेषकुक्षिम्भरिरु-
पनिपतन् दुस्तरश्शून्यपक्षः ॥ ४ ॥

टी० यदि सामान्यात्मा विशेषाकृतिश्च न स्वीकृतो धर्म-
वर्गस्सामान्याभावाद् भ्रान्त्यभावः विशेषाभावाद् बाधाभावः तदु-

भयाभावे कथका वादिनः स्वसाध्यमपि न साधयेयुः, एक एव धूमवत्त्वादिको हेतुः पक्षसपक्षयोस्सामान्यं विपक्षाच्च विशेषः, इत्थं साधर्म्यवैधर्म्यात्मानस्सर्वे धर्मास्तानेवालभ्य साध्यसाधनभावोवाध्यवाधकभावश्च प्रवर्तते अन्यथा मौनमेव शरणं वादिनामिति भावः । ननु यथा द्वितीयसत्ताभेदादिपरिकृत्यभावेऽपि व्यवहारनिर्वाहः एवं प्रथमसत्ताभेदादिपरित्यागेऽपि व्यवहारनिर्वाहः स्यात् तथा च सर्वधर्मोच्छेद इति कश्चिदाह तं प्रतिक्षिपति । यस्मिन्निति । अयमर्थः द्वितीयसत्ताभेदादिकृप्रावनुपलम्भस्तावद् बाधकः अनवस्था च तन्नीतिरन्यत्र दृष्टे प्रत्यक्षदृष्टे प्रथमसत्ताभेदादौ न भवति अनुपलम्भबाधाभावात् अनवस्थाप्रसज्जकत्वाभावाच्च सजातीयापेक्षाया मेवानवस्था न तूपलब्धस्य प्रथमस्यापि स्वीकारे अतः प्रथमधर्मपलापः कर्तुं न शक्यत इत्यर्थः, यस्मिन् क्वचन द्वितीयसत्तादौ बाधानवस्थे भवतः न तन्नीतिरन्यत्र दृष्टे प्रमाणप्रतिपक्षे प्रथमसत्तादावपीति शब्दयोजना । इत्थं प्रथमस्यापि धर्मस्यानङ्गीकारेण सर्वधर्माणां सांवृतत्वकल्पने धर्म्यपलापोऽपि तेनैव सांवृतत्वेन कल्पयितुं शक्यत इति शून्यवाद एव परिशिष्येतेत्याह । नो चेदिति ॥ ४ ॥

ननु सत्त्वं द्रव्यमसत्त्वमद्रव्यमिति वदद्भिरभिहितत्वाद-द्रव्याणां मृषात्वमिति यदि कश्चिन्मनुते तन्मतमनूय प्रतिक्षिपति । चादीनामिति ।

मू० चादीनां वृत्तियोग्यं यदुत पदविदोऽसत्त्व-मद्रव्यमाहुर्नैतावत्तन्मृषात्वं गमयति न च तद्बाधकं किञ्चिदस्ति । तात्पर्यज्ञान्य-दत्र स्फुटविदितमतस्तत्र सत्त्वेतरत्वादन्यः

कश्चिन्नजर्यः परमिह निपुणैर्दातकत्वादि-
चिन्त्यम् ॥ ५ ॥

टी० कुत इत्यत आह । न च तदिति । बाध एव ह्यसत्त्वे
कारणं न च चादर्थानां समुन्नयादीनां बाधोऽस्ति तदभावेऽपि
तन्मिथ्यात्वे सर्वपदार्थानां मिथ्यात्वं स्यादिति भावः । कस्तर्हि
पदविदां वाक्याभिप्राय इत्यत्राह । तात्पर्यमिति । किन्ततात्पर्य-
मित्यत्र सामान्येन तात्पर्यार्थमाह । अत इति । प्रमाणवलात्
सत्त्वेतरत्वादन्यत्रैव तात्पर्यमिति सामान्यतो निर्णीतमित्यर्थः
तात्पर्यविशेषं प्रकाशयति । परमिहेति । द्योतकत्वादि चिन्त्यम् ।
चादीनां द्योतकत्वमन्येषां वाचकत्वं यद् द्योत्यं तस्य विशेषणसंब-
न्धानर्हत्वं यद्वाच्यं तस्य विशेषणसंबन्धानर्हत्वमित्यादिविभागो यथाप्र-
माणं चिन्तनीयः, अतोऽसत्त्वशब्दकथनमात्रादद्रव्याणां मिथ्यात्व-
प्रसङ्गाभाव इत्यर्थः ॥ ५ ॥

अत्र क्षणिका गुणपर्यायभेदेन गुणानेव विभजन्ते तन्न युक्त-
मित्याह । आहुरिति ।

मू० आहुर्द्रव्येषु धर्मान् कतिचन गुणपर्यायवै-
षम्यभिन्नान् पर्यायाणां गुणत्वे स्थितवति
सहजागन्तुतामात्रमेतत् । मिथ्याभूतान्
विकारानभिदधति परे सत्यरूपान् स्वभावा-
स्तानेकद्वयादिरूपानभिदधतु कथं निर्गुणानां
क्षणानाम् ॥ ६ ॥

टी० सहजागन्तुतामात्रमेतदिति सहजा धर्मा गुणा इत्यु-
च्यन्ते आगन्तवः पर्याया इति क्षणिकपरिभाषा गुणत्वे तुल्ये

किमनेन विशेषकथनेनेत्यर्थः । बौद्धास्तु केचित् सर्वानप्यवस्थाभेदान्
गुणशब्दाभिधेयान्मिथ्याभूतानभिदधति तेष्वेवापरे सत्यभूतान् स्वभा-
वांस्तांश्चैकद्व्यादिरूपान् रूपरसगन्धस्पर्शस्वभावा पृथिवी रूपरसस्पर्श-
स्वभावं जलं रूपरसस्पर्शस्वभावं तेजः स्पर्शस्वभावो वायुरिति, एत-
त्सर्वं निर्गुणानां न घटत इत्याह । अभिदधत्विति । आरोपो हि
सगुणेष्वेव तिरोहितातिरोहितस्वरूपसापेक्षत्वात् रूपरसादीनां स्वभा-
वमात्रत्वे धर्मधर्मिणोभिन्नेन्द्रियग्राह्यत्वविरोधात् भिन्नेन्द्रियग्राह्याणां
रूपरसादीनां बहूनां स्वभावानामेकवस्त्वात्मकत्वे बहुविरोधसंक्र-
लनाच्च सगुणत्वमेव न्याय्यमिति द्रव्याद्रव्यविभागोऽनतिलङ्घनीय
इत्यर्थः ॥ ६ ॥

बाह्यार्थे इति ।

सू० बाह्येऽर्थे बौद्धतो*काः किल जननजराभङ्ग-
रूपान् विकारानादन्तौ चित्तचैत्तेष्वपि
जगदुरमी तत्स्वरूपं न वा स्युः । पूर्वस्मि-
न्नक्रमः स्यादुपरि तु न कथन्तस्य धर्मास्त
एते तन्मिथ्यात्वे तु नित्यं निखिलमपि
भवेत्तुच्छमेवान्यदा स्यात् ॥ ७ ॥

टी० अत्र केचिद् बौद्धभाषा बाह्यार्थेषु जननजराभङ्ग-
रूपान् विकारानाहुः, चित्तचैत्तेषु जननभङ्गावेव द्वौ विकारौ तत्र
विकल्पनीयम्-एतद्विकारजातं वस्तुनः स्वरूपं धर्मो वा तत्र पूर्व-
स्मिन् पक्षे जननादीनां क्रम एव न स्यात्, न हि स्वरूपं क्रमेण
भवति स्वरूपत्वव्याघातात् उत्तरत्र धर्मधर्मिभावं स्वयमेव वद-

सीत्याह । उपरीति । तर्हि जननादयो मिथ्येति चेन्नेत्याह ।
तन्मिथ्यात्व इति । जननादीनां मिथ्यात्वे तस्य वस्तुनो नित्यत्व-
मेव स्यात् यदि वा तुच्छत्वमिति यथाऽऽहुः ।

नित्यं सत्त्वमसत्त्वं वा हेतोरन्यानपेक्षणात् ।

अपेक्षातो हि भावनां कदाचित्कत्वसंभवः ॥ इति,

अत्राहेतोरित्युपलक्षणम् । अजननस्येत्यर्थः हेतोरपि जनन
एवोपयोगात् अन्यथा जननादीनां मिथ्यात्वे सति एकदा नित्यत्वम्
अन्यदा तुच्छत्वमेवेत्यर्थः, स्यादेव न स्यादेव वा न तु कदाचित्
स्यादिति ह्याहुः ॥ ७ ॥

एवमद्रव्यं साधयित्वा द्रव्याद्रव्ययोर्भेदाभेदवादस्याप्रामाणि-
कत्वमाह ।

आदाविति ।

मू० आदावैक्येन बुद्धिर्द्वयमपि मिलितं गृह्णीती
व्यक्तिजात्यार्भेदाभेदाविरोधं दिशति यदि
न तत्तद्विशिष्टैक्यबुद्धेः । इत्यन्त्वेदन्त्वशून्यं
न हि किमपि कदाऽप्यर्भेकोऽपि प्रतीयात्त-
द्वैशिष्ट्यप्रतीतिर्निरूपधिरपृथक्सिद्धिमात्रेण
सिद्धेत् ॥ ८ ॥

टी० प्रथमपिण्डग्रहणेषु भेदेनाप्रत्ययात् मत्वर्योऽप्रत्ययनि-
रपेक्षसामानाधिकरण्यात् सहेपलम्भनियमादेः कशब्दानुविद्धप्रत्ययाच्च
भेदाभेदं समर्थयन्ते तत्र भेदाभेदयोः किं प्रत्यक्षगम्यत्वमुतानुमा-
नगम्यत्वमिति विकल्प्य प्रत्यक्षगम्यत्वपक्षमनुवदति गौरियमित्ये-
क्येन बुद्धिरुत्पद्यमाना मिलितामेव जातिं व्यक्तिञ्च गृह्णाति । भेदाभे-

दयोर्विरोधमुपशमयति । दिशतीति । तन्निराचष्टे । न तदिति ।
तत्र हेतुमाह । तद्विशिष्टेति । तद्विशृणोति । इत्यन्तेति । इद-
मित्यमिति हि सर्वा प्रतीतिरूपजायते तच्चेदमंशो धर्मो इत्यमंशो
धर्मः अर्भकोऽपीति बालिशादपि बालिशोभवानित्यर्थः कथन्तर्ह्य-
त्यन्तभिन्नयोर्धर्मधर्मिणोर्वैशिष्ट्यप्रतीतिः समवायाङ्गीकारे चापसिद्धा-
न्तप्रसङ्गादित्याशङ्क्याह । तदिति । तत्-तस्मात्, निरूपधिः उपा-
धित्वेन स्वीकृतसमवायाभावेऽपि स्वाभाविकापृथक्सिद्धिमात्रेण वैशि-
ष्ट्यप्रतीतिः सिद्धेदिति ॥

इति प्रत्यक्षभेदाभेदभङ्गः ॥ ८ ॥

लिङ्गादपि भेदाभेदवादो न सिद्धप्रतीति वक्तुं परोक्तानुमाना-
न्यनुवदति । व्यक्त्येति ।

सू० व्यक्त्या जातेरभेदं यदि वदसि पृथक्सिद्ध-
भावादिलिङ्गैर्भेदाभावोऽक्षबाध्यस्तत्र च न
हि मतो नान्यथात्रास्य युक्तिः । धर्म्यैक्यादे-
कवाक्यान् तु भवति ततो धर्मधर्म्यैक्य-
बुद्धिस्तद्वैधश्चाप्युपाधिर्न स इह भवता
दृश्य इत्यभ्युपेते ॥ ९ ॥

टी० पृथक्सिद्धभावादिलिङ्गैः-सहोपलम्भनियमादिलिङ्गैः
धर्मधर्मिणोरभेदः कालात्ययादिष्ट इत्याह । भेदाभाव इति ।
तवाप्ययं दोषोऽभिमत इत्याह । तत्र चेति । अन्यथा सहोपल-
ब्धिनियमयुक्तिरेव न स्यादित्याह । नान्यथेति । साहित्यं भेद एव
नियतम् अभेदगन्धमपि न सहत इति भावः । कथन्तर्हि मत्वर्थो-
यप्रत्ययनिरपेक्षसामानाधिकरण्यमित्याशङ्क्य सामानाधिकरण्यलक्ष-

णानुरोधेनैव परिहरति । धर्म्यस्यादिति । न पुनस्सामानाधिकरण्यात्
तत्र धर्मधर्मिणोरैक्यबुद्धिरित्याह । न तु भवतीति । यत्र पुनरैक्यं
तत्र तदुद्दिरेव उपाधिः न स इह बुद्धिरूपोपाधिर्नास्तीत्यर्थः । नन्व-
दृश्यविषये बुद्धिमन्तरेणाप्यर्थोऽस्ति तत्कथं बुद्ध्यभावादर्थभावा-
दित्याशङ्क्याह । भवता दृश्य इत्युभ्युपेत इति । दृश्यत्वेनैव
हि भवता धर्मधर्मिणां बुभावपि परिगृह्यते तथा च धर्मधर्मिणोरै-
क्यमपि यद्यस्ति योग्यत्वादुपलभ्येत न चोपलभ्यते, तस्मान्नास्ति
यतेनैवैकशब्दानुबुद्धप्रत्ययोऽपि निरस्तः एकोदण्डीतिवत् एक-
शब्दस्य विशिष्टविषयत्वादिति ॥

इत्यनुमेयभेदाभेदभङ्गः ॥ ६ ॥

अचानेकान्तवादी प्रत्यवतिष्ठते । सत्त्वादिति ।

मू० सत्त्वान्नैकान्तमाहुर्विमतमितरवत् केऽपि
तद्वीविरुद्धं न ह्यत्राकारभेदात् परिहृति-
रनवस्थानदोषप्रसङ्गात् । स्वव्यापारोक्ति-
चर्या समयनियतयोऽप्येवमेवाकुलाः स्युर्दृ-
ष्टान्तेऽपि ह्युपाधिद्वयवति नियतस्यौल्यसौ-
हर्म्यादियोगः ॥ १० ॥

टी० सर्वमनेकान्तं सत्त्वात् घटाकाशमहाकाशवदिति तत्प्र-
तीतिविरुद्धमित्याह । तद्वीविरुद्धमिति । सामान्याकारेणाभेदः
व्यक्त्याकारेण भेद इति विरोधं परिहराम इत्याशङ्क्य निराकरोति ।
न हीति । कुत इत्यत आह । अनवस्थानेति । व्यक्तीनामभेदनिर्वा-
हार्ये जातिः परिगृह्यते जातिव्यक्तेरत्यन्तविरुद्धस्वभावयोरभेदनि-
र्वाहार्ये धर्मान्तरस्वीकारे अनवस्था अस्वीकारे विरुद्धाकारेण प्रति-

भासमानयोः । कथमभेदः उक्तार्थबाधकाननिष्ठप्रसङ्गानाह । स्वव्यापारेति । सर्वज्ञानेकान्तवादे व्यापारनियमो व्यवहारनियमस्सिद्धान्तनियम इत्यादयस्सर्वे नियमा व्याकुलीभवेयुः आकाशेऽपि घटकरकाद्यवच्छेदकभेदेनैव स्थूलसूक्ष्मादिव्यवहारः तत्रोपाधीनां भिन्नत्वमेव उपाधिमतः पुनरभिन्नत्वमेव केवलमुपाधिगतो भेद उपाधिमत्यर्थ्यन्तम् उपाधिद्वारेण व्यवह्रियत इति न विरोधः ॥ १० ॥

कथन्तर्ह्यनेकान्ताभावे सर्वैरपि वादिभिरेकस्मिन् सिद्धान्ते पक्षद्वयोपवर्णनं क्रियते यथा स्मृतेर्यायार्थ्यमयाथार्थ्यञ्चेति न्यायवादिनः एवन्तेषुतेषु सिद्धान्तेषु मतभेदोपवर्णनं द्रष्टव्यं यथा भवन्त एवान्विताभिधानमभिहितान्वयञ्चाभिदधत इत्याशङ्कते । सिद्ध इत्यादिना ।

मू० सिद्धे वस्तुन्यशेषैः स्वमतमुभयथा वर्ण्यते
तत्रतत्र स्यादर्थस्यैकरूप्ये कथमिदमिति
चेत्तन्न भिन्नाशयोक्तेः । मन्तव्या वैभवाक्तिः
क्वचिदनभिमते संशयोक्तिः क्वचिद्वा भाग-
द्वन्द्वान्नसिंहप्रभृतिषु घटते चित्रसंस्थान-
योगः ॥ ११ ॥

टी० परिहरति । तन्नेति । तत्र हेतुमाह । भिन्नाशयोक्तेरिति । तत्तच्छास्त्रप्रवक्तृणामाशयभेदेन पक्षभेदोपवर्णनं न्याय्यमित्यर्थः, अस्मिन्नर्थे परिहारान्तरमप्याह । मन्तव्येति । एकस्यैव वस्तुः क्वचिद्वैभवाक्तिः क्वचित् परमार्थोक्तिरिति । तृतीयमपि परिहारमाह । संशयोक्तिरिति । अर्थानवधारणेन वादिभिस्संभावितकोटिद्वयोपादानमिति अतो नानेकान्तवादप्रसङ्गः । कथन्तर्ह नृसिंहादिरूपेष्वपि

विरुद्धाकार इति चेत् अंशभेदादविरोध इत्याह । भागद्वन्द्वादिति ।

इत्यनेकान्तानुमानभङ्गः ॥ ११ ॥

इत्थमनेकान्तवादप्रतिक्षेपमसहमानोऽनेकान्तवादी सप्रभङ्गी पुरस्कुरुते । स्यादस्ति स्यान्नास्ति स्यादस्ति च नास्ति च स्यादस्ति नास्ति विलक्षणम् अस्ति स्यादस्ति नास्तिविलक्षणं नास्तिस्यादस्ति नास्ति विलक्षणम् अस्ति च नास्ति स्यादस्तिनास्ति विलक्षणमिति सप्रभङ्गा संवलितमेव विश्वमिति द्रव्यं हि वस्तुस्वरूपं पर्यायश्चा-
गन्तुकधर्मः द्रव्यपर्यायात्मना सदसद्रूपे च जगति सर्वमपि रूप-
न्वयव्यतिरेकाभ्यां संघटत इति तदिदमनुभाषते । स्यादस्तीति ।

मू० स्यादस्ति स्याच्च नास्ति द्वितयमनुभयं
स्यात्त्रिभिश्चान्तिमं त्रिस्सैषोक्ता सप्रभङ्गी-
जिनसमयजडैर्द्रव्यपर्यायवर्गे । इष्टां सार्व-
त्रीकीं तां स्वपरमतकथा तत्फलादौ विव-
क्षन् कक्षीकुर्वीत धूतः कथकपरिषदा का-
न्दिशं कान्दिशीकः ॥ १२ ॥

टी० स्यात्त्रिभिश्चान्तिमं त्रिरिति अन्तिमम्-अनुभयं त्रिभिः
स्यादस्तीत्यादिभिस्त्रिभिः प्रत्येकमन्वितमित्यर्थः अस्ति नास्ति विल-
क्षणं प्रत्येकं स्यादस्तीत्यादिभिस्त्रिभिरन्वितमिति पक्षत्रयं पूर्वं
चत्वारः पक्षाः अतस्सप्रभङ्गी सैषा सप्रभङ्गी द्रव्यपर्यायवर्गेऽनेकान्त-
वादिभिरुक्ता जिनसमयजडैरिति अस्यार्थस्य उपक्षेप एव वक्तृणां
जाड्यं प्रकटयतीत्यर्थः । अत्रोत्तरमाह । इष्टमिति । अनियतायैष-
पादनस्वभावामेनां सप्रभङ्गीं विवक्षन् परस्परविरुद्धभाषणेन विद्वद्भि-
र्निष्कासितः शुष्कतर्कवादी कान्दिशीको भयद्रुतः कान्दिशं कक्षीकु-

वीत न काञ्चिदपि दिशं प्राप्नुयादित्यर्थः । अनियतवादिनां हि स्वपक्ष एव परपक्षः दूषणमेव भूषणं विजय एव पराजयः व्यवहार एव मौनमिति सर्वोव्याघातस्संपन्नीपद्येतेति भावः ।

इति सप्रभङ्गीभङ्गः ॥ १२ ॥

इत्थं भेदाभेदवादे निरस्ते भेदोऽपि तद्वदेव निरस्यता-
मिति वदतः परपक्षवादिनः पक्षमनुवदति । भेद इति ।

सू० भेदे वस्तुस्वरूपे भ्रम इह न भवेदुर्मपक्षेऽनव-
स्था स्याद्वाऽन्योन्याश्रयादिस्तदयमनृत इत्यु-
क्तिवाधादिदुःस्थम् । धर्मः क्वापि स्वरूपं
क्वचिदिति च यथादृष्टिर्नोक्तप्रसङ्गौ यद्-
दृष्ट्या यत्र यस्याध्यसनपरिहृतिस्सोऽस्य
तस्मात्तु भेदः ॥ १३ ॥

टी० तन्निराकरोति । उक्तीति । अयमत्र पूर्वपक्षसिद्धान्त-
योरनुक्रमः किं भेदो वस्तुनः स्वरूपमथ वा धर्मः यदि स्वरूपं
स्वरूपभूते भेदे गृहीते सत्यद्वयासो न स्यात् । अथ न गृह्यते तथा-
ऽप्यद्वयासो न स्यात् धर्मग्रहणमन्तरेणाध्यासाभावात् तथा च
स्वरूपभूतभेदस्य ग्रहणाग्रहणयोरध्यासाभाव इति स्वरूपभेदवाद-
निरासः । किञ्च स्वरूपस्यैव भेदत्वे स्वरूपं भेद इति व्यवह्रियेत न
पुनर्भिन्नमिति स्वरूपस्य प्रतियोगिनिरपेक्षत्वाद् भेदस्य तत्सापेक्ष-
त्वाच्च विरुद्धधर्माद्वयासोऽपि स्वरूपभेदवादमपाकरोति, नापि धर्मो
भेदः तस्य धर्मप्रतियोगिभ्यामभेदे व्याघातः धर्मधर्मभावादेर्भेदनि-
ष्ठत्वात्, भेदे पुनरात्मनैव भेदाङ्गीकारे तावदात्माश्रयः, द्वितीय-
भेदमङ्गीकृत्य परस्परभेदकत्वकथने परस्पराश्रयः, तृतीयादिभेद-

मङ्गीकृत्य परिवर्तने चक्रकम्, उतरोत्तरमपि धावने अनवस्था । उत-
रोत्तरभेदानां पूर्वपूर्वभेदेभ्यो भेदानङ्गीकारे द्वितीयादीनां भेदानां
प्रथमभेदाद् व्यतिरेकाभावेन तदङ्गीकारानङ्गीकारयोरविशेष इति
धर्मभेदोऽपि दुर्वचः । किञ्च किं धर्मिप्रतियोगिग्रहणपूर्वको भेदग्रहः
उत स्वतन्त्रः । यदि स्वतन्त्रः भेदग्रहणमेव तन्न स्यात् कस्य
कस्माद् भेद इति । यदि धर्मिप्रतियोगिग्रहणपूर्वकस्तत्रापि विकल्प-
यामः किं धर्मिप्रतियोगिनौ परस्परविलक्षणत्वेन गृह्यमाणौ तथा
भवतः, उताविलक्षणत्वेन, यद्यविलक्षणत्वेन घटाद् घटो भिन्न
इत्येव स्यात् न च तद्युक्तम् । विलक्षणत्वेन चेद् अन्योन्याश्रय-
कुक्षिनिक्षेपणेन निर्देह्यते भेदवादः, भेदे गृहीते सति धर्म्यादिग्रहणं
तद्ग्रहणे सति भेदग्रहणमिति अत्रोत्तरम् । उक्तिबाधादि दुःस्थमिति ।
अयमत्र भावः—यस्तु भेदः स्वरूपं धर्मो वेति विकल्पयति स पुन-
स्तृतीयकोट्यङ्गीकारेण विकल्पयति किं वा तदनङ्गीकारेण । यद्यङ्गी-
कारेण अयावत्संभवी तावदयं विकल्पयतीति न्यूनं नाम निग्रह-
स्थानं, संभवन्ति च स्वरूपधर्मव्यतिरिक्तास्सहस्रमप्यर्थाः, न हि घटस्य
स्वरूपं नापि धर्मः पटकुड्यकुसूलादयः तृतीयकोटितयाऽपि भेदं
वदन्ति भेदवादिनः ज्ञानाभावसंबन्धानां विषयप्रतियोगिसंबन्धिभि-
रेव व्यावृत्तव्यवहारात्, तेषामपि भेदलक्षणलक्षितत्वस्य भवद्विरप्य-
ङ्गीकार्यत्वात् । यदि तृतीयकोट्यनङ्गीकारेण वैयर्थ्याद्विकल्पयसि
तथापि तर्क्काभासोऽयं प्रसङ्गः स्वरूपञ्चैतदेवं स्यात् न चैवं तस्मान्न
स्वरूपं धर्मश्चेदेवं स्यात् न चैवं तस्मान्न धर्म इति परस्परवि-
रुद्धयोस्तर्कयोर्विपर्यये पर्यवसानं यद्यस्ति तदा मियोविरोधान-
र्काभासत्वं, यदि नास्ति तथाऽपि तर्काभासत्वं विपर्यये पर्यवसा-
नाभावेनाङ्गशून्यत्वात् उभयोरपि तृतीयकोटौ पर्यवसानमस्त्विति

चेत् अहो न भवानात्मात्मेव प्रस्मरति तृतीयकोट्यसद्भावेन हि भवानालपति यदि कोट्यन्तरमस्ति अस्माकमपि तद्रूपेणोपतिष्ठतां भेदः, अतो न भेदतत्त्वापलापः, तथा च न विवक्षितार्थसिद्धिः स्वरूपज्ञेदध्यासानुपपत्तिः स्यादिति भवतां मूलशैथिल्यम् अनृतजडपरिच्छिन्नव्यावृत्तीनां ब्रह्मस्वरूपत्वेऽपि भवद्विरेव प्रपञ्चाद्व्यासाङ्गीकाराद् व्यावृत्तीनां धर्मत्वे भवतैव धर्मभेदवादोऽङ्गीकृत इति धर्मभेदवादप्रतिषेधकाणां तर्काभासानामङ्गान्यतमवैकल्यं भवतैव प्रतिपादितं स्यात् । आस्तामयं तर्काभासप्रसङ्गः प्रतिबन्ध्यापि दूषयामः अभेदः स्वरूपं धर्मौ वा, धर्मश्चेदनवस्था स्वरूपातिरिक्तस्य धर्मस्याभेदत्वव्याघातश्च आत्माश्रयान्योन्याश्रयचक्रकाश्रयाद्यभिधानमबाध्यस्माभिरभिधातुं शक्येत स्वरूपज्ञेदभेदः अभेदो ब्रह्मेति स्यात् न पुनरभिन्नं ब्रह्मेति । किञ्चाभेदस्वरूपस्य नित्यस्वरूपाश्रयत्वेन भेदप्रपञ्चाद्व्यासो न स्यात् स्वरूपान्तरमभेद इति चेद् भेदवादमेवाद्विरसि । किञ्च स्वस्य रूपं स्वरूपमिति यदि वदसि सोऽपि च भेद एवावसीयते स्वयमेव रूपमिति वचने स्वरूपातिरिक्ताभेदानभिधानात् अध्यासानुपपत्तिस्तदवस्थैव, अतो भेदवदभेदस्यापि त्वदुक्तेनैव दूषणकलापेन दुर्निरूपत्वात् स्वरूपधर्मयोर्भेदत्वानुपपत्तिरिति रिक्तं वचः । कस्तर्हि भेदः अनृतजडपरिच्छिन्नव्यावृत्तीनां स्वरूपत्वे स्वरूपभेदवादमङ्गीकृत्य मूलीभव धर्मत्वे पुनर्धर्मभेदवादमङ्गीकुर्वन् निर्वैरमेव संचर । अथापि कथं भेदस्य भेदाभावे स्वरूपसिद्धिरिति चेत् स्वस्य स्वयमेव भेदः स्वपरनिर्वाहकत्वात् यो हि यच्च यदध्यासविरोधी स तस्माद् भेदः तथा च स्वाश्रये पटादावध्यासविरोधी शौक्त्यादिधर्म एव स्वस्मिन्नपि काष्ण्याद्यद्व्यासविरोधित्वात् स्वस्यापि स्वयमेव भेदः तथा च धर्मिप्रतियोगिभ्यामपि शौक्त्यादेः

स्वरूपमेव भेदः, स्वरूपस्यैव स्वात्मनि तत्तदध्यासविरोधित्वात्
यत्पुनस्तुम्भेदग्रहणस्य धर्मिप्रतियोगिग्रहणपूर्वकत्वात्परस्पराश्रय
इति तदपि चानिरूपकाणामाघोषणं घटपटौ हि गृह्यमाणौ युगप-
देव घटत्वपटत्वाश्रयावेव गृह्येते तावेव धर्मौ भेदौ इतरेतराद्व्या-
सविरोधित्वात् स्वस्मिन्नपि तदध्यासविरोधित्वात् स्वात्मनोरपि
भेदस्तावेव अतो नान्योन्याश्रयणशङ्काऽप्यङ्कुरति । कथन्तर्हि प्रति-
योगिनिरपेक्षाणां धर्माणां भेदत्वमिति चेत् इत्थं यदा शुक्लत्व-
कृष्णत्वादयः स्वरूपेण प्रतीतिविषयाः परस्पराध्यासं व्यावर्तयन्ति
तदा शुक्लत्वकृष्णत्वादय इति व्यवह्रियन्ते, कुर्वन्ति चाद्व्यासनि-
वृत्तिं तेनैव स्वरूपेण, यदा पुनरद्व्यासनिवर्तकत्वरूपधर्मान्तरवैशि-
ष्ट्येन व्यवह्रियन्ते तदा भेदा इत्युच्यन्ते तेन तेषामेव धर्माणां वस्तु-
स्वरूपेण व्यवह्रियमाणानां न प्रतियोगिसापेक्षत्वम् अद्व्यासनिवर्तक-
त्वरूपधर्मान्तरवैशिष्ट्येन व्यवह्रियमाणानां प्रतियोगिसापेक्षत्वमिति न
कश्चिद्विरोधः, यथा घटे दण्डादीनां व्याप्रियमाणानां दण्डादिव्य-
वहारे न प्रतियोग्यपेक्षा घटकारणत्वव्यवहारे प्रतियोग्यपेक्षेति । एतेन
ग्राहकानुपपत्तिप्रलापोऽपि दूरोत्सारितः जात्यादीनामेव भेदत्वात्
तेषां वस्तुना सह युगपदेव ग्रहणेन स्वरूपभेदयोर्ग्रहणपौर्वापर्या-
भावात्, अतः प्रत्यक्षमेव युगपदुभयं गृह्णाति अतो भेदस्य न विक-
ल्पग्राह्यत्वं तदिदं सर्वमभिप्रेत्याह । धर्मः क्वापीति । घटादीनां
धर्मौ भेदः स्वरूपं क्वचिद् भेदे पुनः स्वरूपमेव भेदः यथादृष्टि
यथा दर्शनमित्यर्थः । तेन नोक्तप्रसङ्गो न स्वरूपभेददूषणम् । नापि
धर्मभेददूषणम् । उक्तस्यार्थस्योपपत्त्यर्थं भेदलक्षणमेव परिशोधयति ।
यस्य दृष्ट्या यच्च यदध्यासनिवृत्तिः स तस्य तस्माद् भेद इति । अतः
शोक्त्वादिरसाधारणो धर्म एव भेदः, अतस्तदतिरिक्तभेदकल्पनमल्प-

बुद्धीनां कल्पनागौरवहेतुत्वादनादरणीयमेवेति भावः । तदयं संक्षेपः
 भेदप्रतीत्यपलापे तवापसिद्धान्तः प्रतीत्यभावे कथं बाधार्थं प्रयतसे
 तत्कारणपलापे भेदप्रतीतिः कार्य्यत्वमेव परिपन्थि न ह्यकारणं कार्य्य-
 मुत्पद्यते कारणनिरूपणापलापे कार्य्यविशेष एव कारणविशेषं निरूप-
 यति तत्तत्कार्य्यविशेषसमुचितत्वेनैव कारणविशेषस्य प्रतीतिः, भेदप्र-
 तीतिर्विषयापलापे भेदप्रतीतिर्निर्विषयेति व्याधातः प्रतीतिस्सविषयत्व-
 नियमात्, न हि निर्विषयं ज्ञानमिति जाघटीति । विपरीतज्ञानमपि
 सविषयमेव अपि तु बाधितविषयमिति विशेषः, अतोभेदज्ञानस्य
 विषयबाधोपपादनमेव तवावशिष्यते तत्र प्रत्यक्षेण बाधोपपादने सर्व-
 स्यापि प्रत्यक्षस्य सविशेषविषयत्वान्न बाधकत्वम् । अनुमानञ्चेत् सुतरां
 सविशेषविषयमेव पक्षहेतुदृष्टान्तसाध्यतज्ज्ञानादिवहुभेदसंवलित-
 त्वात् । आगमोऽपि पदपदार्थवाक्यवाक्यार्थादिभेदगर्भः, एवं तर्कोऽपि
 व्याप्याङ्गीकारे व्यापकानिष्टप्रसज्जनं व्याप्यव्यापकभावश्च भेदात्मक
 एव अङ्गपञ्चकोपेतत्वाच्च, अतो भेदखण्डनप्रसङ्ग एव भेदमुपपादयति
 एतेन प्रत्यक्षं धर्मिग्राहि उत भेदग्राहि उतोभयग्राहि स्वरूपग्राहित्वेऽ-
 स्मत्पक्ष एव, भेदग्राहित्वे धर्मिप्रतियोगिसापेक्षस्य भेदग्रहणस्य तद्ग्रह-
 णमन्तरेण ग्रहणं न स्यात् उभयग्राहित्वेऽपि युगपदुभयग्राहि वा
 क्रमेण वा, युगपद्ग्रहणं न संभवति सापेक्षनिरपेक्षसौख्यौगपद्यायोगात्,
 क्रमेणोभयग्राहित्वेऽपि भेदपूर्वकं धर्मिग्रहणं न संभवति सापेक्षस्य
 पूर्वभावित्वायोगात् धर्मिग्रहणस्य पूर्वभावित्वे तस्मिन्नेव क्षणे प्रत्य-
 क्षस्य नष्टत्वात् न तद्भेदग्राहकं न च प्रत्यक्षान्तरं भेदग्राहकं परस्प-
 रवार्तानभिन्नत्वात् अतोभ्रान्तिरेव प्रत्यक्षञ्चापि भेदं गृह्णातीति दत्तो-
 त्तरम् ॥

इति भेददूषणनिस्तारः ॥ १३ ॥

भेदग्रहणे पूर्वोक्तां ग्राहकानुपपत्तिं प्रतिबन्ध्या दूषयति ।
भेद इति ।

सू० भेदो गृह्येत बुद्धाधिकरणमवधिं चेति न
ह्यक्रमोऽस्मिन् प्रत्यक्षस्य क्रमोऽपि क्षणभि-
दुरतया नेति तुल्यं भ्रमेऽपि । अक्षान्धादिव्य-
वस्थाक्षतिरपि युगपदोग्यधर्मैर्ग्रहोऽतस्तदु-
क्ते भिन्नशब्दः कथिततदुपधिज्ञत्यपेक्षः क्रमा-
तस्यात् ॥ १४ ॥

टी० धर्मिभेदयोस्सापेक्षत्वनिरपेक्षत्वाभ्यां युगपद्ग्रहणमनुपपन्नं
प्रत्यक्षज्ञानस्य क्षणिकत्वात्, क्रमग्रहणञ्च न जाघटीति परस्परवार्ता-
नभिन्नत्वात्, प्रत्यक्षान्तरेण ग्रहणमपि न स्यादिति ह्युक्तम् एतत्का-
ल्पनिकभेदपक्षेऽपि तुल्यं कल्पनायामप्यधिकरणप्रतियोगिसापेक्षत्व-
स्यावश्यंभावित्वात् धर्मिज्ञाने क्षणिकत्वस्य तुल्यत्वात् कल्पनारूप-
भेदग्रहणेऽपि परस्परवार्तानभिन्नत्वस्यानिवारणात्, न हि कल्पनापि
धर्मिप्रतियोगिनावन्तरेण भेदं गृह्णाति । नापि धर्मिज्ञानवार्तानम-
भिजानाति तस्य तस्माद् भिन्नत्वात्, अतः काल्पनिकभेदज्ञानस्य
संघटने पारमार्थिकमपि भेदज्ञानं तेनैव न्यायेन संघटेत तस्यासं-
घटने काल्पनिकमपि भेदज्ञानं न संघटेतेति बोधघटन्यायः ।
तर्हि काल्पनिकमपि भेदज्ञानं माभूदिति चेत्तर्हि लोकव्यवहारो-
च्छेदप्रसङ्गः कृत्स्नवेदान्तानारम्भप्रसङ्गश्च, भेदप्रतिभासनिरासायैव हि
सर्वे वेदान्ता आरभ्यन्त इति ब्रूषे तदिदमाह । तुल्यं भ्रमेऽपीति ।
किञ्च भेदस्य प्रत्यक्षत्वाभावे सति इन्द्रियव्यवस्था न स्यात् रूपादि-
ग्रहणमिन्द्रियकृत्यं विषयभेदव्यवस्थयैव हि चक्षुरादिव्यवस्थामाहुः

एवमन्यादिव्यवस्थापि न स्यात् तत्तद्विषयभेदग्राहकेन्द्रियभेदविना-
 शादेव ह्यन्यादिव्यवस्था तदिदमाह । अचान्यादीति । अतो युग-
 पदेव तत्तद्विशेषणभेदविशिष्टवस्तुग्रहणमिन्द्रियकृत्यं, ते च विशिष्टा
 युगपदेव सन्निधाने युगपदेव गृह्यन्ते यथा सेनावनतारामण्डलादि-
 चान इत्युक्तं, तथा च परस्परासंकीर्णनानाधर्मविशिष्टाः पदार्था युग-
 पदेव गृह्यन्ते घटः पटः शुक्रं कृष्णं चलं निश्चलमित्यादि तत्र घट-
 त्वपटत्वशुक्रत्वकृष्णत्वादयः स्वरूपेण गृह्यमाणाः परस्पराध्यासं
 व्यावर्तयन्ति तच्च व्यावर्तनं तत्तदुर्मस्वरूपग्रहणकृत्यं, तेनैव कृत्येन
 विशेष्यमाणास्त एव धर्माः प्रतियोग्यपेक्षया भेदा इति व्यवह्रियन्त
 इति प्रागुक्तमेवाथ प्रतिपत्तृणां बुद्धिसौकर्याय प्रकटयति । तद्युक्त इति ।
 भेदव्यवहारेऽपि युगपद्ग्रहणं न पौर्वापर्यपेक्षा यथा पञ्चाप्यङ्गुलयः
 परस्परं भिन्ना इति, यत्र पुनः क्रमव्यवहारस्तत्र वाचः क्रमवृत्ति-
 त्वादस्तु वाङ्मात्रे पौर्वापर्यम् अङ्गुष्ठात् कनिष्ठा भिन्नेति, अत्रापि
 प्रतिपत्तिपौर्वापर्यं न निर्बन्धीयुः, अतो न भेदप्रत्यक्षत्वानुपपत्तिः ।

इति भेदप्रत्यक्षत्वानुपपत्तिनिरासः ॥ १४ ॥

एवं भेदतत्त्वं प्रसाध्य प्रामाणिकत्वेनाभिमतान् गुणभेदान्
 यथाप्रमाणं विभज्य दर्शयति । अद्रव्य इति ।

सू० अद्रव्ये नैकरूपे ह्यगणिषत गुणाः सत्त्वमु-
 ख्या द्विधादं शुद्धं तन्नित्यभूतौ त्रितयमिह
 चतुर्विंशतौ व्याप्तिः स्यात् । पञ्चान्ये
 शब्दपूर्वा अपि परिगणिता भूतवर्गेष्वथान्य-
 स्संख्यानादिश्च भेदः परिणमति यथासंभवं
 द्रव्यवर्गं ॥ १५ ॥

टी० तस्मिन्नद्रव्यवर्गे सत्त्वं रजस्तम इति प्रधानभूता गुणाः सत्त्वञ्च द्विविधं मिश्रसत्त्वं शुद्धसत्त्वञ्चेति शुद्धसत्त्वं नित्यविभूतौ तदिदमाह । शुद्धं तन्नित्यभूताविति । चित्तयमिति मिश्रसत्त्वं रजस्तमसी चेति चित्तयम् इदं चतुर्विंशतितत्त्वे सर्वत्रापि स्यादित्याह । व्याप्तिः स्यादिति । एवं शब्दादयः पञ्च गुणाः आकाशादिपञ्चभूतेषु उत्तरोत्तरमाधिक्येन दृश्यन्त इत्याह । पञ्चेति । संख्यादिरन्यो गुणवर्गे यथाप्रमाणमुपलभ्यमानो न्यूनाधिकभावेन तत्रतत्रावतिष्ठत इति दर्शयति । अथान्य इति । यथासंभवमिति प्रमाणगतिरेव पदार्थपरिकल्पनायां शरणं न पुनर्वैशेषिकादीनां सांकेतिकसंव्यवहार इत्यर्थः ॥

इत्यद्रव्यावान्तरविभागादिः ॥ १५ ॥

मू० स्थित्युत्पत्त्यन्तलीलाविधिषु भगवताऽधिष्ठिताः शास्त्रवेदास्सत्त्वादाः स्थूलसूक्ष्मप्रकृतिगतगुणा हेतुभूतास्सुखादेः । साम्ये तेषां त्रयाणां सदृशपरिणतिः स्यादिहान्यान्यथात्वे क्लृप्तान्यैर्द्रव्यतैषां श्रुतिपथविहता कुत्रचित्तूपचारः ॥ १६ ॥

पूर्वोक्तानां सत्त्वरजस्तमसां । स्थितीति । स्थित्युत्पत्तिप्रलयेषु विशेषेण भगवताऽधिष्ठितत्वं तेषुतेषु शास्त्रेषूच्यते ते च स्थूलसूक्ष्मप्रकृतिगतास्सुखदुःखमोहानां हेतवो भवन्तीति च शास्त्रसिद्धं तेषाञ्च साम्ये प्रलयावस्थायां सदृशपरिणतिः वैषम्येण सृष्ट्यावस्थायां विसदृशपरिणतिश्च शास्त्रैकसमधिगम्या अन्या-विसदृशपरिणतिः अन्यथात्वे वैषम्ये । सांख्याः पुनरेषां द्रव्याभेदेन द्रव्यत्वमाहुः तदुक्तत्वाप्रतिपा-

दकश्रुतिस्मृतीतिहासादिविरुद्धं प्रमाणेषु च क्वचिद्यद्यस्ति द्रव्याभेद-
व्यवहारः स पुनरौपचारिकः । व्यक्तमन्यत् ॥

इति सत्त्वरजस्तमसामुपयोगादिरद्रव्यता च ॥ १६ ॥

प्रधाने बुद्धित्वादीन् कतिचन प्रकारानुक्ता प्रकारान्तराण्यपि
अनन्तत्वात् परिगण्यन्ते अथापि प्रामाणिकत्वात् प्रधाने कार्य-
कारणरूपे परिगृह्यन्त इति दर्शयति । बुद्धीति ।

मू० बुद्धित्वादिः प्रधाने समपरिणतिरित्येव-
मागन्तुधर्मा द्रव्येष्वन्येषु चान्ये कतिचन
कथिताः केचिदज्ञसिद्धाः । आनन्त्यादर्श-
मान्द्याद् दुरवगतया सूक्ष्मवैषम्यभेदैरैकै-
कश्येन चिन्तामिह जहति बुधा निश्चि-
तपेक्षितार्थाः ॥ १७ ॥

टी० प्रधाने बुद्धित्वादयो धर्माः सृष्ट्यवस्थायां विषमरूपाः
प्रलयावस्थायां समपरिणतयः, एवमन्येष्वपि द्रव्येषु कतिचिदुर्माः
शास्त्रसिद्धाः कतिचित् प्रत्यक्षसिद्धाः अतोऽनुमानशरणानां साधन-
बाधनयोरचानवकाशः । न हि नरशिरःपवित्रत्वाद्यनुमानं शास्त्रप्रति-
पत्तिशैलीमुल्लिख्यति तर्हि सर्वेऽपि धर्माः प्रत्येकं प्रतिपाद्या इत्या-
शङ्क्य परिहरति । आनन्त्यादिति । अद्रव्यावान्तरभेदानामानन्त्यात्
विविच्य प्रतिपादने पुनरर्थमान्द्यात् सूक्ष्मवैषम्यभेदैर्दुरवगमत्वाच्च
निश्चितपेक्षितार्था मनीषिण एकैकश्येन चिन्तामिह जहति न
तावता तेषां प्रकारभेदान्ममप्रामाणिकत्वमित्यर्थः ॥

इति विचित्रावस्थानन्त्यम् ॥ १७ ॥

अनन्तरं शब्दादीनां ग्राहकनियममाधारनियमञ्चेत्का भूतान्तरे तत्तद्गुणप्रतिभासस्य उपाधिनियमञ्चाह । शब्दाद्या इति ।

मू० शब्दाद्यास्तत्तदक्षप्रतिनियतिजुषस्सर्वतन्त्र-
प्रसिद्धास्तैरेकद्व्यादिसंख्यैर्द्युपवनहुतभुग्वा-
रिभूम्यस्समेताः । पञ्चीकारादिनैषां विनि-
मितगुणता व्योमनैल्यादिबोधे तद्योगात्तत्र
तत्तद्गुणजनिरिति चेन्नान्यथाऽत्रोपपत्तेः ॥ १६ ॥

टी० शब्दादीनां श्रोत्रादिग्राह्यत्वनियमस्सर्वतन्त्रसिद्धः
शब्दादीनामाकाशादिषु उत्तरोत्तरगुणाधिक्यं शास्त्रसिद्धमुपलम्भसि-
द्धञ्च गुणविनियमस्तु पञ्चीकरणादिभिरेव स्यात् तत्रोदाहरणमाह ।
व्योमेति । गगनतले नैल्यादिप्रतिभासः पञ्चीकृतपृथिव्यादिसंबन्धेनैव
स्यात् श्वमुष्णं जलं सुरभिस्समीर इत्यादिषु संसर्गविशेषाद् गुणान्त-
रप्रतिभासः पञ्चीकृतपृथिव्यादिसंबन्धेनैव स्यात् श्वमुष्णं जलं सुर-
भिस्समीर इत्यादिषु संसर्गविशेषाद् गुणान्तरप्रतिभासः स्वयमेवेहनीयः
भूतान्तरसंसर्गाद् भूतान्तरे तत्तद्गुणोत्पत्तिकल्पनं कल्पनागौरवान्न
योयुज्यते अतो रक्तं नभः धूम्रा दिश इत्यादयो व्यवहारा औपा-
धिका इति पटमलिनमवत् यथा पटस्य मालिन्याभावेऽपि शङ्खस्य
पीतिमाभावेऽपि मलिनः पटः, पीतशङ्खः, उष्णं जलमित्यादि ।

इति शब्दादिगुणभेदग्राहकाधारनियमः ॥ १८ ॥

लीलाविभूतिवन्नित्यविभूतावपि शब्दादिसंभवं तस्य च सर्वा-
तशाय्युत्कर्षशालित्वञ्ज्ञेयपादयति । कस्तूरीति ।

मू० कस्तूरीचम्पकादौ समविषमतया सम्मत-
स्सौरभादिस्तद्वच्छब्दादयोऽमी त्रिगुणतद-

धिकद्रव्यनिष्ठा गुणाः स्युः । निष्कृष्टे शास्त्र-
दृष्ट्या न कथमपि मिथस्संकरशङ्कनीयः
स्वाच्छन्द्याच्छङ्कमानः स्व*मिह सुरगुरुं किन्न
शङ्केत मुग्धम् ॥ १९ ॥

टी० यथा कस्तूरीचम्पकप्रभृतिषु गन्धसाम्ये सत्यपि सौरभवि-
शेषस्तत्रतत्रोपलभ्यते एवं चिगुणे शुद्धे सत्त्वे च शब्दादिसद्भावेऽपि
धर्मिग्राहकप्रमाणसिद्धं वैषम्यमनतिलङ्घनीयमेव न हि वीणावेणुप्रभृ-
तीनामैकरूप्येण स्वरनियमः सुखविशेषहेतुत्वञ्चान्यथाऽन्यथोपलभ्यते
एतत् सर्वं प्राकृतेष्वेव, अप्राकृते पुनर्विभूत्यन्तरे श्रुतिस्मृतीतिहास-
पुराणप्रसिद्धाः प्रकारविशेषाः तत्तदनुभवाधीनानन्दविशेषाश्चापलपि-
तुन्न शक्यन्त इति भावः । तदधिकद्रव्यं—चिगुणद्रव्याधिकं नित्यवि-
भूतिद्रव्यं निष्कृष्ट इत्यादि शास्त्रदृष्ट्या निर्णीते वैषम्ये सामान्यधर्म-
मात्रात् संकरो न शङ्कनीयः अन्यथा सर्वत्रातिशङ्कायां निर्मूलशङ्काया-
स्सुलभत्वात् स्वयमिव सुरगुरुरपि मूढ इत्येव शङ्क्येत अतो विलम्ब-
णस्वरूपे शुद्धसत्त्वद्रव्ये विलम्बाः शब्दादय इति न संकटं किञ्चित् ॥

इति विभूतिद्वयेऽपि शब्दादिसंभवः ॥ १९ ॥

अत्र केचित् शब्दस्याक्राशमात्राश्रितत्वमाहुः तन्नेति प्रति-
पादयति । शब्द इति ।

मू० शब्दोऽनैकेषु युक्त्याप्युचित इह पुनः पारि-
शेष्यन्तु मन्दं वायुशब्दस्वभावश्रुतिशिरसि
यतः स्मर्यते च स्वरात्मा । गन्धालोकादि-
नीतिं यदिह निजगदुर्यामुनाद्यास्ततोऽपि

स्पष्टो भेर्यादिनिष्ठोऽयमिति गतिवचोग- न्धवत्तद्विशिष्टे ॥ २० ॥

टी० युक्त्याप्युचित इति युक्तिरन्वयव्यतिरेकोपलम्भः पृथिवी-
जलादावपि शब्दान्वयव्यतिरेकोपलम्भो हि दृश्यते तेन शब्दः
क्वचिदाश्रित इति सामान्येनाधिकरणोपलम्भेऽपि स्वविवक्षिताकाश-
मात्रपरिशेषेण न स्यात् तादृशस्य परिशेषस्यानियतत्वाद् यथा युक्त्या-
भासेन द्रव्यान्तरनिषेधः एवमाकाशनिषेधस्यापि केनापि तादृशेन
युक्त्याभासेन कर्तुं शक्यत्वात् तदिदमाह । इहेति । युक्त्यापीत्यपि—
शब्देन प्रत्यक्षादिकमपि प्रमाणयति मेघो गर्जति शङ्खो नदति भेरी
ध्वनतीत्यादिलोकोपलम्भात् अस्तु वायमानुमानिकोपलम्भः अथापि
भेर्यादिनिष्ठ एवायमुपलभ्यत इति न केवलमाकाशैकनिष्ठत्वम् । अपि
च श्रुतिरेव शब्दस्य भूतान्तरनिष्ठत्वमुपपादयति अध्ययनोपक्रमपरि-
पाठ्ये शब्दे मित्र इत्यस्मिन्मन्त्रे नमस्ते वायो त्वमेव प्रत्यक्षं ब्रह्मासि
त्वामेव प्रत्यक्षं ब्रह्म वदिष्यामि इति वायोरेव वेदात्मना परिणतिरु-
पलभ्यते तत्तु वायोश्शब्दाधारत्वमन्तरेण न संजाघटीति एवन्तस्य
ह वा एतस्य महतो भूतस्य निश्चसितमेतदुभेद इत्यादिकमपि
भाव्यं, स्मर्यते च स्वरात्मा स्वररूपेण वायुरेव स्मर्यते ॥

वेणुरन्ध्रविभेदेन भेदः षड्जादिसंज्ञितः ।

अभेदव्यापिनो वायोस्तथाऽसौ परमात्मनः ॥

इति, एवं नाभिदेशादेव निर्गतस्य वायोस्तात्वादिस्थानसंब-
न्धेन ततच्छब्दपरिणतिहेतुत्वं स्मृत्यादिप्रसिद्धं स्वयमेवानुसन्धेयम्
उपलम्भस्तु पञ्चभूतसाधारणत्वान्नाकाशस्यैव शब्दाश्रयत्वमुपपादयितुं

शक्नोति । तर्कोऽपि तादृशः । अनुमानमप्यव्यवस्थितमिति प्रागेवोक्तं
 शब्दस्यापि गन्धवदालोकवच्च स्वाश्रयानुवर्तित्वमशेषदेशव्यापित्वञ्च
 लोकदृष्ट्या श्रीयामुनाचार्यादिभिरुपपादितं ततः शब्दस्य भेर्यादिनि-
 ष्ट्वमुपपादितं भवति । कथन्तर्हि शब्दस्य गतिव्यवहारः भेरीध्वनि-
 रुज्जृम्भते अध्ययनशब्दस्सर्वतः प्रवर्तते इति अयमपि पूर्वोक्तेनैव
 दृष्टान्तेन संघटते गन्धाद्याश्रयद्रव्यप्रसरणवत् शब्दाश्रयद्रव्यस्यापि
 सर्वतः प्रसरणात् यथा परपक्षे निमित्तकारणभूतवायोः प्रसरणेन
 सर्वतश्शब्दोपलम्भः एवं तत्तद्द्रव्यप्रसरणेन तत्तद्द्रव्यनिष्ठशब्दो-
 पलम्भस्यापि संभव इति, आकाशनिष्ठत्वन्तु शब्दस्य भूतान्तर्गतत्वे-
 नास्माभिरप्यनुमन्यते ॥

इति शब्दस्य सर्वभूताश्रितत्वम् ॥ २० ॥

अथ केचिद्रूपादिकञ्चतुष्टयमस्ति शब्दस्तु तच्चतुष्टय एव
 वर्तते स च श्रोत्रगम्यः तथाऽपि तेभ्यो न भिद्यत इत्याहुः तदिद-
 मनुभाषते । सत्यानिति ।

मू० सत्यान् सत्यापयन्तः कतिचन चतुरः स्पर्श-
 रूपादिधातूँश्छब्दं स्वार्हान्नसिद्धं चतुरधिक-
 रणं प्राहुरेभ्यो न भिन्नम् । किन्तु द्वेदाप्रतीतेः
 प्रबलविहिततस्संमतैक्यप्रमातः स्वाच्छ-
 न्द्याद्देशनाया विभवत इति वा वीक्ष्य
 शिष्टा विजह्युः ॥ २१ ॥

टी० अथ धातुशब्दः परसिद्धान्तप्रयोगप्रसिद्धमनुवदति अ-
 तिरोहिमन्यत् । अनुभाषितमर्थं विकल्प्य दूषयति । किन्तदिति ।
 किञ्चतुभ्यो धातुभ्यो व्यतिरिक्तपदार्थभेदाप्रतीतेः किं वा प्रबलव्या-

घातदर्शनाद् यद्वा चतुर्भिरुपरितनानामैक्यप्रतीतेः, यदि वा स्वाच्छ-
न्यात्, केवलसुगतगुरुपदेशाद्वा तादृशं मतं स्वीक्रियते तत्सर्वम-
सिद्ध्यादिदोषदूषितत्वाच्चतुर्भ्यो धातुभ्यो व्यतिरिक्तार्थग्रहाणे हेतुर्न
भवतीत्यर्थः ॥

इति सौगतोक्तशब्दकृप्रिभङ्गः ॥ २१ ॥

अत्र केचिदाहुः शब्दस्य गुणत्वमेव नास्ति अपि तु द्रव्य-
त्वमेव यथाहुः ॥

वर्णात्मकाश्च ये शब्दा नित्यास्सर्वगतास्तथा ।

पृथग्द्रव्यतया ते तु न गुणाः कस्यचिन्मताः ॥

इति, एतत्तु वाय्वाद्यवस्थाविशेषरूपशब्दप्रतिपादकश्रुतीति-
हासपुराणादिविरुद्धत्वादनार्तव्यमित्याह । शब्द इति ।

मू० शब्दोऽवस्थाविशेषः श्रुतिभिरभिहितस्तेन
नैष स्वनिष्ठोऽव्योमादेशचाविभुत्वात् क्वचि-
दपि न तु तत्सन्निधिस्तद्विदूरे । साक्षादक्षा-
प्रिसाक्षात्कृत इति घटवद् द्रव्यमित्यप्यसारं
साध्यात् प्राग्चेत्वासिद्धेर्न हि परमतवन्नाभसं
श्रोत्रमत्र ॥ २२ ॥

टी० नैष स्वनिष्ठस्त्वतन्त्रं द्रव्यन्न भवतीत्यर्थः । अस्य च
शब्दस्य स्वाधारभूतव्योमादेरविभुत्वात् व्योमादिरहिते देशे पुनर-
सन्निधानं न दोषायेत्याह । व्योमादेरिति । परमाकाशे तु प्राकृ-
ताकाशाभावेऽपि शब्दसद्भावो युज्यत इति प्रागेवाक्तं तर्हि शब्दो
द्रव्यं साक्षादिन्द्रियसम्बन्धेन गृह्यमाणत्वात् घटवदित्यनुमानं
प्रयुज्ज्महे इति चेत्तदप्यसारमित्याह । साक्षादिति । कुत इत्य-

चाह । साध्यादिति । अयमर्थः शब्दस्य द्रव्यत्वे साक्षादिन्द्रिय-
संबन्धेन साक्षात्कारसिद्धिः तत्सिद्धौ तत्सिद्धिरितीतरेतराश्रयत्वम्
अथापि द्रव्यत्वसिद्धिमन्तरेण साक्षादिन्द्रियसंबन्धस्सिद्ध्याति श्रोत्र-
स्याकाशत्वात् शब्दस्याकाशगुणत्वादिति चेत् अत्र केचिदाहुः हेतु-
सिद्ध्या साध्यसिद्धिर्याहन्यत इति । तथा हि शब्दस्याकाशगुणत्वा-
ङ्गीकारेण साक्षादिन्द्रियसंबन्धस्सिद्ध्याति तथा च हेतुरेवायं साध्यं
व्याहन्तीति । तदिदं सर्वमभिप्रेत्याह । साध्यादिति । हेत्वसिद्धि-
मुपपादयति । न हीति । अस्मत्पक्षे श्रोत्रस्याकाशत्वायोगात् नैया-
यिकादिमतवत्साक्षादिन्द्रियसंबन्धप्रसङ्गेऽपि नास्तीत्यर्थः ॥

इति शब्दद्रव्यत्वभङ्गः ॥ २२ ॥

सध्वनीनां वर्णानां पुद्गलरूपत्वमाहुः क्षणकाः तदिदम-
नुवदति । वर्णानामिति ।

सू० वर्णानां सध्वनीनामभिदधति हरिद्वारसः
पुद्गलत्वं नाक्षादेस्सिद्धमेतन्न च तदभि-
मते शब्दितः शब्दशब्दः । सूक्ष्मद्रव्ये हि
धर्मःश्रुतिविषयदशालक्षणेदुस्त्यजस्तैस्तस्मा-
न्नास्मत्समीक्षामतिपतितुममी शक्रुयुस्तद्व-
दन्ये ॥ २३ ॥

टी० हरिद्वारसना नग्नाटाः । दूषयति । नाक्षादेरिति ।
अयमर्थः न तावत्प्रत्यक्षादिप्रमाणसिद्धत्वादयमर्थोऽवगम्यते नापि
लोकव्यवहारानुरोधेनोभयमपि नास्ति तदाह । न चेति । तदभिमते
पुद्गले न शब्दशब्दः शब्दितः न व्युत्पन्नः पुद्गलेषु शब्दशब्दस्य

व्याकरणाभिधानपाठलोकव्यवहारशिष्टप्रयोगेष्वन्यतमस्याप्यभावात्
उपजीव्यानुमानाभावात् तदनुग्राहकतर्काभावाच्चेत्यर्थः ॥

इति शब्दपुद्गलत्वभङ्गः ॥ २३ ॥

वर्णात्मकशब्दस्वरूपनित्यत्वमाहुः कौमारिलाः तदिदमाह ।

वर्ण इति ।

मू० वर्णं स्थैर्यं विरुद्धान्वयविरहवति प्रत्यभिज्ञा
नियच्छेत्तैव्यादिव्यञ्जकस्थं भ्रमवशघटितं
तत्र कल्प्येत दिग्बत् । एकाक्षग्राह्यसंवित्प्र-
तिनियतिरपि ह्यञ्जनादाविव स्याद्वक्त्या
स्यात् कार्यताधीर्यदि न निगदितो नैग-
मैरस्य नाशः ॥ २४ ॥

टी० पूर्वं द्रव्यत्वं निराकृतम् इदानीं नित्यत्वमिति विभा-
गान्न पौनस्त्यम् । ननु तीव्रमन्दादिभेदेन विरुद्धधर्मस्तत्वात्
कथमस्मिन्नित्यत्वमित्याशङ्क्याह । विरुद्धान्वयेति । तीव्रमन्दादि-
भावो व्यञ्जकस्थ एव न पुनःशब्दस्य इत्याह । तैव्यादीति । कथ-
न्तर्हि शब्दतैव्यादिप्रत्यय इत्याह । भ्रमवशघटितमिति । तच्च
दृष्टान्तं दर्शयति । दिग्बदिति । यथा नित्यविभुशब्दवादिनां पूर्व-
शब्देऽपरशब्द इति दिक्प्रत्ययः काल्पनिकः एवन्तीव्रादिप्रत्य-
योऽपीति अनेनैव दृष्टान्तोपादानेन दिक्प्रत्ययस्यापि शब्दे काल्पनि-
कत्वं स्थापितं भवति । अथवा अनित्याविभुशब्दवादिनामपि शब्दे
दिक्प्रत्ययः काल्पनिक एव भेर्याद्युपाधीनामेष तत्तद्विक्संबन्धः
उपाधिसंबन्धादाकाशनिष्ठतामात्रेण शब्दे दिक्संबन्धव्यवहारः ।
ननु कथं समानेन्द्रियग्राह्याणां समानदेशस्थानामित्यादिना प्रति-

नियतव्यञ्जकाभिव्यङ्ग्यत्वं प्रतिषिद्धं शब्दानाम् अतस्तात्वादिव्या-
पारोत्पाद्यत्वं शब्दस्येति तन्न अञ्जनादिभिर्व्यभिचारात्, दृष्टं खलु
प्रतिनियताञ्जनाभिव्यङ्ग्यत्वं पिशाचादौ निहितनिद्रादौ च तद्व-
दिहापि तात्वादिव्यापाराणामकारणत्वेऽपि न दोषः तदिदमाह ।
अञ्जनादाविवेति । कथन्तर्हि कविः काव्यन्निर्ममे प्रोवाच ब्रह्म-
विद्यामिति शब्दे कार्य्यत्वप्रतिपत्तिरित्यत आह । व्यक्त्येति ।
इत्यमङ्गीकारे श्रुतिविरोधमाह । यदि नेति । श्रुतिस्मृतीतिहास-
पुराणेषु शब्दस्य विनाश एव सर्वत्र प्रतिपाद्यत इत्यर्थः । नैगमैर्न-
गमसंश्रयैर्वचनैश्शब्दनाशोनिगदितः ॥ २४ ॥

सू० ध्वन्यात्मा वायुभेदः श्रुतिविषयतयाऽपाठि
तौतातिताद्यैस्तद्वत् पञ्चाशदेते समकरण-
तया वर्णिताः किन्न वर्णाः । तैव्यादिर्वर्णधर्मा
नियत इति यथादर्शनं स्थापनीयं स्पर्शादौ
चैवमिष्टं तदिह न सुलभा द्रव्यता नित्यता
च ॥ २५ ॥

टी० किञ्च ये शब्दस्य द्रव्यत्वं नित्यत्वञ्च वर्णयन्ति तैरेव
तौतातिताद्यैः कौमारिलाद्यैः ध्वन्यात्मा वायुभेद एव श्रुतिविषयतया-
ऽपाठि एवमेव पञ्चाशदेते वर्णाः किन्न वर्णिताः समकरणतया समा-
नेन्द्रियग्राह्यतया समानतात्वादिव्यापारजन्यतया च तेषामेव
वर्णानां वायुभेदानां स्वाभाविक एव तीव्रादिभावः । न पुनरौपापा-
धिकः यथादर्शनं व्यवस्थापनीयं यथा दुरालभास्पर्शस्य दुःखहेतुत्वं
दहनस्पर्शस्य दाहहेतुत्वं तस्मादवर्णात्मकशब्दवत् वर्णात्मकोऽपि
शब्दो वायव्यवस्थाभेद इति स्वीकारे को विशेषः । अवस्था चागन्तु-

रपृथक्सिद्धौ धर्म इत्युक्तम् अतो द्रव्यत्वं नित्यत्वञ्च वर्णानामिति
वर्णितमेतदप्रामाणिकमिति वर्णयामः विस्तरस्त्वन्यवानुसन्धेयः ।

इति वर्णानित्यत्वम् ॥ २५ ॥

कथन्तर्हि वर्णानित्यत्वे वेदनित्यत्वं सिद्धतीत्यत्यन्तभीत-
स्यात्यास्तिक्यनिमित्तचोद्यं परिहरति । शब्देति ।

मू० शब्दानित्यत्वतोऽपि श्रुतिषु न विलयः
स्यात् क्रमव्यक्तिनीत्या तन्नित्यत्वे च काव्या-
दिकमपि न कथं नित्यमित्यभ्युपैषि । तस्मा-
न्नित्यैकरूपक्रमनियमवशान्नित्यभावः श्रुती-
नामीशोऽप्यध्यापको नः परमतिचकितैर्वर्ण-
नित्यत्वमुक्तम् ॥ २६ ॥

टी० शब्दानित्यत्वेऽपि श्रुतिषु न विलयः स्यात् यथा शब्दानां
नित्यत्वेऽपि नित्यविभूनां तेषां देशतः कालतो वा कश्चित् क्रमो
नास्ति क्रमविशेषविशिष्टस्यैव शब्दस्य पदत्वं वाक्यत्वञ्चानुवर्ण्यते
स पुनः क्रमः कीदृग्रूप इति चिन्तने शब्दानां क्रमाभिव्यक्तिमात्रमेव,
अभिव्यक्तिश्चोपलम्भसामग्री सान्निध्यं वा तदधीनोपलम्भोवा तदनु-
क्रमोऽपि तत्कालपरम्परासंपातः सर्वमेतदनित्यमेव एवञ्च यथाक्र-
माभिव्यक्त्या वेदनित्यत्वं भवद्विरभिव्यक्तिनियममात्रेणाङ्गीक्रियते एवं
क्रमविशेषविशिष्टशब्दोत्पत्तिपारम्पर्यमेवोच्चारणक्रमनियमः तेनैव वेद-
नित्यत्वमस्माकं सिध्यति, वर्णनित्यत्वमप्रयोजकमेव वर्णानामवेद-
त्वात् वाक्यसंघातविशेषो हि वेदः पदसंघातविशेषो वाक्यं पदञ्च
वर्णसंघातविशेषः सर्वमेतदनित्यमेव वाक्यानां सजातीयत्वमात्रं
त्ववशिष्यते तदेव नित्यत्वमिति अन्यथा वर्णानां नित्यत्वमात्रेण

काव्यादिकमपि नित्यमिति कथं नाभ्युपैषीत्याह । तन्नित्यत्वे चेति । कथन्तर्हि वेदनित्यत्वमित्यत्र नित्यत्वे प्रयोजकं निगमयति । तस्मादिति । इदं खलु वेदानां नित्यत्वं यन्नित्यैकरूपक्रमविशेषोच्चार्यमाणत्वं, स पुनः क्रमः निपुणं निरूपयतामुच्चारणमात्रनिष्ठ एवेति एतेनाध्यापकानां पूर्वपूर्वाध्यापकाध्ययनानुक्रमानुसरणमेव वेदनित्यत्वमिति सिद्धे सतीश्वरोऽपि पूर्वकल्पानुसरणं स्वसंकल्पसिद्धं स्वयमप्यनुसरतीति वेदेऽपि पूर्वकल्पोच्चारणानुसरणमनुवर्तयतीति वेदनित्यत्वमिति सिद्धिः । वर्णनित्यत्ववादिभिस्तु तदनित्यत्वे वेदानित्यत्वभ्रान्त्या तदभ्रान्तिनिबन्धनभीत्या वा वर्णनित्यत्वमुक्तमिति न तानप्यधिक्षिपामः ।

इति वर्णनित्यत्वेऽपि वेदनित्यत्वप्रकारः ॥ २६ ॥

एवं शब्दं निरूप्य स्पर्शं विशेषान् निरूपयति नैवेति ।

मू० नैवोष्णौ नापि शीतौ क्षितिसततगती तत्र तोयादियोगाच्छीतत्वादिप्रतीतिस्तदुपधिकतया तत्रतत्रैव द्रष्टेः । आयुर्वेदे तुषारो मरुदिति कथनं त्वद्विराप्यायिकाभिवृद्धिहासौ समादौर्भवत इति परं तच्चिकित्सानियतै ॥ २७ ॥

टी० यथोपलम्भमनुष्णाशीतस्पर्शौ पृथिवीवायू तत्र तोयादियोगात् शीतत्वादिप्रतीतिः शीतं स्थलं शीतोवायुरित्यादि तत्र हेतुमाह । तदुपधिकतयेति । दर्शनं हि सर्वत्र व्यवस्थापकम् उष्णा भूरुष्णा जलमित्यादिष्वातपाद्युपाधिवशादेव तत्र तत्रैष्ययादेर्दर्शनात् कथन्तर्हि आयुर्वेदे तुषारो मरुदित्युच्यते तुषारः शीत इत्यर्थः तत्त्वाप्यायिकाभिरद्विरेव कथं वा तर्हि वृद्धिहासौ समादौर्भवत इति तुल्य-

गुणयोगेन विरूपाणामपि तत्रैवायुर्वेदे साम्यादिकमुच्यते तत्पुनश्चि-
क्रित्सानियमार्थम् अयमत्र भावः अस्य धातोरनेन हेतुना ऽभिष्टुतिः
अनेन च परिक्षय इत्यादि शास्त्रसिद्धं दृष्टं च, सर्वेषां धातूनां
यथोचितं चिकित्सा अनादिसिद्धा शास्त्रेण तत्र तत्र चिकित्साविशेषनि-
यमसिद्धयर्थं तानितानि रूपाणि कल्पितान्यकल्पितानि व्यवह्रियन्त
इति नैतावता पदार्थतत्त्वनियमसिद्धिरिति ॥ २० ॥

इत्यनुष्णाशीतस्पर्शाधारनियमः ।

एवं शीतोष्णाभूतनियमोऽपि यथोपलम्भं द्रष्टव्य इति दर्श-
यति । स्यादिति ।

सू० स्यादुष्णः कृष्णवर्त्मा सलिलमपि तथा शीत-
मस्तु प्रकृत्या स्पर्शाऽन्योऽप्यत्र दृष्टस्स तु
भवतु रुमाक्षिप्रलावण्यवच्चेत् । मैवं संसृष्टव-
स्तूपधिनियततया तद्विवेकस्य युक्तेः प्राय-
श्शीतोभवेति प्रभृतिकमपि तद्वाहकत्वादि-
रोधात् ॥ २८ ॥

टी० उष्णः कृष्णवर्त्मा तथैव जलमपि शीतमित्युपलभ्यते
प्रकृत्या अत्र कश्चिदाह अन्योऽपि स्पर्शा दहने सलिले च कदाचिदु-
पलभ्यते स तु रुमाक्षिप्रकाष्ठादिलवणन्यायेन तस्यैव परिणतिविशेष
इति तदिदमाह । स्पर्श इति । तन्निराकरोति । मैवमिति । रुमा-
क्षिप्रकाष्ठादेर्लवणत्वपरिणतिः प्रत्यक्षसिद्धगुणवैषम्यनियमेन युक्ता
अत्र त्वग्न्यादिसंसर्ग एव जलादेरौष्ण्यं तथा सलिलसंसर्ग एव भूता-
न्तरे शैत्यमित्युपाधिसंसर्गो दृश्यत इति विशेषः । इदमेव स्फोरयति ।
संसृष्टेति । कथन्तर्ह्यं शीतो भव हनूमत इति वहेरपि शीतत्व.

मित्याशङ्क्याह । प्राय इति । अयमत्र भावः न पुनर्वहेः शीतत्वं
जायतेऽपि तु सीतासंकल्पविशेषेण दाहकत्वमेवोपरुद्धत इत्यर्थः ।

इति शीतोष्णभ्रमनियमः ॥ २८ ॥

एवं रूपमपि परिशोधयति । पीतेति ।

सू० पीता भूः श्वेतमम्भो हुतवहपवनौ रक्तधूम्रौ
तथा दौर्नीलेति क्वापि शिष्टं तदिह न
नियतां वर्णसत्तां ब्रवीति । ध्यानार्थमन्त्रव-
र्णेष्विव कथितमिदं व्योमवातौ ह्यरूपौ
पीतैकान्त्यं भुवोऽक्षश्रुतिहतमथ तत्प्राचुरी
सास्तु मा वा ॥ २९ ॥

टी० अत्र कश्चिदचूचुदत् पीता भूमिः श्वेतमम्भः वह्नि-
पवनौ रक्तधूम्रौ दौर्नीलेति मन्त्रशास्त्रे वर्णविशेषो विविच्यते तच्च
शास्त्रं नाग्रहनिबन्धनम् अतस्तदनुसारेण नियता वर्णसिद्धिरनुसर-
णीयेति तदिदं निराचष्टे । तदिहेति । कथमित्यत आह । ध्यानार्थ-
मिति । केवलं ध्यानार्थमेव तत्तद्वर्णकथनं तेषुतेषु भूतेषु तत्र । दृष्टा-
न्तमाह । मन्त्रवर्णेष्विवेति । अत्रैव हेतुमाह । व्योमेति । अरूपा-
वेव ह्याकाशवायू रूपवत्तयाऽत्र निर्दिश्येते । किञ्च अनेकरूपयुक्ताया
भुवः पीतैकान्त्यवचनं प्रत्यक्षविहतं श्रुतिविहतञ्च श्रूयते हि यदग्ने
रोहितं रूपं तेजसस्तद्रूपं यच्छुक्लं तदपां यत् कृष्णान्तदन्नस्येति
तर्हि प्राचुर्यविशेषात्तत्तद्वर्णकृत्प्रिरिति चेत् साऽप्यस्तु मा वा नास्माकं
काचिदुनिरित्याह । प्राचुरीति ॥

इति भूतपञ्चकवर्णोक्तिनिर्वाहः ॥ २९ ॥

तर्हि कथं श्रुत्या पृथिव्याः कृष्णात्वनियम इत्याशङ्क्य परि-
हरति । कृष्णामिति ।

मू० कृष्णामास्त्रासिषुः क्षमां तदिह न विरहं वक्ति
रूपान्तराणां प्रत्यक्षादेर्विरोधात्पचनविष-
मितं स्पर्शगन्धादि चास्याः । पाथस्तेजोवि-
शेषे स्फुरति वसुमती भागतोवर्णभेदो न
ह्यम्भः क्वापि द्रष्टुं विपरिणतगुणं पाकसं-
स्कारतोऽपि ॥ ३० ॥

टी० यत्कृष्णं तदन्नस्येति श्रुतिर्न पृथिव्या रूपान्तरविरहं
वक्ति प्रत्यक्षादिविरोधादुपलभ्यते हि रूपान्तरमपि पृथिव्याम्, एवं
पाकभेदविषमितः स्पर्शगन्धादिनियमोऽप्यङ्गीकार्य इति दर्शयति ।
वचनविषमितमिति । क्वचित् कलुषजलादौ पलालवद्भ्यादौ च पृथिवी-
संसर्गविशेषात् वर्णभेदो दृश्यते सोऽपि संसर्गविशेषकृत इति यथोपल-
म्भमङ्गीकार्य इत्याह । पाथ इति । अम्भसि पुनः पाके सत्यपि गुण-
परिणतिर्न क्वाप्युपलभ्यत इति युक्तमेकरूप्यमेव तत्राभिधातुमिति दृष्ट-
प्रक्रियामात्रानुसरणेन सर्वमेतदुपपादितमिति दर्शयति । न ह्यम्भ इति ।

इति पाकजापाकजरूपादिविभागः ॥ ३०

एवमुक्तेषु शुक्लकृष्णादिषु चित्रमिति किमपि रूपान्तरमस्तीति
केचिन्मन्यन्ते तदनुभाषते । आरब्धमिति ।

मू० आरब्धं रूपभेदैरवयवनियतैश्चित्रमन्यत्तु
रूपं काणादाः कल्पयन्तः क्व तदिति कथ-
यन्त्वंशतस्तद्विकल्पे । नांशेष्वेतत्तन्निष्ठं न च
तदभिहितः कश्चिदंशीति तूक्तं स्वाधार-

व्यापकत्वं सुगममिह तथा स्पर्शगन्धादि- चैत्र्यम् ॥ ३१ ॥

टी० तद्विकल्पयति । क्वेति । अवयवरूपादिभिरारब्धं चिच-
रूपं क्व वर्तते अंशेषु वा अंशवति वा विकल्पितमर्थं दूषयति । नांशे-
ष्विति । अंशेषु चिचरूपं वर्तत इति काणादानामेव नेष्टं तेषां प्रागेव
रूपवत्त्वात् तस्य च रूपस्यानिवृत्तेः तस्मादवयविनि चिचं रूपादि
वर्तत इति वक्तव्यं तदपि नेत्याह । न चेति । अवयविभङ्गस्य
प्रागेव कृतत्वादित्यर्थः । कथन्तर्ह्येति निष्ठानां रूपभेदानां स्वाधार-
भूतपटव्यापकत्वमिति चेत् तदस्माकमेव सुगमं पटस्याभावात् अंश-
निष्ठानां रूपभेदानां तत्तदंशव्यापकत्वाच्च उक्तमर्थं स्पर्शदावपि
तुल्यमिति निगमयति । तथेति । यथा चिचं रूपं तथैव चिचस्पर्शः
चिचो रसः चिचो गन्ध इति व्यवहारोऽपीति तत्तदंशे वैचिचीभेदात्
नापूर्वरूपादिक्लृप्तिरिति सर्वमप्यर्थं समुच्चित्य निगमितवान् ।

इत्यतिरिक्तचिचरूपादिभङ्गः ॥ ३१ ॥

अथ केचित् स्नेहाख्यगुणान्तरमाहुः । अपरे पुनस्तद्रूपादावन्त-
र्भावयन्ति उभयमपि पक्षमनुक्रमादुपपादयति उभयोरपि पक्षयोरेकदे-
शिमत्वेन स्वीकारात् तच्च प्रथमपक्षे प्रत्यक्षं प्रमाणयति । स्नेह इति ।

मू० स्नेहः प्रत्यक्षसिद्धो यदुपधिरुदके स्निग्ध-
धीस्सद्रवत्वात्तोयत्वाच्चातिरिक्तः क्वचिदिह
यदसौ भाति ताभ्यां विनापि । सौवर्णादिद्र-
वाणां न च भवति यतः पांसुसंग्राहकत्वं
पर्यायानुक्तिरस्मिन् भवति विषमता चेति
केचिद् गृणन्ति ॥ ३२ ॥

टी० यदुपधिस्फुटके स्निग्धधीरिति उदके स्निग्धधीर्युगो-
पाधिकेत्यर्थः । नन्वसौ स्नेहो द्रवत्वातोयत्वाच्च नातिरिक्त इति
कश्चित् तन्नेत्याह । अतिरिक्त इति । तत्र । हेतुमाह । क्वचिदिति ।
असौ-स्नेहः, क्वचित्-पृथिव्यां ताभ्यां-द्रवत्वतोयत्वाभ्यां विनाऽपि
प्रतिभातीति यतः अतः द्रवत्वतोयत्वाभ्यामतिरिच्यते स्नेह इत्यर्थः
अयञ्चात्र हेतुः द्रवत्वमेव स्नेहश्चेत् सौवर्णादिद्रवाणां पांसुसंसाह-
कत्वं स्यात् न च तद् दृश्यते अतो द्रवत्वातिरिक्तः स्नेहस्तदिद-
माह । सौवर्णादीति । अपि च पर्यायानुक्तिरपि द्रवत्वस्नेहयोर्भेदं
साधयति यत्रयत्र स्निग्धत्वं तत्र सर्वत्र द्रवत्वमिति व्यवहाराभावात्
यथा मणिकृपाणदर्पणादौ सुवर्णे च स्नेहाभावस्य द्रवत्वस्य च भव-
तैवोक्तत्वात् विषमता चेति द्रवत्ववैषम्ये स्नेहवैषम्यं नास्ति स्नेह-
वैषम्ये द्रवत्ववैषम्यञ्चास्तीति केषाञ्चित् पक्षः ॥

इति स्नेहाख्यगुणान्तरमद्भावपक्षः ॥ ३२ ॥

अन्ये पुनरन्यथा आहुरित्याह । अन्य इति ।

मू० अन्ये स्नेहन्तु रूपं किमपि निजगदुः स्निग्ध-
वर्णात्त्यवाधाद् दृष्टत्वाद् दुस्त्यजन्तद् भवति
खलु भिदा कापि गन्धादिकेऽपि । अण्त्वादेः
पांसुसङ्गस्सुगममिदमयस्कान्तजात्यादिनीत्या
न ह्यन्यत्तत्र क्लृप्तं न च न दृढमितं पार्थिवे
पिच्छिलत्वम् ॥ ३३ ॥

टी० इत्थं किल ते मन्यन्ते स्निग्धवर्णात्त्यवाधात् स्नेहाख्यं
रूपं किमप्यधिगच्छाम इति तदेवोपपादयति । दृष्टत्वादिति ।
अथापि रूपसामान्यात् स्नेहाख्यरूपविशेषे वैषम्यं दृश्यत इत्याशङ्क्य

तत् प्रतिबन्ध्या निराकरोति । भवतीति । दृष्टं खलु गन्धादिष्वपि तत्तदुर्मिषाहकप्रमाणसिद्धं वैषम्यं न हि कस्तूरीकरीषादिष्वेकरूपो गन्धः न च दुरालभाशतपचादिष्वेकरूपः स्पर्शः, एवं रसादिष्वपि द्रष्टव्यं, कथन्तर्हि स्नेहमन्तरेण पांसुसंग्रह इत्याह । अप्वादेरिति । अप्सं स्नेहश्च समानाधिकरणमिति हि भवता प्रतिपाद्यते तथा च सत्य-
 प्समेव स्नेहकाय्यपांसुसंग्रहे नियामकमस्तु कथं जातिरेव गुणविशेष-
 मन्तरेण कार्यविशेषनियामिकेत्यच दृष्टान्तमाह । अयस्कान्तजा-
 त्यादिनीत्येति । अयस्कान्तजातिविशेष एवायस्संग्रहणे निमित्तं न
 ह्यन्या तत्र कारणकृपिः । एवमचापि तोयत्वजात्यतिरिक्तस्नेहरूपगुण-
 कृपिर्न युक्तेत्यर्थः । किञ्च स्नेहो जलैकनियत इति स्नेहवादिभिर-
 मिधीयते अथापि पार्थिवे पिच्छिलत्वं दृश्यते अतस्तत्तद्वस्तुनियत-
 रूपविशेषाद्यतिरेकेण स्नेहो नाम कश्चिन्नास्तीत्यपरेषां पक्षः ॥

इति स्नेहस्य रूपविशेषान्तर्भावपक्षः ॥ ३३ ॥

एवं द्रवत्वेऽपि पक्षभेदावाह । मासृण्यादीति ।

मू० मासृण्यादिप्रभेदोपहितगुरुतया ऽबादिनि-
 स्त्राभिमुख्यं माषव्रीह्यादिराशौ भवति च
 पतने तादृशन्तारतम्यम् । किञ्चादृष्टान्य-
 कृप्तिर्ज्वलनपवनयोर्न क्रियायां तथाऽस्मि-
 न्नित्येकेऽन्ये तु दृष्ट्वा गुणमधिकमुशन्त्यादि-
 मस्यन्दहेतुम् ॥ ३४ ॥

टी० मासृण्यादिप्रभेदावच्छिन्नगुरुत्वमेवाबादीनां निस्त्राभि-
 मुख्ये कारणं न पुनर्द्रवत्वं नाम कश्चिद् गुणः इदञ्च पतने तार-
 तम्यं माषव्रीह्यादिराशौ दृष्टमिति यथादर्शनमेवानुसरामः न हि

माषादिराशौ पतनाद्यर्थं गुणान्तरं परिकल्प्यते भवद्विः । किञ्चाग्ने-
रुद्धं त्वलनं वायोस्तिर्यग्गम*नमित्यचादृष्टातिरेकेण गुणान्तरं भव-
द्विर्न कल्प्यते एवं सलिलस्यापि निम्नाभिमुख्येन सरणमित्यचादृष्टव्य-
तिरेकेण गुणान्तरं कल्पनीयं तदिदमाह । किञ्चेति । दृष्टान्तदृष्टं
पक्षे योजयति । तथेति । एवमेकदेशिनां पक्षं परिसमाप्यान्येषां
पक्षमनुवदति । अन्ये त्विति ॥

इति द्रवत्वान्तर्भावबहिर्भावपक्षौ ॥ ३४ ॥

उक्तस्य द्रवत्वस्य स्वाभाविकास्वाभाविकादिविभागं दर्शयति ।
तोय इति ।

मू० तोये दृष्टं स्वभावाद् घृतकनकमुखे पाक-
जन्यं द्रवत्वं तैलादौ नैव पाकानुगम इति
भवेत्तादृशावंशकृप्तिः । भस्मीभावादानर्हं
यदुत कणभुजा सूत्रितं तैजसत्वं हेमा-
दिश्लिष्टभौमावयवनयविदामित्यमेतन्न हृद-
म् ॥ ३५ ॥

टी० स्वभावादेव तोये द्रवत्वं दृष्टं घृतकनकमुखे पाकजन्यं
द्रवत्वं दृष्टम् उभयमपि तथैवाङ्गीकर्तव्यं तैलादौ पाकानुगमो
न दृष्ट इति तादृशावंशकृप्तिः एवं दृष्टप्रक्रियामुक्ता कणभुगभिमत-
मार्थन्तरमनूद्य दूषयति । भस्मीभावादीति । अत्यन्तानलसंयोगेऽनु-
च्छिद्यमानद्रवत्वेन हेमादीनां तैजसत्वमुक्तं कणभुजा तद्वेमादि-
श्लिष्टभौमावयवे व्यभिचाराद् दुःस्थमेव, तुल्यं खलु हेम्ना तच्छि-
ष्टभौमावयवानामत्यन्ताग्निसंयोगेऽपि भस्मीभावानर्हत्वम् । अथापि

यथा तेषां भौमत्वं तद्बुद्धेऽपि तैजसत्वमेव साधयितुं न शक्यत
इत्यर्थः । अन्यत् सर्वं न्यायपरिशुद्धौ विस्तरेणोक्तमस्माभिरिति नेह
प्रतन्यते ॥

इति सांसिद्धिकपाकजद्रवत्वाधारनियमादिः ॥ ३५ ॥

गुस्त्वाख्यस्य गुणस्यानुमानगम्यत्वं प्रतिबन्ध्या प्रतिक्षिपति ।

पात इति ।

मू० पातस्तुल्यो ऽम्बुभूम्योः पवनदहनयोस्तिर्य्य-
गूर्द्धप्रवृत्त्या पाते भेदात् पलादिप्रतिनिय-
तिरपि ह्यंशवैषम्यतः स्यात् । भागानां
तारतम्याज्जलशिखिमरुतां स्यन्दनादे*वि-
शेषस्तस्मात् सर्वाऽप्यदृष्टादिह भवतु न
चेत् स्याद् गुणोऽन्यो ऽनलादौ ॥ ३६ ॥

टी० “अग्नेरूर्द्ध्वज्वलनम्” इत्यादिना पवनदहनयोस्तिर्य्य-
प्रवृत्तिरूर्द्ध्वप्रवृत्तिर्यथाकेवलमदृष्टात् परिकल्प्येते एवमम्बुभूम्योरपि
पातः केवलमदृष्टादेवास्तु किमनेन कल्पितेन गुस्त्वेन तत्कल्पने
गौरवात् कथन्तर्हि गुस्त्वाभावे मानवेलायां द्विपलादिव्यवहारः पात-
भेदात् परिकल्प्येत तदपि चांशवैषम्यदोयुज्यत इत्याह । पाते भेदा-
दिति । पञ्चपणनिक्षेपादृशपणनिक्षेपे हि पातवैषम्यं दृश्यते ततदाधि-
क्यन्तरेण न भवति निष्कनिक्षेपेऽप्यंशाधिक्यमस्त्येव निष्कार्द्वनिक्षेपात्
अन्यथा गुस्त्वाधिक्यस्याप्ययोगात् तथा च तेनैवांशवैषम्येण पात-
भेदः तथा च किमजागलस्तनवदप्रयोजकेन गुस्त्वाधिक्येन, दृष्टा च
भूतान्तरेषु गुणान्तरकल्पनामन्तरेणांशाधिकादेव कार्य्यभिदा यथा

अग्नेरूर्ध्वज्वलनादौ जाज्वल्यते हि वह्निरंशाधिक्ये तदभावे केवलं ज्वलति एवं पोषणीति च मरुदंशाधिक्येन तदभावे केवलं पवते । एवं जलमप्यंशाधिक्ये क्रियासमभिहारेण स्यन्दते तदभावे स्यन्दत एव । तस्मात् सर्वोऽप्यदृष्टादेव भवतु अन्यथा अन्यादावपि गुणान्तरं कल्प्यं स्यादित्याह । न चेदिति । न ह्यन्यादावूर्ध्वज्वलनादिकारणं भवद्भिः कल्प्यते अतो गुरुत्वस्यानुमानिकत्वमनुमानवातानभिज्ञतानिबन्धनमिति ॥

इति गुरुत्वाख्यगुणानुमानभङ्गः ॥ ३६ ॥

तर्हि गुरुत्वस्य प्रत्यक्षत्वमस्त्विनि वदन्तमपि प्रतिविपति । त्वक्संवेद्यमिति ।

मू० त्वक्संवेद्यं गुरुत्वं कतिचिदभिदधुस्तत्तु तेषां गुरुत्वं नोर्द्ध्वं स्पृष्ट्वा प्रतीमस्तदिह परधृतेनाप्यधस्तात्स्पृशन्तः । न ह्यन्यालम्बितोऽर्थो भवति लघुतरः स्पर्शनं नोपरुद्धं तेनाक्रान्तौ प्रणुन्ति क्रम इति गुरुणा तर्कितस्तोलनादौः ॥ ३७ ॥

टी० त्वचा गुरुत्वं संवेद्यत इति ये ह्यभिदधुः तनु तेषां गुरुत्वमित्यधिषेवादः । तत्र हेतुमाह । नोर्द्ध्वमिति । यदि गुरुत्वं त्वचा गृह्येत रुचकादिष्वधः स्पर्शवदूर्ध्वस्पर्शेऽपि गुरुत्वं प्रतीयेत न च तथा प्रतीमः । किञ्चाधस्तादपि स्पर्शनेन क्वचिद् गुरुत्वं न प्रतीयते न हि परधृते वस्तुन्यधस्तादपि स्पृशन्तो गुरुत्वं प्रतीयन्ति । नन्वन्यालम्बिते लघुत्वमेव तदा जातमितिवक्तुं न शक्यते अन्यस्य प्रयासेन धारणाभावप्रसङ्गात् अस्तु गुरुत्वमनुवर्तते इति अथाऽप्य-

न्यालम्बिते स्पष्टः स्पर्शनमुपसृद्धमिति च वक्तुं न शक्यमित्याह ।
 स्पर्शनमिति । स्पर्शनेन्द्रियोपरोधे गुणान्तरोपलम्भस्याप्यभावप्रसङ्गा-
 दित्यर्थः । कथन्तर्हि लोके गौरवतारतम्यं हस्तेन परीक्ष्यत इत्य-
 चाह । तेनेति । गुरुणा द्रव्येण हस्ताद्याक्रान्तौ प्रणोदनक्रमविशेषस्य
 उपलब्धत्वात् हस्ततोलनादौः प्रणोदनक्रमस्तर्कित इत्यर्थः । यदि
 गुरुत्वमस्ति तदा गुरुत्वनिमित्तकः प्रणोदनक्रमः यदि वा गुरुत्वं
 नास्ति तदा गुरुत्वाश्रयत्वेन परिकल्पितद्रव्याधिक्यनिबन्धनः प्रणो-
 दनक्रमः सर्वथा गुरुत्वप्रत्यक्षत्वं नास्तीति भावः ॥

इति गुरुत्वप्रत्यक्षत्वभङ्गः ॥ ३७ ॥

इत्थमनुमानगम्यत्वं प्रत्यक्षगम्यत्वञ्च गुरुत्वस्य प्रतिक्षिप्तम्,
 एषन्तर्हि गुरुत्वमेव प्रतिक्षिप्तं भवति तथा चागमविरोधः । सांख्योक्तु
 गुरु वरणकमेव तम इति तमस्कार्यत्वेन गुरुत्वमुपपादयन्ति, यत्सां-
 ख्योक्तं न तत्सर्वमपि प्रतिक्षिप्यते अनुकूलमविरुद्धं चाङ्गीक्रियते वेद-
 वादिभिरिति एतत्प्रतिबन्ध्या निराकर्तुमनुवदति । क्षित्यादाविति ।

मू० क्षित्यादौ सांख्यदृष्ट्या यदि किमपि तम*-
 स्कार्यमिष्टं गुरुत्वं तद्वत् कल्प्येत बहिःप्रभृ-
 तिषु न कथं सत्त्वकार्यं लघुत्वम् । यादृग्भू-
 ताद् गुणात्तद्वदसि च पतनं तादृशादस्तु
 तस्मात् क्लृप्तिस्त्वन्यस्य गुर्वी भवतु तदधिकं
 काममाप्नोपदेशात् ॥ ३८ ॥

टी० तदेव प्रतिबन्ध्या प्रतिक्षिपति । तद्वदिति । यदि
 सांख्योक्तमिति गुरुत्वं स्वीक्रियेत तर्हि सत्त्वं लघुप्रकाशकमिति
 तेरेवेतत् सत्त्वकार्यं लघुत्वमपि वज्रादौ स्वीक्रियेत न च तथा स्वीकृत-

मति भावः । किञ्च पतनानुपपत्त्या हि गुस्त्वं कल्प्यते प्रकृतिपरिणा-
मविशेषे पृथिव्यादौ तच्च गुस्त्वं यादृग्भूतातमसो भवतीति वदसि
तादृशादेव तस्मात् तमसः पतनमस्तु किमनेन मध्ये परिकल्प्यतेन
गुस्त्वेनेत्याह । यादृग्भूतादिति । अन्यथा लघुत्वमपि परिकल्प्येतेति
प्रतिबन्धिरनुवर्तते तस्मादधिकस्य गुस्त्वस्य परिकृष्टिर्लघुत्वकृष्टिर्वत्
गुर्वी, अथापि तेषु तेषु शास्त्रेषु माषसर्षपादीनामन्येषामपि पर्वतपरमा-
ण्वादीनां गौरवतारतम्यव्यवहारो दृश्यत इति चेत् तर्हि आगमि-
कमेव गुस्त्वमङ्गीकुर्महे अतो नास्माकं क्वचिद्विरोधः, अविरोधमे-
वाह । काममिति । आगमप्रमाण्यावलम्बनेन अतिरिक्तगुस्त्वाङ्गीका-
रेऽपि नास्माकं क्वचित् क्षतिः तस्याप्यागमस्य पूर्वोक्तप्रक्रियया विष-
यभेदाङ्गीकारेऽपि नास्माकं प्रधानार्थविरोधः ॥

इत्यागमिकगुस्त्वनिर्वाहः ॥ ३८ ॥

अथ संख्यायाः परिशोधनार्थं प्रागेव संख्याविषयां प्रक्रिया-
मनुवदति । एकेति ।

मू० एकद्व्यादिप्रतीतिव्यवहृतिविषयो यो गुणस्सा
तु संख्या क्वाप्यैक्यं नित्यसिद्धं क्वचिदवयव-
गैर्जन्यते तत्तदैक्यैः । द्वित्रित्वाद्यं त्वनेका-
वगतिसहकृतैकैकनिष्ठैक्यजन्यं तत्तत्पुम्मा-
त्रदृश्यं क्षणिकमिति कथा कापि कौतस्कु-
तानाम् ॥ ३९ ॥

टी० एकद्व्यादिप्रतीतिव्यवहारविषयो यो गुणस्सा संख्या सा
पुनः क्वापि परमाण्वादौ नित्यसिद्धा, क्वचिद् द्वाणुकच्यणुकादौ तत्त-
त्कारणगतैरैक्यैर्जन्यते द्वित्वचित्त्वादिकन्तु अनेकावगतिसहकृतैकैक-

निष्ठैक्यजन्यं तादृशी चावगतिरपेक्षाबुद्धिरित्यभिधीयते सा चापेक्षा
बुद्धिः तत्तत्पुरुषमाचनिष्ठेति तज्जन्यद्वित्वचित्वादिकं तत्तत्पुरुषैरेव
दृश्यते तत्कालमावभावित्वात्, तच्च क्षणिकमिति कौतस्कुतानां
तार्किकाणां कथा कापि श्रूयत इति शेषः ॥

इति कणादोक्तसंख्याप्रक्रिया ॥ ३६ ॥

अनूदितेऽर्थे द्वित्वादिकं निराकरोति । तच्चेति ।

मू० तत्र द्वित्वाद्यपेक्षामतिविषयभिदामात्रमेवा-
स्त्वभीष्टं द्वित्वाद्युत्पत्तिमूलं यदभिलपसि
तद्वाहूतेरस्तु मूलम् । द्वित्वादिप्रागभावैर्ध्रु-
वमिह हि विना धीविशेषोऽभ्युपेयस्तन्मूलं
निर्गुणानां विगणनमपि च स्थापनीयं गुणा-
नाम् ॥ ४० ॥

टी० यादृशादपेक्षाबुद्धिविषयाद् द्वित्वाद्युत्पत्तिं वदसि तादृ-
शापेक्षाबुद्धिविषयवस्तुविशेषोपलम्भ एव द्वित्वादिव्यवहारमातनोतु
किमनेन द्वित्वादिकल्पनेन तदिदमाह । द्वित्वाद्युत्पत्तिमूलमिति ।
अयं भावः न ह्यपेक्षाबुद्धिर्निर्विषया अज्ञानत्वप्रसङ्गात्, नापि प्रकृ-
तानुपयोगिवस्तुविषया प्रकृतासंगतिप्रसङ्गात्, तथा सविषयत्वे प्रकृत-
संगतत्वे च सिद्धे कोऽयं विषयविशेष इति निरूपणीयमित्यव-
शिष्यते स पुनर्विषयविशेष एव द्वित्वादिस्थाने निविश्य द्वित्वादि-
व्यवहारमातनोत्विति तर्हि द्वित्वादिप्रागभाव एव विशेषः स एष
द्वित्वाद्युत्पत्तौ मूलं स चाभावत्वादेव भावमपेक्षते, न हि द्वित्वादि-
कमन्तरेण द्वित्वादिप्रागभावो वक्तुं शक्यत इति चेत् तदपि मन्तं
प्रागभावस्यानादित्वेन द्वित्वादेरनादित्वप्रसङ्गात्, तर्ह्यनेकावगनिसह-

कृतैकैकनिष्ठैश्चप्रतीतिरपेक्षा बुद्धिरिति विशेषयाम इति चेत् तर्हि-
प्रागभावातिरिक्तो विषयविशेषो भवद्विरेवाभ्युपेय इति तदेव द्वित्वा-
दिकमस्त्विति पुनरेवायातं तदिदमाह । धीविशेषोभ्युपेय इति ।
अभ्युपेयते च भवद्विरप्ययमर्थो गुणादीनां गणनाविशेष इति प्रतिवन्दीं
पुरस्कुरुते । तन्मूलमिति । न हि गुणादीनां द्वित्वादिकं भवद्विर-
भ्युपगम्यते गुणानां गुणाभावात् । न च द्रव्यमतेन संख्याविशेषेण
गुणानां संख्यैकार्थसमवायेन द्वित्वचित्वादिव्यवहार इति वाच्यं
विरुद्धत्वात् संख्यायाः नव द्रव्याणि चतुर्विंशतिर्गुणाः पञ्च कर्माणि
द्वे सामान्ये इत्यादिर्हि भवद्व्यवहारः, ते च परस्परविरुद्धाः कथं
गुणेषु संघटेरन् । अथापि द्रव्यावान्तरेषु घटपटादिषु चतुर्विंशतित्वम-
प्यस्ति तदेव गुणेषु व्यवह्रियते, पञ्चत्वमपि कुचचिदङ्गुलीप्रभृतिषु
तत्कर्मस्त्विति नियमोऽस्त्विति चेन्न अनियमात् । न हि चतुर्विंशति-
त्वमेव गुणेषु व्यवहर्तव्यं पञ्चत्वमेव कर्मस्त्विति नियामकमस्ति
संख्याया अभावात् । अथापि बहुलक्षणविशेषपरिगृहीतेषु गुणेषु चतुर्विं-
शतित्वव्यवहारः कतिपयलक्षणपरिगृहीतेषु पञ्चत्वव्यवहार इति चेन्न
लक्षणबहुत्वस्य लक्षणाल्पत्वस्य च ततदपेक्षाबुद्धिविषयत्वव्यतिरे-
केण निरूपयितुमशक्यत्वात्, अन्यथा मुख्यसंख्याङ्गीकारप्रसङ्गात्,
एवञ्च सति ततदपेक्षाबुद्धिविषयतारतम्यमात्रेण विचतुरादिव्यवहारो
गुणादिष्विव द्रव्येष्वपीत्यभ्युपेत्य इति निर्णयः ॥

इति परोक्तद्वित्वादिनिरासः ॥ ४० ॥

एवं द्वित्वादिसंख्यां निरस्य एकत्वसंख्यां स्वरूपतः परिशो-
धयति । कैवल्यमिति ।

मू० कैवल्यं नैकसंख्यापरविरहतया नापि मुख्या-
न्यभावौ संघातैक्यन्तु राशिक्रममवयवि तु

प्राङ्निरस्तं ततोऽन्यत् । तेनासंघातरूपे क्व-
चन निरुपधिः स्यादसावेकसंख्या स्वाधारै-
कायुरेषा परमुपचरिता सेयमद्रव्यवर्ग ॥४९॥

टी० मुख्यान्यकेवलेष्वेकमिति बहुषु विषयेषु एकशब्दं प्रयु-
ज्जते प्रयोक्तारः, तत्र कैवल्यं नैकत्वसंख्या परविरहरूपत्वात् कैव-
ल्यस्य, न ह्येकत्वसंख्या वस्त्वन्तरवैधुर्यरूपतया प्रतीयते एकमिति
भावत्वेनैव प्रतीयमानत्वात् । नापि मुख्यत्वमेकत्वसंख्या अमुख्ये-
ष्वप्येकत्वव्यवहारदर्शनात् । नाप्यन्यभाव एकत्वं स्वस्मिन्नप्येकत्वव्यव-
हारात् । अतो मुख्यत्वमसहायत्वमन्यत्वज्ञापहायान्यदेव किञ्चिदेकत्वं
तच्च नावयविनि वर्तते अवयविन एवाभावात् । संघातैक्यन्तु राशि-
वदौपचारिकमेव तदिदमाह संघातैक्यमित्यादिना, ततोऽन्यदित्य-
न्तेन, तेनासंघातरूपे परमाणवादौ निरुपाधिरसावेकत्वसंख्या
स्वीक्रियते एषा चैकत्वसंख्या स्वाधारैकायुः यावद्द्रव्यभाविनीत्यर्थः
अद्रव्येषु कथमेकत्वसंख्येति चेत्तत्राह । परमिति । द्विविधो ह्येकत्व-
व्यवहारो मुख्य औपचारिक इति परमाणवादौ मुख्यः संघातरूपे
पुनरवयव्यादौ औपचारिकः, औपाधिकत्वान्तज्ञव्यवहारस्य, एवमद्र-
व्येष्वेकत्वव्यवहार औपचारिकः अन्यथा अनवस्थादिदोषप्रसङ्गादिति
अयमत्र निर्णयः—द्वित्वादिकं नास्त्येव अपेक्षाबुद्धिविषयतामात्रेण
प्रतीतिव्यवहारयोरन्यथासिद्धत्वात् । एकत्वन्तु विद्यते तत्पुनर्यत्र
बाधोऽस्ति गुणादौ तत्र त्वौपचारिक इति ॥

इत्येकत्वसंख्यास्वरूपाश्रयादिनिरूपणम् ॥ ४९ ॥

इत्थमेकत्वं प्रसाध्य तस्य मतभेदेन स्वरूपमेव विविच्य
दर्शयति । ऐक्यमिति ।

मू० ऐक्यं स्वाभेदमाहुः कतिचन न भिदाऽस्त्ये-

कमेवेति दृष्टेर्भेदादृष्ट्यैक्यमोहस्तदिति च
वचनं तत्रतत्राभ्युपेतम् । अन्ये त्वेतत्स्व-
सत्त्वं विदुरितरसमुच्चित्यवस्थानुवृत्तं तत्प-
क्षेऽपि स्वरूपादधिकमिदमिह द्वित्वमोहा-
दिसिद्धेः ॥ ४२ ॥

टी० आचार्याः केचित् स्वाभेदमेवैक्यमाहुः तत्र हेतुमाह ।
न भेदास्त्येकमेवेति दृष्टेरिति । अयं भावः ऐक्यविवरणे प्रवृत्ता
निर्णेतारो भेदाभावरूपतयैव ह्यैक्यं विवृण्वन्तीति व्यवहारान्तरम-
प्यचानुकूलमित्याह । भेदेति । ऐक्यभ्रमो भेदादर्शनादभूदिति भ्रान्ति-
विषये व्यवहरन्ति व्यवहर्तारः, तच्चैक्यस्य भेदाभावरूपत्वानुकूलं
तत्रतत्राभ्युपेतमितीदृशो व्यवहारो भूयान् स च व्यवहारस्सर्वैरप्य-
भ्युपेयः अतो भेदाभाव एव ऐक्यमिति केचिदाचार्या निरणेषुः ।
अन्ये तु स्वसत्त्वमेवैक्यम् इतरसद्भावेऽपि तद्वर्तते तच्च स्वसत्त्वं
स्वरूपादधिकमेव अन्यथा स्वरूपे प्रकाशमाने द्वित्वादिमोहानुप-
पत्तेः, एकत्वे तिरोहिते हि द्वित्वादिव्यामोहः द्वौ चन्द्रमसवित्यत्र
स्वरूपं प्रकाशते एकत्वं तिरोहितमिति वाच्यं तथा चैक्यस्य भेदाभा-
वरूपत्वेऽपि स्वसत्त्वरूपत्वेऽपि स्वरूपादतिरेकः स्वीकार्यः, अन्यथा
द्वित्वादिव्यामोहायोगादिति ॥

इत्येकत्वविषयमतभेदः ॥ ४२ ॥

अतः परम् अभिज्ञाप्रत्यभिज्ञाविषययोरेकत्वयोर्वैषम्यमाह ।
अन्यदिति ।

मू० अन्यद् गृह्णात्यभिज्ञा तदिदमिति पुनः प्रत्य-
भिज्ञाऽन्यदैक्यं कालक्षेत्रादिभेदग्रहजनित-

भिदाभ्रान्तिशान्तिस्ततः स्यात् । मोहस्तत्रै-
कताधीर्ज्वलन इव भवेत् प्रत्यभिज्ञात्वत-
श्चेत् स्वव्याघातोऽनुमाया भ्रम इह निखिला
स्यादभिज्ञापि तद्वत् ॥ ४३ ॥

टी० इदमिति गृह्णीता तावदभिज्ञा सा खल्वेकदेशकालवर्तिनि
स्वस्मिन्नैक्यं गृह्णाति तदिदमिति पुनः प्रत्यभिज्ञा देशकालभेदप्रसक्त-
भेदविरोध्यन्यदैक्यं गृह्णाति अतो विषयभेदाद् भेदभ्रान्तिशान्तिः
स्यात् । ननु विप्रतिपन्ना प्रत्यभिज्ञा भ्रान्तिः प्रत्यभिज्ञात्वात् प्रदीप-
प्रत्यभिज्ञावदिति प्रत्यभिज्ञायास्सार्वत्रिकं भ्रान्तित्वमाशङ्कते । मोह
इति । परिहरति । स्वव्याघात इति । तथा च अयमिति ह्यनुमानं
प्रवर्तते तत्रापि प्रतिसन्धानरूपत्वेन स्वव्याघातः प्रसज्यत इति
भावः । बाधाबाधविवेकाभावेन प्रत्यभिज्ञामावृतया सर्वत्रापि भ्रान्ति-
त्वसाधने शुक्तिरजताभिज्ञावत् स्वलक्षणाभिज्ञायामपि भ्रान्तित्वं
साधयितुं शक्यत इत्याह । भ्रम इहेति ।

इत्यभिज्ञाप्रत्यभिज्ञाविषयैकत्वविशेषसत्यत्वम् ॥ ४३ ॥

वैशेषिकोक्तसंख्यातोव्यतिरिक्तसंख्यावादिनं प्राभाकरं प्रति-
षन्त्या प्रतिषेधप्रमारभते । अद्रव्य इति ।

मू० अद्रव्येऽप्यस्ति संख्याव्यवहृतिबलतस्सा त-
तोऽन्या गुणादेर्मैवं संख्यासु संख्याव्यवहृति-
वदियं स्यात्त्विहोपाधिसाम्यात् । नोचेत्प्रा-
प्तानऽवस्थाव्यवहृतिनियतिस्यापनं तुल्य-
चर्चं तस्मात् काणादकृप्तिर्गुरुमतकथकै-
र्युक्तमत्रापि सोढुम् ॥ ४४ ॥

टी० इत्थं किल तेषामाशयः संख्याव्यवहृतिरद्रव्येऽप्यस्ति अतो व्यवहारबलात् सा संख्या पुनरद्रव्याद् गुणादेरन्येति तद् दूषयति । मैवमिति । तच्च प्रतिवन्दिमाह । संख्यास्त्विति । अद्रव्यत्वे समानेऽपि संख्यासु संख्याव्यवहारो भवद्विरप्यङ्गीकार्यः, द्रव्यत्ववैधुर्यं ह्यद्रव्यत्वं तनु संख्यायामपि समानं तथा च संख्यायां संख्याव्यवहारवत् अन्येष्वयद्रव्येषु संख्याव्यवहार औपाधिकः स्यादेवेति । तच्च हेतुमाह । उपाधिसाम्यादिति । स्वाभाविकसंख्याङ्गीकारे पुनरनवस्थेत्याह । नोचेदिति । गुणादाविव संख्यायामपि संख्याव्यवहारो मुख्यः स्यादिति भावः । संख्यायाममुख्यसंख्याव्यवहृतिनियमस्यापनञ्चेत् तद्गुणादावपि तुल्यचर्चेमित्याह । व्यवहृतिनियतिस्थापनमिति । उक्तमर्थं निगमयति । तस्मादिति । काणादकृप्तिमङ्गीकुर्वाणस्य प्राभाकरस्य संख्यायामपि तत्कृप्तिरङ्गीकार्येत्यर्थः ॥

इति प्राभाकरोक्तसंख्यानिरासः ॥ ४४ ॥

अत्र कश्चिदाह गुणेषु संख्याव्यवहृतिवद् द्रव्येष्वपि परिमाणव्यवहारोऽप्युपाधिभेदादेव स्यात् न पुनः स्वाभाविकं परिमाणमिति तदाह । देशाधिक्यादीति ।

मू० देशाधिक्यादिसिद्धावुपधिभिरिह तदुक्तसंयोगभेदाद्देशव्याप्तिप्रभेदः परिमितिरिति चेन्नापधीनास्मितत्वात् । द्वैशैस्तन्यूनतादौ प्रसजति हि मिथस्संश्रयस्तत्स्वतस्सा मन्तव्या क्वापि राशिप्रभृतिषु तु परं देशसंबन्धभेदः ॥ ४५ ॥

टी० उपाधिभिर्मणिकघटकरकादिभिराकाशदेशाधिक्यादि-
सिद्धौ तत्तदुपाधियुक्ताकाशदेशसंयोगतारतम्यात्तद्वर्गतानां द्रव्याणां
तत्तद्वेशव्याप्तिप्रभेद एव परिमाणं न पुनः परिमाणमिति गुणान्तर-
मिति चेन्न उपाधीनामेव मणिकादीनां स्वभावतः परिमितत्वात्
अतः स्वाभाविकं परिमाणम् उपाधिष्विवान्यचाप्यङ्गीकरणीयमि-
त्यर्थः । ननु देशैरेवोपाधीनां परिमाणमस्तीति यदि वदसि तर्हि
परस्पराश्रयः आकाशादिदेशैरुपाधिद्रव्यपरिमाणम् उपाधिभिश्चाका-
शादिदेशपरिमाणमिति । उक्तमर्थं निगमयति । तदिति । स्वतः क्वापि
सा परिमितिर्मन्ताव्या क्वापीत्यसंघातरूपद्रव्यमुच्यते संघातरूपेषु
राशिप्रभृतिषु देशसंबन्धविशेषमात्रमेव परिमाणस्य व्यवहारकारण-
मित्याह । राशीति । न हि क्वचिदौपचारिकत्वे सर्वत्राप्यौपचारि-
कत्वमित्यर्थः ॥

इति परिमाणसिद्धिः ॥ ४५ ॥

अत्र बौद्धपरिकल्पितां तुच्छरूपां परिमितिं दूषयति । बौद्धा
इति ।

मू० बौद्धास्तुच्छामणूनामभिदधति परिच्छिन्ति-
माकाशधातुं वस्तुस्थित्या परिच्छिन्नस्य भवन-
वशतस्स्यादमीषां विभुत्वम् । अन्यत्रासत्त्व-
रूपा परिमिति रिति हि स्थापितं सा मृषा
चेत् प्राप्तं सर्वत्र सत्त्वं प्रथमसरगता
स्मर्यतां व्याप्ति युक्तिः ॥ ४६ ॥

टी० बौद्धाः खल्वाकाशधातुद्रूपत्वादाकाशस्य च तुच्छ-
त्वादणूनां परिमितिं तुच्छरूपामभिदधति आकाशपरिवृतत्वमेवा-

गूनां परिमितिः आकाशं चाभावरूपतया तुच्छमेव अत्रोत्तरम् । वस्तु-
स्थित्येति । एवं तर्ह्यगूनां परमार्थतः परिच्छिन्नभाववशाद् विभुत्व-
मेव स्यादित्यर्थः । न हि परस्परविरोधे कोट्यन्तरमस्ति द्रव्यस्य
सतः परिमाणावश्यंभावात् । उक्तमर्थं विवृणोति । अन्यचेति । बौद्ध-
पक्षे हि एकत्र देशेऽवस्थितस्य देशान्तरासत्त्वमेव हि परिमाणं
सा चेन्मृषा परिमितिस्तर्हि देशान्तरेऽपि सत्त्वं स्यात् तर्हि कथमाका-
शादौ परिमितत्वमपरिमितत्वञ्चेत्यादिचोदं प्रथमसर एव परिहृतमु-
पाधिभेदादिति तदत्रापि स्मर्यतामित्यर्थः ॥

इति सौगतोक्ततुच्छपरिमितिनिरासः ॥ ४६ ॥

ननु सर्वपरिमाणनिषेधो ब्रह्मणि दृश्यते अस्यूलमनण्वह-
स्वमिति तत्कथं विरुद्धपरिमाणनिषेधसमुच्चय इति कश्चिच्चेदयति ।
स्थूलेति ।

मू० स्थूलाणुह्रस्वदीर्घेतरदुपनिषदि स्यापितं
ब्रह्म तस्मिन् सर्वात्कृष्टं महत्त्वं श्रुतमपि
तदिह स्थूलतान्या निषिद्धा । अन्ये त्वाहु-
र्विभूनामपरिमितवचःप्रत्ययान्नित्यभावं भा-
वैकात्मन्यभावे परिमितिविरहोऽप्यत्र भा-
वान्तरं स्यात् ॥ ४७ ॥

टी० तत्र परिहारमाह । तस्मिन्निति । सर्वात्कृष्टं महत्त्वं
ब्रह्मणि श्रुतं विहितव्यतिरिक्तविषयो निषेध इति न्यायसिद्धं तेन
ब्रह्मणि अस्यूलता पर्वतादितुल्यपरिमाणराहित्यमेव न पुनस्सर्वव्या-
पित्वरूपपरिमाणराहित्यं विषयभेदेन व्यवस्थासिद्धौ विरुद्धार्थकल्पना-
योगादिति विभुत्वरूपं परिमाणं भावरूपमेवाङ्गीकृत्य केषिदाचार्याः

ग्राहुः । अन्ये पुनर्विभूनामपरिमितवचोविषयत्वात् परिमाणाभावमेव विभुत्वं प्रतिपादयन्ति, सर्वव्यापिनः परस्य ब्रह्मणः परिमितो मानाभावादिति अभावरूपपदार्थाङ्गीकारेणायं निर्वाहोभावाख्यपदार्थान्तराङ्गीकारेण भावान्तराभाववादे तु परितो मानविरहोऽपि भावात्मक एवेत्याह । भावेति । भावैकात्मन्यभावेऽपि भावरूपतया स्वीकृते सतीत्यर्थः ॥ ४७ ॥

ननु तव मते महत्त्वमेव न संजाघटोतीति चोदयति । नात्यन्तेति ।

मू० नात्यन्ताणोर्महत्तास्त्यवयविनि हते मध्यमं
क्वास्तु मानं तद्धेतुष्वेव तद्धीरपि तव घटते
लाघवोत्कण्ठितस्य । एवं त्यक्ते महत्त्वे
परममहदपि त्याज्यमेवेति चेन्न त्यागाभा-
वात्तदिष्टादधिकमनधिकं वाऽस्तु न क्वापि
दोषः ॥ ४८ ॥

टी० अत्यन्ताणोर्जावस्य न तावन्महत्त्वमस्ति अवयवविवा-
दानङ्गीकारात् च्युक्ताद्याभावेन मध्यमपरिमाणरूपं महत्त्वमपि भवतां
नास्ति तदिदमाह । अवयविनीति । घटादिषु महत्त्वप्रतीतिश्च
लाघवोत्कण्ठितस्य तव च पत्रे षट्घटादिहेतुषु तन्तुकपालादि-
संघातेष्वेव घटते, एवं मध्यममहत्त्वे त्यक्ते परममहत्त्वमपि भवतः
परित्याज्यं स्यात्, परमशब्दस्य व्यवच्छेद्याभावेन विशेषप्रतीतिर-
भावादिति चेत् अनूदितमर्थं दूषयति । नेति । तत्र हेतुमाह ।
त्यागाभावादिति । तदेवोपपादयति । तदिति । तन्महत्त्वं परे-

ष्टान्महत्त्वपरिमाणादधिकं वा अनधिकं तदेव वा परिमाणं सर्वथा तावन्न परित्यज्यते परमाणुरूपं वस्तुतत्त्वमिति न क्वाप्यस्माकं दोष इत्यर्थः ॥

इति परममहत्त्वनिरूपणम् ॥ ४८ ॥

अथ कश्चिदाह न द्रव्येष्वणुमहदादिप्रक्रियाभेदेन परिमाणं स्वाभाविकमस्ति अपि त्ववस्थाभेद एव तत्सर्वमिति तदेदनुष-
दति । द्रव्यमिति ।

मू० द्रव्यं कृत्स्नं स्वभावात् परिमितिरहितं
व्यापकैकत्वयुक्तेरौपाधिकंशकृप्तिर्घटगगन-
नयात्स्यादवस्था ह्युपाधिः । स्वाभावैर्वष्टि-
तत्वं घटत इह घटाद्याकृतौ द्रव्यधर्म
पार्श्वोक्तिस्तावता स्यादिति न सदवधेर-
न्यथाऽप्यत्र सिद्धेः ॥ ४९ ॥

टी० तच्च हेतुमाह । व्यापकैकत्वयुक्तेरिति । एकैव सर्वव्या-
पिका प्रकृतिरुच्यते अचेतना परार्था चेत्यादिभिर्वचनैः, युक्तियुक्तं
चेतत् एकस्यैव नानावस्थायोगेन नानात्वे लाघवात् अंशकृप्तिस्तु
कथमिति चेत्तत्राह । औपाधिकीति । तच्च दृष्टान्तं कथयति । घटेति ।
यथाऽऽकाशे घटाद्युपाधिभेदादंशकृप्तिरित्यर्थः, तच्च घटादिरेवोपाधिः
इह पुनः कोऽयमुपाधिरिति चेत् तत्राह । अवस्था ह्युपाधिरिति ।
सैवावस्था तच्चतच्च परिणता नानात्वव्यवहारे निदानमित्यर्थः । तर्हि
परिमितद्रव्याभावे घटादिषु स्वाभाववेष्टितत्वं कथमित्याशङ्क्य परि-
हरति । स्वाभावैरिति । घटादीति स्वाभाववेष्टितं किमपि द्रव्यान्तरं
न पश्यामः अपि तु प्रकृतौ परिणता घटाद्याकृतिरेव स्वाभाववेष्टिता

प्रातिभाति, अनेनैव न्यायेन घटादौ पार्श्वैक्तिरपि संघटत इति वदति । पार्श्वैक्तिरिति । घटाद्याकृतावेव परितः पार्श्वैक्तिव्यवहारः अतः परिमाणं नाम किमपि द्रव्ये न परिकल्प्यमिति तन्निषेधति । न सदिति । तच्च हेतुप्राह । अवधेरिति । उपलब्धिरेव हि सर्वत्र प्रमाणं परिमितत्वरूपेण उपलभ्यमानेषु घटपटादिषु, न ह्यवधिसापेक्षं तत्परिमाणमुपलभ्यते तत्सापेक्षत्वे पुनरवधेरपि निरपेक्षपरिमाणशालित्वमकामेनापि स्वीकर्तव्यमिति भावः ॥ ४६ ॥

इत्थं सामान्येन परिमाणं प्रसाध्य स्वाभाविकमात्मनोऽणुत्वं साधयितुं विशेषतोऽप्यणुपरिमाणं शोधयति । अव्यक्त इति ।

मू० अव्यक्ते स्यादणुत्वप्रभृतिपरिणतिः स्तम्भ-
कुम्भादिनीत्या नाणुत्वं पूर्वसिद्धं नरमृगर-
चनादाप्यवस्थाक्रमेण । इत्युक्तं सांख्यशैव-
प्रभृतिसमयिभिस्तत्तथैवास्तु मा वा नित्या-
णौ जीवतत्त्वे न कथमपि भवेदणववस्था-
प्रसूतिः ॥ ५० ॥

टी० अणुत्वप्रभृतयो हि धर्माः प्रकृतिद्रव्य एव परिमाणभे-
दाद्युज्जन्ते यथा स्तम्भत्वकुम्भत्वादयः, अतो ऽनादिसिद्धमणुत्वं
नाम किञ्चिन्नास्ति यथा एकस्यैव प्रदेशभेदेन नरमृगादिविरुद्धधर्मर-
चना । अथवा एकस्यैव क्रमेण पूर्वं नररूपेणावस्थितस्य पश्चान्मृ-
गरूपेणावस्थानम् एवं कालभेदेनाणुत्वेनावस्थितस्यैकस्यैव महत्त्वं
महत्त्वेनावस्थितस्याणुत्वम् इत्थं सांख्यशैवप्रभृतिभिरुक्तम् एतद्युक्त-
मयुक्तं वास्तु उभयथाऽपि नास्माकं क्षतिर्यदि कारणावस्थायां महती
प्रकृतिः कार्यावस्थायां कालभेदेन परिणतिवशादणुत्वं भजति, यदि

वा कारणवस्थायां चसरेणुसंघातरूपेणावस्थिता प्रकृतिरनुपलभ्यमान-
स्वरूपभेदा कार्यावस्थायां कालभेदाधीनभागोपलम्भेन चसरेणवादि-
रूपेणोपलभ्यत इति उभयथाऽपीश्वरकारणत्वादिरूपप्रधानार्थवि-
रोधाभावादुच्यमानस्य चार्थस्यानुपनिविशेषस्फोट्याभावात्तत्र न
विप्रतिपद्यामहे । अयमत्र विशेषः प्राकृतपरमाणौ यथा तथा
वाऽस्त्वणुपरिमाणं जीवतत्त्वे न कथमपि भवेदणवस्थाया उत्पत्ति-
र्जीवस्यानाद्यद्यनन्तत्वेनैव प्रमाणसिद्धत्वादित्याह । न कथमपीति ।

इत्यवस्थामात्रपरिमाणवादभङ्गः ॥ ५० ॥

इत्थं परिमाणं संशोद्धु पृथक्त्वमपि शोधयति । चञ्चेति ।

मू० चञ्चा तुल्यैव भिन्नं पृथगितरदिति प्रत्यक्षे
तत्पृथक्त्वं भेदाख्यो नीलपीतप्रभृतिरभिमतः
किं मुधाऽन्यस्य कृप्तिः । नाप्यज्ञातावधीनां
पृथगिदमिति धीर्नापि भिन्नादिवाचां साकं
क्वापि प्रयोगो न च पृथगिति धीर्द्रव्य एवेति
सिद्धम् ॥ ५१ ॥

टी० व्यवहार एव खल्वर्थतत्त्वविभागे निदानं यद्विन्नमिति
व्यवह्रियते, तदेव पृथगिति यत्पृथगिति तदेवेतरदिति च व्यवह्रि-
यते, अत एषां शब्दानां पर्यायत्वाद् भेदातिरेकेण पृथक्त्वं नाम
न कश्चिद्दुर्मः कल्पनीयः, किंच भेदश्च नीलपीतादिरसाधारणो
धर्म एवाभिमतः तथा च पृथग्व्यवहारस्यान्यथासिद्धत्वे किं मुधा-
न्यस्य पृथक्त्वस्य पङ्क्तिर्या । ननु पृथक्त्वं भावरूपं प्रतियोगिनिरपेक्षं
भेदस्तु प्रतियोगिसापेक्ष इति वैषम्यमाशङ्क्य परिहरति । नापीति ।
न ह्यवधिपरिज्ञानाभावे सतीदमस्मात् पृथगिति व्यवहार इति यदि

पृथक्प्रसाधारणधर्मरूपाद् भेदादन्यत् तर्हि तद्वाचकशब्दस्य भेद-
वाचकशब्देन सामानाधिकरण्यं प्रसज्येत । न च तथोपलभ्यते न
हि पृथगित्युक्ता भिन्नमिति वदन्ति भिन्नमिति चेत्का पृथगिति वा
तदिदमाह । नापीति । न च पृथगिति धीर्द्रव्य एव नियता गुणादी-
नामपि पृथक्तेनोपलम्भात्, अतः परस्परव्यावर्तकासाधारणधर्म एव
सर्ववस्तूनां पृथक्त्वं, तदेव लक्षणं, स एव भेद इति सर्वमवदातम् ॥

इति पृथक्काख्यगुणान्तरकृप्रिभङ्गः ५१ ॥

संयोगस्यान्तरालाभावत्ववादिनं बोद्धुं निराकर्तुं तस्यानन्य-
थासिद्धप्रमाणप्रतिपन्नत्वेन स्वीकर्तव्यत्वमाह । तन्त्वादीनामिति ।

तन्त्वादीनां घटादिव्यवहृतिनियता दृश्यते
काप्यवस्था सा चेद् द्रव्यस्वरूपं भवति विफ-
लता कारकव्यापृतीनाम् । तत्रासंयुक्तबुद्धिः
कथमिव च भवेत् स्थैर्यवादस्थितानां नैर-
न्तर्यञ्च भावो मम तदघटितमध्यमेवान्त-
रञ्च ॥ ५२ ॥

टी० घटादिव्यवहृतिनियता तन्त्वादीनामवस्थेव पट इति
वेदान्तिनः येऽपि चावस्थाव्यतिरेकेण द्रव्यान्तरं स्वीकुर्वन्ति, तेषा-
मप्यसमवायिकारणावस्थाविशेषत्वेन स पुनः स्वीकार्यः, तथा च
संयोगस्त्रिदुः, सावस्था द्रव्यस्वरूपमेवेति चेत्तर्हि कारकव्यापाराणां
विफलता च स्यात् । किञ्चापूर्वसंयुक्तत्वरूपावस्थानङ्गीकारे विभक्तेषु
तन्तुषु असंयुक्तबुद्धिः कथं स्यात् स्थिरवादिनां संयुक्ततन्तुस्वरूप-
स्थानपायात् प्रतिक्षणं तन्तव उत्पद्यन्त इति चेत् निरस्त एव क्षण-
भङ्गवाद इत्यभिप्रायेणाह । स्थैर्यवादस्थितानामिति । ननु

नैरन्तर्यं संयोगः स चान्तरालाभावः अभावश्च शून्यमेवेति चेत्तत्र
अभावस्यापि भाषवदशून्यत्वात् निषेधकप्रमाणगोचरो ह्यभावः कथं
शून्यतामनुभवति । किञ्च भावान्तरालभाववादिनामस्माकं पक्षे नैरन्त-
र्यमपि भाष एव किन्तु ह्यन्तरं तदपि भाव एष द्वयोरपि पदार्थ-
योर्मध्यमेव नन्वन्तरमित्युच्यते अतोऽन्तरालमन्तरालाभावरूपतया
भवत्परिकल्पितसंयोगोऽपि भावरूप एवेति न शून्यगन्धावकाशः ॥

इति संयोगसिद्धिः ॥ ५२ ॥

एवं संयोगस्य सिद्धिमुक्त्वा तस्य संयोगस्य घत्सु न्येकदेश-
वर्तित्वसामर्थ्यात् सर्वस्यापि द्रव्यस्य सांशत्वं वदते । जैनस्य पक्षम-
नूद्य प्रमाणानुरोधेन परिहरति । सर्वमिति ।

सू० सर्वं द्रव्यं सभागं न यदि कथमुपाध्यन्वयो
भागतः स्यात् कात्स्न्येनोपाधियोगे कथम-
णुविभुनोस्सूक्ष्मतादीति जैनाः । सामग्रीश-
क्तिभेदप्रजनितविविधोपाधियोगस्वभावा-
दौपाधिक्यंशकृप्तिः कथमिव न भवेद्
द्विष्टसंबन्धदृष्टः ॥ ५३ ॥

टी० इत्थं किल ते मन्यन्ते परमाण्वादि सर्वमपि द्रव्यं
सभागमेव पदार्थान्तरसंयोगस्य पार्श्वषट्कमन्तरेणानुपपत्तेः, यदि
पार्श्वपरिकृष्टिरुपाधित इति वदन्ति तच्च न निरवयवद्रव्यस्य उपा-
धिसंयोगेऽप्यनधिकारात्, मध्यस्थस्य हि परमाणोः परितः स्थितपदु-
पाधिसंसर्गोऽपि षड्विरेव पार्श्वैरुपपद्यते अन्यथा कथमुपाधिसंसर्गः
तत्रतचेत्योपाधिकोऽपि पार्श्वनियमः सिद्धेत् तर्हि निरवयवस्य कात्स्न्यै-
नोपाधिसंसर्गं वदाम इति चेत् तर्हि परमाण्वाकाशयोः परस्पर-

संसर्गे परमाणुरपि विभुः स्यात् अकाशो वा परमाणुः स्यात्तदिद-
माह । कात्स्न्येनेति । इत्यमनूदितं पक्षं प्रमाणानुरोधेन परिह-
रति । सामर्थ्येति । अयमर्थः—दृश्यते तावत्संयोगः स च क्वचित्क-
तया उपलभ्यते स यदि संसर्गप्रदेश एव न वस्तुनीत्यभिधीयेत
तथा सति तस्यापि प्रदेशस्य प्रदेशान्तरपरिक्रम्या कस्मिंश्चिदपि
वस्तुनि संबन्धो न स्यादेव, दृश्यमानस्य च संबन्धस्याधारतया
परिदृष्टमेव वस्तु परियाह्यं तत् निरवयवञ्चेत् औपाधिकांशभेदकृप्या
निर्वाह्यम् । ननु तादृशस्योपाधिसंबन्धेऽप्यनधिकार इत्युक्तमिति चेत्
द्विष्टसंबन्धदृष्टिबलादुपाधिसंबन्धस्य स्वपरनिर्वाहकत्वेन निर्वाहः
कल्प्यः, तदिदमाह । औपाधिकीति । एवं च सत्यणुरपि स्वधर्मि-
याहकबलादणुत्वेनैव सिद्धः, विभुरपि विभुत्वेन, उभयमपि निरव-
यवम् । अथापि तत्तदुर्मिशाहकप्रमाणबलाद्विभुत्वाणुत्वयोः प्रति-
नियतिः, द्वयोरपि निरवयवत्वम् औपाधिकांशकृप्रश्चेति सङ्गत-
मेतत् ॥

इति निरवयवेष्वेकदेशसंयोगप्रकारः ॥ ५३ ॥

अस्तु संयोगः अथापि विभूनां परस्परसंयोगो नास्तीति
काणादादयः तन्निषेधति । नैरन्तर्यमिति ।

मू० नैरन्तर्यं विभूनामपि भवति ततोऽन्योन्य-
योगोऽपि योग्यः केचित्तं हेत्वभावाज्जहति
विहतिकृन्नित्यधीकल्पने तत् । स्याद्वा
तत्सिद्धासिद्धोरनुमितिरेतदुर्बाधहानेर्विपक्षे
शास्त्रैरन्यद्विभुः स्यात् परधृतमपृथक्सिद्धि-
रेवं ततो ऽस्य ॥ ५४ ॥

टी० निरन्तराणां हि पदार्थानाम् अन्योन्यसंयोग उप-
लभ्यते विभूनामपि नैरन्तर्यमस्ति अतोऽन्योन्यसंयोगयोग्यताऽस्ति
तदेतदाह । तत इति । केचित्तु हेत्वभावात् संयोगं जहति अन्यतर-
कर्मोभयकर्म वा संयोगो वा संयोगस्य हेतुः चित्तयमपि विभुषु
न घटत इति तच्च दूषणमाह । विहतिकृदिति । ईश्वरज्ञानादीनां
कारणाभावादभाव इति परवादिभिरुक्ते कार्यभूतस्य ज्ञानादेः
कारणापेक्षा न नित्यज्ञानादेरिति कारणादादयः परिहरन्ति तुल्य-
मेतदजसंयोगकल्पनेऽपि अनित्यसंयोगस्यैव कारणाभावादभावा-
वक्तुं शक्यते नित्यस्य तु कारणसापेक्षत्वाभावेन तदभावात् अभावा-
वक्तुं न शक्यत इति । इमामेव प्रतिवन्दिमभिप्रेत्याह । नित्यधीति ।
तर्ह्यजसंयोगसाधने किम्मानम् उक्तमेव नैरन्तर्यं परोक्तमन्वारुह्यापि
परिहरति । स्याद्वेति । अजसंयोगसाधते तावदनुमानं शक्तमशक्तं
वा भवतु विपक्षे बाधकाभावात् शास्त्रं पुनस्सर्वाधारं धाम विष्णु-
संज्ञमित्यादिकं परस्य ब्रह्मणः कृत्स्नप्रपञ्चाधारत्वमावेदयति तदा-
धारत्वञ्च तदपृथगवस्थानमेव अतो विभूनामपि परमात्मसंबन्धस्य
शास्त्रप्रमितत्वाद् बाधकाभावाच्च युक्त एवायमजसंयोगः । इति ॥

इत्यजसंयोगनिरूपणम् ॥ ५४ ॥

संयोगस्य सार्वत्रिकोपजीवनेन सर्वैरनपोद्यत्वं दर्शयति ।
संयोगादिति ।

मू० संयोगाद्विश्वसृष्टिः प्रकृतिपुरुषयोस्तादृशै-
स्तद्विशेषैर्ब्रह्मादिस्तम्बनिष्ठा जगति विष-
मता यन्त्रभेदादयश्च । अक्षाणामर्थयोगा-
द्विविधमतिरबाधन्ययादङ्कुरादिशुद्धाशुद्धा-

**दियोगान्नियतमपि फलं न्यायतत्त्वेऽस्य
घोषः ॥ ५५ ॥**

टी० प्रकृतिपुरुषयोस्संयोगाद्विश्वसृष्टिस्तावतादृशेरेव संयोग-
विशेषैर्ब्रह्मादिस्तम्बपर्यन्तं जगद्वैषम्यम् आलानयन्तादयः सुप्रसिद्धा-
स्संयोगरूपाः अक्षाणामर्थसंयोगाद्विविधा मतिर्दृश्यते अवादान्वयाद्
बीजादिकमङ्कुरति शुद्धाशुद्धात्मकाभ्यां कपिला-नरास्थिसंस्पर्शाभ्यां
नियतमपि फलमनुशोभयामहे, अतस्संयोगविशेषास्सर्वबालभ्यन्ते
इति न्यायतत्त्वे संयोगस्य घोष इति ॥

इति संयोगवैचित्र्यप्रदर्शनम् ॥ ५५ ॥

विभागस्य संयोगनाशादर्थान्तरत्वं प्रतिक्षिपति । संयुक्त
इति ।

**सू० संयुक्ते द्रव्ययुग्मे सति समुपनतो यस्तु
संयोगनाशः संग्राह्योऽयं विभागव्यवहृति-
विषयस्सोऽपि तद्वेतुतस्स्यात् । त्वन्निर्दिष्टे
विभागे गतवति च सतोः स्याद्विभक्तप्रती-
तिर्भूयस्संयोगसिद्धौ कथमिति तु यथा
त्वद्विभागान्तरादौ ॥ ५६ ॥**

टी० पूर्वं परस्परसंयुक्ते द्रव्यद्वये विद्यमाने सति समुपनतो
यः संयोगनाशस् एव विभागव्यवहारविषय इति संग्राह्यः तर्हि
संयोगविनाशकत्वेन विभागं स्वीकुर्म इति चेत् तन्न संयोगनाशस्य
विभागकारणत्वेन कल्पितत्वात् कर्मण एव सिद्धिः स्यात् तदिद-
माह । सोऽपि तद्वेतुत इति । ननु विभागस्य संयोगनाशरूपत्वे
संयोगनाशव्यानन्त्यात् भूयस्संयोगसिद्धावपि विभक्तप्रतीतिः स्यादे-

वेति चेत्तर्हि त्वन्निर्दिष्टे विभागे तस्मिन्नेव क्षणे गतवति विभागप्रध्वं-
समाचमेव सतोर्द्वययोरनुवर्तते तेनैव तच्च विभक्तव्यवहारानुवृत्तौ
भूयस्संयोगेऽपि तवापि विभक्तव्यवहारः स्यादिति प्रतिबन्दिमाह ।
त्वन्निर्दिष्ट इति । पृच्छति । कथमिति । उत्तरम् । यथेति । यथा विभा-
गान्तरे सति पूर्वविभागप्रध्वंसानुवृत्त्या विभक्तप्रतीतिरेवं मध्ये संयो-
गकाले विभक्तप्रतीतिः स्यात् । ननु तच्च उत्तरविभागाद् विभक्तप्रती-
तिर्मध्ये संयोगकाले तत्प्रागभावात् विभक्तप्रतीतिर्नास्तीति चेत् एव-
न्तर्हि मध्यगतसंयोगस्य विभक्तप्रतीतिपरिपन्थित्वात् तस्मिन्
काले विभक्तप्रतीतिर्नास्ति भूयःसंयोगप्रध्वंसकाले तस्यैव संयोगस्य
प्रध्वंसेन तस्मिन्नेव काले विभक्तप्रतीतिरस्तीति ममापि समानमिति
भावः ॥

इति परोक्तविभागभङ्गः ॥ ५६ ॥

एवं संयोगनाशस्य विभागत्वं समर्थं संयोगनाशस्य स्वद्वयं
चोदनापूर्वकं शोधयति । कोऽसाविति ।

मू० कोऽसौ संयोगनाशस्तव मत इति चेत्
सोऽयमन्यत्र योगस्तस्य प्राचा विरोधात्
स तु मिषति तथा ऽऽलोचितस्तद्विनाशः ।
अज्ञातप्राच्ययोगः परमभिमनुते स्वेन रूपेण
चैनं सर्वाऽप्येवं ह्यभावः स्फुटमिह न पुनः
कश्चिदन्योऽस्ति द्रष्टः ॥ ५७ ॥

टी० सोऽयमन्यत्र योगः उत्तरदेशसंयोग एव पूर्वदेशसंयो-
गस्य विनाशः, तच्च हेतुमाह । तस्येति । अयमर्थः उत्तरदेशसंयो-
गस्य पूर्वदेशसंयोगेन विरोधात् स तु एवोत्तरदेशसंयोग एव

तथा ऽऽलोचितः—पूर्वदेशसंयोगविरुद्धत्वेनालोचितः तद्विनाशो मिष-
ति पूर्वदेशसंयोगनाश इति परिस्फुरति । कथन्तर्ह्युत्तरदेशसंयोग इति
भावरूपेण प्रतिपत्तिरित्यत आह । अज्ञातेति । द्विविधा हि उत्तर-
देशसंयोगप्रतीतिः ज्ञातपूर्वदेशसंयोगस्य तद्विरुद्धत्वेन काचित्स्व-
रूपेण चापरा तत्र ये स्वरूपेण प्रतिपद्यन्ते ते भावरूपेणाभिमन्वते
ये पुनः पूर्वदेशसंयोगविरुद्धत्वेन प्रतिपद्यन्ते ते त्वभावरूपेणेति
विभागः । उक्तमथे सार्वत्रिकत्वेनोपपादयति । सर्व इति । भावा-
न्तराभाववादिनां सर्वोऽप्यभावो न भावान्तरादतिरिच्यत इति भावः ।
एवं सर्वत्रापि भावस्यापलापे कुत्रापि भावो न स्यादित्याशङ्क्याह ।
स्फुटमिति । यत्र स्फुटदृष्टेः भवति भावरूपः पदार्थः तत्र तथैव
स्वीकार्यम्, यत्र पुनरितराभावतया निर्बोद्धुं शक्यते तत्र तथैव
निर्बाह्यः सर्वेऽपि वादिन इत्यमेव खलु भावाभावविवेकं परिक-
ल्पयन्तीति भावः ॥

इति संयोगनाशस्वरूपशोधनम् ॥ ५० ॥

अत्र परत्वापरत्वे प्रमाणाभावाद् दूषयति । स्पन्देति ।

मू० स्पन्दावृत्त्यादिभेदात् परमपरमिति प्रत्ययौ
तत्तदर्थे कालाधिकादिमात्रान्न खलु सम-
धिकं शक्नुयातां विधातुम् । दृष्टिर्नान्यस्य
क्लृप्तिर्भवति गुरुतरातिप्रसङ्गेऽन्यथा स्यात्
किन्न स्यातां गुणादौः परतदितरते पूर्वभा-
वादि चान्यत् ॥ ५६ ॥

टी० न तावत् परत्वापरत्वे वस्तुनः स्वरूपकृते परापरव्य-
तिरेकाभावप्रसङ्गात् अतो बुद्धिकृते इत्येव हि भवद्विस्मिद्भ्रान्तितं सा

च बुद्धिरपेक्षा बुद्धिरित्यभिधीयते सा बुद्धिर्न निर्विषया बुद्धेर्निर्विषयत्वायोगात् । नापि सामान्येन यत्किञ्चिद्विषया सर्वासामपि बुद्धीनामपेक्षाबुद्धित्वप्रसङ्गात् परत्वापरत्वयोरन्योन्यवैषम्याभावप्रसङ्गाच्च अतो विषयविशेषविशेषितेयं बुद्धिः परत्वापरत्वहेतुरिति स्वीकर्तव्यं, तथैव च भवद्विरपि स्वीक्रियते तथा चापेक्षाबुद्धिविषयरूपत्वमन्तरेणाधिकपरत्वापरत्वयोरदर्शनात् अनपेक्षितकल्पने गौरवाच्च अपेक्षाबुद्धिविषयभाव एव परत्वापरत्वे स्त इति तात्पर्यार्थः । पदार्थस्तु स्पन्दावृत्त्यादिभेदात् कालकृतपरत्वापरत्वे सूर्य्यपरिवृत्त्यादिभेदेन कालाधिकादिमात्रात् परमपरमिति प्रत्ययो स्तः । दिक्कृतपरत्वापरत्वे संयुक्तसंयोगाल्पीयस्त्वभूयस्त्वमात्रात् परत्वापरत्वबुद्धी भवतः । इत्थमन्यथासिद्धो बुद्धिव्यवहारो समधिकपरत्वापरत्वे विधातुं न शक्नुयातां तदिदमाह । न खल्विति । दृष्टत्वादधिकं परिगृहीम इति चेन्नैत्याह । दृष्टिर्नान्यस्येति । न हि किञ्चित् परत्वमपरत्वं वा पूर्वोक्तादन्यदुपलभामहे कल्पनन्तु गुरुत्वहतम् । अनपेक्षितकल्पनमतिप्रसङ्गदुःस्यञ्च गुणादिष्वपि परत्वापरत्वव्यवहारो दृश्यते यथाऽऽभिजात्येन परः विद्ययाऽपरः वृत्तेन पर इत्यादि, नेतावशा तच्च परत्वादि कल्प्यते । किञ्च कालेन पूर्वं पश्चाद् भावि वर्तत इति देशेनापि प्राग्भावो पश्चाद्भावीत्यादिव्यवहारभेदाऽऽहस्रशोऽपि दृश्यन्ते । न च तच्च गुणभेदो भवद्विरपि कल्प्यते केवलं देशकालविशेषसंबन्धमात्रेण व्यवहारविशेषाः प्रतीयन्त इति भवन्तोऽपि षदन्ति तदन्यथापि न दण्डधारितम् । किञ्च दिक्कालावुपाधीकृत्यापेक्षाबुद्धिः प्रवर्तते इति हि भवत्सिद्धान्तः, तदपि न जाघटीति दिक्कालयोः परत्वापरत्वपरिणतेः प्रागेवोपलब्धत्वे पश्चाद-

नुमानवैयर्थ्यात्, अनुपलब्धत्वे तु अपेक्षाबुद्धेरेव सुषुप्तिप्रसङ्गादि-
त्येषा दिक् ॥

इति बुद्धिजन्यपरत्वापरत्वत्वाख्यगुणान्तरकृत्प्रसङ्गः ॥ ५८ ॥

अथ बुद्धिविषयचिन्ता प्रवर्तते बुद्धेर्गुणत्ववादिनं प्रत्याह ।
द्रव्यमिति ।

मू० द्रव्यं प्राग् बुद्धिरुक्ता परमिह विषयैस्सङ्ग-
मादिर्निरूप्यस्संयोगं भाष्यकाराः प्रथममक-
थयन्त्यायतत्त्वानुसारात् । तत्संयोगे समेऽपि
स्फुरति न निखिलं तेन योग्यत्वमन्यद्
ग्राह्यं संबन्धसाम्ये नियतविषयता दृश्यते
हीन्द्रियेषु ॥ ५९ ॥

टी० बुद्धिसरे बुद्धेर्द्रव्यत्वमुक्तं परमिह विषयैस्संबन्धादिर्नि-
रूप्यते तत्र भाष्यकारा न्यायतत्त्वानुसारात् बुद्धेर्विषयैस्सह संबन्धं
संयोगमकथयन् तर्हि सर्वैरपि संयोगात्सर्वं भासेतेति न वाच्यं
बुद्धेस्संयोगे समेऽपि निखिलन्न स्फुरति तत्र हेतुमाह । योग्यत्वम-
न्यद्वाह्यमिति । संबद्धमपि योग्यमेव बुद्ध्या गृह्यत इत्यर्थः । तत्र
दृष्टान्तमाह । संबन्धेति । संबन्धसाम्ये सत्यपि नियतविषयता
दृश्यते तद्वदिहेति इन्द्रियार्थसन्निकर्षे तुल्ये ऽपि चक्षुषा रूपमेव
गृह्यते न पुनः स्पर्शः, स्पर्शनेन स्पर्शः न रूपं, कुत एतद् योग्यत्वस्य
नियतत्वात्, एवं सर्वेषां बुद्धिसंबन्धे सत्यपि सहकारियोग्यतादि-
नियमादेकमेव गृह्यते नान्यदिति नियमो नानुपपन्न इति ॥

इति विषयविषयिभावनिरूपणम् ॥ ५९ ॥

इत्थं विषयविषयिभावं निरूप्य तद्वेष्ये निदानमाह ।

नित्यमिति ।

मू० नित्यं नित्यादिबुद्धिर्निखिलविषयिणीं तद्व-
देव स्वभावः शास्त्रैः क्षेत्रज्ञबुद्धेरपि समधि-
गतः कर्मभिस्तन्निरोधः । संकोचोल्लास-
योश्च प्रतिनियतिरिह स्यादुपाधिप्रभेदा-
न्निश्शेषोपाधिमोक्षे निखिलविषयतामश्नु-
वीत स्वभावात् ॥ ६० ॥

टी० नित्या बुद्धिर्निखिलविषयिणी तद्वदेव स्वभावो यथा
न क्रियते ज्योत्स्नेत्यादिशास्त्रैः क्षेत्रज्ञबुद्धेरपि समधिगतः, अपि तु
कर्मभिस्तन्निरोधः तेन संकोचोल्लासयोः प्रतिनियतिरिहोपाधिप्रभेदात्
स्यान्निश्शेषोपाधिमोक्षेऽस्यैव बुद्धिर्निखिलविषयतामश्नुवीत । अत्रोपाधिः
कर्म स च निरूपेण भगवन्निरुह एव अतो भगवानेव नियहानुग्र-
हाभ्यां बुद्धेः संकोचविकासौ करोति ॥

इति विषयविषयिभाववैषम्यम् ॥ ६० ॥

मुक्तानां धीविकासानुपपत्तिं विकल्पाभासेन वदतां श्रुतिवि-
रोधं वक्तुं तदुक्तिमनुवदति । मुक्तानामिति ।

मू० मुक्तानां धीक्रमाच्चेत् प्रसरति न कदाप्य-
न्तर्मेधाऽधिगच्छेत् संक्षिप्तायाश्च दूरान्ति-
कपरिपतने यौगपदं न शक्यम् । संयोगो
भूतभय्येष्वपि न हि घटते तद्धि यस्तांप्र-
तिक्या इत्यादौर्न हतिः स्याच् श्रुतिमुख-
विदिते योग्यतावैभवेऽस्याः ॥ ६१ ॥

टी० इत्थं किल तेषामाशयः मुक्तानां धीः क्रमाच्चेत्प्रसरति न कदापि देशस्यान्तमेषाऽधिगच्छेत् आनन्त्याद्देशस्य, नापि युगपद् गच्छेद् न हि संक्षिप्राया धियो युगपद् दूरान्तिकपरिपतनं युक्तं वक्तुम् अयमेको दोषः, अन्योऽपि सांप्रतिक्रिया भूतभाविधियो भूतभाविभ्यां संयोगो न घटते संबन्धान्तरं नापलभ्यते अतो मुक्तानां सार्वज्ञ्यं न स्यादिति तन्निराचष्टे । श्रुतीति । श्रुतिमुखविदिते योग्यतावैभवे अस्या धियः तत्कर्मसु न क्षतिः स्यादित्यर्थः । अयमर्थः मुख्यासंभवे गौणग्रहस्साधारणः तथा च संयोगसम्भवे स एव ग्राह्यः तदभावेऽपि विषयविषयिभावस्तत्स्थानापन्नः स्वीकार्य इति धर्मभूतज्ञानस्य क्रमयोगपद्याभ्यां प्रसरणानुपपत्तिरुदयगिरिशिखरस्थदिवाकरकरप्रसरणवदुन्मीलितचक्षुषो ब्रह्माण्डोदरवर्तिसकलवस्तुग्रहणवदित्यादिभिः प्रागेव परिहृता भगवतः प्रभावातिशयेन युगपदेव धर्मभूतज्ञानस्य विश्वविषयत्वप्राप्तौ को विरोधः ॥

इति विषयविषयिसंयोगचोद्यपरिहारः ॥ ६१ ॥

किञ्च त्वदङ्गीकृतदृष्टान्तेनापि मुक्तबुद्धेर्व्याप्तिरुपपद्यते इत्याह । वेगस्येति ।

मू० वेगस्याचिन्त्यरूपोरविशशिनयनाद्यंशुवर्गेषु भूमा भागानन्त्येऽप्यणूनामतिपतनमतो ह्या-
हुरन्यान्यमेके । इत्थं सर्वैरबाध्यां गतिमनुव-
दतां मुक्तबुद्धेर्विकासे युज्यन्ते यौगपद्यप्रभू-
तय इति तु श्रद्धधीध्वं श्रुतार्थाः ॥ ६२ ॥

टी० उक्तं हि भवता रविशशिनयनाद्यंशुवर्गेषु वेगस्याचि-
न्त्यरूपो भूमेति, अत एव काकवाणादिः क्रमेण देशान्तरं गच्छति

रविकरोऽन्हायेव तद्युगपदतिलङ्घनमन्तरेण नोपपद्यते इत्यमेव
जेनेरप्यङ्गीकृतमित्याह । भागानन्त्य इति । परमाणवोऽनेकावय-
वास्त त्वेव अथाप्यन्योन्यमतिक्रामन्ति परमाणवः तदेतदनन्ता-
नामंशानां युगपदतिलङ्घनमन्तरेण नोपपद्यते । इत्थं सर्वैरबाध्यां
गतिमनुसरतामस्माकं मुक्तबुद्धेर्विकासे यौगपद्यप्रभृतयो युज्यन्त
इति, श्रुतार्थाः—श्रुत्यर्थपर्यालोचनवन्तो मनीषिणः श्रद्धाधीदृग् ।

इति मुक्तबुद्धिव्याप्यपपत्तिः ॥ ६२ ॥

अस्त्वेवं तथा ऽपि योगिबुद्धेर्नष्टादिविषयत्वं नोपपद्यत इति
षडतः पक्षं दूषयितुं तन्मतमनुवदति । यत्सूक्ष्ममिति ।

मू० यत्सूक्ष्मं विप्रकृष्टं व्यवहितमपि तद् गृह्णी
योगिबुद्धिर्भूयिष्ठा दृष्टलब्धातिशयकरणवृ-
त्त्यानुगुण्येन सिद्धा । नष्टादिष्वक्षतोधीः
कथमिति यदि न प्रत्यभिज्ञादिनीतेश्चि-
त्रास्संबन्धभेदाः करणविषययोस्तत्रतत्राभ्यु-
पेताः ॥ ६३ ॥

टी० सूक्ष्मव्यवहितविप्रकृष्टानर्थान् गृह्णी योगिबुद्धिः भूयिष्ठा
दृष्टलब्धातिशयकरणवृत्त्यानुगुण्येन सिद्ध्यतु सूक्ष्मादीनां वर्तमानत्वात्,
संबन्धोऽपि यथा कथञ्चिदुपपद्यते नष्टादिष्वक्षत इन्द्रियाद् धीः कथं
भवतीति चेत् तन्निराकरोति । नेति । हेतुमाह । प्रत्यभिज्ञादिनीते-
रिति । यथा प्रत्यभिज्ञा नष्टमपि प्रागवस्थां गृह्णीति । ननु संस्कार एव
तत्र कथञ्चित् संबन्धत्वेन कल्प्यत इति चेत् योगिनामप्यतीतादि-
ग्रहणे अदृष्टमेव संबन्धत्वेन कल्प्यतामित्याह । चिच्च इति । ईदृश-

संबन्धभेदास्त्वयाऽप्यङ्गीकार्या इत्याभिप्रायिकोऽर्थः । तदिदमाह ।
तच्चतुर्थाभ्युपेता इति ।

इति योगिबुद्धेरतीतादिविषयत्वोपपत्तिः ॥ ६३ ॥

नित्याया इति ।

मू० नित्याया एव बुद्धेस्त्वयमभिदधतः केचिद-
द्रव्यभावं संबन्धं धर्ममस्याः कृतकमकथयन्
भूषणन्यायसक्ताः । स्वाभीष्टद्रव्यलक्ष्मस्मृ
धिरहकृतं नूनमेषां तदेतत् सौत्रन्तल्लक्षणं
तैरनुमतमिह च स्याद्वि कार्य्याश्रयत्वम् ॥ ६४ ॥

टी० भूषणमतानुसारिणा नित्याया एव बुद्धेरद्रव्यत्वमभिद-
धत एव विषयविषयिभावमस्याः कृतकमकथयन् मुक्तावस्थायां
नित्यानन्दाविर्भाववचनात्, आविर्भावो हि तस्मिन् काले नित्येन
ज्ञानेन तस्यैवानन्दस्य संबन्धः, स च संबन्धः प्रागभावात् तस्मिन्
काले सत्त्वाच्च कार्य्य एव, तथा च सति स्वाभीष्टद्रव्यलक्षणप्रस्मरण-
मेषामेतादृशव्यवहारनिदानं, तदिदमाह । स्वाभीष्टेति । समवायि-
कारणं द्रव्यमिति द्रव्यलक्षणं तैरनुमतं, समवायिकारणत्वञ्च कार्य्या-
श्रयत्वमिति चानुमतम्, इह च विषयविषयिभावस्य कार्य्यत्वे तदा-
श्रयत्वाद्विज्ञानानन्दयोर्द्रव्यत्वमेव स्यादिति भावः ॥

इत्यद्रव्यपक्षे नित्यद्रव्यविषयत्वस्य कार्य्यत्वानुपपत्तिः ॥ ६४ ॥

बुद्धिरूपप्रकाशातिरेकेण विषयधर्मं प्राकट्यं नाम धर्मं केचि-
द्रूपिरे तदनुवदति । प्राकट्यमिति ।

मू० प्राकट्यं नाम धर्मं कतिचन विषये बुद्धि-
सम्बन्धजन्यं मन्यन्ते तन्न द्रष्टुं व्यवहरणवि-

धावानुगुण्यन्तु भानम् । क्वापि स्वाभाविकं
स्यात् क्वचन भवति धीगोचरत्वात्मकं तद्
भातीत्यादिप्रयोगः स्वदत्त इति नयात्तत्र
कर्मत्वगर्भः ॥ ६५ ॥

टी० तन्निराकरोति । तन्नेति । कथन्तर्हि विषयभानमित्य-
चाह । व्यवहरणेति । व्यवहारयोग्यत्वमेव भानमित्यर्थः । तच्च व्यव-
हारयोग्यत्वं क्वापि स्वयंप्रकाशे वस्तुनि स्वाभाविकं स्यात् क्वचन परप्र-
काशे वस्तुनि धीगोचरत्वात्मकं तद् भवति । ननु धीरेव भानञ्चेत्
कथन्तर्हि भातीत्यादिरर्थसामानाधिकरण्येन व्यवहार इत्यत्र प्रति-
षन्द्या उत्तरमाह । स्वदत्त इति । यथा देवदत्तास्वादकर्मभूतस्यापि
मोदकस्य देवदत्ताय स्वदत्ते मोदक इति कर्मत्वगर्भः कर्तृत्वव्यव-
हारः, एवमत्रापि भातीति व्यवहारः ॥ ६५ ॥

इष्टेति ।

सू० इष्टद्विष्टप्रनष्टादिषु च परगतैः कथ्यते-
ऽन्यद्विशिष्टं ज्ञातत्वाक्तावपीत्यं व्यवहृति-
नियमास्तावतैवोपपन्नाः । प्राक्त्येऽस्मिन्
गुणादिष्वपि कथमधिकं भूतभव्येषु च स्यात्
कर्मत्वन्तु क्रियार्थं सति फल इति च प्रायिकं
व्याप्तिहानेः ॥ ६६ ॥

टी० किञ्च इष्टद्विष्टप्रनष्टादिषु व्यवहारेषु पुरुषादिनिष्ठैरेव इच्छा-
दिभिर्विशिष्टो विषयः कथ्यते इत्यं ज्ञातो घटः प्रकटो घट इत्युक्ता-
वपि व्यवहारनियमास्तावतैव—आत्मनिष्ठज्ञानेनैव उपपन्नाः, अन्य-

* प्रणष्टादिव्यति त्वपपाठः नशेरिति पाणिनीयानुशासनेन क्तस्य निषिद्धत्वात् ।

था प्राकट्ये गुणादिष्वपि भूतभव्येषु च ज्ञातत्वादिव्यवहारसिद्ध्यर्थे प्राकट्यं कल्प्यं स्यात्, न च तदुच्यते । ननु क्रियाफलशालित्वं कर्मत्व तत् प्राकट्याभावे कथं स्यादित्याशङ्क्य निराकरोति । कर्मत्वमिति । प्रायिकमिदं लक्षणं न तु व्याप्तं गमनक्रियायाः फलं ग्रामप्राप्तिः न च प्राप्तेरपि प्राप्यन्तरमुपलभ्यते ॥ ६६ ॥

तर्ह्यनुमानात् प्राकट्यं साधयाम इति वदतः पक्षमनुवदति । आधत्त इति ।

सू० आधत्ते धीः क्रियात्वात् किमपि गमनवत् कर्मणीत्यप्ययुक्तं दत्ताऽनेकोत्तरत्वान्न च फलमधिकं भाति हानादिमात्रात् । हेतुर्धात्वर्थता चेदतिचरणमथ स्पन्दता स्यादसिद्धिर्धीस्वारस्यानृशस्यादनुमतमधिकं कैश्चिदस्मत्सयूथैः ॥ ६७ ॥

टी० ज्ञानं स्वकर्मणि किञ्चित् करोति क्रियात्वाद् गमनक्रियावदित्यप्ययुक्तम् । दत्तेति—इष्टद्विष्टादिषु व्यभिचारादेरित्यर्थः । तद्विवृणोति । न चेति । हानोपादानादिबुद्धिव्यतिरेकेण विषयगतं फलं नोपलभ्यत इत्यर्थः । किञ्च क्रियात्वादिति हेतुर्धात्वर्थतामाचञ्चेदतिचारः । न हि सर्वेषामपि धात्वर्थानामुत्तरोत्तरधात्वर्थैः फलम् अनवस्थानात्, परिस्पन्दनरूपत्वाङ्गीकारे असिद्धिरेव स्यात्, तदिदमाह । असिद्धिरिति । इत्थं प्राकट्यं स्वमतेन निराकृत्य एकदेशिमतेन तदङ्गीकारमप्यनुवदति । धीस्वारस्येति । कैश्चिदित्युक्तिस्तदनङ्गीकारं द्यातयति ॥

इति प्राकट्याख्यधर्मान्तरकृत्प्रिभङ्गः ॥ ६७ ॥

इच्छाद्वेषादीनां ज्ञानादतिरिक्तत्वमाहुरन्ये तदूषयति ।
इच्छेति ।

मू० इच्छाद्वेषप्रयत्नाः सुखमितरदपि ज्ञानतो-
नातिरिक्ता या धीस्तद्वेतुरिष्टा न तदधिक-
तया कल्पने कोऽपि लाभः । पर्यायत्वं
विशेषे न तु भवति यथा प्रत्यभिज्ञादिभेदे
नो चेदीर्ष्याभ्यसूयाभयधृतिकरुणादन्यद-
न्यच्च कल्प्यम् ॥ ६८ ॥

टी० तच्च कल्पनालाघवं प्रमाणमाह । या धीरिति । इच्छादि-
हेतुभूतानुकूलादिविषया बुद्धिरेव इच्छादिव्यवहारमातनेति तदति-
रिक्तकल्पने न कोऽपि लाभः गौरवदोष एव लभ्यते । तर्हि ज्ञानेच्छा-
दीनां पर्यायत्वं स्यादित्याशङ्क्य परिहरति । पर्यायत्वमित । यथा
ज्ञानत्वाविशेषेऽपि प्रत्यभिज्ञास्मृत्यनुमित्यनुभवादिभेदे न पर्यायत्वं
तद्वदिहापीति नो चेत् ईर्ष्याभ्यसूयाभयधृतिकरुणाशान्तितुष्ट्यादिव्य-
वहाराणामपि विषयलाभार्थमर्थान्तरं कल्प्यमित्यनियतिरेव स्यात् ॥

इतीच्छादीनां बुद्धिविशेषातिरिक्तत्वभङ्गः ॥ ६८ ॥

अथ बोद्धास्तु चित्तचेतरूपेण द्वेधा विभागं वर्णयन्ति तच्च
चित्तमिति विज्ञानसन्ततिरुच्यते चैतमिति चित्तानुबन्धिकं रागद्वेषा-
दिकं तदेषां न संघटत इत्याह । चेत इति ।

मू० चेतःस्रोतस्सुतीनां चिदवधिकतया चैतस्र-
ङ्केतभाजां रागद्वेषादिकानामभिदधतु कथं-
भावमस्येवभावाः । एतेषां हेतुसाध्यक्रमनि-

यतिमतां सर्वचित्साक्षिकाणां कथ्येतातथ्य-
भावे कथमिव कथकद्वन्द्वयुद्धावतारः ॥ ६६ ॥

टी० विज्ञानस्रोतोविशेषाणां चिदवधिकतया विज्ञानमाष्व-
र्तित्वेन चैतादिव्यवहारभाजां रागद्वेषादीनाम् अस्येमभावाः-क्षणि-
कत्ववादिनः कथं सद्भावमभिदधतु विज्ञानस्योत्पन्नापवर्गत्वेन चैत-
रूपावस्थान्तरभाक्त्वं न संघटत इत्यर्थः । तर्हि चैतानां सद्भाव
एव नास्तीति वदाम इति चेत् तच्च नोपपद्यत इत्याह । एतेषा-
मिति । हेतुसाध्यक्रमनियतिमतां कार्य्यकारणभावो हि बौद्धानां
सत्त्वे नियामकम् अतश्चैतानामपि कार्य्यकारणभावदर्शनादङ्गीकार्य्यं
सत्त्वं सर्वचित्साक्षिकाणां प्रत्यक्षेण सर्वैरुपलभ्यमानानामित्यर्थः, न हि
सर्वज्ञेनाप्युपलब्धानां चैतानामबाधितानां कथमपि च मिथ्यात्वं
वक्तुं शक्यते तेषां रागादीनामतथ्यभावे कथमिव कथकद्व-
न्द्वयुद्धावतारः कथ्येत वादाधिकार एव न स्यादिति स्वप्रवृत्ति-
विरोधः ॥

इति रागद्वेषादिमिथ्यात्वमतभङ्गः ॥ ६६ ॥

रागद्वेषयोरिच्छाभेदत्वमाह । तचेति ।

सू० तत्रेच्छैव द्विधोक्ता विषयनियमतो रागवि-
द्वेषनाम्ना पूर्वस्तीव्रस्तु कामः पर इह भजते
तादृशः क्रोधसंज्ञाम् । एकैवेच्छा सिसृक्षा भग-
वत् उदिता संजिहीर्षेति चान्यैस्तद्वल्लोके
न किं स्यादधिकमिदं तु चेत्कल्प्यतेऽति-
प्रसक्तिः ॥ ७० ॥

टी० अनुकूलविषयोपादानेच्छा रागः, प्रतिकूलविषयजिहासा द्वेषः, अतो विषयभेदेनैव नियतिसिद्धौ गुणभेदो न कल्प्यः, तावेव रागद्वेषौ तीव्रभावमासाद्य कामक्रोधाविति व्यपदिश्येते अत्र प्रतिवन्दिमाह । एकेति । यथा न्यायदर्शने ज्ञानचिकीर्षाप्रयत्नवत् ईश्वरस्येच्छैव चिकीर्षा संजिहीर्षा रिरक्षिषेत्यादिव्यपदेशभागिनी विषयभेदेनैव लोकेऽपीच्छाया एव विषयभेदेन व्यवहारो भवतु अन्यथाऽतिप्रसक्तिरित्याह । अधिकमिति । बुभुक्षापिपासाजिहीर्षेत्यादिकं सहस्रमपि कल्पनीयं स्यादित्यर्थः ॥

इति द्वेषस्यापीच्छाविशेषत्वम् ॥ ७० ॥

अथ कश्चिदाह यदीच्छातिरिक्तद्वेषपरित्यागः तर्हीच्छैव प्रयत्नोऽपि भवतु किमनेन प्रयत्नेनेति तदिदमाह । इच्छात इति ।

मू० इच्छातः कार्यसिद्धौ किमिह यतनमित्यन्तरा कल्प्यतेऽन्यत्तन्मोहत्वोपलब्धेरिति यदि यतने कल्प्यतेऽप्येतदेवम् । मैवं व्यावर्तमानादनुगतमधिकं वर्ण्यते मानविद्विर्वाञ्छन्तोऽपि ह्ययत्ना वयमिह पवनस्यन्दनेन्दूदयादौ ॥ ७१ ॥

टी० इच्छायाः कदाचिद्वाघातोपलब्ध्यर्थः कल्प्यत इति चेत् यत्ने कल्प्यतेऽपि व्याघातोपलब्ध्यस्तुल्या नैतावता गुणान्तरं कल्प्यत इति भावः । तदेतन्निराकरोति । मैवमिति । व्यावर्तमानादनुवर्तमानमधिकमिति हि विद्वद्विर्वर्ण्यते न्यायः, तथा च अत्र वाञ्छन्तोऽपि केचिदयत्ना एव वर्तन्ते यथा चन्द्रोदयमभिवाञ्छन्ति

न पुनस्तच्च यतन्ते तस्मादनुदवर्तमानाया इच्छाया व्यावर्तमानो
यत्नो बुद्ध्यवस्थाभेदत्वेऽपि विजातीयावस्थान्तरमिति भावः ॥

इतीच्छामात्रातिरिक्तप्रयत्नावस्थसिद्धिः ॥ ७१ ॥

अथ केचिद्बुद्धिपूर्वकप्रयत्नातिरेकेण जीवनपूर्वकं प्रयत्नान्तरं
कल्पयन्ति तन्न संघटत इत्याह । प्राणेति ।

सू० प्राणस्पन्दस्सुषुप्तिप्रभृतिषु घटते तादृशादृ-
ष्टमात्राद् यत्त्वं यत्ने निदानं वदसि भवति
तल्लाघवात् प्राणवृत्तौ । धीवृत्तिश्चैव यत्नः
स्थित इति स कथं काष्ठकल्पे सुषुप्ते नोचेद्
बाह्यानलादेर्ज्वलनमपि ततः कल्प्यतां न
त्वदृष्टात् ॥ ७२ ॥

टी० सुषुप्त्याद्यवस्थासु प्राणस्पन्दहेतुत्वेन स प्रयत्नः कल्प्यते
स एव प्राणस्पन्दस्तावददृष्टमात्रादेव भवतु, भवताऽपि चेतन्न परि-
हार्यं प्रयत्नस्यैव निदानतया तच्चादृष्टमेव भवान् वदति तदेवादृष्टं
लाघवात् प्राणवृत्तौ कारणं भवेत्, ततो गौरवमिया तच्च प्रयत्नो न
कल्प्यः । किञ्च प्रयत्नोऽपि बुद्धिविशेषतया निर्णीतः, तथा च काष्ठकल्पे
सुषुप्ते प्रयत्नो व्याहन्यते इत्यमनङ्गीकारे तत्राग्नेरुर्ध्वज्वलनमित्यादि-
कमपि प्रयत्नादेव कल्प्यं स्यात्, न पुनरदृष्टादित्याह । नो चेदिति ।

इति जीवनमात्रपूर्वकप्रयत्ननिरासः ॥ ७२ ॥

अथ कश्चित्त्रेदयति एवं यत्नापलापे सुखमप्यपलपितुं
शक्यत इति दुःखाभावमात्रमेव सुखं स्यादिति वदन्तं प्रतिबन्ध्या
निराकरोति । स्यादिति ।

सू० स्याद् दुःखाभावमात्रं सुखमभिदधतो वैप-

रीत्यप्रसक्तिः स्वापादौ दुःखसिद्धिर्न यदि
सुखमपि ह्यत्र नैवास्ति तादृक् । शीतोष्णा-
तीतनीतेर्द्वितयसमधिकावस्थितिर्दुस्त्यजाऽत-
स्तत्तच्छब्दप्रयोगेष्वनियतिरुचितैस्संघटेता-
पचारैः ॥ ७३ ॥

टी० दुःखाभावमात्रस्यैव सुखत्वे सुखाभावमात्रस्यापि
दुःखत्वं स्यादित्यर्थः । स्वापादौ सुखाभावेऽपि दुःखसिद्धिर्नास्तीति
चेत् तर्हि दुःखाभावेऽपि सुखसिद्धिर्नास्तीति तुल्यम् अतः स्वापे
सुखदुःखाभावभावपि वर्तेते अतस्तदतिरिक्तं सुखमपि दुःखवत्
कल्पनीयमिति भावः । दृष्टञ्च लोके शीतोष्णातिरिक्तानुष्णाशीत-
कल्पनम्, एवं सुखदुःखरूपद्वितयाऽवस्थाविरहितसुषुप्त्यवस्था दुस्त्य-
जेत्याह । शीतेति । तर्हि भारवतरणादिषु सुखशब्दः कथं सुखोपभो-
गाभावमात्रे दुःखशब्दे वा कथं प्रयुज्यत इत्यत आह । ततदिति ।
औपचारिकाः प्रयोगास्सहस्रशोऽपि सन्तु न हि शब्दप्रयोगमात्रादुप-
चारसहादर्थतत्त्वं निश्चाययितुं शक्यत इति भावः ॥

इति सुखदुःखादासीनरूपावस्थात्रयसिद्धिः ॥ ७३ ॥

एवमौपाधिकानां दुःखमिश्रणामनुकूलविज्ञानानामत्यन्तहानेर्नि-
रुपाधिकसुखरूपो मुक्त्यवस्थायां यो बुद्धिविकासस्तस्मिंस्तादृशानन्दरू-
पावस्थाविशेषे चतुर्मुखैश्वर्यपर्यन्तस्यैश्वर्यस्य जीवानुभवस्य चात्य-
न्ताल्पीयस्त्वमेवेति दुग्धार्णवतद्विन्दुदृष्टान्तेनोपवर्णयति । भेद इति ।

मू० भेदस्त्वेधा मतीनां ह्युपधिनियमितैरानुकू-
ल्यादिधर्मैस्तस्यैवात्यन्तहानेर्निरुपधिकसु-
खस्तादृशोधीविकासः । निस्सीमब्रह्मतत्त्वा-

नुभवभवमहाऽऽह्लाददुग्धान्वेऽस्मिन् निश्शेषैश्वर्यजीवान्नुभवसमरोविन्दुभावोपलभ्यः ॥ ७४ ॥

टी० अक्षरार्थः स्वयमेव भाव्यः ॥ ७४ ॥

इति निरुपाधिकानन्दरूपबुद्ध्यवस्थाविशेषः ॥

केचित्तु संसारेषु सुखमेव नास्तीत्याहुः तदौपचारिकमित्याह । संसार इति ।

मू० संसारे नास्ति किञ्चित् सुखमिति कतिचित्तद् घटेतोपचारान्नाचेद्व्युत्पत्तिहीनं सुखपदमधिकं तत्सुखं नाभिदध्यात् । तस्माद् दुःखोत्तरत्वप्रभृतिभिरिह तदुःखमित्युक्तमाप्तैः ह्वेडोपश्लेषदुष्टे मधुनि विषमिति व्याहृतिः किन्न दृष्टा ॥ ७५ ॥

टी० अन्यथा सुखपदव्युत्पत्तिरेव न स्यात् तथा चालौकिकमपि सुखं सुखशब्देनाभिदध्यादित्याह । ने चेदिति । कथन्तर्ह्याप्तैस्संसारस्य दुःखरूपत्वमुच्यत इत्याशङ्क्य परिहरति । तस्मादिति । दुःखोत्तरत्वाद् दुःखत्वमभिधीयत इति परिहारः, तच्च दृष्टान्तमाह । ह्वेडेति ।

इति सांसारिकसुखस्य दुःखत्वोक्तिनिर्वाहः ॥ ७५ ॥

अथ धर्माधर्मलक्षणं तत्साध्यादृष्टस्वरूपं च विभज्य दर्शयति । धर्म इति ।

मू० धर्माऽधर्मश्च तत्तत्फलकरणतया शास्त्रसिद्धं क्रियादिद्वारं त्वेतस्य कालान्तरनिय-

तफले स्यादिहादृष्टमन्यत् । आहुस्तत्
केचिदन्तःकरणपरिणतिं वासनं चेतसो-
ऽन्ये पुं धर्मं केचिदेके विभु किमपि परे
पुद्गलौस्तत्सयूथ्याः ॥ ७६ ॥

टी० चेदनालक्षणोऽर्थो धर्म इति शास्त्रैकसमधिगम्यं श्रेय-
स्साधनं धर्म इत्युच्यते स तु क्रियादिरेव द्रव्यक्रियागुणादीनां धर्मत्वं
स्थापयिष्यते इत्याद्यभिधानात् चिरध्वस्तस्यापि कर्मणः कालान्त-
रभाविफलानुगुणं किमपि द्वारमन्यददृष्टमुपादेयं, तच्चान्तःकरणपरिण-
तिरिति साह्याः प्राहुः । चेतसो वासनेति सौगताः । पुं धर्म इति
न्यायवादिनः, विभुरूपं किमपि तत्त्वान्तरमिति जेनेकदेशिनः ।
पुद्गलरूपमिति तत्सयूथ्याः । एतस्य सर्वस्य कल्पनामात्रसिद्धत्वात्
तत्तत्कर्माचरणपरिणतेश्वरबुद्धिविशेष एवादृष्टमिति तत्त्वविदां संप्र-
दाय इति हृदयम् ॥

इति धर्माधर्मलक्षणतत्साध्यादृष्टस्वरूपमतभेदः ॥ ७६ ॥

अस्त्वदृष्टं यत् किञ्चिदेव तत् सेवाध्ययनतुल्यत्वे दृष्टा हि
फलभिन्नतेत्युक्तप्रकारेण फलभेदात्परिकल्प्यते न पुनरागमैकसमधि-
गम्यमिति केचिदाहुः तदिदमनुवदति । तुल्य इति ।

मू० तुल्यं सेवादिहेतौ फलभिदुरतया साध्यते
चेददृष्टं हेतोस्सूक्ष्मोऽस्तु भेदो न खलु
समुचिता धर्मिणोऽन्यस्य क्लृप्तिः । व्याख्यातं
यत्तु बाह्यैर्विषयसमफलप्रापकत्वं क्रियाणां
तत्सूतेऽतिप्रसक्तिं तदिह न निगमादन्यतो-
ऽदृष्टसिद्धिः ॥ ७७ ॥

टी० तत्रान्यथासिद्धिमाह । हेतोगिति । दृष्टेष्वपि कारणेषु यत्किञ्चिद्वैषम्यात् फलभेदोऽस्तु किमनेनादृष्टेन, अन्यथा कल्पना-गौरवादनौचित्यमेवेत्याह । न खल्विति । अतिरिक्तादृष्टकल्पनायामदृष्टं कल्प्यं तस्य च भेदः कल्प्यः, तथा च गौरवम् । अस्माकन्तु दृष्टेष्वेव कारणेषु भेद एव कल्प्यः अतो लाघवमिति भावः । तस्मादागमैकसमधिगम्यमदृष्टमित्याकूतम् । अत्र केचिदादृशो विषयस्सुखरूपो दुःखरूपो वा तादृशमेव फलं क्रियाया जायत इति वदति तदिदमतिप्रसक्तिमेव सूते विषयस्य सुखात्मकत्वे सुखात्मकं फलमिति न नियमः पापरूपसुखेन दुःखरूपफलस्य प्राप्तेः, एवं दुःखात्मकत्वे दुःखं फलमिति न नियमः दुःखरूपपुत्रशिष्यादिशिष्यादिना सुखस्यैव सिद्धेः, अतश्चास्त्वादेवादृष्टसिद्धिः, न पुनस्त्वक्पोलकल्पितादनुमानादित्याह । तदिहेति ।

इत्यदृष्टस्यागमैकसिद्धित्वम् ॥ ७७ ॥

एवमदृष्टस्यागमैकसमधिगम्यत्वे सिद्धे विधिनिषेधव्यापारपरिशोधनेन श्येनाग्नीषोमीयवैषम्यमाह । निस्सङ्कोचादिति ।

मू० निस्संकोचान्निषेधात् क्वचन फलतयाऽनूदितांहस्तु हिंसा रुन्धे सामान्यमङ्गे विधिरनुमतिरप्यत्र बाधादिदुःस्या । स्वल्पो दोषो विमृष्टेऽसुपरिहर इह क्रत्वनुग्राहके स्यादित्युक्तं सांख्यसक्तैः पशुहितवचनान्नेति शारीरकोक्तम् ॥ ७८ ॥

टी० अयमर्थः श्येनेऽपि हिंसा दृश्यत्वे अग्नीषोमीयपश्वाल-अग्नेऽपि प्राणवियोजनफलो व्यापारो हिंसाशब्देनाभिधीयते तदु-

भयचापि समानम्, अथापि श्येने हिंसा न विहिता अपि तु रागप्राप्ता
यदि हिंस्याच्छेनेन हिंस्यादिति हि तच्च विधिक्रमः, न पुनः
हिंस्यादेवेति तथा च तच्च हिंसाया रागप्राप्तत्वात् हिंस्यादिति निषे-
धवचनं तच्च निस्सङ्कोचं, तेन फलतयाऽनूदिता हिंसा तच्च निषेध्यते
न पुनः श्येनः, श्येननस्तचासिवत् पृथगिति पृथङ्निर्देशात् विहि-
तत्वाच्च तदिदमाह । अहस्तु हिंसेति । सा रागप्राप्ता हिंसा शास्त्र-
निषिद्धत्वात् पापमित्यर्थः, अग्नीषोमीयपश्वालम्भने तु प्राणवियो-
जनफलव्यापाररूपत्वेन हिंसात्वे सत्यपि न हिंस्यादिति सामान्यम्
आलभेतेति विशेषविधिरुपसन्त्ये, विशेषविधिप्राप्ते सामान्यनिषेधस्य
रागप्राप्ताच्चविषयतया सावकाशस्य दुर्बलत्वात् । अथापि अग्नीषो-
मीयहिंसा अधर्म्या हिंसात्वाद् ब्राह्मणहिंसावदित्यनुमितिरागमबाध-
सोपाधिकत्वाभ्यां दुःस्येत्याह । अनुमतिरिति । अथ साङ्ख्या एवं
मन्यन्ते अग्नीषोमीयपश्वालम्भनविधिरालम्भनस्य क्रतूपकारमाह
न हिंस्यादिति तु वाक्यं हिंसाशब्दस्यासङ्कुचितविषयत्वेन अग्नी-
षोमीयहिंसामपि गृह्णाति, तथा च अस्या अपि हिंसायाः किञ्चित्-
पापहेतुत्वमस्ति, तच्च वैदिकत्वात् सुपरिहरमिति, तच्चैवं शारीरक-
शास्त्रे परिहार उक्तः अग्नीषोमीयपश्वालम्भनस्य परदुःखात्पादना-
त्मकत्वे सत्यपि हिंसाशब्दवाच्यत्वं नास्तीति, न हि ब्रणादिशान्त्यर्थे
दाहच्छेदादिकारिषु वैद्याम्बुग्रादिषु हिंसकत्वमस्ति, न च पुचशिक्षा-
दिकारिषु पिचादिषु तर्ज्जनादिभिर्हिंसकत्वमुच्यते अशास्त्रीयकर्मणा
परदुःखाधानकारिणामेव हिंसकत्वम् अथ पुनश्शास्त्रीयकर्मानुरोधेन
प्राणवियोजनेऽपि न हिंसकत्वम् अपि तु रक्षकत्वमेव पापफलपरि-
णतिरूपपशुशरीरविच्छेदेन पशोरेव निरतिशयसुखभोगानुरुपविशि-
ष्टशरीरग्रहणहेतुत्वात् तदिदं सर्वमभिप्रेत्याह । पशुहितवचनादिति ।

न वा उ वे तन्म्रियसे नरिष्यसि देवां इदेषि पथिभिस्सुगेभिरिति मन्त्रवर्णेन पशोर्विशिष्टदेशप्राप्तिरुच्यते अयमत्र विभागः अग्नीषोमीय-पश्वालम्भनस्य हिंसात्वमभ्युपगम्य आलभेतेति विधिबलान्न हिंस्यादिति निषेधस्य सङ्कोचमाहुः केचित् । अपरे पुनः श्रुतिस्मृतिबलाद्विंसात्वमेव नाभ्युपगच्छन्ति अल्पीयसा दुःखेन अधिकसुखप्राप्तिहेतोरहिंसात्वात् न म्रियसे नरिष्यसीति तथैव श्रुतत्वाच्चेति ॥

इति श्येनाग्नीषोमीयवैषम्यम् ॥ ७८ ॥

इत्थं श्रुतिरेवादृष्टनियमे शरणमिति निर्णीतम् । अन्वारुह्याप्याह । सिध्येदिति ।

मू० सिध्येद्वाविश्ववृत्तेरनितरफलता स्यापनात्-
रदृष्टं तत्सत्ताज्ञप्रिमात्रात्तदुचितनियतानु-
ष्ठितिर्नैव सिध्येत् । तस्माच्चर्याविशेषैः श्रुति-
रिह शरणं स्वर्गमोक्षादिहेतौ सैवादृष्टस्वरूपं
प्रथयतु बहुधा तत्तदुक्ताद्विविक्तम् ॥ ७९ ॥

टी० विफलाविश्ववृत्तिर्नैत्यादिना हेतुकलापेन अदृष्टसामान्यं सिद्धेतु तथाऽपि तत्सद्भावज्ञानमात्रान्नियतानुष्ठानं न सिद्धेत तदिदमाह । तत्सतेति । स्वर्गस्वराज्याद्यनन्तफलविशेषहेतुकर्मानुष्ठानविशेषसिद्धिर्नानुमानात् सिध्येदिति तस्मादनुष्ठानविशेषे स्वर्गमोक्षादिहेतौ तदङ्गकलापप्रकारविशेषे च श्रुतिरेव शरणं सैव श्रुतिरदृष्टस्वरूपमपि प्रथयतु तत्तदुक्ताद्विविक्तम् अन्तःकरणवृत्तिर्वैत्याद्युक्ताद्विविक्तमीश्वरल्पसङ्कल्परूपमदृष्टं श्रुतिरेव प्रथर्यात्वत्यर्थः ॥ ७९ ॥

इत्यदृष्टमात्रस्यान्यतस्सिद्धावपि श्रुत्या तद्विवेकनिष्कर्षः ।

अथान्तःकरणवृत्तिवैत्यादिभिः परमतमनूद्य फले प्रवृत्तयोग-
शक्तिः स्वात्पत्तो प्रवृत्तफलशक्तिर्वा अदृष्टपदवाच्यमिति ह्युक्तं कौमा-
रिलैः, तदयुक्तमित्याह । शक्तिरित्यादिना वागित्यन्तेन पूर्वाद्धेन ।

मू० शक्तिर्यागादिकस्य स्वफलवितरणे सम्भवे
वा फलस्य स्थाप्या मध्ये तयोरित्यबहुमत-
पदं सत्सु तौ*तातिती वाक् । शक्ताभावे
हि शक्तिर्न भवति शमितो धर्मधर्म्यैक्यज-
ल्पस्तद्द्वारे शक्तिशब्दो यदि भवतु परं
कृप्तिमस्य क्षिपामः ॥ ८० ॥

टी० तस्मिन् पक्षे व्याघातमाह । शक्ताभाव इति । यागो
नष्टस्य शक्तिरनुवर्तत इति व्याहतं, फलं भावि तस्यापि शक्तिः
प्रागेवास्तीति च व्याहतम् । ननु धर्मधर्मिणोरैक्यात् शक्तिसद्भावे शक्त-
स्याऽपि सद्भावोऽस्तीति अतो न व्याघात इत्याशङ्क्य परिहरति ।
शमित इति । धर्मधर्मिणोरैक्यं भेदाभेदनिराकरणादेव निरस्तम् । तर्हि
द्वारमात्रे शक्तिशब्दं प्रयुज्जमह इति चेत् भवत्वयमौपचारिकः प्रयोगः
नैतावताऽस्माकं कश्चिद्विरोधः । अपि तु भाट्टोक्तामदृष्टकृप्तिं प्राभाक-
रोक्तामदृष्टवाच्यत्वकृप्तिञ्च प्रतिक्षिपामः तदिदमाह । परमिति ॥

इति क्रियादिशक्तिमात्ररूपादृष्टकृप्तिनिरासः ॥ ८० ॥

अदृष्टस्य देवताप्रीत्यादिरूपत्वं पूर्वोपक्षिप्तं समर्थयते । द्वारमिति ॥

मू० द्वारं तत्तत्फलप्राप्तेः श्रुतिभिरवधृतौ देवता-
प्रीतिकोपौ व्याचक्रे देवपूजायजनमिति न

* तौतातिकीति पाठोयुक्त इति मन्ये तु- तातपदेन यथा कुमारिलभट्टा उच्यन्ते
तथा निरुक्तिमस्माभिरन्यत्र तेषां वाक् तौतातिकीत्यर्थः ।

तन्न श्रुतं वाक्यविद्भिः । आम्नातेऽपेक्षिते-
ऽर्थे न च नयनिपुणैरश्रुतं कल्पनीयं नो चे-
त्स्याद्वृत्ततोयाञ्जलिरिह भवतां रात्रिसत्रा-
दिनीतिः ॥ ८१ ॥

टी० स एवेनं भूतिं गमयति स एनं प्रीतः प्रीणाति एष एव
साधु कर्म कारयति तं क्षिपाम्यजस्रमशुभानित्यादिभिः प्रमाणशतेः
ईश्वरप्रीतिकोपाभ्यां धर्माधर्मफलप्राप्तिरवगम्यते । किञ्च यज
देवपूजायामिति यजतेर्देवतापूजनवाचित्वं विद्वद्विरगम्यते पूज-
नञ्च प्रीतिहेतुभूतस्सेवाविशेष इति सुप्रसिद्धम्, अतो यच्चाद्याराधितो
भगवान् फलं ददातीति वैदिकसिद्धान्तः । न चात्रापेक्षितेऽर्थे साक्षा-
दोश्वरसङ्कल्पात्मनि द्वारे श्रुत्यैव प्रतिपन्ने निरर्थकमेवादृष्टरूपं किञ्चित्
कल्पनीयं विध्यपेक्षितार्थस्यार्थवादादिप्रतिपन्नार्थस्य स्वीकार एव हि
न्याय्य इति मीमांसकमर्यादा तदिदमाह । आम्नात इति । एषम-
नङ्गीकारे दोषमाह । नो चेदिति । रात्रिसत्रन्याये हि प्रतितिष्ठन्ति ह
वा एते य एता रात्रीरुपयन्तीत्यर्थवादप्रतिपन्ना प्रतिष्ठा फलतयाऽङ्गी-
क्रियते स्वर्गकामोयजेतेत्यादौ स्वर्गरूपे विधिवाक्यप्रतिपन्नेऽपि स्वरू-
पविशेषपरिशोधनं यन्न दुःखेन संभिन्नमिति अर्थवादवाक्येन क्रियते
तच्च विद्वपेक्षितत्वादनुमन्यते विधिनाऽपि, एवं तेषुतेष्वधिकरणेषु
विद्वपेक्षितार्थप्रतिपत्तिरर्थवादादिभिरिति मीमांसकनिर्णयः, अतः
श्रुता देवताप्रीतिरेव द्वारभूतमदृष्टमिति शिष्टालापः ॥

इत्यदृष्टस्य देवताप्रीत्यादिरूपत्वम् ॥ ८१ ॥

मन्त्रार्थवादयोराराध्यादिप्रकाशपरत्वेऽपि न वाक्यभेद
इत्याह । आराध्यादीति ।

मू० आराध्यादिप्रकाशः स्फुटमुपकुरुते मन्त्रसा-
ध्या विधीनां प्राशस्त्यादिप्रतीतिर्न च
भवति मृषा वर्णनैरर्थवादैः । सत्येऽप्याका-
ङ्क्षितेऽर्थे तदुभयगमिते वाक्यभेदादि न
स्याल्लोकेऽप्येवं हि द्रष्टुं तदनुगतिमुचां
सर्वशास्त्रप्रकोपः ॥ ८२ ॥

टी० आराध्यादिप्रकाशो मन्त्रसाध्या विधीनामुपकुरुते तेन
विद्वेषकारकत्वात्नैकवाक्यताभङ्गः, एवमर्थवादसाध्या प्राशस्त्यादि-
प्रतीतिरप्यर्थस्य मिथ्यात्वे विद्वेषकाराय न कल्पते अतोऽर्थवादप्र-
तिपन्नार्थस्य तथात्वं प्राशस्त्यमेव दृढीकरोति तदिदमाह । प्राशस्त्या-
दौति । न ह्यसौ चतुर्वेदाभिन्नः मयोच्यमानं मिथ्येत्युक्तौ प्राशस्त्यं
प्रनीयते, अतो विद्वेषेक्षितार्थद्वये मन्त्रार्थवादाभ्यां याथातथ्येन प्रति-
पन्ने न वाक्यभेदशङ्का स्यात्, तदेतदाह । सत्येऽपीति । न चैतद्वेदमा-
चनियतं लोकेऽपीयमेव गतिरित्याह । लोकेऽपीति । सप्रद्वीपाधिपति-
र्महीपतिश्चतुर्दशविद्यास्थानविद् ब्राह्मण इत्यादिलोकव्यवहारः
स्वार्थप्रामाण्यमेव पुरस्कृते अन्यथा तत्तदाधिक्यप्रतिपादकानां श्रुति-
स्मृतीतिहासपुराणानां साकल्येनाप्रामाण्यप्रसङ्ग इत्याह । तदनुग-
तिमुचामिति ॥

इति मन्त्रादेर्विवक्षितार्थत्वविरोधपरिहारः ॥ ८२ ॥

इत्थं प्रमाणप्रतिपन्ने देवतास्वरूपे सति किमिति ततच्छ-
ब्दमाचात्मिका देवताऽभिधीयते किम्वचनैरित्याह । बुद्धिरिति ।

मू० बुद्धिर्मन्त्रार्थवादैर्भवति दृढतरा देवतातद्गु-
णादौ बाधश्चातीन्द्रियेऽद्वैर्न हि भवति धियां

मानता च स्वतो नः । दुःखा*संभिन्नदेशादि-
कमिव फलदा देवता तत्रतत्र प्राप्या च श्रूयते-
ऽतः कथय कथमियं शब्दमात्रादिरूपा ॥ ८३ ॥

टी० अयमपि विकल्पः किं मन्त्रादिभिः प्रतीतिरेव नात्य-
द्यते उत सा संशयात्मिका किं वा अवधारणात्मिकाऽपि बाध्यते
अबाधिताऽपि बाधुष्वत् स्वतोऽप्रमाणरूपिणीति स्वीक्रियते तत्राद्यं
परिहरति । बुद्धिर्मन्त्रार्थवादैर्भवतीति । द्वितीयमप्यपाकरोति । दृढतरा
देवता तद्गुणादाविति । तृतीयञ्च निराचष्टे । बाधश्चातीन्द्रियेऽन्ते
हि भवति धियामिति । अयं विकल्पः मन्त्रार्थवादप्रतिपन्नानामलौ-
किकानामर्थानां किमिन्द्रियैर्बाधः किं वा अनुमानेन न तावदिन्द्रि-
येण अलौकिकेऽर्थे खल्विन्द्रियाणां विधिनिषेधयोस्सामर्थ्यमेव नास्ति
नाप्यनुमानेन आगमविरुद्धस्यानुमानस्य† दुष्टत्वात् अबाधितस्यापि
स्वत एवाप्रामाण्यमिति चतुर्थः पक्षोऽवशिष्यते, स तु बौद्धानामेव
तदिदमाह । धियां मानता च स्वतो न इति । तर्हि देवताप्रीत्यादौ
श्रुतिरेव नास्तीति पञ्चमं पक्षं परिकल्पयाम इति चेत् तदृष्टापलाप-
रूपत्वादनुपपन्नमित्याह । दुःखेति । यथा स्वर्गादिश्रुतिः प्रत्यक्षा एवं
देवतादिश्रुतिरपि प्रत्यक्षा अतः कथमियं शब्दमात्रात्मिका देवतेति
कथयसि त्वमिति परपक्षवादिनमाक्षिपति । कथयेति ।

इति देवतानां तत्तच्छब्दमात्रादिव्यतिरेकः ॥ ८३ ॥

ननु कर्मणां देवताराधनरूपत्वे कल्पान्तरे पूर्वकल्पाराधिता
देवता भ्रष्टाधिकाः कल्पान्तरे पुनरन्ये तत्तत्पदस्था देवताविशेषाः

* दुःखावच्छेदकशरीरानवच्छिन्नत्वमेव दुःखान्निवृत्त्यम् ।

† बौद्धवादिति द्वाविङ्गपुस्तकपाठः ।

‡ आगमविरुद्धस्यानुमानस्यादृष्टत्वादिति द्वाविङ्गपुस्तकपाठः ।

पूर्वकल्पेऽनाराधितत्वात् पूर्वकल्पकृतकर्मफलजनका न भवन्ति अतः
कथमुत्तरकल्पे पूर्वकल्पकृतकर्मफलप्राप्तिरिति चोदयति । प्राचीनेति ।

मू० प्राचीनेन्द्रादपाये दिशतु क्रतुफलं कोऽनु-
कल्पान्तरादावन्ये तत्तत्पदस्या न तदुपज-
नकाः प्रागनाराधितत्वात् । मैवं यस्य श्रुति-
श्च स्मृतिरपि नियताऽऽदेशरूपे स एकस्स-
र्वाराध्यान्तरात्मा न हि गलितपदो नापि
सुप्रस्तदाऽपि ॥ ८४ ॥

टी० उक्तमिदं निराकरोति । मैवमिति । श्रुतिः स्मृतिर्मै-
वाच्चे इति यस्य श्रुतिश्च स्मृतिश्च नियताऽऽदेशरूपे प्रमाणसिद्धे स
एकस्सर्वकर्मसमाराध्यः पूर्वोत्तरकल्पवर्तिसकलदेवतान्तर्यामी न
हि गलितपदो भवति, नापि सुप्रवत् किमपि न जानाति, तेन पूर्वो-
त्तरकालवर्तिनोरधिकारिणोरधिपतिरन्तर्यामी च भगवानेव सर्वं फलं
प्रदायति यथा पूर्वोत्तराधिकारिणोरधिपतिर्महाराजस्तत्तद्देशवर्तिनां
तत्तत्फलप्रदानेन परिपोषक इति लोकदृष्टमेतत् ॥

इति कर्मणां कल्पान्तरेष्वपि फलसिद्धिद्वारविशेषः ॥ ८४ ॥

तर्हि सर्वाधिपतिस्स एव भगवान् सकलफलप्रदो भवतु
हव्यकथ्येकभोक्तृत्वान्मध्ये तन्निघ्नैस्तैः किमन्तर्गडुभिरित्येतत्स्वो-
क्तिबाधदुःस्यमित्याशङ्क्याह । अस्त्वेवमिति ।

मू० अस्त्वेवं कर्मवर्गं स्वयमिह फलदो हव्यक-
थ्यैकभोक्ता तन्निघ्नैस्तैः किमन्तर्गडुभिरिति
च न स्वोक्तिबाधप्रसक्तेः । कर्माराध्यत्व-
मेषां दिशति फलमसौ पूर्वमाराधितस्तैः

**श्रद्धेयाः श्राद्धभोक्तृद्विजवदत इमे निर्जरा-
स्तस्य देहाः ॥ ८५ ॥**

टी० देवतामुखेन भगवत्समाराधनं हव्यभोक्तृत्वं तदेव
पितृमुखेन चेत् कव्यभोक्तृत्वमिति शास्त्रप्रसिद्धिः; अतो देवपितृप्रहा-
णवचनमसङ्गतम् । किञ्च कर्मभिराराधितो भगवान् सकलमपि फलं
ददातीति शास्त्रनिर्णयः तथा च पूर्वस्मिन् कल्पे तैस्तैराधिकारिभिः
कर्मविशेषसमाराधितो भगवान् उत्तरस्मिन् कल्पे तेषामेव कर्मारा-
ध्यत्वेन देवतात्वं पितृत्वञ्च ददातीति । तथा च तत्तद्देवतामुखेन
भगवत एवाराधनीयत्वं तेषामपि च भगवद्विशेषणभूतानां कर्माराध्य-
त्वमिति न विरोधः, तदिदमाह । कर्माराध्यत्वमिति । ननु देवता-
नामाराध्यत्वे कथं भगवदाराधनत्वं तदाराधने वा कथं देवतारा-
धनत्वं तदेतद् दृष्टान्तोपपादयति । श्रद्धेया इति । यथा श्राद्धे
निमित्ततन्नाह्वयभोजने पितृदेवतयोः प्रीतिः सैव प्रीतिः फलदा-
यिनी एवमाराध्यदेवतान्तर्यामी भगवान् प्रीतः फलं प्रयच्छति त इमे
निर्जरास्तस्य देहा इति श्रुतिसिद्धिमित्यर्थः ॥

इति देवतान्तरप्रीतेरपि भगवत्प्रीत्यर्थत्वम् ॥ ८५ ॥

एवं प्रधानकर्मसु द्वारभूतां देवताप्रीतिं प्रसाध्य संस्कारकर्म-
स्वपि स एव देवतासंकल्पविशेषो द्वारत्वेन स्वीकार्य इति घटति ।
विश्वेशेति ।

**मू० विश्वेशाकूतभेदव्यवहितफलदे वैधायता-
पथेऽस्मिन् संस्काराणां गतार्था सरणिरपि
तथा मन्त्रणप्रोक्षणादयैः । राजेच्छोपात्त-
भोग्यप्रभृतिनियमवन्तत्र कार्यान्तरादिस्व-**

**त्वादीनां गुणानां विपरिणतिभिदां तत्फलं
केचिदूचुः ॥ ८६ ॥**

टी० यथा यज्ञादाराधितः स्वसङ्कल्पेनैव फलं प्रयच्छति भगवान् एवं मन्त्रणप्रोक्षणादिभिरपि संस्कारकर्मभिराराधितस्तत्-
त्संस्कार्यानुबन्धिफलकरणेन तानितानि कर्माणि सगुणयतीति, कथ-
न्तर्हि तत्तत्संस्कार्यवस्तुनि नियमेनोत्तरकर्मानुष्ठानं स्यात्, न ह्यप्रोक्षि-
तात्प्रोक्षिते कश्चिदतिशयविशेषो भवत्यस्तेऽस्ति ईश्वरबुद्धिविशेषम-
न्तरेण ब्रीह्यादिषु विशेषास्वीकारादित्याशङ्क्याह । राजेति । यथा राजे-
च्छया अस्येदं बाहनमायुधं घस्त्रमाभरणमित्यादिनियमकारिण्या
परिगृहीतानां तेषां पदार्थानां तन्नियमानुरोधेनैव उत्तरोत्तरमारोह-
णादिकर्मसूपयोगनियमः, एवन्तत्प्रोक्षणादिकर्मविषयीकृतानामेव
तेषामुपयोगो भगवदायत इति न विरोधः सङ्कारिवशादेव सर्वं
संपत्स्यत इति हि न्यायवित्संप्रदायः । इत्थं स्वपक्षमभिधाय
सूय्यानां पक्षमप्याह । सत्त्वादीनामिति । प्रोक्षणादिकर्मभिर्व्रीह्यादिषु
सत्त्वादिगुणपरिणतिभेदं केचिदूचुरिति गुणपरिणतिभेदातिरेकेण प्रोक्ष-
णादिना आधेयशक्तिर्न कल्प्येत्यर्थः । वैभवादयं पक्ष उक्तः प्राक्तन
एव पक्षः प्रामाणिक इति भावः ॥

इति शास्त्रीयसंस्काराणां देवताप्रीत्यर्थत्वम् ॥ ८६ ॥

ननु कृष्यादौ मर्दनादौ च परप्रीत्या फलावाप्तिर्न दृश्यते
तद्वच्छास्त्रसिद्धेऽपि स्वशक्त्यैव फलप्राप्तिरुचितेत्याशङ्क्य निराक-
रोति । कृष्यादावित्यादिना न सदित्यन्तेन ।

**मू० कृष्यादौ मर्दनादावपि च न हि परप्रीति-
मूला फलाप्तिस्तद्वत् स्याच्छास्त्रसिद्धेऽपि**

न सदफलं ह्यत्र दृष्टान्तमात्रम् । दृष्टौ चा-
ज्ञानुवृत्तिप्रभृतिषु फलदौ शासितुः प्रीति-
कोपौ शिष्टौ चातस्समीची तदुपगतिरिह
त्यक्तिरिष्टेऽपि वांशे ॥ ८७ ॥

टी० केवलं हि दृष्टान्तमात्रं प्रामाणिकार्थप्रतिक्षेपकं न भवति
अन्यथाऽतिप्रसङ्गादित्याह । अफलमिति । अत्र प्रतिदृष्टान्तोऽप्यस्ती-
त्याह । दृष्टाविति । लोके च राज्ञामाज्ञानुवृत्तिप्रभृतिषु प्रीतिकोपौ दृष्टौ
दृष्टौ च तौ फलदाविति सर्वेषामेवं शास्त्रदृष्टत्वानावेव प्रीतिकोपौ
फलदौ भवतः, अतस्तदुपगतिरेव भवतोऽपि समीची एवं प्रमाणदृष्टा-
न्ताभ्यां प्रतिपन्नस्यार्थस्य परित्यागे सर्वस्यापि प्रामाणिकत्वेनेष्टस्या-
र्थस्य परित्यागः स्यादित्याह । त्यक्तिरिति ।

इति कर्मणां स्वयंफलप्रदत्वोक्त्यभङ्गः ॥ ८७ ॥

एवं कल्प्यापूर्वपक्षं निराकृत्य वाच्यापूर्वपक्षेऽपि प्राभाकरोक्तं
दूषणं तुल्यमित्यतिदिशति । प्रध्वस्तमिति ।

मू० प्रध्वस्तं कर्म कालान्तरभवितृफलासाधकं
तल्लिङादेर्वाच्योऽर्थः स्यायि कार्यं न यदि
कथमिवान्वेतु कामी नियोज्यः । तच्चापूर्वं
प्रधानं फलजनकमपि स्यान्नियोज्यप्रसिद्धौ
नित्ये नैष्फल्यमस्येत्यभिदधुरपरे तेऽपि
निर्दूतकल्पाः ॥ ८८ ॥

टी० इत्थं किल वाच्यापूर्ववादिनामाशयः चिरध्वस्तं किल
कर्म कालान्तरभावि फलसाधनं न भवति तल्लिङादेर्वाच्योऽर्थः
कालान्तरभाविफलसाधकः स्यायिकार्य्यमपूर्वं भवितुमर्हति इत्थं न

यदि स्वर्गकामी नियोज्यः कथमस्मिन्वाक्येऽन्वयमर्हति अन्विता-
भिधानं हि वाक्यकृत्यं न खल्वनन्वितमर्थे कदाचिदपि वाक्यमभिधत्ते
तच्चापूर्वं स्वप्रधानं न पुनः कौमारिलकल्पनायामिव द्वारमात्रं तच्च
भृत्यपोषणन्यायेन नियोज्यप्रसिद्धौ फलजनकमपि स्यात् राजा हि
स्वकार्यनिर्वाहाय भृत्यान् पोषयति, एवमपूर्वमपि स्वप्रसिद्धौ स्वर्गा-
दिकं नियोज्यफलं प्रयच्छति न च वाच्यं कामाधिकारे अपूर्वमस्तु
नित्ये फलाभावात् अपूर्वमाभूदिति एकत्र निर्णीतस्य शास्त्रार्थस्या-
न्यत्राप्यविशेषात् कामाधिकारे निङ्वाच्यतया स्वप्राधान्येनापूर्वं
निर्णीते नित्ये फलाभावेऽपि तदेवापूर्वं निङ्वाच्यं स्यात् अन्यथा लिङो
वैयर्थ्यं स्यात् अर्थान्तरकल्पनेनानुवृत्तार्थाभावेन वैरूप्यं स्यादिति
अस्मिन्मते विशेषेण दूष्याभावादेतेऽपि पूर्वोक्तकल्पनेन निर्दुता
इत्याह । त इति । तुल्यं खल्वेतेषां श्रुतदेवताप्रीत्यादिहा*नं कल्प-
नागौरवञ्चेति भावः ॥

इति वाच्यार्थोपपूर्वपक्षेऽपि कल्प्यापूर्वपक्षोक्तदूषणातिदेशः ॥ ८८ ॥

एवं परोक्तं वाच्यापूर्वं निरस्य तत्प्राधान्यवचनमपि निराचष्टे ।

कृत्यद्वैश्यामिति ।

मू० कृत्यद्वैश्यं सुखादि स्वत इह न परं स्याद-
नन्यार्थवेद्यं कृप्तिश्चान्यस्य हेतोरपि च
परिहृतं तत्परत्वं श्रुतीनाम् । नित्ये चापू-
र्वतोऽन्यत् फलमनघगिरस्सस्मरुर्दुस्त्यजं त-
न्नाचेत् स्वस्मिन्नियोगायुतमपि निपुणा-
न्नैव शक्तं नियोक्तुम् ॥ ८९ ॥

टी० कृतिसाध्यं प्रधानं यत् तत्कार्यमभिधीयत इति यत्प्राधान्यमुच्यते प्रभाकरमतानुवर्तिभिस्तत्सुखादेरिति दर्शयति । सुखादि स्वत इति । अतोऽपूर्वस्यानन्यार्थवेद्यत्वं न स्यादित्याह । न परं स्यादनन्यार्थवेद्यमिति । तदेवोपपादयति । क्लृप्तिश्चेति । कालान्तरभाविस्वर्गानुकूलतयैव ह्यपूर्वं परिकल्प्यते वाच्यापूर्ववादिभिरपि । ननु कार्य एव वाक्यानां प्रामाण्यमुक्तम् अस्माभिरपि तत्परिहृतमित्याह । अपि चेति । किञ्च नित्ये कर्मणि निष्फलत्वं त्वयाऽभिधीयते तच्चायुक्तमपूर्वव्यतिरेकेण अकरणे प्रत्यघायपरिहारोत्तरकर्माधिकारादिकं फलमनघगिरो मुनयः खलु सस्मरुः तच्च भवताऽपि दुस्त्यजमित्याह । दुस्त्यजं तदिति । एवमनङ्गीकारे नित्ये कर्मणि नियोगस्य नियोगत्वमेव ब्रम्भज्येत, स्वयं प्रवर्तकत्वाभावादिति दर्शयति । नो चेदिति । स्वयमसुखात्मकस्य नियोगस्य सुखादिहेतुभावेनैव प्रवर्तकत्वं संघटते तद्वेतुत्वाभावे सहस्रमपि नियोगाः प्रवर्तयितुं न शक्नुवन्तीत्यर्थः ॥

इत्यपूर्वप्राधान्यभङ्गः ॥ ८६ ॥

एवं प्राधान्यं निरस्यापूर्वं लिङादेर्व्युत्पत्तिमपि निराकरोति । व्युत्पत्तिरिति ।

मू० व्युत्पत्तिश्चेल्लिङादेः स्वयमनवगते स्यान्मिथस्संश्रयादिर्नान्यैरत्रानुभूतिः स्मृतिरपि न च वस्तुद्वयान्योविमर्शः । अर्थापत्त्या मिते चेन्न गुरुमतमिदं मन्यसे तत्तथा चेत् कल्प्येत द्वारमात्रं तदिति न खलु तद्वाच्यभावादिकल्प्यम् ॥ ८७ ॥

टी० अयमत्र विकल्पः किमज्ञातेऽपूर्वे लिङादेर्व्युत्पत्तिः
उत ज्ञाते न तावदज्ञाते व्याधातात्, ज्ञाते चेत् किं लिङेव ज्ञाते
उतान्यज्ञाते, नाद्यः अन्योन्याश्रयात् तदिदमाह । मिथस्संश्रयादि-
रिति । ज्ञाते च व्युत्पत्तिः व्युत्पन्ने चाभिधानम् अभिधानाच्च
ज्ञानमिति चक्रकमादिपदार्थः, अन्येज्ञातत्वे किमन्यदनुभूतिः स्मृ-
तिर्वा न तावदनुभूतिः प्रमाणान्तरागोचरत्वादपूर्वस्येत्याह । नान्ये-
रवानुभूतिरिति । अनुभूतिपरतन्त्रत्वात् स्मृतिरपि नास्तीत्याह ।
स्मृतिरपीति । तर्हि विमर्शज्ञानेन सिध्यतीति चेत्तच्च नेत्याह । न
चेति । अनुभूतिस्मृतिव्यतिरेकेण विमर्शस्य उपपादयितुमशक्यत्वा-
दित्यर्थः । तर्हि अर्थापत्त्या प्रमितमिति पक्षान्तरमनुवदति । अर्था-
पत्त्येति । तन्निराकरोति । न गुरुमतमिदमिति । कल्याणपूर्ववादिनः
कुमारिला एव तर्हि तन्मतमेवानुसराम इति पराभिप्रायमनुवदति ।
मन्यस इति । निराचष्टे । कल्येतेति । कुमारिलमतानुसारे कल्या-
णपूर्वमेव स्वीकृतं स्यात्, तथा च वाच्यापूर्वसमर्थनाहङ्कारवादे भज्ये-
तेति भावः ॥

इत्यपूर्वविषयलिङादिव्युत्पत्त्यनुपपत्तिः ॥ ६० ॥

यागादिगतं कार्यत्वमेव लिङ्वाच्यं तच्चेष्टस्य कृत्यधीनात्म-
लाभत्वमित्यादिकं वेदार्थसंग्रहादेः विस्तरेण व्याख्यातं, तदतिरि-
क्तार्थवाच्यत्वकल्पनायामपि देवताप्रीत्यादिव्यतिरेकेण नान्यस्य
कस्यचिदप्रामाणिकस्यापूर्वादिपदवाच्यस्य लिङ्वाच्यत्वं कल्पनीय-
मित्याह । देवेति ।

सू० देवप्रीत्यादिकं वा विदितमिह विधिप्रत्यय-
स्यास्तु वाच्यं नात्रान्योन्याश्रयो न श्रुत-
परिहरणं नापि क्लृप्तिर्गारिष्ठा । प्राधान्यं

स्याच्च किञ्चिन्नपभजननयात् सिद्धमेतच्च
शास्त्रैरित्यं त्वर्थविरोधेऽप्यतिगरिमभया-
न्नेष्यते शब्दशक्तिः ॥ ६१ ॥

टी० अस्त्वित्यन्वारुह्यवादत्वं द्योतयति अतिरिक्तार्थवाच्य-
त्वेऽपि देवताप्रीत्यादिकमेव वाच्यमस्त्वित्यर्थः, अस्मिन् पक्षे प्रागुक्ता
दोषा न सन्तीत्याह । नाचेति । तान् गणयति । अन्योन्याश्रयः
श्रुतहानमश्रुतकल्पनेति । किञ्च राजसेवान्यायेन राजप्रीतिप्राधान्यव-
दीश्वरप्रीतिप्राधान्यं चास्मिन् पक्षे वक्तुं शक्यत इत्याह । प्राधान्य-
मिति । न चैतत् केवलशक्तिसिद्धं शास्त्रेणापि सिद्धमिति नियमयति ।
सिद्धमेतच्च शास्त्रैरिति । अतः आप्रस्य हितकामस्य नियोगं केचिदू-
चिरे इत्युक्तप्रकारेण ईश्वरनियोगादिकस्य विधित्वे तस्य च लिङ्-
वाच्यत्वेऽपि नास्माकं कश्चिद्विरोधः । अथापि लिङ्वाच्यत्वे गौरव-
भयादिष्वस्य कृत्यधीनात्मलाभातिरेकेणार्थान्तरे शब्दशक्तिर्नैष्यत
इति निगमयति । इत्यमिति ।

इत्यपूर्वस्य लिङादिवाच्यत्वेऽपि देवताप्रीत्याद्यनतिरेकः ॥ ६१ ॥

उक्तार्थस्येव कौमारिलोकां शब्दभावनाया लिङ्वाच्यता-
मुन्मूलयति । स्वव्यापार इति ।

मू० स्वव्यापारं विशेष्ये स्वयमभिदधते नैव
शब्दाः कदाचिच्छ्रुत्वा लिङ्वापृतिं वा
कुत इह यतनं स्वोपयोगाद्यवोधे । तस्मा-
दास्माकतत्तदयतनकृदभिधा स्वस्य वाच्या
लिङादेरित्युक्तिं बह्ववदाममनिषत बुधा-
स्वस्तरीमात्ररूपाम् ॥ ६२ ॥

टी० लिङ्व्यापारः शब्दभावना तामेवाभिदधाति लिङ्प्रत्य-
यः लिङ्व्यापारप्रतिपत्तिरेव पुरुषं प्रवर्तयतीति भावनावाक्यार्थवा-
दिनः । अत्रोभयमपि न संघटते, न खलु शब्दाः कदाचिदपि स्वव्या-
पारं स्वयमेवाभिदधते अभिधेयानुबन्धिनी खल्वभिधा अभिधेयाश्च
घटादयः, एवं लिङ्भिधानमप्यभिधेयार्थानुबन्धित्वान्न स्वात्मानं
विषयीकरोति इत्थं लिङ्व्यापारस्वरूपप्रतीतिः प्रवृत्तिं न करोति
न हि लिङ्व्यापार इति बुद्धा कश्चित् प्रयतते स्वोपयोगादिबोध
एव हि सर्वेषु प्रवर्तकः, इत्थमर्थतत्त्वं निष्कृष्य परोक्तप्रक्रिया परिहा-
समावपदमित्याह । तस्मादिति । आस्माकतत्तदातनकृत्-अस्मदी-
यतत्तदागादिप्रयत्नरूपार्थभावनामुत्पादयति केवलं लिङ्भिधाशब्द-
भावना शब्दाभिधेया स्वस्य लिङादेर्वाच्येत्युक्तिं बह्ववद्यां-श्रुतहाना-
श्रुतकल्पनानैरर्थक्यादिवहुदोषदुष्टां बुधास्त्रस्तरीरूपामनिषत्, वस्त-
री-परिहासः ॥

इति शब्दभावनाया लिङादिवाच्यत्वभङ्गः ॥ ६२ ॥

तर्हि माभूच्छब्दभावना लिङर्थे इष्टसाधनत्वमेवास्त्विति
मण्डनः, तत्पक्षमपि प्रतिक्षिपति । न स्यादिति ।

मू० न स्यात् पुंसः प्रवृत्त्यै विदितमपि गिरा
स्वेष्टहेतुत्वमात्रं दुस्साधादावयोगादथ सह-
कुरुते साध्यतैकार्थयोगः । इत्थं शक्तिद्वये
स्याद्गुरिमहतमिदं किञ्चिदत्रार्थतश्चेदिष्टो-
पायत्वमर्थादुचितमिह ततः खण्डिता मण्ड-
नाक्तिः ॥ ६३ ॥

टी० गिरा विदितमपि हीष्टसाधनत्वं पुरुषाणां प्रवृत्त्ये न भवत्येव, तच्च हेतुमाह । दुस्साधादावयोगादिति । न हि दुस्साधादाविष्टसाधनत्वं प्रतिपन्नमपि पुरुषं प्रवर्तयति, तर्हि न केवलमिष्टसाधनत्वमस्तु प्रवृत्तिकारणं तस्य सह कुरुतां साध्यत्वमित्याशङ्कते । अथेति । अचोत्तरम् । इष्टमिति । इष्टसाधनत्वं साध्यत्वञ्चोभयमपि शब्दार्थ इति परिकल्पने गौरवं स्यादित्यर्थः । अथ शङ्कते । किञ्चिदिति । गौरवपरिहाराथमिष्टसाधनत्वसाध्यत्वयोरन्यतरस्यार्थत्वं स्यादिति भावः । तर्हीष्टसाधनत्वमेवार्थं कार्यत्वं पुनश्शाब्दमेव स्यादिति नेष्टसाधनत्वस्य शाब्दत्वसिद्धिरित्याह । इष्टोपायत्वमिति । अन्तरङ्गं खलु प्रवृत्तेरिष्टोपायत्वात् कार्यत्वम् । अयमिष्टोपायः अतः कार्यमिति कार्यबुद्धौ प्रवर्तन्ते पुरुषा इति लोकसिद्धमेतत्, अतः खण्डिता मण्डनोक्तिः ॥

इति लिङादेरिष्टसाधनतार्थत्वभङ्गः ॥ ६३ ॥

स्वप्ने लिङाद्यर्थे निष्कृष्याचष्टे । धात्वर्थस्येति ।

मू० धात्वर्थस्यैव रूपं किमपि हि कथयन्त्यत्र सर्वे लकाराः कर्तृव्यापारसाध्यं त्वभिदधति विधिप्रत्ययास्तल्लिङाद्याः । वैघट्यं द्वारसिद्धिः प्रशमयति तथा सन्ति लोकोक्तिभेदास्तिद्धं शब्दानुशिष्ट्या त्विदमुचितमिति स्थापितं भाष्यकारैः ॥ ६४ ॥

टी० द्वयं खलु शब्दार्थनिर्णयकारणं विशिष्टप्रयोगो व्याकरणं चेति उभयमप्यस्मत्पक्षानुकूलं लिङादयो लकारास्सर्वेऽपि धात्वर्थस्येव वर्तमानत्वभूतत्वादिकं किमपि रूपमभिदधति एवं लिङाद-

योऽपि धात्वर्थस्येव यागादेः कर्तृव्यापारसाध्यत्वमभिदधतीति समुचितमेतत् । ननु कथं कालान्तरभाविस्वर्गकामस्य चिरध्वस्तो यागः काम्यफलसाधनमिति शङ्काऽवशिष्यते तदपि देवताप्रीत्यादि-
द्वारसिद्धिः प्रशमयतीत्याह । वैधट्यमिति । अयञ्चार्थो राजसेवादौ लोकोक्तिसंवादवानित्याह । तथेति । अयमर्थो न लोकाप्रसिद्धिमात्र-
परिग्राह्यो व्याकरणानुकूलत्वाद्विशेषेण परिग्राह्य इति भाष्यसम्मत-
माचष्टे । सिद्धमिति ॥ ६४ ॥

ननु स्वर्गकामस्य यागादिस्साध्यतया विधीयत इति हि भवतोच्यते यागादेरिष्टसाधनत्वं साक्षान्नाच्यते कथन्तर्हि यागादेरि-
ष्टसाधनत्वसिद्धिः कथं वा पुनरवगोराणादेरनिष्टसाधनत्वसिद्धिरि-
त्याशङ्क्य परिहरति । वष्टेति ।

मू० इष्टस्वर्गादिकस्य त्वितरदपि यदा साध्यमुक्तं तदार्थात् सिद्धं तत्साधनत्वं सुगममिह तदाऽनर्थकत्वं निषेद्धे । नित्यत्वेनोपदि-
ष्टेष्वकरणमपि तत्तुल्यमेवार्थलब्धं सामा-
न्यात् प्राप्तमेतत् फलनियतिरपि व्यज्यते तत्तदुक्त्या ॥ ६५ ॥

टी० अर्थात् सिद्धं तत्साधनत्वं शाब्दं कार्य्यत्वमार्थमिष्टसा-
धनत्वम् एवमवगोराणादावपि शाब्दं कार्य्यत्वमार्थं निषिध्यमानस्या-
निष्टसाधनत्वमिति विभागः । एवमकृत्यकरणेऽनर्थकत्वमुक्तं, तथा
कृत्याकरणेऽप्यनर्थकत्वप्रतिपत्तिरार्थतुल्येत्याह । नित्यत्वेति ।
नित्यस्य कर्तव्यत्वं शाब्दं नित्याकरणस्यानर्थकत्वमार्थमनित्यत्वापि
विभागः, एतत्सर्वं सामान्येनार्थतत्त्ववर्णनम् । इदमेतत्फलं ददाति

एतस्य चानुष्ठाने सति अयमर्थे इत्यादिविशेषस्तत्तच्छब्दोक्त्याऽव-
गन्तव्य इति दर्शयति । फलनियतिरिति ॥

इति लिङाद्यर्थनिष्कर्षः ॥ ६५ ॥

इष्टस्य कृत्यधीनात्मलाभत्वमिति स्वपक्षे लिङ्वाच्यत्वं
दर्शयित्वा स्वपक्षनिष्ठानामेव केषाञ्चिद्वीश्वरनियोगरूपविधिपक्षं
विविच्य दर्शयति । सन्ति ह्येति ।

मू० सन्ति ह्यन्ये लिङ्गार्थाः कथयितृपुरुषाकूत-
भेदास्तथात्राप्याप्तस्याहुर्नियोगं हितमभि-
लषितं केऽपि भाष्याशयस्यम् । शास्त्राज्ञाचो-
दनात्वं श्रुतिषु विधिपदैरन्वितत्वं नञोऽपि
स्वादेशे चावधूते भवति समुचितः प्रत्यवायः
स्वतन्त्रात् ॥ ६६ ॥

टी० विधिनिमन्त्रणेत्यादौ विधिः प्रेषणमित्यादयः कथयि-
तृपुरुषाभिप्रायभेदा लिङ्गार्थत्वेन प्रतिपादितास्तथाऽत्राप्याप्तस्य हित-
कामस्य नियोग एव विधिरिति भाष्यकाराभिप्राय इति केचिन्मन्य-
न्ते तच्च वयं न प्रतिक्षिपामः श्रुतिस्मृतौ ममैवाज्ञे इति, शास्ता
विष्णुरशेषस्येति भगवदाज्ञारूपत्वं चोदनाया युज्यते, अतः श्रुतिषु
विधिपदैरन्वितत्वं शासितुराज्ञाचोदनारूपत्वमेव नञोऽपि नञ्प्रयो-
गाच्च भगवदाज्ञायामवधूतायां स्वतन्त्राद् भगवतस्समुचितः प्रत्य-
वायो भवतीत्युच्यते, तदिदमाह । न ज्ञोऽपीति ।

इति षक्तृनियोगस्य लिङादिवाच्यत्वपक्षः ॥ ६६ ॥

एवं विश्वनियन्तरीश्वरस्य । तवानन्तगुणस्यापि षडेव प्रथमे

गुणाः । येस्त्वयैव जगत् कुत्तावन्येऽप्यन्तर्निवेशिताः ॥ इत्युक्तक्रमेण
षाड्गुण्यस्यैवावान्तरभेदास्सर्वे गुणा इत्याह । षाड्गुण्यस्येति ।

मू० षाड्गुण्यस्यैव कुक्षौ गुणगण इतरः श्रीसख-
स्येव विश्वं षट्स्वन्ये ज्ञानशक्त्योर्विततय
इति च व्यक्तमुक्तं हि तज्ज्ञैः । निस्सीमाऽ-
ऽनन्दभावस्थिरचरचिदचिच्छासनप्रेरणादा
ऐशानज्ञानधर्माः कतिचन नियताः केचि-
दागन्तवश्च ॥ ६७ ॥

टी० तस्य चेश्वरस्य केषिद् गुणा निस्सीमानन्दादयो
ज्ञानावस्थाभेदा नियता नित्यसिद्धाः केचितदातदा संकल्पविशेषा-
दयश्चागन्त*व इति विभागोऽस्तीत्याह । निस्सीमेति ।

इति षाड्गुण्यनिरूपणम् ॥ ६७ ॥

एवं गुणानां विभागमुक्त्वा शक्तेः स्वरूपं शोधयति । हेतोरिति ।

मू० हेतोः कार्योपयुक्तं यदिह भवति तच्छक्ति-
शब्दाभिलष्यं तच्चाप्युष्य स्वधर्मस्तदितर-
दपि वाऽपेक्षितत्वाविशेषात् । विश्वन्त-
द्विष्णुशक्तिर्मुनिभिरभिदधे तत्रतत्रोपयोगा-
दन्या सर्वाद्भुतैकोदधिरगणि न सा तत्स्वरू-
पादिमात्रम् ॥ ६८ ॥

टी० कारणस्य कार्योपयोगी सहकारिकलापः शक्तिरित्युच्यते,
तच्च स्वधर्मो वा भवतु अन्यद्वा यत्किञ्चित् अपेक्षितत्वाविशेषात्
शक्तिरित्यभिधीयते, तदिदमाह । हेतोरिति । इत्थं सामान्येन

शक्तिशब्दार्थे प्रसाध्य विष्णुशक्तिः परा प्रोक्तेत्यादिभिर्मुनिवचनैरभि-
हितामपि शक्तिमेव तल्लक्षणानुरोधेन व्याचष्टे । विश्वन्तदिति ।

समस्ताः शक्तयश्चेता नृप यच्च प्रतिष्ठिताः । तद्विश्वरूप
वेङ्कयं रूपमन्यदुरेमेहदिति ॥

या मूर्तिस्सर्वादुत्तेकोदधिरगणि सापि स्वरूपविशेषशक्त्यात्
शक्तिशब्दवाच्यतामर्हति न पुनस्सा स्वरूपमात्रं तस्मिन्नेव विग्रहे
अस्तभूषणादिरूपेण समस्ताः शक्तयस्समाश्रिताः तद्विग्रहविशिष्टा भग-
वान् सर्वाधार इत्यर्थः ।

इति शक्तिशब्दार्थनिष्कर्षः ॥ ६८ ॥

स्वरूपसहकारिव्यतिरिक्तशक्तेर्यद्घोषितं दूषणं न्यायवादि-
भिस्तदाऽऽनुमानिकशक्तिकल्पने भवतु शक्तयस्सर्वभावानामित्याद्याग-
मसिद्धे शक्तितत्त्वे न दूषणमित्याह । यद्भ्रंशादिति ।

मू० यद्भ्रंशान्मन्तरुद्धो न दहति दहनश्शक्ति-
रेषाऽस्तु सोऽयं हेतुर्मन्त्राद्यभावस्त च गत
इति तद्धेतुत्वभावाददाहः । शक्तेर्नाशे किम-
स्याः पुनरिह जनकं वृत्तिरोधस्तु युक्तो
बन्हेरित्यादिघोषो विरमति विदिते शब्द-
तत्रशक्तितत्त्वे ॥ ६९ ॥

टी० इत्थं किल शक्तिदूषणप्रक्रिया यस्य प्रतिबन्धाभावस्य
भ्रंशान्मन्तरुद्धो दहनो न दहति स एव प्रतिबन्धाभावः शक्तिरस्तु
स च प्रतिबन्धाभावो हेतुरेव प्रतिबन्धाभावविशिष्टस्य बन्हेर्दोहकत्वात्
तथा च मणिमन्त्रादिप्रतिबन्धे सति सामर्थ्यवैकल्यात् कार्याभावः
न तु तदतिरिक्तशक्त्यपरोधात् तत्कल्पनायां गौरवात् तदिदमाह ।

तद्वैतवभावाददाह इति । किञ्चातिरिक्तशक्तिकल्पनायां प्रतिबन्धकेन तन्नाशे पुनरुत्तम्भकावस्थायां किन्तस्या जनकमिति वाच्यम्, उत्तम्भकमिति चेत् अनियतहेतुकत्वप्रसङ्गः, उत्तम्भकसत्त्वेऽपि शक्तिर्न जन्यते चेत् पुनर्दहनकार्यं न स्यात्, तदिदं सर्वमभिप्रेत्याह । शक्तेर्नाश इति । तर्हि प्रतिबन्धकेन शक्तिर्न नश्यति किन्तूपरुद्धात् इति चेत् तर्हि बन्धिरेवोपरुध्यतां किमनेन शक्तिकल्पनेन गुरुतरेणेत्याह । वृत्तिरोधस्तु युक्तोबन्धेरिति । अयं शक्तिदूषणवादः शब्दे-
तरप्रमाणगम्यायां शक्तौ युक्तः शक्तितत्त्वे शब्दगम्ये सति न युक्त इत्याह इत्यादिघोष इति ।

इति शक्तिदूषणपरिहारः ॥ ६६ ॥

अथ शक्तिमद्द्रव्येषु स्वरूपरूपामुपपादयति शब्दादिष्विति ।
मू० शब्दादिष्वस्ति शक्तिर्यदि कथमिव न द्रव्य-
तैषां गुणित्वे सा चेन्नास्त्येषु कार्यं किमपि
कथमितः स्यादितीदं न युक्तम् । शक्तिश्श-
क्ता न वेति स्वयमवमृशतः स्वाक्तदोषप्रसङ्गे
निस्तारश्चेत्स्वभावात् फणिमरणमिह प्र-
स्तुते किमप्रवृत्तम् ॥ १०० ॥

टी० इयमथ पूर्वपक्षप्रक्रिया शब्दादिषु शक्तिर्यद्यस्ति कथ-
मिष तेषामद्रव्यता शक्त्याश्रयत्वेन तेषां गुणित्वात् यदि शब्दादीनां
शक्त्याश्रयता नास्ति तर्हि शब्दादिभिः कार्यं किमपि कथं स्यादिति
तदयुक्तमित्याह । इदं नेति । तदेतद्विवृणोति । शक्तिरिति । अयमथ
विकल्पः किं शक्तितत्त्वमेव द्रव्येष्वप्यपलपसि अथवा शब्दादीनामद्र-
व्याणां शक्तिर्नास्तीति, पूर्वपक्षविदपि कार्यसिद्धिर्न स्यादिति व्याघातः

तथा च भवतःऽप्यङ्गीकार्यो शक्तिः तथा च सा शक्तिर्यथा शक्त्यन्त-
रमन्तरेणापि कार्योपयोगिनी एवं शब्दादयोऽपि स्वगतशक्तिमन्तरेणापि
स्वरूपसहकारिभ्यामेव कार्यं कुर्वते अन्यथाऽनवस्थाप्रसङ्गादिति
फणिमरणमिहेत्यादि यथा शक्तेश्शब्दान्तराभावस्य तु शब्दादयोऽपि
तुल्य इत्यर्थः ॥

इत्यद्रव्याणां स्वरूपशक्तिमत्त्वम् ॥ १०० ॥

इत्यमद्रव्येषु स्वरूपातिरिक्तां शक्तिं निराकृत्य स्मृतिहेतु-
संस्कारं स्वरूपाद्यातिरिक्तं साधयितुमुपक्रमते । बाह्येति ।

मू० बाह्यान्नादेरवृत्तौ चिरविदितमपि स्मर्यते
येन सोऽयं संस्कारस्तुल्यदृष्टिप्रभृतिसहकृ-
तश्चेतसस्साह्यकारी । नासौ पूर्वानुभूतिः
कथमुपकुरुतां सा पुरैव प्रनष्टा तुल्यादे-
र्नापि दृष्टिः कथमनवगते सा स्मृतिं नैव
कुर्यात् ॥ १०१ ॥

तौ० स्मृतिज्ञानस्य तावदिन्द्रियार्थसन्निकर्षादिकं न साधनं
तदभावेऽपि चिरविदितमपि येन स्मर्यते स एव हि संस्कार
इत्युच्यते । स च तुल्यदर्शनादिसहकृतश्चित्तस्य सहकारी भवति ।
यथाऽऽहुस्सदृशदृष्टिचिन्ताद्याः स्मृतिबीजस्य बोधकाः । इति । अयं
चागन्तुकधर्मः पूर्वानुभूतिरेवेति न वक्तुं शक्यते, तस्याः पुरैव नष्टत्वे-
नान्तरकालानुपकारकत्वात् । तदिदमाह । कथमुपकुरुतामिति । तर्हि
तुल्यदर्शनादिकमेवाधुनिकसंस्कारोऽस्त्विति च वक्तुं न शक्यते ।
अनवगतेऽप्यर्थे स्मृतिप्रसङ्गात् । न हि पूर्वानुभवजनितसंस्कारमन्त-
रेण सदृशदर्शनादिकं कदाचिदपि स्मृतिं कुरुते ॥ १०१ ॥

तर्हि यज्जन्या संस्क्रिया युष्मत्पक्षे येन सदृशदर्शनादिना नियमेनानुबोद्धते तदेव सदृशदर्शनादिकं तद्वेद्यालम्बनीमेव स्मृतिमुपजनयेदित्याह । यज्जन्यामिति ।

मू० यज्जन्यां संस्क्रियां यत् किमपि नियमतो बोधयिष्यत्यदृष्टं तत्तद्वेद्यावलम्बिस्मृतिमुपजनयेत् सम्मतञ्च द्वयोस्तत् । न ह्यन्यद् दृश्यते ऽत्र क्वचन तदधिके कल्पिते गौरवं स्यादित्युत्प्रेक्षा न युक्ता न हि परजनिते क्वापि तत्संस्क्रियोक्तिः ॥ १०२ ॥

टी० तथा चाननुभूते स्मृतिप्रसङ्गे नास्ति सम्मतञ्च द्वयोरपि षादिनोऽसदृशदर्शनादि, तदिदमाह । सम्मतञ्च द्वयोस्तदिति । न च दृष्टत्वादधिकसंस्कारोऽङ्गीक्रियत इत्याह । न हीति । अधिककल्पनायां गौरवमपि प्रसज्यति । तदधिक इति । तदेतद् दूषयति । उत्प्रेक्षा न युक्तेति । तदुपपादयति । न हीति । लोक एव हि व्यवहारे निदानं लोके हि तत्तत्क्रियाजन्यातिशयविशेष एव संस्कारव्यवहारः प्रवर्तते न पुनर्यस्मिन् कस्मिंश्चित् सहकारिमात्रे । तेन सदृशदर्शनादिमात्रं संस्कार इत्ययं लोकव्यवहारविरुद्ध इत्यर्थः । न च पूर्वानुभवप्रध्वंसमात्रमेव संस्कार इति वाच्यम् । तस्य परपक्षे नित्यत्वेन संस्कारप्रमोषाभावप्रसङ्गात् अस्मत्पक्षे ध्वंसस्य भावरूपत्वेन पर्यायेण भावस्यैवाभिधानाच्चेति ॥

इति स्मृतिहेतुसंस्कारनिरूपणम् ॥ १०२ ॥

इत्थं संस्कारसद्भावमुपपाद्य तस्य बुद्धिनिष्ठत्वमुपपादयति ।
बुद्धेरिति ।

मू० बुद्धेरर्थेषु पूर्वप्रसरणजनितस्तेषु भूयोऽव-
गाहे संस्कारः कारणं तन्मतिगत उचित-
स्सोऽत्र धीद्रव्यपक्षे । आत्माधारस्य तद्धी-
प्रसरजनकताकृप्तिरौचित्यहीना धीनिष्ठै-
नैव तेन ह्युचितमविकृतेरात्मनः कुण्ठ-
तादिः ॥ १०३ ॥

टी० द्रव्यं हि बुद्धिस्त्वाऽर्थेषु प्रसरतीत्यस्मत्सिद्धान्तः । तेन
बुद्धेः पूर्वप्रसरणजनितो भूयोग्रहणकारणं संस्कार इति सिद्धम् ।
तथा च तस्य बुद्धिनिष्ठत्वमेव समुचितं तदिदमाह । मतिगत
उचितस्सोऽत्र धीद्रव्यपक्षे इति । आत्माधारत्वं संस्कारस्य किन्न
स्यादिति परिचयात्मानिष्ठस्य संस्कारस्य धीविकासहेतुत्वेऽनौचित्य-
माह । आत्मेति । धीनिष्ठेनैव तेन संस्कारेणैवात्मनः कुण्ठत्वम-
कुण्ठत्वञ्च वक्तुमुचितम् अविकारत्वादात्मन इत्याह । धीनिष्ठेने-
वेति । अयमर्थः—आत्मा निर्विकारः सविकारञ्च धर्मभूतज्ञानम् ।
तच्चात्मनो नित्यासाधारणधर्मः । तेन धर्मभूतज्ञानगतास्सर्वे विकाराः
ज्ञानद्वारा ज्ञानाश्रयात्मपर्यन्तं व्यवह्रियन्त इति ॥

इत्यनुभवजन्यसंस्कारस्य बुद्धिनिष्ठत्वम् ॥ १०३ ॥

ये तु वेगस्य कर्मातिरिक्तत्वं साधयन्ति तन्मतं प्रतिक्षिपति ।

शीघ्रमिति ।

मू० शीघ्रं यातीति कर्मातिशयसमधिको दृश्यते
कुत्र वेगस्तद्भेदैर्वागभेदं कथयसि च समस्ती-
ब्रमन्दक्रमादिः । तत्कर्मत्वाद्विगीते प्रथम-
वदुचिता तद्गुणोत्पन्नता चेद् बाधो

नास्मिन्विपक्षे गुणपरिषदि वा कर्मसत्त-
त्त्वतः स्यात् ॥ १०४ ॥

टी० शीघ्रं यातीति कर्मातिशयविशेषादितरो वेगः कुत्रापि न
दृश्यते । भवानपि कर्मभेदैर्वेगभेदं कथयति । तथा च यादृशकर्म-
भेदाद् वेगभेदः परिकल्प्यते स एव कर्मभेदो वेग इत्युच्यतां
तीव्रमन्दादिभेदस्य कर्मण्यपि समानत्वादित्याह । समस्तीव्रमन्द-
क्रमादिरिति । तद्व्यधिकं वेगमनुमानेन साधग्रामः—शरादिगतं
द्वितीयादिकर्म शरगुणोत्पन्नं तत्कर्मत्वात् तन्निष्ठप्रथमकर्मवदिति
कर्म हि प्राथमिकं यथा संयोगादुत्पद्यते एवं द्वितीयादिकर्मणां
शरगुणोत्पन्नत्वे तद्गुणो वेगस्सिद्धयतीति चेत् तदिदं निराकरोति ।
बाधो नास्मिन्विपक्षे इति । कर्मणः कारणमात्रमेवापेक्षितम् तत्
कारणं गुण एवेति न निर्वन्धे कारणमस्ति शब्दाच्छब्दान्तरवत्
पूर्वकर्मणाऽप्युत्तरकर्मोत्पत्तौ विरोधाभावात् कल्पनालाघवमचानु-
याहकम् । अथ वा द्रव्यान्यत्वेन कर्मापि गुणपरिषदि निक्षिप्य-
ताम् । तथा च कर्म तद्गुणोत्पन्नमिति साध्यनिर्देशे सिद्धसाध्यता
च वक्तुं शक्येतेत्याह । गुणपरिषदि वेति ।

इति कर्मातिशयातिरिक्तवेगकृत्रिभङ्गः ॥ १०४ ॥

वेगातिरिक्तं स्थितस्यापकाभिधानं संस्कारमपि कल्पयन्त्य-
ल्पबुद्धयः । तन्नेति वक्तुमनुवदति । शाखेति ।

मू० शाखाकोदण्डचर्मप्रभृतिषु सति चाकर्ष-
णादौ कुतश्चिद् भूयःस्यानाम्य यानं भवति
स तु गुणः स्यात् स्थितस्यापकाच्चेत् । नैवं

संस्थानभेदस्स भवतु नियतो यद्विशिष्टे तवा-
सौ तेन द्रौत्यं विलम्बो विरतिरपि परावर्त्तने
जाघटीति ॥ १०५ ॥

टी० शाखाकोदण्डचर्मप्रभृतिष्वार्कषणादौ सति कुतश्चित्
कारणविशेषाद् भूयः स्वस्थानावस्थानं भवति स तु कारणविशेषः
स्थितस्थापक इति चेन्मैवं नियतसंस्थानविशेष एव स भवतु—स्थित-
स्थापको भवतु यत्संस्थानविशिष्टेवस्तुन्यसौ स्थितस्थापको भवद्भिः
कल्प्यते स्थितस्थापकविशेषाभावे परावर्त्तने द्रौत्यविलम्बादिकं कथ-
मिति चेत्तत्स्थितस्थापकविशेषनियामकेन तत्तत्संस्थानविशेषेणैव
तज्जाघटीतीत्याह । तेनेति ।

इति संस्थानविशेषातिरिक्तस्थितस्थापकभङ्गः ॥ १०५ ॥

मू० प्राग्देशप्रापकोऽसौ किमिति नियमितो मेदि-
नीमात्रनिष्ठस्तेत्याग्न्यादावदूष्टेरिति यदि
न पृथिव्येकदेशे ऽप्यदूष्टः । भूम्यंशे दृश्यते
तत्फलमिति यदि नावादिभेदेऽपि साम्याद्
भूवष्टम्भादिभेदादिदमिति च विपर्ययासक-
ल्पेऽप्यपायात् ॥ १०६ ॥

अथ कर्मस्वरूपं निरूप्यते । केचिदिति ।

मू० केचिद्देशान्तराग्नेर्जनिमभिदधते कर्म या
कर्मजेषां नेत्येकेऽम्भःप्रवाहस्थिरवपुषि भूषे
तत्प्रतीतेरभावात् । खादौ स्नातःप्रदेशा-
न्तरयुतिरुदके खादिदेशान्तराग्निस्तुल्या

तल्लौल्यदृष्टिः पयसि तदधिकं कर्म नाल-
म्बते चेत् ॥ १०७ ॥

टी० केचिद्देशान्तरप्राप्तेरुत्पत्तिमेव कर्माभिदधते न पुनस्त-
दतिरिक्तं कर्म या खलु देशान्तरप्राप्तिः कर्मजन्येति परेषामिष्टा न
पुनस्तदतिरिक्तं कर्मोपलभ्यत इति भावः । लाघवञ्चात्र कारणम् ।
एके तदेतन्नेत्याहुः । तत्र हेतुमप्याहुः—अम्भ इति । न हि
जलप्रवाहस्थिरवपुषि मत्स्ये सन्ततं समागच्छत्प्रवाहसंबन्धेऽपि कर्म-
प्रतीत्यभावात् तेन जल एव कर्म प्रत्यक्षमुपलभ्यत इति भावः ।
किञ्च आगच्छति प्रवाहे गगनप्रवाहयोः परस्परसंबन्धाविशेषेण
देशान्तरप्राप्तिस्तुल्या । अथापि लौल्यदृष्टिः पयसि न पुनर्गंगने
चलत्वदृष्टिः । तस्मादुभयसंबन्धाधिकं कर्मावलम्बते लौल्यदृष्टिः
तेन देशान्तरप्राप्तेरधिकं कर्मेति भावः ॥

इति कर्मनिरूपणम् ॥ १०७ ॥

कर्मेति ।

मू० कर्मत्वान्नाक्षयोग्यं विमतमिति यदि व्याप्ति-
शून्यं तदेतदोग्यत्वेऽपि ह्यदृष्टिस्सहकृदप-
गमादर्प्यमादिक्रियाणाम् । नो चेत्कर्मैव न
स्यात् फलमपि हि भवेत्कर्महेतोस्त्वदि-
ष्टाद् द्विष्टत्वादौ फलस्य द्वितयमपि भवे-
त्कर्मवत्सर्वदा वः ॥ १०८ ॥

टी० अत्र केचिदाहुः सर्वेषामपि कर्मणां नित्यानुमेयत्वं
देशान्तरप्राप्या ह्यनुमीयते कर्मेति—प्रयुज्यते चेतदनुमानं विप्रतिपन्नं

कर्माप्रत्यक्षं कर्मत्वात् परमाणुकर्मवदिति । तच्चेत्तरं व्याप्तिशून्य-
मिति, कर्मणो नित्याप्रत्यक्षत्वेन कुचाप्यनुमानस्य व्याप्तिस्सिद्धेदिति
भावः । तर्हि सूर्य्यगमनादेरपि प्रत्यक्षत्वं स्यादित्यत्राह । योग्यत्वेऽपि
ह्येति । न हि योग्यास्सर्वेऽपि सहकार्यभावेऽपि गृह्यन्ते । व्यवहित-
धिप्रकृष्टादीनामपि ग्रहणप्रसङ्गात् सूर्य्यगमनादिकन्तु दूरत्वान्न गृह्यत
इति लोकप्रसिद्धमेतत् । कर्मणः प्रत्यक्षत्वं विपक्षे बाधकेनोपपाद-
यति । नो चेदिति । यदि कर्माप्रत्यक्षं तर्हि कर्मस्वरूपमेष न
स्यात् कर्मफलभूताया देशान्तरप्राप्तेरेव कर्मव्यवहारसिद्धेः । देशान्त-
रप्राप्तिरेव कथमिति चेत्तत्राह । फलमपि हि भवेत्कर्महेतोरिति । त्वदि-
ष्टात् कर्मकारणादेव देशान्तरप्राप्तिरस्तु किमन्तर्गडुना कर्मणेति भावः ।
किञ्च मल्लयोर्मैषयोर्वा परस्परसंयोगस्य उभयकर्मजत्वात् तदृष्टान्तेन
स्थाणुश्येनसंयोगस्याप्युभयकर्मजन्यत्वं स्यात् । प्रत्यक्षविरोधस्तत्रेति
चेदुक्तं तर्हि कर्मणः प्रत्यक्षत्वं भवतैवाभिहितमिति व्याघातम-
जानानस्य किमुत्तरं देयम् ॥

इति सर्वकर्मणां नित्यानुमेयत्वभङ्गः ॥ १०८ ॥

एवं कर्मप्रत्यक्षत्वमुक्त्वा कर्मादिष्वसमवायित्वेन व्यवहारभेदं
प्रतिक्षिपति । केचिदिति ।

मू० केचित्कर्मादिरूपं जगदुरसमवायाद्भूयं हेतु-
भेदं किन्तैरेवं निमित्ताश्रयमिह जनकं
मानिमित्तं विभक्तम् । तत्प्रत्यासत्तिमात्रं
व्यभिचरति यदि स्वाधकृतेऽपि तुल्यं
युक्त्या नैयत्यमन्त्रेत्यपि सममथवा स्वस्ति
वः स्वैरवाग्भ्यः ॥ १०९ ॥

टी० इत्थं किल वैशेषिकाणां साङ्केतिको व्यवहारः सम-
वायिकारणं किञ्चिदसमवायिकारणञ्चान्वत् तच्च समवायि-
कारणप्रत्यासन्नमिति । अपरं पुनरीश्वरकालादिकं निमित्तमिति
तत्प्रतिवन्द्या निराकरोति । किन्तोरिति । यदि समवायिकारणप्रत्या-
सन्नमसमवायिकारणमिति कल्प्यते तर्हि निमित्तकारणप्रत्यासन्नम-
निमित्तकारणमिति चतुर्थे कारणं किन्न कल्प्यते । अथ निमित्तका-
रणप्रत्यासन्निमाचमकारणेष्वपि विद्यमानत्वाद् व्यभिचारदुःस्थमिति
चेत् समवायिकारणप्रत्यासन्निमाचमपि व्यभिचारदुःस्थमित्याह । स्वा-
धकृपेऽपि तुल्यमिति । न हि समवायिकारणप्रत्यासन्नानां सर्वेषामपि
धर्माणामसमवायिकारणत्वं भवद्विरुच्यते युक्त्या नैयत्यमचेत्यपि
सममिति । न वयमनवधृतसामर्थ्यानामसमवायित्वं वदामः, अपि
त्ववधृतसामर्थ्यानामिति युक्त्या विशेषयाम इति चेत्तर्हि वयमप्य-
नवधृतसामर्थ्यानामनिमित्तकारणत्वं न वदामः अपि त्ववधृतसाम-
र्थ्यानामिति समस्समाधिः । अतोऽसमवायिकारणवदनिमित्तकारण-
मिति चतुर्थेऽपि कल्पः कल्प्यताम् । तथा च भवतां स्वैरवाभ्यः
स्वस्तीति साधिक्षेपमाक्षिपति । अथवेति ॥

इत्थसमवायिकारणविभागकृप्यनौचित्यम् ॥ १०६ ॥

एवमसमवायिकारणत्वेनावस्थितकर्मप्रसङ्गे परेषां कर्मभेदकृपि-
रप्यसमञ्जसेत्याह । कर्मेति ।

मू० कर्मात्क्षेपादिभेदात् कतिचिदकथयन् पञ्चधा
तच्च मन्दं दिग्भेदात्तस्य भेदे दशविधमपि
तत्कल्पनं सांप्रतं स्यात् । यत्किञ्चिद्वेदकाञ्चे-
दनवधिकभिदा कर्महेतुर्ध्रुवादेदव्याप्तिर्वि-
तश्चेदियमितरसमा संकरस्त्वत्र सहाः ॥ ११० ॥

टी० उत्त्वेपणादिभेदात् पञ्चविधत्वे तत्तद्विग्नभेदाद् दशवि-
धत्वमपि किन्न स्यात् । यत्किञ्चिद्भेदकात्पञ्चविधत्वं वदाम इति
चेत् यत्किञ्चिच्छब्दस्यानेकार्थत्वादनवधिकभेदः प्रसज्येत कर्महेतु-
घ्नोव्याद् भेद इति चेत्तत्राप्यव्याप्तिरेव दूषणम् । न ह्येकत्र हेतुस्सर्व-
वान्वेति । केवलमुत्त्वेपणादिबुद्धिमात्रेण भेदश्चेत्तर्हि इतरेष्वपि भ्रमण-
रेचनादिषु बुद्धिभेदोऽस्तीति तत्रापि नानात्वं प्रसज्येत । किञ्च बुद्धिभे-
दोऽपि न नियतः, गमनागमननिष्क्रमणप्रवेशनादिषु सङ्करस्यापि दृष्ट-
त्वात् । अतस्तत्तदुपाधिभेदादानन्त्यमेव कर्मणो न तु पञ्चत्वमिति ॥

इति कर्मणामुत्त्वेपणाद्यवान्तरभेदनिर्दूषणम् ॥ ११० ॥

पूर्वस्मिन् ग्रन्थे सङ्करस्त्वत्र सद्य इति जातिसङ्करप्रसङ्गे न
विरोध इत्युक्तम् । तदेव समर्थयते । मृत्स्वर्णादीति ।

मू५ मृत्स्वर्णादिप्रसूते भवति हि घटधीर्नान्यद-
न्यद् घटत्वं नैकं बाध्यं समत्वात्तदिह परि-
हृतिः कुत्रचित्क्वापि योगः । पारापर्य्यं वि-
रोधः परिहरणसमावेशनञ्चास्त्युपाधौ तु-
ल्यञ्चातिप्रसङ्गादिकमिति न यथादृष्टभङ्गः
क्वचित्स्यात् ॥ १११ ॥

टी० समाविष्टानां जातीनां परापरभावः परस्परपरिहारेण
वर्तमानानां विरुद्धानां जातीनां न समावेश इति केषाञ्चित् सङ्केतो
न्यायवादिनां, तेन सुवर्णादिघटादौ घटत्वमेव नास्तीति तेषामा-
शयः । तन्नापपद्यते अनुवृत्तधीरेव हि सर्वत्र जातिसद्भावे प्रमा-

* यदेकस्य बुद्ध्या गमनपदेन व्यवह्रियमाणं तदेवापरबुद्ध्या भवत्यागमनपदेन
व्यवहारविषयः । एवं निष्क्रमणप्रवेशनादिव्यवहारोऽपि पुरुषबुद्धिविशेषकतः संकीर्ण
इत्येकक्रियायामेवाविप्रतिपक्षो विविधव्यवहार इति तात्पर्यम् ।

णम् । तथा च यथा मृद्घटे घटधीरस्ति एवं सुवर्णघटेऽपि घटधी-
रस्ति तथा च मृत्वघटत्वयोः परापरभावानुपपत्तिः । सुवर्णस्य
तेजसत्वेन भवद्भिः स्वीकारात् । ननु मृद्घटेऽन्यद् घटत्वं सुवर्ण-
घटेऽन्यद् घटत्वमिति तद् भवदङ्गीकृतानुवृत्तप्रतीतिविरुद्धमित्याह ।
नान्यदन्यद् घटत्वमिति । अस्तु तर्ह्येकं घटत्वं बाध्यतां तच्च न
सङ्घटत इत्याह । नैकमिति । तत्र हेतुमाह । समत्वादिति ।
यदि पार्थिवघटत्वं बाध्यं भवतामपसिद्धान्तः । यदि सुवर्णघ-
टत्वं तच्च न समत्वाद् यथा पार्थिवघटे घटत्वबुद्धिव्यवहारौ
एवं सुवर्णघटेऽपि घटत्वबुद्धिव्यवहारयोस्समत्वादित्यर्थः । पार्थि-
वघटस्य प्रचुरत्वान्मुख्यं घटत्वमिति चेत् भारतव्यतिरिक्ते वर्षा-
न्तरे सुवर्णघटस्यैव प्रचुरत्वात् तत्रैव मुख्यं स्यादिति समस्स-
माधिः । तथा च पार्थिवत्वघटत्वयोः कुचञ्चित् सुवर्णघटादौ पर-
स्परपरिहृतिः कुच चिद् मृद्घटादौ योग इति यथोपलम्भं स्वीका-
रान्न काचिदनुपपत्तिः । तर्हि गोत्वाश्वत्वयोरपि समावेशप्रसङ्ग
इति चेन्न उपलम्भस्यैव नियामकत्वात् । इयं खलु मर्यादा केषा-
ञ्चित् पारापर्यं सत्वघटत्वादीनां केषाञ्चिद्विरोधः गोत्वाश्वत्वा-
दीनां केषाञ्चित् परिहरणं समावेशनञ्च पृथिवीत्वघटत्वादीनां यद्ये-
वमप्यतिप्रसङ्गादिव्यवहारस्तदुपाधावपि तुल्यमिति प्रतिबन्ध्या निरा-
चष्टे । उपाधाविति । दृष्टत्वादुपाधौ न दोष इति चेत्तज्जातावपि
तुल्यमित्याह । न यथादृष्टभङ्गः क्वचित्स्यादिति । यथोपाधौ दृष्टत्वात्
संकरः स्वीक्रियते तथा जातावपि संकरः स्वीकार्य इत्यर्थः ॥

इति परापरजातिसमावेशसंभवः ॥ १११ ॥

मू० जातिः प्राणप्रदान्त्री गुण इह तदनुप्राणिते

भेदकः स्यादित्याहुः केऽपि नेत्यं नियतिरु-
भयथाऽप्यर्थदृष्टेर्निशादौ । तेनान्वेष्टव्यभे-
दप्रतिनियतिमता केनचिन्नित्यरूप्यं प्राप्ता
यादृच्छिकीषु प्रमितिषु च यथादर्शनं तद्व-
वस्था ॥ ११२ ॥

टी० अत्र केचिज्जातिगुणयोरेवं वेषम्यमाहुः या वस्तुनः
प्राणप्रदाची प्रथमं प्रतीयत इत्यर्थः सा जातिः । गुणस्तु तदनुप्रा-
णिते वस्तुनि भेदकः—विशेषको धर्म इति पश्चात् प्रतीयत इत्यर्थः ।
तदेतदनुपपन्नमित्याह । नेत्यन्नित्यतिरिति । तत्र हेतुमाह । निशादा-
वुभयथाऽप्यर्थदृष्टेरिति । कदाचित् प्रथममेव जातिः प्रतीयते पश्चा-
त्तद्गुणः कदाचित् पुनरन्धकारादौ सामान्यत एव शोभ्यादिगुण-
विशिष्टं वस्तु प्रतीयते पश्चात्तद्विशेषो जातिरिति । तेनान्वेष्टव्यस्य
पदार्थस्य पृथिव्यादेः प्रतिनियतिमता केनचिदसाधारणेन धर्मेण
गन्धवत्त्वादिना निरूप्यं यत्पृथिवीत्वादिकं तत्सामान्यम् । ततश्च
यादृच्छिकीषु प्रमितिषु विशेषविषयासु सामान्यविषयासु च यथादर्शनं
पौर्वापर्यव्यवस्था भवति तेन गवादिशब्दवाच्येषु प्रवृत्तिनिमित्तत्वे-
नोपादीयमानं गोत्वादिकं सामान्यमिति भावः ॥

इति स्वरूपनिरूपकादिविमर्शः ॥ ११२ ॥

वैशेषिकोक्तजातिपरिकृष्टप्रक्रियां तन्मतपरिज्ञानाय शिष्या-
णामनुषदति । भिन्नेष्विति ।

मू० भिन्नेष्वेकावमर्शा न तु निरूपधिकस्तेषु चैकं
विरुद्धं ज्ञानाकारोऽपि बाह्यो न हि भवति
न चासिद्धमारोपणीयम् । तस्माद् गोत्वा-

दिवुद्विव्यवहृतिविषयः कोऽपि सत्त्वोऽनुवृत्त-
स्तस्य त्यागेऽनुमादेः क्षतिरिति कथं*भुक्-
तन्त्रभक्ता गृणन्ति ॥ ११३ ॥

टी० इत्थं किल जातिं साधयन्ति भिन्नेषु घटादिषु एकाव-
मशौ न निष्कारणकस्तेन तेन सामान्यमङ्गीकार्यम् । न च तेषु
स्वरूपैक्यमस्ति विरुद्धत्वादित्याह । तेषु चैक्यं विरुद्धमिति । ज्ञान-
कारा येष सामान्यमिति चेद् बाह्यत्वेन प्रतिभासनात् तन्न युज्यत
इत्याह । ज्ञानाकारोऽपि बाह्यो न हि भवतीति । बाह्यं सम्मरोपितं
सामान्यमिति चेत् तदपि न युज्यत इत्याह । न चासिद्धमरोपणीय-
मिति । अन्यत्र सिद्धं ह्यन्यत्रारोप्यम् । सामान्यस्य क्वचिदप्यसिद्धत्वात्
आरोपणमपि न युज्यत इति भावः । तस्माद् गोत्वादिवुद्विव्यवहृ-
तिविषयः कोऽपि सत्त्वोऽशौ गवादिष्वनुवृत्तः, तस्य त्यागेऽनुमानादेः
क्षतिः—व्याप्रियहृणाभावादनुमानं न स्यात् । आदिशब्देन उक्ते-
णाभावादागमोऽपि न स्यादिति भावः । कथंभुक्तन्त्रभक्ता गृण-
न्तीति परषद्यप्रस्थानोपन्यासतां द्योतयति ॥

इति परोक्तजात्यनुवादः ॥ ११३ ॥

अथ सौगता जातिं खण्डयन्तीत्यनूद्य तत्पक्षं प्रतिक्षिपति ।
मध्य इति ।

मू० मध्ये यद्यस्ति जातिर्मतिविहृतमथो नास्ति
भिन्ना भवेत् सा तस्मादन्यत्र वृत्तिर्न च
सकलमतिः क्वापि कृत्स्नांशवृत्त्योः । धर्मि-
ध्वंसे तु धर्मस्थितिरपि न भवेज्ज्ञानं गत्या-

दि च स्यादित्याद्यैर्बाह्यजल्पैरनितरगतिका
संविदऽज्ञोभणीया ॥ ११४ ॥

टी० इत्थं किल तेषां जातिखण्डनपरिपाटी व्यक्तिद्वयमध्ये
जातिर्यद्यस्ति मतिविहतमुपलम्भविरुद्धमित्यर्थः । अथ मध्ये नास्ति
भिन्ना सा जातिर्भवेत् । किञ्च कात्स्न्येन वा जातिर्वर्तते एकदेशेन
वा । आद्ये ऽन्यत्र व्यक्त्यन्तरे वा वृत्तिरेव न स्यात् । अंशेनोभ-
यत्र वर्तते चेतवतचोभयत्रापि सकलमतिर्न स्यात् । कात्स्न्येन
जातिप्रत्ययो न स्यादित्यर्थः । किञ्च धर्मिरूपव्यक्तिध्वंसे धर्मरूप-
जातिस्थितिर्न संघटते । ननु पूर्वगोव्यक्तिस्थाया जातेरुत्तरगोव्यक्तौ
अद्वयत्वेन गमनेन संगतिर्न स्यात् । न च तत्रोत्पत्तिस्सम्भवति
नित्यत्वेन जातेरङ्गीकारादित्याद्यैर्बाह्यजल्पैरनितरगतिका स्वारसिक-
बाधविधुरा जातिसंविदज्ञोभणीयेत्यर्थः । न याति न च तत्रासीदित्या-
द्युक्तिः प्रत्यक्षविरुद्धत्वाददूषणमिति भावः ॥

इति सौगतोक्तजातिखण्डनपरिहारः ॥ ११४ ॥

इत्थं न्यायविदां जातिसमर्थनप्रकारमुक्त्वा सौगतोक्तमपोह-
रूपसामान्यं दूषयति । अन्यापोह इति ।

मू० अन्यापोहस्तु गोत्वप्रभृतिरिति तु नेद-
न्तया तत्प्रतीतेरन्यान्यापोहबुद्ध्या नियति-
रिति मिथस्संश्रयस्तत्प्रतीतौ । विज्ञानेपक्ष-
मत्वाद्विषयसमतया बुद्धिनैयत्यसिद्धेऽशब्दा-
र्थत्वादपोहो विमतिपदमिति व्याप्तिभङ्गा-
दिदुःस्थः ॥ ११५ ॥

टी० अगोत्वव्यावृत्तिर्गोत्वमनश्वत्वव्यावृत्तिरश्वत्वमिति नेदं युज्यते इदन्तया विधिरूपेणैव सामान्यप्रतीतिः । अन्योन्यापोहबुद्धिप्रतीतिौ त्वन्योन्याश्रयप्रसङ्ग इत्याह । अन्योन्येति । गोत्वप्रतीति-सापेक्षमगोत्वमगोत्वप्रतीतिसापेक्षं गोत्वमित्यर्थः । कथन्तर्हि गौरेव गौरिति बुद्धिनैयत्यम् इत्थं गोत्वविरुद्धमश्वत्वं विधिरूपमेव गोत्व-माक्षिपति एवं गोव्यतिरिक्तभावत्वमगोत्वमाक्षिपति तच्च पूर्वं न्यून-त्वाद्विषमतया उत्तरं सर्वभाववर्तित्वात् समतया तेन गोत्वविरुद्ध-धर्मयोगादेश गौरेव गौरिति बुद्धिनियमसिद्धिरित्यर्थः । तेन भाव-रूपविरुद्धधर्मसिद्धौ व्यवहारनियमार्थमपोहो न कल्प्य इत्यर्थः । ननु सर्वशब्दार्थोऽपोहात्मकः शब्दार्थत्वादघटशब्दार्थवदित्यनु-मानं व्याप्तिशून्यत्वादितुःस्यमित्याह । शब्दार्थत्वादिति । न हि स्वलक्षणशब्दोऽपोहपर इति प्रतिबन्धमिप्रायेण परिहारः ॥

इत्यपोहसामान्यवादभङ्गः ॥ ११५ ॥

एवमपोहसामान्यं निरस्यासाधारणस्वधर्मातिरिक्तं वैशेषि-काद्युक्तं सामान्यं निराकरोति । युज्येतेति ।

मू० युज्येतोपाधितश्चेदनुगतधिषणा तत्र नेष्टा-न्यक्कृप्तिस्तस्मात् संघातवर्गेष्ववयवरचनाभे-दतोऽन्यन्न सिद्धीत् । सौसादृश्यात्तु जाति-व्यवहृतिनियमस्तेन नातिप्रसक्तिर्ना चेन्मू-र्त्तत्वमुख्यैस्त्वदभिमतिनयाद्रव्यज्यतां जा-तिरन्या ॥ ११६ ॥

टी० अनुवृत्तिप्रत्ययनिर्वाहार्थं खलु सामान्यं साऽनुगतधिष-णोपाधितश्चेतवान्यस्य सामान्यस्य कृप्तिर्नेष्टा । तस्मात् संघातवर्गेषु

अवयवरचनाभेदतोऽन्यत् सामान्यत्र सिध्येत् । संघातोऽवयविद्वयं सादृश्याज्जातिव्यवहारे न पुनरतिप्रसक्तिः । सौसादृश्यस्य विवक्षितत्वादित्याह । सौसादृश्यादिति । सौसादृश्यमत्यन्तसादृश्यम्, एवमनङ्गीकारे सर्वेषां जातिसिद्धिरित्यतिप्रसङ्गलक्षणं दूषणमाह । नो चेदिति । सौसादृश्यातिरिक्तजातिस्वीकारे गवादिशब्दबन्मूर्तादिशब्देऽपि मूर्तत्वाद्यभिव्यङ्गजातिस्वीकारः स्यादिति भावः ॥

इति संस्थानविशेषातिरिक्तगोत्वादिभङ्गः ॥ ११६ ॥

अस्तु वा परिकल्पिता जातिस्तस्या व्यञ्जकत्वेन परिगृहीतं नोपपद्यत इत्याह । जातेरिति ।

सू० जातेर्यद्व्यञ्जकं ते तदपि यदि मतं जातित-
स्संगृहीतं साऽपि व्यङ्गाऽन्यतः स्यात्तदुपरि
च भवेज्जातिसंस्थानमाला । तेनैव व्यञ्जक-
स्याप्यनुगतिरिति चेत्तर्हि जातिः किमर्था
व्यावृत्तानां स्वभावादादि तदनुगतव्यञ्जकत्वं
जितस्त्वम् ॥ ११७ ॥

टी० जातेर्यद्व्यञ्जकं यत्तदपि यदि जातितस्संगृहीतं जात्य-
न्तरेण परिगृहीतं यदि वा न परिगृहीतम् अपरिगृहीतत्वे तस्या-
नुवृत्त्यभावात् परिगृहीतत्वमेव वाच्यं, तथा च सापि जाति-
र्यञ्जकान्तरेण व्यङ्गा स्यात् । तच्च व्यञ्जकं जातिपरिगृहीतं
भवेत् सापि व्यञ्जकान्तरमपेक्षत इति जातिसंस्थानमाला स्यात् ।
जातितद्व्यञ्जकाऽनवस्था स्यादित्यर्थः । अनवस्थापरिहारायै स्वेनैव
व्यञ्जकस्य धर्मस्यानुगतिरिति चेत् तर्हि जातिः किमर्था तेनैव
स्वतोऽनुगतेन धर्मेण जातिकार्यनिर्वाहात् । तर्हि व्यावृत्ता एव धर्मा

अनुगतां जातिं व्यञ्जयतीति चेत् एवन्तर्हि त एव व्यावृत्ता धर्मा
अनुगतबुद्धिव्यवहारयोर्निर्वाहका भवन्तु वस्तुस्वाभाव्यात् । तथा
च निरर्थिकां जातिं कल्पयैस्त्वं विजितो भवसि । अयमत्र निर्णयः
यत्र जातिस्तत्र साक्षात्सामान्यमनुवृत्तव्यवहारहेतुः । यत्र पुनरु-
पाधिस्तत्र गुणक्रियादिनिष्ठं व्यवहितं सामान्यमनुवृत्तप्रतीतेर्हेतुरिति
हि न्यायविद्वद्व्यस्यम् । तथा च सति यत्सामान्यं व्यवहितं तदुपाधि-
रूपगुणक्रियानिष्ठं स्वयमप्रतिपन्नं जातिप्रतिपत्तिहेतुर्न भवति । प्रति-
पन्नञ्चेत् तत्प्रतिपत्तौ उपाद्यन्तरप्रतिपत्तिरवश्यं भाविनी स चोपा-
धिजातिपरिगृहीतः, सा च जातिरुपाद्यन्तरप्रतिपत्तिमूलस्वप्रतिपत्ति-
रिति व्यवस्थितेवानवस्थितिः ॥

इति परोक्तजातिव्यञ्जकानुपपत्तिः ॥ ११० ॥

व्यावृत्तैरिति ।

मू० व्यावृत्तैर्व्यक्तिवन्न व्यवहृतिनियमस्साध्यता
नानुवृत्तौ तद्वर्मस्यानुवृत्तौ मदभिमतमिह
स्वीक्रियेतेति चेन्न । केचित्संस्थानभेदाः
क्वचन खलु मियो भान्ति सादृश्यरूपास्त-
स्मादन्योन्यजैकस्मृतिविषयतया तत्तदेका-
धमर्शः ॥ ११८ ॥

टी० अत्र कश्चिच्चेदयति । किं व्यावृत्तैरनुवृत्तैर्वा गवा-
दानुवृत्तव्यवहारनियमः । न तावद्वावृत्तैः, व्यक्तिवत्, न हि व्यक्त-
योऽनुवृत्तव्यवहारं कुर्वन्ति । एवं व्यावृत्ता धर्मा नानुवृत्तव्यव-
हारनियमं कर्तुमर्हन्ति । अनुवृत्तैर्धर्मैर्व्यवहारनियमश्चेत् तदानीं
साध्यत्वमेव नास्ति अनुवृत्तनियामकधर्मस्वीकारात् । तदिदमाह ।
साध्यता नानुवृत्ताविति । ननु व्यावृत्ता एव धर्माः स्वयमनुवृत्त-

धर्मान्तरेण परिगृहीता गवादिव्यवहारमनुवृत्तं निर्वहन्तु तन्न प्रथम-
मेव मदभिमतोऽनुवृत्तधर्मः स्वीक्रियेत मध्ये किमेभिर्व्यावृत्तैः परिक-
ल्पितैरिति चेत्तन्न केचिद्वीसंस्थानभेदाः क्वचन खलु मियस्सादृश्यरूपा
भान्ति यैर्भवदीयं सामान्यमभिव्यज्यते त एव सौसादृश्यव्यवहारवि-
षयभूतास्सामान्यव्यवहारं निर्वहन्तु । तस्मात्तेषां सर्वेषामन्योन्यसा-
पेक्षैकस्मृतिविषयतया तत्तदेकावमर्शस्तत्तज्जातीयत्वावमर्श इत्यर्थः ।
अन्यथा भवतामपि जात्यभिव्यञ्जकोपाधिरूपसौसादृश्यनिरूपणाश-
क्तेर्जातिरप्युत्सीदेदिति हृदयम् ॥

इति संस्थानजात्यनुपपत्तिपरिहारः ॥ ११८ ॥

ननु कथं व्यावृत्तानां संस्थानानां नियतसादृश्यरूपत्वमि-
त्यादिचोद्यमनूद्य परिहरति । सादृश्येति ।

मू० सादृश्यस्यानुवृत्तौ भवति परमता जातिरे-
वाऽन्यथा चेत्तन्मूला नानुवृत्तव्यवहृतिरुचि-
तेत्येतदप्यात्तसारम् । एकैकस्यन्तु तैस्तैर्निरु-
पधिनियतैस्सप्रतिद्वन्द्विकं स्याद्वर्माभावप्र-
तीतिप्रभृतिनियमवद्गुस्त्यजेयं व्यवस्था ॥ ११९ ॥

टी० इयमत्र चोद्यप्रक्रिया किं सादृश्यमनुवृत्तं भवति तदा
पराभिप्रेता सेव जातिः स्यात्, अन्यथा ऽननुवृत्तञ्चेत् तन्मूलाननुवृत्त-
सादृश्यमाला अनुवृत्तव्यवहृतिर्नैविता स्यात् । एतन्निराकरोति । एत-
दिति । तत्कथमित्यत्राह । एकैकस्यमिति । यद्यप्येकैकस्यं सास्त्रादिध-
र्मस्वरूपं तथाऽपि तन्निरुपधिनियतेः स्वभावतोऽनियतैस्तेस्सास्त्रादि-
भिरन्यनिष्ठैस्सप्रतिद्वन्द्विकं स्यात् । इदमेवान्योन्यसप्रतिद्वन्द्विकरूपं
सादृश्यशब्दवाच्यमभिधीयते । ननु कथं नियामकाभावे तेनैव धर्मेण

स धर्मस्सप्रतिद्वन्द्विक इति नियमः स्यात् स्वभावादेवेति ब्रूमः । स्वभावो हि नाम प्रामाणिकं स्वरूपमेव । यद्यथा प्रतायते तत्तथैव स्वीक्रियत इति हि न्यायसंप्रदायः । तथा च सास्त्रादीनामेवान्योन्य-सप्रतिद्वन्द्विकत्वं, न पुनः केसरादीनां, केसरादीनां चाश्वादिषु अन्योन्यप्रतिद्वन्द्विकत्वमुपलब्धिनियमादेव स्वीकार्यम् । इत्युपलब्धिनियमानङ्गीकारेऽतिप्रसङ्गः, भवद्विरप्ययं नियमोऽङ्गीकार्य इत्याह । धर्माभावप्रतीतिप्रभृतिनियमवदुस्त्यजेयं व्यवस्थेति । अग्नेरेवौष्यं जलस्यैव शैत्यमित्यादिकमुपलम्भनियममन्तरेण नोपाध्यन्तरमपेक्षते, एवं घटाभावोऽपि घटप्रतियोगिक एव पटाभावस्तु पटप्रतियोगिक इत्युपलम्भादेव निषेध्यनिषेधकनियमः स्वीक्रियते । किञ्च घटव्यक्तीनामेव घटत्वजात्यभिव्यञ्जकत्वं न पुनर्घटपटव्यक्तीनां, नापि पटव्यक्तीनामिति नियतमेव दृष्टम्, एवमेकैकस्य सास्त्रादिधर्माः परस्परसप्रतिद्वन्द्विभावनियमेन सौसादृश्यशब्दार्थतां भजन्त इति निरवद्यम् ॥

इति व्यावृत्तसंस्थानानां नियतसंस्थानसादृश्यरूपत्वम् ॥ ११६ ॥

अथ केचित् शक्तिसंख्यासादृश्यादिकं गुणादेर्विभक्तमाहुः तन्मतमनुद्य दूषयति । सादृश्यमिति ।

सू० सादृश्यं शक्तिसंख्याप्रभृति च कतिचिद्विन्न-
मचुर्गुणादेः स्यादत्रातिप्रसक्तिः प्रतिगुणम-
गुणीकारलिङ्गोपलब्धेः । साधर्म्यात् संग्रह-
श्चेत् सममिदमुभयोर्येन केनापि यद्वा
किं दन्तादन्ति कृत्वा फलमिह बलिभुग्-
दन्तचिन्तान्तरेऽस्मिन् ॥ १२० ॥

टी० तच्च हेतुमाह । स्यादवातिप्रसक्तिरिति । अतिप्रसक्तिं विवृणोति । प्रतिगुणमिति । यत्किञ्चिद्वैषम्यात् सादृश्यादीनां गुणादेर्विभागाङ्गीकारे सर्वेषामपि गुणानां प्रतिगुणमाकारभेदोपलब्धेर्गुणव्यतिरेककल्पनाप्रसङ्ग इत्यर्थः । उक्तप्रतिवन्द्याः परिहारमाशङ्कते । साधर्म्यादिति । गुणत्वनियामकसाधर्म्याद् गुणत्वेन संग्रहश्चेतदन्यथापि सममित्याह । सममिदमुभयोरिति । येन केनापीत्यनादरः भवत्कल्पितेनेव धर्मेणान्यथापि गुणत्वं वक्तुं शक्यत इत्यर्थः । अथ वा सादृश्यादानां पृथक्पृथक्चिन्तनं जीवपरमात्मयाथात्म्यज्ञानपरेऽप्यन्तसिद्धान्ते काकदन्तपरीक्षावदऽनपेक्षणीयमित्याह । यद्वेति ॥

इति सादृश्यादिपदार्थान्तरकृप्रिभङ्गः ॥ १२० ॥

अथ कश्चिच्चेदयति । गन्धेति ।

मू० गन्धादौ सन्निवेशो न हि भवति न च द्रव्यभेदे निरंशे तस्माज्जात्यानुवृत्तव्यवहृतिरिति चेदुक्ततुल्योत्तरं तत् । तत्तद्वस्तुस्वभावाद् घटत इह मिथस्सप्रतिद्वन्द्विकत्वं तज्जात्याधारतादेरपि तव नियतिस्तत्र न ह्यन्यतः स्यात् ॥ १२१ ॥

टी० सोसादृश्यं जातिरिति भवद्विरुक्तम् स पुनस्संस्थानभेद इति चाभ्यधायि, तन्नापपद्यते गन्धादौ संस्थानभेदाभावात् । न चात्मादौ निरंशे संस्थानभेदो ऽस्ति अवयवरचनाविशेषो हि संस्थानं, तस्माज्जात्येवानुवृत्तव्यवहारस्सर्वत्र संघटत इति इति चेदमनूद्योत्तरं वदति । उक्ततुल्योत्तरं तदिति । कथमुक्ततुल्योत्तरत्वमित्यत्राह । तत्तदिति । तत्तद्वस्तुस्वभावनियम एव सर्वत्र नियामकः ।

तेन स्वभावतः सप्रतिद्वन्द्विकत्वेन प्रमाणसिद्धं तत्तद्वस्त्वेव तत्तदनु-
वृत्तव्यवहारहेतुभावमनुभवति । एवं वस्तुस्वभावनियमानङ्गीकारे
तत्तज्जात्याधारभावो भवन्मते तेषामेव गुणानां कथं स्यादिति चेदो
स्वभावनियम एव भवतापि वाच्यः । अन्यतश्चेदनवस्थादिदोष-
दुष्टत्वात् । तेन संस्थानेषु वस्तुषु संस्थानभेद एव व्यवहारनियाम-
को गुणादिषु तत्तदसाधारणलक्षणमेव तत्तद्व्यवहारनियामकं तच्च
भवतापि स्वीक्रियते, अन्यथा तत्तल्लक्षणाभावे तत्तज्जातिनियमो न
स्यात्, तथा च तत्तल्लक्षणं भवता यथा कल्प्यते तथैवास्माभिर-
प्यङ्गीक्रियत इति न कश्चिदोषः ॥

इति निरवयवेष्वनुवृत्तव्यवहारनिर्वाहः ॥ १२१ ॥

एवं सामान्येन सामान्यं विचार्य सत्तासामान्यं विशेषतो
निरूपयति । सतेति ।

मू० सत्तासामान्यमेके त्रिषु परिजगृहुः केऽपि
जातावपीदं प्रख्यादीनां समत्वात्कथय न
किमिदं सर्वनिष्ठं गृहीतम् । किञ्च प्रामा-
णिकत्वं प्रभृति समधिकं सत्त्वमन्यन्न दृष्टं
तद् ब्रह्मेत्याश्रितं यैर्ध्रुवमपलपितं तत्तु
तैर्धर्मतोक्तेः ॥ १२२ ॥

टी० द्रव्यगुणकर्मसु सतेति प्रसिद्धमिदम् । अपरे पुनरेवं
मन्यन्ते जातावपीति । तच्च हेतुमाह । प्रख्यादीनामिति । प्रतीति-
व्यवहारौ हि सर्वत्र जातिकल्पने प्रमाणं जातावपि सत्प्रतीतिस्मान्ना
चेत् किमिति तत्रापि सत्ता न कल्प्यत इति भावः । तदिदमाह । न
किमिदं सर्वनिष्ठं गृहीतमिति । सत्त्वं सर्वनिष्ठं किञ्च गृह्यत इत्यर्थः ।

गोत्वं सदश्वत्वं सदिति हि ग्रहणप्रवृत्तिः । किञ्च परमयादया सत्त्व-
मन्यदङ्गीकृत्योक्तम् । तत्त्वतो निरूपणे ग्रामाणिकत्वादतिरेकेण सत्त्व-
मन्यन्नास्ति तच्च ग्रामाणिकत्वादिकं ग्रामाणिकमेव स्वपरनिर्वाहक-
समाधेरात्माश्रयादिदोषाप्रसङ्गात् । तस्मात्सत्त्वेऽपि न कश्चिद्वेषः,
सत्त्वमस्तीत्यौपाधिकधर्माणां यावदुपाधिवृत्तेस्सर्वन्यायवित्सम्मत-
त्वात् । अचाद्वैतवादिनस्सत्त्वं ब्रह्मेवेति सङ्गिरन्ते । तदपरामर्शवच-
नमेव सत्त्वं हि धर्म एव न पुनर्धर्मि । तथा च ब्रह्मणोऽपि
धर्मत्वाङ्गीकारे धर्म्यन्तरं कल्प्यम् । एवञ्च सति वस्तुन्तरारोपित-
त्वेन ब्रह्मणोऽपि मिथ्यात्वं प्रसज्यत इति भावः । ध्रुवमपलपितं
तत्तु तेरिति । तैर्मृषादिभिर्ब्रह्मैवापलपितं सत्त्वस्य ब्रह्मत्वोक्तेः ॥

इति सत्ताजातिनिरूपणम् ॥ १२२ ॥

एवं सामान्यं निरूप्य वैशेषिकोक्त विशेषमनर्थकत्वेन दूष-
यति । यज्जातीयमिति ।

मू० यज्जातीयं यदा यद्वदवधिगुणकं यत्र न ह्य-
न्यदीदृग् दृष्टैरित्यं विशेषैर्जगति विषमतां
वक्ति वैशेषिकोऽपि । नित्येष्वत्यन्ततुल्ये-
ष्वपि नियतदशाभेदयोगोऽस्ति शास्त्रात्
प्राच्योपाध्यादयो वा विदुरतिभिदुरान्
योगिवर्ग्यादयस्तान् ॥ १२३ ॥

टी० लोके हि देशकालादिविशेषाद्वस्तूनां विशेषो दृश्यते
यज्जातीयमिति जातिः, यदेति कालः, यदिति स्वाभाविको वस्तुवि-
शेषः, यदवधिगुणकमिति गुणविशेषः, यच्चेति देशविशेषः, यद्वत्त्वेता-
दृशगुणविशिष्टं तद्व्यतिरिक्तवस्तु न हीदृक्, अन्यद्वत्त्वन्यदेशकाला-

दिविशिष्टम् अन्यन्नान्यदेशकालादिविशिष्टमिति परस्परविभागः ।
इत्थं दृष्टेरेव विशेषैर्जगति वैशेषिकोऽपि विषमतां वक्ति । तथा च
नित्येष्वप्यत्यन्ततुल्येष्वपि नियतावस्थायोगश्चास्वप्रमाणकानामध्या-
त्मविदामस्ति ईश्वरपरतन्त्रस्य जगत्सृष्ट्यादिकृत्यस्य नित्यानुवृत्त-
त्वाद् मुक्तानामपि जलत्क्रीडन् रममाण इत्यादिव्यापारपारम्पर्य-
स्यानुवृत्तेः । किञ्चामुक्तदशाभाविभिः प्राच्यैरेव धर्मविशेषैरुपलक्षण-
तयाऽवस्थितैर्मुक्तानामपि भेदो ज्ञातुं शक्यते । तदिदमाह । प्राच्यो-
पाध्यादयो वेति । अस्तूपाधिभेदः कैरयं भेदो ज्ञायत इत्याशङ्क्याह ।
विदुरतिभिदुरान् योगिवर्यादयस्तानिति । तानुपाधीन् परस्परभि-
दुरान् योगिप्र*भृतयो विदुः जानन्तीति न दृष्ट्वानुपपत्तिः ॥ १२३ ॥

मुक्ता इति ।

मू० मुक्तास्त्वत्पक्षकृपा न हि निगमन् विदां ता-
दृशाण्वादयो वा येषामन्योन्यभेदी गजतुर-
गनयात्कल्प्यते ऽन्यो विशेषः । जात्यैक्याद्दुः-
पृथक्त्वैरिह न यदि फलं स्याद्विशेषैः कथं
तत्तेषामप्यस्त्युपाधिस्सम इति न भिदा-
स्त्यत्र संरम्भमात्रात् ॥ १२४ ॥

टी० किञ्च समानजातीयत्वादिविशेषणविशिष्टाः परमाणवे
मुक्तात्मानश्च परस्परव्यावर्तकधर्मवन्तः द्रव्यत्वाद् घटादिवदिति
हि विशेषं साधयन्ति वैशेषिकादयः तत्तद्वस्तुनिष्ठैरेव पृथक्त्वैस्सिद्ध-
साधनम् । ननु पृथक्त्वानि पृथक्त्वजात्या क्रोडीकृतत्वेन परस्परमेक्य-

* अत्रत्यप्रभृतिपदेन नित्यमुक्ता मुक्ताश्च संजिघत्सन्ते ।

+ निगमदृशामिति पा० ।

मापन्नानि इतरेतरव्यावर्तनं वस्तूनां न कुर्वन्तीति चेत् तदिदमनु-
षदति । जात्यैक्यादिति । तदेतत्प्रतिबन्धा दूषयति । स्याद्विशेषैः कथं
तदिति । पृथक्त्वैर्यावर्तनाभावे वस्तूनां विशेषैरपि व्यावर्तनं न स्यात्
तेषामप्येकोपाधिक्रोडीकृतत्वेन व्यावर्तनशक्तेर्भग्नत्वात् तदिदमाह ।
तेषामिति । विशेषस्य विशेषलक्षणरूपैकोपाधिक्रोडीकृतत्वेऽपि विशेष-
कत्वं यदि न भज्येत पृथक्त्वस्यापि पृथक्त्वजातिक्रोडीकृतत्वेऽपि विशेष-
कत्वं न भ्रश्येदिति प्रतिबन्दिपर्यवसानम् ॥ १२४ ॥

किञ्च कल्प्यमानस्य विशेषस्य न कुत्राप्युपयोग इत्याह ।
नास्मदिति ।

सू० नास्मद्दृश्या विशेषाः प्रणिहितमनसां त-
द्वियां क्लोपयोगस्तत्तद्वस्तुप्रकाशस्सुलभ इह
पुनर्भिन्नधीरस्तु मा वा । विश्वं* स्रष्टुर्वि-
शिष्टप्रमितिमिह न ते कुर्वते नित्यसिद्धां
तस्मात्तत्सिद्धसिद्धोर्न ज्ञानाद्वा नागमो-
ऽप्यत्र तादृक् ॥ १२५ ॥

टी० न तावदस्माकं विशेषा उपकुर्वते तेषामस्मद्दृश्यत्वा-
भावात् । प्रणिहितमनसामुपकुर्वते इति चेत् तेषामपि क्लोपयोगः ।
न क्लोप्युपयोग इत्यर्थः । तदेव विवृणोति । तत्तदिति । योगिनां सर्व-
ज्ञत्वेन सर्ववस्तुप्रकाशो ऽस्त्येव । तथा च सति तेषु पदार्थेषु भिन्न-
धीरस्तु मा वा । अयं भावः तेषां पदार्थानामन्योन्याभावविशिष्ट-
त्वेन भवत्कल्पितेनैव भिन्नधीसद्भावेऽपि किं विशेषकल्पनेन । अथ-

* स्रष्टृशब्दस्तु न प्रत्ययान्तो न तु च प्रत्ययान्तस्तेन न लोकेति पाणिनीयानुशास-
नेन षष्ठीनिषेधादौत्सर्गिकी द्वितीया अन्यथा तु विश्वस्य स्रष्टुरिति स्यादिति ध्येयम्

वा भवत्कल्पितैरेव पृथक्कैर्भेदधीरस्तु । अतो विशेषकल्पनं प्रणिहि-
तमनसां कुषोपयुज्यते । मा वेत्यनादरव्यवहारो विशेषतिरस्का-
रायैव न पुनः पृथक्कनिमित्तभेदधीतिरस्काराय । तर्हि विश्व*स्रष्टुरी-
श्वरस्य विशेषैस्तत्तद्वस्तुषु विशिष्टधीरित्याशङ्क्य तदपि न युज्यत
इत्याह । विश्वं स्रष्टुरिति । ईश्वरस्य तत्तद्विशिष्टबुद्धेर्नित्यत्वेन न
तामपि बुद्धिं विशेषाः कुर्वत इत्यर्थः । तस्मादनुमानेन विशेष-
सिद्धसिद्धिद्वोर्न किञ्चित्फलम् । मा भूदनुमानम् आगमो ऽस्त्विति
चेतन्नेत्याह । नेति । न हि विशेषसिद्धौ कश्चिदागमो दृश्यते, यदि
दृश्यते स पुनर्जातिगुणादिभेदमेव दर्शयतीति न भवदभिमतविशे-
षसिद्धौ मानमित्याह । तादृगिति ॥

इति वैशेषिककृतप्रविशेषभङ्गः ॥ १२५ ॥

यथं विशेषं दूषयित्वा समवायमपि दूषयति । बन्धमिति ।
मू० बन्धं नाध्यक्षयामस्समधिकमपृथक्सिद्धयो-
स्तत्स्वरूपात् कल्प्ये तस्यातिरेके तदुपरि
च तथेत्यप्रकम्प्याऽनवस्था । ताभ्यामेष स्व-
भावाद् घटित इति कृता भक्तिरस्त्वेतयोस्ते
नोचेज् ज्ञानादिकानां विषयविषयिताद्या-
पतेदन्यदेवम् ॥ १२६ ॥

टी० अपृथक्सिद्धयोस्समवायाख्यं स्वरूपादधिकं कल्प्यमानं
संबन्धं न प्रत्यक्षयामः । अतः प्रत्यक्षात्समवायसिद्धिरिति दूरापास्तम्
विशिष्टव्यवहारानुपपत्त्या समवायस्य स्वरूपाद् व्यतिरेके कल्प्ये सम-
वायविशिष्टव्यवहारानुपपत्त्या पुनरपि समवायान्तरं कल्प्यमित्यन-

वस्था स्यात् । अनवस्थापरिहारार्थं ताभ्यां गुणगुण्यादिभ्यामेष
समवायः स्वभावाद् घटत इति यदि भक्तिर्भवता क्रियते, कृता
सा भक्तिर्गुणगुणिनोरेवास्तु । अयमर्थः गुणगुणिनौ अवयवावयविनौ
जातिव्यक्तौ परस्परं स्वभावादेव सम्बद्ध्यते इति तदिदमाह ।
ताभ्यामित्यादिना त इत्यन्तेन । नो चेत् एवमनङ्गीकारे ज्ञानार्थ-
योरपि त्रिषयित्रिषयिभावादिकं स्वभावातिरेकेण समवायवदन्यदेव
सम्बन्धान्तरं स्यात् तदिदमाह । आपतेदन्यदेवेति ॥ १२६ ॥

किञ्च संबन्धे गुणगुण्यादिसर्वपदार्थसाधारणे सति गोरेव गो-
त्वेन सम्बन्धः, अश्वस्यैवाश्वत्वेन सम्बन्ध इति नियमो न स्यात्,
अपि तु गुणजात्यादिसङ्करः स्यात् तदिदमाह । सम्बन्ध इति ।

मू० सम्बन्धे सर्वतुल्ये प्रसजति गुणजात्यादि-
सङ्कीर्णभावस्तत्तद्वन्धस्वभावादनियतिशम-
ने निष्फलाऽन्यस्य कृप्तिः । त्यक्ते तत्तद्वि-
शेषे स्वयमुभयसमे चात्र सम्बन्धरूपे नाना
सम्बन्धपक्षे ऽप्ययमधिकरणाधेयभेदः कथं
स्यात् ॥ १२७ ॥

टी० गोत्वमेव गवा संबद्ध्यते पृथिव्यैव गन्ध इति तत्त-
त्प्रतियोगिरूपवस्तुद्वयस्वभावादनियतिश्शाम्यतीत्याशङ्क्य परिहरति ।
तत्तदिति । निष्फलाऽन्यस्य कृप्तिः—गोत्वादितत्तद्वस्तुस्वभावादे-
वान्योन्यनियमे मध्ये समवायकृप्तिर्निष्फलेत्यर्थः । तच्च च तत्त-
द्विशेषे परित्यक्ते तत्तद्वस्तुगतस्वभावविशेषे परित्यक्ते संबन्धस्वरूपे
अधिकरणाधिकर्तव्ययोर्द्वयोरपि समाने सति इदमधिकरणमिदमाधे-
यमिति भेदः कथं स्यादित्याह । त्यक्त इति । अयं भावः संब-

न्यस्साधारणस्तत्रैकमधिकरणम् इतरच्चाधेयं तत्राधिकरणाधिकर्त-
व्ययोः स्वभावादेव इदमधिकरणमिदमधिकर्तव्यमिति नियमः ।
स्वभावविशेषपरित्यागे अधिकरणमेवाधेयं स्यात् । आधेयमेवाधि-
करणं स्यात् सम्बन्धस्थोभयतुल्यत्वात् । तस्मात् समवायाङ्गीका-
रवादिनाऽपि सम्बन्धिनोः स्वभावविशेषः स्वीकार्यः । तथा च
मध्ये समवायकृत्प्रतिनिर्णयिका एतद्दूषणं नानासम्बन्धपक्षेऽपि तुल्य-
मित्याह । नानेति । अतः स्वभावादेव गुणगुण्यादिसम्बन्धः,
समवायस्तु निरर्थक इत्यर्थः ॥

इति समवायभङ्गः ॥ १२७ ॥

समवायस्य क्वचिदनित्यत्ववादिनं प्राभाकरं प्रतिक्षिपति ।
धर्म इति ।

मू० धर्मो धर्मी द्वयं वा कृतकमभिमतं यत्र संब-
न्धमत्र प्राहुः कार्यं स्वभावात्तदु*परि घटितं
केऽपि दत्तोत्तरन्तत् । सिद्धे ऽसिद्धे समं वा
तदुभय इति तु प्रेक्ष्य पक्षत्रयेऽपि प्रागुक्ते-
भ्योऽतिरिक्तान् प्रणिहितमनसः पश्यत प्रत्य-
वायान् ॥ १२८ ॥

टी० यच्च धर्मो वा धर्मी वा उभयं वा कृतकमभिमतं, तच्च
समवायं कार्यं प्राहुः प्रभाकराः । तच्च स्वभावादेव तदुभयघटितं
प्राहुः । तच्च दत्तोत्तरमित्याह । दत्तोत्तरं तदिति । कथं दत्तोत्तरमि-
त्युत्तरं विवृणोति । सिद्ध इति । सिद्धे वा वस्तुनि घटते समवा-
योत्पत्तिः, असिद्धे वा, समं वा, न तावत् सिद्धे, समवायमन्तरेण

घटसिद्धेरभावात्, नाप्यसिद्धे, असिद्धमाश्रित्य समवायोत्पत्तेरयो-
गात्, नापि समं, मसमवायतदाश्रययोर्युगपदुत्पत्त्ययोगात् । पूर्वसिद्धे
हि घटादौ रूपादेरुत्पत्तिः । इत्थं प्रागुक्तैन्योदूषणेभ्योऽतिरिक्ताने-
तान् प्रत्यवायान्-दूषणभेदान्, प्रणिहितमनसः-अवहितमनसः,
पश्यतेति पदानामन्वयः ॥

इत्यनित्यसमवायपक्षविशेषदूषणम् ॥ १२८ ॥

एवं भावनिरूपणानन्तरमभावमपि निरूपयति । स इति ।

मू० सो ऽभावो यः स्वभावं नियमयति दशादे*-
शकालादिभेदो नैवं सर्वाश्रितानां त्यजनम-
नितरस्याप्यधीप्रापितत्वात् । तत्तत्प्रत्यर्थि-
भावस्फुरणसहकृतो नञ्प्रयोगक्षमोऽसौ ना-
भावानामभावं त्वमपि कलयसे भावभेदादि-
तोऽन्यम् ॥ १२९ ॥

टी० परे खलु भावातिरिक्तमभावं कल्पयन्ति तन्नेत्याह ।
य इति । यस्वभावं नियमयतीति देशकालादिभेदो भवत्येते स
एषाभावव्यवहारं नियमयतु अतिरिक्ताभावकल्पने गौरवमनुपलब्ध-
त्वादनपेक्षितत्वाच्च । एवन्तर्हि सर्वाश्रितानां रूपादीनामपि त्यजनं
प्रसज्येत इति चेत्तन्नेत्याह । नैवमिति । तच्च हेतुमाह । अनि-
तरेति । अनन्यथासिद्धबुद्धिसिद्धत्वेन रूपादीनां त्यागप्रसङ्गो
नास्ति । अभावस्य तु भावविशेषैरेवान्यथासिद्धत्वेन त्यागस्समुचित
इति भावः । तर्ह्यभावाभावे कथं नञ्प्रयोग इत्यत्राह । तत्तदिति ।
तत्तत्प्रतियोगिभावस्फुरणसहकृतो देशकालादिभेद एव स्वभावात्

नञ्प्रयोगमपि सहते, अभावस्यापि नञ्प्रयोगसहत्वे स्वभाव एव नियामकः । एवं देशकालादिनियमे ऽपि विभाव्यम् । ननु भावस्य कथमभावत्वमित्याशङ्क्याभावानामभावत्वमपि भावमेवाङ्गीकरोषीत्याह । नाभावानामिति । अयं भावः—यथा भावाभावयोः परस्परप्रतिषेपात्मकत्वेनान्योन्याभावरूपत्वमपि भवान् वदति, एवं भावानामेव परस्परप्रतिषेपात्मकत्वेनान्योन्याभावरूपत्वं वयमपि वदामः, अतिरिक्ताभाववादिना त्वया तदुपपृम्भकत्वेन देशकालादिनियतो भावो विरुद्धस्वभाव एव स्वीक्रियते स एव भावोऽस्तु अभावव्यवहारविषयः किमतिरिक्तेनाभावेन कल्पनागौरवपराहतेनेति ॥ १२६ ॥

एवमभावसामान्यं निरूप्य प्राक्प्रध्वंसभावयोर्विशेषमाह । प्रध्वंस इति ।

सू० प्रध्वंसप्रागभावो द्वितनुरभिमतः प्रागभावात्ययश्च प्रागूर्ध्वानाद्यनन्तप्रतिनियतदशासन्ततिः स्यात्तदा नः । क्लृप्तेऽन्यऽस्मिन्नभावे परमपि च पराभावपारम्परीतस्संपदोतानवस्था स्वत उपरमणं दृष्ट एवास्त्वभीष्टे ॥ १३० ॥

टी० भवत्सिद्धान्ते प्रध्वंसप्रागभावो नाम घटतत्प्रागभावरूपो द्वितनुरभिमतः । एवं घटप्रागभावध्वंसश्च घटतत्प्रध्वंसरूपो द्वितनुः । एवमेवास्मत्सिद्धान्तेऽप्यनादिप्रागवस्थापरम्परा प्रागभावो घटस्यानन्त उत्तरावस्थासन्तानः प्रध्वंसः स्यात् । तथा च पूर्वोत्तरावस्थासन्ततिव्यतिरेकेण न प्राक्प्रध्वंसभावौ कल्प्ये । एवमनङ्गीकारेण प्रध्वंसप्रागभावे क्लृप्ते प्रागभावप्रध्वंसे च क्लृप्ते सत्युत्तरोत्तराभाव-

पारम्पर्यादनवस्था सम्पद्येत । कुश्चिद् यदि स्वत एवोपरमणमनव-
स्थायास्तर्ह्यदित एवोपरमणं भवत्वित्याह । दृष्टं यथास्त्वभीष्ट इति ।
पूर्वोत्तरावस्थाद्वयं दृष्टं भवतश्चाभीष्टं तत्रैवोपरमणमस्त्वनवस्थायाः ।
अयमर्थः पूर्वावस्थापरम्परा प्रागभावः, उत्तरावस्थापरम्परा प्रध्वंस
इति दृष्टानुसारपरिकल्पने न कश्चिद्विरोधः । पूर्वभावव्यतिरेकेण
प्रध्वंसस्य प्रागभावपरिकल्पने तथोत्तरभावव्यतिरेकेण प्रागभावस्य
प्रध्वंसकल्पने सत्यनवस्थादौःस्थ्यमिति ॥ १३० ॥

अथ चेदयति । द्रव्येष्विति ।

मू० द्रव्येष्वेव ह्यवस्था क्रमत उपनता जन्मभ-
ङ्गादिरूपा नावस्थानामवस्थान्वय इति न
भवेत् कार्यतादीति चेन्न । ता एवान्योन्यवै-
रव्यतिभिर्दुरतयाऽन्योन्यनाशादिरूपाश्चि-
न्त्यो जन्मादिषट्कव्यवहृतिविषयस्तत्त-
दर्थं यथाऽहम् ॥ १३१ ॥

टी० द्रव्याणामवस्थान्तरप्राप्या जन्मादिरूपपद्यते, अवस्थानां
पुनरवस्थान्तरप्राप्यभाषान्न भवेत् कार्यत्वादीति चेत्तन्निराकरोति ।
नेति । तदेव विवृणोति । ता इति । अन्योन्यवैरव्यतिभिर्दुरतया-
अन्योन्यविरोधयुक्ततया, ता एवावस्था अन्योन्यनाशादिरूपा भवन्ति ।
अयमर्थः द्रव्यस्यावस्थान्तरप्राप्तिर्विनाशः, अवस्थायाश्च तदेवावस्था-
न्तरं विनाशशब्दवाच्यतां प्राप्नोति पूर्वावस्थापेक्षया विरुद्धस्वभाव-
त्वात् । एवं षड्विधविकारेष्वपि परस्परविरोधस्वभावाज्जन्मादिव्यव-
हारविषयः सञ्चिन्त्य इत्याह । चिन्त्य इति । यथाहमिति यथोचितं
कल्प्यमित्यर्थः ॥

इति भाषातिरिक्ताभावभङ्गः ॥ १३१ ॥

अथ कश्चिद् बाह्यमतानुसारेणाभावानां निःस्वभावत्वमाह
तन्मतमनूय दूषयति नाभाव इत्यादिना मैवमित्यन्तेन ।

मू० नाभावः कारणानां कथमपि विषयो निःस्व-
भावत्वयुक्तेर्नाशोऽप्यस्यानपेक्ष्यः स्वयमसत्
इति प्रागभावादि नित्यम् । स्वाभावग्र-
स्तमेतन्निखिलमपि जगन्निःस्वभावं ततः
स्यान्मैवं भावान्तरात्मन्यधिकवपुषि वा
तत्स्वभावत्वदृष्टेः ॥ १३२ ॥

टी० अयमत्र पूर्वपक्षिणो भावः—अभावः कारणानां विषयेन
भवति निःस्वभावत्वात् । अतः कार्यमेवाभावो न भवति । अस्य
चाभावस्य नाशोऽप्यनपेक्ष्यः—असाध्यः स्वयमसत्त्वात् न ह्यसत्ः
पुनरसत्त्वमपेक्ष्यते । तस्मादकार्यत्वादनाशयत्वाच्च प्रागभावादि
नित्यमेव । एवञ्चाभावस्य नित्यत्वे विश्वस्य स्वाभावग्रस्तत्वाद्
विश्वमपि जगन्निःस्वभावमेव स्यात् ततश्च शून्यमेव विश्वमिति
तन्निराकरोति । मैवमिति । तत्र हेतुमाह । भावान्तरात्मन्यधिकवपुषि
वा । अधिकरूपे चाभावे तत्स्वभावस्य प्रामाणिकत्वात् कार्यकारण-
भावादिसर्वस्वभावनियमेन भवदुक्तदोषशङ्काऽपि नाङ्कुरतीति भावः ॥

इत्यभावस्य निःस्वभावत्वभङ्गः ॥ १३२ ॥

एवमर्थतत्त्वं सर्वमुपपाद्य पदार्थैयतावचनं न युज्यत इति
षट्पदः परवादिनाः मतं दूषणायानुवदति । एतावन्त इति ।

म० एतावन्तः पदार्था न तु पर इति तत्सिद्ध-
सिद्धोरयुक्तं मैवं योऽस्त्येष सिद्धान्न पर इति

वचस्येष दोषो न तु स्यात् । सत्येव स्यात्त-
 वापि ह्यधिकमनधिकं वेति शङ्कावकाशो
 नैवं चेन्नैव शङ्का न च परिहरणं भित्ति-
 लाभे हि चित्रम् ॥ १३३ ॥

टी० एतावन्त एव पदार्था न पर इति परेषां सिद्धाव-
 सिद्धौ च न युक्तं, सिद्धौ तावद्वाघातादेव न युक्तं सिद्धस्य निषेदु-
 मशक्यत्वात् । असिद्धौ च प्रतियोग्यभावान्न युक्तमिति भावः । अनू-
 दितमेतन्निराकरोति । मैवमिति । निराकरणप्रकारं विवृणोति । य इति ।
 यः प्रमाणेन लोके सिद्धयति स एतस्मान्न पर इति सामान्यतः प्रमा-
 णसिद्धे वस्तुनि भेदे निषिध्यमाने सति तन्निषेधकवचस्येष भवदुक्तो
 दोषो न स्यात् । अयमर्थः सामान्यतः प्रतिपन्ने वस्तुनि प्राङ्निरूपि-
 तादर्थ्यादर्थान्तरत्वं प्रतिषिद्धयत इति, एवमनङ्गीकारे तवापि ह्यधि-
 कशङ्काया नावकाश इत्याह । सत्येवेति । प्रतिपन्ने वस्तुनि खलु भव-
 तापि पूर्वोक्तादधिकमनधिकं वेति शङ्काऽपि कर्तुं शक्यते नैवञ्चेत् एवम-
 नङ्गीकारे नैव शङ्का भवताधिकत्वं नाशङ्क्यते । न च परिहरणं—नास्मा-
 भिराशङ्कितोऽर्थः परिह्रियते तच्च दृष्टान्तमाह । भित्तिलाभ इति ।
 अयमर्थः शङ्कायां सत्यामेवातरं दातुमुचितमिति । अत्रेदं तात्पर्यम्
 अधिकमर्थं केनाप्यवगम्याधिकत्वमाशङ्कनीयम् । भवता आशङ्कितं
 चेत्तत्रातरं दास्यामः, नाशङ्कितं चेदस्माभिरपि सुखेनास्थीयत इति ॥

इति पदार्थैयन्तावधारणोपपत्तिः ॥ १३३ ॥

इत्थं निर्मितस्य प्रबन्धस्य वक्तृवेलक्षणं, संप्रदायवेलक्षणं
 विषयवेलक्षणञ्च तावदाह । इत्थमिति ।

मू० इत्थं श्रीचिन्मिश्रः श्रुतममत जगन्मूलकन्दं

मुकुन्दं विस्तारो यस्य विश्वं मुनिभिरभि-
दधे विस्तरोवङ्मयं च । यन्नास्मिन् क्वापि
नैतत् क्षममिह कुहकैरिन्द्रजालं न तैस्तैरेकं
तत्सर्वसिद्धौ कलयत हृदये तच्चमुक्ताक-
लापम् ॥ १३४ ॥

टी० श्रीवेङ्कटेश इति वक्तृवैलक्षण्यं, श्रुतममतेति सत्संप्रदा-
यसिद्धत्वं, जगन्मूलकन्दं मुकुन्दमिति विषयवैलक्षण्यम्, एतदभिधानं
प्रबन्धस्योपादेयतमत्वप्रतिष्ठापनाय यस्य भगवतो विस्तारोऽपि विश्वं
विस्तरो वाङ्मयञ्चेति सर्वमपि वक्तव्यं संगृहीतमिति द्योतयति, तदेव
वदति । यन्नास्मिन् क्वापि नैतदिति । अनेन यदिहास्ति तदन्यत्र
यत्रेहास्ति न तत्क्वचिदिति वचनं स्मारयति । इह-अस्मिन् प्रबन्धे
तैस्तैः कुहकैर्वादिभिरिन्द्रजालं न क्षममिति प्रबन्धस्याधृष्यत्वमाह
इत्थंभूतं तत्त्वमुक्ताकलापं मङ्गलतमत्वाद् हृदये कलयतेति शिष्याणां
पुरुषार्थसाधनोपदेशः ॥

इति वक्तृवैलक्षण्यादिः ॥ १३४ ॥

निःशेषामिति ।

मू० निःशेषां वस्तुवृत्तिं निपुणमिह मया न्य-
स्यता क्वापि कोणे यत्रोदासि द्विधा वा
समगणि गहने सम्मते सन्मतीनाम् । निष्कण्टं
कश्चिदन्यः प्रभुरिति भगवत्पुण्यमाचार्यमु-
द्रामनुद्राचार्यशिक्षाशतगुणितमतेरप्रमत्ता-
न्न मत्तः ॥ १३५ ॥

टी० अस्मिन् प्रबन्धे निशेषां वस्तुवृत्तिं निपुणं न्यस्यता
स्थापयता मया क्वापि कोणे आभासेऽर्थे यथोदासि गहनेऽर्थे यच्च द्विधा
वा समगणि विकल्पेनाभाणि । तच्च च सन्मतीनां—विदुषां संमत
एव न पुनः स्वकपोलकल्पितत्वमात्रेण, तच्च भगवद्ब्रह्मणाचार्यमुद्रां
निष्कष्टमक्षुद्राचार्यशिक्षाशतगुणितमतेरप्रमत्तान्मतोऽन्यः कश्चिन्न
प्रभुरित्यन्वयः, अनेन मदुक्तानुसारणैवान्तेवासिभिरवशिष्टं निष्कष्टव्यं
न पुनस्तद्विरोधेनेति भावः ॥ १३५ ॥

दृष्ट इति ।

सू० दृष्टेऽपहृत्यभावादनुमितिर्विषये लाघवस्या-
नुरोधाच्छास्त्रेणैवावसेये विहन्तिविरहिते
नास्तिकत्वप्रहाणात् । नाथो*पक्षं प्रवृत्तं
बहुभिरुपचितं यामुनेयप्रबन्धैस्त्रातं सम्य-
ग्यतीन्द्रैरिदमखिलतमः†कर्षणं दर्शनं नः ॥ १३६ ॥

टी० एतस्य सिद्धान्तस्य दृष्टेऽपहृत्यभावात् प्रत्यक्षसिद्धेऽर्थे
मृषावादिप्रभृतिवदपह्वाभावादनुमितिर्विषये लाघवस्यानुरोधाद्वैशेषि-

* यद्यपि श्रीसंप्रदायस्याद्याचार्योभगवाचारायणः श्रीदेवी चेत्येतस्य संप्रदायस्य
नाथमुन्युपज्ञत्वाभिधानं न्यूनमिवाभाति स्पूलदृशम्, उपज्ञा ज्ञानमात्रं स्यात् ज्ञात्वा-
ऽऽरम्भ उपक्रम इत्याभिधानिकैरुपज्ञापदस्याद्यज्ञानरूपार्थ एव प्रयुक्तत्वात् । तथाऽपि
नाथमुनिभ्यः पूर्वं बौद्धध्वान्तावृत्तेऽस्मिन् भारतवर्षे आसीत्तादृशे भोतिबौद्धानां यद्
चैदिकं वर्तमानुवर्तितुमिच्छतामपि श्री ६ शङ्कराचार्यप्रभृतोन्मत्तनुवर्तनीयमभवच्छ्रवणभू-
क्षाप्रतिक्षेपन्यायेन बौद्धैकदेशिनां योगाचाराणामेव मतं किञ्चित्परिवर्त्य । श्री ६ नाथमु-
नयस्तु परेषामेव भयमादधतस्तथोन्मत्तयज्ञाच्चकुर्यथा ते कान्दिशीकतामासेदिवंसः । अत
एव त्वस्मद्गुरुस्त्वण्डिमहामालायां श्रीनाथमुनि-यामुनाचार्यौ श्री ६ रामानुजमुनिभ्यः
प्राचीनौ मध्यमगणित्वेन पर्यगणितातां, तस्माच्चायोपक्षं प्रवृत्तमित्युक्तिस्तेषां निखिल-
यादिप्रतिभटत्वेन समादरमात्रतात्ययिका यथा पाणिन्युपज्ञं व्याकरणमित्युक्तिस्तस्य
महर्षेः प्रशंसामात्रार्था, न हि पाणिनेः पूर्वमनादिनिधनाविच्छिन्नसंप्रदायानां वेदानां
व्याकरणमेव नाभूदिति प्राक्त आशङ्कतापि । तत्सुष्ठु नाथोपज्ञमित्युक्तिस्तेषां श्रीसंप्रदाये
मान्यतमत्वाभिप्रायेति ।

† कर्षणमिति द्रविडपुस्तकपाठः ।

कादिवदनपेक्षितकल्पनाभावात् शास्त्रेणैवावसेये प्रमाणबाधविरहिते
नास्तिकत्वप्रहाणात्-निरीश्वरमीमांसकवदीश्वरापह्नवप्रभृत्यनर्थकार्य-
प्रहाणात् । नाथोपक्षं प्रवृत्तं-नाथमुनिमारभ्य प्रवृत्तं, बहुभिर्धामुनेय-
प्रबन्धैरुपचितं, यत्तान्द्वैस्सम्यगेव भाष्यादिप्रबन्धैः पञ्चकनिर्माणेन
परिचातमिदमेव दर्शनमखिलतमः कर्षणमिति स्वदर्शनस्य सूर्योदय-
षटशेषार्थप्रकाशकत्वं दर्शयति दृष्ट इत्यादिना ॥ १३६ ॥

एतद्वर्णनप्रवर्तकाचार्य्यप्रशंसया स्वभक्तिमेवातम्भयन् परप-
क्षप्रवर्तकानां परागपटलवदाभासत्वमेवाह । हृद्येति ।

मू० हृद्या हृत्पद्मसिंहासनरसिकहयग्रीवहेषो-
र्मिन्घोषक्षिप्रप्रत्यर्थिद्विर्जयति बहुगुणा
पङ्क्तिरस्मद्गुरुणाम् । दिक्तौधावद्वजैत्रध्वज-
पटपवनस्फातिनिर्धूततत्तत्सिद्धान्तस्तोमतू-
लस्तवकविगमनव्यक्तसद्वर्त्तनीका ॥ १३७ ॥

टी० अक्षराथो व्यक्तः १३७ ॥

अध्यक्षमिति ।

मू० अध्यक्षं यच्छ्रुतं वा लघु भवति तदित्यादिमो
वादिमोहस्तत्त्वोदका न तर्कास्तदिह जगति
किं मेधया साधयामः । तिष्ठत्वेतल्लघिष्ठाः
कतिचन दधतो मानसे मानसेतुं हं हो सभ्या-
नसभ्यस्यपुटमुखपुटा दुर्जना निर्जयन्ति ॥ १३८ ॥

* सिद्धिद्वय-भगवद्गीतारहस्याद्यर्थनिरूपणरूपेरित्यर्थः ।

† भगवद्गामानुजमुनिभिः ।

‡ मन्दमध्यमोत्तमाधिकार्यनुजिष्ठतया सार-वेदार्थसंग्रह-वेदान्तदीप-श्रीभाष्य-
गीताभाष्यरूपयन्त्रनिर्माणेत्यर्थः ।

टी० इत्थं सर्वोत्तरे दर्शने विद्यमाने ऽप्याभासवादिनः प्रत्यक्षा-
गमप्रमित*योरर्थयोर्ज्ञेयत्वमेव प्रतिपद्यन्ते अयमादिमो वादिमोहः,
प्रत्यक्षागमयोरेव प्राबल्यात्, तद्विरुद्धस्य चानुमानस्यात्यन्तदौर्ब-
ल्यात्, यदि वा तर्कमेव परिशोधयामः न तत्त्वोदार्कास्तर्काः केवलं
दन्तादन्तिऽयासमात्राशेषाः तर्काणामप्रतिष्ठितत्वात्, अत्र तर्कश-
ब्देऽनुमानं तदनुशाहकं तर्कमपि संगृह्णाति, एवं भूते जगत्किम्मेधया
साधयाम इति निर्वेदवचनम् । अथवा ऽधिचेपवादः इममेवाधिचेप-
वादमुत्तरोत्तरमुद्गीषयति । तिष्ठत्वेतदिति । लघिष्ठाः कतिचन मान-
से-मनसि, अभिमानस्य सेतुं-परां काष्ठां वहन्तो दुर्जनाः स्वयमस-
भ्यस्यपुटमुखपुटास्सभ्यान्निर्जयन्ति किमुक्तं भवति-स्वयं भक्षणमात्रेणैव
भाषमाणा इव जल्पन्तीत्यर्थः, हंहो इति विषादपूर्वाधिचेपे ॥ १३८ ॥

इत्थमनेन प्रबन्धेन शिक्षितार्थस्सर्वेष्वपि तन्त्रेषु स्वातन्त्र्य
तन्त्रयन् प्रतिभट्टविद्वत्करोटीकुट्टाकक्रीडाचमम् अष्टापदकटकं वाम-
पादे विभर्त्सितं प्रकृतस्य प्रबन्धस्य वैतण्डिकविजयहेतुत्वेनातिश-
यमाह । स्यादित्यमिति ।

मू० स्यादित्यं विश्वतत्त्वं ददतरममुना तत्त्वदृ-
ष्टिश्च दृष्टा दिष्टा चादिष्टमेतद्दिशिदिशि
लङ्गोडिण्डिमस्ताडनीयः । स्यादित्यं शि-
क्षितार्था य इह यतिपतिच्छात्रहस्ताग्र-
त्यन्नाचन्यासरेखासहचरितमतिस्सर्वतन्त्र-

* प्रत्यक्षतः प्रतिपन्नानां घटपटादीनां ज्ञानविज्ञानस्वरूपत्वं वा ज्ञानबाध्यत्वं वा
व्यवहारकालमात्रावस्थायित्वं वा लघुत्वम् एवं कौपीतक्यादिशब्दप्रतिपन्नानां ब्रह्मलो-
कादीनामपि परमते तथा भाव एव स्वर्गापवर्गनरकादीनामपि शास्त्रमात्रप्रमाणकानां
तथा भाव एवेति सर्वस्यापि प्रत्यक्षागमप्रतिपन्नस्यार्थस्य पूर्वोक्तं लघुत्वमेवापद्यते इति
तत्त्वम् ।

स्वतन्त्रः । शुष्कोपन्यासशिखापटिमकटुरट-
द्वैरि*विद्वत्करोटीकुट्टाकक्रीडमष्टापदकट-
कमसौ वामपादे विभर्तु ॥ १३६ ॥

टी० पदार्थः स्पष्टः ॥ १३६ ॥

सर्वमङ्गलसिद्ध्यर्थं प्रबन्धसमाप्तौ सकलाचार्यदेशिकं श्रीम-
द्रामानुजाचार्यं प्रतिभटसकलसिद्धान्तध्वान्तनिरासकत्वेन प्रस्तौति,
स्तौति च । गायेति ।

इति कवितार्किकसिंहस्य सर्वतन्त्रस्वतन्त्रस्य श्रीमद्वेङ्कट-
नाथस्य वेदान्ताचार्यस्य कृतिषु तत्त्वमुक्ताकलाप-
व्याख्याने सर्वार्थसिद्धावद्रव्यसरः पञ्चमः ॥

सू० गाथा ताथागतानां गलति गमनिका कापिली
क्वापिलीना क्षीणा काणादवाणी द्रुहिणहरगि-
रस्सौरभं नारभन्ते । क्षामा कैमारिलोक्तिर्ज-
गति गुरुमतं गौरवाद् दूरवान्तं का शङ्का शङ्क-
रादेर्भजति यतिपतौ भद्रवेदीं त्रिवेदीम् ॥१४०॥

इति कवितार्किकसिंहस्य सर्वतन्त्रस्वतन्त्रस्य
श्रीमद्वेङ्कटनाथस्य वेदान्ताचार्यस्य कृतिषु
तत्त्वमुक्ताकलापे ऽद्रव्यसरः पञ्चमः ॥

सर्वार्थसिद्धिसहितः समाप्तश्चायं महानिबन्धः ॥



॥ श्रीः ॥ ॥ श्रीः ॥ ॥ श्रीः ॥

